

ତଳୁର ହରେକୃଷ୍ଣ ମହତାବଳ

ଭାଷାରେ

“ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ଥିଲେ
ଇତ୍ୟାଦି ବର୍ଣ୍ଣନାରୁ ସେ କ’ଣ ଥିଲେ
ଯୁବକମାନେ ଜାଣି ପାରିବେ ନାହିଁ । ସେ
ଥିଲେ ଓଡ଼ିଶା କଂଗ୍ରେସ ଇତିହାସର ଏକ
ଅଧ୍ୟାୟର ପ୍ରଧାନ ନାୟକ । ସୋସାଲିଷ୍ଟ
ପାର୍ଟିର ଥିସିସ୍ କଟକସ୍ଥ ନବବାବୁଙ୍କ ଘରେ
ପ୍ରସ୍ତୁତ ହୋଇଥିଲା । ମିନୁ ମାସାନି,
ଅତ୍ୟୁତ ପଟ୍ଟବର୍ଦ୍ଧନ ପ୍ରଭୃତି ସେଇଠି ଏକତ୍ର
ହେଉଥିଲେ । ନବବାବୁଙ୍କ ଜୀବନ ଥିଲା
ସମାଜବାଦୀର ଜୀବନ ।”

ନବକୃଷ୍ଣ ଚୌଧୁରୀ ଗୌତମ ବୁଦ୍ଧଙ୍କ ଭଳି
ନିର୍ବାଣ ଚାହୁଁନଥିଲେ କି ଶଙ୍କରାଚାର୍ଯ୍ୟଙ୍କ
ଭଳି ବ୍ରହ୍ମତ୍ୱ ଲାଭ କାମନା କରି ନଥିଲେ ।
ସେ ଚାହୁଁଥିଲେ ଏହି ଧୂଳିମାଟିର ଲୋକଙ୍କ
ପାଇଁ ଦୁଃଖସୁଖରେ ନିଜକୁ ମିଶାଇ
ଦେବାଲାଗି । ସେହି ମାନବବାଦୀ
ମଣିଷଟିର ଚେହେରାରେ ବାହ୍ୟ ଧାର୍ମିକ
ଛାପ ନଥିଲା । କିନ୍ତୁ କାର୍ଯ୍ୟରେ ଥିଲେ
ସେ ବୈଷ୍ଣବ, ଶାକ୍ତ ଭାବର, ଅବଧୂତ ଓ
ସଂଶ୍ଳେଷଣ । ସେ ମାର୍ଜ୍ଜିବାଦୀ ବୋଲି
ଦାବି କରୁନଥିଲେ ବି ସେ ଥିଲେ ସତ୍ତା
ମାର୍ଜ୍ଜିବାଦୀ ।

ଅନିର୍ବାଣ

ନବକୃଷ୍ଣ ଚୌଧୁରୀଙ୍କ ଜୀବନ ଓ ସମୟ

“ନ ବୁଝଂ କାମୟେ ରାଜ୍ୟମ୍ ନ ସ୍ୱର୍ଗଂ ନାପୁନର୍ଭବମ୍”

ପଦ୍ମଚରଣ ନାୟକ



ବେଞ୍ଚସେଲର୍
ପବ୍ଲିକେସନସ୍

ଅନିର୍ବାଣ
ଦ୍ୱିତୀୟ ସଂସ୍କରଣ : ୨୦୦୧
ଲେଖକ : ପଦ୍ମଚରଣ ନାୟକ

ANIRBANA
Second Edition : 2001
Author : Radmacharana Nayak



Bestseller Publications
B 106, Vinaydeep Apartment
Ashok Nagar, Bhubaneswar - 751 009
Phone: 0674 - 534659
bestsellerpublications@rediffmail.com
© Publisher

ବେଷ୍ଟସେଲର୍ ପବ୍ଲିକେସନ୍ସ,
ବି-୧୦୬, ବିନୟଦିପ୍ ଆପାର୍ଟମେଣ୍ଟ,
ଅଶୋକ ନଗର, ଭୁବନେଶ୍ୱର-୭୫୧୦୦୯
ଫୋନ୍ : ୦୬୭୪ - ୫୩୪୬୫୯
© ପ୍ରକାଶକ

ଅକ୍ଷରସଜ୍ଞା ଓ ମୁଦ୍ରାକର
ଟେକ୍ନୋ ଆର୍ଟସ ଅଫସେଟ୍,
କଲ୍ୟାଣୀ ନଗର, କଟକ - ୭୫୩୦୧୩
ଫୋନ୍ : (୦୬୭୧) ୩୪୦୯୨୬

Type setting and printing
Techno Arts Offset
Kalyani Nagar, Cuttack - 753 013
Phone: 0671 - 340926

ମୂଲ୍ୟ : ଟ ୧୨୫ ଟା
Rs. 125/-

କୃତଜ୍ଞତାଞ୍ଜଳି

ଏହି ଜୀବନୀ ଲେଖାରେ ମୁଁ ଚୌଧୁରୀ ପରିବାରର ସମସ୍ତଙ୍କଠାରୁ ସବୁ ପ୍ରକାର ସାହାଯ୍ୟ ଓ ସହଯୋଗ ପାଇଛି । ବିଶେଷକରି ଅନୁପୂର୍ଣ୍ଣା ମହାରଣା ଓ କୃଷ୍ଣା ମହାନ୍ତିଙ୍କଠାରୁ ପାଇଥିବା ଅନେକଗୁଡ଼ିଏ ପୁରାତନ ଦଲିଲ ଏବଂ ଚିଠି ମୋ' ଲେଖା ପାଇଁ ଖୁବ୍ ମୂଲ୍ୟବାନ ତଥ୍ୟ ଯୋଗାଇଛି । ଏମାନଙ୍କ ଛଡ଼ା ନବକୃଷ୍ଣ ଚୌଧୁରୀଙ୍କର ବହୁ ସହକର୍ମୀ ଓ ସହବନ୍ଦୀ ଏବଂ ଚକ୍ରାଳୀନ ବହୁ ବରିଷ୍ଠ ଅଫିସରମାନଙ୍କର ଲେଖା ଓ ସାକ୍ଷାତକାର ମୋ' ଲାଗି ଉପାଦେୟ ବିଷୟବସ୍ତୁ ହୋଇଛି । ତାଙ୍କର ବହୁ ଗୁଣଗ୍ରାହୀଙ୍କର ଅନେକ ଚିଠିରୁ ବି ବହୁତ କଥା ଜାଣିବାକୁ ପାଇଛି । ଏହି ସାହାଯ୍ୟକାରୀଙ୍କ ସଂଖ୍ୟା ଏତେ ଅଧିକ ଯେ, ସେମାନଙ୍କ ନାମ ଉଲ୍ଲେଖ କଲେ ତାଲିକା ବହୁତ ଲମ୍ବା ହୋଇଯିବ । ସେମାନଙ୍କଠାରେ କୃତଜ୍ଞତା ଜାପନ କରିବା ସଙ୍ଗେ ସଙ୍ଗେ ସମସ୍ତଙ୍କ ନାମ ଉଲ୍ଲେଖ ନ କରିପାରୁଥିବାରୁ କ୍ଷମା ମାଗି ନେଉଛି ।

ଏ ଦିଗରେ ଓଡ଼ିଶା ବିଧାନସଭା ଓ ରାଜ୍ୟ ଅଭିଲେଖାଗାର କର୍ତ୍ତୃପକ୍ଷଙ୍କ ନିକଟରେ ମୁଁ ବିଶେଷ ରଣୀ । ନବକୃଷ୍ଣ ଚୌଧୁରୀଙ୍କ ଗୁଣଗ୍ରାହୀ, ପୂର୍ବତନ ବାଚସ୍ପତି ଯୁଧିଷ୍ଠିର ଦାସ ଏବଂ ଗବେଷଣା ଅଫିସର କାଳିଦର ଦାସଙ୍କ ସାହାଯ୍ୟ ଫଳରେ ନବକୃଷ୍ଣ ଚୌଧୁରୀଙ୍କ ବିଧାନସଭା ଭାଷଣର ଯେଉଁ ସହସ୍ରାଧିକ ପୃଷ୍ଠା ଜେରବ୍ ପାଇଛି, ସେତକ ମୋ' ଲେଖା ଲାଗି ମୌଳିକ ଉପାଦାନ ଯୋଗାଇଛି । ଜ୍ଞାନମଣ୍ଡଳ ଦୁଇଶହ ପୃଷ୍ଠାରୁ ଅଧିକ ଡି.ଟି.ପି. କରାଇ ଦେଉଥିବାରୁ ମୁଁ ତାଙ୍କ ନିକଟରେ କୃତଜ୍ଞ । ଏମାନଙ୍କ ବ୍ୟତୀତ ବିଭୂତିକୃଷ୍ଣ ମହାନ୍ତି ଓ ଜୟକୃଷ୍ଣ ମହାନ୍ତିଙ୍କଠାରୁ ମୁଁ ବହୁ ମୂଲ୍ୟବାନ ଫଟୋ ପାଇଛି । ସେ ସବୁଗୁଡ଼ିକୁ ବ୍ୟବହାର ନ କରିପାରିଥିବା ହେତୁ ମୁଁ ଦୁଃଖିତ । ଏହି ପୁସ୍ତକ ଲେଖିବା ଦିଗରେ ନବକୃଷ୍ଣ ଚୌଧୁରୀଙ୍କ ପୁଅ କାଲୁର ସହଯୋଗୀ କରୁଣାକର ପରିଡ଼ା ବହୁ ସମାଦପତ୍ରର ପ୍ରାସଙ୍ଗିକ ଲେଖା ଏବଂ ନବବାବୁଙ୍କ ବହୁ ଚିଠି ଯୋଗାଇ ମୋତେ ବହୁ ପରିମାଣରେ ସହାୟକ ହୋଇଛନ୍ତି ।

ସୂଚନା

ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ଥିଲା ବେଳେ ସେ ଏଭଳି ସୌହାର୍ଦ୍ଦ୍ୟପୂର୍ଣ୍ଣ ସମ୍ପର୍କ ରଖୁଥିଲେ ଯେ, ଅଫିସରମାନେ ବି ତା'ଙ୍କୁ ଆଜିକାଲି ଭଳି ସି.ଏମ୍.ନ କହି ନବବାବୁ ବୋଲି କହୁଥିଲେ । ଏଣୁ ଏହି ଜୀବନୀରେ 'ନବବାବୁ' ନାଁଟି ବହୁଳ ଭାବରେ ବ୍ୟବହୃତ ହୋଇଛି । ସେହି ଭଳି ଗୋପବନ୍ଧୁ ଚୌଧୁରୀଙ୍କୁ ଗୋପ ବାବୁ ବୋଲି ଲେଖାଯାଇଛି । ଲେଖା ଭିତରେ ପୁରୁରା ମନମୋହନ ଚୌଧୁରୀଙ୍କ ଡାକ ନାଁ ବୁଲୁ ଓ ପୁଅ ବିନାୟକର ନାଁ କାଲୁ ଏବଂ ଝିଆରୀ ଅନୁପୂର୍ଣ୍ଣା ମହାରଣାଙ୍କ ନାମ ତୁନି ବୋଲି ପଢ଼ିବାକୁ ପାଇବେ । ତାଙ୍କ ପକାଇବା ଲାଗି ପ୍ରାୟ ବୁଲୁର ଭଉଣୀର ନାଁ ବୁବୁ (ଭଉରୀ) ଦିଆଯାଇଥିଲା । ବୁବୁ ପିଲାଦିନେ ଖୁବ୍ ବୁଦ୍ଧିମତୀ ଥିଲା । ବୁଲୁ ଭାଇ ଓ ତୁନି ଅପାଙ୍କ ଭଳି ସେ ବି ଗୋପବନ୍ଧୁ ଚୌଧୁରୀଙ୍କୁ ବାପା ଓ ରମା ଦେବୀଙ୍କୁ ବୋଉ ଡାକୁଥିଲା । ବାପାଙ୍କ ସାନଭାଇକୁ ସେ ଡାକିଲା 'ବାପି' । ନବବାବୁଙ୍କୁ ଏହି ବାପି ଡାକିବାଟା ତାହା ପରେ ଏକ ବିରାଟ ପରିବାରର ଡାକ ହୋଇଗଲା । ପୁଣି ନିଜ ମାଆ ନାଆଁର ପ୍ରଥମ ଓ ଶେଷ ଅକ୍ଷର ବାଦ୍ ଦେଇ ମାଳତୀ ଦେବୀଙ୍କୁ 'ମିନୁ ମାଆ' ନ ଡାକି, ଡାକିଲା 'ନୁମା' । ଏଣୁ 'ବାପି' ପରିବାରର ଲୋକେ ମାଳତୀ ଦେବୀଙ୍କୁ 'ନୁମା' ବୋଲି ଡାକନ୍ତି । ସାନ ଝିଅ ତୃତୀୟ ଗର୍ଭରୁ ଜାତ ବୋଲି ତା'ର ନାଁ 'ତିନୁ', ଆଉ ଲେଖାଲେଖିରେ 'କୃଷ୍ଣା' । ପାଠକମାନେ ଏହି ଡାକ ନାଁ ଓ ଲେଖା ନାଁ ସମ୍ପର୍କରେ କିଛି ପୃଷ୍ଠା ପଢ଼ିବା ପରେ ଅଭ୍ୟସ୍ତ ହୋଇଗଲେ ଆଉ ଅସୁବିଧାଜନକ ମନେ କରିବେ ନାହିଁ ।

ବହିର କଳେବର ବୃଦ୍ଧି ହୋଇଯିବାର ଆଶଙ୍କାରୁ ବହୁ ମୂଲ୍ୟବାନ ଚିଠି ଓ ଦିଲିଲ୍ ସମ୍ବଳିତ ପରିଶିଷ୍ଟ ଏବଂ ବହୁ ଫଟୋ ଯୋଗ କରିବାର ଲୋଭ ସମ୍ଭରଣ କଲି ।

ଦ୍ଵିତୀୟ ସଂସ୍କରଣ ସମ୍ପର୍କରେ

ନବକୃଷ୍ଣ ଚୌଧୁରୀଙ୍କୁ ତାଙ୍କର ପ୍ରିୟଜନମାନେ ‘ବାପି’ ବୋଲି ଡାକୁଥିଲେ । ସେ ସୌଭାଗ୍ୟ ମୋର ଘଟିନାହିଁ । ତାଙ୍କର ଜୀବନୀ ଯେଉଁମାନେ ଲେଖୁଛନ୍ତି, ସେମାନେ ‘ବାପି’ ବୃତ୍ତ ମଧ୍ୟର ବ୍ୟକ୍ତି । ଏଣୁ ନବକୃଷ୍ଣ ଚୌଧୁରୀଙ୍କ ଜୀବନୀ ଲେଖିବା ମୋ ପକ୍ଷରେ ଥିଲା ଏକ ଦୁଃସାହସିକ କାର୍ଯ୍ୟ । ଏହାଛଡ଼ା ବୟସ ଓ ଦୁଃସ୍ଵାସ୍ଥ୍ୟ ତଥା ଆର୍ଥିକ ଅନଟନର ବୋଝ ତ ଥିଲା । କାଳେ ଜୀବନୀଟି ବାହାରି ପାରିବ ନାହିଁ, ସେହି ଆଶଂକା ଥିବାରୁ ତା’ର ପାଣ୍ଡୁଲିପିକୁ ଆଉ କିଛି ଲୋକଙ୍କୁ ଦେଖାଇବା ଲାଗି ସମୟ ପାଇପାରିନଥିଲା । ‘ଅନିର୍ବାଣ’ର ଉନ୍ନୋତନ ଲାଗି ରାଜମୋହନ ଗାନ୍ଧି ଆଗ୍ରହର ସହ ସମ୍ମତ ହୋଇଥିଲେ । ତା’ର ଉନ୍ନୋତନ ଉତ୍ସବ ଥିଲା ମୋ ଜୀବନର ଏକ ସ୍ମରଣୀୟ ଦିନ । ବହିଟିର ମୁଦ୍ରଣ ଓ ମଲାଟ ମୋଟେ ଆକର୍ଷଣୀୟ ନଥିଲେ ବି ବହୁ ପାଠକଙ୍କ ଠାରୁ ମୂଲ୍ୟବାନ ଅଭିମତମାନ ପାଇବାରେ ଲାଗିଲି । ଏହାର ପ୍ରାୟ ଚାଳିଶ ବର୍ଷ ପୂର୍ବେ ‘ସ୍ଵରନିବ୍’ ଓ ଗ୍ରହାନ୍ତର ପର୍ଯ୍ୟଟନ’ ନାମକ ବହିଟିଏ ମାତ୍ର ଲେଖିଥିଲି । ବହୁ ସାହିତ୍ୟିକ ଆଶ୍ଚର୍ଯ୍ୟ ହୋଇଥିଲେ ଏଭଳି ଜଣେ ଅଜ୍ଞାତ ବ୍ୟକ୍ତିଙ୍କ ସେହି ବହିଟି ପଢ଼ି । ଓଡ଼ିଆରେ ଆତ୍ମଜୀବନୀ ଓ ସ୍ମୃତିକଥା ତୁଳନାରେ ଜୀବନୀ ସଂଖ୍ୟା ବହୁତ କମ୍ । ସାହିତ୍ୟିକ ତ ମୋଟେ ନୁହେଁ, ନିଜକୁ ଜଣେ ଲେଖକ ବୋଲି ବି ମୁଁ ଭାବେ ନାହିଁ । ଏହା ସତ୍ତ୍ୱେ ଓଡ଼ିଶା ସାହିତ୍ୟ ଏକାଡ଼େମୀ ୧୯୯୬ ମସିହା ଲାଗି ‘ଅନିର୍ବାଣ’କୁ ପୁରସ୍କୃତ କଲେ । ଏତେ ପ୍ରଶଂସା ଓ ପୁରସ୍କାର ପାଇଁ ମୋର ଲେଖନୀ ଅପେକ୍ଷା ନବକୃଷ୍ଣଙ୍କ ଭଳି ଅସାଧାରଣ ଓ ଆକର୍ଷଣୀୟ ବ୍ୟକ୍ତିତ୍ୱ ହିଁ ଦାୟୀ ।

ବହିର ବିକ୍ରି ଓଡ଼ିଶାରେ ଏକ ବଡ଼ ସମସ୍ୟା । ହଜାରେ ଛପା ହୋଇଥିବା ବହିରୁ ବହି ଦୋକାନୀମାନଙ୍କ ଜରିଆରେ ପ୍ରାୟ ଶହେ ଖଣ୍ଡ ବହି ବିକ୍ରି ହୋଇଥିଲା । ଅନ୍ୟଗୁଡ଼ିକ ନବକୃଷ୍ଣ ଚୌଧୁରୀଙ୍କ ଗୁଣଗ୍ରାହୀ ବ୍ୟକ୍ତି ଓ ଅନୁଷ୍ଠାନମାନେ ଏବଂ ମୋର ବ୍ୟକ୍ତିଗତ ବଂଧୁମାନେ ହିଁ ବିକିଥିଲେ । ଇତି ମଧ୍ୟରେ ନବକୃଷ୍ଣ ଚୌଧୁରୀଙ୍କ ଜନ୍ମ ଶତବାର୍ଷିକୀ ପଡ଼ିଛି । ବହୁ ଲୋକ ‘ଅନିର୍ବାଣ’ କିଣିବାକୁ ଆଗ୍ରହୀ । କିନ୍ତୁ ‘ଅନିର୍ବାଣ’ ଇତି ମଧ୍ୟରେ ଶେଷ ହୋଇଯାଇଥିଲା । ଦ୍ଵିତୀୟ ସଂସ୍କରଣ ପ୍ରକାଶିତ ହେବା ଆଶାରେ ବହିଟିରେ ଥିବା ବହୁ ତଥ୍ୟଗତ ପ୍ରମାଦ ସଂଶୋଧନ କରିଦେଇଥିଲି ଏବଂ ଆଉ କିଛି ବିଷୟ ସଂଯୋଗ କରିଥିଲି । ଶ୍ରୀଯୁକ୍ତ ମନମୋହନ ଚୌଧୁରୀଙ୍କ ଠାରେ ଏଥିଲାଗି ମୁଁ ବିଶେଷଭାବେ କୃତଜ୍ଞ । ନବକୃଷ୍ଣ ଚୌଧୁରୀଙ୍କ ଶତବାର୍ଷିକୀ ପାଳନ ଅବସରରେ ଏ ବହିଟିର ଦ୍ଵିତୀୟ ସଂସ୍କରଣ ଲାଗି ମୁଁ ଖୁବ ଚିନ୍ତିତ ଥିଲି । ଆନନ୍ଦର ବିଷୟ ଯେ ଶ୍ରବେୟ ବହୁ ନଟବର ଖୁଣ୍ଟିଆ ସ୍ଵତଃ ପ୍ରବୃତ୍ତ ହୋଇ ଆଗ୍ରହର ସହ ଏହାର ପୁନଃ ପ୍ରକାଶ ପାଇଁ ଆଗଭର ହୋଇଛନ୍ତି । ଏତଦ୍ୱାରା ସେ ନବକୃଷ୍ଣ ଚୌଧୁରୀଙ୍କ ପ୍ରତି ତାଙ୍କର ଶ୍ରଦ୍ଧା ଓ ସମ୍ମାନ ପ୍ରଦର୍ଶନ କରିଛନ୍ତି । ତାଙ୍କୁ କୃତଜ୍ଞତା ଜଣାଇବାକୁ ମୋର ଭାଷା ନାହିଁ । ଶ୍ରବେୟ ଗିରିଜା ବଳୀୟାରସିଂହ ଖାଲି ପୁସ୍ତକ ମୁଦ୍ରକ ଭାବରେ ନୁହେଁ, ‘ଅନିର୍ବାଣ’ର ଜଣେ ମୁଖ୍ୟ ପାଠକ ଭାବରେ ଯଦ୍ ଓ ଆଗ୍ରହର ସହ ନିଜେ ପୂର୍ବ ଦେଖିବାକୁ ଆଗଭର ହେଲେ । ଯଥାସମ୍ଭବ ଶୀଘ୍ର ‘ଅନିର୍ବାଣ’ ନବକଳେବର ନେଇ ବାହାରୁଥିବାରୁ ମୁଁ ତାଙ୍କୁ ଧନ୍ୟବାଦ ଦେଉଛି ।

ଭୁବନେଶ୍ୱର

ତାରିଖ

ଲେଖକ

ସୂଚୀପତ୍ର

ପର୍ବତ ଆରୋହଣ	୧
ପ୍ରଥମ ଅଧ୍ୟାୟ	୯
ଅନିର୍ବାଣ	
ଶତାବ୍ଦୀର ଅର୍ଘ୍ୟ	
ଦ୍ୱିତୀୟ ଅଧ୍ୟାୟ	୧୯
ଉଦ୍ଦେଷ	
ସ୍ମୃତି ବିଜଡ଼ିତ ସ୍ମରାଜ୍ୟାଶ୍ରମ, ସାଧବୀ ଧାଈ, ପାଠପଢ଼ା, ପିତୃବିରୋଗ	
ତୃତୀୟ ଅଧ୍ୟାୟ	୨୫
ଯୌବନର ସ୍ୱପ୍ନ	
ସେ ବେଳର ପରିବେଶ, ମହାବିଦ୍ୟାଳୟରେ ପ୍ରବେଶ, ଭାରତୀ ମନ୍ଦିର, ଅସହଯୋଗ ଆନ୍ଦୋଳନ, ସମାଜସେବା ଓ ସମାଜ ସଂସ୍କାର, ଅଳକାଶ୍ରମର କବି, ବାଦାନୁବାଦ, ସରଳା ଦେବୀ ଓ ପ୍ରିତା ଦାସ, ଶାନ୍ତି ନିକେତନ ସମ୍ପର୍କ, ମୋଡ଼, ବିବାହ, ନୀତ୍ତ ରଚନା	
ଚତୁର୍ଥ ଅଧ୍ୟାୟ	୫୨
ସଂଗ୍ରାମୀ ନବକୃଷ୍ଣ	
ଲବଣ ସତ୍ୟାଗ୍ରହ, ଗୋପବନ୍ଧୁ ଚୌଧୁରୀ, କଂଗ୍ରେସ ସୋସାଲିଷ୍ଟ କର୍ମୀ ସଂଘ, ମଞ୍ଜ ଦିବସ, ନେହେରୁଙ୍କ ସହିତ ପତ୍ରାଳାପ, ନେହେରୁଙ୍କୁ ପ୍ରଥମ ପତ୍ର, ନେହେରୁଙ୍କୁ ଦ୍ୱିତୀୟ ପତ୍ର, ଜବାହରଲାଲଙ୍କ ଉତ୍ତର କଂଗ୍ରେସ ସୋସାଲିଷ୍ଟ ପାର୍ଟି, ବେଠି, ଭେଟି, ଖାତାଫାଡ଼, ବାହାଟିନା, ଖରଡ଼ାପାଣି, ୧୯୩୭ ସାଧାରଣ ନିର୍ବାଚନ, ବିଧାୟକ ନବକୃଷ୍ଣ, କୃଷକ ଆନ୍ଦୋଳନ ଓ କୃଷକ, କୃଷକ ଆନ୍ଦୋଳନରୁ ଗଡ଼ଜାତ ଆନ୍ଦୋଳନ, କଂଗ୍ରେସ ସଭାପତି ସୁଭାଷଚନ୍ଦ୍ର ବୋଷ, କଂଗ୍ରେସ ସୋସାଲିଷ୍ଟ ପାର୍ଟିର ବିଭାଜନ, ଦ୍ୱିତୀୟ ମହାସମର ଓ କଂଗ୍ରେସ ମନ୍ତ୍ରୀମଣ୍ଡଳ ଅବସାନ, ବ୍ୟକ୍ତିଗତ ସତ୍ୟାଗ୍ରହ, ଭାରତ ରକ୍ଷା ଆଇନରେ ବନ୍ଦୀ, ଅଗଷ୍ଟ ବିପ୍ଳବ, ୨୬ ଜାନୁଆରୀ ମାଡ଼, କାରାମୁକ୍ତି	

ପଞ୍ଚମ ଅଧ୍ୟାୟ

୧୧୮

ମନ୍ତ୍ରୀ ନବକୃଷ୍ଣ

‘ଆଗ କାମ ଆଗେ’, ଉତ୍ତରାଙ୍କ ବିବାହ, ଗଡ଼ଜାତ ମିଶ୍ର
ପ୍ରଶାସନର ବିଭିନ୍ନ ଦିଗ, ଶାନ୍ତି ଓ ଅଶାନ୍ତି

ଷଷ୍ଠ ଅଧ୍ୟାୟ

୧୩୦

ପୁତ୍ର ଶୋକ

କାଳୁ, ମନ୍ତ୍ରୀଦ୍ବରୁ ଇଷ୍ଟପୀ, ଜମିଜମା ସଂସ୍କାର ରିପୋର୍ଟ
ମୌଳିକ ଶିକ୍ଷା ସଙ୍ଗଠନ,

ସପ୍ତମ ଅଧ୍ୟାୟ

୧୪୧

ମୁଖ୍ୟମନ୍ତ୍ରୀ

ଖାଣ୍ଡି ସୁନା, ଜଗା ଭାଇ ଓ ନେତାଳୀ ବାବା,
ପ୍ରଥମ ବଜେଟ୍ ଅଧିବେଶନ, ଛାତ୍ର ଆନ୍ଦୋଳନ,
ପ୍ରଥମ ସାଧାରଣ ନିର୍ବାଚନ, ଯୋଜନା ଯୁଗର ଅଧିବାସ,
ଗ୍ରାମରୋଷୀ ଯୋଜନା, ଗଡ଼ଜାତମାନଙ୍କର ନୂଆ ଶାସନ,
ଆଦିବାସୀ ଅଞ୍ଚଳ ଆଡ଼କୁ ଆଖି, ହାତୀ ମାହାନ୍ତି ଓ ଭୂ-ସତ୍ୟାଗ୍ରହ
ଏକ ଦୁର୍ଘଟଣା, ମୁଖ୍ୟମନ୍ତ୍ରୀଙ୍କୁ ଛାଡ଼ିବି, ଭୁବନ ଓ ସର୍ବୋଦୟ
ଆନ୍ଦୋଳନ, ବିକାଶର ଭିତ୍ତିଭୂମି, ବିକାଶ ନିଆଁର ତିଆଁ,
ଓରିଏଣ୍ଟ କାଗଜକଳ, ସରକାରୀ ସ୍ତରରେ ଓଡ଼ିଆ ଭାଷା,
ଅଞ୍ଚଳ ଶାସନ, ଦଲେଇଘାଇ, ସୀମା ଆନ୍ଦୋଳନ, ଚାଷ ନ କରିଲେ
ଜମି ରହିବ ନାହିଁ, ସମ୍ପୂର୍ଣ୍ଣ ନିଶା ନିବାରଣ ଆଇନ, ଗୃହର ନେତା ଭାବରେ,
ଅଶାସକ, କଳାବାଦଲ,

ଅଷ୍ଟମ ଅଧ୍ୟାୟ

୨୩୭

ରାଜନୀତିରୁ ଲୋକନୀତି

ପୁନଶ୍ଚ ପ୍ରସ୍ଥାନ, ବାକି ରାଜତ ଛାତ୍ରାବାସ, ନବଜୀବନ ମଣ୍ଡଳ,
ଉତ୍ତର ମୌଳିକ ବିଦ୍ୟାଳୟ, ମାଳତୀ ଦେବୀ, ନେହେରୁ ଯାହାକୁ ଆଗ
ନମସ୍କାର କରନ୍ତି, ସର୍ବସେବା ସଂଘର ସଭାପତି, ତିନୁ ବା କୃଷ୍ଣର ବିବାହ,
ଓଡ଼ିଶା ରାଜନୀତିରେ ଓଲଟ ପାଲଟ, କଂଗ୍ରେସ ହଟାଓ, ଶାନ୍ତି ଅଭିଯାତ୍ରୀ,
ନାଗରିକ ଅଧିକାର ସଂଗ୍ରାମ, ଶିକ୍ଷକ ନବକୃଷ୍ଣ, ଜରୁରୀକାଳୀନ ପରିସ୍ଥିତି,
ଜନତା ସରକାର ଓ ପରବର୍ତ୍ତୀ କାଳ, ଲୋକ ଧର୍ମ, ଅଭିମତ, ଗାନ୍ଧିବୋଧ

ନବମ ଅଧ୍ୟାୟ

୨୭୮

ପୁରୁଷୋତ୍ତମ

ଅନ୍ତିମ ଯାତ୍ରା

ପର୍ବତ ଆରୋହଣ

ନବକୃଷ୍ଣ ଚୌଧୁରୀ ବଞ୍ଚୁଥିଲା ବେଳେ ମୁଁ ତାଙ୍କୁ ଯଥାର୍ଥ ଭାବରେ ଚିହ୍ନି ପାରି ନ ଥିଲି । ଅବଶ୍ୟ ୧୯୪୨ ଆନ୍ଦୋଳନ ସମୟରେ ତାଙ୍କ ନାଁ ଶୁଣିଥିଲି । ୧୯୪୬ ମସିହାରେ ସେ ମନ୍ତ୍ରୀ ହେଲେ । ସେତେବେଳକୁ ରାଜନୀତିରେ ମୁଣ୍ଡ ଖେଳେଇବାର ଅବସର ନଥିବାରୁ ତା'ଙ୍କୁ ଭଲଭାବରେ ଜାଣିନଥିଲି । ୧୯୫୧ ମସିହା ଆଡ଼କୁ ତାଙ୍କୁ ଜାଣିବା ବେଳକୁ ସେ ହୋଇଯାଇଥା'ନ୍ତି ଆମମାନଙ୍କ ପାଇଁ ଖଳନାୟକ । ସରକାରୀ କଲେଜ ଛାତ୍ରମାନଙ୍କ ଦରମା ବୃଦ୍ଧି ନେଇ ଉପୁଜିଥିବା ଆନ୍ଦୋଳନ ଓ ସେଇଥିରୁ ଲାଭି ତଥା ଗୁଳିଚାଳନା ଫଳରେ କଟକର ଯୁବସମାଜରେ ନବକୃଷ୍ଣ ଚୌଧୁରୀଙ୍କ ବିରୋଧରେ ତୀବ୍ର ପ୍ରତିକ୍ରିୟା ସୃଷ୍ଟି ହୋଇଥାଏ । ଅବଶ୍ୟ ଗୁଳିଚାଳନା ଫଳରେ କେହି ମରି ନ ଥିଲେ, କେବଳ ଜଣଙ୍କ ଗୋଡ଼ରେ ଆଘାତ ଲାଗିଥିଲା ।

୧୯୫୨ ସାଧାରଣ ନିର୍ବାଚନ ସମୟରେ ମୁଁ ଲୋକନାଥ ଚୌଧୁରୀଙ୍କ ନିର୍ବାଚନର ସଞ୍ଚାଳକ ଥାଏ । କୁଜଙ୍ଗ ନିକଟସ୍ଥ କାଳିଆପାଟଣାରେ ମୁଖ୍ୟମନ୍ତ୍ରୀ ନବକୃଷ୍ଣ ଚୌଧୁରୀ ଏକ ନିର୍ବାଚନ ସଭାରେ ଭାଷଣ ଦେଲା ପରେ, ମୁଁ ତାଙ୍କୁ ସେତେବେଳକାର କମ୍ୟୁନିଷ୍ଟ ପାର୍ଟିର କେତେକ ଧରାବନ୍ଧା ପ୍ରଶ୍ନ କରିଥିଲି— ରାଜାମାନଙ୍କୁ କାହିଁକି ଭରା ଦିଆଯାଉଛି ? ଜମିଦାରମାନଙ୍କୁ କାହିଁକି କ୍ଷତିପୂରଣ ଦିଆଗଲା ? କଂଗ୍ରେସ କହିଥିଲା, ଖଜଣା ଟିକସ କମାଇବ; ଖଜଣା ତ କମିଲା ନାହିଁ, ଟିକସ ବଢ଼ିଲା ଇତ୍ୟାଦି ଇତ୍ୟାଦି । ଅନ୍ୟାନ୍ୟ ପ୍ରଶ୍ନର ଉତ୍ତର ମନେନାହିଁ । “ଖଜଣା ଟିକସ କମାଇବ ବୋଲି କହି, କଂଗ୍ରେସ କମାଇ ନାହିଁ ସତ, କିନ୍ତୁ ହୀରାକୁଦ ନଦୀବନ୍ଧ ଯୋଜନା ଭଳି ବଡ଼ କାମ କଥା କହି ନ ଥିଲା, ଅଥଚ କରିଛି ।” ଏହା ଥିଲା ସେ ଦିନ ନବକୃଷ୍ଣ ଚୌଧୁରୀଙ୍କ ଉତ୍ତର । ଏହି ସମୟରେ ‘ନିଆଁଶୁଣ୍ଠା’ ନାମକ ଏକ ପ୍ରଭାବଶାଳୀ ପତ୍ରିକା ବାହାରୁଥାଏ । ତହିଁରେ କଂଗ୍ରେସ ସରକାର ବିରୋଧରେ, ବିଶେଷ କରି ନବକୃଷ୍ଣ ଚୌଧୁରୀ ଏବଂ ମାଳତୀ ଦେବୀଙ୍କ ବିରୋଧରେ କରୁ ସମାଲୋଚନା ପ୍ରକାଶ ପାଉଥାଏ । ଆମମାନଙ୍କ ଭଳି ଉପରଠାଉରିଆ ଲୋକଙ୍କୁ ସେ ସବୁ ଭଲ ଲାଗୁଥାଏ । ଏହାର ଠିକ୍ ଚାରିବର୍ଷ ପରେ ସୀମା ଆନ୍ଦୋଳନ କାଳରେ ଓଡ଼ିଶାର ଦାବି ଅଗ୍ରାହ୍ୟ ହେବା ଏବଂ ପୁଲିସ ଗୁଳିରେ ଦୁଇଜଣ ପ୍ରାଣ ହରାଇବା ଯୋଗୁଁ ନବକୃଷ୍ଣ ଚୌଧୁରୀଙ୍କୁ ମୁଖ୍ୟମନ୍ତ୍ରୀ ପଦ ହରାଇବାକୁ ପଡ଼ିଥିଲା । ମୁଖ୍ୟମନ୍ତ୍ରୀ ଛାଡ଼ିଲାବେଳକୁ ସେ ହୋଇଯାଇଥିଲେ ପୁରାପୁରି ଏକ ବର୍ଜନୀୟ ବ୍ୟକ୍ତି ।

ମୁଖ୍ୟମନ୍ତ୍ରୀ ଛାଡ଼ିବାର ପାଞ୍ଚ ବର୍ଷ ପରେ “କଂଗ୍ରେସ ହଟାଓ” ଆନ୍ଦୋଳନରେ ନବକୃଷ୍ଣ ଚୌଧୁରୀଙ୍କ ପ୍ରମୁଖ ଭୂମିକା ତାଙ୍କ ପ୍ରତି ଆଖିଦୃଶିଆ ସହାନୁଭୂତି ସୃଷ୍ଟି କରିଥିଲା । ସେତେବେଳେ ଅନ୍ୟ ନେତାମାନେ କଂଗ୍ରେସକୁ ହଟାଇବାକୁ କହୁଥିଲେ । ସେମାନଙ୍କଠାରୁ ନବକୃଷ୍ଣ ଚୌଧୁରୀଙ୍କ କଥା ଥିଲା ଭିନ୍ନ ଧରଣର । ଯେତେବେଳେ ସେ ନିଜକୁ ରାଜସାକ୍ଷୀ ବୋଲି କହି ରାଜ୍ୟ ସାରା ବୁଲି ସଭା କଲେ, ତାହା ଆନ୍ଦୋଳନକୁ ନୂଆ ପର୍ଯ୍ୟାୟକୁ ନେଇଗଲା । ୧୯୬୭ ନିର୍ବାଚନରେ ସବୁ ନେତା ଭୋଟରେ ଠିଆ ହେଲେ । ନବକୃଷ୍ଣ ଚୌଧୁରୀ କିନ୍ତୁ ନିର୍ବାଚନ ଲଢ଼ିବାକୁ ମନା କରିଦେଲେ । ଇନ୍ଦିରା ଗାନ୍ଧିଙ୍କ ଜରୁରୀକାଳୀନ ଅବସ୍ଥା ଘୋଷଣା ବିରୋଧରେ ସେ ପୁଣି ଅଗ୍ରଣୀ ଭୂମିକା ଗ୍ରହଣ କଲେ । ସେହି ସମୟରେ କେନ୍ଦ୍ରାପଡ଼ାରେ ଏ ସମ୍ପର୍କୀୟ ଏକ ବୈଠକୀ ସଭାରେ ନବବାବୁଙ୍କୁ ଅତି ପାଖରୁ ଦେଖିବାକୁ ଓ ଶୁଣିବାକୁ ପାଇଥିଲି । କାରାଗାରରେ ପକ୍ଷାଘାତ ରୋଗର ଶିକାର ହୋଇ ସେ ଗାଧୁଆଘରେ ପଡ଼ି ଅଚେତ ହୋଇଯାଇଥିଲେ । ସେଇ ରୋଗର ପ୍ରଭାବ ଶେଷ ପର୍ଯ୍ୟନ୍ତ ତାଙ୍କୁ ଏକରକମ ଗ୍ରାସ କରି ରହିଲା । ଏହି ସବୁ ଘଟଣା ପରେ ତାଙ୍କ ପ୍ରତି ମୋ’ର ସମ୍ମାନ ବଢ଼ିଯାଇଥିଲା । ଜୀବନର ଶେଷ ସାତବର୍ଷ ସେ ଅନୁଗୋଳରେ ରହୁଥିଲା ଭିତରେ ଦୁଇଥର ତାଙ୍କ ପାଖରେ ବସି କିଛି ଉପାଦେୟ କଥା ଶୁଣିବାର ସୁଯୋଗ ପାଇଥିଲି । କିନ୍ତୁ କଥାବାର୍ତ୍ତାରେ ସଂଯୋଗ ସୃଷ୍ଟି ଖିଅ ପାଇ ନ ଥିଲି ।

ନବକୃଷ୍ଣ ଚୌଧୁରୀଙ୍କର ଏକ ବୃହତ୍ତର ବୃତ୍ତ ଥିଲା । ସେଥିର କିଛି ବଛା ବଛା ଲୋକଙ୍କ ଛଡ଼ା ବାକି ରାଉତ ଛାତ୍ରାବାସର ଅନ୍ତେବାସୀ ଏବଂ କଂଗ୍ରେସ ସୋସାଲିଷ୍ଟ ପାର୍ଟି ତଥା ସର୍ବୋତ୍ତମ କର୍ମୀଙ୍କର ସେ ଥିଲେ ‘ବାପି’ । ମୁଁ ସେ ବୃତ୍ତ ବାହାରର ଲୋକ । ମୋ ଭଳି ଜଣେ ସ୍ନେହକାଙ୍ଗାଳ ଲୋକର ତା’ଙ୍କ ଭଳି ଅତ୍ୟନ୍ତ ଅମାୟିକ, ସ୍ନେହୀ, ଦରଦା ବ୍ୟକ୍ତିଙ୍କୁ ‘ବାପି’ ଡାକିବାର ସୌଭାଗ୍ୟ ହୋଇନାହିଁ । ତାଙ୍କ ଏକାଦଶାଘ ଅବସରରେ ଭୁବନେଶ୍ୱରର କସ୍ତୁରବା ନାରୀମହଲ ପ୍ରେକ୍ଷାଳୟରେ ତାଙ୍କ ପ୍ରତି ଶ୍ରଦ୍ଧାଞ୍ଜଳି ସଭାରେ ବିଭିନ୍ନ ବକ୍ତା ତାଙ୍କ ଗୁଣଗାନ କରିଥିଲେ । ସେଇ ସଭାରେ ଏକ ପ୍ରସ୍ତାବ ଗ୍ରହଣ କରାଯାଇଥିଲା ଯେ, ନବକୃଷ୍ଣ ଚୌଧୁରୀଙ୍କ ପୂର୍ଣ୍ଣାଙ୍ଗ ଜୀବନୀ ଲେଖାଯାଉ ।

ଆଠବର୍ଷ ବିତିଯାଇଥିଲେ ମଧ୍ୟ ତା’ଙ୍କ ଜୀବନୀ ପ୍ରକାଶ ପାଇଲା ନାହିଁ । ଇନ୍ଦିରା ଗାନ୍ଧିଙ୍କ ଅମଳର ପରିଚ୍ଛିତିଠାରୁ ରାଜୀବ ଗାନ୍ଧିଙ୍କ ସମୟରେ, ଦେଶ ଆହୁରି ଆହୁରି ତଳକୁ ଯାଇଥାଏ । ପ୍ରଧାନମନ୍ତ୍ରୀ ବୋପର୍ସ କମ୍ପାନୀଠାରୁ କମାଣ କିଣିବା ବାବଦରେ ଲାଞ୍ଚ ନେଇଛନ୍ତି ବୋଲି ପାର୍ଲିମେଣ୍ଟରେ ଅଭିଯୋଗ ହେଲା । ଖାଲି କେନ୍ଦ୍ର ସରକାର ସ୍ତରରେ ନୁହେଁ, ଦୁର୍ନୀତି ରାକ୍ଷସ ରାଜ୍ୟସ୍ତରକୁ ଅତିକ୍ରମ କରି ଗ୍ରାମସ୍ତରକୁ ଆସିଯାଇଥାଏ । କିନ୍ତୁ ସେସବୁ ସମାଲୋଚନା କେବଳ ପାର୍ଲିମେଣ୍ଟ ଓ ବିଧାନସଭା ସ୍ତରରେ ସୀମାବଦ୍ଧ ହୋଇ ରହିଲା । ଦେଶର ଯୁବକ ଓ ଜନସାଧାରଣଙ୍କ ମଧ୍ୟରେ ତୀବ୍ର ଅଶାନ୍ତି ସୃଷ୍ଟି ହୋଇଥିଲେ ବି ତାହା ବିକ୍ଷୋଭ ସ୍ତର ପର୍ଯ୍ୟନ୍ତ ଯାଉ ନ ଥାଏ । ଅଧିକାଂଶ ଯୁବକ ଯୁବତୀଙ୍କର ବି ଏ ଦିଗରେ ଆଦୌ ଧ୍ୟାନ ନଥାଏ । ସେମାନେ ବ୍ୟକ୍ତିଗତ ବା ଗୋଷ୍ଠୀଗତ ମଜଲିସରେ ବ୍ୟସ୍ତ ରହିଥା’ନ୍ତି । ସେହି ସମୟକୁ ଇନ୍ଦ୍ରପ୍ରକାଶ ନାରାୟଣ ଓ ନବକୃଷ୍ଣ ଚୌଧୁରୀଙ୍କ ଅଭାବ ଭାରି ଅନୁଭୂତ ହେଉଥାଏ । ଜନସାଧାରଣଙ୍କୁ ନେତୃତ୍ୱ ଦେବାକୁ ଓ ସମସ୍ତଙ୍କୁ ଏ ଦିଗରେ

ଅନୁପ୍ରାଣିତ କରି ଲଢ଼ିବା ପାଇଁ ଏବଂ ବିଭିନ୍ନ ଗୋଷ୍ଠୀକୁ ଏକତ୍ର କରିବା ଭଳି ନେତା ଆଖିରେ ପଡ଼ୁ ନ ଥାନ୍ତି । ଠିକ୍ ସେହି ସମୟରେ ନବକୃଷ୍ଣ ଚୌଧୁରୀଙ୍କ ଜୟନ୍ତୀ ବେଳକୁ “ସେମାନେ ଆଜି ନାହାନ୍ତି” ଶୀର୍ଷକ ମୋର ଏକ ଲେଖା ପ୍ରକାଶିତ ହୋଇଥିଲା ।

ତାଙ୍କ ମୃତ୍ୟୁର ଆଠବର୍ଷ ପରେ କଟକର “ଯୁନିଭର୍ସ” ଆନୁକୁଲ୍ୟରେ ଚିତ୍ତରଞ୍ଜନ ଦାସଙ୍କ ଦ୍ଵାରା ଲିଖିତ ‘ନବକୃଷ୍ଣ ଚୌଧୁରୀଙ୍କ ଏକ ଜୀବନୀ’ ପ୍ରକାଶିତ ହେଲା । ଜମା ତ’ ଜୀବନୀ ନ ଥିଲା; ଏଣୁ ମୁଁ ଆଉ କେତେଜଣଙ୍କୁ ଏହି ଜୀବନୀ କିଣିବା ପାଇଁ ପ୍ରବର୍ତ୍ତାଇଥିଲି । ଚିତ୍ତରଞ୍ଜନ ବାବୁ ନବବାବୁଙ୍କ ଗଭୀର ଶ୍ରଦ୍ଧା ଓ ସାମିଧ୍ୟ ଲାଭ କରିଥିଲେ ଏବଂ ନବବାବୁ ମାଳତୀ ଦେବୀଙ୍କ ପ୍ରତିଷ୍ଠିତ ଚମ୍ପରିମୁଣ୍ଡାସ୍ଥ ଉତ୍ତର ମୌଳିକ ବିଦ୍ୟାଳୟ ସାକାର କରିବା ଦିଗରେ ନିଜକୁ ଉତ୍ସର୍ଗ କରିଦେଇଥିଲେ । ଏହା ଛଡ଼ା ସେ ଓଡ଼ିଶାର ଜଣେ ଲବ୍ୟପ୍ରତିଷ୍ଠ ଲେଖକ । ଏଣୁ ତାଙ୍କ ଲିଖିତ ଜୀବନୀର ଗୁରୁତ୍ଵ ରହିଛି । ନବକୃଷ୍ଣ ଚୌଧୁରୀଙ୍କ ଜନ୍ମଦିନ, ସେ ବଞ୍ଚୁଥିଲା ବେଳେ ପାଳିତ ହେଉ ନ ଥିଲା ଏବଂ ତାଙ୍କ ମୃତ୍ୟୁ ପରେ କୃତ୍ରିତ ପାଳିତ ହେଉଥିଲା । ଗତ ତିନି ଚାରି ବର୍ଷ ହେଲା ତାଙ୍କ ଜୟନ୍ତୀ ଭୁବନେଶ୍ଵର ସମେତ ରାଜ୍ୟର ଅନେକ ସ୍ଥାନରେ ପାଳିତ ହେଉଛି ଓ ଜୟନ୍ତୀ ବେଳକୁ ଖବରକାଗଜମାନଙ୍କରେ ଲେଖା ବାହାରୁଛି । ଦିନେ ଜ୍ଞାନମଣ୍ଡଳର ଶ୍ରବେୟ ଦୀପକ କାନୁନ୍‌ଗୋ ସେ ବର୍ଷ ଜୟନ୍ତୀ ବେଳକୁ “ନବକୃଷ୍ଣ ଚୌଧୁରୀ କାହିଁକି ବଡ଼” ବୋଲି ଏକ ପ୍ରବନ୍ଧ ଲେଖିବାକୁ ମୋତେ କହିଲେ । ନବକୃଷ୍ଣ ଚୌଧୁରୀ କେଡ଼େ ବଡ଼ ନ ଜାଣିବା ଲୋକ ପକ୍ଷରେ ‘କାହିଁକି ବଡ଼’ ଲେଖିବା ଅସମ୍ଭବ ବୋଲି ଥିଲା ମୋର ଉତ୍ତର । “ଆପଣ ତାଙ୍କର ଏକ ପୂର୍ଣ୍ଣାଙ୍ଗ ଜୀବନୀ ଲେଖନ୍ତୁ” ବୋଲି କଥାବାର୍ତ୍ତା ଭିତରେ ସେ ଏକ ପ୍ରସ୍ତାବ ଦେଲେ । ହଁ ଭରିଲି ସିନା, କେଉଁଠୁ କିଭଳି ଆରମ୍ଭ କରିବି, କିମିତି ଆଗେଇବି ସେ ବିଷୟରେ ନିଷ୍ପତ୍ତି ନେଇପାରୁ ନଥାଏ । ନବବାବୁଙ୍କ ମୃତ୍ୟୁ ପରେ ରାଉରକେଲାର ବସ୍ତିଆ ମେମୋରିଆଲ୍ ଟ୍ରଷ୍ଟ, ନବଜୀବନ ମଣ୍ଡଳ ଓ ସର୍ବୋଦୟ ସଂସ୍ଥା ତରଫରୁ ପ୍ରକାଶିତ ତିନୋଟି ସ୍ମରଣିକା ପଡ଼ିଲି । ସେ ସବୁ ପଢ଼ି ମୋ’ର ମନେ ହେଲା, ମୋ’ର ପରିଣତ ବୟସ ଓ ରୁଗ୍ନ ସ୍ଵାସ୍ଥ୍ୟରେ ଏ କାମଟି ହିମାଳୟ ଚଢ଼ିଲା ଭଳି ହେବ । ଚିତ୍ତ ବାବୁଙ୍କ ବହିଟି ପୁଣି ଥରେ ପଢ଼ିଲି । ଓଡ଼ିଶାର ପ୍ରାୟ ଅଧିକାଂଶ ବିଶିଷ୍ଟ ଲୋକଙ୍କ ଜୀବନୀ ତଥା ଆତ୍ମଜୀବନୀ ଏବଂ ସ୍ମୃତିକଥାମାନ ପଢ଼ିଦେଲି । ଜୀବନୀ ଲେଖା ବେଳର ବ୍ୟବହୃତ ଚିଠିପତ୍ର ଆଇପାରେ ବୋଲି ଚିତ୍ତରଞ୍ଜନ ବାବୁଙ୍କ ଦ୍ଵାରସ୍ଥ ହେଲି । ସେ ମନା କଲେ । ତେବେ ଆଶ୍ଵାସନା ଦେଲେ ଯେ, “ପର୍ବତ ଉପରକୁ ଅନେଇଲେ ଚଢ଼ିଲାବେଳକୁ ତର ଲାଗେ । ଶିଖରକୁ ନଜର ନ ରଖି ଗୋଟିଏ ଗୋଟିଏ ପାଦ ଆଗାନ୍ତୁ ।” ଏହି ଉପଦେଶ ମୋତେ କିଛିଟା ସାହସ ଦେଇଥିଲା ।

ଚିତ୍ତରଞ୍ଜନ ବାବୁ ନବବାବୁଙ୍କ ଜୀବନୀ ଲେଖାରେ ନିଜେ ମଧ୍ୟ ସନ୍ତୋଷ ଲାଭ କରିପାରି ନ ଥିଲେ । ଏଣୁ ଏ ଲେଖକକୁ ସେ ବାରମ୍ବାର ପଚାରିଛନ୍ତି, “ଜୀବନୀ କେବେ ବାହାରୁଛି ?” ନବବାବୁଙ୍କ ପ୍ରତି ତାଙ୍କର ଆନ୍ତରିକ ଶ୍ରଦ୍ଧା ଓ ସମ୍ମାନ କଥା ସ୍ମରଣ କରି ସେ ଏବେ ବି ଗଦ୍‌ଗଦ୍ ହୋଇ ଯାଆନ୍ତି । ଜଣେ ମଣିଷ ଖାଲି ରାଜନୀତିକ ମଣିଷ ନୁହେଁ । ଏଣୁ ନବକୃଷ୍ଣ ଚୌଧୁରୀଙ୍କ ରାଜନୀତିକ ବ୍ୟକ୍ତିତ୍ଵ ଛଡ଼ା ଅନ୍ୟାନ୍ୟ ବିଭାବର

ମୂଲ୍ୟାୟନ ପାଇଁ ଏ ପୁସ୍ତକରେ ଉଦ୍ୟମ କରିଛି । ଆଗରୁ ଯେଉଁ ଦୁଇଜଣ ନବକୃଷ୍ଣ ଚୌଧୁରୀଙ୍କ ଜୀବନୀ ଲେଖିଛନ୍ତି, ସେମାନେ ତା'ଙ୍କୁ ବହୁତ ପାଖରୁ ଦେଖିଛନ୍ତି । ଅନ୍ଧ ମୁଁ ଦେଖିଛି ବହୁ ଦୂରରୁ । ଏଣୁ 'ଦୂର ପର୍ବତ ସୁନ୍ଦର' ପରି ମୋତେ ନବକୃଷ୍ଣ ଚୌଧୁରୀ ସର୍ବାଙ୍ଗ ସୁନ୍ଦର ଦେଖା ଯାଇଥିବେ ବୋଲି କହିହେବ ।

ଗୋଟିଏ ବିଷୟରେ ସମସ୍ତେ ଏକମତ ଯେ, ନବକୃଷ୍ଣ ଚୌଧୁରୀଙ୍କ ବ୍ୟକ୍ତିତ୍ବରେ ଛଳନା ନଥିଲା । ତାଙ୍କ ଭିତରର ଭାବ, କହିବା କଥା ଏବଂ ଆନୁଷ୍ଠାନିକ କାମ ମଧ୍ୟରେ ପ୍ରଭେଦ ନଥିଲା । କିନ୍ତୁ ତାଙ୍କ ସହିତ ଆଳାପର ସୌଭାଗ୍ୟ ମୁଁ କ୍ବଚିତ୍ ପାଇଛି । ତାଙ୍କ ସମ୍ପର୍କୀୟ ଲେଖା ଓ ଚିଠିପତ୍ର ବି ବହୁତ କମ୍ । ଏଣୁ ନବକୃଷ୍ଣ ଚୌଧୁରୀଙ୍କ ଜୀବନୀ ଲେଖିବା ପାଇଁ ମୁଁ ତାଙ୍କର ସହସ୍ରାଧିକ ପୃଷ୍ଠା ସମ୍ବଳିତ ବିଧାନସଭା ଭାଷଣକୁ ମୂଳ ପାଣ୍ଠି କରିଥିଲି । ଅବଶ୍ୟ ଏହା ପରେ ସେ ମନ୍ତ୍ରୀ ତଥା ମୁଖ୍ୟମନ୍ତ୍ରୀ ଥିବାବେଳର ଏବଂ ତାହା ପୂର୍ବର ତଥା ପରର ବହୁ, ସରକାରୀ ଓ ବେସରକାରୀ ଚିଠି ପତ୍ର, ଟେଲିଗ୍ରାମ୍ ପାଇପାରିଛି । ସେସବୁ ଭିତରେ ଜବାହରଲାଲ ନେହେରୁ, ହରେକୃଷ୍ଣ ମହତାବ, ବିଶ୍ବନାଥ ଦାସ, ତତ୍କାଳୀନ କଂଗ୍ରେସ ସଭାପତି ଧେବର, କୃପାଳିନୀ ଆଦିଙ୍କ ଚିଠି ଅଛି ଏବଂ ଅତି ଅଜଣା କର୍ମୀଙ୍କ ବହୁ ମୂଲ୍ୟବାନ ଚିଠି ବି ରହିଛି ।

ଭାଷଣରେ ପ୍ରବନ୍ଧନା ବା କଥାକୁ ଏଡ଼ାଇ ଦେବା କେବେ ନବବୀରୁଙ୍କ ଜାତକରେ ନ ଥିଲା । ତେଣୁ ସେହି ସହସ୍ରାଧିକ ପୃଷ୍ଠାର ବିଧାନସଭା ବିବରଣୀ ପାଠ କଲେ ତାଙ୍କ ବ୍ୟକ୍ତିତ୍ବର ବିଭିନ୍ନ ଦିଗ ଅନେକ ପରିମାଣରେ ଜାଣିହୁଏ । ନବବୀରୁଙ୍କ ସମ୍ପର୍କରେ ଦୁଷ୍ପାପ୍ୟ ଚିଠିପତ୍ର ଓ ବିରଳ ତଥ୍ୟ ପାଇଁ ତାଙ୍କର ଝିଆରୀ ଅଳ୍ପପୂର୍ଣ୍ଣା ମହାରଣା ଓ ଝିଅ କୃଷ୍ଣା ମହାନ୍ତିଙ୍କ ସାହାଯ୍ୟ ବିଶେଷ ଉଲ୍ଲେଖନୀୟ । ଏହାଛଡ଼ା ଅଳକାଶ୍ରମର ଅଦେବାସୀମାନଙ୍କ ସହିତ ଦେଖା କରିଛି ଓ ସେମାନଙ୍କଠାରୁ ଅନେକ କଥା ଜାଣିଛି । ବହୁ ରାଜନୈତିକ ତଥା ସାଧାରଣ କ୍ଷେତ୍ରର ପୁରୁଣା ବ୍ୟକ୍ତି ଏବଂ ସହବନ୍ଦୀ ତଥା ସ୍ବାଧୀନତା ସଂଗ୍ରାମୀଙ୍କଠାରୁ ଚିଠି ପାଇଛି ଏବଂ କେତେକ ସାକ୍ଷାତକାର ନେଇଛି । ନବବୀରୁ ଛଅ ବର୍ଷ ମୁଖ୍ୟମନ୍ତ୍ରୀ ଥିଲେ । ସେ କିଭଳି ମୁଖ୍ୟମନ୍ତ୍ରୀ ଥିଲେ ତାହା ସେ ସମୟର ତିନିଜଣ ଉଚ୍ଚ ଅଧିକାରୀଙ୍କ ଜୀବନ-ସ୍ମୃତି ପଢ଼ି ଜାଣିଛି ଏବଂ ସେ ସମୟର ବହୁ ସରକାରୀ କର୍ମଚାରୀଙ୍କୁ ଭେଟି ସେମାନଙ୍କର ମତାମତ ନେଇଛି । ନବବୀରୁଙ୍କ ସମୟର ଆଦିବାସୀ-ଗ୍ରାମମଜଲ ବିଭାଗ ସେକ୍ରେଟାରୀ ଚିନ୍ତାମଣି ମିଶ୍ର ତାଙ୍କୁ ଜଣେ ଅଯୋଗ୍ୟ ମୁଖ୍ୟମନ୍ତ୍ରୀ ବୋଲି ତାଙ୍କ ଆତ୍ମଜୀବନୀରେ ଲେଖିଛନ୍ତି । କିନ୍ତୁ ସେ ସମୟର ଜଣେ ପଦାଧିକାରୀ, ଯିଏ କି ପରବର୍ତ୍ତୀ ଅବସ୍ଥାରେ ସେକ୍ରେଟେରୀ ହେଲେ, ସେ ତାଙ୍କୁ ଓଡ଼ିଶାର ସବୁଠାରୁ ଭଲ ମୁଖ୍ୟମନ୍ତ୍ରୀ ବୋଲି କହିଛନ୍ତି ତ ପୁଣି ଅନ୍ୟ ଜଣେ, ଯିଏ ରାଜସ୍ବ ପର୍ଷଦର ସଭାପତି ହୋଇଥିଲେ, ସେ କହିଛନ୍ତି, ନବବୀରୁ ଥିଲେ ସେ ବେଳର, ରାଜଗୋପାଳାଚାରୀ ଆଦି ଦେଶର ଚାରିଜଣ ଶ୍ରେଷ୍ଠ ମୁଖ୍ୟମନ୍ତ୍ରୀମାନଙ୍କ ମଧ୍ୟରୁ ଜଣେ ।

ଏହି ଜୀବନୀ ଲେଖା ଉଦ୍ଦେଶ୍ୟରେ କଂଗ୍ରେସ ସୋସାଲିଷ୍ଟ ପାର୍ଟି ଗଠନ କାଳର ନୟୁଡିପଦ ଓ ମିନୁ ମାସାନୀଙ୍କୁ ଚିଠି ଲେଖି କିଛି ପାଇ ନାହିଁ । କିନ୍ତୁ ନବବୀରୁଙ୍କର ସାଠିଏ ବର୍ଷ କାଳର ବହୁ ଅନ୍ୟାୟର ଗାୟକ୍ କଲିକତାରେ ଭେଟିଛି ଓ ଦିଲ୍ଲୀସ୍ଥିତ

ଜବାହରଲାଲ ନେହେରୁ ମିଉଜିୟମ୍ ଲାଜହେରାରୁ ନେହେରୁଙ୍କ ସହିତ ନବବାବୁଙ୍କର ୧୯୩୩ ମସିହାର ଚିଠି ଓ ନେହେରୁଙ୍କ ଉତ୍ତର ପାଇଛି । ‘ନବକୃଷ୍ଣ ଚୌଧୁରୀଙ୍କ ଗାନ୍ଧିବୋଧ’, ‘ଶିକ୍ଷା ଓ ନବକୃଷ୍ଣ ଚୌଧୁରୀ’ ଆଦି ତା’ଙ୍କ ବ୍ୟକ୍ତିତ୍ବର ବିଭିନ୍ନ ବିଭାବ ଉପରେ ସ୍ବତନ୍ତ୍ର ଅଧ୍ୟୟନ ଲୋଡ଼ା । ସେଥିଲାଗି ନାଗାଲାଣ୍ଡ, ବନାରସ, ସେବାଗ୍ରାମ ଆଦି ସ୍ଥାନକୁ ଯିବା ଛଡ଼ା ଗଞ୍ଜାମ ମାଳଅଞ୍ଚଳ ଓ କୋରାପୁଟର ବିଭିନ୍ନ ଅଞ୍ଚଳ ବୁଲି ବିଭିନ୍ନ ତଥ୍ୟ ସଂଗ୍ରହ କରିବାକୁ ପଡ଼ିବ । ମୋର ଏ ବୟସ ଓ ସ୍ବାସ୍ଥ୍ୟରେ ବି ମୁଁ କେବଳ ପର୍ବତକୁ ଦୂରରୁ ଦେଖି ମୁଗ୍ଧ ନ ହୋଇ ତା’ ପାଖକୁ ପାଖକୁ ଯାଇଛି; ତା’ର ସୌନ୍ଦର୍ଯ୍ୟ ତଥା ସୌରଭରେ ଆକର୍ଷିତ ହୋଇଛି । ପାହାଚ ପରେ ପାହାଚ ଚଢ଼ି ସେ ପର୍ବତ ଉପରକୁ ଉଠିବାକୁ ଚେଷ୍ଟା କରିଛି । କିନ୍ତୁ ଯେତିକି ଉଠିଛି, ତା’ ପରେ ଦେଖିଛି, ପର୍ବତ ଆହୁରି ସେତିକି ଉପରକୁ ରହିଛି । ପୁଣି କିଛି ଉଚ୍ଚତା ଅତିକ୍ରମ କଲା ପରେ ବି ସେଇ ଅବସ୍ଥା । ସତେ ଯେମିତି ଏକ ହିମାଳୟ ! ଏହି ପର୍ବତାରୋହଣରେ ମୁଁ ପର୍ବତ ପାଦଦେଶରୁ ଉଠି କେତୋଟି ରହଣି ସ୍ଥାନର ଚିହ୍ନ ରଖିଯାଇଛି । ପରବର୍ତ୍ତୀ କାଳରେ କେହି ଏହି ପର୍ବତାରୋହଣ ପାଇଁ ଆଗେଇଲେ ମୋ’ ଶ୍ରମ ସେମାନଙ୍କୁ ସାହାଯ୍ୟ କରିବ ବୋଲି ବିଶ୍ବାସ କରୁଛି ।

ନବକୃଷ୍ଣ ଚୌଧୁରୀ ବଞ୍ଚୁଥିଲା ବେଳେ ତାଙ୍କ ନାମରେ କୌଣସି ପ୍ରତିଷ୍ଠାନ ବା ରାଜପଥ ଅଥବା ଚୌକ ନ ଥିଲା । ତାଙ୍କ ବିଯୋଗର ଦୁଇ ବର୍ଷ ପରେ ହିଁ ଭୁବନେଶ୍ବରରେ ଏକ ପ୍ରତିଷ୍ଠାନ ଏବଂ ତରିକୁନ୍ଦରେ ଏକ ମହାବିଦ୍ୟାଳୟ ତାଙ୍କ ନାମରେ ନାମିତ ହୋଇଛି । ସେ ପ୍ରଚାରକୁ ଘୃଣା କରୁଥିଲେ ଏବଂ ତାଙ୍କ ଜୀବନୀ ଲେଖାହେବା ସେ ତାହୁଁ ନ ଥିଲେ । ଏଣୁ ଅନେକ ମୂଲ୍ୟବାନ ଚିଠିପତ୍ର ସେ ନିଜେ ନଷ୍ଟ କରିଦେଇଥିଲେ । ତା’ଙ୍କ ପିଢ଼ିର ଅଧିକାଂଶ ଚାଲିଗଲେଣି । ଯେଉଁମାନେ ବଞ୍ଚୁଛନ୍ତି, ସେମାନଙ୍କ ମଧ୍ୟରୁ ଅଧିକାଂଶଙ୍କର ସ୍ମୃତିହ୍ରାସ ଘଟିଲାଣି । ନବବାବୁଙ୍କ ଦେହାନ୍ତ ପରେ ତା’ଙ୍କ ସାନ ଭଉଣୀ ଏବଂ ବଡ଼ ଝିଅ ଇନ୍ଦ୍ରାମା ତ୍ୟାଗ କରିଛନ୍ତି । ସେମାନଙ୍କ ଠାରୁ ଅନେକ କିଛି ଉପାଦାନ ମିଳିପାରିଥାନ୍ତା । ମାଳତୀ ଦେବୀଙ୍କର ମଧ୍ୟ ସ୍ମୃତିକ୍ଷୟ ହୋଇଛି; ଯାହା’କି ମୋ’ ପାଇଁ ଅପୂରଣୀୟ ଅଭାବ । ତେଣୁ ତାଙ୍କ ଜୀବନୀ ଲେଖା ବେଶ୍ କଷ୍ଟକର । ବର୍ତ୍ତମାନ ପିଢ଼ିର ଅଧିକାଂଶ ତାଙ୍କୁ ଜାଣନ୍ତି ନାହିଁ କି ଜାଣିବାର ଉଦ୍ୟମ କରନ୍ତି ନାହିଁ । ୧୯୯୫ ମସିହା ଜୁଲାଇ ମାସର ‘ମାନାବଜାର’ ଶିଶୁପତ୍ରିକାରେ ଓଡ଼ିଶାର ପନ୍ଦର ଜଣ କୃତୀ ସନ୍ତାନଙ୍କ ନାମ ଲେଖିବା ପାଇଁ ପ୍ରଶ୍ନ ଦିଆଯାଇ ତା’ର ନିମ୍ନରେ ଉତ୍ତରରେ ସେମାନଙ୍କ ନାମ ପ୍ରକାଶିତ ହୋଇଛି । ସେଥିରେ ନବକୃଷ୍ଣ ଚୌଧୁରୀଙ୍କ ଭଳି ଲୋକଙ୍କ ନାମ ନାହିଁ; ଅଛି ଲଲାଟେନ୍ଦୁ ମାନସିଂହ ଓ ଗିରିବାଳା ମହାନ୍ତିଙ୍କ ନାମ । ଏଣୁ ବର୍ତ୍ତମାନ ତଥା ଆଗାମୀ ପିଢ଼ି ଲାଗି ଏକ ଉଲ୍ଲେଖନୀୟ ବ୍ୟକ୍ତିତ୍ବ ଉପରେ ଆଲୋକପାତ କରିବା ଲାଗି ମୋର ଏହି ପ୍ରଚେଷ୍ଟା ।

ଯାହାଙ୍କ ସମ୍ପର୍କରେ ଲେଖୁଛି, ତାଙ୍କୁ ବହୁ ପରିମାଣରେ ଚିହ୍ନିଲି ତାଙ୍କ ମୁଦ୍ରାର ଦଶବର୍ଷ ପରେ । ଏଣୁ ଏ ଲେଖାର ପ୍ରାମାଣିକତା ସମ୍ବନ୍ଧରେ ସନ୍ଦେହ ରହିବାର କଥା । ତେବେ ବିଲୁପ୍ତ ତାଜନୋସୋରୁର ଛବି ଓ କାର୍ଯ୍ୟକଳାପ ସମ୍ପର୍କରେ ତ କଳନା କରି ହେଉଛି । ତେଣୁ ମାତ୍ର ଏଗାର ବର୍ଷ ତଳେ ଯାହାଙ୍କୁ ରକ୍ତମାଂସ ଶରୀରରେ ଦେଖୁଛି ଓ ଯାହାଙ୍କ ବକ୍ତବ୍ୟ ଶୁଣିଛି ଏବଂ ଯାହାଙ୍କ ସମ୍ପର୍କରେ ନାନା ତଥ୍ୟ, ନାନା କାହାଣୀ ଏବେବି

ଓଡ଼ିଶାର ଗାଁ ଗହଳରେ ବିଞ୍ଚୁହୋଇ ରହିଛି, ତା'ଙ୍କ ବ୍ୟକ୍ତିତ୍ବର ଏକ ଆଭାସ ଆଜିବା ଜାହିଁକି ଅସମ୍ଭବ ହେବ ? ନିଖୁଣ ଚିତ୍ର ଓ ନିର୍ଭୁଲ ବିଶ୍ଳେଷଣ ନ ହେଲେ ବି ତାଙ୍କର ଏକ ବିଶ୍ବସନାୟ ରେଖାଚିତ୍ର ରଚନା କରିବା ଦିଗରେ କେତେ ଦୂର ସମର୍ଥ ହୋଇଛି, ସେକଥା ପାଠକଗଣ ବିଚାର କରିବେ ।

ନବକୃଷ୍ଣ ଚୌଧୁରୀ ସାଧୁ, ସନ୍ଥ ବା ମହାପୁରୁଷ ନ ଥିଲେ । ଅବଶ୍ୟ ବହୁଜନଙ୍କ ମତରେ ସେ ଥିଲେ ଜଣେ ସନ୍ଥନ । କିନ୍ତୁ ଭୀଷ୍ମଙ୍କ ଭଳି ଅନ୍ୟାୟକୁ ସେ କେବେ ବରଦାସ୍ତ କରିନାହାନ୍ତି । ନିଜର ମୋଟେ ଅହମିକା ତ ନ ଥିଲା, କିନ୍ତୁ ସ୍ବାଭିମାନ ଥିଲା ଅତ୍ୟନ୍ତ ଉଚ୍ଚକୋଟୀର । ତାଙ୍କର ଶିଶୁସୁଲଭ ସରଳତା ଜବାହରଲାଲ ନେହେରୁଙ୍କଠାରୁ ଆରମ୍ଭ କରି ଅତିସାଧାରଣ ଲୋକଙ୍କୁ ମୁଗ୍ଧ କରିଥିଲା । ପୁଣି ରଣକୌଶଳ ଛିଡ଼ା କରିବାରେ ତାଙ୍କର ଅସାଧାରଣ ବିଚକ୍ଷଣତା ବହୁ ଲୋକଙ୍କୁ ବିସ୍ମିତ କରୁଥିଲା । ଅନ୍ୟର ଦୁଃଖ ଦେଖି ଅନେକ ସମୟରେ ସେ କାନ୍ଦି ପକାଉଥିଲେ, ପୁଣି ଏକମାତ୍ର ପୁତ୍ରର ଅକାଳ ବିୟୋଗରେ ଏବଂ ତରୁଣ ନାତିଦ୍ବୟଙ୍କ ଅକାଳ ମୃତ୍ୟୁରେ ସେ, ସେସବୁ ଦୁଃଖକୁ ଧୈର୍ଯ୍ୟର ସହ ସହି ନେଇଥିଲେ । ଅହିଂସାର ପଥକ ଥିଲେ ବି ଅନ୍ୟାୟ ବିରୋଧୀ ଲଢ଼େଇରେ କେହି ଅନ୍ୟ ଉପାୟ ନ ପାଇ ହିଂସାର ଆଶ୍ରୟ ନେଲେ ତା ପ୍ରତି ତାଙ୍କର ସହାନୁଭୂତି ଅତୁଟ ରହୁଥିଲା । ଏଇଥିପାଇଁ ତାଙ୍କୁ ଓ ମାଳତୀ ଦେବୀଙ୍କୁ ଅନେକେ ଭୁଲ ବୁଝୁଥିଲେ । ବେଶଭୂଷା ଓ ଖାଦ୍ୟରେ ଗାନ୍ଧିଜୀଙ୍କ ଭଳି ଦେଖା ନ ଯାଉଥିଲେ ବି ସେ ଥିଲେ ଜଣେ ଅସଲ ଗାନ୍ଧିପଣ୍ଡା । ସେଇଥିପାଇଁ ତା'ଙ୍କୁ ଦୁଇ ଦୁଇ ଥର ସର୍ବ-ସେବା ସଂଘର ସଭାପତି କରାଯାଇଥିଲା । ନାନା ଦିଗରୁ ସେ ଥିଲେ ଜଣେ ବିପ୍ଳବକର ବ୍ୟକ୍ତି ।

କାର୍ଲମାର୍କ୍ସ କହୁଥିଲେ, “ମୁଁ ମାର୍କ୍ସବାଦୀ ନୁହେଁ ।” ଯେଉଁମାନେ ମାର୍କ୍ସବାଦୀ ବୋଲି କହିହୁଅନ୍ତି, ସେମାନଙ୍କ ମଧ୍ୟରେ କ୍ବଚିତ୍ ମାର୍କ୍ସବାଦୀ ଦେଖିବାକୁ ମିଳନ୍ତି । କିନ୍ତୁ ନବକୃଷ୍ଣ ଚୌଧୁରୀ ଥିଲେ ମାର୍କ୍ସବାଦୀ । ମାର୍କ୍ସଙ୍କ ସବୁ କଥାକୁ ସେ ବେଦବାକ୍ୟ ଭଳି ଗ୍ରହଣ କରିନାହାନ୍ତି; ତା ଉପରେ ନିଜର ଚିନ୍ତନ, ମନନ କରିଛନ୍ତି । ଓଡ଼ିଶାରେ ସେ ସମାଜବାଦୀ ଦଳ ପ୍ରତିଷ୍ଠା କଲେ; କିନ୍ତୁ ସମାଜବାଦୀ ଦଳରେ ରହିଲେ ନାହିଁ । ଏଥି ଲାଗି ତା'ଙ୍କ ବିରୋଧରେ ବହୁ ଅଭିଯୋଗ ଓ ଅଭିମାନ । ସମାଜବାଦୀ ଦଳରୁ ଯେଭଳି ଭାବରେ ଜୟପ୍ରକାଶଙ୍କୁ ତଡ଼ିବାର ବାଟ ପରିଷ୍କାର କରାଗଲା ଏବଂ ସମାଜବାଦୀ ଦଳ ଖଣ୍ଡବିଖଣ୍ଡିତ ହେବା ପାଇଁ ନେତାମାନେ ଯେପରି ବାଟ କଲେ ଏବଂ କ୍ଷମତା ରାଜନୀତି ସହିତ ସଂପୃକ୍ତ ହେବା ଲାଗି ସବୁ ପ୍ରକାର ସାଲିସ କଲେ, ସେହି ଦଳରେ ନବବାବୁଙ୍କ ଭଳି ଲୋକ କିପରି ରହିପାରନ୍ତେ ? ସରପଞ୍ଚଟିଏ ହେବା ଲାଗି ଲୋକେ ଗୋଟିଏ ହାତରେ ମହାପ୍ରସାଦ ଓ ଅନ୍ୟ ହାତରେ ବିଷ ଧରି ଭୋଟ ଭିକ୍ଷା କରୁଛନ୍ତି । କହୁଛନ୍ତି, “ଭୋଟ ନ ଦେଲେ ବିଷ ଖାଇବି, ଭୋଟ ଦେବ ବୋଲି କହୁଛ ଯଦି ମହାପ୍ରସାଦ ଛୁଇଁ ହଲପ୍ କର ।” ଅଥଚ ନବକୃଷ୍ଣ ଚୌଧୁରୀଙ୍କୁ ମୁଖ୍ୟମନ୍ତ୍ରୀ କରିବା ପାଇଁ ନେହେରୁଙ୍କଠାରୁ ଆରମ୍ଭ କରି ହରେକୃଷ୍ଣ ମହତାବ, ମାଳତୀ ଦେବୀଙ୍କୁ ଅନୁରୋଧ କରିବା ପର୍ଯ୍ୟନ୍ତ କଥା ଯାଇଛି । ସେ ମୁଖ୍ୟମନ୍ତ୍ରୀ ହେଲେ । ସେ ନ ରାହିଥିଲେ ହରେକୃଷ୍ଣ ମହତାବ, ବିଜୁ ପଟ୍ଟନାୟକ, ବୀରେନ୍ଦ୍ର ମିତ୍ର ଆଦିଙ୍କ ଶତ ଚେଷ୍ଟା ସତ୍ତ୍ବେ ତାଙ୍କୁ କେହି ମୁଖ୍ୟମନ୍ତ୍ରୀତ୍ବରୁ ତଡ଼ି ପାରି ନ ଥା'ନ୍ତେ ।

ଏହି ବିତାଡ଼ନ ନାଟକର ଅନ୍ୟତମ ନାୟକ ନୀଳମଣି ରାଉତରାୟ କହନ୍ତି, “ନବକୃଷ୍ଣ ଚୌଧୁରୀ ସବୁବେଳେ ମୁଖ୍ୟମନ୍ତ୍ରୀ ଛାଡ଼ିବି ଛାଡ଼ିବି ବୋଲି କହିହେଲେ ବୋଲି, ମୁଁ ତାଙ୍କୁ ବିଦାୟ ଦେବାକୁ ଆଗଭର ହେଲି ।” ସେତେବେଳର କଂଗ୍ରେସ ସଭାପତି ଯେତେବେଳେ ତାଙ୍କୁ କହିଲେ, “ତୁମେ ମନ୍ତ୍ରୀମଣ୍ଡଳର ସଦସ୍ୟ ରହି କିପରି ନେତାଙ୍କ ବିରୋଧରେ ଲାଗିଲ ?” ନୀଳମଣିବାବୁ କହିଥିଲେ, “ନବବାବୁ ମନ୍ତ୍ରୀ ଛାଡ଼ିବେ ବୋଲି ସବୁବେଳେ କହିବା ଯୋଗୁଁ, ମୁଁ ବାଧ୍ୟ ହୋଇ ଏଭଳି ବାଟ ଧରିଛି । ନବବାବୁ ରହିବେ ବୋଲି କହନ୍ତୁ ତ, କେହି ତାଙ୍କୁ ହଟାଇ ପାରିବେ ନାହିଁ ।”

ନବକୃଷ୍ଣ ଚୌଧୁରୀଙ୍କ ଟେହେରୀରେ ମୋଟେ ଧାର୍ମିକ ଲୋକର ଛାପ ନ ଥିଲା । କିନ୍ତୁ ବିଚାର ଓ କାର୍ଯ୍ୟରେ ସେ ଥିଲେ ବୈଷ୍ଣବ-ଶାନ୍ତ-ଅବଧୂତଙ୍କ ସଂଶ୍ଳେଷଣ । ଏ ଦିଗରୁ ସେ ଥିଲେ ଏକ ବିସ୍ମୟ । ତାଙ୍କ ସମୟଠାରୁ ସେ ଥିଲେ ବହୁ ଆଗରେ; ଆଉ ତା’ଙ୍କ ବେଳର ଲିଲିପୁଟୀୟମାନଙ୍କ ମଧ୍ୟରେ ସେ ଥିଲେ ଗଳିଭର ! ବେଶପୋଷାକ, ଖାଦ୍ୟପେୟରେ ଥିଲେ ଅତି ସାଧାରଣ; ଅଥଚ ଚିନ୍ତାରେ ଥିଲେ ଅତ୍ୟାଧୁନିକ ଓ ବୈଜ୍ଞାନିକ-ଦାର୍ଶନିକ । ସେ ଖୁବ୍ ଟେସ୍ ଖେଳୁଥିଲେ ଓ ତରୁଣମାନଙ୍କୁ ଟେସ୍ ଶିଖାଉଥିଲେ । ଯେତେବେଳେ ଟେସ୍ ଖେଳ ଶିଖୁଥିବା ତରୁଣମାନେ ତା’ଙ୍କୁ ଖେଳରେ ହରାଇ ଦେଉଥିଲେ, ସେତେବେଳେ ସେ ଆନନ୍ଦରେ ପାଟି କରି ଉଠୁଥିଲେ, “ଜିତିଲି, ଜିତିଲି !” ଅର୍ଥାତ୍ ଶିଷ୍ୟ ଠିକ୍ ମନ୍ତ୍ର ଧରିଛି; ଗୁରୁଙ୍କୁ ହରେଇ ଦେଇ ପାରିଲା । ସେଥିରେ ସେ ଅପାର ଆନନ୍ଦ ଓ ଗୌରବ ଅନୁଭବ କରୁଥିଲେ । କିନ୍ତୁ ରାଜନୀତିରେ ଓ ସାଧାରଣ ଜୀବନରେ ତ୍ୟାଗ, ନିଷ୍ଠା ଓ ସାଧନାରେ ତାଙ୍କୁ ତାଙ୍କର ଅନୁଗାମୀମାନେ ହରାଇ ନ ପାରିବାରୁ ରହିଗଲା ତାଙ୍କର ଅବଶୋଷ । ଏଇଠି ଥିଲା ଅନ୍ୟ ନେତାମାନଙ୍କଠାରୁ ତାଙ୍କର ବିଶେଷତ୍ୱ । ଏତେ ଜ୍ଞାନ ଓ ଏତେ ଗୁଣ ସତ୍ତ୍ୱେ ତାଙ୍କୁ ଦେଖିଲେ ଡର ଲାଗୁ ନ ଥିଲା । ଏଣୁ ମନ ଭିତରେ ଓ ବାହାରେ ବହୁ ଲୋକଙ୍କର ତାଙ୍କ ପ୍ରତି ଅକୃତ୍ରିମ ଶ୍ରଦ୍ଧା ଓ ଭକ୍ତି ଥିଲା ।

ସେଭଳି ଲୋକଙ୍କର ଆଦର୍ଶ ଆତ୍ମମାନଙ୍କ ପାଇଁ ଓ ଭବିଷ୍ୟତ ବଂଶଧରଙ୍କ ଲାଗି ପ୍ରେରଣାଦାୟକ ବୋଲି ସ୍ମୃତିସତ୍ତାରେ କୁହାଯାଉଛି ଓ ପ୍ରତ୍ୟେକ ଲେଖାରେ ଦେଖିବାକୁ ମିଳେ । ତଥାପି କାହିଁକି ପ୍ରେରଣା ପାଇବା ଲୋକଙ୍କ ସଂଖ୍ୟା ଏତେ ନଗଣ୍ୟ ? ତାଙ୍କ ସଂପର୍କରେ ଅସଂଖ୍ୟ କାହାଣୀ (ସବୁ ସତ) ଶୁଣିବାକୁ ମିଳେ । ସେସବୁରୁ ତାଙ୍କ ବିଚିତ୍ର ଓ ଆକର୍ଷଣୀୟ ବ୍ୟକ୍ତିତ୍ୱକୁ ଅଧିକ ଭଲ ଭାବରେ ଜାଣିହେବ । ସେଗୁଡ଼ିକ ସଂଗୃହୀତ ହୋଇ ପାରିନାହିଁ । ସେହି ସବୁ କାହାଣୀ ସଂକଳନ କରାଯାଇ ପାରିଲେ ଓ ନବକୃଷ୍ଣ ଚୌଧୁରୀଙ୍କୁ ଚିହ୍ନିବା ଓ ଚିହ୍ନେଇବା ଲାଗି ଆହୁରି ଗଭୀର ଉଦ୍ୟମ ହେଲେ, ହୁଏତ ସେସବୁ ଯୁବମାନସରେ କିଛି ଆତ୍ମା ଓ ପ୍ରେରଣା ଯୋଗାଇବ । ଏ କଥା ସ୍ୱାକାର୍ଯ୍ୟ ଯେ, ପର୍ବତାରୋହଣ, ସୁଅର ଅନୁକୂଳରେ (ପହଁରା ଜାଣିଥିଲେ) ତଳକୁ ଭାସିଯିବା ଠାରୁ କଷ୍ଟ ଓ ବିପଦସଂକୁଳ । ତଥାପି କାହିଁକି ଲୋକେ ପାହାଡ଼ ପର୍ବତ ଆରୋହଣରେ ଏତେ ଆନନ୍ଦ ପାଆନ୍ତି ?

ସଂପୂର୍ଣ୍ଣ ହତାଶିଆ ଓ ଅତି ସିଆଶିଆ ଲୋକେ କହିପାରନ୍ତି ଯେ, କ'ଣ ହେବ ଏ ସବୁ ଲେଖି ? କିଏ ପଢ଼ୁଛି ? କିଏ ଶୁଣୁଛି ? କିନ୍ତୁ ଆମେ ଆସି ଏଭଳି ଏକ ପରିସ୍ଥିତିରେ ପହଞ୍ଚିଲୁଣି ଯେ, ଆମର ଭାଗ୍ୟବିଧାତା ହୋଇଗଲେଣି ଦଳେ ଡକାୟତ ସର୍ଦ୍ଦାର, ଡକାୟତ, ଉପଡକାୟତ, ଅନୁ ଡକାୟତ ଓ କେତେକ ପ୍ରବଞ୍ଚକ ଶ୍ରେଣୀର ବ୍ୟକ୍ତି । ଏଭଳି କଥା କେତେ ଦିନ ଚାଲିବ ? ବଜାର ଭିତ୍ତିକ ଜଗତୀକରଣ ପ୍ରକ୍ରିୟା ଆରମ୍ଭ ହୋଇଛି ମାତ୍ର । ଏହା ପୂରା ଦମ୍ଭରେ ଚାଲିଲେ ଦୁର୍ଦ୍ଦଶାର ସୀମା ରହିବ ନାହିଁ । ସେତେବେଳେ ନିର୍ବାଚନକାଳୀନ ମଦ, ମାଂସ ଓ ଅର୍ଥ ଦ୍ଵାରା ଅଧିକାଂଶ ଲୋକଙ୍କୁ ଭୂତେଇ ହେବ ନାହିଁ । ଦୁର୍ନୀତିର ପ୍ରଭାବ ଏଭଳି ସର୍ବଗ୍ରାସୀ ହୋଇ ପଡ଼ିଛି ଯେ, ଲୋକେ ଆଖି ବୁଲେଇଲେ ସଜୋଟ ଲୋକଟିଏ ପାଉନାହାନ୍ତି । ଛଅ ବର୍ଷ ମୁଖ୍ୟମନ୍ତ୍ରୀ ଥିଲେ ବି ନବକୃଷ୍ଣ ଚୌଧୁରୀ ଥିଲେ କଳଙ୍କହୀନ । ଜାତୀୟକବି ବୀରକିଶୋର ଦାସଙ୍କ ଭାଷାରେ ସେ ଥିଲେ ‘ଖାଣ୍ଡି ସୁନା’ । ଏବେ ନ ହେଲେ ବି ଆଗକୁ ଏକ ସଙ୍କଟମୟ ସମୟ ଆସିବ, ଯେତେବେଳେ ଲୋକେ ନବକୃଷ୍ଣ ଚୌଧୁରୀଙ୍କ ଆଦର୍ଶ ଆଡ଼କୁ ଆଖି ଫେରାଇବେ ।

ପଦ୍ମଚରଣ ନାୟକ

ପ୍ରଥମ ଅଧ୍ୟାୟ ଅନିର୍ବାଣ

ସେଦିନ ଥିଲା ରବିବାର; ଅନୁଗୋଳର ସାପ୍ତାହିକ ହାଟ ଦିନ । ଖରାଦିନେ ରାତିର ତୃତୀୟ ପ୍ରହରରୁ ବଣିଆବାହାଲ ହାଟରେ ବଡ଼ ବଡ଼ ଗରାଖଙ୍କ ଟ୍ରକ୍‌ଭରା ସଉଦା ଆରମ୍ଭ ହୋଇଯାଏ । ଆଉ ସକାଳୁ ସକାଳୁ ପାଖ ଆଖର ପଚାଶ ଖଣ୍ଡ ଗାଁର ସାଧାରଣ ଖାଉଟିଙ୍କ ହାଟ ଗହଳି ଲାଗେ । ସେ ଦିନ ପାହାନ୍ତାରୁ ହାଟରେ ଖବର ପହଞ୍ଚିଲା ଯେ, ନବକୃଷ୍ଣ ଚୌଧୁରୀ ମରିଯାଇଛନ୍ତି । ସିଏ ସାଧାରଣ ଲୋକ ଭଳି ପ୍ରାୟ ପ୍ରତି ପାଳି ହାଟକୁ ଯାଆନ୍ତି; ଅବଶ୍ୟ ନିଜର କିଛି କିଣାକିଣି ନ ଥାଏ । ତଥାପି ଦୁନିଆର ସାଧାରଣ ଲୋକଙ୍କ କଥା ଜାଣିବା ପାଇଁ ହାଟ ଏକ ସୁଯୋଗ । ମୃତ୍ୟୁର କିଛି ମାସ ପୂର୍ବରୁ ଚଲାବୁଲା କରିପାରୁଥିବା ପର୍ଯ୍ୟନ୍ତ ସେ ବଣିଆବାହାଲ ହାଟକୁ ଯାଉଥିଲେ ।

ଦିନେ ହାଟ ସାରି ଫେରୁଥିଲେ ଅନୁଗୋଳ ପ୍ରଶିକ୍ଷଣ ମହାବିଦ୍ୟାଳୟର ଅଧ୍ୟକ୍ଷ ଭାଗୀରଥ ନାୟକ । ବୈଶାଖ ମାସର ଶେଷ ଆଡ଼କୁ ଅନୁଗୋଳର ପିଚୁରାସ୍ତା ତାତି ଚରଳିବାକୁ ଆରମ୍ଭ କଲାଣି । ବାଟୋଇ କାଁ ଭାଁ । ସେଇ ତାତିରେ ଚାଲିଥା'ନ୍ତି ଆଶୁଲୁଚା ଲୁଗାପିନ୍ଧା ବୁଢ଼ାଟିଏ । ଖୋଲା ଦେହରୁ ଝାଲ ବୋହୁଥାଏ । ବାଁ ଗୋଡ଼ଟି ତଳ ଭଲ ଭାବରେ ଉଠୁ ନ ଥାଏ; ଘୁଷୁରି ଘୁଷୁରି ଯାଉଥାଏ । ପାଖ ହୋଇଯିବାରୁ ସେ ଚିହ୍ନି ପାରିଲେ ଯେ ବୁଢ଼ାଜଣକ ହେଉଛନ୍ତି ନବକୃଷ୍ଣ ଚୌଧୁରୀ । ଭାଗୀରଥ ବାବୁ ହତବାକ୍ ହୋଇ ସାଇକେଲରୁ ଓହ୍ଲାଇ ପଡ଼ିଲେ । ପଚାରି ବୁଝିଲେ ଯେ, ନବବାବୁ ହାଟକୁ ଯାଇଥିଲେ । “ଚାଲିବାକୁ କଷ୍ଟ ହେଲାଣି, ଏତେ ଖରା, ରିଜ୍ଞାରେ କାହିଁ ଫେରିଲେ ନାହିଁ ?” ବୋଲି ପଚାରିବାରୁ ନବବାବୁ କହିଲେ, “ରାସ୍ତାକଡ଼ର ଏଇ ଗଛଗୁଡ଼ିକୁ ଦେଖୁ ଦେଖୁ ଫେରିବାକୁ ଚାହେଁ । ବୋଧହୁଏ ଆଉ ସେଗୁଡ଼ିକୁ ଦେଖିବାର ସୁଯୋଗ ମିଳିବ ନାହିଁ ।”

ଜୀବନର ପ୍ରାୟ ଅଧାଅଧୁ ସିଏ ଅନୁଗୋଳ ସହିତ ଘନିଷ୍ଠ ଭାବରେ ସମ୍ପୃକ୍ତ । ରାଜନୀତିରେ ଥିଲା ବେଳେ ତା'ରି ବହୁ ଗାଁକୁ ଯାଇଛନ୍ତି । ଏହି ଅନୁଗୋଳକୁ କେନ୍ଦ୍ର କରି ସେ ଗଡ଼ଜାତ ମୁକ୍ତି ଆନ୍ଦୋଳନ ଚଳାଇଥିଲେ । ୧୯୪୦ ମସିହାରେ ଗାନ୍ଧିଜୀଙ୍କ ନିର୍ଦ୍ଦେଶରେ, ଓଡ଼ିଶାରୁ ପ୍ରଥମ ଦଳରେ, ବ୍ୟକ୍ତିଗତ ସତ୍ୟାଗ୍ରହ ପାଇଁ ତା'ଙ୍କ ଦ୍ଵାରା ମନୋନୀତ ହୋଇଥିଲେ ନବକୃଷ୍ଣ ଚୌଧୁରୀ । ଏହି ଅନୁଗୋଳର ବାବରଡ଼ିଆଠାରେ, ବ୍ରିଟିଶ ସରକାରର ଯୁଦ୍ଧ ଘୋଷଣା ବିରୋଧରେ ବହୁତା ଦେଇ ସେ ଗିରଫ ହୋଇଥିଲେ ।

୧୯୪୨ ଆନ୍ଦୋଳନ କାଳରେ କିଛି କାଳ ସେ ଏହି ଅନୁଗୋଳ ଜେଲରେ ବନ୍ଦୀ ଭାବରେ ରହିଥିଲେ । ମୁଖ୍ୟମନ୍ତ୍ରୀ ଦାୟିତ୍ବରୁ ଗଲା ପରେ ନବକୃଷ୍ଣ ଚୌଧୁରୀ ବାଜି ରାଉତ ଛାତ୍ରାବାସକୁ ଫେରିଥିଲେ । ତା'ରି ପରିସର ମଧ୍ୟରେ ଅନୁଗୋଳର ପୂର୍ବତନ ବିଧାୟକ ଗିରିଜା ଭୂଷଣ ଦତ୍ତଙ୍କର ଏ୨-୮୬ ଡେସିମାଲ ଜମିରେ କୁଟୀରଟିଏ ଥାଏ । ତରିକୁନ୍ଦର ଘରକରଣା ଭାଙ୍ଗି, ୧୯୪୦ ମସିହାରେ କୁଟୀର ସହିତ ସେହି ଜମି ଖଣ୍ଡକ କିଣି ସେଇଥିରେ ମାଳତୀ ଦେବୀଙ୍କ ସହ ପୁଣି ବସା ବାନ୍ଧିଥିଲେ । ସେଇଥି ଲାଗି ସେହି ଆଦ୍ୟ କୁଟୀରର ନାଁ 'ପୁନଶ୍ଚ' । ଏହି ପୁନଶ୍ଚ ଠିକଣାରୁ କେତେ ସହକର୍ମୀ, ସହଯୋଗୀ ଓ ପ୍ରିୟଜନଙ୍କ ପାଖକୁ ଚିଠି ଯାଇଛି । ସ୍ଥାୟୀ ଭାବରେ ରହିବାର ସୁବିଧା ଲାଗି ପରେ ତା'ର କିଛି ଦୂରରେ ତିଆରି ହୋଇଥିଲା ରୋଷେଇ ଘର, ପାଇଖାନା ସହିତ ଏକ ଚାଳଛପର ଘର । ବାରଣ୍ଡାଟି ଚଉଡ଼ା, ଯେମିତି ସେଠାରେ ଖଟ ପକାଇ ଶୋଇହେବ ଓ ଟେବୁଲ ଟେୟାର ପକାଇ ଲେଖାଲେଖି କରିହେବ, ଏବଂ ମଝିରେ ଏକ ନୁଆଁଣିଆ ବାଘମୁହଁ । ୧୯୬୬ ମସିହା ବେଳକୁ ହରେକୃଷ୍ଣ ମହତାବ ଏହି ଘରକୁ ଆସିଲା ବେଳେ ନୁଆଁଣିଆ ବାଘମୁହଁ ବାଟେ ନଇଁ କରି ଘରକୁ ଆସିଥିଲେ । ମନ୍ତବ୍ୟ ଦେଇଗଲେ, ବାଘମୁହଁଟା ଟିକିଏ ବଡ଼ ହେଉ । ସେହି ସମୟ ପରେ ବାଘମୁହଁ ଟିକିଏ ବଢ଼ିଛି ଓ ଉଚ୍ଚା ହୋଇଛି । ସେହି ବାଘମୁହଁରେ ଅନେକ ବନ୍ଧୁଙ୍କୁ ସଂଖୋଳା ଯାଇଛି । ସେଇଠି ଚର୍ଚ୍ଚିତ ହୋଇଛନ୍ତି ଭାରତବର୍ଷର ପୂର୍ବତନ ରାଷ୍ଟ୍ରପତି ନିଲମ୍ ସଞ୍ଜୀବ ରେଞ୍ଜିଙ୍କ ଠାରୁ ଆରମ୍ଭ କରି ଦେଶ ବିଦେଶର ବହୁ ବିଶିଷ୍ଟ ବ୍ୟକ୍ତି, ବହୁ ଜିଜ୍ଞାସୁ ଯୁବକ ଓ ବିପ୍ଳବୀ ।

୧୯୮୪ ମସିହା ଜୁନ୍ ୨୪ ତାରିଖର ସିନ୍ଦୂରା ନ ଫାଟୁଣୁ ଏହି ବାଜି ରାଉତ ଛାତ୍ରାବାସରେ ରୁଣ୍ଡ ହୋଇ ଯାଇଥିଲେ ହାଟବାଟରୁ ଖବର ପାଇ ଶହ ଶହ ଲୋକ । ନବବାବୁଙ୍କ ଶୋଇବା ଘର ଝରକା ବାଟଦେଇ ଜଣ ଜଣ ହୋଇ ଆଖି ପକାଇ ଦେଇଗଲେ ଅନ୍ତିମ ଶଯ୍ୟାରେ ଶାୟିତ ସେହି ସୁପୁରୁଷଙ୍କୁ । ଆସିଥିଲେ ମାଟିଆ କେଳା ସାହିର ଦୁରୁଗା ତମ ଠାରୁ ଆରମ୍ଭ କରି ସୋମନାଥପୁର ଶାସନର ଅଧ୍ୟାପକ ରାଜକିଶୋର ମିଶ୍ର ଆଦି ସବୁ କିସମର ଲୋକ । ଶହ ଶହ ନରନାରୀଙ୍କ ଆଖିରେ ଲୁହ । ଅନୁଗୋଳ ଟାଉନ ଓ ନାଲକୋ ନଗରୀରେ ଏ ଖବର ବ୍ୟାପିଗଲା । ସବୁ କଲେକ୍ଟରଙ୍କଠାରୁ ଆରମ୍ଭ କରି ନାଲକୋର ନିର୍ଦ୍ଦେଶକ ଓ ବିଶିଷ୍ଟ କବି ରାଧାମୋହନ ଗଡ଼ନାୟକ ଆଦି ଆସିଲେ ଶେଷ ଦର୍ଶନ ପାଇଁ । ସାଧାରଣ ଶୁଭେଚ୍ଛୁଙ୍କ ସୁଅ ଛୁଟିଲା । ଲୋକଗହଳକୁ ସମ୍ଭାଳିବା କଷ୍ଟକର ହେଲା । ଏଣୁ ମରଶରୀରକୁ ଶୋଇବା ଘରୁ ନିଆ ହୋଇଥିଲା ଶାନ୍ତିମନ୍ଦିର ମଣ୍ଡପକୁ । ଜିଲ୍ଲାପାଳ ଓ ମୁଖ୍ୟମନ୍ତ୍ରୀ ଖବର ପାଇସାରିଥା'ନ୍ତି । ପାଖ ଆଖର ଖଲାବୀ, ଖମାର, ଆଙ୍କୁଳା, କାଙ୍ଗୁଳା, ନୁଆସାହି, ତୁରଙ୍ଗ, କାଣ୍ଡସର, ହୁଲୁରି ସିଙ୍ଗା, ଲିଙ୍ଗରାଜୋଡ଼ି, ଛେଳିଆପଡ଼ା, ନୟପୁର, କଲଣାପାଳ ଆଦି ଗାଁରୁ ଯେଉଁ ଲୋକେ ହାଟକୁ ଆସିଥିଲେ, ସେମାନଙ୍କ ଛରିଆରେ ଏ ଖବର ପଞ୍ଚୁକୋଶୀ ଅଞ୍ଚଳରେ ଖେଳିଗଲା । ହଜାର ହଜାର ଲୋକ ଅତି ଶୃଙ୍ଖଳିତ ଭାବରେ ତା'ଙ୍କୁ ଶେଷ ଥର ପାଇଁ ଦର୍ଶନ କରି କେହି ପ୍ରଣିପାତ କଲେ ତ କେହି ପୁଷ୍ପାଞ୍ଜଳି ଦେଲେ । ଶଯ୍ୟାଧାର ନିକଟରେ ଆଶ୍ରମ ଭଜନାବଳୀ ବୋଲା ହେଉଥାଏ । ମଧ୍ୟାହ୍ନ ପୂର୍ବରୁ ତାଳଚେର, ଭେଙ୍କାନାଳ, ରେଢ଼ାଖୋଲ, କଟକ ଓ

ଭୁବନେଶ୍ୱର ଆଦି ସ୍ଥାନରୁ ନବକୃଷ୍ଣ ଚୌଧୁରୀଙ୍କ ବହୁ ସହକର୍ମୀ, ଗୁଣଗ୍ରାହୀ ଓ ଆତ୍ମୀୟ ବ୍ୟକ୍ତି ପହଞ୍ଚିଥିଲେ ।

ଆସିଥିଲେ ରାଷ୍ଟ୍ରପତି ଓ ପ୍ରଧାନମନ୍ତ୍ରୀଙ୍କ ପ୍ରତିନିଧି ଭାବରେ ରାଜ୍ୟପାଳ ବିଶ୍ୱମ୍ଭର ନାଥ ପାଣ୍ଡେ, ମୁଖ୍ୟମନ୍ତ୍ରୀ ଜାନକୀବଲ୍ଲଭ ପଟ୍ଟନାୟକ ଓ ତା'ଙ୍କ ମନ୍ତ୍ରୀମଣ୍ଡଳର ସଦସ୍ୟବୃନ୍ଦ । ଆଉ ପହଞ୍ଚିଥିଲେ ସ୍ୱାଧୀନତା ଆନ୍ଦୋଳନ, ସମାଜବାଦୀ ଆନ୍ଦୋଳନ ଓ ଗଡ଼ଜାତ ଆନ୍ଦୋଳନର ସହକର୍ମୀ ରାଧାନାଥ ରଥ, ପବିତ୍ରମୋହନ ପ୍ରଧାନ, ସୁରେନ୍ଦ୍ରନାଥ ଦ୍ୱିବେଦୀ, ବୈଷ୍ଣବ ପଟ୍ଟନାୟକ, ବିଶ୍ୱନାଥ ପଣ୍ଡିତ, ଭଗବାନ ପ୍ରତିହାରୀ, ନନ୍ଦକିଶୋର ଦାସ, ଦୁଃଖବନ୍ଧୁ ପ୍ରଧାନ, ଅନିଲ କୁମାର ଘୋଷ, ଗୋବିନ୍ଦ ଚନ୍ଦ୍ର ମହାନ୍ତି, ବିଶ୍ୱମ୍ଭର ପରିଡ଼ା, ହରମୋହନ ପଟ୍ଟନାୟକ, ନରସିଂହ ତ୍ରିପାଠୀ, କଣ୍ଡୁରୀ ଚରଣ ମଲିକ, ବଳରାମ ମହାନ୍ତି ଆଦି ଏବଂ ପରବର୍ତ୍ତୀ ପିଢ଼ିର ଅନିତାଭ ମହାପାତ୍ର, ରବି ରାୟ, ଗିରିଜାଭୂଷଣ ପଟ୍ଟନାୟକ, ରବି ସାହୁ, ଭର୍ତ୍ତୃହରି ମହତାବ, ପ୍ରଦ୍ୟୁମ୍ନ ବଳ, ଶ୍ରୀବତ୍ସ ନାୟକ, ବୃନ୍ଦାବନ ବେହେରା, ମନୋରମା ମହାପାତ୍ର, ସ୍ୱାଧୀନ ପଟ୍ଟନାୟକ, ଶ୍ରୀକାନ୍ତ ପଣ୍ଡା, ଶ୍ୟାମସୁନ୍ଦର ପାଢ଼ୀ, ରଣଜିତ ମହାନ୍ତି, ରାଜେନ୍ଦ୍ର ପ୍ରସାଦ ସିଂହ, ପ୍ରଫୁଲ୍ଲ ଦାସ, ବୀଣା ଦାସ, ବିଷ୍ଣୁପ୍ରିୟା ମହାପାତ୍ର, ସୁଧା ସାହୁ, ରମ୍ଭାଦେବୀ, ମଙ୍ଗଳା ଦେବୀ, ଯୋଗୀନ୍ଦ୍ର ତ୍ରିପାଠୀ ଆଦି ନେତୃସ୍ଥାନୀୟ ବ୍ୟକ୍ତି । ବ୍ୟକ୍ତି ବିଶେଷଙ୍କ ଛଡ଼ା ବହୁ ପ୍ରତିଷ୍ଠାନ ତରଫରୁ ପୁଷ୍ପାଞ୍ଜଳି ପ୍ରଦାନ ଚାଲିଲା ।

ନବକୃଷ୍ଣ ଚୌଧୁରୀ ଥିଲେ ଓଡ଼ିଶାର ଜନନେତା । ଏଣୁ ବିଶ୍ୱନାଥ ପଣ୍ଡିତ ଆଦି ପ୍ରସ୍ତାବ କଲେ, ତା'ଙ୍କୁ ତା'ଙ୍କର ଜନ୍ମସ୍ଥାନ, କଟକକୁ ନିଆଯାଉ ଆଉ ଓଡ଼ିଶାର ପ୍ରଖ୍ୟାତ ଶ୍ମଶାନ ସତୀଚଉରାରେ ତା'ଙ୍କର ସକ୍ରୀୟ କରାଯାଉ । ଜାନକୀ ବାବୁ ବି ସେଥିରେ ସମ୍ମତ ହୋଇଥିଲେ । ନବକୃଷ୍ଣ ଚୌଧୁରୀ କିନ୍ତୁ ଇଚ୍ଛା ପ୍ରକାଶ କରିଥିଲେ ଯେ, ତା'ଙ୍କୁ ସାଧାରଣ ଶ୍ମଶାନରେ ହିଁ ସକ୍ରୀୟ କରାଯିବ । ମୃତ୍ୟୁ ପୂର୍ବରୁ ଅବସ୍ଥା ଖରାପ ଆଡ଼କୁ ଯାଉଥିବା ବେଳେ, କଟକ ବଡ଼ ଡାକ୍ତରଖାନାକୁ ସ୍ଥାନାନ୍ତରଣକୁ ସେ ବିରୋଧ କରିଥିଲେ । ସିଏ ସେହି ଅନୁଗୋଳର ମାଟି ନେବେ, ଏଇଆ ଥିଲା ତା'ଙ୍କର ଇଚ୍ଛା । ଏ କଥା ଜଣା ପଡ଼ିଲା ପରେ, ବାକି ରାଉତ ଛାତ୍ରାବାସ ଯେଉଁ ଗାଁରେ, ସେହି ସୋମନାଥପୁର ଗାଁର ଶ୍ମଶାନରେ ତା'ଙ୍କ ସକ୍ରୀୟ କଥାରେ ସମସ୍ତେ ରାଜି ହୋଇଗଲେ । ରାଜ୍ୟ ସାମରିକ ପୋଲିସ ବାହିନୀର ଅଫିସର ଶବ ସଂସ୍କାର ସ୍ଥାନ ପରିଦର୍ଶନ କରି ଯାତ୍ରାର ମାର୍ଗ ସ୍ଥିର କଲେ । କିନ୍ତୁ ଖଲାରୀ ଗାଁ ଲୋକେ ଚାହିଁଲେ, ତା'ଙ୍କ ଗାଁ ଶ୍ମଶାନରେ ନବବାବୁଙ୍କର ସଂସ୍କାର ହେଉ । କାରଣ, ଖଲାରୀ ଗାଁର ବିଭିନ୍ନ ବିଦ୍ୟାଳୟ ପ୍ରତିଷ୍ଠାରେ ଖାଲି ନବବାବୁ ସମ୍ପୃକ୍ତ ନୁହନ୍ତି, ସେହି ଗାଁର ରାସ୍ତାରେ ମାଟି ବୋହି ପକାଇବାଠାରୁ ଆରମ୍ଭ କରି ବିଭିନ୍ନ କାର୍ଯ୍ୟରେ ସେ ସମ୍ପୃକ୍ତ ଥିଲେ । କିନ୍ତୁ ସେତେବେଳକୁ ସଂସ୍କାର ନିଷ୍ପତ୍ତି ଚୂଡ଼ାନ୍ତ ହୋଇସାରିଥାଏ । ଏଣୁ ପୂର୍ବ ନିଷ୍ପତ୍ତି ଅପରିବର୍ତ୍ତିତ ରହିଲା । ବାବାଜୀ ଭାଇ (ବଳଭଦ୍ର ମିଶ୍ର) ଓ ବିଶ୍ୱନାଥ ପଣ୍ଡିତ ତା'ଙ୍କୁ ସ୍ଥାନ କରାଇ ନୂଆ ଲୁଗା ପିନ୍ଧାଇଦେଲେ ଓ ଅନ୍ତିମ ଯାତ୍ରା ପୂର୍ବରୁ ପ୍ରାର୍ଥନା ପାଇଁ ବ୍ୟବସ୍ଥା କରାଗଲା ।

ଦିନ ୩ଟା ବେଳକୁ ପ୍ରାର୍ଥନା ସଭାରେ ରାଜ୍ୟପାଳ, ମୁଖ୍ୟମନ୍ତ୍ରୀ, ରାଧାନାଥ ରଥ ଆଦି ନେତୃବୃନ୍ଦ ଯୋଗ ଦେଲେ ଓ ପ୍ରାର୍ଥନା ପରିଚାଳନା କରିଥିଲେ ନବବାବୁଙ୍କ ଦୁଇ ଭାଇ ନାରାୟଣ ଦେଶାଇ ଓ ବିଭୂତିଭୂଷଣ ମହାନ୍ତି, ଦୁଇ ଝିଅ ଉତ୍ତରା ଦେଶାଇ, କୃଷ୍ଣା ମହାନ୍ତି ତଥା ଆଶ୍ରମର ଅନ୍ତେବାସୀବୃନ୍ଦ । ଏକ ସୁସଜ୍ଜିତ ଟ୍ରକ୍ରେ ତା'ଙ୍କ ମରଣରୀରକୁ ରଖାଗଲା । ଟ୍ରକ୍ରେ ଥିଲେ ଝିଅ, ଭାଇ, ନାତିନାତୁଣୀଙ୍କ ଛଡ଼ା ବହୁ ଆତ୍ମୀୟ ସ୍ୱଜନ । ଶବ ଶୋଭାଯାତ୍ରାରେ ଦୂର ଗାଁର ବହୁ ସାଧାରଣ ଲୋକ, ବିଶେଷ କରି ହରିଜନ ଲୋକ, ସଂକୀର୍ତ୍ତନ ସହ ଯୋଗ ଦେଇଥିଲେ । ଶୋଭାଯାତ୍ରାରେ ଦେଖିବାକୁ ମିଳିଥିଲା ବିଭିନ୍ନ ବୟସର ବହୁ ମହିଳାଙ୍କୁ । ହଜାର ହଜାର ନରନାରୀ ପଥପାର୍ଶ୍ୱରେ ଲୋତକଭରା ଚକ୍ଷୁରେ ପ୍ରିୟ ନେତା ନବବାବୁଙ୍କୁ ସମ୍ମାନ ଜଣାଇଲେ । ଅନୁଗୋଳ ପାଇଁ ଏହା ଥିଲା ଅଭିନବ । ସେହି ଶୋଭାଯାତ୍ରାରେ ଜଣେ ମା' ତା'ର ଛୋଟ ଛୁଆକୁ ସାଙ୍ଗରେ ଧରି କାନ୍ଦି କାନ୍ଦି ଚାଲୁଥିଲା । ପିଲାଟି ମା'କୁ କାନ୍ଦିବାର କାରଣ ପଚାରିଲା । ସେଇ ଗାଉଁଲି ଗରିବ ଘରର ସ୍ତ୍ରୀ ଲୋକଟି ପିଲାଟିକୁ ବୁଝାଇ କହିବାର ଶୁଣାଯାଇଥିଲା “ତୁ ତ’ ଜାଣିପାରିବୁ ନାହିଁ; ଯା’ର କେହି ନାହାନ୍ତି ସିଏ ଥିଲା ତା’ର ସାହା, ଆଜି ସେହି ଲୋକଟି ଚାଲିଗଲା ।” ଆଷାଢ଼ ମାସର ଦଶ ଦିନ ବିତିଯାଇଥିଲେ ବି ସେଦିନ ବିଶେଷ ଖରା ନଥିଲା କି ବର୍ଷା ନଥିଲା । କେବଳ ସଞ୍ଜ ବେଳକୁ ଆକାଶରୁ ଝରି ପଡ଼ିଥିଲା ସାମାନ୍ୟ କିଛି ବର୍ଷାବିନ୍ଦୁ ।

ଶ୍ମଶାନର କିଛି ଦୂରରୁ ସାମରିକ ପୋଲିସ ବାହିନୀ ସ୍ୱର୍ଗତଃ ନେତାଙ୍କୁ ଶେଷ ସମ୍ମାନ ଜଣାଇଥିଲେ । ମରଣରୀରକୁ ସଂସ୍କାର ସ୍ଥାନକୁ ନିଆଯାଇ ଅଗ୍ନି ସଂଯୋଗ କରାଗଲା । ନିଜ ପରିବାର ଲୋକଙ୍କ ଛଡ଼ା ଅନ୍ୟ ଯିଏ ଚାହିଁଲେ ଖଣ୍ଡେ ଖଣ୍ଡେ ଭବନ ପକାଇ ଦେଇଗଲେ । ଆସ୍ତେ ଲୋକ ଗହଳି କମିଲା । ଶେଷକୁ ରହିଥିଲେ ଦିବାକର ପ୍ରଧାନ, ଗୋଲୋକଚନ୍ଦ୍ର ପାତ୍ର, ବାବାଜୀ ଭାଇ ଆଦି ଅଳ୍ପ କେତେଜଣ ।

ଯେଉଁ ନିଆଁ ତେଷଟି ବର୍ଷ ଧରି ଏକ ଶରୀର ମଧ୍ୟରେ ଜଳୁଥିଲା, ଯାହା ସବୁ ପ୍ରକାର ଅନ୍ୟାୟ, ଅତ୍ୟାଚାର, ଶୋଷଣ ଓ କଷଣ ଦେଖିଲେ ନବକୃଷ୍ଣ ଚୌଧୁରୀଙ୍କୁ ପ୍ରଜ୍ୱଳିତ କରିଦେଉଥିଲା, ୧୯୮୪ ମସିହା ଜୁନ୍ ୨୪ ତାରିଖ ସନ୍ଧ୍ୟାରେ ସେହି ନିଆଁ ଭୁଇଁର ନିର୍ବାପନ ସହିତ ଲିଭିଗଲା । କିନ୍ତୁ ନିର୍ଯ୍ୟାତ ଓ ଶୋଷିତ ଜନତାର ଲୁହ, ଲହୁ ବିରୋଧରେ ସଂଗ୍ରାମ ଲାଗି ତା’ଙ୍କର ଆହ୍ୱାନ ଅଲିଭା ରହିଛି । ଆଜି ବଜାର ଅର୍ଥନୀତିର ବିଜ୍ଞାପନର ଶିକାର ହୋଇ ହଜାର ହଜାର ତଥାକଥିତ ଶିକ୍ଷିତ ଯୁବକ ଭୋଗ ଲାଳସା ପାଇଁ ଦିନ ଦି’ପ୍ରହରରେ ଡକାୟତି କରୁଛନ୍ତି । କୈଫିୟତ ଦେଉଛନ୍ତି, ସେମାନଙ୍କ ଭଳି ବେକାର ଯୁବକଙ୍କ ଲାଗି ଡକାୟତି ଛଡ଼ା ଅନ୍ୟ ପଛା ନାହିଁ । କିନ୍ତୁ ସମାନ୍ତର ଭାବରେ ବିପରୀତ ଦିଗରେ, ଅଳ୍ପ ସଂଖ୍ୟକ ହେଲେ ବି, ଆଉ କିଛି ଶିକ୍ଷିତ ଯୁବକ ଯୁବତୀ ଚାଲିଛନ୍ତି ଡିଲିକା କୁଳରେ, ସାଧାରଣ ଲୋକଙ୍କ ସଙ୍ଗରେ ଚିକ୍କଣି ମାଫିଆ ବିରୋଧୀ ଲଢ଼େଇରେ । ଆଉ କେତେକ ଶିକ୍ଷିତ ଯୁବକ, ଯୁବତୀ କୃଷ୍ଣ ସାଧନା ଆରାଧ୍ୟ କରିଛନ୍ତି ବୋଲଗଡ଼ ବେଗୁନିଆର ଗାଁ ଗହଳିରେ; ନବକୃଷ୍ଣ ଚୌଧୁରୀଙ୍କ ଭଳି ଗାଉଁଲି ଲୋକଙ୍କ ଜୀବନକୁ ଆଦରି ଦେଇ ଗ୍ରାମ୍ୟ ଜୀବନକୁ ଜୀବନ୍ୟାସ ଦେବା ଲାଗି । ଏମାନଙ୍କ ଭଳି ଆହୁରି କେତେକ ଦୁର୍ଗମ ଆଦିବାସୀ ଅଞ୍ଚଳରେ ଦଶାଦୀ ଦଶାଦୀ ଧରି ଆଦିବାସୀମାନଙ୍କ

ସଂଗ୍ରାମରେ ନିଜକୁ ସାମିଲ କରିଦେଇଛନ୍ତି; ସେମାନଙ୍କ ମଧ୍ୟରେ ଭୟଶୂନ୍ୟତା ସୃଷ୍ଟି କରିଛନ୍ତି । ସେହି ଉତ୍ସର୍ଗାକୃତ ଲୋକମାନଙ୍କ ସଂଖ୍ୟା ଅବଶ୍ୟ ନଗଣ୍ୟ । ତେବେ ସବୁବେଳେ, ଅଳ୍ପ ସଂଖ୍ୟକ ହେଲେ ବି ବିଚାରବନ୍ତ, ଉତ୍ସର୍ଗାକୃତ ଓ ନିର୍ଭୀକ ଲୋକମାନେ ହିଁ ଇତିହାସକୁ ମୋଡ଼ ଦିଅନ୍ତି । ସେହିମାନଙ୍କ ଲାଗି ନବକୃଷ୍ଣ ଚୌଧୁରୀ ରହିଯିବେ ଅନିର୍ବାଣ ଜ୍ୟୋତି ଭଳି ।

୧୯୮୪ ମସିହା ଜୁନ୍ ୨୪ ତାରିଖ ଦିନ ରାତିରେ ଆକାଶବାଣୀର କଟକ କେନ୍ଦ୍ରରୁ ନବବାବୁଙ୍କର ଜଣେ ଘନିଷ୍ଠ ସହଯୋଗୀ ବିନୋଦ କାନୁନ୍‌ଗୋ ଶ୍ରଦ୍ଧାଞ୍ଜଳି ଦେଇ କହିଥିଲେ, “ନବକୃଷ୍ଣ ଚୌଧୁରୀ ଆଉ ନାହାନ୍ତି-ଏହି ଖବର ପ୍ରଚାରିତ ହୋଇଗଲା ମାତ୍ରେ ଓଡ଼ିଶାରେ ହାହାକାର ଖେଳିଗଲା । ଯାହା ମୁହଁରୁ ଶୁଣିବ ‘କେଡ଼େ ବଡ଼ ଲୋକଟାଏ ଚାଲିଗଲା’ ।”

“କୋଡ଼ିଏ ବର୍ଷ ବୟସ୍କ ଯୁବକ, କଲେଜ ଛାତ୍ର ନବକୃଷ୍ଣଙ୍କ କାନରେ ମହାତ୍ମା ଗାନ୍ଧିଙ୍କ ଡାକରା ବାଜିଲା । ସେ କଲେଜ ଛାଡ଼ି ଦେଇ ସ୍ବାଧୀନତା ସଂଗ୍ରାମରେ ଝାସ ଦେଲେ । ସେହି ଦିନରୁ ଦୀର୍ଘ ତେଷ୍ଟି ବର୍ଷ କାଳ ସେ ଗୋଟିଏ ମାତ୍ର କାମ କରି ଆସିଛନ୍ତି-ତାହା ହେଉଛି ଅନ୍ୟାୟ ଅତ୍ୟାଚାର ବିରୋଧରେ ସଂଗ୍ରାମ । ସେ ବରାବର କହୁଥିଲେ, ‘ଗାନ୍ଧିଠାରୁ ମୁଁ ଗୋଟିଏ କଥା ଶିଖିଛି । ଯେଉଁଠାରେ ଲୁହ ସେଠାରେ ଯାଇ ପହଞ୍ଚିଯାଏ । ଆଉ କିଛି କରିପାର ବା ନ କର ତା ଲୁହ ପୋଛିଦେଇ ପିଠିଟାକୁ ଟିକିଏ ଆଉଁସିଦିଅ । ଅତ୍ୟାଚାରୀର ମାଡ଼ରେ ତା ପିଠି ପାଟି ଯାଇଥିଲେ ମଧ୍ୟ ତା’ କଷ୍ଟ ବହୁ ଦୂରକୁ କମିଯିବ ।’ ନବକୃଷ୍ଣ ଚୌଧୁରୀଙ୍କ ଜୀବନକୁ ଅଧ୍ୟୟନ କଲେ, ଆମେ ଦେଖିବା, ସେ ବରାବର ଜଳିଛନ୍ତି-କେବେ ହେଲେ, ନିଜ ଅକ୍ତିଆରରେ ଥିବା ପର୍ଯ୍ୟନ୍ତ, କୁହୁଳି ନାହାନ୍ତି ।”

ଶେଷ ଜୀବନରେ ବୃଦ୍ଧ ବୟସରେ ବନ୍ଦୀ ଭାବରେ ଥିଲା ବେଳେ ତାଙ୍କ ମଣ୍ଡିଷରେ ଯେଉଁ ଆଘାତ ହେଲା, ସେଥିରେ ତା’ଙ୍କ ଶରୀର ଓ ମନ ଉପରେ ଆଞ୍ଚ ଆସିଲା । ତାହା ପରେ ସେ ଟିକିଏ ଦୁର୍ବଳ ହୋଇ ପଡ଼ିଥିଲେ ମଧ୍ୟ ବିପ୍ଳବୀର ମନ ନେଇ ଶେଷ ମୁହୂର୍ତ୍ତ ପର୍ଯ୍ୟନ୍ତ ରହିଥିଲେ ।

ମହାତ୍ମା ଗାନ୍ଧିଙ୍କ ଉପଦେଶର ଅସଲ ମର୍ମ ସେ ବୁଝିଥିଲେ । ଗାନ୍ଧି କହୁଥିଲେ-ଯିଏ ସାଧାରଣ ଜୀବନ କଟାଇବ, ସେ ଦାରିଦ୍ର୍ୟକୁ ବରଣ କରିବ । ତାହାହେଲେ ଯାଇ ସେ ତାହା ଭିତରେ ସୌନ୍ଦର୍ଯ୍ୟ ଦେଖିବ । ଦାରିଦ୍ର୍ୟ ଭିତରେ ବାଧ୍ୟ ହୋଇ ରହିବା ଲୋକର ମନ ଦବିଯାଏ । ଯିଏ ଦାରିଦ୍ର୍ୟକୁ ବରଣ କରିଥାଏ, ସେ ସେଥିରୁ ପ୍ରେରଣା ପାଇଥାଏ । ନବବାବୁ ଏ କଥାର ମହତ୍ତ୍ୱ ବୁଝିଥିଲେ । ସେଥିପାଇଁ ସେ ଦୀର୍ଘ ଛଅ ବର୍ଷ କାଳ ମୁଖ୍ୟମନ୍ତ୍ରୀ ଥିଲେ ମଧ୍ୟ ବ୍ୟକ୍ତିଗତ ଭାବରେ ତା’ଙ୍କ ବିରୋଧରେ କୌଣସି ଆର୍ଥିକ ବ୍ୟଭିଚାରର ଅଭିଯୋଗ ତା’ଙ୍କର ବିରୋଧୀମାନେ ମଧ୍ୟ କରି ପାରିନାହାନ୍ତି । ଗାନ୍ଧିଙ୍କଠାରୁ ସେ ସାହସ ଶିଖିଥିଲେ । ତେଣୁ କେବେ ହେଲେ ସେ କାହାକୁ ଡରିଯାଇନାହାନ୍ତି । ମୁଣ୍ଡ ଟେକି କଥା କହିଛନ୍ତି । ନିର୍ଭୀକତା, ସଚ୍ଚୋଟ ପଣିଆ, ଚରିତ୍ରବତ୍ତା ଏବଂ ଦକ୍ଷତାର ସେ ଥିଲେ ଗୋଟିଏ ଅପୂର୍ବ ମିଶ୍ରଣ । ଯେ କୌଣସି ଦିଗରୁ ସେ ଥିଲେ ଜଣେ ପଣ୍ଡିତ, ବିଦ୍ୱାନ୍ ।

ଇତିହାସ ସମ୍ପୂର୍ଣ୍ଣ ନିରପେକ୍ଷ । ସେ କାହାର ମୁହଁକୁ ଚାହିଁ ନାହିଁ । ତେଣୁ ଦିନେ ବଡ଼ ବୋଲି ଜଣାପଡୁଥିବା ବହୁ ଲୋକଙ୍କ ନାମକୁ ଇତିହାସ ପୋଛିଦେଇଛି, ଲିଭାଇ ଦେଇଛି । କିନ୍ତୁ କୋଟିକରେ ଏଭଳି ଗୋଟିଏ ଲେଖା ଲୋକ ବାହାରନ୍ତି ଯାହା ନାମକୁ ଇତିହାସ ନିଜ ବକ୍ଷରେ ସ୍ୱର୍ଣ୍ଣାକ୍ଷରରେ ଲିପିବଦ୍ଧ କରିଦିଏ । ଶହ ଶହ ବର୍ଷ ବିତିଗଲେ ମଧ୍ୟ ଲୋକେ ତା’ଙ୍କ କଥା ମନେପକାନ୍ତି । ଆଉ କିଛି ନ ହେଲେ ମଧ୍ୟ ଏତକ ନିଶ୍ଚୟ ଲେଖାଯିବ ଯେ-‘ନିଜେ ଯେଉଁଥିରେ ବିଶ୍ୱାସ କରୁଥିଲେ, ଯାହାକୁ ସତ୍ୟ ବୋଲି ବିଚାରୁଥିଲେ, ସେଥିରେ ଦୃଢ଼ ରହିବା ପାଇଁ ଯେତେ ତ୍ୟାଗ କରିବାକୁ ପଡୁ ପଛକେ ସେ ପଛାଇ ଯାଉ ନଥିଲେ । ମଣିଷର ମଣିଷ ଭଳି ବଞ୍ଚି ରହିବାର ଅଧିକାର ଅଛି ବୋଲି ସେ ଦୃଢ଼ ଭାବରେ ବିଶ୍ୱାସ କରୁଥିଲେ ।’ ସମସ୍ତଙ୍କ ମନରେ ଦୁଃଖ ଯେ, ଗାନ୍ଧିଯୁଗର ଜଣେ ଶ୍ରେଷ୍ଠ ରଥୀ ଚାଲିଗଲେ । କିନ୍ତୁ ଏତିକି ସାହୁନାର କଥା ଯେ, ସାଧାରଣ ଜୀବନରେ ପବିତ୍ରତା ରକ୍ଷା କରିବାର ଯେଉଁ ଉଜ୍ଜ୍ୱଳ ଉଦାହରଣ ସେ ରଖିଦେଇଗଲେ, ତାହା ଆମର ଭବିଷ୍ୟତ ବଂଶଧରମାନଙ୍କୁ ପ୍ରେରଣା ଦେବ । ସେହି ଦୃଷ୍ଟିରୁ ନବବାବୁଙ୍କର ମରଣରୀର ଆଜି ୪ଟା ବେଳେ ଭସ୍ମୀଭୂତ ହୋଇଗଲେ ସୁଦ୍ଧା ତା’ଙ୍କ ପ୍ରେରଣା ଅଧିକ ଜୀବନ୍ତ ହୋଇ ଯାଉଛି ।....”

ନବକୃଷ୍ଣ ଚୌଧୁରୀ ଗୌତମ ବୁଦ୍ଧଙ୍କ ଭଳି ନିର୍ବାଣ ଚାହିଁ ନଥିଲେ କି ଶଙ୍କରାଚାର୍ଯ୍ୟଙ୍କ ପରି ବ୍ରହ୍ମତ୍ୱ ଲାଭ କାମନା କରି ନଥିଲେ । ସେ ଚାହିଁଥିଲେ ଏଇ ଧୂଳି ମାଟିର ଲୋକଙ୍କ ଦୁଃଖସୁଖରେ ନିଜକୁ ମିଶେଇଦେବା ଲାଗି । ଦିନେ ଅନୁଗୋଳ ଚାଉନ ବାହାର ଗାଁରୁ ଫେରୁ ଫେରୁ ହଠାତ୍ ଅଦିନିଆ ବର୍ଷା ହୋଇଗଲା । ସାଙ୍ଗରେ କିଛି ମୂଲ୍ୟବାନ ବହି ଖାତା ରହିଛି । ସେସବୁ ଭିଜିଗଲା । ଆଖି ପଡ଼ିଲା ମାଟିଆ କେଳା ସାହିର ଦୁରୁଗା କେଳା ଘର ଉପରେ । ସେ ନିଜେ ନ ଥିଲା । ଘରେ କେତେ ଖଣ୍ଡ ପୁରୁଣା ଖଜୁରୀ ପତ୍ର ବୁଣା ସପ ଛଡ଼ା ଆଉ କିଛି ନାହିଁ । ସେଥିରୁ ଖଣ୍ଡେ ଧରିଲେ । ସାଙ୍ଗରେ ଥାଆନ୍ତି ଜଗାଭାଇ (ଶିଳ୍ପୀ ଜଗନ୍ନାଥ ଦାସ) । କହିଲେ, “ଜଗୁ, ଏଥିରୁ ଖଣ୍ଡେ ଧର ।” ଟିକିଏ ଇତସ୍ତତ ହୋଇ ଜଗାଭାଇ ବି ସେଥିରୁ ଖଣ୍ଡେ ଧରିଲେ । ଆଶ୍ରମରେ ପହଞ୍ଚି ସେସବୁ ପିଲାଙ୍କ ହାତରେ ଫେରାଇ ଦେଇଥିଲେ । ଏହାପରେ ସେ କେତେଥର ଦୁରୁଗା ଭାଇ ଘରକୁ ଯାଇଛନ୍ତି । ତା’ରି ଗୋଲାକାର ଘର ପରି ଆଶ୍ରମ ଭିତରେ ଏକ ଘର ବି କଲେ । ଶେଷ ପର୍ଯ୍ୟନ୍ତ ନବବାବୁଙ୍କର ସେ ରହିଗଲେ ଦୁରୁଗା ଭାଇ ହୋଇ । ଅନ୍ୟାନ୍ୟ ବିଷୟ ମଧ୍ୟରେ, ନବବାବୁଙ୍କର ନୃତ୍ୟ ଓ ସମାଜତତ୍ତ୍ୱ ସମ୍ପର୍କରେ ଜାଣିବା ପାଇଁ ଖୁବ୍ ଆଗ୍ରହ ଥାଏ । ଏଣୁ କେଳା, ସବାଖିଆ ଭଳି ଯାଯାବରମାନଙ୍କ ଜୀବନ ଧାରାକୁ ଓ ଆଦିବାସୀମାନଙ୍କ ସାମାଜିକ ଜୀବନର ବିଶେଷତ୍ୱକୁ ସେ ଆଗ୍ରହର ସହ ଅଧ୍ୟୟନ କରନ୍ତି ।

ଜୀବନର ଉତ୍ତର କାଳରେ ସେ କେତେ ଥର ତରଳିକ୍ରୟ ଆସିଛନ୍ତି । କିନ୍ତୁ ଅନ୍ୟତ୍ର ଆଡିଥ୍ୟ ଗ୍ରହଣ ନ କରି ସେ ତା’ଙ୍କ ପୁରୁଣା ଖମାରିଆ ଦାମ ଭୋଇ ଘରେ ଶାଗ ଖାଇବାରେ ସନ୍ତୋଷ ଲାଭ କରନ୍ତି ।

ରାୟଗଡ଼ା ଜିଲ୍ଲାର ଶଙ୍ଖଳପଦର ଗାଁର ସାହୁକାର ହରିହର ମିଶ୍ର ଚଞ୍ଚର କରି ଆଦିବାସୀଙ୍କ ଜମି ବନ୍ଦୋବସ୍ତ କାଳରେ ନିଜ ନାଁରେ ରେକର୍ଡ଼ କରିନେଇଥିଲେ । ସେହି

ଜମିକୁ ଦଖଲ ନେଲାବେଳକୁ ଆଦିବାସୀମାନଙ୍କ ବଢ଼ି ଓ ତେଲା ମାଡ଼ରେ ହରିହର ମିଶ୍ର ଓ ତା'ଙ୍କ ପୁତୁରା ବିଶ୍ଵନାଥ ମିଶ୍ରଙ୍କ ମୃତ୍ୟୁ ଘଟିଲା । ମକଦ୍ଦମା ବେଳେ ଆଦିବାସୀମାନେ ମାରିଥିବା କଥା ମାନିଗଲେ । ୪୨ ଜଣଙ୍କୁ ଆଜୀବନ କାରାବାସ ହେଲା । ଜେଲ୍‌ରେ ଥିବା ସମୟରେ ସେମାନଙ୍କ ମଧ୍ୟରୁ ୬ଜଣଙ୍କର ମୃତ୍ୟୁ ଘଟିଲା । ସର୍ବୋଦୟ ନେତା ଓ କର୍ମୀମାନଙ୍କ ଉଦ୍ୟମରେ ଶଙ୍ଖଳପଦର ଗାଁର ବନ୍ଦୀମାନଙ୍କ ଘରବାଲାମାନେ ରାଷ୍ଟ୍ରପତିଙ୍କ ନିକଟରେ କ୍ଷମା ଗୁହାରି କଲେ । ରାଷ୍ଟ୍ରପତି ମହିଳାମାନଙ୍କର ଆକୃଳ ନିବେଦନକୁ ହୃଦୟର ସହିତ ବିଚାର କରି ବନ୍ଦୀମାନଙ୍କ କାରାମୁକ୍ତି ଲାଗି ଆଦେଶ ଦେଲେ । ତେବେ ଗୋଟିଏ ସର୍ତ୍ତ ରହିଲା, ଆସାମୀମାନେ ଭବିଷ୍ୟତରେ ଯେପରି ହିଂସ୍ରକ ନ ହୁଅନ୍ତି, ସେଥିପାଇଁ କୌଣସି ବିଶିଷ୍ଟ ନେତା ମୁଚାଲିକା ଲେଖି ଦେବା ଦରକାର । ନବକୃଷ୍ଣ ଚୌଧୁରୀ ଆଗଭର ହୋଇଥିଲେ ସେହି ଆସାମୀମାନଙ୍କ ପାଇଁ ଏହି ମର୍ମରେ ମୁଚାଲିକା ଲେଖିଦେବାକୁ । ଶଙ୍ଖଳପଦର ଗାଁକୁ ଫେରିଆସିଲେ ୩୬ଜଣ ଆଜୀବନ କାରାବନ୍ଦୀ । ନବକୃଷ୍ଣ ଚୌଧୁରୀଙ୍କ ପାଇଁ ଏହାଠାରୁ ଆନନ୍ଦଦାୟକ କଥା ଆଉ କଣ ଥିଲା ?

ନବସଲ୍‌ପକ୍ଷୀ ନାଗଭୂଷଣ ପଟ୍ଟନାୟକ ନ୍ୟସ୍ତସ୍ଵାର୍ଥ ଗୋଷ୍ଠୀର ଉତ୍ସାହରୁ ନିରୀହ ଲୋକଙ୍କୁ କୌଣସି ମତେ ରକ୍ଷା କରିପାରିଲେ ନାହିଁ । ସେଭଳି ଅତ୍ୟାଚାରୀଙ୍କୁ ହତ୍ୟା କରିବା ମକଦ୍ଦମାରେ ହତ୍ୟା କରିବା କଥା ସେ ବିଚାରାଳୟରେ ମାନିଯାଇଥିଲେ । ତା'ଙ୍କୁ ହେଲା ପ୍ରାଣଦଣ୍ଡ । କିନ୍ତୁ ତା'ଙ୍କର ହତ୍ୟା ନଥିଲା ବ୍ୟକ୍ତିଗତ ସ୍ଵାର୍ଥ ବା ସୁଖଲାଭ୍ୟରୁ । ତା'ଙ୍କ ଭଳି ଜଣେ ଉତ୍ସର୍ଗୀକୃତ ଲୋକଙ୍କ ଜୀବନ ରକ୍ଷା କରିବା ଲାଗି ରତନ ଦାସ, ରବି ସାହୁ, ରବି ଦାସ ଓ ମନୋରଞ୍ଜନ ମହାନ୍ତି ଆଦି ଉଦ୍ୟମ କଲେ । କିନ୍ତୁ କିଏ ଉଦ୍ୟମ କଲେ ଦିଲ୍ଲୀ ସିଂହାସନ ହଲ୍‌ଚଲ୍ ହେବ, ରାଷ୍ଟ୍ରପତି ଅନୁରୋଧ ରକ୍ଷା କରିବେ ? ସେଥିପାଇଁ ଏକମାତ୍ର ଲୋକ ଥିଲେ ଜୟପ୍ରକାଶ ନାରାୟଣ । ତା'ଙ୍କୁ ପ୍ରବର୍ତ୍ତାଇବା ପାଇଁ ଠିକଣା ଲୋକ ହେଲେ ନବକୃଷ୍ଣ ଚୌଧୁରୀ । ଏ ଉଦ୍ଦେଶ୍ୟ ଉଦ୍ୟମ ଫଳରେ ନାଗଭୂଷଣଙ୍କ ମୃତ୍ୟୁଦଣ୍ଡ ଆଜୀବନ କାରାବାସରେ ପରିଣତ ହେଲା । ନାଗଭୂଷଣଙ୍କ ଭଳି ଯେଉଁମାନେ ବନ୍ଦୀଶାଳାରେ ଥିବା ସମୟରେ ସେମାନଙ୍କ ପରିବାର ଅତି ଅଭାବ, ଦୁଃଖ ଓ ପୋଲିସ ନିର୍ଯାତନାରେ କାଳାତିପାତ କରୁଥିଲେ, ନବବୀର ଓ ମାଳତୀ ଦେବୀ ସେମାନଙ୍କୁ ସାହାଯ୍ୟ କରିବା ଲାଗି ନିଜର ଅତି ଆପଣାର କରୁଣାକର ପରିତ୍ରା, ନିତ୍ୟାନନ୍ଦ ଦାସ, ସ୍ଵାଧୀନ ପଟ୍ଟନାୟକ, ମନୋରଞ୍ଜନ ମହାନ୍ତି ଏବଂ ତାନ୍ତ୍ର ସରସ୍ଵତୀ ସ୍ଵାଇଁ ଆଦିକଠାରୁ ଅର୍ଥ ସଂଗ୍ରହ କରି ସେମାନଙ୍କ ଦ୍ଵାରରେ ଉପକ୍ଷିତ ହୋଇଛନ୍ତି ଓ ପୋଲିସ ଉତ୍ସାହ ବିରୋଧରେ ଲଢ଼ିଛନ୍ତି ଏବଂ ଲୋକଙ୍କ ମନରେ ସାହସ, ଶକ୍ତି ଜାଗ୍ରତ କରିଛନ୍ତି ।

ନବବୀର ଓ ମାଳତୀ ଦେବୀ ହିଂସା ମାର୍ଗକୁ ବିରୋଧ କରୁଥିଲେ; କିନ୍ତୁ ଭାରତର ଅହିଂସାକୁ ଘୃଣା କରୁଥିଲେ । ତାହା ସତ୍ତ୍ୱେ ନାଗାମାନଙ୍କଠାରୁ ଆରମ୍ଭ କରି ନାଗଭୂଷଣଙ୍କ ପର୍ଯ୍ୟନ୍ତ ସମସ୍ତଙ୍କୁ ସାହାଯ୍ୟ କରିଛନ୍ତି ଓ ଅହିଂସା ମାର୍ଗର ଫଳପ୍ରସୂତୀ ସମ୍ପର୍କରେ ବୁଝାଇଛନ୍ତି । ତା'ଙ୍କରି ପ୍ରଭାବରେ ନାଗଭୂଷଣ ଓ ନାଗାମାନଙ୍କ ଚିନ୍ତାଧାରା ତଥା କାର୍ଯ୍ୟକଳାପରେ ପରିବର୍ତ୍ତନ ଲକ୍ଷ୍ୟ କରାଯାଇଛି । ନାଗାମାନେ ନାଗାଲାଣ୍ଡର ଜେଲ୍‌ରେ ରହିଲେ ସେମାନଙ୍କୁ ବିଦ୍ରୋହୀମାନେ ଜେଲ୍ ଭାଙ୍ଗି ନେଇଯାଇପାରନ୍ତି ବୋଲି ଆଶଙ୍କା

ଥିଲା । ଏଣୁ ଭାରତ ସରକାର ସେମାନଙ୍କୁ କୋରାପୁଟ ଜେଲ୍ ଭଳି ଦେଶର ବିଭିନ୍ନ ଦୁର୍ଗମ ଜେଲ୍‌ରେ ରଖାଇଥିଲେ । ନାଗାମାନେ ଅନ୍ୟାନ୍ୟ ମାଂସ ଅପେକ୍ଷା କୁକୁରମାଂସ ଅଧିକ ପସନ୍ଦ କରନ୍ତି । ଏଣୁ ସେମାନଙ୍କୁ କୁକୁର ମାଂସ ଯୋଗାଇ ଦେବା ଲାଗି ସେ ଚକ୍ରାଳୀନ କଲେକ୍ଟର ଜଗନ୍ନାଥ ଦାସଙ୍କୁ ଅନୁରୋଧ କରିଥିଲେ ।

ମୃତ୍ୟୁର ପ୍ରାୟ ବର୍ଷକ ପୂର୍ବରୁ ଯେତେବେଳେ ସେ କଟକ ଆସିଥିଲେ, ତା’ଙ୍କର ପ୍ରିୟ ଅନିଲ ଘୋଷ ତାଙ୍କୁ ନେଇ ଗୌରୀଶଙ୍କର ସ୍ମୃତିସଦନ ପରିସରରେ ଏକ ସଭା କରାଇଥିଲେ । ସେତେବେଳକୁ ଆମ ଦେଶର ଚାରିଆଡ଼େ ଘଟିଯାଉଥିବା ରାଜନୈତିକ ଓ ସାମାଜିକ ଦୁଃସ୍ଥିତିରେ ଓ ସେସବୁକୁ ସୁଧାରିବା ଦିଗରେ ନିଜର କାର୍ଯ୍ୟତାରେ, ସେ ହତାଶ ହୋଇପଡ଼ିଥାନ୍ତି । ତଥାପି ସେ ଉକ୍ତ ସଭାରେ ସାନ୍ତ୍ବନା ଦେଇ କହୁଥାନ୍ତି, “ଏଇ ମୃତ୍ୟୁ ଓ ନଷ୍ଟ ଲୋକଙ୍କ ଭିତରୁ ବାହାରିବେ, ବାହାରିବେ ସଂଗ୍ରାମୀ ଲୋକ, ଏ ଅବସ୍ଥା ରହିବ ନାହିଁ । ମଣିଷର ବିଚାର ଓ ବିବେକ ତାକୁ ପୁଣି ଠିକ୍ ବାଟକୁ ଫେରାଇ ଧାଣିବ ।”

ନିରାଶା ଓ ହତାଶାର ଧବା ଖାଇ ବି ମଣିଷର ଭବିଷ୍ୟତ ଉପରେ ତା’ଙ୍କର ଭରସା ଥିଲା । ସିଏ ନିର୍ବାଣ ପଥରେ ଚାଲିଲେ ଏହି ଭୟଙ୍କର ହତାଶାର ଅନ୍ଧକାରରୁ ବାଟ କଢ଼ାଇବା ଲାଗି ସାରଥିର ଅଭାବ ପଡ଼ିଯିବ ଯେ ! ଏଣୁ ଅଧିକାଂଶ ଲୋକଙ୍କ ଶୋଷଣ, କଷଣ, ଦୁର୍ଭାଗ୍ୟ ଥିବା ପର୍ଯ୍ୟନ୍ତ ସିଏ ଜଗୁଲାଭ କରୁଥିବେ; ସେହିମାନଙ୍କର ପିଠି ଆଉଁସି ଦେଉଥିବେ । ସେହି ହତଭାଗ୍ୟଙ୍କ ମୁହଁରେ ହେବ ଦେଖିବା ଯାଏ ନବକୃଷ୍ଣ ଚୌଧୁରୀ ବାରମ୍ବାର ଏହି ପୃଥିବୀରେ ଆବିର୍ଭୂତ ହେଉଥିବେ; ସେ ପର୍ଯ୍ୟନ୍ତ ତା’ଙ୍କର ନିର୍ବାଣ ନାହିଁ ।

ଶତାବ୍ଦୀର ଅର୍ଥ୍ୟ

ନବକୃଷ୍ଣ ଚୌଧୁରୀ ଥିଲେ ଓଡ଼ିଶାର ମୁଖ୍ୟମନ୍ତ୍ରୀ । ଏଣୁ ତା’ଙ୍କ ବିଯୋଗରେ ରାଷ୍ଟ୍ରପତିଙ୍କଠାରୁ ଆଇନ କରି ପ୍ରଧାନମନ୍ତ୍ରୀ ଓ ରାଜ୍ୟପାଳଙ୍କଠାରୁ ଆସିଥିଲା ଶୌକବାର୍ତ୍ତାମାନ । କିନ୍ତୁ ସେ ସବୁ ଔପଚାରିକ ବାର୍ତ୍ତା ଛଡ଼ା ବହୁ ବ୍ୟକ୍ତିବିଶେଷ ଏବଂ ଅନୁଷ୍ଠାନ ତରଫରୁ ତା’ଙ୍କ ପ୍ରତି ଆନ୍ତରିକ ଶ୍ରଦ୍ଧା ନିବେଦନ କରାଯାଇଥିଲା ।

ସମାଜ ସମ୍ପାଦକ ରାଧାନାଥ ରଥ ଶ୍ରଦ୍ଧାଞ୍ଜଳି ଜଣାଇ ଲେଖିଥିଲେ, “ମୋ ଦୃଷ୍ଟିରେ ସେ ଚିର ଅମର ।” ହରେକୃଷ୍ଣ ମହତାବ ‘ପ୍ରଜାତନ୍ତ୍ର’ରେ ‘ଏକ ପ୍ରତିଭାର ତିରୋଧାନ’ ଶୀର୍ଷକ ଏକ ସଂକ୍ଷିପ୍ତ ଅଥଚ ଚମତ୍କାର ସମ୍ପାଦକାୟରେ ଲେଖିଥିଲେ, “ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ଥିଲେ ଇତ୍ୟାଦି ବର୍ଷନାରୁ ସେ କଅଣ ଥିଲେ ତାହା ଯୁବକମାନେ ଜାଣିପାରିବେ ନାହିଁ । ସେ ଥିଲେ ଓଡ଼ିଶା କଂଗ୍ରେସ ଇତିହାସର ଏକ ଅଧ୍ୟାୟର ପ୍ରଧାନ ନାୟକ । ସୋସାଲିଷ୍ଟ ପାର୍ଟିର ଥିସିସ୍ କଟକସ୍ଥ ନବବାବୁଙ୍କ ଘରେ ପ୍ରସ୍ତୁତ ହୋଇଥିଲା । ମିନୁ ମାସାନି, ଅତ୍ୟୁତ ପଟ୍ଟବର୍ଦ୍ଧନ ପ୍ରଭୃତି ସେଇଠି ଆସି ଏକତ୍ର ହେଉଥିଲେ । ୧୯୪୩ରୁ ୧୯୪୭ ପର୍ଯ୍ୟନ୍ତ କଂଗ୍ରେସ ସୋସାଲିଷ୍ଟ ପାର୍ଟି ହିଁ ଓଡ଼ିଶାର କଂଗ୍ରେସ ଥିଲା । ସେହି ସମୟରେ ପ୍ରବଳ ବେଗରେ କୃଷକ ଆନ୍ଦୋଳନ ଚାଲିଥିଲା । ପ୍ରବର୍ତ୍ତକ ଥିଲେ ନବକୃଷ୍ଣ ଚୌଧୁରୀ ଓ ଶ୍ରୀମତୀ ମାଳତୀ ଚୌଧୁରୀ । ନବବାବୁଙ୍କ ଜୀବନ ଥିଲା ସମାଜବାଦୀର ଜୀବନ । କେବଳ

ଚିନ୍ତା କ୍ଷେତ୍ରରେ ସମାଜବାଦୀ ହୋଇ କାର୍ଯ୍ୟ କ୍ଷେତ୍ରରେ ଯେପରି ଧନୀ ଜୀବନ ଅନେକ ଅତିବାହିତ କରନ୍ତି, ସେ ସେପରି ନଥିଲେ । ସେ ଥିଲେ କାୟମନୋବାକ୍ୟରେ ସମାଜବାଦୀ । ସେ ସର୍ବୋଦୟା ହେଲେ ସମାଜବାଦୀ ଭିତ୍ତିରେ... । ସେ ରାଜସ୍ୱ ବିଭାଗର ମନ୍ତ୍ରୀ ଥିଲାବେଳେ ବିଭାଗଟିକୁ ସମାଜବାଦୀ ଲାଇନ୍‌ରେ ପରିଚାଳନା କରିଥିଲେ । ପୁଣି ଯେତେବେଳେ ମୁଖ୍ୟମନ୍ତ୍ରୀ ହେଲେ, ସମୁଦାୟ ଶାସନକୁ ସର୍ବୋଦୟ କାର୍ଯ୍ୟକ୍ରମରେ ଲଗାଇଲେ । ତା’ଙ୍କର ଜୀବନ ଛଳନାମୟ ନଥିଲା । ସେ ଯାହା ବିଶ୍ୱାସ କରୁଥିଲେ, ତାହା ହିଁ କରୁଥିଲେ—ଏହା ହିଁ ଥିଲା ତା’ଙ୍କ ଜୀବନର ବିଶେଷତ୍ୱ । ଓଡ଼ିଆ ଜୀବନରେ ଆଧୁନିକତା ପ୍ରବେଶ କରାଇବାରେ ସେ ଥିଲେ ଅଗ୍ରଣୀ । ସାହିତ୍ୟ କ୍ଷେତ୍ରରେ ସବୁଜ ସାହିତ୍ୟ ଯୁଗ ଯେ ଆରମ୍ଭ ହୋଇଥିଲା ଏଥିରେ ନବକୃଷ୍ଣ ଚୌଧୁରୀ ମଧ୍ୟ ପ୍ରଥମ ଅବସ୍ଥାରେ ସାମିଲ ଥିଲେ । ନବବାବୁଙ୍କର ଦୀର୍ଘ ଜୀବନ ଓଡ଼ିଶା କଂଗ୍ରେସ ଓ ସାଧାରଣ ଜୀବନର ଇତିହାସର ଏକ ପ୍ରଧାନ ଅଧ୍ୟାୟ ।...ତା’ଙ୍କ ମୃତ୍ୟୁରେ ଶୋକ ପ୍ରକାଶ କରିବାର ଛଳନା ମୁଁ କରୁନାହିଁ । ଆମେ ଥିଲୁ ସମବୟସୀ ଓ ବହୁ ବର୍ଷର ସହକର୍ମୀ । ନାନା ବିଷୟରେ ମତଭେଦ ଥିଲେ ମଧ୍ୟ ଆମେ ଥିଲୁ ଅନ୍ତରଙ୍ଗ ବନ୍ଧୁ । ସେହି ପଥରେ ସମସ୍ତଙ୍କୁ ଯିବାକୁ ହେବ । ଜନ୍ମ ଓ ମୃତ୍ୟୁ ମଧ୍ୟରେ ଯେଉଁ ସମୟତକ ଜୀବନ କୁହାଯାଏ, ତାହା ନବବାବୁଙ୍କ ପକ୍ଷରେ ସାର୍ଥକ ଥିଲା, ଏହା ହିଁ ତା’ଙ୍କ ପ୍ରତି ଶ୍ରଦ୍ଧାଞ୍ଜଳି ।”

ଅନ୍ୟମାନେ ତା’ଙ୍କ ବିରୋଗ ଫଳରେ ‘ଅପୂରଣୀୟ କ୍ଷତି ଘଟିଲା, ଭାରତୀୟ ସାଧାରଣ ଜୀବନରେ ଏହା ଏକ ଅଲିଭା ଚିହ୍ନ ଛାଡ଼ିଗଲା,’ ‘ଏକ ବ୍ୟତିକ୍ରମର ବିଲୟ ଘଟିଲା’ ଇତ୍ୟାଦି ବୋଲି ବହୁ ପ୍ରକାର ଶ୍ରଦ୍ଧାଞ୍ଜଳି ଦେଇଥିଲେ ।

ତା’ଙ୍କର ୬୦ ବର୍ଷର ଅବିଚ୍ଛିନ୍ନ ଘନିଷ୍ଠ ବନ୍ଧୁ ଅନ୍ନଦା ଶଙ୍କର ରାୟ ଲେଖିଲେ, “ସେ ଥିଲେ ଏକ ଅନ୍ୟାୟ ସମାଜରେ ଜଣେ ନ୍ୟାୟବନ୍ତ ପୁରୁଷ”, ସର୍ବୋଦୟ ନେତା ଠାକୁରଦାସ ବଜ୍ରଙ୍କ ମତରେ ସେ ଥିଲେ ‘ଦେବୋପମ ମଣିଷ,’ ଏବଂ ବିଶିଷ୍ଟ ଶିକ୍ଷାବିଦ୍ ବଳଭଦ୍ର ପ୍ରସାଦ ତା’ଙ୍କୁ ‘ଶତାବ୍ଦୀ ପୁରୁଷ’ ବୋଲି ବର୍ଣ୍ଣନା କଲେ । ସ୍ୱାଧୀନତା ସଂଗ୍ରାମୀ ଯୁଗଳକିଶୋର ପାଣିଗ୍ରାହୀ ଗୋପାଳକୃଷ୍ଣ ପଦାବଳୀରୁ ଏକ ପଦ ଉଦ୍ଧାର କରି ଲେଖିଲେ, ‘ତା’ଙ୍କ ପରି ସିନା ସିଏ’, ଶିଳ୍ପୀ ବିନୋଦ ରାଉତରାୟ ‘ଦଧାତି-ଅଛି’ ଶୀର୍ଷକ ଏକ ପ୍ରବନ୍ଧରେ ତା’ଙ୍କ ଚରମ ସାହସ ଓ ପରମ ତ୍ୟାଗ ସାତ ଶତ୍ରୁ ମଧ୍ୟ ସ୍ୱୀକାର କରିବ ବୋଲି ଲେଖିଲେ ।

ଗଡ଼ଜାତ ଆନ୍ଦୋଳନର ଜଣେ ନେତା ବ୍ରଜକିଶୋର ଧଳ ପରବର୍ତ୍ତୀ ମୁଖ୍ୟମନ୍ତ୍ରୀମାନଙ୍କ ସହିତ ତା’ଙ୍କୁ ତୁଳନା କରି ଲେଖିଲେ ‘ଏମିତି ମୁଖ୍ୟମନ୍ତ୍ରୀ ବି ଥିଲେ !’ ତା’ଙ୍କ ମତରେ ସେଭଳି ଲୋକ ଆଉ ଜନ୍ମ ହେବେ ନାହିଁ । କଥାଟି ଅତିଶୟୋକ୍ତି ବୋଲି ମନେ ହୋଇପାରେ । କାରଣ, ତା’ଙ୍କଠାରୁ ଆହୁରି ଭଲ ମଣିଷ ଜନ୍ମ ନହେବ ବୋଲି କିଏ କହି ପାରିବ ? ତେବେ ସ୍ୱାଧୀନତା ଆନ୍ଦୋଳନ ବେଳର ଓ ଗଡ଼ଜାତ ଆନ୍ଦୋଳନ କାଳର ଯେଉଁସବୁ ଲୋକଙ୍କର ତ୍ୟାଗ ସେ ଦେଖିଛନ୍ତି ତାହା ସହସ୍ରାଂଶ ବି ଆଜିର ଯୁବକ ଯୁବତୀଙ୍କ ମଧ୍ୟରେ ଦେଖିବାକୁ ନ ପାଇ ସେ ଲେଖକ ପାଖରେ ହତାଶା ପ୍ରକାଶ କରିଛନ୍ତି । ଯେମିତି ସୃଷ୍ଟି ପ୍ରକ୍ରିୟାରେ କେତେ ଜୀବର ବିଲୁପ୍ତି ଘଟିଛି, ଆଜିର ବଜାର ଭିତ୍ତିକ

ସମାଜରେ ଭୋଗର ପ୍ରାଦୁର୍ଭାବରେ ତ୍ୟାଗର ବିଲୁପ୍ତି ଘଟିବା ପଳରେ ନବକୃଷ୍ଣ ଚୌଧୁରୀଙ୍କ ଭଳି ଲୋକ ବିଲୁପ୍ତ ବ୍ୟକ୍ତିତ୍ୱ ବୋଲି ତା'ଙ୍କ କହିବା କଥାଟି ଅବାନ୍ତର ?

ନବକୃଷ୍ଣ ଚୌଧୁରୀଙ୍କ ସମବୟସୀ ବିଶିଷ୍ଟ ସର୍ବୋଦୟ କର୍ମୀ ବାଲିକୁଦାର ହରେକୃଷ୍ଣ ବିଶ୍ୱାଳଙ୍କର ୧୯୯୫ ଅକ୍ଟୋବର ୬ ତାରିଖ ଦିନ ତିରୋଧାନ ଘଟିଲା । ସେ ଲେଖକ୍ଷତ୍ରି, “ରାଜା ହରିଷ୍ଚନ୍ଦ୍ର ବିଶ୍ୱାମିତ୍ର ରଷିଙ୍କୁ ରାଜ୍ୟ ଦାନ କଲା ଭଳି ଚୌଧୁରୀ ଦୁଇଭାଇ ନିଜର କଟକ ଘର ବ୍ୟତୀତ ତା'ଙ୍କର ଜମିଦାରୀର ସମସ୍ତ ଖମାର ତିହ, ନିଜ ଚାଷ, ନିଜ ଜୋତ ପ୍ରଭୃତି ଚାଷ ଜମିକୁ ଭୂ-ଦାନ ଯଜ୍ଞ ସମିତିକୁ ଅର୍ପଣ କରିଥିଲେ । ଏହି ଚାଷଜମି ଓ ଖମାର ତିହଗୁଡ଼ିକୁ ମୁଁ ନିଜେ ଗରିବ ଲୋକଙ୍କୁ ବାଣ୍ଟିଛି ।...ଆମେ ସମସ୍ତେ କହୁ ହରିଷ୍ଚନ୍ଦ୍ର ତ୍ୟାଗୀ ଥିଲେ, ପରନ୍ତୁ ପରିଶେଷରେ ସେ ବିଶ୍ୱାମିତ୍ରଙ୍କଠାରୁ ଦାନଦତ୍ତ ରାଜ୍ୟ ପୁନଃପ୍ରାପ୍ତ ହୋଇ ଭୋଗ କରିଥିଲେ । କିନ୍ତୁ ନବବୀର ଓ ତା'ଙ୍କ ପରିବାର ମୋ ମତରେ ଥିଲେ ତ୍ୟାଗର ତତ୍ତ୍ୱର୍ଥ ନିଦର୍ଶନ ।”

ସେ ଜନ୍ମ ହୋଇଥିଲେ ଓ ବଢ଼ିଥିଲେ ଦ୍ୱିତୀୟ ପ୍ରାସାଦରେ, କିନ୍ତୁ ଶେଷ-ଜୀବନ କଟାଇଥିଲେ ଅନୁଗୋଳର ଏକ ଛପର ଘରେ । ସ୍ୱେଚ୍ଛାରେ ସାଧାରଣ ଲୋକର ଜୀବନ ବାଛିନେଇ ଦଧୀତିଙ୍କ ଭଳି ସେ ନିଜକୁ ଉତ୍ସର୍ଗ କରିଦେଇଗଲେ । ତା'ଙ୍କ ଜନ୍ମସ୍ଥାନ ଯେ ପରବର୍ତ୍ତୀ କାଳରେ ଓଡ଼ିଶାର ଜାତୀୟ ଆନ୍ଦୋଳନର ପୀଠ ହୋଇ ବହୁ ମହାତ୍ମା ଓ ତ୍ୟାଗୀଙ୍କ ପଦରଜରେ ମହାୟାନ ହୋଇଥିଲା, ଏହା ତା'ଙ୍କର ପ୍ରଥମ ଜୀବନୀ ଲେଖକଙ୍କ ସମେତ ଓଡ଼ିଶାର ଅଧିକାଂଶ ଲୋକ ଜାଣନ୍ତି ନାହିଁ ।

ବିଂଶ ଶତାବ୍ଦୀ ଉନବିଂଶ ଶତାବ୍ଦୀ ଭଳି ମହାନ୍ ବ୍ୟକ୍ତି ଜନ୍ମ ଦେଇପାରି ନାହିଁ ବୋଲି ବହୁ ଲୋକଙ୍କର ମତ । କିନ୍ତୁ ନବକୃଷ୍ଣ ଚୌଧୁରୀଙ୍କ ଜୀବନକୁ ଅନୁଧ୍ୟାନ କଲେ ସେ ଉକ୍ତିକୁ ଅଭ୍ରାନ୍ତ ବୋଲି କହିହେବ ନାହିଁ । ସେ କୌଣସି ବିରାଟ ବିପ୍ଳବର କନକ ନୁହନ୍ତି ବା ତା'ଙ୍କର ମହାନ୍ ସାହିତ୍ୟ ସୃଷ୍ଟି ନାହିଁ । କୌଣସି ଯୁଗାନ୍ତକାରୀ ଚର୍ଚ୍ଚର ସେ ଉଦ୍‌ଭାବକ ନୁହନ୍ତି ସତ; କିନ୍ତୁ ବିଂଶ ଶତାବ୍ଦୀ ଯେଉଁ କେତେଜଣ ସାର୍ଥକ ବ୍ୟକ୍ତିତ୍ୱ ସୃଷ୍ଟି କରିଛି ନବକୃଷ୍ଣ ଚୌଧୁରୀ ସେମାନଙ୍କ ମଧ୍ୟରେ ସ୍ଥାନ ପାଇବେ ।

୧୯୫୧ ରୁ ୧୯୫୬ ମସିହା କାଳରେ ନବକୃଷ୍ଣ ଚୌଧୁରୀଙ୍କୁ ଖଳନାୟକ ବୋଲି କହୁଥିବା ପଣ୍ଡିତେରୀ ଆଶ୍ରମର ବିଶ୍ୱମ୍ଭର ସାମନ୍ତ ତା'ଙ୍କ ସମ୍ପର୍କରେ ଏବେ କହନ୍ତି, “ତା'ଙ୍କ ବିରୋଗରେ ଏପରି ଏକ ବ୍ୟକ୍ତିତ୍ୱର ଦେହାବସାନ ଘଟିଲା, ଯେଉଁମାନଙ୍କ ଆବିର୍ଭାବ କଦବା କ୍ୱଚିତ ଘଟିଥାଏ । ଆମ ଦେଶ କାହିଁକି ସାରା ପୃଥିବୀରେ ମଧ୍ୟ ଏପରି ବ୍ୟକ୍ତିତ୍ୱ ବିରଳ ଯେ କି ନିଜ ଭିତରେ ମସ୍ତିଷ୍କର ପ୍ରଖର ଚିନ୍ତାଶକ୍ତି ସାଜକୁ ହୃଦୟରେ ପ୍ରେମର ଏପରି ପ୍ଲାବନ, ଏପରି ସତ୍ୟନିଷ୍ଠା, ଏପରି ତ୍ୟାଗ, ଦେଶପ୍ରେମ, ମୌଳିକ ଚିନ୍ତାଧାରା, ବିପ୍ଳବୀ ଆଦର୍ଶ ଓ ସମସ୍ତଙ୍କ ପାଇଁ ଗଭୀର ସଦିଚ୍ଛା ନେଇ ସହଜ ଓ ସ୍ୱତଃସ୍ପୂର୍ତ୍ତ ଭାବରେ ସମସ୍ତଙ୍କ ହୃଦୟ ଜୟ କରି ପାରନ୍ତି ।”



ଦ୍ଵିତୀୟ ଅଧ୍ୟାୟ

ଉଦ୍ଘେଷ

ସ୍ମୃତି ବିକଳିତ ସ୍ଵରାଜ୍ୟାଶ୍ରମ

କଟକ ଜିଲ୍ଲା-ଜର୍ଜ୍ ଓ କଲେକ୍ଟରଙ୍କ ଅଫିସ ନିକଟରେ ରେଭେନ୍ସା କଲିଜିଏଟ୍ ସ୍କୁଲ ଓ ରେଭେନ୍ସା କଲେଜ ଗଢ଼ି ଉଠିଥିବାରୁ ଉନବିଂଶ ଶତାବ୍ଦୀର ଶେଷ ଆଡ଼କୁ ତାହାର ପାଖ ସହେବଯାଦା ବଜାର ଥିଲା ଏକ ଗୁରୁତ୍ଵପୂର୍ଣ୍ଣ ସ୍ଥାନ । ସେହି ଅଞ୍ଚଳରେ ଅସୁରେଶ୍ଵରର ଚିନ୍ତାମଣି ଦାସଙ୍କର ଏକ ଦୋମହଲା କୋଠା ଥାଏ । କଚେରୀ ଓ କଲେଜ ପାଖ ଜାଗା ହୋଇଥିବାରୁ ସେହି କୋଠାରେ ଓକିଲ ଗୋକୁଳାନନ୍ଦ ଚୌଧୁରୀ ରହୁଥିଲେ । ଅଧ୍ୟାପକ ଯୋଗେଶଚନ୍ଦ୍ର ରାୟ ବିଦ୍ୟାନିଧି ବି ସେହି ଘରେ ରହିଥିଲେ । ସେ ଅବସର ନେବାର କିଛି କାଳ ପରେ, ସତ୍ୟବାଦୀ ବକୁଳବନ ବିଦ୍ୟାଳୟର ପୂର୍ବତନ ଛାତ୍ରମାନେ ସେଠାରେ ଏକ ମେସ୍ କଲେ । ତା ନାଁ ହେଲା ସତ୍ୟବାଦୀ ମେସ୍ । ମେସ୍‌ବାସୀଙ୍କ ମଧ୍ୟରୁ କେତେକ ମାଟ୍ରିକ୍ ପରୀକ୍ଷା ଦେବା ଲାଗି ପ୍ରସ୍ତୁତ ହେଉଥିଲେ ଏବଂ ଅନ୍ୟ କେତେକ ରେଭେନ୍ସା କଲେଜରେ ପଢୁଥିଲେ । ୧୯୨୧ ମସିହା ବେଳକୁ ତାହା ହୋଇଯାଇଥିଲା ଏକ ଜାତୀୟ ବିଦ୍ୟାଳୟ ଭଳି । ଗୋପବନ୍ଧୁ ଦାସ କଟକ ଆସିଲେ ସେଠାରେ ରହୁଥିଲେ । ଏହାର ଅନ୍ତେବାସୀଙ୍କୁ ଗୋପବନ୍ଧୁଙ୍କ ଛଡ଼ା ନନ୍ଦକିଶୋର ଦାସଙ୍କ ଭଳି ବିଦ୍ଵାନମାନେ ପଢ଼ାଉଥିଲେ । ସେହି ସମୟରୁ ସତ୍ୟବାଦୀ ମେସ୍ ସ୍ଵରାଜ୍ୟ ଆନ୍ଦୋଳନର ପ୍ରାଣକେନ୍ଦ୍ର ହୋଇଉଠିଥିଲା—ନାଁ ତା'ର ହେଲା ସ୍ଵରାଜ୍ୟାଶ୍ରମ । କଂଗ୍ରେସ ନେତା ଓ କର୍ମୀମାନେ ଆସିଲେ ସେଇଠି ରହନ୍ତି । ୧୯୨୧ ମସିହାରେ ଅସହଯୋଗ ଆନ୍ଦୋଳନ ବିଧିବଦ୍ଧ ରୂପ ନେଲା । ସେତେବେଳେ ରାତିଏ ରାତିଏ ପାଞ୍ଚ ଶହରୁ ଅଧିକ ଲୋକ ବି ସେଠାରେ ରହିଯାଉଥିଲେ । ସେହି ବର୍ଷର ସବୁଠାରୁ ସ୍ମରଣୀୟ ଦିନଟି ହେଉଛି ମାର୍ଚ୍ଚ ୨୩ ତାରିଖର ଦୋଳ ପୂର୍ଣ୍ଣିମା । ମହାତ୍ମା ଗାନ୍ଧି କଟକ ଆସିବା ଖବର ଚାରିଆଡ଼େ ଚହଳ ପକାଇ ଦେଇଥାଏ । ତା'ଙ୍କୁ ଦେଖିବା ଲାଗି ସେ କାଳର ୧୨ ପଇସା ଧରି ଆସିଥିଲେ ଷୋଳ ବର୍ଷର ଉଦୟନାଥ ଷଡ଼ଙ୍ଗୀ । ୩୦ ମାଇଲ ଚାଲି ଚାଲି ଆସିଥିଲେ ବି କ୍ଳାନ୍ତି ନ ଥାଏ । ସ୍ଵରାଜ୍ୟାଶ୍ରମ ସେଦିନ ହୋଇଯାଇଥିଲା ଏକ ତୀର୍ଥସ୍ଥାନ । ତା'ରି ମାଟି ଛୁଇଁ ଦେଲେ ଆସୁଥିଲା ଅପୂର୍ବ ସ୍ଵପ୍ନ । ତା'ଙ୍କରି ଭଳି ହଜାର ହଜାର ଲୋକ ଗାନ୍ଧି ଦର୍ଶନ ଲାଗି ଛୁଟିଥାନ୍ତି । ରାତିରେ ସ୍ଵରାଜ୍ୟାଶ୍ରମରେ

ସୋରିଷଟିଏ ପକାଇବାକୁ ଜାଗା ନଥାଏ । ଶୋଇବାକୁ ସ୍ଥାନ ନଥିଲେ ବି ଶୋଚନା ନାହିଁ । ୧୯୨୧ ମସିହାରେ କିଛି ନେତା ଓ କର୍ମୀ କାରାବରଣ କଲେ । ୧୯୨୨ ମସିହା ବେଳକୁ ଆନ୍ଦୋଳନ ମାନ୍ଦା ପଡ଼ିଯାଇଥିଲା । ସ୍ୱରାଜ୍ୟାଶ୍ରମରେ ଆଉ ଗହଳି ଚହଳି ନଥାଏ । ତଥାପି ତାହା ଥାଏ କଂଗ୍ରେସ ଦଳର କାର୍ଯ୍ୟାଳୟ । ଅବଶ୍ୟ ୧୯୨୪ ଜୁନ୍ ୨୬ ତାରିଖରେ ଗୋପବନ୍ଧୁ ଦାସ ହଜାରିବାଗ ଜେଲରୁ ଖଲାସ ହେଲା ପରେ ସ୍ୱରାଜ୍ୟାଶ୍ରମ ପୁଣି କିଛି କାଳ ଲୋକମୁଖର ହୋଇଯାଇଥିଲା । ଜୁନ୍ ୨୮ ଓ ୨୯ ତାରିଖ ଦୁଇଦିନ ଧରି ଉତ୍କଳ ପ୍ରାଦେଶିକ କଂଗ୍ରେସ ସମ୍ମିଳନୀ ଲାଗି ସ୍ୱରାଜ୍ୟାଶ୍ରମରେ ଗହଳି ଲାଗିଥିଲା । ୧୯୨୫ ଓ ୧୯୨୬ରେ ଗାନ୍ଧିଜୀ କଟକ ଆସିଲା ବେଳକୁ ସ୍ୱରାଜ୍ୟାଶ୍ରମରେ ଲୋକଗହଳି ହୋଇଥିଲେ ବି ତାହା ୧୯୨୧ ମସିହା ଭଳି ଚାଞ୍ଚଲ୍ୟକର ନଥିଲା । ୧୯୩୦ ମସିହା ଲବଣ ସତ୍ୟାଗ୍ରହ କାଳରେ ସ୍ୱରାଜ୍ୟାଶ୍ରମ ପୁନର୍ବାର ସଂଗ୍ରାମର ଶିବିର ହୋଇ ଉଠିଲା । ବିନୋଦ କାନୁନ୍‌ଗୋ, ସୁରେନ୍ଦ୍ରନାଥ ଦ୍ୱିବେଦୀ, ସୁରେନ୍ଦ୍ରନାଥ ପଟ୍ଟନାୟକ, ବିପିନ ବିହାରୀ ମହାନ୍ତି ଆଦି କଲିକ୍ତିଏଟ୍ ସ୍କୁଲ ଛାଡ଼ି ଆସିଥିଲେ ସ୍ୱାଧୀନତା ସଂଗ୍ରାମର ଏହି ତୀର୍ଥସ୍ଥଳକୁ । ଲବଣ ସତ୍ୟାଗ୍ରହରେ ଅଂଶ ନେବାକୁ ଏଇଠାକୁ ଆସିଲେ ଶହ ଶହ କର୍ମୀ ଓ ସେଇଠାରୁ ହିଁ ରାଜ୍ୟର ଗରିଆଡ଼କୁ ନିର୍ଦ୍ଦେଶ ଯାଉଥିଲା । ଲବଣ ସତ୍ୟାଗ୍ରହରେ କଂଗ୍ରେସ ଲୋକେ ବନ୍ଦୀ ହୋଇଯିବା ପରେ ଇଂରେଜ ସରକାର, ଆନ୍ଦୋଳନର ପ୍ରାଣକେନ୍ଦ୍ର, ସ୍ୱରାଜ୍ୟାଶ୍ରମକୁ ତାଲା ପକାଇ ପୋଲିସ ଜଗୁଆଳ ରଖାଇଥିଲେ । ଖାଲି କଟକର କଂଗ୍ରେସ ଅଫିସ୍ ନୁହେଁ, ଭାରତବର୍ଷର ବିଭିନ୍ନ ସ୍ଥାନର କଂଗ୍ରେସ ଅଫିସରେ ତାଲା ପକାଇ ସରକାରୀ ଦଖଲକୁ ନିଆ ଯାଇଥିଲା । ନେତାମାନଙ୍କୁ ଅଧିକ କାଳ ଜେଲ୍ ହୋଇଥାଏ । କର୍ମୀମାନେ ବର୍ଷେ, ଛ'ମାସ ପରେ ଖଲାସ ହୋଇ ଆସୁଥା'ନ୍ତି । ହେଲେ କେଉଁଠିକୁ ଯିବେ ? ଏହି ସମୟରେ କଂଗ୍ରେସର ଜଣେ ଚାଣୁଆ ନେତା ଗଙ୍ଗାଧର ରାଓ ଦେଶପାଣ୍ଡେ, ଡିକ୍ଟେଟର ଭାବରେ, ଦେଶର ବିଭିନ୍ନ ଅଞ୍ଚଳର କର୍ମୀମାନଙ୍କୁ କଂଗ୍ରେସ ଅଫିସ୍ ଦଖଲ କରିବାକୁ ନିର୍ଦ୍ଦେଶ ଦେଇଥା'ନ୍ତି । ତା'ଙ୍କର ନିର୍ଦ୍ଦେଶରେ ସ୍ୱରାଜ୍ୟାଶ୍ରମକୁ ଦଖଲ କରାଯିବାର ପ୍ରସ୍ତାବ କରାଗଲା । ୧୯୩୨ ଅଗଷ୍ଟ ୮ ତାରିଖ ଦିନ ସେହି ଅଭିଯାନର ନେତୃତ୍ୱ ନେଲେ ବାଙ୍କୀର ଗୋଲୋକଚନ୍ଦ୍ର ମହାରଣା । ତା'ଙ୍କ ଛଡ଼ା ଥିଲେ କାଳନ୍ଦୀଚରଣ ସାହୁ, କୈଳାସ ମହାପାତ୍ର, ସୀତାକାନ୍ତ ମହାନ୍ତି, କୃଷ୍ଣଚନ୍ଦ୍ର ମହାନ୍ତି, ଗଣେଶ୍ୱର ମହାନ୍ତି, ହୃଦାନନ୍ଦ ମହାନ୍ତି, ସୁଧାଂଶୁ ମୈତ୍ର, ବଳିମ ବିହାରୀ ସିଂହ ଓ ସୁକୁମାର ଘୋଷ ପ୍ରଭୃତି । ଏହି ଗୋଲୋକ ମହାରଣା ଯେଭଳି ସାହସୀ ସୈନ୍ଦବିଲି କୌଶଳୀ । ଉଲ୍ଲେଖନୀୟ ଯେ, ସ୍ୱାଧୀନତା ପ୍ରାପ୍ତି ପରେ ବହୁ ସଂଗ୍ରାମୀ ପଦ, ପଦବୀ ପଛରେ ବା ଧନ ରୋଜଗାରରେ ପାଗଳ ହୋଇ ପଡ଼ିଥିଲେ ବି ଏହି ସାହସୀ ଓ ଉତ୍ସର୍ଗାକୃତ ଗୋଲୋକ ମହାରଣା ଶେଷ ପର୍ଯ୍ୟନ୍ତ ସେ ସବୁଠାରୁ ଦୂରରେ ଥିଲେ ।

ସତ୍ୟାଗ୍ରହୀମାନେ ଆଶ୍ରମ ଭିତରକୁ ଧସେଇ ପଶି ଦୋମହଲା ଉପରେ ଜାତୀୟ ପତାକା ଉଡ଼ାଇଲେ । ପୋଲିସ ସାହେବ, ଲେନ୍, ଏ ଖବର ପାଇ ଅଧିକ ପୋଲିସ ଧରି ସେଠାରେ ପହଞ୍ଚିଲେ । ତା'ଙ୍କରି ଆଦେଶରେ ସତ୍ୟାଗ୍ରହୀମାନଙ୍କୁ ଦୋମହଲାକୁ ଉଠିଥିବା ଶିଡ଼ିରେ ଠେଲି ଗଡ଼ାଇ ଦିଆହେଲା । ବାମନ ପରିଡ଼ା (ବିଶିଷ୍ଟ କଣ୍ଡାକୂର ଓ ପରବର୍ତ୍ତୀ କାଳରେ ନିଗମାନନ୍ଦଙ୍କ ଆଶ୍ରିତ ସନ୍ନ୍ୟାସୀ)ଙ୍କୁ ଦୋମହଲା ଉପରୁ ସିଧା ତଳକୁ ଫୋପାଡ଼ି

ଦିଆଯାଇଥିଲା । ପୋଲିସ୍କ ମାଡ଼ ସାହେବଙ୍କ ମନକୁ ନ ଯିବାରୁ, ସେ ନିଜେ ଇଲେକ୍ଟ୍ରିକ୍ ହଣ୍ଡର୍ ସାହାଯ୍ୟରେ, ସତ୍ୟାଗ୍ରହୀମାନଙ୍କୁ ଗୋରୁ ଭଳି ପିଟିଗଲେ । ଜଣକର ଆଖି ତୋଳା ମାଡ଼ରେ ବାହାରି ପଡ଼ିଥାଏ । ଆଶ୍ରମ ଦୁଆରେ ସମସ୍ତେ ବେହୋସ ହୋଇ ପଡ଼ିଥାନ୍ତି । ବର୍ଷା ସବ୍ ଶହ ଶହ ଲୋକ ଏ ଦୃଶ୍ୟ ଦେଖୁଥାନ୍ତି ।

ଦ୍ଵିତୀୟ ଦିନର ନେତୃତ୍ଵ ନେଲେ ମହାଦେବ ସିଂହ, ସେ ମାଡ଼ ଖାଇ ଖାଇ ବେହୋସ ହୋଇଗଲେ । ନଳିନୀକାନ୍ତ ମିତ୍ର ଓ ଭାବଗ୍ରାହୀ ପତି ଟିକିଏ ଦୂରରେ ଥିବା ଉତ୍ତ୍ୟକ୍ତ ଜନତାକୁ ଶାନ୍ତ କରୁଥିବା ବେଳେ ତା'ଙ୍କ ମୁଣ୍ଡରେ ବସିଲା ପ୍ରହାର । ରକ୍ତରେ ନର୍ଦ୍ଦମାର ପାଣି ଲାଲ୍ ହୋଇଯାଇଥାଏ । ବିପିନ ବିହାରୀ ଦାସ ନାମକ ସତ୍ୟାଗ୍ରହୀ ମାଡ଼ ଖାଇ ବେହୋସ ହୋଇ ନର୍ଦ୍ଦମା ପାଣିରେ ପଡ଼ିଥିବା ବେଳେ ତା'ଙ୍କୁ ଉଦ୍ଧାର କରାଯାଇଥିଲା । ଦର୍ଶକମାନଙ୍କ ମଧ୍ୟରୁ ଏହି ସତ୍ୟାଗ୍ରହୀମାନଙ୍କ ମଧ୍ୟରେ ସାମିଲ ହୋଇଯାଇଥିଲେ ଯୁବକ ବିଜୟାନନ୍ଦ ପଟ୍ଟନାୟକ । ତା'ଙ୍କୁ ମାଡ଼ ମାରି ରକ୍ତାକ୍ତ କରି ପାଖ ପାଣି ନାଳକୁ ଠେଲି ଦିଆ ହୋଇଥିଲା । ପ୍ରବଳ ବର୍ଷାର ସୁଅରେ ସେ ଭାସି ଯାଉଥିଲେ ବି ବହୁ ସମୟ ପର୍ଯ୍ୟନ୍ତ ତା'ଙ୍କୁ ଉଠାଇବାକୁ କେହି ସାହସ କରୁ ନଥାନ୍ତି ବୋଲି ଶ୍ରୀରାମଚନ୍ଦ୍ର ଦାଶ ତା'ଙ୍କ ଆତ୍ମଜୀବନୀରେ ଉଲ୍ଲେଖ କରିଛନ୍ତି । ସେ ଭାସିଆସି ଲଣ୍ଡା ଦେଉଳ ପାଖରେ ଲାଗିଥାନ୍ତି । ଉତ୍ତେଜନା କମି ଯିବାରୁ ବହୁ ସମୟ ପରେ ଟ୍ରେନିଙ୍ଗ କଲେଜର କେତେକ ବୟସ୍କ ଛାତ୍ର ତା'ଙ୍କୁ ଉଠାଇ ନେଇଥିଲେ । ସତ୍ୟାଗ୍ରହୀମାନଙ୍କୁ ବନ୍ଧା ଲଦିଲା ଭଳି ଜଣକ ଉପରେ ଜଣକୁ ପକାଇ ଏକ ଅତିଛୋଟ ବସ୍ରେ, କଟକ ବଡ଼ ଡାକ୍ତରଖାନାକୁ ନିଆ ହୋଇଥିଲା । ଏ ଖବର ପାଇ, ପ୍ରବଳ ବର୍ଷା ସବ୍, ସହସ୍ରାଧିକ ଲୋକ ହସ୍ପିଟାଲ୍ରେ ପହଞ୍ଚି ଆହତମାନଙ୍କର ଅବସ୍ଥା ଦୁଃଖିଥିଲେ । ଏହି ଘଟଣାରେ କଟକ ସହରରେ ପ୍ରବଳ ଉତ୍ତେଜନା ସୃଷ୍ଟି ହୋଇଥିଲା । ଜମିଦାର ବନବିହାରୀ ପାଲିତଙ୍କ ସଭାପତିତ୍ଵରେ ଗଢନ୍ ହଲ୍ରେ ଏକ ସଭା କରାଯାଇ ପୋଲିସ୍ କାର୍ଯ୍ୟର ନିନ୍ଦା କରାଗଲା । ଭୁବନାନନ୍ଦ ଦାସ ସେତେବେଳକୁ ଖୁବ୍ ସମ୍ମାନୀୟ ବ୍ୟକ୍ତି । ସେହିଦିନ କଟକ କଲେଜର କ୍ରକ୍ଡ ଗସ୍ତରେ ଥିବାରୁ ଭୁବନାନନ୍ଦ ଦାସ ତାଙ୍କୁ ଟେଲିଗ୍ରାଫ୍ କରି ଏଭଳି ଗୁରୁତର ଅବସ୍ଥା କଥା ଜଣାଇ ଶୀଘ୍ର କଟକ ଫେରି ଆସିବାକୁ ଅନୁରୋଧ କଲେ ।

ଏଭଳି ଅମାନୁଷିକ ଅତ୍ୟାଚାର ସବ୍ ତୃତୀୟ ଦିନ ବହୁ ସତ୍ୟାଗ୍ରହୀ ସ୍ଵରାଜ୍ୟାଶ୍ରମ ଦଖଲ ପାଇଁ ଆସିଗଲେ । ସେଦିନର ନେତୃତ୍ଵ ନେଇଥିଲେ କଟକ ସହରର ଭରତ ପ୍ରସାଦ ସିଂହ । ସତ୍ୟାଗ୍ରହୀମାନେ ସ୍ଵରାଜ୍ୟାଶ୍ରମରେ ପହଞ୍ଚିବା ପୂର୍ବରୁ ଜିଲ୍ଲା ମାଜିଷ୍ଟ୍ରେଟ୍ ଡି.ପି. ସିଂହ ଶର୍ମା ଆଶ୍ରମ ହଟାରେ ଉପସ୍ଥିତ ଥାଆନ୍ତି । ଏସ୍, ପି,ଲେଜ୍ ବି ଆସିଥାନ୍ତି । ଲାଠିଧାରୀ ପୋଲିସ୍ ସ୍ଵରାଜ୍ୟାଶ୍ରମର ଗେଟ୍ରେ ନ ରହି ଆଶ୍ରମର ପଛପଟେ ଥାଆନ୍ତି । ସ୍ଵରାଜ୍ୟାଶ୍ରମ ହଟା ଭିତରେ ଓ ବାହାରେ ୧୪୪ ଧାରା ଜାରୀ ହୋଇଥାଏ । ବର୍ଷା ନ ଥାଏ । ଆଶ୍ରମ ବାହାରେ ପ୍ରବଳ ଭିଡ଼ । କଚେରିରୁ ଗଣେଶ ଘାଟ ପର୍ଯ୍ୟନ୍ତ ବି ଲୋକରଣ୍ୟ ହୋଇଥାଏ । ରାସ୍ତା ପ୍ରାୟ ବନ୍ଦ । ସତ୍ୟାଗ୍ରହୀମାନେ ଆଶ୍ରମ ହଟାରେ ପ୍ରବେଶ କଲା କ୍ଷଣି ଜିଲ୍ଲା ମାଜିଷ୍ଟ୍ରେଟ୍ ସତ୍ୟାଗ୍ରହୀମାନଙ୍କୁ ଗିରଫ କରିବା ଲାଗି ପୋଲିସ୍କୁ ନିର୍ଦ୍ଦେଶ ଦେଲେ । ଗିରଫ ହୋଇଥିବା ସତ୍ୟାଗ୍ରହୀମାନେ ଜେଲ୍କୁ ଗଲେ । ଏହିଭଳି କିଛିଦିନ ଗିରଫ ପରେ କଲେଜର

ଆଉ ଗିରଫ ନ କରିବା ଲାଗି ନିର୍ଦ୍ଦେଶ ଦେଲେ । ୧୪୪ ଧାରା ପ୍ରତ୍ୟାହାର କରି ନିଆ ହେଲା । ସ୍ୱରାଜ୍ୟାଶ୍ରମ ଘରେ ତାଲା ପଡ଼ିଥିଲେ ବି ବାରଣ୍ଡା, ରୋଷେଇ ଘର ଓ ହତା ସତ୍ୟାଗ୍ରହୀମାନଙ୍କ ଦଖଲକୁ ଆସି ଯାଇଥିଲା ।

ଏହି ଜିଲ୍ଲା କଲେକ୍ଟର ସତ୍ୟାଗ୍ରହୀଙ୍କ ପ୍ରତି ସହାନୁଭୂତି ପ୍ରଦର୍ଶନ କରିଥିବାରୁ ତା'କୁ ଘଟଣାର ୧୫ ଦିନ ପରେ କଟକରୁ ବଦଳି କରି ଦିଆଯାଇଥିଲା । ଏହା ପରେ ପରେ କଟକ ଆସିଥିବା ବ୍ରିଟିଶ ପାର୍ଲିାମେଣ୍ଟ ସଦସ୍ୟମାନଙ୍କ ନିକଟରେ ଏଭଳି ଅତ୍ୟାଚାର ସମ୍ପର୍କରେ ହରେକୃଷ୍ଣ ମହତାବ ଓ ନବକୃଷ୍ଣ ଚୌଧୁରୀ ଆଦି ସାକ୍ଷ୍ୟ ଦେଇଥିଲେ ।

୧୯୩୭ ନିର୍ବାଚନରେ କଂଗ୍ରେସ ସଂଖ୍ୟାଗରିଷ୍ଠତା ଲାଭ କରି ମନ୍ତ୍ରୀମଣ୍ଡଳ ଗଢ଼ିଲା ପରେ ଦଳର ଏକ ସ୍ଥାୟୀ ଅଫିସ ଘରର ଆବଶ୍ୟକତା ପଡ଼ିଲା । ସେତେବେଳକୁ ସ୍ୱରାଜ୍ୟାଶ୍ରମକୁ ଚିନ୍ତାମଣି ଦାସଙ୍କଠାରୁ ତତ୍କାଳୀନ କେନ୍ଦ୍ରାପଡ଼ା ଏସ୍.ଡି.ଓ. ନଳିନୀକାନ୍ତ ଘୋଷ କିଣି ନେଇଥାନ୍ତି । ତା'ଙ୍କଠାରୁ କଂଗ୍ରେସ ଦଳ ତରଫରୁ ନିତ୍ୟାନନ୍ଦ କାନୁନ୍‌ଗୋ, ହରେକୃଷ୍ଣ ମହତାବ, ନବକୃଷ୍ଣ ଚୌଧୁରୀ, ବିଚିତ୍ରାନନ୍ଦ ଦାସ, ପ୍ରାଣକୃଷ୍ଣ ପତିଆରୀ ଓ ମଦନମୋହନ ପଟ୍ଟନାୟକଙ୍କ ନାମରେ ଟ ୧୦,୫୦୦ ରେ ସ୍ୱରାଜ୍ୟାଶ୍ରମ କିଣାଯାଇଥିଲା । ସମୁଦାୟ ଖର୍ଚ୍ଚ ଲାଗିଥିବା ୧୧,୦୦୦ଟଙ୍କାରୁ ୭,୦୦୦ଟଙ୍କା ଚାନ୍ଦାରୁ ମିଳିଥିଲା ଓ ନିତ୍ୟାନନ୍ଦ କାନୁନ୍‌ଗୋ ୨୦୦୦ଟଙ୍କା ଦାନ କରିଥିଲେ । ବାକିତକ ପାଇଁ ମହତାବ ବାରୁ ଓ ଭାଗୀରଥ ମହାପାତ୍ର କରଜ କରିଥିଲେ । କଂଗ୍ରେସ ଅଫିସ ଭୁବନେଶ୍ୱର ଉଠିଆସିଲା ପରେ ତାହା ଏବେ ଏକ ବିବାଦୀୟ ସ୍ଥଳ ହୋଇପଡ଼ିଛି । ମହାତ୍ମା ଗାନ୍ଧିଙ୍କ ବ୍ୟତୀତ ଏହି ସ୍ୱରାଜ୍ୟାଶ୍ରମ ଧନ୍ୟ ହୋଇଛି ସି.ଏସ୍.ଆଣ୍ଡବ୍, ମୋତିଲାଲ ନେହେରୁ, ବିଠଲଭାଇ ଯାଜେରୀ ପଟେଲ (ସର୍ଦ୍ଦାର ବଲ୍ଲଭଭାଇ ପଟେଲଙ୍କ ବଡ଼ ଭାଇ), ଚକ୍ରବର୍ତ୍ତୀ ରାଜଗୋପାଳଚାରୀ ଏବଂ ଏମ୍.ଏ. ଆନସାରୀଙ୍କ ଭଳି ପ୍ରବୀଣ ସ୍ୱାଧୀନତା ସଂଗ୍ରାମୀଙ୍କ ପାଦଧୂଳିରେ । ସ୍ୱାଧୀନତା ଆନ୍ଦୋଳନ କାଳରେ ଏହିଠାରେ ଅବସ୍ଥାନ କରିଛନ୍ତି ରାଜେନ୍ଦ୍ରପ୍ରସାଦ, ଜବାହରଲାଲ ନେହେରୁ, ବଲ୍ଲଭଭାଇ ପଟେଲ, ସୁଭାଷ ଚନ୍ଦ୍ର ବୋଷ, ଆଚାର୍ଯ୍ୟ କୃପାଳିନୀ ଓ ଜୟପ୍ରକାଶ ନାରାୟଣଙ୍କ ଭଳି ଭାରତବର୍ଷର ବରପୁତ୍ରମାନେ । ସେହି ବିଖ୍ୟାତ ସ୍ୱରାଜ୍ୟାଶ୍ରମ କୋଠାର ତଳ ମହଲାର ମଝି ବଖରାରେ ହିଁ ଜନ୍ମ ଲାଭ କରିଥିଲେ ତ୍ୟାଗୀ ଗୋପବନ୍ଧୁ ଚୌଧୁରୀ ଏବଂ ଏହାର ଛଅ ବର୍ଷ ପରେ ନବକୃଷ୍ଣ ଚୌଧୁରୀ । ୧୯୦୧ ନଭେମ୍ବର ୨୩ ତାରିଖ ଠାରୁ ୧୯୫୬ ଅକ୍ଟୋବର ୧୯ ତାରିଖ ପର୍ଯ୍ୟନ୍ତ ଏହି ସ୍ୱରାଜ୍ୟାଶ୍ରମ ଥିଲା ନବକୃଷ୍ଣ ଚୌଧୁରୀଙ୍କର କର୍ମକେନ୍ଦ୍ର । ପିଲା ଦିନରେ ତା'ଙ୍କ ନାଁ ଥିଲା ଚୁଆଁ । ପିଲାଦିନର ଚୁଆଁ ନାମକୁ ସେ ଜେଜେ-ବାପା ହେବା ପର୍ଯ୍ୟନ୍ତ ବି କିଛି ଲୋକ ଡାକୁଥିଲେ । ସ୍ୱରାଜ୍ୟାଶ୍ରମର ପଛପଟରେ ବଜା ମିଆଁର ସାନ ଚାଳଘର । ଜନ୍ମ ହେବା ପରେ ମା' ପଦ୍ମାବତୀଙ୍କର ସ୍ତନହରା ହେବାରୁ ସେ ବଜାମିଆଁ ବିବିଙ୍କ ଠାରୁ କ୍ଷୀର ଖାଉଥିଲେ । ଚୁଆଁ ଜନ୍ମ ହେବାର ଅଳ୍ପ ଦିନ ପରେ ବାପା ଗୋକୁଳାନନ୍ଦ ଚୌଧୁରୀ ସାଂଘାତିକ ରୋଗରେ ପଡ଼ିଲେ । ପଦ୍ମାବତୀ ଦିନରାତି ସବୁବେଳେ ତା'ଙ୍କରି ପାଖେ ପାଖେ ରହିଲେ । ମା'ଙ୍କ ବଦଳରେ ଘରର ଧାଇଁ ସାଧବୀ ହିଁ ଚୁଆଁକୁ ପାଲିଲେ । ରମା ଦେବୀ ବିବାହ ହୋଇ ଆସିବା ପରେ, ତା'ଙ୍କଠାରୁ ମାତ୍ର ଦୁଇବର୍ଷ ସାନ ଦିଅରଙ୍କୁ ଚୁଆଁ ବୋଲି

ଡାକିବା ଅସମାଚାନ ମନେକରି ତା'କୁ ଚୁକ ବୋଲି ଡାକିଲେ । ଏଣୁ ଗୋପବନ୍ଧୁ ଚୌଧୁରୀ ଆଦି କେତେକ ତାଙ୍କୁ ଚୁକ ବୋଲି ଡାକନ୍ତି ।

ସାଧବା ଧାଇଁ

ସାଧବା ଯେତେବେଳେ ୭ ବା ୮ ବର୍ଷର ହୋଇଥିଲେ ସେତେବେଳେ ତା'ଙ୍କ ଅଞ୍ଚଳରେ କାଳ ପଡ଼ିଥିଲା । ନବକୃଷ୍ଣ ଚୌଧୁରୀଙ୍କ ଜେଜେବାପା ବ୍ରଜସୁନ୍ଦର ମଙ୍ଗରାଜଙ୍କୁ ସାଧବାଙ୍କ ମା' ଗୌଣୀଏ ଧାନ (ପ୍ରାୟ ପାଞ୍ଚ କିଲୋ) ବଦଳରେ ତା'କୁ ବିକିଦେଇଥିଲେ । ସାଧବା ସୁନ୍ଦରୀ ଓ କର୍ମକ୍ଷମା ଥିଲେ । ସେ ବଡ଼ ହେବାରୁ, ବ୍ରଜସୁନ୍ଦରଙ୍କ ଔରସରୁ ତା'ଙ୍କର ପୁଅଟିଏ ହେଲା । ତାହାର ନାଁ ଥିଲା ବିନ୍ଦୁର । ସେ ପୁଅଟି ବାଲଶ ବର୍ଷ ବୟସରେ ମରିଯିବାରୁ ସାଧବାଙ୍କୁ ମଙ୍ଗରାଜେ ବୋହୂ ପଦ୍ମାବତୀଙ୍କ ପାଖରେ କଟକରେ ରଖାଇଲେ । ପଦ୍ମାବତୀଙ୍କର ଆଠଟି ଯାକ ପିଲାଙ୍କୁ ତେଲ ହଳଦୀ ଲଗାଇଦେବା, ତା'ଙ୍କ ଲୁଗା ସଫା କରିବା ଓ ବିଛଣା ପାରିବା ଆଦି ସେ ହିଁ କରିଆସୁଥିଲେ । ଚୁଆଁକୁ ସେ ଅତି ସ୍ନେହ କରୁଥିଲେ । ମୃତ୍ୟୁ ପୂର୍ବରୁ ସେ ଚୁଆଁର ଭାବା ବଧୂ ଲାଗି ରୂପା ତାରକସି କାମ ହୋଇଥିବା ଏକ ଅଳିରେ ଗୋଟିଏ ଗିନି (ସେ କାଳର ସ୍ୱର୍ଣ୍ଣମୁଦ୍ରା) ପୁରାଇ ରମାଦେବୀଙ୍କ ଜିମା ଦେଇ ଯାଇଥିଲେ । ମାଳତୀ ଦେବୀ ଯେତେବେଳେ ବିବାହ ହୋଇ ଆସିଲେ, ରମାଦେବୀ ତା'କୁ ସାଧବାଙ୍କ ଉତ୍ତରୀକୃତ ଜିନିଷଟି ଦେଇଥିଲେ । ରମା ଦେବୀ ସେହି ଗିନିର କାହାଣୀ କହିବା ବେଳେ ନବବାରୁ କାନ୍ଦି ପକାଇଥିଲେ ।

ପାଠପଢ଼ା

ଚୁଆଁଙ୍କର ପାଠ ପଢ଼ା ଆରମ୍ଭ ହୁଏ ବେଞ୍ଚକାର ପାଖ ଦେଉଳି ଗାଁର ଯଦୁମଣି ମହାନ୍ତିଙ୍କ ପାଖରେ । ଏହି ଯଦୁମଣି ହେଉଛନ୍ତି ସ୍ୱାଧୀନତା ସଂଗ୍ରାମୀ ଓ ସର୍ବୋଦୟ ନେତା ଗୁଣନିଧି ମହାନ୍ତିଙ୍କ ଭାଇ । ସେ ବି ଥିଲେ ଜଣେ ସମାଜସେବୀ । ସେତେବେଳେ ଆଧୁନିକ ଯୁଗର ଉନ୍ନତ ଧରଣର ପଢ଼ା ଆରମ୍ଭ ନ ହୋଇଥିଲେ ବି ଚୁଆଁ ପାଠପଢ଼ା ବେଳେ ମାତ୍ର ତ ଖାଇ ନ ଥିଲେ; ବରଂ ଯଦୁମଣିଙ୍କ ପ୍ରତି ସେ ଏଭଳି ଭୟଶୂନ୍ୟ ହୋଇଯାଇଥିଲେ ଯେ, ସେ ସମୟ ସମୟରେ ଗୁରୁଙ୍କ କାନ୍ଧରେ ବି ବସିଯାଉଥିଲେ ।

ଟିକିଏ ବଡ଼ ହେବାରୁ ପ୍ୟାରୀ ମୋହନ ଏକାଡ଼େମୀରେ ତା'ଙ୍କର ନାମ ଲେଖାଗଲା । ନିମାଇଁଚରଣ ଚ୍ୟାଉ ପଟ୍ଟନାୟକ ନାମକ ଜଣେ ଅତି ଭଲ ଶିକ୍ଷକ ସେତେବେଳେ ସେହି ସ୍କୁଲର ପ୍ରଧାନଶିକ୍ଷକ ଥିଲେ । ଏଣୁ ଆଚାର୍ଯ୍ୟ ହରିହରଙ୍କ ସୁପାରିଶରେ ତା'ଙ୍କ ନାମ କଲେଜିଏଟ୍ ସ୍କୁଲରେ ଲେଖା ନ ଯାଇ ସେହି ସ୍କୁଲରେ ଲେଖା ଯାଇଥିଲା । ଗୋପ ବାବୁ ୧୪ ବର୍ଷରେ ମାଟ୍ରିକ ପାସ କରିଥିଲେ । କିନ୍ତୁ ନବବାରୁଙ୍କ ବେଳକୁ ନିୟମ ହୋଇଗଲା ଯେ, ୧୬ ବର୍ଷ ନ ହେଲେ ମାଟ୍ରିକ୍ ପରୀକ୍ଷା ଦେଇହେବ ନାହିଁ । ଏଇଥି ପାଇଁ ମାଟ୍ରିକ୍ ପାଠ ଶେଷ କରିଥିଲେ ବି ସେ ବର୍ଷକ ପରେ ପରୀକ୍ଷା ଦେଲେ ।

ଗୋକୁଳାନନ୍ଦ ଚୌଧୁରୀ ବଞ୍ଚୁଥିଲା ପର୍ଯ୍ୟନ୍ତ ସେ କଟେରୀରୁ ଫେରି ନିତ୍ୟକର୍ମ ସାରି ଖବରକାଗଜ ପଢ଼ି ପିଲାଙ୍କୁ ଶୁଣାନ୍ତି ଓ ସେ ସମ୍ପର୍କରେ ଆଲୋଚନା କରନ୍ତି । ତା'ପରେ ସେମାନଙ୍କୁ ସ୍କୁଲପାଠ ପଢ଼ାନ୍ତି । ଏ ସବୁ ସରିଲା ପରେ ଅବଶ୍ୟ ସୁରାପାନ ହୁଏ । ବାପାଙ୍କ ମୃତ୍ୟୁ ପରେ ଅନ୍ୟ ଶିକ୍ଷକମାନେ ଚୁଆଁଙ୍କ ଘରେ ପଢ଼ାଉଥିଲେ ।

ପିତୃବିୟୋଗ

୧୯୦୭ ମସିହା ବେଳକୁ ଗୋକୁଳାନନ୍ଦ ଚୌଧୁରୀ ଦଧି ବାବୁଙ୍କ ବାଖରାବାଦ କୋଠାକୁ କିଣି, ତୃଥା ଘର ତିଆରି କରି, ୧୯୦୮ ବେଳକୁ ସ୍ୱରାଜ୍ୟାଶ୍ରମ କୋଠାରୁ ଚାଲି ଆସିଥିଲେ । ୧୯୧୪ ନଭେମ୍ବର ୧୧ ତାରିଖ ଦିନ ଗୋପବନ୍ଧୁ ଚୌଧୁରୀଙ୍କ ବିବାହ । ତା'ର ମାତ୍ର ତିନି ମାସ ପରେ ଗୋକୁଳାନନ୍ଦ ଚୌଧୁରୀଙ୍କ ଦେହାନ୍ତ ହୋଇଗଲା । ସେହି ଘଟଣା ଚୌଧୁରୀ ପରିବାରକୁ ଇତସ୍ତତଃ କରିଦେଲା । ଶୋକରେ ବିହ୍ୱଳ ହୋଇ ଟୁକ ଅଗଣା ଭିତରର କୁଅ ଭିତରକୁ ଡେଇଁ ପଡ଼ିଥିଲେ । କୁଅରେ ବେଶି ପାଣି ନ ଥିଲା । ଏଣୁ ଲୋକେ ତା'ଙ୍କୁ କାଢ଼ି ଆଣିଥିଲେ । ତା'ଙ୍କ ମନରେ ଏକ ଭୟ ପଶିଲା, ବୋଉ ଯଦି ମରିଯାଏ ସେ କଅଣ କରିବେ, କେଉଁଠି ରହିବେ । ଠିକ୍ ସେହି ଦିନ ତା'ଙ୍କ ଘରର ବଡ଼ ଘୋଡ଼ାଟି ଗୋକୁଳାନନ୍ଦ ବାବୁଙ୍କୁ ଝୁରି ଝୁରି ମରିଗଲା । ଶବ ସଂସ୍କାର ସରିଲା । ଶ୍ମଶାନରୁ ଫେରି ବଡ଼ ନଣନ୍ଦେଇ ଦେବେନ୍ଦ୍ର ବାବୁ ରମା ଦେବୀଙ୍କୁ କହିଲେ, “ଆଉ କାନ୍ଦିଲେ ଚଳିବ ନାହିଁ । ଏ ଘର ଆଜିଠୁଁ ତୁମକୁ ସମ୍ଭାଳିବାକୁ ହେବ । ବେଙ୍ଗ ଓ ଟୁଆଁ ଆଜିଠାରୁ ତୁମର ନଣନ୍ଦ ଓ ଦିଅର ନୁହନ୍ତି । ତା'ଙ୍କୁ ପୁଅ ଝିଅ ଭାବି ଦେଖିବ ।” ରମାଦେବୀ ଟୁଆଁ ଓ ସାନ ନଣନ୍ଦ ବେଙ୍ଗକୁ (ବସନ୍ତ) ନିଜ ପିଲା ଭଳି ଖୁଆଇ ପିଆଇ ପାଖରେ ଶୁଆନ୍ତି । ଏହି ବସନ୍ତ ଦେବୀ ହେଉଛନ୍ତି ବିଶ୍ୱବିଖ୍ୟାତ ଦାର୍ଶନିକ ଜିତେନ୍ଦ୍ରନାଥ ମହାନ୍ତିଙ୍କ ମା' । ଗୋକୁଳାନନ୍ଦ ବାବୁ ଥିଲେ ଭାରି ଖର୍ଚ୍ଚୀ । ତା'ଙ୍କ ମୃତ୍ୟୁ ପରେ ଆର୍ଥିକ ସମସ୍ୟା ଦେଖା ଦେଲା । ଗୋକୁଳାନନ୍ଦ ଚୌଧୁରୀଙ୍କ ବୈଠକଖାନା ଘର ଭଡ଼ା ଲାଗିବାରୁ ଘର କୌଣସିମତେ ଚଳିଲା । ଚଳଣିରେ ଆଭିଜାତ୍ୟ ଥିଲେ ବି ଚୌଧୁରୀ ପରିବାରରେ ନବାବା ଢଙ୍ଗର ତତ୍କାଳୀନ ରାଜକିଶୋର ଦାସଙ୍କ ପରିବାର ଭଳି, ସୌଖିନତା ନଥିଲା । ପିଲାମାନେ ସ୍କୁଲକୁ ଯିବା ପୂର୍ବରୁ ଜୋଡ଼ା ପିନ୍ଧି ନ ଥିଲେ । ଟୁକ ପୂର୍ବ ଭଳି ଘୋଡ଼ା ଗାଡ଼ିରେ ସ୍କୁଲକୁ ଯାଆନ୍ତି । ତା'ଙ୍କ ପାଇଁ ପଢ଼ାବତୀ, ନ ହେଲେ ରମାଦେବୀ, ସବୁ ଚକ୍ରୁଳି କରନ୍ତି । ନଡ଼ିଆ କୋରା ହେଲେ, ସେଥିରେ ଟିକିଏ ହେଲେ ନାଲି ଚୋପା ରହିବ ନାହିଁ । ପିଲାଦିନେ ସେ ଥିଲେ ଖୁବ୍ ସଫାସୁତୁରା ଓ ସ୍ୱଚ୍ଛମାରିଆ । ଗୋପବାବୁ ଓ ନବବାବୁ ଗୋଟିଏ ଆଳିରେ ବରାବର ଖାଇ ବସନ୍ତି । ଭାଇ ଘରେ ନ ଥିଲେ ଟୁକ ଖାଇବାକୁ ତା'ଙ୍କ ଆସିବା ପର୍ଯ୍ୟନ୍ତ ଅପେକ୍ଷା କରୁଥିଲେ । ସ୍କୁଲରୁ ଫେରି ଜଳଖିଆ ଖାଇ ସେ ଟେନିସ୍ ଆଦି ଖେଳିବାକୁ ଯାଆନ୍ତି । ଖେଳରୁ ଫେରି ପଢ଼ାପଢ଼ି । ରୋଷେଇ ଡେରିଥିଲେ ମା' ରମାଦେବୀଙ୍କୁ ପଠାଇ ଦିଅନ୍ତି ଟୁକ ସଙ୍ଗରେ କ୍ୟାରମ୍ ଖେଳିବାକୁ- ଯେପରି ସେ ଖେଳରେ ମାଟି ଖାଇବା କଥା ଭୁଲିଯାଏ ।

ଟୁକଙ୍କ ପ୍ୟାରୀମୋହନ ଏକାଡ଼େମୀର ଜଣାଶୁଣା ସାଙ୍ଗମାନଙ୍କ ମଧ୍ୟରେ ଥିଲେ ବଂଶୀଧର ପରିଡ଼ା ବୋଲି ଜଣେ; ଯିଏ ପରବର୍ତ୍ତୀ କାଳରେ ନାମାଚାର୍ଯ୍ୟ ବାୟାବାବା ଭାବରେ ଖ୍ୟାତି ଲାଭ କରିଥିଲେ । ଏହାଙ୍କ ଛଡ଼ା ଦିବ୍ୟସିଂହ ମହାନ୍ତି, ବସିର ଅହମଦ ଓ ପ୍ରହ୍ଲାଦ ସାହୁଙ୍କ ସହିତ ତା'ଙ୍କ ବିଶେଷ ଆତ୍ମୀୟତା ଥିଲା । ଅବଶ୍ୟ ଟୁଙ୍ଗୁ (ନିତ୍ୟାନନ୍ଦ କାନୁନ୍‌ଗୋ) ଓ ମୃଷ୍ଟ ନିକୁଞ୍ଜ କିଶୋର ଦାସ ଥିଲେ ବନ୍ଧୁବାନ୍ଧବ ଦିଗରୁ ଅନ୍ତରଙ୍ଗ ।

ତୃତୀୟ ଅଧ୍ୟାୟ ଯୌବନର ସ୍ୱପ୍ନ

ସେ ବେଳର ପରିବେଶ

ନବକୃଷ୍ଣ ଚୌଧୁରୀଙ୍କ ବାପା ଗୋକୁଳାନନ୍ଦ ଚୌଧୁରୀ ଉତ୍କଳଗୌରବ ମଧୁସୂଦନଙ୍କ ସହକର୍ମୀ ଭାବରେ ଉତ୍କଳ ସମ୍ମିଳନୀର ଅନ୍ୟତମ ନେତା ରୂପେ ଜଣାଶୁଣା । ଏଣୁ ପିଲାଦିନୁ ତା'ଙ୍କ ଘରେ ଉତ୍କଳ ସମ୍ମିଳନୀ କଥା ସେ ଶୁଣିଥିଲେ ଏବଂ ସମ୍ମିଳନୀ କଟକରେ ବସିବା ବେଳେ ସେଥିରେ ଯୋଗ ଦେଉଥିଲେ । ଏହାଛଡ଼ା ବଙ୍ଗଭଙ୍ଗ ଆନ୍ଦୋଳନ, ଆନନ୍ଦ ମଠ ଉପନ୍ୟାସ ଓ ପରେ ପରେ ସ୍ୱରାଜ ଆନ୍ଦୋଳନ କଥା ବି ତା'ଙ୍କ ଘରେ ଆଲୋଚିତ ହେଉଥିଲା । ଲକ୍ଷ୍ମୀନାରାୟଣ ସାହୁଙ୍କ ଛଡ଼ା ଗୋପବନ୍ଧୁ ଦାସ, ନୀଳକଣ୍ଠ ଦାସ ଓ ଆଚାର୍ଯ୍ୟ ହରିହର ଆଦି ବରାବର ତା'ଙ୍କ ଘରକୁ ଆସୁଥିଲେ । ଗୋକୁଳାନନ୍ଦ ଚୌଧୁରୀ ରାତିରେ ଇଂରାଜୀ ଖବର କାଗଜ ପଢ଼ିଲା ବେଳେ ଦେଶ ବିଦେଶର କଥା ପିଲାମାନଙ୍କ କାନରେ ପଡ଼ିବା ସ୍ୱାଭାବିକ । ଏଣୁ ଦେଶ ମିଶ୍ରଣ ଛଡ଼ା ବିଭିନ୍ନ ଦେଶର ମୁକ୍ତି ଆନ୍ଦୋଳନ କଥା ସେମାନେ ଶୁଣୁଥିଲେ । ଯେଉଁଠି ଏବେ ଗ୍ରାମସେବକ ପ୍ରେସ୍ ଅଛି, ସେଠାରେ ଏକ ମେସ୍ ଥିଲା । ସେଠାରେ ଲିଙ୍ଗରାଜ ମିଶ୍ର, ମଲା ମିଶ୍ର ଇତ୍ୟାଦି ରହି କଲେଜରେ ପଢୁଥିଲେ । ସେମାନେ ଆତଙ୍କବାଦୀମାନଙ୍କ ସହିତ ସମ୍ପର୍କ ରଖୁଥିଲେ । ଆନି ବେସାନ୍ତଙ୍କ New India ଓ Common Weal ପତ୍ରିକା ସେମାନେ ମଗାଉଥିଲେ । ନବବାବୁ ସେ ମେସ୍‌କୁ ଯାଇ ସେସବୁ ପଢ଼ନ୍ତି । ତିଳକ ସେହି ସମୟରେ ମାଷ୍ଟାଲେ ଜେଲକୁ ଗଲେ । ସେ ଖବର ଚାଞ୍ଚଲ୍ୟ ସୃଷ୍ଟି କରିଥାଏ । ଗୋକୁଳାନନ୍ଦ ଚୌଧୁରୀ ବଞ୍ଚିଥିବା କାଳରେ ରବୀନ୍ଦ୍ରନାଥ ନୋବେଲ ପୁରସ୍କାର ପାଇଥିଲେ । ସେ ରବୀନ୍ଦ୍ରନାଥଙ୍କ ଇଂରାଜୀ ଗୀତାଞ୍ଜଳି ଛଡ଼ା Personality, Self realisation & Nation ନାମକ ବହି କିଣିଥିଲେ । ଗୋପବନ୍ଧୁ ଚୌଧୁରୀ Law, Part-I ରେ ପ୍ରଥମ ପୁରସ୍କାର ପାଇଥିଲେ । ସେହି ପୁରସ୍କାର ଟଙ୍କାରେ ଅନେକ ବହି କିଣା ଯାଇଥିଲା । ସେସବୁରୁ Dickensଙ୍କ ଲେଖା ନବବାବୁଙ୍କୁ ଚିତ୍ରାକର୍ଷକ ଲାଗୁଥିଲା । ଏହା ଛଡ଼ା ସେହି ସମୟରେ ସେ ରୋମାଂ ରୋଲାଙ୍କ ଡାଁ କ୍ରିଷ୍ଟୋଫୋ, ରାମକୃଷ୍ଣ କଥାମୃତ ଆଦି ଉତ୍କଳ ଟ୍ରେଡ଼ିଙ୍ଗ କମ୍ପାନୀରୁ କିଣି ପଢ଼ାପଢ଼ି କରିଥିଲେ ।

ଏହି ସମୟରେ ବାଙ୍କୀର ଗୋବିନ୍ଦ ରଥଙ୍କ ସାହସ ଓ କାର୍ତ୍ତିକଳାପ ଶୁଣି ନବବାବୁ ଉତ୍ସାହିତ ହୋଇଥିଲେ ବୋଲି କହନ୍ତି । ଈଶ୍ବରଚନ୍ଦ୍ର ବିଦ୍ୟାସାଗରଙ୍କ ବିଦ୍ୟାଭ୍ୟାସ ଓ ସାହସ ତା'ଙ୍କ କିଶୋର ମନରେ ଖୁବ୍ ପ୍ରଭାବ ପକାଇଥିଲେ । ବିଭିନ୍ନ ବହିପଢ଼ାର ପ୍ରଭାବ ତ ତା'ଙ୍କ ଉପରେ ପଡ଼ିଥିଲା; ଏହା ଛଡ଼ା ସେ ସ୍କୁଲରେ ପଢୁଥିଲା ବେଳେ ଆୟର୍ଲାଣ୍ଡର ଗ୍ରେଟ୍ରିଚେନ୍ ବିରୋଧରେ ବିଦ୍ରୋହ, ସେ ସମୟରେ ଏକ ଗୁରୁତ୍ବପୂର୍ଣ୍ଣ ଘଟଣା । ଯାହାର ସାମ୍ରାଜ୍ୟରେ ସୂର୍ଯ୍ୟ ଅସ୍ତ ହେଉ ନଥିଲେ ବୋଲି ସେତେବେଳର ଷ୍ଟାବକମାନେ କହୁଥିଲେ, ତାକୁ ଏକ କ୍ଷୁଦ୍ର ଆୟର୍ଲାଣ୍ଡ ଚାଲେଞ୍ଜ ଦେବା କଥା ନବବାବୁଙ୍କ ତରୁଣ ମନରେ ଗଭୀର ରେଖାପାତ କରିଥିଲା ।

କଳିକତା ଆଡ଼ର 'ନିଗ୍ରହ ଫାର୍ମାସୀ' ବହୁବାର ବିଜ୍ଞାପନ ଦେଉଥାଏ, 'ମରଣ ବିନ୍ଦୁପାତେନ' । ବିଜ୍ଞାପନର ଉଦ୍ଦେଶ୍ୟ ଥାଏ ଯେ, ଶୁକ୍ରକ୍ଷରଣ ଲାଗି ତା'ଙ୍କ ଫାର୍ମାସୀର ଔଷଧ ଖାଆନ୍ତୁ । ନବବାବୁ ଆଦି ସେ ବିଜ୍ଞାପନ ପଢ଼ି ଏତେ ଆତଙ୍କିତ ହୋଇଯାଇଥିଲେ ଯେ, ଭାବିନେଲେ ସେମାନଙ୍କର ଉଦ୍ଦିଷ୍ଟତା ଧ୍ବଂସ ହୋଇଗଲା । ହଠାତ୍ ସେ ଏକ ଇଂରାଜୀ ବହି ପଢ଼ି ଜାଣି ପାରିଥିଲେ ଯେ, ସେ ସବୁ ଭୁଲ୍ । Youth ସମ୍ପର୍କରେ Stanley Hallଙ୍କ ଏକ ବହି ପଢ଼ି ତା'ଙ୍କର ସେ ସମ୍ପର୍କୀୟ ଭ୍ରାନ୍ତି ଦୂର ହୋଇଥିଲା । ପରେ ପ୍ରିଡ଼ା ଦାସଙ୍କଠାରୁ ଏ ବାବଦରେ ନବବାବୁ ଅନେକ ବହି ପାଇଥିଲେ ।

ମହାବିଦ୍ୟାଳୟରେ ପ୍ରବେଶ

ନବକୃଷ୍ଣ ଚୌଧୁରୀଙ୍କ ପିତୃବିୟୋଗ ୧୯୧୫ ଫେବୃଆରୀ ମାସରେ । ବାପାଙ୍କ ଅନ୍ତେ ଭାଇ ଗୋପବନ୍ଧୁ ଚୌଧୁରୀ, ହେଲେ ଘରର ମୁରବି । ପରିବାର ଦାୟରେ ସେ ଆଇନ୍ ପଢ଼ା ଶେଷ ହେବା ପୂର୍ବରୁ ୧୯୧୭ ମସିହାରେ ଡେପୁଟୀ ଚାକିରି କଲେ । ସେହି ବର୍ଷ ନବବାବୁ କଲେଜରେ ନାଁ ଲେଖାଇଲେ । ସେ ବର୍ଷ ଇତିହାସର ଏକ ଯୁଗାନ୍ତକାରୀ ଘଟଣା ଘଟିଗଲା—ରଷ ଦେଶରେ ସମାଜବାଦୀ ରାଷ୍ଟ୍ର ପ୍ରତିଷ୍ଠିତ ହେଲା । କଲେଜର ସହପାଠୀ ଆଆନ୍ତି ନିତ୍ୟାନନ୍ଦ କାନୁନ୍‌ଗୋ ଓ କବିଚନ୍ଦ୍ର କାଳୀଚରଣ ପଟ୍ଟନାୟକ, ଲୋକନାଥ ପଟ୍ଟନାୟକ (ବଡ଼) ଆଦି । ହରେକୃଷ୍ଣ ମହତାବ ସେହି ବର୍ଷ ରେଭେନ୍ସା କଲେଜରେ ବିଜ୍ଞାନ ପଢ଼ିବା ଲାଗି ନାମ ଲେଖାଇଥା'ନ୍ତି । ତା'ଙ୍କ ସହିତ ନବବାବୁଙ୍କର ଭଲ ଭାବରେ ପରିଚୟ ହୁଏ ଦର୍ଷକ ପରେ । ମହତାବ ବାବୁଙ୍କ ସହିତ ଏକା ମେସ୍‌ରେ ରହୁଥିଲେ ନବବାବୁଙ୍କ ସାଙ୍ଗ ପ୍ରହ୍ଲାଦ ସାହୁ । ବହୁବାର ସେ ଏହି ପ୍ରହ୍ଲାଦ ସାହୁଙ୍କ ସହ ଉଦ୍ଦେଶ୍ୟହୀନ ଭାବରେ ମହାନଦୀ ବାଲି ଉପରେ ଚାଲି ଚାଲି ଆର ପାଖକୁ ଯାଆନ୍ତି ଓ ଆସନ୍ତି । ନବବାବୁ ତା'ଙ୍କ ମେସ୍‌ରେ ଅନେକ ସମୟ କଟାଉଥିଲେ । କେବଳ ତମପଡ଼ା ରାଜାଙ୍କ ବ୍ୟତୀତ ଅନ୍ୟମାନେ ଲୁଗା ଓ କମିଜ ପିନ୍ଧି କଲେଜକୁ ଆସୁଥିଲେ । ଚାକିରି କରିବା ତ ଏମାନଙ୍କର ମୋଟେ ଲକ୍ଷ୍ୟ ନ ଥାଏ; ଦେଶ ସେବା ଓ ଅନ୍ୟର ସେବା ଦିଗରେ ମନ ଜଳିଥାଏ । ଏଣୁ କଲେଜର ପଢ଼ା ଓ ପରୀକ୍ଷାର ଫଳାଫଳ ପ୍ରତି ବିଶେଷ ଧ୍ୟାନ ନଥାଏ । ଉତ୍କଳ ସମ୍ମିଳନୀ ଓ ଛାତ୍ରସଂଗଠନ କାର୍ଯ୍ୟରେ ଯୋଗ ଦେବା ଛଡ଼ା ଏମାନେ ବିଭିନ୍ନ ବହି ପଢୁଥିଲେ । ଅନ୍ୟାନ୍ୟ ପଢ଼ାପଢ଼ି ଭିତରେ ସେମାନେ ନିୟମିତ

ଭାବରେ ଆନି ବେସାନ୍ତଙ୍କ ସମ୍ପାଦିତ ‘ନିଉ ଇଣ୍ଡିଆ’ ପଢୁଥିଲେ । ଏହି ତରୁଣ ଗୋଷ୍ଠୀ ନିଜକୁ ମୁକ୍ତ ଚିନ୍ତକ ବୋଲି ବିଚାର କରୁଥା’ନ୍ତି । ଏଣୁ ପ୍ରଚଳିତ ଚାଲିଚଳନଠାରୁ ନିଜ କାର୍ଯ୍ୟରେ ଅଲଗା କିଛି ଦେଖାଇହେବା ଲାଗି ଏମାନଙ୍କର ଚେଷ୍ଟା ଥାଏ । ଏମାନେ ଅନ୍ୟମାନଙ୍କଠାରୁ ଭିନ୍ନ ପୋଷାକ ପିନ୍ଧନ୍ତି । ଦିନା କେତେ ନବବାବୁ ତାଳପତ୍ର ଛତା ଧରି ବି କଲେଜକୁ ଯାଉଥିଲେ ।

ଏହି ସମୟକୁ ଗାନ୍ଧି ଭାରତୀୟ ରାଜନୀତିକୁ ଆସିଗଲେଣି । ରାଓଲର୍ ଆକୁ ତା’ର ପ୍ରତିବାଦ ସ୍ୱରୂପ ସତ୍ୟାଗ୍ରହ, ସ୍ୱାଧୀନତା ପାଇଁ ସହିଦମାନଙ୍କ ପ୍ରାଣଦାନ, ତିଳକ ଓ ଗାନ୍ଧି ଆଦିଙ୍କର ପ୍ରେରଣାମୟ ଉଦ୍‌ବୋଧନ ଏମାନଙ୍କୁ ଦେଶ ମିଶ୍ରଣ ଆନ୍ଦୋଳନଠାରୁ ଭାରତ ମୁକ୍ତି ଆନ୍ଦୋଳନ ଆଡ଼କୁ ମୁହାଁଇ ନେଉ ଥାଏ । ଏହି ସମୟରେ ଏକ ଉଲ୍ଲେଖନୀୟ ଘଟଣା ଘଟିଲା ଜାଲିଆନାୱାଲାବାଗ୍‌ଠାରେ । ବଙ୍ଗଭଙ୍ଗ ଆନ୍ଦୋଳନ କେବଳ ବଙ୍ଗଳା ମଧ୍ୟରେ ସୀମିତ ଥିଲା; କିନ୍ତୁ ଜାଲିଆନାୱାଲାବାଗ୍ ଗୁଳିକାଣ୍ଡ ଓ ପଞ୍ଜାବରେ ଚାଲିଥିବା ଅତ୍ୟାଚାର ସମଗ୍ର ଭାରତବର୍ଷରେ ଇଂରେଜ ସରକାର ବିରୋଧରେ ଅପୂର୍ବ ଜାଗରଣ ସୃଷ୍ଟି କରିଥିଲା ।

ଭାରତୀ ମନ୍ଦିର

ଗୋପବନ୍ଧୁ ଚୌଧୁରୀ ସରକାରୀ ଚାକିରି କରିଥିଲେ ବି, ୧୯୧୯ ମସିହାରେ କଟକର ଯୁବମହଲରେ ଜାତୀୟ ଚେତନା ବୃଦ୍ଧି ଉଦ୍ଦେଶ୍ୟରେ, ଏକ ପାଠାଗାର ଗଠନ କରିଥିଲେ । ସନ୍ଧ୍ୟାଇନ୍ଦ୍ର ପିଲ୍ଲୁର ଦକ୍ଷିଣ-ପଶ୍ଚିମ କୋଣର ଏକ ଚାଳଘରେ ସେହି ପାଠାଗାର ପ୍ରତିଷ୍ଠିତ ହୋଇଥିଲା । କଟକରେ ସେତେବେଳକୁ ସାଧାରଣ ପାଠାଗାର ନଥାଏ । ପ୍ରଥମେ ଗୋକୁଳାନନ୍ଦ ଚୌଧୁରୀଙ୍କ ଅମଳର ବହୁ ମୂଲ୍ୟବାନ ପୁସ୍ତକ ସେଠାକୁ ଅଣାଗଲା । ସେସବୁ ଭିତରେ ଥାଏ ବହୁ ଇଂରାଜୀ ଉପନ୍ୟାସ, କାବ୍ୟ ଓ ଏନ୍‌ସାଇକ୍ଲୋପେଡ଼ିଆ ବ୍ରିଟାନିକା ଆଦି । ଗୋପବନ୍ଧୁ ଚୌଧୁରୀ କଲିକତାରେ ପଢ଼ିଲା ବେଳେ ଏକ ହଜାର ଟଙ୍କା ପୁରସ୍କାର ପାଇଥିଲେ । ସେହି ଟଙ୍କାରେ ସେ ଅନେକ ଇଂରାଜୀ ଗ୍ରନ୍ଥାବଳୀ କିଣିଥିଲେ ଏବଂ ଏହା ଛଡ଼ା ସେ, ବହି ଆକାରରେ ଅନେକ ପୁରସ୍କାର ବି ପାଇଥିଲେ । ଏସବୁ ବହି ଭାରତୀ ମନ୍ଦିରକୁ ଆସିଯାଇଥିଲା । ଭାରତୀ ମନ୍ଦିରର ଅନ୍ୟାନ୍ୟ ଉଦ୍ୟୋଗୀ ହେଲେ ଭାଗୀରଥ ମହାପାତ୍ର, ନିତ୍ୟାନନ୍ଦ କାନୁନ୍‌ଗୋ, ଯଦୁମଣି ମଙ୍ଗରାଜ, ହରେକୃଷ୍ଣ ମହତାବ, ନବକୃଷ୍ଣ ଚୌଧୁରୀ, ପ୍ରହ୍ଲାଦ ସାହୁ, ବଶିର ସାହେବ ଓ ନିକୁଞ୍ଜ କିଶୋର ଦାସ ଆଦି । ବିଭିନ୍ନ ପ୍ରକାର ବହି ଛଡ଼ା ଭାରତବର୍ଷର ବିଭିନ୍ନ ନଗରୀର ସମ୍ବାଦପତ୍ର ବି ଏଠାକୁ ଆସୁଥିଲା । ଛାତ୍ର, ଯୁବକଙ୍କ ଛଡ଼ା ବହୁ ଓକିଲ ଏବଂ ସାଧାରଣ କାର୍ଯ୍ୟରେ ଆଗ୍ରହ ଥିବା ଲୋକଙ୍କୁ ଏହି ଅନୁଷ୍ଠାନ ଆଡ଼କୁ ଆକୃଷ୍ଟ କରାଗଲା । ଏ ସବୁଥିରେ ଭାଗୀରଥ ମହାପାତ୍ରଙ୍କ ଉଦ୍ୟମ ବିଶେଷ ଉଲ୍ଲେଖନୀୟ । ଏହାର କାର୍ଯ୍ୟକଳାପ କ୍ରମେ ସରକାରଙ୍କ ସନ୍ଦେହ ଚକ୍ଷୁରେ ପଡ଼ିଲା । ପଡ଼ିବା ବାହାନାରେ ଏଠାକୁ ଗୁପ୍ତ ପୋଲିସ୍‌ମାନେ ବି ଆସିଲେ । ଜ୍ଞାନ ଆହରଣ ଛଡ଼ା ଏହାରି ପରିସର ମଧ୍ୟରେ ରାଜନୀତି ଟଙ୍କା ଓ ରାଜନୀତିକ କାର୍ଯ୍ୟକଳାପର ଯୋଜନା କରାଯାଉଥିଲା । ସ୍ୱରାଜ୍ୟାଗ୍ରମ ଅସହଯୋଗ ଆନ୍ଦୋଳନର କେନ୍ଦ୍ର ହେବା ପୂର୍ବରୁ ଭାରତୀ

ମନ୍ଦିର ହିଁ ଆନ୍ଦୋଳନର ଅଧିବାସର ସ୍ଥଳ ହୋଇଯାଇଥିଲା । ୧୯୨୧ର ଅସହଯୋଗ ଆନ୍ଦୋଳନ ମାନ୍ଦା ପଡ଼ିଯିବା ପରେ ଏହି ପାଠଗାରର ଗୁରୁତ୍ୱ କମିଯାଇଥିଲା । ନେତାମାନେ କଟକରୁ ଅନ୍ୟତ୍ର ଚାଲି ଯାଇଥିଲେ ଏବଂ ବହୁ ମୂଲ୍ୟବାନ ବହି ପାଠକମାନଙ୍କଠାରୁ ଫେରିଲା ନାହିଁ । ଏଣୁ ଯାହା କିଛି ବହି ଥିଲା ସେଗୁଡ଼ିକ ୧୯୨୪ ମସିହାରେ ପୁଣି ଗୋପବନ୍ଧୁ ଚୌଧୁରୀଙ୍କ ଘରକୁ ଫେରିଯାଇଥିଲା ।

ଏହି ସମୟରେ କଟକରେ ସ୍ୱରାଜ ସେବକ ସଂଘ ନାମକ ଏକ ଅନୁଷ୍ଠାନ ଗଢ଼ା ଯାଇଥିଲା । ନବକୃଷ୍ଣ ଚୌଧୁରୀଙ୍କ ବ୍ୟତୀତ ରାମପ୍ରସାଦ ସିଂହ, ରଘୁ ରାଉତ ଓ ରାଜ କିଶୋର ଦାସ ଆଦି ସେଥିରେ ସଭ୍ୟ ଥିଲେ ଏବଂ ବ୍ରଜବନ୍ଧୁ ଦାସ ଥିଲେ ତାହାର ସମ୍ପାଦକ । ସେମାନେ ବିଭିନ୍ନ ଗଠନମୂଳକ କାର୍ଯ୍ୟ କରିବା ସଙ୍ଗେ ସଙ୍ଗେ କଂଗ୍ରେସର ସଭ୍ୟ ସଂଗ୍ରହ କରୁଥିଲେ ଓ ଅସହଯୋଗ ବାର୍ତ୍ତା ପ୍ରଚାର କରୁଥିଲେ ।

ଅସହଯୋଗ ଆନ୍ଦୋଳନ

ଅସହଯୋଗ ଆନ୍ଦୋଳନ ପୂର୍ବରୁ ବି ରେଭେନ୍ସା କଲେଜର କେତେକ ଛାତ୍ର ଦେଶମିଶ୍ରଣକୁ ସଂକୀର୍ଣ୍ଣ ପ୍ରାଦେଶିକତା ବୋଲି ବିଚାରୁଆ'ନ୍ତି । ସେମାନେ ମଧୁସୂଦନ ଦାସଙ୍କ ଦୃଷ୍ଟିଭଙ୍ଗୀକୁ ବିରୋଧ କରୁଥାନ୍ତି । ସେହି ଗୋଷ୍ଠୀର ମୁଖ୍ୟ ଥିଲେ ଯଦୁମଣି ମଙ୍ଗରାଜ ଏବଂ ତା'ଙ୍କର ଏ ଦିଗର ମୁଖ୍ୟ ସହକର୍ମୀ ଥିଲେ ହରେକୃଷ୍ଣ ମହତାବ ଓ ନବକୃଷ୍ଣ ଚୌଧୁରୀ । ୧୯୧୯ରେ ଏହି ଗୋଷ୍ଠୀ ତରଫରୁ ହରେକୃଷ୍ଣ ମହତାବ ଜଣେ ଦର୍ଶକ ଭାବରେ ଯାଇଥିଲେ କଲିକତାର କଂଗ୍ରେସ ଅଧିବେଶନକୁ ଏବଂ ୧୯୨୦ ମସିହା ନାଗପୁର କଂଗ୍ରେସ ଅଧିବେଶନକୁ ମହତାବଙ୍କ ଛଡ଼ା ଯଦୁମଣି ମଙ୍ଗରାଜ ଯାଇଥିଲେ । ସେଠାରୁ ଫେରିଲା ବେଳେ ଚକ୍ରଧରପୁରଠାରେ ଏମାନେ ଉତ୍କଳ ସମ୍ମିଳନୀରେ ଯୋଗ ଦେଲେ ଏବଂ ଦେଶ ମିଶ୍ରଣ ବଦଳରେ, ଦେଶର ସ୍ୱାଧୀନତା, ସମ୍ମିଳନୀର ଲକ୍ଷ୍ୟ ବୋଲି ପ୍ରସ୍ତାବ ପାସ୍ କରାଇଲେ । ଏହା ଥିଲା ମଧୁସୂଦନ ଦାସଙ୍କ ବିରୋଧରେ ଏକ ଚାଲେଞ୍ଜ । ସେତିକିରେ ସେମାନେ ସନ୍ତୁଷ୍ଟ ହୋଇ ନଥିଲେ । ସେମାନେ କଟକ ଫେରିଲା ବେଳକୁ ମଧୁସୂଦନ ବିହାର-ଓଡ଼ିଶା ସରକାରଙ୍କର ମନ୍ତ୍ରୀ ଭାବରେ ମନୋନୀତ ହୋଇ ସାରିଥିଲେ । ତା'ଙ୍କ ସମ୍ମାନାର୍ଥେ କଟକ ଚାଉନ୍‌ହଲ୍‌ରେ ଏକ ସଭାର ଆୟୋଜନ ହୋଇଥିଲା । ସେହି ସଭା ଭଣ୍ଡୁର କରିବାର ନେତୃତ୍ୱ ନେଇଥିଲେ ହରେକୃଷ୍ଣ ମହତାବ ଓ ସହଯୋଗୀ ଥିଲେ ଯଦୁମଣି ମଙ୍ଗରାଜ ଏବଂ ନବକୃଷ୍ଣ ଚୌଧୁରୀ ଆଦି । ମଧୁସୂଦନ ଦାସ ନିରଜ ଓଡ଼ିଆଙ୍କ ରାଜସ୍ୱରୁ ମାସକୁ ୫୦୦୦ ଟଙ୍କାରେ ମନ୍ତ୍ରୀ ଚାକିରିରେ ରହିଲେ ବୋଲି ଏମାନେ ଏକ ପ୍ରଚାରପତ୍ର ବଣ୍ଟନ କରିଥିଲେ ଏବଂ ସମ୍ବର୍ଦ୍ଧନା ସଭାକୁ ବି ଭଣ୍ଡୁର କରିଦେଇଥିଲେ । ଏହା ଏକ ଅବାନ୍ତର କଥା ବୋଲି ପରେ ଜଣା ଯାଇଥିଲା । କାରଣ ଉତ୍କଳ ଗୌରବଙ୍କ ଦରମା ନ ନେଇ ମନ୍ତ୍ରୀ ହେବା ପ୍ରସ୍ତାବକୁ ସରକାର ଗ୍ରହଣ ନକରିବାରୁ, ସେ ୮-୩-୧୯୨୩ ତାରିଖରେ ଇସ୍ତଫା ଦେଇଥିଲେ । ଯେଉଁ ଯଦୁମଣି ମଙ୍ଗରାଜ ମଧୁସୂଦନଙ୍କ ଗୌରବ ନଷ୍ଟ କରିବା ଦିଗରେ ଏତେ ଆଗୁଆ ଥିଲେ, ପରବର୍ତ୍ତୀ କାଳରେ ସେ ନିଜର ଏ ଦିଗର ଉତ୍ସାହ ଆତିଶଯ୍ୟର ପ୍ରମାଦ ଉପଲବ୍ଧି କରିପାରିଥିଲେ । ସାଇମନ୍ କମିଶନକୁ ଏହି ଗୋଷ୍ଠୀ

ବିରୋଧ କରିବାରେ ନେତୃତ୍ୱ ନେଇଥିଲେ ହେଁ ସାଇମନ୍ କମିଶନ୍ ଓଡ଼ିଶାକୁ ଯେତିକି ନ୍ୟାୟ ଦେଇଥିଲେ, କଂଗ୍ରେସ ଦଳ କ୍ଷମତା ପାଇଲା ପରେ ବି ସେଥିରୁ ଅଧିକ କିଛି ଦେଇ ନାହାନ୍ତି ବୋଲି ବହୁ ଲୋକଙ୍କର ମତ । ଏଣୁ ମଧୁସୂଦନଙ୍କ ପ୍ରତି ଆକ୍ଷେପ ଓ କୁସା ଯଦୁମଣିଙ୍କୁ ସାରା ଜୀବନ ଘାରିଥିଲା । ମୁଦ୍ରାଶୟାରେ ବି ସେ ମଧୁବାବୁଙ୍କ ନାମ ସ୍ମରଣ କରି ବାରମ୍ବାର ତା'ଙ୍କ ଉଦ୍ଦେଶ୍ୟରେ ନମସ୍କାର କରୁଥିଲେ ।

୧୯୨୧ ମସିହା ଆରମ୍ଭ ବେଳକୁ ହରେକୃଷ୍ଣ ମହତାବ ଓ ନବକୃଷ୍ଣ ଚୌଧୁରୀ ଆଦି କଲେଜ ପଢ଼ା ଛାଡ଼ି ଅସହଯୋଗ ଆନ୍ଦୋଳନରେ ଯୋଗ ଦେବେ ବୋଲି ସ୍ଥିର କରିଥା'ନ୍ତି । ମଧୁସୂଦନ ଦାସଙ୍କ ସମ୍ବର୍ଦ୍ଧନା ସଭା ଭାଙ୍ଗିବା ଅଭିଯୋଗରେ ରେଭେନ୍ସା କଲେଜର ପ୍ରିନ୍ସିପାଲ ଲେମ୍ବାର୍ ହରେକୃଷ୍ଣ ମହତାବ, ନବକୃଷ୍ଣ ଚୌଧୁରୀ ଓ ଯଦୁମଣି ମଙ୍ଗରାଜ, ଗୋକୁଳାନନ୍ଦ ମହାନ୍ତି ଆଦି ଗଣ୍ଡଗୋଳକାରୀଙ୍କ ଅଭିଭାବକମାନଙ୍କୁ ଚାରିଦିନ ଲେଖିଲେ ଯେ, ସେମାନଙ୍କ ପିଲାମାନେ ସେମାନଙ୍କର ଆଚରଣ ସଂଶୋଧନ ନ କଲେ ସେମାନଙ୍କ ନାମ କଟିଯିବ । ସେତେବେଳକୁ ଭାଇ ଗୋପବନ୍ଧୁ ଚୌଧୁରୀ ଆଆନ୍ତି ଅଭିଭାବକ । ସେ ନବବାବୁଙ୍କ ମନୋଭାବ ଜାଣି ପ୍ରିନ୍ସିପାଲଙ୍କୁ କିଛି ଜଣାଇଲେ ନାହିଁ । ଗାନ୍ଧିଙ୍କ ଆହ୍ୱାନରେ ଅନ୍ୟମାନେ ସ୍କୁଲ, କଲେଜ, ଓ କଚେରି ବର୍ଜନ କରିବା ପୂର୍ବରୁ ହରେକୃଷ୍ଣ ମହତାବ, ନବକୃଷ୍ଣ ଚୌଧୁରୀ, ଯଦୁମଣି ମଙ୍ଗରାଜ, ନିତ୍ୟାନନ୍ଦ କାନୁନ୍‌ଗୋ ଆଦି କଲେଜ ଛାଡ଼ିଥିଲେ । ସେତେବେଳେ ଗୋପବନ୍ଧୁ ଚୌଧୁରୀ ଏହି ଭାରତୀ ମନ୍ଦିରର ବିଦ୍ରୋହୀମାନଙ୍କୁ ସାବଧାନ ବାଣୀ ଶୁଣାଇ ଲେଖିଥିଲେ, “ସୁଅରେ ଭାସିଯାଅ ନାହିଁ, ସୁଅରେ ପହଁରି ନିଜ ବାଟ କାଟିନିଅ । ଯେ ସୁଅରେ ନିଜ ବାଟ ହରେଇ ଭାସିଯିବେ, ସେମାନଙ୍କର ବିପଦ ଅଛି; କେଉଁଠି ଲାଗିଯିବେ ବା ବୁଡ଼ିଯିବେ ବା ଅଟକିଯିବେ । ଯେ ଭାବିଚିନ୍ତି ସେଥିରେ ଡେଇଁ ପଡ଼ି ପହଁରିଯିବ, ନିଜର ଗନ୍ତବ୍ୟ ଠିକ୍ ରଖୁଥିବ, ତା'ର ଅଧିକ ମଙ୍ଗଳ ହେବ ।” ଏହାର କିଛି ଦିନ ପରେ ଗୋପବନ୍ଧୁ ବି ଚାକିରିରୁ ଇସ୍ତଫା ଦେଇଦେଲେ । ଏହି ଯୁବକମାନଙ୍କ ପ୍ରଭାବ ପରୋକ୍ଷରେ ଗୋପବନ୍ଧୁ ଚୌଧୁରୀଙ୍କ ଉପରେ ପଡ଼ିଥିଲା । ସେ ତା'ଙ୍କର ଅସଂପୂର୍ଣ୍ଣ ଆତ୍ମଜୀବନୀରେ ଲେଖିଛନ୍ତି, “ତା'ଙ୍କର ସ୍ୱାଧୀନ ଚିନ୍ତା ଓ ସାହସ ମୋ' ସଙ୍କଳ୍ପ ସାଧନାରେ ମୋତେ ସାହାଯ୍ୟ କରିଥିଲା । ସାନ ହେଲେ ସୁଦ୍ଧା ସତ୍ୟପଥ ଆଶ୍ରୟ କରି ଚାଲିଲେ ନିଶ୍ଚୟ ବଡ଼ଙ୍କୁ ମଧ୍ୟ ଟଳେଇ ପାରିବ, ଏହା ମୋର ବିଶ୍ୱାସ । ଜୀବନରେ ଏଇଭଳି ଆଉ ଅନେକ ଦୃଷ୍ଟାନ୍ତ ଦେଖିଛି ।

“ସେତେବେଳେ ଦେଶସେବାଟା ଜୀବନର ମୁଖ୍ୟ ବ୍ରତ ହୋଇ ନଥାଏ, ସେତେବେଳେ ମନରେ ଏତିକି ସ୍ଥାନ ପାଇଥାଏ ଯେ, ଚାକିରିରେ ରହି ମଣିଷର ପୂର୍ଣ୍ଣ ଆତ୍ମବିକାଶ ହେବା ସମ୍ଭବ ନୁହେଁ, ସେଥି ପାଇଁ ଅନ୍ୟ କ୍ଷେତ୍ର ଖୋଜିବାକୁ ହେବ ।”

ଗୋପବନ୍ଧୁ ଚୌଧୁରୀ ଇସ୍ତଫା ଦେଇ ଘରକୁ ଫେରିଆସିବାର ଦୁଇ, ଚାରିଦିନ ପରେ ସ୍ୱରାଜ୍ୟାଶ୍ରମକୁ ଯା'ଆସ କଲେ । ଏହାର ଅଳ୍ପ କେଇ ଦିନ ପରେ ଦୋଳ ପୂର୍ଣ୍ଣିମାକୁ ଗାନ୍ଧିଜୀଙ୍କ କଟକ ଆଗମନ । ସେ ସାରା ଭାରତବର୍ଷ ବୁଲି ଇଂରେଜ ସରକାର ବିରୋଧରେ ଭାଷଣ ଦେଉଥା'ନ୍ତି ଏବଂ ସରକାର ସହିତ ଅସହଯୋଗ କାର୍ଯ୍ୟକ୍ରମ ବୁଝାଉଥା'ନ୍ତି । ତା'ଙ୍କର ଆହ୍ୱାନରେ ଓଡ଼ିଶାରୁ ପ୍ରାୟ ୬୦ ଜଣ ଛାତ୍ର ସ୍କୁଲ, କଲେଜ ଛାଡ଼ିଥିଲେ ଓ

କେତେକ ଓକିଲ କଚେରି ବର୍ଜନ କରିଥିଲେ । ୧୯୨୧ ମାର୍ଚ୍ଚ ମାସରେ ରାଜକୃଷ୍ଣ ବୋଷ ଆଇନ୍ ଅମାନ୍ୟ କରି ଓଡ଼ିଶାର ପ୍ରଥମ ରାଜବନ୍ଦୀ ହେବାର ଗୌରବ ଲାଭ କରିଥିଲେ । ତା'ଙ୍କ ପରେ ଅବଶ୍ୟ ଗୋପବନ୍ଧୁ ଦାସ, ଭାରୀରଥ ମହାପାତ୍ର ଓ ଯଦୁମଣି ମଙ୍ଗରାଜ ଏବଂ ପରେ ପରେ ହରେକୃଷ୍ଣ ମହତାବ ଗିରଫ ହୋଇଥିଲେ । କେତେକ ସର୍ବ ପୂରଣ ହୋଇପାରିଲେ 'ବର୍ଷକ ମଧ୍ୟରେ ସ୍ୱରାଜ' ହୋଇପାରିବ ବୋଲି ଗାନ୍ଧି କହିଥାନ୍ତି । ସେଗୁଡ଼ିକ ହେଲା—ଲୋକେ ଅରଟରେ ସୂତା କାଟି ସେ ସୂତାର ଲୁଗା ପିନ୍ଧିବେ, ସମ୍ପୂର୍ଣ୍ଣ ନିଶା ନିବାରଣ ହୋଇଥିବ, ହିନ୍ଦୁ ମୁସଲମାନ ଏକତା ଥିବ, ଲୋକେ ଅହିଂସାପରାୟଣ ହୋଇଥିବେ । ଏଥି ପାଇଁ ୧୯୨୧ ଡିସେମ୍ବର ୩୧ ଥିଲା ଶେଷ ତାରିଖ । ଏହି କାର୍ଯ୍ୟ କିଛି ପରିମାଣରେ ସଫଳ ହେଲା ସତ, କିନ୍ତୁ ସମ୍ପୂର୍ଣ୍ଣ ଭାବରେ ସାଧିତ ହୋଇପାରିଲା ନାହିଁ । ଏଣୁ ଯେଉଁମାନେ ଭାବୁଥିଲେ ବର୍ଷକ ମଧ୍ୟରେ ସ୍ୱରାଜ ମିଳିଯିବ, ସେମାନେ ନିରାଶ ହେଲେ । ନବକୃଷ୍ଣ ଚୌଧୁରୀ ଗାନ୍ଧିଜୀଙ୍କ ଏହି ଆହ୍ୱାନକୁ କିଭଳି ଗ୍ରହଣ କରିଥିଲେ ତାହା ଜଣାନାହିଁ । ଏଥର ସେ କାରାବରଣ କରି ନଥିଲେ । ତେବେ ୧୯୨୨ ମସିହାରେ ମଦନମୋହନ ପଟ୍ଟନାୟକ ଓ ସେ ଖଦି କାମ ଶିଖିବା ଲାଗି ସାବରମତୀ ଆଶ୍ରମକୁ ଯାଇଥିଲେ । ସେଠାରେ ଦିନକୁ ୮ଘଣ୍ଟା କରି ୧୦ ମାସ ତାଲିମ ପାଇଲେ । ସେଠାରେ ତା'ଙ୍କ ସାଙ୍ଗରେ ଆଉ ଥିଲେ ନେପାଳର ଗାନ୍ଧି କୁହାଯାଉଥିବା ତୁଳସୀ ମେହେର । ସେ ଲେକ୍ଚୁଟି ପିନ୍ଧୁଥିଲେ । ଯାଙ୍କ ଛଡ଼ା ଥିଲେ ବିଶିଷ୍ଟ ଦାର୍ଶନିକ ଧୀରେନ୍ଦ୍ର ମୋହନ ଦତ୍ତ । ଦେହ ତା'ଙ୍କର ଫୁଲ୍ଲୁଲା, ଛୋଟ ଖଦି ପିନ୍ଧନ୍ତି । ଗାନ୍ଧିଙ୍କ ଲାଇବ୍ରେରୀରେ ବହୁ ପ୍ରକାର radical ବହି ଭିତରେ ନବବୀରୁ ସେଠାରେ Block's Sexual Life men ଏବଂ ନିରୀଶ୍ୱରବାଦୀ ଦାର୍ଶନିକ Bradlaughଙ୍କ ବହି ପଢ଼ିଥିଲେ । ଏଇଠି ତାଙ୍କର Havlock Ellisଙ୍କ ସହିତ ପରିଚୟ ହୁଏ । ସେଠାରୁ ନବବୀରୁ ସେହି ବର୍ଷ ଡିସେମ୍ବର ମାସକୁ ଫେରିଲେ । ଫେରିଲା ବେଳକୁ ଗୟାଠାରେ କଂଗ୍ରେସ ଅଧିବେଶନ ବସୁଥାଏ । ତା'ଙ୍କର ଆଶୁଲୁହୁ ନଥିବା ଖବର ଲୁଗା ପିନ୍ଧା ଓ ଦାଢ଼ୀ ବଢେଇଥିବା ଚେହେରାକୁ ଦେଖି ଓଡ଼ିଶାର ପ୍ରତିନିଧିମାନେ, ଏପରିକି ଝିଆରୀ ଅନ୍ନପୂର୍ଣ୍ଣା ବି ତା'ଙ୍କୁ ହଠାତ୍ ଚିହ୍ନି ପାରି ନଥିଲେ ।

ସମାଜସେବା ଓ ସମାଜ ସଂସ୍କାର

୧୯୨୨ ମସିହା ଜାନୁଆରୀଠାରୁ ଜୁନ୍ ପର୍ଯ୍ୟନ୍ତ ଓଡ଼ିଶାର ବିଭିନ୍ନ ସ୍ଥାନରେ ଘରପୋଡ଼ି ଲାଗିଲା । ଏହା ଏକ ସଂକ୍ରାମକ ରୋଗ ଭଳି ସହରରୁ ସହର ବ୍ୟାପି ଥିଲା । ଏହା ପ୍ରଥମେ ଆରମ୍ଭ ହୁଏ କଟକରୁ । ବିଭିନ୍ନ ସାହିରେ ନିଆଁ ଲାଗିବା ସଙ୍ଗେ ସଙ୍ଗେ ଦିନରେ ବି ନିଆଁ ଲାଗି ଆତଙ୍କ ସୃଷ୍ଟି ହୋଇଥିଲା । ପୋଲିସ କହୁଥାଏ, କଂଗ୍ରେସବାଲାଏ ଏହା କରୁଛନ୍ତି ଓ କଂଗ୍ରେସ କହୁଥା'ନ୍ତି ଯେ, ପୋଲିସ ଦ୍ୱାରା ଏ ଅଗ୍ନିକାଣ୍ଡ ହେଉଛି । ଏଣୁ ସାହି ମଧ୍ୟକୁ ପୋଲିସ ଲୋକଙ୍କୁ ଛାଡ଼ି ଦିଆଯାଉ ନଥାଏ ।

ନବକୃଷ୍ଣ ଚୌଧୁରୀ ବହୁବାର ରାତିରେ ନିଆଁ ଲିଭାଇବାକୁ ଯାଇ ସକାଳକୁ ଫେରନ୍ତି । ନଡ଼ା ଓ ବାଉଁଶର ପାଉଁଶ ତଥା କଳା ବୋଳିହୋଇ ଘରେ ପହଞ୍ଚିଲା ବେଳକୁ ତା'ଙ୍କୁ କେହି ଚିହ୍ନି ପାରନ୍ତି ନାହିଁ । ଥରେ ନିଆଁଧାସ ବାଜି ତା'ଙ୍କ ହାତ ଓ ପିଠି ସିଝିଯାଇଥିଲା ।

ହଇଜା ରୋଗୀଙ୍କ ସେବା ପାଇଁ ତା’ଙ୍କର ମୋଟେ ଭୟ ନଥାଏ । ପୂର୍ବତନ ବିଚାରପତି ହରିହର ମହାପାତ୍ର ପାଠ ପଢୁଥିଲା ବେଳେ ଥରେ ଏମିତି ହଇଜାରେ ପଡିଥିଲେ । ନବକୃଷ୍ଣ ଚୌଧୁରୀ ଏବଂ ଗୋପବନ୍ଧୁ ଚୌଧୁରୀ ତା’ଙ୍କର ସେବା ଶୁଶ୍ରୁଷା କରିଥିଲେ ବୋଲି ହରିହର ମହାପାତ୍ର ତା’ଙ୍କ ଆତ୍ମକୀର୍ତ୍ତୀରେ ପ୍ରକାଶ କରିଛନ୍ତି । ତାହା ଅବଶ୍ୟ ନବବାବୁଙ୍କ ବିବାହ ପରର ଘଟଣା । ସେ ହଇଜା ରୋଗୀଙ୍କ ସେବା କରି ଘରକୁ ଫେରିଲେ ପଟ୍ଟାୟ ପରମାଜ୍ଞାନେନ୍ ପାଣିରେ ଧୁଆଧୋଇ ହୁଅନ୍ତି ।

ନବବାବୁ ପ୍ରଚଳିତ ପ୍ରଥା ଓ ସଂସ୍କାରକୁ ମାନୁ ନଥିଲେ । ଗ୍ରହଣ ବା ପରାଗ ଲାଗିଲେ ସମସ୍ତେ ଉପବାସ ରହିଲା ବେଳେ ନବବାବୁ ପୁତୁରା ଓ ଝିଆରୀଙ୍କୁ ନେଇ ଏଣୁ ତେଣୁ ଖାଆନ୍ତି । ସେଥିରେ ମା’ ପଦ୍ମାବତୀ ଅସନ୍ନ ହେଲେ ନବବାବୁ ହସନ୍ତି । କହନ୍ତି “ବୋଉ ତୁ ବ୍ୟସ୍ତ ହୁଅନା, ଦେଖିବା କଅଣ ହେଉଛି ।” ତା’ଙ୍କର ପିଲାଦିନରୁ ଗୋଟିଏ ଖୁଆଲ ଥିଲା...ଦେଖିବା କଅଣ ହେଉଛି ... । ଅର୍ଥାତ୍ ପରୀକ୍ଷା କରି ନ ଦେଖିଲା ପର୍ଯ୍ୟନ୍ତ ସେ ସନ୍ନ ହେଉ ନଥିଲେ ।

ଏହି ‘ଦେଖିବା କଅଣ ହେଉଛି’ ପାଇଁ ପୁତୁରା ବୁଲୁକ ସହିତ ପିମ୍ପୁଡ଼ି ଗାତ ଖୋଲିବାଠାରୁ ଆରମ୍ଭ କରି ଘରଟିଆ ବସା ଖେଳେଇ ଦେଖିବା ପର୍ଯ୍ୟନ୍ତ କଥା ଯାଏ । ପରୀକ୍ଷା କରି ପ୍ରମାଣ ନ ପାଇବା ପର୍ଯ୍ୟନ୍ତ ସେ ସନ୍ନ ହେଉ ନ ଥିଲେ । ଆଖ୍ୟାୟ ଲାଗେ, ସେ ବିଜ୍ଞାନ ନ ପଢ଼ି କାହିଁକି ଦର୍ଶନ ପଢ଼ିବା ଆଡ଼େ ମନ ବଳାଇଲେ । ଦିନେ ତା’ଙ୍କର ଜଣେ ହରିଜନ ସାଙ୍ଗ ଶ୍ରୀଧର ସାମଲଙ୍କୁ ଘରକୁ ଖାଇବାକୁ ଡାକିଲେ । ଶ୍ରୀଧରଙ୍କ ଖାଇବା ବାସନ ସେ ନିଜେ ଧୋଇଲେ । ତାହା ଦେଖି ତା’ଙ୍କ ପୁତୁରା ଓ ଝିଆରୀ ଭାବୁଥିଲେ ଦାଦା ଏକ ଅସମ୍ଭବ କାମ କଲେ ।

ସ୍ବାମୀ ବିଚିତ୍ରାନନ୍ଦ ଦାସ କୁହନ୍ତି, ଟୁଆଁ ଯୋଗୁଁ ସେ କଟକରେ ଅନାଥାଶ୍ରମ ପ୍ରତିଷ୍ଠା କରିଥିଲେ । ଦିନେ ସେ ଗୋଟିଏ ସ୍ତ୍ରୀ ଲୋକକୁ ସଙ୍ଗରେ ନେଇ ବିଚିତ୍ରାନନ୍ଦ ବାବୁଙ୍କ ବସାରେ ପହଞ୍ଚି କହିଲେ, “ଏହାକୁ ଘରୁ ବାହାର କରିଦେଇଛନ୍ତି । କେହି ଆଶ୍ରୟ ଦେଉ ନାହାନ୍ତି । ମୁଁ ଯାଉଛି ଏହାକୁ ସେଲ୍‌ରେ (ଖ୍ରୀଷ୍ଟିଆନମାନଙ୍କ ଅନାଥାଶ୍ରମ, ଯେଉଁଠି ଅନାଥମାନଙ୍କୁ ଆଶ୍ରା ଦେଇ ଖ୍ରୀଷ୍ଟିଆନ କରାଯାଉଥିଲା)ରେ ଛାଡ଼ିବି; ଆପଣ ଆପଣଙ୍କ ଧର୍ମକୁ ଧରି ବସିଥାନ୍ତୁ !” ସେହି ଦିନୁ ବିଚିତ୍ରାନନ୍ଦ ଦାସ ଅନାଥାଶ୍ରମ ସ୍ଥାପନ କରିବାକୁ ସ୍ଥିର କଲେ । ତା’ଙ୍କ ସାଙ୍ଗ ପ୍ରହ୍ଲାଦ ସାହୁଙ୍କୁ ମଧୁମେହ ହୋଇଥିଲା ଶୁଣି ସେ କେଉଁଠୁ କେଉଁଠୁ ବୁଲି ବୁଲି ଅଦିନିଆ ଜାମୁକୋଳି ଆଣନ୍ତି । କେଉଁଠାରୁ ଶୁଣିଥିଲେ ଯେ, ମଧୁମେହ ପାଇଁ କୁଆଡ଼େ ଜାମୁକୋଳି ଭଲ କାମ କରେ ! ଅନ୍ୟର ଦୁଃଖରେ କିଭଳି ନିଜେ ସେ ବେଦନା ପାଇଥିଲେ ଓ ତା’ର ଲାଘବ ପାଇଁ ଯତ୍ନରୋନାସି ତେଷା କରୁଥିଲେ, ତାହାର ଅନେକ ଦୃଷ୍ଟାନ୍ତ ରହିଛି । ଯୁବକ ବେଳର ସମାଜସେବା ତା’ଙ୍କର ପରବର୍ତ୍ତୀ ଜୀବନରେ ଆହୁରି ବ୍ୟାପକ କ୍ଷେତ୍ରକୁ ପ୍ରସାରିତ ହୋଇଥିଲା ।

ଅଳକାଶ୍ରମର କବି

୧୯୨୨ ମସିହା ଫେବୃଆରୀ ୨୩ ତାରିଖରେ ଜଗତସିଂହପୁର (ପୂର୍ବର ନାମ ହରିହରପୁର)ରେ ସତ୍ୟବାଦୀ ବନବିଦ୍ୟାଳୟ ଡାଆରେ ଏକ ଜାତୀୟ ବିଦ୍ୟାଳୟ ସ୍ଥାପିତ ହୋଇଥାଏ । ସେଠାରେ ଜଗତସିଂହପୁର ମାଇନର ସ୍କୁଲର ଅଧ୍ୟକ୍ଷ ପଦ ତ୍ୟାଗ କରି ଆସିଥିବା କିଶୋରୀ ଚରଣ କାନୁନ୍‌ଗୋ, ଟ୍ରେନିଂ ସ୍କୁଲ ଛାଡ଼ି ଆସିଥିବା ପ୍ରାଣକୃଷ୍ଣ ପଡ଼ିହାରୀ, ଦ୍ଵାରିକାନାଥ ମହାପାତ୍ର, ଦେବେନ୍ଦ୍ରନାଥ କାନୁନ୍‌ଗୋ, ରାଜକିଶୋର ଦାସ ଓ ଗୋକୁଳାନନ୍ଦ ମହାନ୍ତିଙ୍କ ଛଡ଼ା ଗୋପବନ୍ଧୁ ଚୌଧୁରୀ ଓ ନବକୃଷ୍ଣ ଚୌଧୁରୀ ପିଲାମାନଙ୍କୁ ପଢ଼ାନ୍ତି । ଗୋଟିଏ ସମୟରେ ସେଠାରେ ୧୨୦ ଜଣ ପର୍ଯ୍ୟନ୍ତ ଛାତ୍ର ହୋଇଯାଇଥିଲେ । ଅସହଯୋଗ ଆନ୍ଦୋଳନ ଡାକରାରେ ୬ଷ୍ଠ, ୭ମ ଶ୍ରେଣୀରୁ ସ୍କୁଲ ଛାଡ଼ି ଆସିଥିବା ଅନେକ ପିଲା ସେହି ଜାତୀୟ ବିଦ୍ୟାଳୟରେ ଥାଆନ୍ତି । ଏମାନଙ୍କ ମଧ୍ୟରେ ଉଦୟନାଥ ଷଡ଼ଙ୍ଗୀ, ରାମକୃଷ୍ଣ ନନ୍ଦ, ସୁଦର୍ଶନ ପ୍ରହରାଜ, କୃଷ୍ଣଚନ୍ଦ୍ର ପ୍ରଧାନ, ବିଶ୍ଵନାଥ ନନ୍ଦ, ଲକ୍ଷ୍ମୀଧର ପଣ୍ଡାଙ୍କ ନାମ ଉଲ୍ଲେଖଯୋଗ୍ୟ । ଶିକ୍ଷକ ଓ ଛାତ୍ର ସମସ୍ତଙ୍କ ପାଇଁ ଗୋଟିଏ ଗୋଟିଏ ଲୁଗାବୁଣା ତନ୍ତ ପଡ଼ିଥାଏ । ବହିପଢ଼ାଠାରୁ ସୂତା କାଟିବା ଓ ବିଶେଷ ଭାବରେ ଲୁଗା ବୁଣିବା ହିଁ ପ୍ରଧାନ ଶିକ୍ଷା ବୋଲି ବିବେଚିତ ହେଉଥାଏ । ସୁନ୍ଦର ଧଡ଼ିଯୁକ୍ତ ସରୁ ଧୋତି ଓ ଶାଢ଼ି ବୁଣିବାରେ ପ୍ରତିଯୋଗିତା ଚାଲେ ।

ପାଠପଢ଼ା ଭିତରେ ପକୀର ମୋହନଙ୍କ ଛ'ମାଣ ଆଠଗୁଣ୍ଠ, ନନ୍ଦକିଶୋର ବଳଙ୍କ ଶର୍ମିଷ୍ଠା, କୃପାସିନ୍ଧୁ ମିଶ୍ରଙ୍କ 'ବାରବାଟୀ ଦୁର୍ଗ', ସ୍ଵେରିଜ୍ ଫ୍ରାମ୍ ଟାଗୋର୍ (ଇଂରାଜୀ ବହି), ପଣ୍ଡିତ ଗୋଦାବରୀଶ ମିଶ୍ରଙ୍କ ସଙ୍କଳିତ ଇଂରାଜୀ ପ୍ରବନ୍ଧ ଶିକ୍ଷା ଓ ଆଚାର୍ଯ୍ୟ ହରିହରଙ୍କ ଲିଖିତ ଇଂରାଜୀ ଗ୍ରାମାର୍ ପଢ଼ା ହେଉଥିଲା । ଶିକ୍ଷକମାନେ ଥିଲେ ଅତି ଉଚ୍ଚକୋଟୀର । ଏଣୁ ଯେଉଁ ସମୟତକ ପାଠପଢ଼ାହେଉଥିଲା, ସେତକ ପାଠ ଥିଲା ଅତି ଉପାଦେୟ । ସେ ପଟେ ମାଛଗାଁ କେନାଲ ଓ ଏ ପଟେ ପୋତି ହୋଇ ପଡ଼ିଥିବା ଅଳକା ନଈ । ମଝିରେ ବିରାଟ ଆୟତୋଟାରେ ଅଳକାଶ୍ରମର ପରିବେଶ ଖୁବ୍ ଆକର୍ଷଣୀୟ ଥିଲା । ସନ୍ଧ୍ୟା ହୋଇ ଆସିଲେ ପିଲାଏ ଗୋଲ ହୋଇ ବସି 'ଅଖିଳ ବ୍ରହ୍ମାଣ୍ଡପତି'... ବା 'କୋଟି ଜଗତର ରାଜରାଜେଶ୍ଵର' ଆଦି ପ୍ରାର୍ଥନା କରନ୍ତି ।

ନବକୃଷ୍ଣ ଚୌଧୁରୀଙ୍କ ପ୍ରେରଣାରେ ପାର୍ବତୀଚରଣ ମହାନ୍ତି ଓ ସୁଲତାନ୍ ଖାଁ ଜଗତସିଂହପୁରରେ ଏକ ପାଠାଗାର ପ୍ରତିଷ୍ଠା କରିବା ଦିଗରେ ତତ୍ପର ହୋଇଉଠିଲେ । ନିବେଦନ ପତ୍ର ଛପାଯାଇ ଚାନ୍ଦା ଆଦାୟ ଉଦ୍ୟମ ହୋଇଥିଲା । ଘର ନିର୍ମାଣ ବି ଆରମ୍ଭ ହୋଇଯାଇଥିଲା, କିନ୍ତୁ ଆଶାନୁରୂପ ଚାନ୍ଦା ନ ମିଳିବାରୁ ଓ ପାର୍ବତୀ ବାବୁ ଅନ୍ୟତ୍ର ଚାଲିଯିବାରୁ ପାଠାଗାର ଯୋଜନା କାର୍ଯ୍ୟକାରୀ ହୋଇପାରିଲା ନାହିଁ । ନବବୀରୁ ଅଳକା ନଈକୂଳକୁ ପିଲାମାନଙ୍କୁ ନେଇ ଦେଶ ବିଦେଶର ନାନା କଥା ଓ ଖବର, ଇଂରାଜୀ ଖବର କାଗଜ ପଢ଼ି ଶୁଣାନ୍ତି ଏବଂ ସେ ସମ୍ପର୍କରେ ନାନା କଥା କହନ୍ତି । ଦିନେ ସେ ପ୍ରସ୍ତାବ କଲେ ଯେ, ଏକ ହାତଲେଖା ପତ୍ରିକା ବାହାରୁ ଓ ତା'ର ନାମ ରହୁ 'ଅଳକା' । ଇତି ପୂର୍ବରୁ ଉଦୟନାଥ ଷଡ଼ଙ୍ଗୀ ଲୁଚାଇ ଲୁଚାଇ ଅଳକା ନାମରେ ଏକ କବିତା

ଲେଖୁଥା'ନ୍ତି । ସେ ସମୟରେ କବିତା ଲେଖା ଥିଲା ଏକ ସରମର କଥା । ଜାଣିଲେ ଅନ୍ୟମାନେ କବି, କୋବି ଆଦି କହି ଥିବା କରିବେ ବୋଲି ସେ ଅତି ଗୁପ୍ତରେ ତାହାକୁ ନିଜ ପେଟରାରେ ଲୁଚାଇ ରଖୁଥାନ୍ତି । ଦିନେ ନବବୀରୁ ଉଦୟନାଥ ଷଡ଼ଙ୍ଗୀଙ୍କୁ ଡକାଇ ପଠାଇଲେ । ଉଦୟନାଥ ବାବୁ ଶଙ୍କିତ ହୋଇ ଦୂରରୁ ଦେଖିଲେ ନବବୀରୁଙ୍କ ହାତରେ ତାଙ୍କର ଅଳକା କବିତାଟିକୁ । ସେଇଟିକୁ ତା'ଙ୍କ ସାଙ୍ଗ ଲକ୍ଷ୍ମୀଧର ପଣ୍ଡା ତା'ଙ୍କ ଅଗୋଚରରେ ଆଣି ନବବୀରୁଙ୍କୁ ଦେଇଥାନ୍ତି । କବିତାଟି ପଢ଼ି ନବବୀରୁ ଖୁବ୍ ଖୁସି ହୋଇ ଉଦୟନାଥ ବାବୁଙ୍କୁ ପ୍ରଶଂସା କଲେ । ସେହି କବିତାଟି ହାତଲେଖା ଅଳକା ପତ୍ରିକାରେ ବାହାରିଲା । ୮୮ବର୍ଷ ବୟସର ଉଦୟନାଥ ଷଡ଼ଙ୍ଗୀ ତା'ଙ୍କ ରୋଗଶଯ୍ୟାରେ କବିତାଟିର ପ୍ରଥମ ପଦଟି ମନେପକାଇ ଲେଖକ ଆଗରେ ଆବୃତ୍ତି କରିଥିଲେ—

“କାହିଁ ତୋ'ର ସେହି ଗୌରବ

ରଉରବ ତୁ ଏବେ

‘ଅଳକା’ ଥିଲା ତୁ ଅଳକା

ହରିପୁରର ଯେବେ ।”

ସେହି ବର୍ଷ ଅଳକାଶ୍ରମର ବାର୍ଷିକ ଉତ୍ସବର ପୁରୋଧା ହୋଇ ଆସିଥିଲେ ଗୋପବନ୍ଧୁ ଦାସ । ତା'ଙ୍କ ସଙ୍ଗରେ ଆସିଥିବା ପଣ୍ଡିତ କୃପାସିନ୍ଧୁ ମିଶ୍ର ହାତଲେଖା ‘ଅଳକା’ ପତ୍ରିକାଟିର ଉନ୍ମୋଚନ କରି ଲେଖା ଓ ଛବିଗୁଡ଼ିକର ଉଚ୍ଚ ପ୍ରଶଂସା କରିଥିଲେ । ଉତ୍ସବକୁ ନିମନ୍ତ୍ରିତ ହୋଇ ଆସିଥିବା ଲକ୍ଷ୍ମୀନାରାୟଣ ସାହୁ କବିତାଟିକୁ ନେଇ ତା'ଙ୍କ ସମ୍ପାଦିତ ‘ସହକାର’ରେ ପୁରାପୁରି ପ୍ରକାଶ କରିଦେଇଥିଲେ ।

ସେହି ଭଳି ‘ଅଳକା’ ନାମରେ ଅନ୍ୟ ଏକ ଚମତ୍କାର କବିତା ଲେଖୁଥିଲେ ରାମକୃଷ୍ଣ ନନ୍ଦ । ତା'ଙ୍କ ହାତଲେଖା ଚମତ୍କାର ଥିବାରୁ ସେ ପତ୍ରିକାର ମୂଳରୁ ଶେଷ ପର୍ଯ୍ୟନ୍ତ ସବୁତକ ଉତ୍ତାରିଥିଲେ ଏବଂ ମଲାଟକୁ ନିଜ ହାତରେ ଚିତ୍ର କରି ଆକର୍ଷଣୀୟ କରିପାରିଥିଲେ । ସେହି ହାତଲେଖା ପତ୍ରିକା ବାଲିକା ଅନ୍ନପୂର୍ଣ୍ଣାଙ୍କ ମନରେ ଏଭଳି ଗଭୀର ରେଖାପାତ କରିଥିଲା ଯେ ୭୦ବର୍ଷ ପରେ ବି ଅନ୍ନପୂର୍ଣ୍ଣା ମହାରଣାଙ୍କର ତା'ର କେତେକ ଅଂଶ ଗାଇଯାଇଥିଲେ । ସେତକ ଏହିଭଳି—

ସୁଖର ସ୍ୱପ୍ନ ତା'ର ଯାଇଛି ଭାଙ୍ଗି,

ଅପେୟ ଆଜି ଅଳକା ପାଣି,

ଅଳକାର ସେହି ନବୀନ ଗାଥା

ପରାଣ ବ୍ୟଥା, ଦିଅଇ ଆଣି ।

ଦିନ ଥିଲା ଯେବେ ଅଳକା ବାଳୀ

ଭଉଁରୀ ଖେଳି, ସଙ୍ଗିନୀ ମେଳେ,

ଅତଡ଼ା ଖାଇ, ଭୀଷଣ ବେଗେ

ଧାଉଁଥିଲା ସେ ସାଗର କୋଳେ ।

ସେହି ଅଳକାରେ ବଣିକ ତରୀ

ବାହି ନାଉରୀ, ଲଗାଏ ଗାନ୍,

ଅଳକାକୁ ମୋର ମୁକ୍ତ କର,
ମୁକ୍ତ କର, ହେ ଭଗବାନ !

ଅଳକାରେ ଦିନେ ଇଂରେଜ ତରୀ,
ବଜାଇ ଭେରୀ, ଅଇଲା ପଶି
ଶୁଣିବା କଥା, ସେହି ଦିନଠାରୁ
ସ୍ବାଧୀନତା ତା'ର ଯାଇଛି ଖସି ।

ଯେଉଁ ଅଳକା ଏବେ ଏକ ଦଳପୂର୍ଣ୍ଣ ନାଳ, ପୂର୍ବେ ସେଇଟି ସୁନାବ୍ୟା ଥିଲା ଓ ପର୍ତ୍ତୁଗୀଜ ଏବଂ ଇଂରେଜ ନାବିକମାନେ ସେହି ନଦୀରେ ହରିହରପୁର (ଜଗତସିଂହପୁରର ପୂର୍ବ ନାମ) ଆସୁଥିଲେ । ଜଗତସିଂହପୁର ପାଖ ଫିରିଙ୍ଗ କୁଦ ତା'ର ସାକ୍ଷୀ ହୋଇ ରହିଛି । ମହାନଦୀରେ ନରାଜ ଆନିକଟ ହୋଇ ମାଛଗାଁ କେନାଲ ହେବା ପରେ ଉକ୍ତ ନଦୀଟିର ଗତିପଥ ରୁଷ ହୋଇ ତାହା କ୍ରମେ ପୋତି ହୋଇଗଲା । ଦୁଇ କବି ସେଇ ଅଳକାର ବିଲୁପ୍ତ ଗାରିମା ସ୍ମରଣ କରି ଏହି କବିତା ଦୁଇଟି ଲେଖିଛନ୍ତି । ଏଠାରେ ଉଲ୍ଲେଖ କରାଯାଇପାରେ ଯେ, ୨୫ ବର୍ଷ ତଳେ ଓଡ଼ିଆରେ ମାତ୍ର ତିନିଟି ପତ୍ରିକା ଥିଲା । ସେ ସମୟରେ ୨୫ ଶ୍ରେଣୀରୁ ପଢ଼ା ଛାଡ଼ି ଆସିଥିବା ଉଦୟନାଥ ଷଡ଼ଙ୍ଗୀ ଓ ରାମକୃଷ୍ଣ ନନ୍ଦ ଆଦିଙ୍କ କବିତା ଗୋପବନ୍ଧୁ ଦାସ, କୃପାସିନ୍ଧୁ ମିଶ୍ର ଓ ଲକ୍ଷ୍ମୀନାରାୟଣ ସାହୁଙ୍କ ଦ୍ବାରା ଆଦୃତ ହେବା, ଲେଖକମାନଙ୍କୁ କେତେ ଆନନ୍ଦ ଓ ପ୍ରେରଣା ଦେଇ ନ ଥିବ !

ଏହି ଘଟଣାର ୬୦ ବର୍ଷ ପରେ ଥରେ ଉଦୟନାଥ ଷଡ଼ଙ୍ଗୀ ଅନୁଗୋଳ ବାଜି ରାଉତ ଛାତ୍ରବାସର ବାର୍ଷିକ ଉତ୍ସବର ମୁଖ୍ୟ ଅତିଥି ହୋଇ ଯାଇଥାନ୍ତି । ସେତେବେଳକୁ ନବବାବୁ ଅସୁସ୍ଥ । ଜରୁରୀକାଳୀନ ଅବସ୍ଥାରେ ବନ୍ଦୀ ହୋଇ ସେ ରୋଗାକ୍ରାନ୍ତ ହୋଇଥା'ନ୍ତି । ଚାଲିବାର ଓ ଦେଖିବାର ଶକ୍ତି କମିଯାଇଥାଏ । ଉଦୟନାଥ ବାବୁ ଆସିଛନ୍ତି ଶୁଣି ସେ ଆଶ୍ଚର୍ଯ୍ୟର ଅତିଥିଭବନ ପର୍ଯ୍ୟନ୍ତ ଆସୁଥା'ନ୍ତି । ଉଦୟନାଥ ବାବୁ ତାହା ଦେଖି କିଛି ବାଟ ଆଗେଇ ଚାଲିଗଲେ ଓ କାହିଁକି ଏତେ କଷ୍ଟ କରି ଆସିଲେ ବୋଲି କହିଲେ । ବହୁ ଦିନ ପରେ ଦେଖା ବୋଲି କହି ନବବାବୁ ତା'ଙ୍କୁ କୁଣ୍ଢେଇ ପକେଇଲେ । ଉପରଓଳି ସଭା ହେଲା । ପ୍ରଧାନ ଅତିଥି ବାଜିରାଉତ ଛାତ୍ରବାସର ସେ ବର୍ଷର ହାତଲେଖା ପତ୍ରିକା 'ବାଜି'ର ଉନ୍ମୋଚନ କରି ୬୦ବର୍ଷ ତଳର ଅଳକାଶ୍ରମର ସ୍ମୃତିଚାରଣ କରିଥିଲେ । 'ଅଳକା' ପତ୍ରିକାରେ ତା'ଙ୍କ କବିତା କିଭଳି ପ୍ରଣୟିତ ହୋଇ 'ସହକାର' ଭଳି ସେ ସମୟର ବିଖ୍ୟାତ ପତ୍ରିକାରେ ସ୍ଥାନ ପାଇଥିଲା, ତାହା ବର୍ଣ୍ଣନା କରିଥିଲେ । ସେହି ସ୍ବପ୍ନର ଅତୀତରେ, ୨୫ ଶ୍ରେଣୀ ପର୍ଯ୍ୟନ୍ତ ପାଠ ପଢ଼ିଥିବା କିଶୋରର କବିତା ଛାପା ପତ୍ରିକାରେ ଦେଖି ଉଦୟନାଥ ବାବୁଙ୍କର ରୋମାଞ୍ଚ ଘଟିଥିଲା । ଏହି ଘଟଣା ବର୍ଣ୍ଣନା କରିବା ସଙ୍ଗେ ସଙ୍ଗେ ଉଦୟନାଥ ବାବୁ କହିଥିଲେ ଯେ, ସେ ଯଦି ପରବର୍ତ୍ତୀ କାଳରେ ଜଣେ ଲେଖକ ଓ କବି ଭାବରେ ଜଣାଶୁଣା ହେଲେ ତାର ମୂଳରେ ଥିଲା ନବକୃଷ୍ଣ ଚୌଧୁରୀଙ୍କ ପ୍ରେରଣା ଓ ପ୍ରୋତ୍ସାହନ ।

ଅଳକାଶ୍ରମରୁ ଆସି, କିଛି ବର୍ଷ ପରେ, ନବବାବୁ ତରିକୁନ୍ଦରେ ତା'ଙ୍କର ଥିବା ଏକ ଜମିରେ ଫାର୍ମ କଲେ । ସେହିଠାରୁ ସେ ସମାଜବାଦୀ ଦଳର ମୁଖପତ୍ର 'ସାରଥ୍'

ପତ୍ରିକା ସମ୍ପାଦନ କରୁଥିଲେ । ତାହା ଅବଶ୍ୟ ବୈଶିଦିନ ତିଷ୍ଠି ନ ଥିଲା । ପରବର୍ଷ ସାମ୍ୟବାଦୀମାନଙ୍କ ଆନୁକୁଲ୍ୟରେ ‘ନବଯୁଗ ସାହିତ୍ୟ ସଂସଦ’ ପ୍ରତିଷ୍ଠିତ ହେବାରେ ନବବାବୁଙ୍କର ପ୍ରୋତ୍ସାହନ ବି ଥିଲା । ହେଲେ ଲେଖାଲେଖି ପ୍ରତି ତା’ଙ୍କର ଆଗ୍ରହ ଓ ଧୈର୍ଯ୍ୟ ନ ଥିଲା । ସେଥିଲାଗି ତାଙ୍କ ଲେଖା ଅତି ବିରଳ । ସବୁଜ ସାହିତ୍ୟ ଯୁଗର ଅନ୍ୟତମ ପ୍ରସ୍ଥା ଓ ପ୍ରତିଷ୍ଠିତ ସାହିତ୍ୟିକ କାଳିନ୍ଦୀଚରଣ ପାଣିଗ୍ରାହୀ ତା’ଙ୍କ ଆମ୍ଭଜୀବନୀର ୫୨୬ ପୃଷ୍ଠାରେ ପ୍ରକାଶ କରିଛନ୍ତି, ‘ଏଥି ପୂର୍ବରୁ ନବବାବୁ ଯୁବନେତା, ଦାର୍ଶନିକ, ସାହିତ୍ୟିକ ଓ ଚିନ୍ତାମାୟକ ଭାବରେ ଜଣାଶୁଣା ହୋଇଥାନ୍ତି ।’ ନବବାବୁଙ୍କୁ କାଳିନ୍ଦୀ ପାଣିଗ୍ରାହୀ ସାହିତ୍ୟିକ କହିବା ଲେଖକ ସମେତ ସମସ୍ତଙ୍କୁ ଆଶ୍ଚର୍ଯ୍ୟ ଲାଗେ । ନବଯୁଗ ସାହିତ୍ୟ ସଂସଦ ତରଫରୁ ପ୍ରକାଶିତ ହେଉଥିବା ‘ଆଧୁନିକ’ ପତ୍ରିକାରେ ସମ୍ପାଦକଙ୍କ ଅତି ତାଗଦାରେ ନବକୃଷ୍ଣ ଚୌଧୁରୀଙ୍କ ଦୁଇଟି ଲେଖା ପ୍ରକାଶିତ ହୋଇଥିଲା । ଏହି ସାର୍ଥକ ଲେଖା ଦୁଇଟି ବି ତାଙ୍କର ଅତି ପ୍ରିୟ ଭଗବତୀ ପାଣିଗ୍ରାହୀଙ୍କ ଏକାନ୍ତ ଅନୁରୋଧ ଯୋଗୁଁ ସମ୍ଭବପର ହୋଇଥିଲା । ୧୯୩୬ ଜୁନ୍ ସଂଖ୍ୟା ଆଧୁନିକରେ ‘ବାଦାନୁବାଦ’ ଶୀର୍ଷକ ଏକ ପ୍ରବନ୍ଧ ପ୍ରକାଶିତ ହେବା ପରେ ଜୁଲାଇ ସଂଖ୍ୟାରେ ବୈଜ୍ଞାନିକ ସାମ୍ୟବାଦ (୧) ବାହାରିଲା । କିନ୍ତୁ ବୈଜ୍ଞାନିକ ସାମ୍ୟବାଦର ପରବର୍ତ୍ତୀ ଅନୁକ୍ରମ ଆଉ ଲେଖକଙ୍କ କଲମରୁ ପ୍ରକାଶ ପାଇପାରିଲା ନାହିଁ । ଏହି ‘ବାଦାନୁବାଦ’ ଲେଖାର ପ୍ରାରମ୍ଭରେ ଲେଖା ପ୍ରତି ତା’ଙ୍କର ବିମୁଖତାର କାରଣ ସେ ଦର୍ଶାଇଛନ୍ତି । ଏହି ଲେଖାର ଶେଷ ପାରାଗ୍ରାଫରେ ଅଛି, ‘କମ୍ବେରୁ ସମ୍ପାଦକ, କ୍ଷମା କରିବ । ଆହୁରି କେତେକ ବିଷୟ ଏ ଚିଠିରେ ଲେଖିବାର ଇଚ୍ଛା ଥିଲେ ମଧ୍ୟ ଲେଖିବାର ସମୟ ନାହିଁ । ସାହିତ୍ୟ କ୍ଷେତ୍ରରେ “ଆଧୁନିକ” ବିପ୍ଳବ ଆଣିଛି । ତା’ଠାରୁ ଏକ ସଙ୍ଗୀନ୍ ବିପ୍ଳବ ରାଜନୀତି ଓ ଅର୍ଥନୀତି କ୍ଷେତ୍ରରେ ସମାସନ । ବର୍ତ୍ତମାନ ସେଆଡ଼େ ମନ ନେବାକୁ ହେବ ।’ ନବକୃଷ୍ଣ ଚୌଧୁରୀଙ୍କ ଭଳି ରସଗ୍ରାହକ ଓ ଭାବଗ୍ରାହୀ, ସାହିତ୍ୟ ସୃଷ୍ଟି ଦିଗରେ କାହିଁକି ନୀରବ ରହିଲେ ପୂର୍ବୋକ୍ତ ଦୁଇଟି ବାକ୍ୟରୁ ତା’ର କାରଣ ସ୍ପଷ୍ଟ । ନବକୃଷ୍ଣ ଚୌଧୁରୀଙ୍କର ଲେଖା ବହୁତ କମ୍ ଉପଲବ୍ଧ ହେଉଥିବାରୁ ସମ୍ପୂର୍ଣ୍ଣ ଲେଖାଟି ନିମ୍ନରେ ପ୍ରଦତ୍ତ ହେଲା ।

ବାଦାନୁବାଦ

କମ୍ବେରୁ ସଂପାଦକ,

“ଆଧୁନିକ” ସକାଶେ ଲେଖା ଦେବା ପାଇଁ ତମର ତାଗଦା ଉପରେ ତାଗଦା । ମାସିକପତ୍ରରେ ମୋ ଲେଖା ବାହାରିବ ଏ ଗୌରବର ଲୋଭ ମଧ୍ୟ ଭିତରୁ ମତେ ଠେଲା ଦେଉଛି । କିନ୍ତୁ ତମର ଓ ମୋର ନସୀବ୍ ଖରାପ । ଲେଖି ବସିଲାକ୍ଷଣି ମୋ ଭିତରେ ଯେଉଁ ଖରଦୃଷ୍ଟି ସମାଲୋଚକ ପୁରୁଷଟି ଅଛନ୍ତି ସେ ବିପ୍ଳ ପହଞ୍ଚିଛନ୍ତି । ମୋ ଲେଖା ତମର ଓ ଅନ୍ୟ ପାଠକମାନଙ୍କ ମନକୁ ପାଇବ କି ନାହିଁ ତା ଜାଣିବା ପୂର୍ବରୁ ମୋରିଠାରୁ କାଟ ଖାଇ ଅଳିଆ ଟୋକେଇକୁ ଯାଉଛି । ଏପରି ଅବସ୍ଥାରେ ଉପାୟ କ’ଣ ? ବହୁତ ଭାବିଚିନ୍ତି ତମକୁ ଖଣ୍ଡେ ଲମ୍ବାଟି ଲେଖି ସନ୍ତୁଷ୍ଟ କରିବାକୁ ଠିକ୍ କରିଛି ।

ପ୍ରଥମ ସଂଖ୍ୟା ‘ଆଧୁନିକ’ ପତ୍ରିକା ସାଧାରଣ ପାଠକଙ୍କ ମନରେ କି ପ୍ରତିକ୍ରିୟା ହେଉଛି ସେଟା ଜାଣିବା ପାଇଁ ‘ଆଧୁନିକ’ର ବନ୍ଧୁ ଭାବରେ ମୁଁ ଚିକିତ୍ସା ଚେଷ୍ଟା କରିଥିଲି । ଭଗବାନ ବିଶ୍ୱାସଟା ମଣିଷ ମନରେ ସବୁଠାରୁ ବନ୍ଧମୂଳ ଓ ଗଭୀର ସଂସ୍କାର ବୋଲି ଅନେକ ସମୟରେ ଧରି ନିଆଯାଇଥାଏ । ତା’ ହୋଇଥିଲେ କାଳିନ୍ଦୀ ବାବୁଙ୍କ ‘ବିଦାୟ ଭଗବାନ’ କବିତା ଉପରେ ସବୁଠାରୁ ବେଶି କୋପଦୃଷ୍ଟି ପଡ଼ିଥା’ନ୍ତା । କିନ୍ତୁ ବାସ୍ତବରେ ତା’ ହୋଇନାହିଁ । ବିବାହ ସମସ୍ୟା ପ୍ରବନ୍ଧଟି ହିଁ ସବୁଠାରୁ ବେଶି ଚାଞ୍ଚଳ୍ୟ ସୃଷ୍ଟି କରିଛି । ଏଥିରୁ ଅନୁମାନ ହୁଏ, ଭଗବାନ ବିଶ୍ୱାସଠାରୁ ସତ୍ୟ ମଣିଷର ଯୌନ ସଂସ୍କାରଟା ବେଶି ବନ୍ଧମୂଳ । ପ୍ରସବୁ ଆଦି ଆଧୁନିକ ମନସ୍ତତ୍ତ୍ୱବିଦ୍‌ମାନେ କହନ୍ତି ଯେ ଯୌନ ସଂସ୍କାରଟା ବେଶି ବନ୍ଧମୂଳ ଓ ଯୌନବୃତ୍ତି ମଣିଷର ସବୁଠାରୁ ଶକ୍ତିଶାଳୀ ବୃତ୍ତି । ଆଧୁନିକ ମନସ୍ତତ୍ତ୍ୱର ଆଲୋଚନା ଯେ କରିନାହିଁ, ସେ ଆଦୌ ଜନ୍ମନା କରି ପାରିବ ନାହିଁ, ଏହି ଯୌନବୃତ୍ତି କେତେ ଶକ୍ତିଶାଳୀ । କାବ୍ୟ, ଇତିହାସ, ପୁରାଣଠାରୁ ଆରମ୍ଭ କରି ସରକାରୀ ଓ ଜମିଦାରୀ କଚିରି ପର୍ଯ୍ୟନ୍ତ ନାନାଠାରେ ଏହି ଯୌନବୃତ୍ତି ମଣିଷର ବ୍ୟକ୍ତିଗତ ତଥା ସାମାଜିକ ଜୀବନରେ କିପରି ଉପାତ ଲଗାଇଛି, ତାର ଚିତ୍ର ଦେଖିବାକୁ ମିଳେ । ଏହାଛଡ଼ା ପ୍ରତ୍ୟେକ ବ୍ୟକ୍ତିର ବହୁ ଯୌନ ଅଭିଜ୍ଞତା ରହିଛି ଯାହାକି ଅନ୍ୟ ନିକଟରେ ଗୁପ୍ତ ହେଲେ ହେଁ ନିଜ ପାଖରେ ନୁହେଁ । ତଥାପି ଏ ସବୁକୁ ମିଶାଇଲେ ମଧ୍ୟ ଯୌନ ବୃତ୍ତିର ଶକ୍ତିର ଶହେ ଭାଗରୁ ଭାଗକର ସୁଦ୍ଧା ପରିଚୟ ମିଳେ ନାହିଁ । ଆଧୁନିକ ମନୋବିଜ୍ଞାନ ଏ କଥା ନିଃସନ୍ଦେହ ଭାବରେ ପ୍ରମାଣ କରିଦେଇଛି ଯେ, ମଣିଷର ଗୋଟିଏ ଅଚେତନ ସତ୍ତା ଅଛି । ତା’ର ତା’ ଜୀବନ ଉପରେ ସଚେତନ ମନଠାରୁ ଢେର ବେଶି ପ୍ରଭାବ । ଯୌନବୃତ୍ତିର ଅସଲ କର୍ମକ୍ଷେତ୍ର ଏହି ଅଚେତନ ରାଜ୍ୟରେ । ମଣିଷ ତାର ବୁଦ୍ଧି ବିବେକ ଓ ସଂଯମ ଶକ୍ତି ପ୍ରୟୋଗ କରି ତାର ବ୍ୟକ୍ତିଗତ ଓ ସାମାଜିକ ଜୀବନକୁ ନିୟନ୍ତ୍ରିତ କରିବାକୁ ହଜାର ଚେଷ୍ଟା କରି ସଫଳ ହୋଇପାରୁ ନାହିଁ ଏହି ‘ଅଚେତନ’ର ପ୍ରଭାବ ଯୋଗୁଁ ।

ରସାୟନବିଜ୍ଞାନ ତତ୍ତ୍ୱ ନ ଜାଣି କୌଣସି ରାସାୟନିକ ଏକ୍ସପେରିମେଣ୍ଟ କରିବା ଯେପରି ବିତନ୍ତ୍ର, ସେହିପରି ମଣିଷର ସଚେତନ ଓ ଅଚେତନ ମନର ତତ୍ତ୍ୱ ନ ଜାଣି ଜୀବନକୁ ନିୟନ୍ତ୍ରଣ କରିବାକୁ ଚେଷ୍ଟା କରିବା—ସମାଜ ତଥା ବ୍ୟକ୍ତି ପାଇଁ ନୈତିକ ବିଧି ନିଷେଧ ଗଢ଼ିବା—ସେହିପରି ବିତନ୍ତ୍ର । ଆଦିମ କାଳରୁ ଆଜି ପର୍ଯ୍ୟନ୍ତ ମାନବ ସମାଜର ଇତିହାସ ଆଲୋଚନା କଲେ ଏବଂ ଏହି ବର୍ତ୍ତମାନ ଯୁଗରେ ମଧ୍ୟ ବିଭିନ୍ନ ‘ସତ୍ୟ’ ଓ ‘ଅସତ୍ୟ’ ଜାତିର ସାମାଜିକ ଓ ନୈତିକ ବିଧିବିଧାନର ବୈଚିତ୍ର୍ୟ ଲକ୍ଷ୍ୟ କଲେ ଖୁବ୍ ପରିଷ୍କାର ଜଣା ପଡ଼େ, ମଣିଷ କେତେ ପ୍ରକାରର ଏକ୍ସପେରିମେଣ୍ଟ କରିଛି ଓ କରୁଛି । କୃଷିବିଜ୍ଞାନ ନ ଜାଣି ଆମ ଗାଁର ଚାଷୀମାନଙ୍କର ବେଶି ଫଳ ଫଳେଇବା ପାଇଁ ଅଷ୍ଟଶତାବ୍ଦୀ ପାଦୁକ ଆଣି ଗଛରେ ଛିଞ୍ଚିବା ଯାହା, ମନୋବିଜ୍ଞାନ ଓ ସମାଜବିଜ୍ଞାନ ନ ଜାଣି ବ୍ୟକ୍ତିଗତ ଓ ସାମାଜିକ ଜୀବନକୁ ସୁସ୍ଥ ଓ ଉନ୍ନତ କରିବା ପାଇଁ ଆମର ଅଧିକାଂଶ ବିଧିନିଷେଧ ଓ ଧାରଣା ମଧ୍ୟ ସେୟା । ବିବାହ ଗୋଟିଏ ଅତି ପ୍ରାଚୀନ ଓ ଆଦିମ ଯୌନ ବିଧିନିଷେଧମୂଳକ ଅନୁଷ୍ଠାନ । ଶ୍ରୀ ଉତ୍କଳୀୟ ‘ଆଧୁନିକ’ରେ ଏହି ଅନୁଷ୍ଠାନଚକ୍ର ବିଜ୍ଞାନର ଆଲୋଚନାରେ ପରୀକ୍ଷା କରିବାକୁ ଚେଷ୍ଟା କରିଛନ୍ତି । କିନ୍ତୁ ତା’ଙ୍କର ଲେଖାଟି ଅତି ସଂକ୍ଷିପ୍ତ

ହୋଇଥିବାରୁ ସେ ପାଠକଙ୍କ ସଂସ୍କାରରେ କେବଳ ଆଦାତ କରିବାକୁ ସମର୍ଥ ହୋଇଛନ୍ତି । ତେବେ ଏହି ଆଦାତ ଦେବା ଫଳରେ ଯଦି ଏ ବିଷୟରେ ବିଶଦ ଆଲୋଚନା ହୁଏ ତାହାହେଲେ ଭଲ ହେବ । କିନ୍ତୁ ମୁଁ ଦେଖୁଛି ଯେଉଁମାନେ ଶ୍ରୀ ଉତ୍କଳୀୟଙ୍କ ଲେଖାଟିକୁ ନିନ୍ଦା କରୁଛନ୍ତି, ସେମାନେ କେବଳ ନାକ ଟେକିବା ଛଡ଼ା ଆଉ କିଛି କରିବାକୁ ନମରାଜ । ଏପରି ଅବସ୍ଥାରେ ଶ୍ରୀ ଉତ୍କଳୀୟଙ୍କୁ ଅନୁରୋଧ, ସମାଜ ମଧ୍ୟରେ ଏ ବିଷୟରେ ବୈଜ୍ଞାନିକ ଚିନ୍ତା ଓ ବିଜ୍ଞାନ-ସମ୍ମତ ଧାରଣା ଯେପରି ବାସ୍ତବରେ ପ୍ରସାର ହେବ, ସେ ଉଦ୍ଦେଶ୍ୟରେ ଧାରାବାହିକ ଭାବରେ ଓ ବିଶଦ ଭାବରେ ବିବାହ ସମସ୍ୟା ସମ୍ବନ୍ଧରେ ଲେଖା ପ୍ରକାଶ କରନ୍ତୁ । ମୋର ମନେ ହୁଏ, ଦୁନିଆର ବିଭିନ୍ନ ଦେଶରେ ବିଭିନ୍ନ କାଳରେ ଯୌନ ମିଳନ ସମ୍ବନ୍ଧରେ କିପରି ବିଭିନ୍ନ ପ୍ରକାର ବିଧିନିଷେଧ ଓ ଧାରଣା ଥିଲା ଓ ଅଛି, ସେ ସମ୍ବନ୍ଧରେ କୌଣସି ମତାମତ ପ୍ରକାଶ ନ କରି କେବଳ ତାହାର ବର୍ଣ୍ଣନା ପ୍ରକାଶ କଲେ ପାଠକଙ୍କ ଦୃଷ୍ଟିର ସଂକୀର୍ଣ୍ଣତା ବହୁ ପରିମାଣରେ ଦୂର ହୋଇଯିବ । ଯାହା ଅଛି ତାହା ଦୁନିଆସାରା ଚିରକାଳ ଥିଲା, ଏହି ଧାରଣା ଦୂର ନ ହେବା ଯାଏ, ଯାହା ଅଛି ତାହା ରହିବା ଉଚିତ କି ନା ଏ କଥା ବିଚାର କରିବା ପାଇଁ ଆମର ମନ ପ୍ରସ୍ତୁତ ହୁଏ ନାହିଁ ।

ବିବାହବନ୍ଧନରୁ ମୁକ୍ତ ହୋଇ ଯୌନ ସ୍ବାଧୀନତା ଭୋଗ କରିବା ପାଇଁ ଶ୍ରୀ ଉତ୍କଳୀୟ ନରନାରୀଙ୍କୁ ଆହ୍ୱାନ କରିଛନ୍ତି । ଯୌନ ସ୍ବାଧୀନତା କଥାଟା ଶୁଣିଲାକ୍ଷଣି ହଠାତ୍ ଗୋଟିଏ ଉଚ୍ଛ୍ୱାସ ଲବ୍ଧିର ସମ୍ଭାଷଣ ଓ ବ୍ୟତିତାରର ଚିତ୍ର ଆମ ଆଖି ଆଗରେ ନାଚି ଯାଉଛି । ଏଟା ଆମର ରୁଗ୍‌ର ଓ ବିକାରଗ୍ରସ୍ତ ମାନସିକ ଅବସ୍ଥାର ଲକ୍ଷଣ । ଅସ୍ବାଭାବିକ ଓ ଅସ୍ବାସ୍ଥ୍ୟକର ସାମାଜିକ ବିଧିନିଷେଧ ଏପରି ମାନସିକ ଅବସ୍ଥାର ହେତୁ । ସେଦିନ ଜଣେ ଜାପାନ ଫେରନ୍ତା ବନ୍ଧୁ କ୍ଷଠାରୁ ଶୁଣୁଥିଲି ଯେ, ଜାପାନରେ ଅନେକ ପୁରୁଷ ସ୍ତ୍ରୀ ଉଲଗ୍ନ ହୋଇ ଏକା ଜାଗାରେ ଗାଧୋଇବାର ପ୍ରଥା ବହୁ କାଳରୁ ଥିଲା । ଏବେ ଯୁରୋପୀୟଙ୍କ ଶିକ୍ଷାରେ ସେମାନେ ଏ ପ୍ରଥାକୁ ଟିକିଏ ବଦଳେଇ ଦେଇଛନ୍ତି । ପୁରୁଷ ସ୍ତ୍ରୀ ଏକା ଜାଗାରେ ଉଲଗ୍ନ ହୋଇ ଗାଧୋଉଛନ୍ତି, ମଝିରେ ଗୋଟିଏ ପରଦା ରହିଛି, କିନ୍ତୁ ପାଣିରୁ ବାହାରି ଲୁଗା ପିନ୍ଧିବାକୁ ଗଲା ବେଳେ ପରସ୍ପର ସାମନାରେ ଯିବା ଆସିବା କରୁଛନ୍ତି । ଏସବୁ କଥା କଳ୍ପନା କଲାକ୍ଷଣି ଆମର ଲାଳସାପୂର୍ଣ୍ଣ ମନରେ ବିକାର ଆସୁଛି; କିନ୍ତୁ ମୋର ବନ୍ଧୁ କହୁଥିଲେ, କୌଣସି ଜାପାନୀର ମନରେ ଏପରି ବିକାର ସେ ଲକ୍ଷ୍ୟ କରି ନାହାନ୍ତି । ସୋଭିଏଟ୍ ରୁଷିଆରେ ଯୌନ ସ୍ବାଧୀନତାର ପରୀକ୍ଷା ଚାଲିଛି ବୋଲି ଶ୍ରୀ ଉତ୍କଳୀୟ ଲେଖିଛନ୍ତି । ଏଥୁରୁ କେହି ଯେପରି ମନେ ନ କରନ୍ତି ସେଠାକାର ସ୍ତ୍ରୀ ପୁରୁଷମାନେ ଯଥେଷ୍ଟ ଲବ୍ଧିର ସମ୍ଭାଷଣରେ ଉଦ୍ବିଗ୍ନ ରହିଛନ୍ତି । ଇଂଲଣ୍ଡ, ଆମେରିକା ଓ ଯୁରୋପୀୟ ଦର୍ଶକମାନେ ମୁକ୍ତକଣ୍ଠରେ ସ୍ବାକାର କରିଛନ୍ତି, ସୋଭିଏଟ୍ ରୁଷର ସାଧାରଣ ଯୌନ ଜୀବନ ଅନ୍ୟ ଦେଶ ତୁଳନାରେ ସୁରୁଚିତମାନ ଓ ଉନ୍ନତ । ତାର ଗୋଟିଏ କାରଣ, ରୁଷ ନାରୀ ଯୌନ ସ୍ବାଧୀନତା ସଙ୍ଗେ ସଙ୍ଗେ ଆର୍ଥିକ ସ୍ବାଧୀନତା ଲାଭ କରିଛି । ସମାଜର ବିବିଧ ସମସ୍ୟା ସମାଧାନର ଦାୟିତ୍ୱ ସେ ପୁରୁଷ ସହିତ ସମାନ ଭାବରେ ମୁଣ୍ଡେଇଛି । ସେ ନିଜକୁ ପୁରୁଷର ଭୋଗର ସାମଗ୍ରୀ ବୋଲି ଭାବିବାକୁ ଘୃଣା କରେ ଏବଂ ସେଥି ସକାଶେ ପୁରୁଷର ଯୌନ ବାସନା ଜାଗ୍ରତ କରାଇଲା ଭଳି ବେଶ ଭୂଷା ବା ଭାବଭଙ୍ଗୀ ସେ

କରେ ନାହିଁ । ଆମ ଦେଶ ପବିତ୍ର ଆଧ୍ୟାତ୍ମିକ ଦେଶ ବୋଲି ଏବେ ସୁଦ୍ଧା କେହି କହିଥାଆନ୍ତି । କିନ୍ତୁ କାଳିଦାସଙ୍କ ଠାରୁ ଆରମ୍ଭ କରି ଉପେନ୍ଦ୍ର ଭଞ୍ଜଙ୍କ ପର୍ଯ୍ୟନ୍ତ ଆମ ଦେଶର ପ୍ରତ୍ୟେକ କବି ନାରୀକୁ ପୁରୁଷର ସମୋଗର ସାମଗ୍ରୀ ଛଡ଼ା ଅନ୍ୟ କିଛି ଭାବରେ ଚିତ୍ରଣ କରି ନାହାନ୍ତି । ସମସାମୟିକ ଭାରତୀୟ ଓ ଉତ୍କଳୀୟ ସମାଜର ଚିତ୍ର କାବ୍ୟମାନଙ୍କରୁ ମିଳେ । କୃଷ୍ଣ ଗୋପଲାଳାର ଆମେ ଆଧ୍ୟାତ୍ମିକ ବ୍ୟାଖ୍ୟା କରିପାରୁ; କିନ୍ତୁ କାବ୍ୟ, ଇତିହାସ, ରଚିତାଂଶ ଆଦି ନାନା ସୂତ୍ରରୁ ଓ ଆମ ପ୍ରାଚୀନ ସାଆନ୍ତିଆ କାଳର ଯେଉଁ ସବୁ ବହୁମୂଲ୍ୟ ନମୁନା ଏବେ ସୁଦ୍ଧା ଆମ ଦେଶୀୟ ରାଜ-ଅନ୍ତଃପୁରମାନଙ୍କରେ ରହିଯାଇଛି, ସେଥିରୁ ପରିଷ୍କାର ଜଣାପଡ଼ୁଛି ଯେ, ଯୌନ ଭୋଗବିକାସରେ ଆମ ‘ଆଧ୍ୟାତ୍ମିକ’ ଭାରତ ଜଡ଼ବାଦୀ ପାଶ୍ଚାତ୍ୟ ଦେଶମାନଙ୍କଠାରୁ ବହୁତ ଅଗ୍ରସର କରିଥିଲା ।

କମ୍ପେଡ଼୍ ସମ୍ପାଦକ, କ୍ଷମା କରିବ । ଆହୁରି କେତେକ ବିଷୟ ଏ ଚିଠିରେ ଲେଖିବାର ଇଚ୍ଛା ଥିଲେ ମଧ୍ୟ ଲେଖିବାର ସମୟ ନାହିଁ । ସାହିତ୍ୟ କ୍ଷେତ୍ରରେ ‘ଆଧୁନିକ’ ବିପ୍ଳବ ଆଣିବାକୁ ବସିଛି । ତା’ଠାରୁ ଏକ ସଙ୍ଗୀନ୍ ବିପ୍ଳବ ରାଜନୀତି ଓ ଅର୍ଥନୀତି କ୍ଷେତ୍ରରେ ସମାପନ୍ନ । ବର୍ତ୍ତମାନ ସେଆଡ଼େ ମନ ଦେବାକୁ ହେବ । ସେ ବିପ୍ଳବ ଅବଶ୍ୟମ୍ଭାବୀ ଜାଣି ବାସ୍ତବରେ ପୁଞ୍ଜିପତିମାନଙ୍କ ମନରେ ଭୟ ଜନ୍ମିଲାଣି । କିନ୍ତୁ ଭାରତର ଆଧ୍ୟାତ୍ମିକତା ଓ ବୈଶିଷ୍ଟ୍ୟକୁ ପୁଞ୍ଜି କରି ଯେଉଁ ନେତା ଓ ଖବର କାଗଜବାଲାମାନେ କାରବାର ଚଳେଇଛନ୍ତି, ସେମାନେ କହୁଛନ୍ତି, ଏ ଦେଶ ମାଟିରେ ସାମ୍ୟବାଦ ମାଞ୍ଜି ପୋତିଲେ ଗଛ ହେବ ନାହିଁ—ଗଛ ହେଲେ ଉପେଇବ ନାହିଁ । ଆମ ଦେଶରେ କୋଉ କୋଉ ଗଛ ବିଦେଶରୁ ଆସିଲେ ସୁଦ୍ଧା ଉପେଇବ, କୋଉଗୁଡ଼ାକ ଉପେଇବ ନାହିଁ, ସେ କଥା ଯୋଉ ପୋଥି ଖଣ୍ଡକରେ ଅଛି ସେ ପୋଥି ଖଣ୍ଡକ ଏପର୍ଯ୍ୟନ୍ତ ମୋର ହସ୍ତଗତ ହୋଇନାହିଁ । ଯୋଉ ପୋଥିରେ ଅଛି—ବ୍ରାହ୍ମଣଙ୍କ ଛଡ଼ା ଆଉ କେହି ନଡ଼ିଆ ଗଛ ପକେଇବେ ନାହିଁ କିମ୍ବା ଯାହା ଘରେ ପୂର୍ବରୁ କେହି ପକାଇ ନାହାନ୍ତି ସେ ପକାଇବ ନାହିଁ— ଯା’ ଘରେ ପୂର୍ବରୁ ଆଖୁ ନାହିଁ ସେ ଆଖୁ ଲଗେଇବ ନାହିଁ—ସେହି ପୋଥିରେ ବୋଧହୁଏ ଏ କଥାଟା ମଧ୍ୟ ଅଛି ! ଯାହା ହେଉ, ଏ ବିଷୟରେ ପରେ ସମୟ ହେଲେ ଲେଖାଲେଖି କରିବି । ଇତି ।

ନବ ଚୌଧୁରୀ

ସେ ଅନ୍ୟାନ୍ୟ ବହୁ ବିଷୟର ବହି ପଢ଼ିବା ସଙ୍ଗେ ସଙ୍ଗେ ଜୀବନର ଶେଷ ପର୍ଯ୍ୟନ୍ତ ଆଧୁନିକ କବିତା ଉପଭୋଗ କରୁଥିଲେ । ଥରେ ସୁନନ୍ଦ କରଙ୍କ ପ୍ରଜାତନ୍ତ୍ର ରବିବାର ଦିନ ପ୍ରକାଶିତ ଏକ କବିତା ପଢ଼ି ତହିଁରେ ଛନ୍ଦ ପ୍ରମାଦ ରାଧାମୋହନ ଗଡ଼ନାୟକଙ୍କୁ ଦର୍ଶାଇବାରେ ରାଧାମୋହନ ବାବୁ ବିସ୍ମିତ ହୋଇଥିଲେ ।* ସିନ୍ଧୁ କାଳିନ୍ଦୀ ଚରଣ ପାଣିଗ୍ରାହୀଙ୍କ ‘ମାଟିର ମଣିଷ’ ପଢ଼ି ସାରିଲା ପରେ ଆଖିରୁ ଲୁହ ପୋଛିଛନ୍ତି । ଦିନେ ଅନୁଗୋଳ ବଜାରରେ ଗିରିଜା ଦତ୍ତଙ୍କ ରକ୍ଷିତାଙ୍କୁ ଭିକ ମାଗୁଥିବା ଦେଖି ପିଲାଙ୍କ ଭଳି ଭୋ ଭୋ କାନ୍ଦି ପକାଇଥିବାର ଲୋକ ଦେଖୁଥିଲେ । ପୁଣି ଭଗବତୀ ପାଣିଗ୍ରାହୀଙ୍କ

*ବନ୍ଧୁଆ ମୋମୋରିଆଲ୍ ଟ୍ରଷ୍ଟ (ରାଉରକେଲା) ଆନୁକୁଲ୍ୟରେ ପ୍ରକାଶିତ ‘ଶ୍ରଦ୍ଧାଞ୍ଜଳି’ର ଗଡ଼ନାୟକଙ୍କ ଲେଖା ‘ସ୍ମୃତିପଥେ ନବକୃଷ୍ଣ ଚୌଧୁରୀ’ ଦ୍ରଷ୍ଟବ୍ୟ ।

କରେ ନାହିଁ । ଆମ ଦେଶ ପବିତ୍ର ଆଧ୍ୟାତ୍ମିକ ଦେଶ ବୋଲି ଏବେ ସୁଦ୍ଧା କେହି କହିଥାଆନ୍ତି । କିନ୍ତୁ କାଳିଦାସଙ୍କ ଠାରୁ ଆରମ୍ଭ କରି ଉପେନ୍ଦ୍ର ଭଞ୍ଜଙ୍କ ପର୍ଯ୍ୟନ୍ତ ଆମ ଦେଶର ପ୍ରତ୍ୟେକ କବି ନାରୀକୁ ପୁରୁଷର ସମ୍ମୋଗର ସାମଗ୍ରୀ ଛଡ଼ା ଅନ୍ୟ କିଛି ଭାବରେ ଚିନ୍ତା କରି ନାହାନ୍ତି । ସମସାମୟିକ ଭାରତୀୟ ଓ ଉତ୍କଳୀୟ ସମାଜର ଚିତ୍ର କାବ୍ୟମାନଙ୍କରୁ ମିଳେ । କୃଷ୍ଣ ଗୋପଲାଳାର ଆମେ ଆଧ୍ୟାତ୍ମିକ ବ୍ୟାଖ୍ୟା କରିପାରୁ; କିନ୍ତୁ କାବ୍ୟ, ଇତିହାସ, ରଚିତାସ ଆଦି ନାନା ସୁତ୍ରରୁ ଓ ଆମ ପ୍ରାଚୀନ ସାଆନ୍ତିଆ କାଳର ଯେଉଁ ସବୁ ବହୁମୂଲ୍ୟ ନମୁନା ଏବେ ସୁଦ୍ଧା ଆମ ଦେଶୀୟ ରାଜ-ଅନ୍ଧପୁରମାନଙ୍କରେ ରହିଯାଇଛି, ସେଥିରୁ ପରିଷ୍କାର ଜଣାପଡୁଛି ଯେ, ଯୌନ ଭୋଗବିଳାସରେ ଆମ ‘ଆଧ୍ୟାତ୍ମିକ’ ଭାରତ ଢଡ଼ବାଦୀ ପାଶ୍ଚାତ୍ୟ ଦେଶମାନଙ୍କଠାରୁ ବହୁତ ଅଗ୍ରସର କରିଥିଲା ।

କମ୍ବୋଜ ସମ୍ପାଦକ, କ୍ଷମା କରିବ । ଆହୁରି କେତେକ ବିଷୟ ଏ ଚିଠିରେ ଲେଖିବାର ଇଚ୍ଛା ଥିଲେ ମଧ୍ୟ ଲେଖିବାର ସମୟ ନାହିଁ । ସାହିତ୍ୟ କ୍ଷେତ୍ରରେ ‘ଆଧୁନିକ’ ବିପ୍ଳବ ଆଣିବାକୁ ବସିଛି । ତା’ଠାରୁ ଏକ ସଙ୍ଗୀନ୍ ବିପ୍ଳବ ରାଜନୀତି ଓ ଅର୍ଥନୀତି କ୍ଷେତ୍ରରେ ସମାସନ । ବର୍ତ୍ତମାନ ସେଆଡ଼େ ମନ ଦେବାକୁ ହେବ । ସେ ବିପ୍ଳବ ଅବଶ୍ୟମ୍ଭାବୀ ଜାଣି ବାସ୍ତବରେ ପୁଞ୍ଜିପତିମାନଙ୍କ ମନରେ ଭୟ ଜନ୍ମିଲାଣି । କିନ୍ତୁ ଭାରତର ଆଧ୍ୟାତ୍ମିକତା ଓ ବୈଶିଷ୍ଟ୍ୟକୁ ପୁଞ୍ଜି କରି ଯେଉଁ ନେତା ଓ ଖବର କାଗଜବାଲାମାନେ କାରବାର ଚଳେଇଛନ୍ତି, ସେମାନେ କହୁଛନ୍ତି, ଏ ଦେଶ ମାଟିରେ ସାମ୍ୟବାଦ ମଞ୍ଜି ପୋତିଲେ ଗଛ ହେବ ନାହିଁ—ଗଛ ହେଲେ ଉଧେଇବ ନାହିଁ । ଆମ ଦେଶରେ କୋଉ କୋଉ ଗଛ ବିଦେଶରୁ ଆସିଲେ ସୁଦ୍ଧା ଉଧେଇବ, କୋଉଗୁଡ଼ାକ ଉଧେଇବ ନାହିଁ, ସେ କଥା ଯୋଉ ପୋଥି ଖଣ୍ଡକରେ ଅଛି ସେ ପୋଥି ଖଣ୍ଡକ ଏପର୍ଯ୍ୟନ୍ତ ମୋର ହସ୍ତଗତ ହୋଇନାହିଁ । ଯୋଉ ପୋଥିରେ ଅଛି—ବ୍ରାହ୍ମଣଙ୍କ ଛଡ଼ା ଆଉ କେହି ନଡ଼ିଆ ଗଛ ପକେଇବେ ନାହିଁ କିମ୍ବା ଯାହା ଘରେ ପୂର୍ବରୁ କେହି ପକାଇ ନାହାନ୍ତି ସେ ପକାଇବ ନାହିଁ— ଯା’ ଘରେ ପୂର୍ବରୁ ଆଖୁ ନାହିଁ ସେ ଆଖୁ ଲଗେଇବ ନାହିଁ—ସେହି ପୋଥିରେ ବୋଧହୁଏ ଏ କଥାଟା ମଧ୍ୟ ଅଛି ! ଯାହା ହେଉ, ଏ ବିଷୟରେ ପରେ ସମୟ ହେଲେ ଲେଖାଲେଖି କରିବି । ଇତି ।

ନବ ଚୌଧୁରୀ

ସେ ଅନ୍ୟାନ୍ୟ ବହୁ ବିଷୟର ବହି ପଢ଼ିବା ସଙ୍ଗେ ସଙ୍ଗେ ଜୀବନର ଶେଷ ପର୍ଯ୍ୟନ୍ତ ଆଧୁନିକ କବିତା ଉପଭୋଗ କରୁଥିଲେ । ଥରେ ସୁନନ୍ଦ କରଙ୍କ ପ୍ରକାତନ୍ତ ରବିବାର ଦିନ ପ୍ରକାଶିତ ଏକ କବିତା ପଢ଼ି ତହିଁରେ ଛନ୍ଦ ପ୍ରମାଦ ରାଧାମୋହନ ଗଡ଼ନାୟକଙ୍କୁ ଦର୍ଶାଇବାରେ ରାଧାମୋହନ ବାବୁ ବିସ୍ମିତ ହୋଇଥିଲେ ।* ସିନ୍ଧୁ କାଳିନ୍ଦୀ ଚରଣ ପାଣିଗ୍ରାହୀଙ୍କ ‘ମାଟିର ମଣିଷ’ ପଢ଼ି ସାରିଲା ପରେ ଆଖିରୁ ଲୁହ ପୋଛିଛନ୍ତି । ଦିନେ ଅନୁଗୋଳ ବଜାରରେ ଗିରିଜା ଦତ୍ତଙ୍କ ରକ୍ଷିତାଙ୍କୁ ଭିକ ମାଗୁଥିବା ଦେଖି ପିଲାଙ୍କ ଭଳି ଭୋ ଭୋ କାନ୍ଦି ପକାଇଥିବାର ଲୋକ ଦେଖୁଥିଲେ । ପୁଣି ଭଗବତୀ ପାଣିଗ୍ରାହୀଙ୍କ

* ବସିଆ ମୋମୋରିଆଙ୍କ ଦ୍ରଷ୍ଟ (ରାଉରକେଲା) ଆନୁକୂଲ୍ୟରେ ପ୍ରକାଶିତ ‘ଶ୍ରଦ୍ଧାଞ୍ଜଳି’ର ଗଡ଼ନାୟକଙ୍କ ଲେଖା ‘ସ୍ମୃତିପଥେ ନବକୃଷ୍ଣ ଚୌଧୁରୀ’ ଦ୍ରଷ୍ଟବ୍ୟ ।

ଶୋକସଭାରେ ଭାଷଣ ନ ଦେଇ ପାରି ଖାଲି କାନ୍ଦିଥିଲେ । ସେ ଖାଲି କାନ୍ଦନ୍ତି ନାହିଁ; ହସିଲା ବେଳେ ବି ଅତି ପ୍ରାଣଖୋଲା ହସନ୍ତି । ସେ ସବୁରୁ ତା'ଙ୍କ ହୃଦୟର ସମ୍ବେଦନଶୀଳତା ଜଣାପଡ଼ିଯାଏ । ସେ କବି, ସାହିତ୍ୟିକ ମେଳରେ ଥାଆନ୍ତି, ସାହିତ୍ୟ ସୃଷ୍ଟି ପାଇଁ ପ୍ରେରଣା ଦିଅନ୍ତି, ଅଥଚ ଲେଖିବାକୁ କୁଣ୍ଠିତ । ବିଧାନସଭାରେ ଓ ଅନ୍ୟତ୍ର ଭାଷଣ ଦେଲା ବେଳେ ସେ ଅନେକ ମୌଳିକ କଥା କହନ୍ତି; ଅଥଚ ତାଙ୍କର ସାହିତ୍ୟ କୃତି କିଛି ନାହିଁ । ଏଇଥି ପାଇଁ ତାଙ୍କର ବହୁ ଗୁଣଗ୍ରାହୀମାନଙ୍କର ନବକୃଷ୍ଣ ଚୌଧୁରୀଙ୍କ ଉପରେ ଭାରି ଅଭିଯୋଗ ଓ ଅଭିମାନ । ଅନ୍ୟମାନେ ତାଙ୍କୁ କିଛି ଲେଖିବାକୁ କହିଲେ ସେ କହନ୍ତି ‘ବହୁତ ଲେଖାହୋଇଛି’ । ଆଉ କିଛି କହିବାକୁ କହିଲେ ସେ କହନ୍ତି ‘ବହୁତ କୁହାହୋଇଛି’ । ମନେହୁଏ ତାଙ୍କ ମନର କଥା ଥିଲା ଯେ ହଜାର ହଜାର ବର୍ଷ ଧରି ବହୁ ଜ୍ଞାନୀ ଲୋକେ ବହୁତ ମୂଲ୍ୟବାନ କଥା କହିଛନ୍ତି ଓ ବହୁ ମୂଲ୍ୟବାନ କଥା ଲେଖାହୋଇଛି, କିନ୍ତୁ ସେସବୁ କାର୍ଯ୍ୟକାରୀ ହୋଇପାରିନାହିଁ । ଆଉ ଅଧିକ ଲେଖି ଲାଭ କଅଣ ? ଏହା ଛଡ଼ା କିଛି ଲେଖିଲେ ସେ ଭାବୁଥିଲେ ଯେ ସେଭଳି କଥା ଅନ୍ୟମାନେ ଲେଖୁଛନ୍ତି, ଏଣୁ ତାଙ୍କ ଲେଖାରେ ନୂଆ କିଛି ନାହିଁ । ଜୀବନର ଶେଷ ବେଳକୁ ଆତ୍ମଜୀବନୀଟିଏ ଲେଖୁଥିଲେ, ତାହା ହୋଇଥାନ୍ତା ଓଡ଼ିଆ ସାହିତ୍ୟର ଏକ ସମ୍ପଦ । ଆତ୍ମଜୀବନୀ କଥା କହିଲେ ତ କ୍ଷେପି ଉଠନ୍ତି, ଆଉ ତା'ଙ୍କ ଜୀବନୀ ଲେଖିବାକୁ ସମସ୍ତଙ୍କୁ ନିରୁତ୍ସାହିତ କରି ଆସିଛନ୍ତି । ଅଥଚ ସାଧାରଣ ମଣିଷ ଭଳି ତାଙ୍କ ଯୌବନରେ ରୋମାଞ୍ଚିସିଂହମୂର ଝଲକ ମିଳେ; ପୁଣି ବିଦ୍ରୋହୀ ଓ ବିପ୍ଳବୀ ଏବଂ ସାଧକର ଗାରିମା ବି ଦେଖିବାକୁ ମିଳେ ।

ସରଳା ଦେବୀ ଓ ପ୍ରିତା ଦାସ

ସରଳା ଦେବୀ ଓଡ଼ିଶାର ଜଣେ ପ୍ରତିଭାବତୀ ମହିଳା । ସେ କୌଣସି ଉଚ୍ଚ ବିଦ୍ୟାଳୟରେ ନ ପଢ଼ିଥିଲେ ବି ଘରୋଇ ଭାବରେ ପଢ଼ି ସୁଦକ୍ଷୀ ନାରୀନେତ୍ରୀ ଭାବରେ ପ୍ରତିଷ୍ଠିତ ହୋଇପାରିଥିଲେ । ସେ ହେଉଛନ୍ତି, ନବବାବୁଙ୍କ ମଧୁର ସମ୍ପର୍କୀୟ ନିତ୍ୟାନନ୍ଦ କାନୁନ୍‌ଗୋ(ଗୁଞ୍ଜୁ)ଙ୍କ ଭଉଣୀ ‘ଦୁଃଖୀ’ । ନିତ୍ୟାନନ୍ଦ ବାବୁଙ୍କ ବାପା ବାଳମୁକୁନ୍ଦ କାନୁନ୍‌ଗୋଙ୍କର ଝିଅ ନଥାଏ । ଗୋଟିଏ ପିଲାଟି ମା'କୁ ସେତେବେଳେ ହତଭାଗୀ ବୋଲି ବିଚାର କରାଯାଉଥିଲା । ଏଣୁ ବାଳମୁକୁନ୍ଦ ବାବୁଙ୍କ ସ୍ତ୍ରୀ ହେମନ୍ତକୁମାରୀ ନିଜ ଯାଆଙ୍କଠାରୁ ଦୁଃଖୀଙ୍କୁ ଝିଅ କରି ଆଣିଥିଲେ । ତା'ଙ୍କର ଚେହେରା ଥିଲା ଚମତ୍କାର । ପିଲାଦିନରୁ ତା'ଙ୍କର ଗୁପ୍ତ ପ୍ରତିଭାର ବେଶ୍ ସୂଚନା ମିଳୁଥିଲା । ସେ ଥିଲେ ନବବାବୁଙ୍କଠାରୁ ବୟସରେ ଅଢ଼େଇ ବର୍ଷ ସାନ । ବାଖରାବାଦର ଗୋକୁଳାନନ୍ଦ ଚୌଧୁରୀଙ୍କ କୋଠାଠାରୁ ଚାରି, ଛଅ କୋଠା ପରେ ବାଳମୁକୁନ୍ଦ କାନୁନ୍‌ଗୋଙ୍କ କୋଠା । ରାୟବାହାଦୂର ରାଜକିଶୋର ଦାସ ଉଭୟ ରମାଦେବୀ ଓ ନିତ୍ୟାନନ୍ଦ କାନୁନ୍‌ଗୋଙ୍କ ମାମୁଁ । ଏଣୁ ନିତ୍ୟାନନ୍ଦ କାନୁନ୍‌ଗୋ (ଗୁଞ୍ଜୁ) ଓ ନବକୃଷ୍ଣ ଚୌଧୁରୀ (ଚୁକ)ଙ୍କ ମଧ୍ୟରେ ପାରିବାରିକ ସମ୍ପର୍କ ବେଶ୍ ଘନିଷ୍ଠ । ଉଭୟ ପରିବାରରେ ପିଲାମାନଙ୍କ ମଧ୍ୟରେ ପିଲାଦିନରୁ ଯା'ଆସ । ସରଳା ଦେବୀ ୧୪ ବର୍ଷରେ ଭାଗୀରଥି ମହାପାତ୍ରଙ୍କୁ ବିବାହ କରିଥିଲେ ଓ କଟକ ଛାଡ଼ି ଜଗତସିଂହପୁର ଚାଟରାରେ ରହିଲେ । କଟକରେ ଥିବା ପୈର୍ଯ୍ୟନ୍ତ ଅବିବାହିତ କାଳରେ ସେ ଓଡ଼ିଆ ଛଡ଼ା

ଜଂରାଜୀ, ସଂସ୍କୃତ ଆଦି ପଢ଼ିଥିଲେ ଏବଂ ଦେଶ ବିଦେଶ କଥା ଜାଣୁଥିଲେ । କିନ୍ତୁ ବିବାହ ପରେ ତା'ଙ୍କର ବିକାଶ ଅନେକ ପରିମାଣ ରୁଦ୍ଧ ହୋଇଗଲା । ତଥାପି ୧୯୨୧ ମସିହା ଅସହଯୋଗ ଆନ୍ଦୋଳନ ବେଳକୁ ସେ କଟକ ଆସିଯାଇଥିଲେ ଓ ସ୍ୱରାଜ୍ୟାଶ୍ରମକୁ ଯା'ଆସ କରୁଥିଲେ । ତା'ଙ୍କର ବୌଦ୍ଧିକ ବିକାଶ ପାଇଁ ନବବାବୁଙ୍କର ଖୁବ୍ ଆଗ୍ରହ ଥିଲା । ତେଣୁ ସେ ସରଳା ଦେବୀଙ୍କୁ ଏ ଦିଗରେ ନାନା ପ୍ରକାର ସହାୟତା କରୁଥିଲେ ।

୧୯୨୨ ବେଳକୁ ସାରଙ୍ଗଧର ଦାସ ଜାପାନ, ଯୁକ୍ତରାଷ୍ଟ୍ର, ଫିଲିପାଇନ୍ସ ଦେଇ ଓଡ଼ିଶା ଫେରିଆ'ନ୍ତି । ସେ ସେତେବେଳକୁ ଚିନି ଶିଳ୍ପ ସମ୍ପର୍କରେ ଜଣେ ବିଶେଷଜ୍ଞ । ଓଡ଼ିଶାରେ ଓ ବିଶେଷ ଭାବରେ ଭୁବନେଶ୍ୱରରେ ବ୍ୟାପକ ଆଖୁଚାଷ ଓ ଚିନି କାରଖାନା ପାଇଁ ତା'ଙ୍କର ପରିକଳ୍ପନା ଥିଲା । ସେ ତା'ଙ୍କର ପତ୍ନୀ ପ୍ରିତାଙ୍କ ସହିତ କଟକର କ୍ୟାଣ୍ଟନମେଣ୍ଟ ରୋଡ଼ରେ ରହୁଥାନ୍ତି । ପ୍ରିତା ଆମେରିକାର ଝିଅ । ୧୯୨୨ ଶେଷ ବେଳକୁ ଅସହଯୋଗ ଆନ୍ଦୋଳନର ତାପ କମିଯିବା କାରଣରୁ ରାଜନୀତିକ ପରିସ୍ଥିତି ମାନ୍ଦା ଥାଏ । ନବବାବୁ ଅଳକାଶ୍ରମକୁ ଯିବା ଛଡ଼ା କଟକର ଏହି ପରିବାର ସହିତ ଘନିଷ୍ଠ ସମ୍ପର୍କରେ ଆସିଥିଲେ । ପ୍ରିତା ବି ସମୟ ସମୟରେ ଗୋପବନ୍ଧୁ ଚୌଧୁରୀଙ୍କ ଘରକୁ ଆସୁଥିଲେ । ନବବାବୁ ପ୍ରିତାଙ୍କ ଆଧୁନିକ ଦୃଷ୍ଟିକୋଣ ଓ ବିଚାରଧାରା ଦ୍ୱାରା ଖୁବ୍ ପ୍ରଭାବିତ ହୋଇଥିଲେ ଓ ସରଳା ଦେବୀଙ୍କୁ ବି ତା'ଙ୍କ ସହିତ ସାକ୍ଷାତ କରାଇଥିଲେ । ପ୍ରିତା ତା'ଙ୍କ 'ମ୍ୟାରେଜ୍ ରୁ ଇଣ୍ଡିଆ' ବହିରେ ନବବାବୁଙ୍କ କଥା ଉଲ୍ଲେଖ କରି ଲେଖିଛନ୍ତି ଯେ, ମାଳତୀ ଦେବୀ ଓଡ଼ିଶାର ସର୍ବୋତ୍କୃଷ୍ଟ ଯୁବକଙ୍କ ପାଣି ଗ୍ରହଣ କରି ଧନ୍ୟ ହୋଇଛନ୍ତି । ୧୯୩୦ ଲବଣ ସତ୍ୟାଗ୍ରହରେ ମହିଳାମାନଙ୍କ ଅବଦାନ ଉପରେ ସେ 'ଅନ୍ ଟୁ ଦି ସନ୍' ନାମକ ଏକ ଚମତ୍କାର ଉପନ୍ୟାସ ଲେଖିଥିଲେ । ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ଥିଲା ବେଳେ ସେ ଓଡ଼ିଶା ଆସିଥିଲେ । ସେତେବେଳକୁ ସେ ସାରଙ୍ଗଧର ଦାସଙ୍କ ଠାରୁ ବିଚ୍ଛିନ୍ନ । ନବବାବୁ ସେମାନଙ୍କର ପୁନର୍ମିଳନ ଲାଗି ଚେଷ୍ଟା କରିଥିଲେ ହେଁ ବିଫଳ ହୋଇଥିଲେ । ୧୯୬୨ ମସିହାରେ ସେ ଶେଷଥର ଭାରତବର୍ଷ ଆସିଥିଲେ । ବହୁ ବର୍ଷ ପର୍ଯ୍ୟନ୍ତ ନବବାବୁଙ୍କ ସହିତ ତା'ଙ୍କର ଚିଠିପତ୍ର ଆଦାନ ପ୍ରଦାନ ହେଉଥିଲା । ସରଳା ଦେବୀ, ମାଳତୀ ଦେବୀ ଓ ରମାଦେବୀଙ୍କ ଠାରୁ ଆଗରୁ ସାଧାରଣ କାର୍ଯ୍ୟରେ ଓ ରାଜନୈତିକ କ୍ଷେତ୍ରରେ ଅଂଶ ଗ୍ରହଣ କରିଥିଲେ । ଅସହଯୋଗ ଆନ୍ଦୋଳନ ଭଙ୍ଗା ପଡ଼ିଯିବା ପରେ ବି, ତା'ଙ୍କର ପ୍ରୋତ୍ସାହନରେ ଭାଗୀରଥ ମହାପାତ୍ର ଆଉ ଓକିଲାତି କରିବାକୁ ଫେରିନଥିଲେ । ଲବଣ ସତ୍ୟାଗ୍ରହ ସମୟରେ ସେ ଗଞ୍ଜାମ ଜିଲ୍ଲାର ନେତୃତ୍ୱ ନେଇଥିଲେ ଓ ଗିରଫ ହୋଇ ମାନ୍ଦ୍ରାଜ ପ୍ରେସିଡେନ୍ସି ସୁତୁର ଭେଲୋର ଜେଲରେ ଲକ୍ଷ୍ମୀବାଇଙ୍କ ସହ ସହବନ୍ଦୀ ଥିଲେ । କରାଚୀଠାରେ କଂଗ୍ରେସ ଅଧିବେଶନ ବସିଥିଲା ବେଳେ ସେ ଯେଉଁ ଭାଷଣ ଦେଇଥିଲେ ତାହା ସମସ୍ତଙ୍କୁ ଚମତ୍କୃତ କରିଥିଲା । ସେହି ଭାଷଣରେ ଓଡ଼ିଶାରେ ପରବର୍ତ୍ତୀ କଂଗ୍ରେସ ଅଧିବେଶନ ବସିବା ଲାଗି ସେ ପ୍ରସ୍ତାବ ଦେଇଥିଲେ । ଗାନ୍ଧିଜୀଙ୍କ ହରିଜନ ଆନ୍ଦୋଳନ ସମୟରେ ଖଲିକୋଟ୍ରେ ସେ ଯେଉଁ କ୍ୱାଳାମୟୀ ଭାଷଣ ଦେଇଥିଲେ ତାହା ବହୁ ଲୋକଙ୍କୁ ଉଦ୍ବୁଦ୍ଧ କରିଥିଲା । ତା'ଙ୍କ ଭାଷଣରେ ମୁଗ୍ଧ ଓ ପ୍ରଭାବିତ ହୋଇ ସେଠାକାର ଚନ୍ଦ୍ରଶେଖର ସାମନ୍ତ ନିଜ ହାତର ସୁନା ମୁଦି କାଢ଼ି ସଭାସ୍ଥଳରେ ହରିଜନ ପାଣ୍ଡିକୁ ଦାନ କରିଥିଲେ ।

୧୯୩୬ ନିର୍ବାଚନରେ ସେ ମହିଳା ନିର୍ବାଚନ ମଣ୍ଡଳୀରୁ ଓଡ଼ିଶା ବିଧାନସଭାକୁ ନିର୍ବାଚିତ ହୋଇଥିଲେ । ସେହି ସମୟର ବିଧାନସଭାର ବିବରଣୀରୁ ତା'ଙ୍କର ଇଂରାଜୀ ଓ ଓଡ଼ିଆ ଭାଷଣ ପଢ଼ିଲେ ଆଶ୍ଚର୍ଯ୍ୟ ଲାଗେ ଯେ, ମାତ୍ର ଅପର ପ୍ରାଇମେରୀ ପର୍ଯ୍ୟନ୍ତ ପାଠ ପଢ଼ିଥିବା ମହିଳାଟିଏ କିଭଳି ଏପରି ଉଚ୍ଚକୋଟୀର ଭାଷଣ ଦେଉଥିଲେ । ଯାହା ଜଣାଯାଏ, ତା'ଙ୍କର ଏଭଳି ପ୍ରତିଭାର ବିକାଶ ପଛରେ ନବକୃଷ୍ଣ ଚୌଧୁରୀଙ୍କ ପ୍ରତ୍ୟକ୍ଷ ପ୍ରୋତ୍ସାହନ ଥିଲା । ସରଳା ଦେବୀଙ୍କ ବୈବାହିକ ଜୀବନ ମୋଟେ ସୁଖକର ନ ଥିଲା । ଏଣେ ନିଜେ ସ୍ବାଧୀନ ଭାବରେ ଚିନ୍ତା ନିଜର ବିକାଶ କରିବା ଓ ଦେଶ ପାଇଁ କିଛି କରିବା ତା'ଙ୍କ ପକ୍ଷରେ ସେ ସମୟରେ ଅସମ୍ଭବ ଥିଲା ।

୧୯୨୫ ମସିହା ଚେଳକୁ ଜାତୀୟ ଆନ୍ଦୋଳନ ପୂରା ମାୟା ଧରିଥାଏ । ନବକୃଷ୍ଣ ଚୌଧୁରୀ ତା'ଙ୍କର ଅନ୍ତରଙ୍ଗ ବନ୍ଧୁ ଅନ୍ନଦାଶଙ୍କର ରାୟଙ୍କ ସଙ୍ଗରେ ବାହାରିଲେ କପିଳାସ ପର୍ବତରେ ତିନି ମାସ କଟାଇବାକୁ । ଅବଶ୍ୟ ସେତେ ଦିନ ରହି ନପାରି ୧୫ ଦିନ ରହି ଫେରି ଆସିଲେ । ସେହି ସମୟରେ ଦୁଇ ବନ୍ଧୁ ଦୁଃଖୀଙ୍କ (ସରଳାଦେବୀଙ୍କ ଘର ନାମ) ଦୁଃଖ ମୋଚନ ବିଷୟରେ ବିଚାର କଲେ । ସ୍ଥିର କଲେ, ଉଭୟ ରୋଜଗାର କରି ସରଳାଙ୍କ ଭଳି ଜଣେ ବିଦୁଷୀକୁ ସ୍ବାଧୀନ ଜୀବନଯାପନ ଲାଗି ସହାୟତା କରିବେ । ଏହି ସମୟରେ ବିଖ୍ୟାତ ଅର୍ଥନୀତିବିତ୍ ତଃ ତାରକାନାଥ ଦାସ ଶାନ୍ତି ନିକେତନରେ ଗ୍ରାମ୍ୟ ଅର୍ଥ-ନୀତି ସମ୍ପର୍କରେ ଭାଷଣ ଦେଉଥିବା କଥା ଜଣାଯିବାରୁ ନବକୃଷ୍ଣ ଚୌଧୁରୀ ତା'ଙ୍କ ବକ୍ତୃତା ଶୁଣିବା ଲାଗି ଶାନ୍ତି ନିକେତନ ଚାଲିଗଲେ ଓ ଅନ୍ନଦାଶଙ୍କର ରାୟ ଆଇ.ସି.ଏସ୍ ପରୀକ୍ଷା ପାଇଁ ପ୍ରସ୍ତୁତ ହେବା ଦିଗରେ ଲାଗିପଡ଼ିଲେ । ହୋଇପାରେ ନବବୀରୁଙ୍କର ସରଳା ଦେବୀଙ୍କ ସହିତ ଘନିଷ୍ଠତାକୁ ଲାଘବ କରିବା ଲାଗି ଗୋପବନ୍ଧୁ ଚୌଧୁରୀ ତା'ଙ୍କୁ ଏଭଳି ଏଇ ବାଟରେ ପଠାଇ ଦେଲେ । ନବବୀରୁ ଓ ସରଳା ଦେବୀଙ୍କ ସମ୍ପର୍କ କେଉଁ ସ୍ତରର ଥିଲା, ତାହା କେହି ନିଧାର୍ଯ୍ୟ ଭାବରେ କହିପାରନ୍ତି ନାହିଁ । ତେବେ ଏ ସମ୍ପର୍କରେ ନବବୀରୁଙ୍କର ପ୍ରିତାଙ୍କୁ ଲେଖିଥିବା କେତେକ ପତ୍ର ଉଭୟଙ୍କ ସମ୍ପର୍କ ଦିଗରେ ଅନେକ ଆଲୋକପାତ କରେ ।

ପ୍ରିତାଙ୍କ ସହିତ ନବକୃଷ୍ଣ ଚୌଧୁରୀଙ୍କ ବହୁ ବର୍ଷ ଧରି ପତ୍ରାଳାପ ହୋଇଥିଲା । ସେଥିରୁ ୧୬ଶେଷ ପତ୍ର ଏବେ ଉପଲବ୍ଧ । ସେଗୁଡ଼ିକ ମଧ୍ୟରୁ ୧୯୨୨ ମସିହା ଓ ୧୯୨୩ ମସିହାର ପତ୍ରଗୁଡ଼ିକ ବେଶ୍ ଚିତ୍ତାକର୍ଷକ । ସେଥିରୁ ତା'ଙ୍କ ଜୀବନର ରୋମାଞ୍ଚିକ ଅଧ୍ୟାୟର ଝଲକ ମିଳେ । ଏହି ପତ୍ରଗୁଡ଼ିକରେ ସେ ପ୍ରିତାଙ୍କ ପ୍ରତି ନିଜର ଆନ୍ତରିକତା ତଥା ତା'ଙ୍କୁ ଘାରିଥିବା ସରଳାଦେବୀଙ୍କ ସମସ୍ୟାବଳୀ ବର୍ଣ୍ଣନା କରିଛନ୍ତି । ସରଳା ପ୍ରତିଷ୍ଠିତ ଘରର ଝିଅ ଓ ବୋହୂ । ସେ ବିବାହର ପ୍ରାଥମିକ କାଳରେ ଏକ ପ୍ରକାର ବନ୍ଧନରେ ରହିଥିଲେ ଏବଂ ଶାରୀରିକ ଅସୁସ୍ଥତା ସାଙ୍ଗକୁ ମାନସିକ ଯାତନା ଭୋଗ କରୁଥିଲେ । ନବବୀରୁଙ୍କର ତା'ଙ୍କ ସହିତ ପତ୍ରାଳାପ ଥାଏ । ତା'ଙ୍କର ଦୁରବସ୍ଥା କଥା ଭାଇ ଟୁଙ୍ଗୁ ମଧ୍ୟ ଜାଣନ୍ତି । କିନ୍ତୁ ସେ ଶାଶୁଘର ଛାଡ଼ି ଆସିଲେ ବାଳମୁକୁନ୍ଦ କାନୁନ୍‌ଗୋଙ୍କ ଭଳି ଲୋକ ତା'ଙ୍କୁ ଘରେ ସ୍ଥାନ ଦେବେ ନାହିଁ । ଏଣୁ ସେ ସ୍ବାଧୀନ ଭାବରେ ରହିବା ପାଇଁ ଆର୍ଥିକ ବ୍ୟବସ୍ଥା ଦରକାର । ଏସବୁ ଚିଠିରୁ ଜଣାଯାଏ ଯେ, ସରଳା ଦେବୀ ନବବୀରୁଙ୍କ ଠାରୁ ସେଭଳି ପ୍ରତିଶ୍ରୁତି

ପାଇଲେ ଶାଶୁଘର ଛାଡ଼ିଦେଇ ଆସିବାକୁ ପ୍ରସ୍ତୁତ । ଏଥିପାଇଁ ବିଭିନ୍ନ ରୋଜଗାର ପଛା ନୁହେଁବାକୁ ଚିନ୍ତା କରିଛନ୍ତି ଏବଂ ପ୍ରିଡ଼ାଙ୍କ ପରାମର୍ଶ ମଧ୍ୟ ମାଗିଛନ୍ତି । ବ୍ୟାଙ୍କ ଆଦିରେ କାମ କରିବାକୁ ତା'ଙ୍କର ମନ ବଳୁ ନଥାଏ । ଏହି ସମୟକୁ ଅହମଦାବାଦରେ କଂଗ୍ରେସ ଦଳ ତରଫରୁ ଖଦି ଉତ୍ପାଦନ ଲାଗି ଟ୍ରେନିଙ୍ଗ ନେବା କଥା ଜଣାଗଲା । ସେହି ଟ୍ରେନିଂ ନେଲେ ନବବୀରୁ କିଛି ରୋଜଗାର କରି ପାରିବେ ବୋଲି ଚିନ୍ତା କରି ଅହମଦାବାଦ ଯାଇଥିଲେ ବୋଲି ସେସବୁ ପତ୍ରରୁ ଜଣାପଡ଼େ । ସେଠାରୁ ସେ ସରଳାଙ୍କ ଚିକିତ୍ସା ଓ ଶିକ୍ଷା ଦାୟିତ୍ବ ନେଇ ପାରିବେ ବୋଲି ଚିଠି ଦେଇଛନ୍ତି । ସେହି ଚିଠିରେ ବି ସେ ପ୍ରିଡ଼ାଙ୍କ ପ୍ରତି ତା'ଙ୍କର ଆନ୍ତରିକତା କଥା ଉଲ୍ଲେଖ କରିଛନ୍ତି । ଦୁଇ ନାରୀଙ୍କ ପ୍ରତି ଦୁର୍ବଳତା ଥିଲେ ଜଣକୁ ଅନ୍ୟ କଥା କୁହାଯାଏ ନାହିଁ । କିନ୍ତୁ ନବବୀରୁ ଏକା ଚିଠିରେ ପ୍ରିଡ଼ାଙ୍କ ପ୍ରତି ତା'ଙ୍କର ଗଭୀର ଆନ୍ତରିକତା କଥା ଉଲ୍ଲେଖ କରିବା ସଙ୍ଗେ ସଙ୍ଗେ ସରଳାଙ୍କ ପ୍ରତି କର୍ତ୍ତବ୍ୟ କଥା ଲେଖିଛନ୍ତି । ପୁଣି ସାବରମତୀ ଆଶ୍ରମର ଏକ ଏଗାର ବର୍ଷିୟା ଝିଅ ପ୍ରତି ତା'ଙ୍କର ପ୍ରେମ କଥା ସେହି ଚିଠିରେ ଲେଖା ଅଛି । ସେହି ସୁନ୍ଦରୀ ଝିଅଟି ବି ତା'ଙ୍କୁ ପାଗଳ କରୁଛି ବୋଲି ସେ ଖୋଲାଖୋଲି ଲେଖିଛନ୍ତି । ପାଶ୍ଚାତ୍ୟ ମହିଳା ପ୍ରିଡ଼ା ଏହି ବିଭିନ୍ନ ସ୍ତରର ପ୍ରେମକୁ ଠିକଣା ଭାବରେ ବୁଝିଛନ୍ତି । ସେହି ତରଳ ଯୌବନର ଉତ୍ତାଳତାର ବିଭିନ୍ନ ଝଲକ ଏହି ପତ୍ରଗୁଡ଼ିକରୁ ଜାଣିହୁଏ । ସେହିସବୁ ଚିଠିରେ କେବେ ଶେଷରେ ଲେଖିଛନ୍ତି 'ତୁମର ରୁଆଁ' ନ ହେଲେ 'ତୁମର ପ୍ରିୟ ଫିସ୍' । ପ୍ରିଡ଼ା ବି ତା'ଙ୍କୁ ରୁଆଁ ବୋଲି ସମ୍ବୋଧନ କରିଛନ୍ତି । ଅହମଦାବାଦରୁ ୨୦.୭.୧୯୨୨ ତାରିଖରେ ସେ ପ୍ରିଡ଼ାଙ୍କୁ ଯେଉଁ ଚିଠି ଲେଖିଛନ୍ତି ସେଥିରୁ ଜଣାଯାଏ ଯେ, ସରଳାଙ୍କୁ ସେ ଯେ ସାହାଯ୍ୟ କରିବାକୁ ଚାହାନ୍ତି, ଏକଥା ଖୋଲାଖୋଲି ରମାଦେବାକୁ ମଧ୍ୟ ଜଣାଇଛନ୍ତି । ସେହି ଚିଠିରେ ସେ ତା'ଙ୍କର ଦୃଷ୍ଟିକୁ ଲୁହ କରିଥିବା ୧୧ ବର୍ଷିୟା କିଶୋରୀ ନାଁ ଲକ୍ଷ୍ମୀ ବୋଲି ପ୍ରିଡ଼ାଙ୍କୁ ଜଣାଇଛନ୍ତି । ଏବଂ 'ମିନୁ' ବୋଲି ଆଉ ଏକ ଝିଅ କଥା ଉଲ୍ଲେଖ କରିଛନ୍ତି । ପ୍ରିଡ଼ାଙ୍କର ଅତ୍ୟନ୍ତ ଆପଣାର ବୋଲି ସେ ନିଜ ନାଁ ଫିସ୍ ଦେଇଛନ୍ତି ବୋଲି ଏହି ଚିଠିର ଶେଷରୁ ଜଣାଯାଏ । ଭଲପାଇବା ରଜଣା ରୁଆଁ ଏହି ଅବସ୍ଥାରେ ବିଭିନ୍ନ ଝିଅଙ୍କ ପ୍ରତି ତା'ଙ୍କର ଆକର୍ଷଣ ପ୍ରିଡ଼ାଙ୍କୁ ଖୋଲାଖୋଲି ଲେଖିବାରେ ସଂକୋଚ ପ୍ରକାଶ କରିନାହାନ୍ତି ।

୩୧.୭.୧୯୨୨ ତାରିଖରେ ସେହିଠାରୁ ଯେଉଁ ଚିଠି ଲେଖିଛନ୍ତି ତହିଁରୁ ଜଣାଯାଏ ଯେ ନିତ୍ୟାନନ୍ଦ କାନୁନ୍‌ଗୋ ମଧ୍ୟ ସରଳାଙ୍କୁ ନବବୀରୁଙ୍କର ସାହାଯ୍ୟ ଉଦ୍ୟମ ଜାଣିଥିଲେ ଓ ଏକଥା ତା'ଙ୍କ ମାମୁଁ ପୁଅ ନିକୁଞ୍ଜ କିଶୋର ଦାସଙ୍କୁ (ମୁଷ୍ଟ) ମଧ୍ୟ ଜଣାଥିଲା । ସେଦିନ ଚିଠିରେ ସେ Ellen Keyଙ୍କର Evolution of love ନାମକ ପୁସ୍ତିକା ବୁକ୍‌ପୋଷ୍ଟରେ ପଠାଇବା ଲାଗି ପ୍ରିଡ଼ାଙ୍କୁ ଅନୁରୋଧ କରିଛନ୍ତି ।

ସେହି ଚିଠିରେ ସେ ଲେଖିଛନ୍ତି ଯେ ଗାନ୍ଧିଙ୍କର ବ୍ରହ୍ମଚର୍ଯ୍ୟ ଏବଂ ସତ୍ୟାଗ୍ରହ ସହିତ ବ୍ରହ୍ମଚର୍ଯ୍ୟର ସମ୍ପର୍କ ଆଶ୍ରମବାସୀଙ୍କ ସହିତ ଆଲୋଚନା କରିବେ । ଅନ୍ୟାନ୍ୟ ଭିତରେ ସେ ପଢ଼ିଥିବା ବହିମାନଙ୍କ ବିଷୟରେ ଉଲ୍ଲେଖ କରିବା ସଙ୍ଗେ ସଙ୍ଗେ 'ଆସ୍‌ପିରିନ୍' ଖାଇବା ଦରକାର ପଡ଼ିନାହିଁ ବୋଲି ଲେଖିଛନ୍ତି । ଏଥିରୁ ଜଣାଯାଏ ଯେ ସେ ଦିନକୁ

ଆଠ ଘଣ୍ଟା ଆଶ୍ରମର ଚାଲିମରେ ବ୍ୟସ୍ତ ରହୁଥିଲେ ମଧ୍ୟ ବିଭିନ୍ନ କାରଣରୁ ନାନା ଚାପ ମଧ୍ୟରେ ଦୈନିକ 'ଆସପିରିନ୍' ଖାଉଥିଲେ ।

ସେହି ୧୯୨୨ ମସିହାର ଏକ ରବିବାର ଦିନ ସେ ପ୍ରିଡ଼ାଙ୍କୁ ପୁଣି ଏକ ଦୀର୍ଘ ପତ୍ର ଲେଖିଛନ୍ତି ଓ ସେଥିରେ ପ୍ରକାଶ କରିଛନ୍ତି ଯେ, ସେ ପ୍ରିଡ଼ାଙ୍କ ପତ୍ରକୁ ପାଞ୍ଚ ଛଅ ଥର ପଢ଼ିଥିଲେ । ପ୍ରିଡ଼ା ଭାରତରୁ ଅନ୍ୟତ୍ର ଯିବ କଥା ତା'ଙ୍କୁ କିଭଳି ବ୍ୟଥିତ କରିଛି ସେ ସବୁକଥା ସେ ଏ ଚିଠିରେ ଉଲ୍ଲେଖ କରିଛନ୍ତି । ଦୂରରେ ରହିଲେ ବି ତା'ଙ୍କର ଭାବ ଅତୁଟ ରହିବ ବୋଲି ସେ ପ୍ରକାଶ କରୁଛନ୍ତି । ସେହି ଅକ୍ଷର ଅବସ୍ଥାରେ ଖବଡ଼ କାମ ତା'ଙ୍କୁ କିଛି ପରିମାଣ ଆଶୁଷ୍ଟି ଦେଇଛି, ଯଦିଓ ପ୍ରତିଦିନ ପ୍ରାର୍ଥନାରୁ ସେ ବିଶେଷ କିଛି ଅନୁପ୍ରାଣିତ ହୋଇ ନାହାନ୍ତି । ସେଇଠି ଗାନ୍ଧିଙ୍କ କୌତୁକିଆ ଟିକି ନାତୁଣୀ (ହୀରାଲାଲ ଗାନ୍ଧିଙ୍କ ୪ବର୍ଷୀୟା ଝିଅ)କୁ ଦେଖୁ ଓ କଥାବାର୍ତ୍ତା କରି ସେ ଖୁବ୍ ଆନନ୍ଦ ଲାଭ କରୁଛନ୍ତି ବୋଲି ଚିଠିରେ ଲେଖିଛନ୍ତି ।

୧୯୨୩ ନଭେମ୍ବର ୧ ତାରିଖ ଦିନ ନବବାବୁ ପ୍ରିଡ଼ାଙ୍କୁ ଅଳକାଶ୍ରମରୁ ଲେଖୁଥିବା ଚିଠିରେ Holtz's Freudian Wish ବହି ପଠାଇବା ପାଇଁ ଚାହିଁଛନ୍ତି । ଏହା ଛଡ଼ା New Psychology ଏବଂ Modern Pedagogy ସମ୍ପର୍କୀୟ ବହିର ସନ୍ଧାନ ଦେବାକୁ ଲେଖିଛନ୍ତି ଓ ବୟେ ବା କଲିକତାର କୌଣସି ବନ୍ଧୁଙ୍କ ସୁପାରିଶ ବଳରେ ଭଲ ଲାଇବ୍ରେରୀର ସଦସ୍ୟ ହେବା ଦିଗରେ ତା'ଙ୍କୁ ସାହାଯ୍ୟ କରିବାକୁ ପ୍ରିଡ଼ାଙ୍କୁ ଅନୁରୋଧ କରୁଛନ୍ତି । ପୁଣି ୧୯୨୪ ଜାନୁଆରୀ ୧୬ ତାରିଖର ଅଳକାଶ୍ରମ ଠାରୁ ଯେଉଁ ଚିଠି ଲେଖିଛନ୍ତି, ସେଥିରେ ଉଲ୍ଲେଖ କରିଛନ୍ତି ଯେ, ଜାତୀୟ ସମସ୍ୟା ସମ୍ପର୍କରେ ସେ ଗାନ୍ଧିଙ୍କୁ ଚିଠି ଲେଖିଛନ୍ତି । ସେହି ଚିଠିରେ ସେ ରାଜ୍ୟ ମଧ୍ୟରେ ଉତ୍ସାହର ଅଭାବ ଯୋଗୁଁ ନିଜର ବ୍ୟସ୍ତତା ପ୍ରକାଶ କରିଛନ୍ତି । ଏଥି ଲାଗି ଏକ ବୌଦ୍ଧିକ କେନ୍ଦ୍ରର ଆବଶ୍ୟକତା ସମ୍ପର୍କରେ ଲେଖିବା ସଙ୍ଗେ ସଙ୍ଗେ ଅଳ୍ପ କିଛି ତରୁଣ ଆଦର୍ଶବାଦୀ ଯୁବକଙ୍କ କଥା ଉଲ୍ଲେଖ କରିଛନ୍ତି ।

ସେ ସବୁ ଚିଠିରେ ଆଉ କଲେଜରେ ନ ପଢ଼ି ନିଜେ ନିଜେ ପଢ଼ାପଢ଼ି କରିବା ଓ ନିଜର ଶକ୍ତି ତଥା ସଂଯମ ବୃଦ୍ଧି ଦିଗରେ ନିଜକୁ ନିଯୋଜିତ କରିବାର ପରିକଳ୍ପନା ପ୍ରିଡ଼ାଙ୍କୁ ଜଣାଇଛନ୍ତି । ସରଳାଙ୍କ ସମସ୍ୟା ସମାଧାନ କରିବା ଦିଗରେ ନିଜର ଅସାମର୍ଥ୍ୟ ଲାଗି ଦୁଃଖ ପ୍ରକାଶ କରିବା ସଙ୍ଗେ ସଙ୍ଗେ ଏଥିଲାଗି ତା'ଙ୍କ ଭାଇ ଭାଉଜ ଆଦିଙ୍କର ପ୍ରଭାବ ପ୍ରତିବନ୍ଧକ ହୋଇଛି ବୋଲି ଜଣାଇଛନ୍ତି । ତା'ଙ୍କର ସରଳାଙ୍କ ସହିତ ପ୍ରତ୍ୟକ୍ଷ ସମ୍ପର୍କ ରହିବ ନାହିଁ ବୋଲି ସେ ଘିର କରିଛନ୍ତି ବୋଲି ସେ ପ୍ରିଡ଼ାଙ୍କୁ ଲେଖିଛନ୍ତି ଓ ସେଇଥିଲାଗି ତା'ଙ୍କୁ ସାହାଯ୍ୟ କରିବାରେ ନିଜ ମନରେ କୌଣସି କଳୁଷତା ନାହିଁ ବୋଲି ବି ସେ ଘୋଷଣା କରିଛନ୍ତି । ସେ ଯାହା ହେଉ ଏଥି ଲାଗି ଦରକାର ହେଲେ ସେ ପରିବାର ଠାରୁ ଅଲଗା ହୋଇ କିଛି କରିବାକୁ ଭାବିଛନ୍ତି ବୋଲି ମଧ୍ୟ ସୂଚାଇଛନ୍ତି । ସେ ଆପାତତଃ ବିବାହ କରିବେ ନାହିଁ ବା କୌଣସି ପ୍ରେମରେ ଜଡ଼ିତ ହେବେ ନାହିଁ ଏବଂ ତା'ଙ୍କର ପ୍ରେମ ମାନସିକ ସ୍ତରରେ ରହିବ ବୋଲି ଏହି ଚିଠିରୁ ଜଣାଯାଏ । ସରଳା ଆତ୍ମନିର୍ଭରଶୀଳ ହେବା ପର୍ଯ୍ୟନ୍ତ ତା'ଙ୍କୁ ସାହାଯ୍ୟ କରିବା ଲାଗି ବନ୍ଧୁ ଭାବରେ ତା'ଙ୍କର କର୍ତ୍ତବ୍ୟ ରହିଛି ବୋଲି ସେ ଏସବୁ ଚିଠିରେ ଜଣାଇଛନ୍ତି ।

ଏହା ପର ପତ୍ରରେ ଆଉ ସରଳାଙ୍କ କଥା ନାହିଁ; ଅଛି ମିନୁ ଆଉ ତା'ଙ୍କ ମା'ଙ୍କ କଥା, ବିବାହ ଦିଗରେ ନିଜ ମା'ଙ୍କ ବିରୋଧ ବିଷୟ । ପରବର୍ତ୍ତୀ ପତ୍ରମାନଙ୍କରୁ ପ୍ରିତାଙ୍କ ସହିତ ପ୍ରେମ, ବନ୍ଧୁ ବା ଭଗିନୀ ଭଳି ଜଣାଯାଏ ଏବଂ ଏଭଳି ଆନ୍ତରିକତା ଉଭୟଙ୍କ ମଧ୍ୟରେ ବହୁକାଳ ଥିଲା । ଏସବୁ ସତ୍ତ୍ୱେ ପ୍ରିତା ଆସିଲେ ମାଳତୀ ଦେବୀ ଅଶ୍ୱସ୍ତି ବୋଧ କରନ୍ତି ବୋଲି ପ୍ରିତା ଅନ୍ୟତ୍ର ପ୍ରକାଶ କରନ୍ତି । ସେ ଏହାପରେ ସାରଙ୍ଗଧର ଦାସଙ୍କୁ ଛାଡ଼ି ସ୍ୱଦେଶକୁ ଫେରି ଯାଇଥିଲେ ।

ନବବାରୁ ମନ୍ତ୍ରୀ ହେଲା ପରେ ପ୍ରିତାଙ୍କୁ ଓଡ଼ିଶା ଆସିବା ଲାଗି ନବବାରୁ ନିମନ୍ତ୍ରଣ କରିଛନ୍ତି । ଓଡ଼ିଶାରେ ତା'ଙ୍କର ପୂର୍ବ ପରିଚିତ ହରେକୃଷ୍ଣ ମହତାବ ଏବଂ ନିତ୍ୟାନନ୍ଦ କାନୁନ୍‌ଗୋ ମନ୍ତ୍ରୀ ହୋଇ ଯେଉଁ ଉତ୍ସାହର ସହ କାମ କରୁଥିଲେ ତାହା ଦେଖିବା ପାଇଁ ସେ ପ୍ରିତାଙ୍କୁ ଡାକିଛନ୍ତି ।

ଶେଷଥର ପାଇଁ ୧୯୨୨ ମସିହାରେ ସେ ବାଙ୍ଗାଲୋର ଆସିଥିଲା ବେଳେ ଏହି ୧୨ଖଣ୍ଡ ଚିଠି ନବବାରୁଙ୍କ ପାଖକୁ ପଠାଇ ଦେଇଥିଲେ । କାରଣ ତା'ଙ୍କର ହଠାତ୍ ମୃତ୍ୟୁ ହୋଇଥିଲେ ଚିଠିଗୁଡ଼ିକ ହୁଏତ ଅନ୍ୟ କାହା ହାତରେ ପଡ଼ିଯିବ । ସେତେବେଳକୁ ନବବାରୁ ବିନୋବାଙ୍କ ସହ ଭୁବନ କାମରେ ଲାଗିଥାନ୍ତି ବୋଲି ବି ପ୍ରିତା ଖବର ରଖିଥିଲେ ।

ନବବାରୁଙ୍କ ନିକଟକୁ ପ୍ରିତା ଲେଖିଥିବା ଚିଠି ନାହିଁ ।

ଶାନ୍ତି ନିକେତନ ସମ୍ପର୍କ

ଶାନ୍ତି ନିକେତନରେ ନବବାରୁ ୧୯୨୫ ମସିହାରେ ଦଶ ମାସ ରହିଥିଲେ । ସେତେବେଳେ ତା'ଙ୍କର ସହପାଠୀ ଥିଲେ ଜି.ରାମଚନ୍ଦ୍ରନ୍, ବି. ଗୋପାଳ ରେଡ୍ଡି, ଆର୍ଯ୍ୟନାୟକମ୍, ସୟଦ୍ ମୁସ୍ତାଫ୍ ଅଲ୍ଲି ଓ ମାୟାଜରୁ ବାହାରୁଥିବା ତ୍ରିବୁ୍ୟନ୍‌ର ପରବର୍ତ୍ତୀକାଳୀନ ସମ୍ପାଦକ ବିଶ୍ୱେଶ୍ୱର ଆଦି । ନବବାରୁ ଓ ରାମଚନ୍ଦ୍ରନ୍ ଏକାଠି ରୋଷେଇ କରି ଖାଆନ୍ତି । ସେଇଠି ରହିବା ଭିତରେ ସେ ରବୀନ୍ଦ୍ର ନାଥଙ୍କ ଛଡ଼ା ଅନ୍ୟ ବିଶିଷ୍ଟ ବ୍ୟକ୍ତିଙ୍କ ସମ୍ପର୍କରେ ଆସିଥିଲେ । ବିଶ୍ୱଭାରତୀର ଲାଇବ୍ରେରୀ ତା'ଙ୍କର ଜ୍ଞାନ ପିପାସାକୁ ବହୁ ପରିମାଣରେ ଟୃପ୍ତି ଦେଇଥିଲା । ଶାନ୍ତି ନିକେତନର ପ୍ରଭାବ ତା'ଙ୍କ ଉପରେ ଗଭୀର ଛାପ ସୃଷ୍ଟି କରିଥିଲା ବୋଲି ତା'ଙ୍କ ଭଣଜା ଜିତେନ୍ଦ୍ରନାଥ ମହାନ୍ତି କହନ୍ତି । ଏଣୁ ଜୀବନର ଚଳତ୍ ଶକ୍ତି ଥିବା ପର୍ଯ୍ୟନ୍ତ ଯେତେବେଳେ ସମୟ ସୁବିଧା ପାଇଛନ୍ତି, ସେ ଶାନ୍ତି ନିକେତନରେ କିଛି କାଳ କଟାଇଛନ୍ତି । ଶେଷ ଥରକ, ଜରୁରୀକାଳୀନ ପରିସ୍ଥିତି ପରେ, ମାଳତୀ ଦେବୀଙ୍କ ସହିତ ଯାଇଥିଲେ ଓ ସେଠାରେ ଆସି ମିଶିଥିଲେ ବହୁ ବର୍ଷର ବନ୍ଧୁ ଅନ୍ନଦାଶଙ୍କର ରାୟ ଓ ବନ୍ଧୁ ପତ୍ନୀ ଲୀଲା ରାୟ । ଏମାନେ ଅଧ୍ୟାପକ ଖଗେଶ୍ୱର ମହାପାତ୍ରଙ୍କ ସହ ପାଖର ଏକ ଆଦିବାସୀ ଗାଁକୁ ଯାଇ ସେଠାକାର ଲୋକଙ୍କ ସହିତ କିଛି ସମୟ କଟାଇଥିଲେ । ବିପ୍ଳବୀ ଓ ଏଣେ ଦେଖିବାକୁ ଗାଉଁଲି ବେଶଭୂଷାର ନବକୃଷ୍ଣ ଚୌଧୁରୀଙ୍କ ଗଭୀର କଳାବୋଧର ଉତ୍ସ ଏହି ଶାନ୍ତି ନିକେତନରୁ ।

ଏକାଠି ଦେଖାହୁଏ ନବବାରୁଙ୍କର ମାଳତୀ ସେନ୍‌ଙ୍କ (ମିନୁ) ସହିତ । ତା'ଙ୍କର ତେଜିୟାନ ଚେହେରା ନବବାରୁଙ୍କ ଦୃଷ୍ଟି ଆକର୍ଷଣ କରିଛି । ସେ ବି ନବବାରୁଙ୍କ ଦ୍ୱାରା

ଆକୃଷ୍ଟ ହୋଇଛନ୍ତି । ସେହି ଆଳାପ ଭିତରେ ବି ସେ ଓଡ଼ିଶାର ଜଣେ ଅନ୍ଧ ପଢ଼ାପଢ଼ି କରିଥିବା ବିଦୁଷୀ ମହିଳାଙ୍କ ଗୁଣ ଗାନ କରିଛନ୍ତି । ଶାନ୍ତି ନିକେତନରୁ ସେ ଝିଆରୀ ତୁନିକୁ ଲେଖୁଥିଲେ ଯେ, ସେଠାରେ ନବବାବୁଙ୍କର ଏକ ଝିଅ ସାଙ୍ଗ ଥିଲେ ଯାହାଙ୍କ ବୟସ ତା ଠାରୁ ଆଠ ଦଶ ବର୍ଷ ଅଧିକ । ତୁନି ଅପା ଏ ଚିଠିର ତାତ୍ପର୍ଯ୍ୟ ବୁଝିପାରି ବୁଲୁଭାଇଙ୍କୁ ଚିଠିର ମର୍ମ ସମ୍ପର୍କରେ ଜସାରା ଦେଇଥିଲେ । ୧୯୨୫ରୁ ୧୯୨୬ ଜୁଲାଇ ପର୍ଯ୍ୟନ୍ତ ନବବାବୁ ନାନା ଦୁଃଖ ଓ ନାନା ଦିଗର ଚାପ ମଧ୍ୟରେ ଗତି କରୁଛନ୍ତି ।

ମୋଡ଼

ଶାନ୍ତିନିକେତନରୁ ଫେରି ନବବାବୁ ସର୍ବହାତ୍ୟ ଓ ଟାଇପ୍ ରାଇଟିଙ୍ଗ୍ ଶିଖିବା ଲାଗି କଲିକତାର ୩୬ ନମ୍ବର ହାରିସନ୍ ରୋଡ଼ରେ ରହିଲେ । ତିନି ଟ ନାହିଁ, ଏତକ ଶିଖିଗଲେ ସେ ସାମ୍ବାଦିକତା କରି କିଛି ରୋଜଗାର କରିପାରିବେ ବୋଲି ଭାବୁଥାନ୍ତି । ରୋଜଗାରକ୍ଷମ ହେବା ତା'ଙ୍କ ନିଜ ପାଇଁ ଦରକାର ନ ଥିଲା । ଦୁଃଖୀକୁ ସ୍ବାବଲମ୍ବୀ କରିବା ଦିଗରେ, କପିଳାସଠାରେ ବନ୍ଧୁଙ୍କ ସହିତ ଯେଉଁ ପରିକଳ୍ପନା ହୋଇଥିଲା, ସେଇଥି ପାଇଁ ଥିଲା ଏ ପ୍ରଚେଷ୍ଟା । ହାରିସନ୍ ରୋଡ଼ର ୩୬ ନମ୍ବର ପାଖାପାଖି ସ୍ଥାନ ସେତେବେଳେ ଲଢୁଆ ରାଜନୀତିର ଗୋଟାଏ ଗରମାଗରମ କେନ୍ଦ୍ର ହୋଇଥାଏ । ନବବାବୁ ସେଠାର ଜଣେ ସନ୍ତାପସବାଦୀଙ୍କ ବହି ଦୋକାନକୁ ଯାଆନ୍ତି ବହି ପଢ଼ିବା ନିଶାରେ ଓ ଶୁଣନ୍ତି ନାନା ଚାଞ୍ଚଲ୍ୟକର କଥା । ଏହି ଅବସରରେ ପ୍ରାୟ ନବବାବୁଙ୍କର ରୋମାଞ୍ଚିକ ସ୍ବପ୍ନର ଅବସାନ ଘଟିଛି । ଆଖି ଆଗରେ ଦେଶର ମୁକ୍ତି ଆହ୍ୱାନ । ଦୁଃଖୀ ଠାରୁ ଦୁଃଖିନୀ ଭାରତମାତାର ବନ୍ଧନ ଛିନ୍ନ ତା'ଙ୍କ ପାଇଁ ଆହୁରି ଗୁରୁତ୍ୱପୂର୍ଣ୍ଣ ହୋଇଛି । ଦୁଃଖୀ (ସରଳା ଦେବୀ) ଭାଗୁବାବୁଙ୍କୁ (ଭାଗୀରଥ ମହାପାତ୍ର) ଛାଡ଼ିବେ—ସେ କଥା ତ ଓଡ଼ିଶାର ଜାତୀୟ ଆନ୍ଦୋଳନରେ ଭୂମିକା ସୃଷ୍ଟି କରିବ ! କାରଣ ସେତେବେଳକୁ ଗୋପବନ୍ଧୁ ଦାସଙ୍କ ପଛକୁ ଥାଆନ୍ତି ଯୁବନେତା ଭାଗୀରଥ ମହାପାତ୍ର । ଦୁଃଖୀ ପୁଣି ଆଉ ଜଣେ ଯୁବନେତା ନିତ୍ୟାନନ୍ଦ କାନୁନ୍‌ଗୋଙ୍କ ଭଉଣୀ । ତେଣୁ କଂଗ୍ରେସର ତିନି ଦୁଇ ପରିବାରରେ ମହା ବିଭ୍ରାଟ ଦେଖାଦେବ ଓ ତାହା ଜାତୀୟ ଆନ୍ଦୋଳନକୁ ହୁଲୁସ୍ତୁଲ କରିଦେବ । ଏସବୁ ବିଚାର କରି ନବବାବୁ ପ୍ରାୟ ବିକଳ ବ୍ୟବସ୍ଥାର ନିଷ୍ପତ୍ତି ନେଇଛନ୍ତି ।

ବିବାହ

ମାଳତୀ ସେନ୍ (ମିନୁ) ସେତେବେଳେ ନିଉ ପାର୍କ ଷ୍ଟିଟ୍‌ର ୧୦ ନମ୍ବର ଘରେ ନିଜ ପରିବାର ସହିତ ରହୁଥା'ନ୍ତି । ଉଭୟଙ୍କ ମଧ୍ୟରେ ଦେଖାସାକ୍ଷାତ ହୁଏ ଏବଂ ଉଭୟ ମଝି ମଝିରେ ଏକାଠି ଶାନ୍ତି ନିକେତନ ଯାଆନ୍ତି । ଥରେ ଫେରିଲା ବେଳକୁ ଟ୍ରେନ୍‌ରେ ହିଁ ନବବାବୁଙ୍କ ତରଫରୁ ବିବାହ ପ୍ରସ୍ତାବ ଉଠିଲା । ସେ କଥା ଯେତେବେଳେ ଉଭୟ ପରିବାର ନିକଟରେ ପହଞ୍ଚିଲା, ତାହାଙ୍କୁ ଉଭୟ ପରିବାରର ମୁଖ୍ୟ ଗ୍ରହଣ କରିପାରି ନ ଥିଲେ । ମିନୁ ଥିଲେ ଏକ ପ୍ରତିଷ୍ଠିତ ବଙ୍ଗୀୟ କାୟସ୍ଥ ପରିବାରର ପିଲାମାନଙ୍କ ମଧ୍ୟରେ ସବୁଠାରୁ ସାନ ଓ ଗେହ୍ଲା । ଭାଇମାନେ ମିନୁଠାରୁ ବୟସରେ ବେଶ୍ ବଡ଼ ଓ ପ୍ରତିଷ୍ଠିତ । ଭାଇମାନଙ୍କ

ଲାଗି ଓ ମାମୁଁମାନଙ୍କ ପାଇଁ ଝିଅକୁ ବି.ଏ.ପାସ୍ କରି ନ ଥିବା ବେଳାର ଯୁବକକୁ କିଭଳି ବିବାହ ଦେବେ ତାହାହିଁ ହୋଇଥାଏ ସମସ୍ୟା । ଏଠାରେ ଉଲ୍ଲେଖ କରିବାର କଥା ଯେ, ମାଳତୀ ଦେବୀଙ୍କର ଅଜା ଥିଲେ କଟକ ଜିଲ୍ଲାମାଜିଷ୍ଟ୍ରେଟ ତଥା ଜିଲ୍ଲା-ଜଜ୍—ସେ ବେଳର ଆଇ.ସି.ଏସ୍. । ବାପା ବି ଥିଲେ ବାର୍-ଆର୍-ଲ । ବାପା କିନ୍ତୁ ମିନୁଙ୍କ ପିଲାଦିନରୁ ଦେହତ୍ୟାଗ କରିଥିଲେ । ଏଭଳି ଉଚ୍ଚଶିକ୍ଷିତ ପରିବାର ପାଇଁ ନବକୃଷ୍ଣ ଚୌଧୁରୀଙ୍କ ଭଳି ପାତ୍ର ଖୁବ୍ ଆକର୍ଷଣୀୟ ନ ଥିଲେ । କିନ୍ତୁ ମିନୁର ଆଗ୍ରହ ଯୋଗୁଁ ସେମାନେ ଖବର ନେଇ ଜାଣିଲେ ଯେ, ପାତ୍ରଙ୍କର କଟକରେ କୋଠା ଅଛି ଏବଂ ଚଳିବା ପାଇଁ କିଛି ସମ୍ବଳ ମଧ୍ୟ ରହିଛି ।

ଏହି ପ୍ରସ୍ତାବରେ ବିଶେଷ ଭାବରେ ବିରୋଧ କରି ଅଡ଼ି ବସିଲେ ମା' ପଦ୍ମାବତୀ; ସେ ଘର ଛାଡ଼ି ପୁରୀ ପଳାଇଲେ । ନବବାରୁ ଏଣେ ନଛୋଡ଼ ବନ୍ଧା । ରମାଦେବୀ ବୋହୂ ହିସାବରେ ଥିଲେ ସର୍ବାଳଙ୍କୃତା । ତଥାପି ସେ ରମାଦେବୀଙ୍କୁ ପ୍ରଥମରୁ ଟିକିଏ ଟିକିଏ ନାକ ଟେକୁଥିଲେ । ଏ ଝିଅ ପୁଣି ବ୍ରାହ୍ମ ଓ ବଙ୍ଗାଳୁଣୀ । ସେତେବେଳେ ବ୍ରାହ୍ମମାନଙ୍କୁ ଖ୍ରୀଷ୍ଟିଆନଙ୍କ ଠାରୁ ହାନି ବିଚାର କରାଯାଉଥିଲା— ଯେହେତୁ ସେମାନେ ବର୍ଣ୍ଣସଙ୍କର; ନା ହିନ୍ଦୁ ନା ଖ୍ରୀଷ୍ଟିଆନ୍ । ଏଣୁ ସେଭଳି ଝିଅର ପ୍ରସ୍ତାବ ଶୁଣି ମା ଖଡ଼ୁହସ୍ତା । ଏ ବିବାହର ଦୃଶ୍ୟ ବିଷୟ ରମାଦେବୀ ତାଙ୍କ ଆତ୍ମଜୀବନୀ ‘ଜୀବନ ପଥେ’ର ‘ଚୁକ ବିଖାଘର’ ଅଧ୍ୟାୟରେ ବିଶେଷ ଭାବରେ ବର୍ଣ୍ଣନା କରିଛନ୍ତି । ଏଣୁ ବିବାହ ଉଜ୍ଜାଭବା ଲାଗି ପଦ୍ମାବତୀ ମାଳତୀ ଦେବୀଙ୍କ ମା'ଙ୍କ ନିକଟକୁ, ନବବାରୁଙ୍କ ନିନ୍ଦା କରି, ରଘୁ ମାଷ୍ଟ୍ରିଙ୍କ ଦ୍ଵାରା ବେନାମା ଚିଠି ଲେଖି ପଠାଉଥିଲେ ଯେ ନବ ଦୁଷ୍ପରିତ୍ର, ମଦ ଖାଏ ଇତ୍ୟାଦି । ବହୁ ଲୋକ ବୁଝାଇଲେ । ତଥାପି ସେ ଅଟଳ । ବିବାହ ପ୍ରସ୍ତାବ ଭାଙ୍ଗିବା ଉଦ୍ଦେଶ୍ୟରେ ସେ ରଘୁ ମାଷ୍ଟ୍ରିଙ୍କ ଦ୍ଵାରା ଯେଉଁ ଚିଠି ଲେଖାଇ ମାଳତୀ ଦେବୀଙ୍କ ମା'ଙ୍କ ନିକଟକୁ ପଠାଇଥିଲେ ସେଥିରେ ଭାବୀ ଶାଶୁ ସ୍ନେହଳତା ବିବ୍ରତ ହୋଇ ନବବାରୁଙ୍କ ନିକଟକୁ ଚିଠି ଲେଖିଛନ୍ତି । ତା'ର ଉତ୍ତରରେ ନବବାରୁ ଯେଉଁ ପତ୍ର ଲେଖିଥିଲେ, ତହିଁରୁ ମିଳିଥିବା କିଛି ଅଂଶ ଏହିପରି । ଏହି ବିବାହରେ ମା'ଙ୍କ ଏକାନ୍ତ ବିରୋଧକୁ ସମ୍ବଳିବା ତାଙ୍କ ପକ୍ଷରେ କଷ୍ଟକର ହୋଇ ଥିଲା । ଏକ ପକ୍ଷରେ ବିବାହ ପାଇଁ ନିଜର ଅଜ୍ଞାକାର, ଅନ୍ୟପକ୍ଷରେ ମା'ଙ୍କର ଅନବରତ ଅଶ୍ରୁବର୍ଷଣ ମଧ୍ୟରେ ସେ କଅଣ କରିବେ ଛିର କରିପାରୁ ନଥାନ୍ତି । ଏହି ଚିଠିରୁ ତାଙ୍କ ମନର ଅବସ୍ଥା ବେଶ୍ ବୁଝିହୁଏ । ସଠିକ୍ ନିଷ୍ପତ୍ତିରେ ପହଞ୍ଚିବା ଲାଗି ସେ ଦୁଇ ଦିନ ଉପବାସ କରିଥିଲେ ବୋଲି ଭାବୀ ଶାଶୁଙ୍କୁ ଲେଖିଛନ୍ତି ଓ ନିଜେ ଏକ ଅତି ସରଳ ଜୀବନ ବାଛି ନେଇଛନ୍ତି ବୋଲି ଜଣାଇଛନ୍ତି । ଏଣୁ ମା'ଙ୍କ କଥାକୁ ନ ମାନି ବିବାହ କଲେ ମିନୁଙ୍କୁ ଏକ କଠିନ ଜୀବନ ଭିତରେ ଯିବାକୁ ହେବ ବୋଲି ସେ ଉକ୍ତ ଚିଠିରେ ସୂଚନା ଦେଇଛନ୍ତି ।

ଏହି ଚିଠିର ୮୪ ଦିନ ପରେ ଗୋପବନ୍ଧୁ ଚୌଧୁରୀ ସ୍ନେହଲତାଙ୍କଠାରୁ ଅନ୍ୟ ଏକ ଚିଠି ପାଇଛନ୍ତି । ସେ ଚିଠି ସହିତ ରଘୁ ମାଷ୍ଟ୍ରିଙ୍କ ଦ୍ଵାରା ଲିଖିତ ଚିଠିଟି ଗୋପବାରୁଙ୍କ ନିକଟକୁ ଫେରି ଆସିଛି । ଏହା ଉତ୍ତରରେ ଗୋପବାରୁ ଚିଠିରେ ବିବାହ ସମ୍ପର୍କରେ ନିଜର ଛିତି ଓ ମତ ସ୍ନେହଲତାଙ୍କୁ ଜଣାଇଛନ୍ତି । ମା'ଙ୍କ ଅନିଚ୍ଛା ସତ୍ତ୍ୱେ ନବବାରୁ ବିବାହ କଲେ

ଗୋପବୀର ମା'ଙ୍କୁ ଛାଡ଼ି ପାରିବେ ନାହିଁ ବୋଲି ଏହି ଚିଠିରେ ଲେଖିଛନ୍ତି । ଏମିତି ଅଛି ଥାଏ ଅବସ୍ଥା କିଛି କାଳ ଚାଲିଲା । ଶେଷରେ ପଦ୍ମାବତୀଙ୍କ ଭାଇ ହରି ମହାନ୍ତି ଏବଂ ବିଜୁ ପଟ୍ଟନାୟକଙ୍କ ବାପା ଲକ୍ଷ୍ମୀନାରାୟଣ ପଟ୍ଟନାୟକ ଆସି ତା'ଙ୍କୁ ବୁଝାବୁଝି କରିବାରୁ ସେ ଶେଷରେ ନଈଲେ । ୧୯୨୭ ମସିହା ଜୁଲାଇ ମାସରେ ହିନ୍ଦୁ ପକ୍ଷଟିରେ ବିଭାଜନ ହେଲା । ପୁରୁରା ବୁଲୁ (ମନମୋହନ ଚୌଧୁରୀ) ମାର୍କ୍ସିଷ୍ଟ ହୋଇ ଯାଇଥାନ୍ତି । ଆତ୍ମଜୀବନୀ 'କଷ୍ଟରାମୃଗ ସମ'ରେ ସେ ବର୍ଣ୍ଣନା କରିଛନ୍ତି ଯେ ବରଯାତ୍ରୀ ଭାବରେ ଯାଇଥିଲେ ଭାଗୀରଥ ମହାପାତ୍ରଙ୍କ ବାପା ଦୁର୍ଗାଚରଣ ମହାପାତ୍ର, ଗୋପବନ୍ଧୁ ଚୌଧୁରୀ, ଉପେନ୍ଦ୍ର କିଶୋର ଦାସ, ନିତ୍ୟାନନ୍ଦ କାନୁନ୍‌ଗୋ, ନଗେନ୍ଦ୍ର ନାଥ ଦାସ, ଶ୍ରୀଧର ମହାନ୍ତି ଆଦି ଅନେକ ବିଶିଷ୍ଟ ବ୍ୟକ୍ତି ଏବଂ ସେଆଡୁ ଯୋଗ ଦେଇଥାନ୍ତି ଦୀର୍ଘ ଦିନର ବନ୍ଧୁ ଅନ୍ନଦା ଶଙ୍କର ରାୟ ଓ ଶାନ୍ତି ନିକେତନର ବନ୍ଧୁ ବି. ଗୋପାଳ ରେଡ୍‌ଡ଼ୀଙ୍କ ଭଳି କେତେକ ବ୍ୟକ୍ତି । ବିବାହ ଲୋଥର ସର୍ଜୁଲାର ରୋଡ୍‌ର ଗୋଟିଏ ଘରେ ହେଲା । କନ୍ୟା ପକ୍ଷ ଲୋକଙ୍କର ବହୁତ ଭିଡ଼ । ମାଳତୀ ସେନ୍‌ଙ୍କ ପିଉସୀଝିଅ ଭଉଣୀ ବୁଲୁ, କଟକରେ ଅନେକ ବର୍ଷ ଥିବାରୁ, ଚୌଧୁରୀ ପରିବାର ସହିତ ପରିଚିତ ଥିଲେ । ମାର୍କ୍ସିଷ୍ଟ ବେଶ୍ ହୋଇଥିବା ବୁଲୁବାବୁଙ୍କୁ ସେ ମହିଳା ମହଲକୁ ଭିଡ଼ି ନେଇ ଠିଆ କରିଦେଲେ ଏକ କାଳୀ କନ୍ୟା ସାମନାରେ । କହିଲେ, “ଏଇ ଦ୍ୟାଖୋ ତୋମାର କାକୀମା ।”

ଏହାର ପରଦିନ ରବୀନ୍ଦ୍ରନାଥଙ୍କ ସ୍ତ୍ରୀ ତା'ଙ୍କ ଝିଅଙ୍କ ପାଖକୁ ଏହି ବିବାହର ଖବର ଜଣାଇ ଲେଖିଛନ୍ତି, “କାଲି ମିନୁର ବିଧେ ହେଲେ ଗୋଲ ଏକ ଓଡ଼ିଆ ଛେଲେର ସଙ୍ଗେ । ଛେଲେଟି ଦେଖିତେ ଶୁନିତେ ବାଜାଳାର ମତ, ଆଉ ଶିକ୍ଷିତ । ଅଳ୍ପ ବୟସ । ତାର ନାମଟା ନବ ଚୌଧୁରୀ ।” (୧୯୯୪ ମସିହା ପୂଜା ସଂଖ୍ୟା ‘ଦେଶ’ ପତ୍ରିକାରେ ପ୍ରକାଶିତ ରବୀନ୍ଦ୍ରନାଥଙ୍କ ସ୍ତ୍ରୀଙ୍କର ତାଙ୍କ ଝିଅ ପାଖକୁ ପତ୍ର ଦ୍ରଷ୍ଟବ୍ୟ ।)

ମିନୁଙ୍କୁ କୁହାଯାଇଥାଏ ଓଡ଼ିଆ ପରମ୍ପରା ଅନୁସାରେ ସେ କେଉଁଠି କିପରି ବିଧି ବିଧାନ ଅନୁସାରେ କାର୍ଯ୍ୟ କରିବେ । ସେ ତ ଏସବୁ ଜାଣିନଥାନ୍ତି । ଏଣୁ ବେଳେ ବେଳେ ଅଜାଗାରେ ଓଲଟି ବି ହେଲେ । ହେଲେ ସେସବୁ ବାଛିବାକୁ ଘରେ ବିଶେଷ କେହି ନଥିଲେ । ବନ୍ଧୁବାନ୍ଧବଙ୍କ ସହଯୋଗ ବିଶେଷ ନ ଥିଲା କି ବୋହୂକୁ ସଂଖୋଳିବା ପାଇଁ ଗହଳି ନ ଥିଲା ।

ବିବାହ ପାଇଁ ତ ପଦ୍ମାବତୀ ଦେବୀ ଅଗତ୍ୟା ରାଜି ହେଲେ; ହେଲେ ବିବାହ ପରେ ରମାଦେବୀଙ୍କୁ ମୁଣ୍ଡ ଛୁଆଁଇଁ ହଲପ କରାଇଥିଲେ ଯେ ସେ ବି ବୋହୂ ହାତରୁ ଖାଇବେ ନାହିଁ । ଏଣୁ ବିବାହର ୫ ବର୍ଷ ପର୍ଯ୍ୟନ୍ତ ରମାଦେବୀ ମାଳତୀ ଦେବୀଙ୍କ ହାତ ରନ୍ଧା ଖାଇ ନଥିଲେ । ୧୯୩୨ ମସିହା ହରିଜନ ଆନ୍ଦୋଳନରେ, ଦି ଯାଆ ଯୋଗ ଦେବା କାଳରେ, ରମାଦେବୀ ମାଳତୀ ଦେବୀଙ୍କ ସଙ୍ଗରେ ଖାଇଲେ । ପଦ୍ମାବତୀ ୧୯୫୫ ମସିହାରେ ଦେହ ତ୍ୟାଗ କଲେ । ତାଙ୍କ ଶେଷ ସମୟକୁ ମାଳତୀ ଦେବୀ ତାଙ୍କର ଅନେକ ସେବା କରିଥିଲେ । ସେଥିରେ ସନ୍ତୁଷ୍ଟ ହୋଇ ଶେଷ ଜୀବନରେ ଶାଶୁ ବୋହୂଙ୍କ ରନ୍ଧା ଖାଇଥିଲେ ।

ମାଳତୀ ଦେବୀ ଆସିବା ପରେ ଚୌଧୁରୀ ଘରର ବହୁ ସାଂସ୍କୃତିକ ଉନ୍ନତି ହେଲା । ସେ ତ ଅତି ଉନ୍ନତ ବୀଣା ବଜାଇ ପାରନ୍ତି ଓ ଗୀତ ବି ଗାଆନ୍ତି ଅତି ଚମତ୍କାର । ପ୍ରତିଦିନ ପ୍ରଭାତରୁ ଓ ସନ୍ଧ୍ୟା ପରେ ବୀଣା ବାଦନ ପାଖ ଆଖ ପଡ଼ୋଶୀଙ୍କୁ ନୂଆ ନୂଆ ଲାଗିଲା । ରବୀନ୍ଦ୍ର ସଙ୍ଗୀତର ନିର୍ଭର ତ ଯେତେବେଳେ ସେତେବେଳେ ଚାଲେ । ଗୋକୁଳାନନ୍ଦ ଚୌଧୁରୀଙ୍କ ଘର ପାଖକୁ ଲାଗି ଅଭୟ ଚୌଧୁରୀ ଓ ଜ୍ୟୋତିରିନ୍ଦ୍ର ଜୋଆରଦାରଙ୍କ ଘର । ବିଭାଘର ବେଳେ ଯେଉଁଲି ଭୋଜିଭାତ ହୋଇ ବନ୍ଧୁବାନ୍ଧବ ଓ ସାହି ଭାଇ ଖାଆନ୍ତି ଏ ବିବାହରେ ସେଭଳି ହୋଇ ନଥିଲା । ଏଣୁ ଜ୍ୟୋତିରିନ୍ଦ୍ର ଜୋଆରଦାର ଓ ଅଭୟ ଚୌଧୁରୀ ବିବାହର ଅଳ୍ପ କେଇ ଦିନ ପରେ ନବବାବୁଙ୍କ ନିକଟରେ ଦାବି କଲେ ଯେ, ବିବାହ ଭୋଜି ଖାଇବେ ଓ ସଙ୍ଗୀତ ଶୁଣିବେ । ଭୋଜି ବଦଳରେ ଅବଶ୍ୟ ସାମାନ୍ୟ ଜଳଯୋଗ ହେଲା ଏବଂ ବୀଣାବାଦନ ଓ ସଙ୍ଗୀତ ଆସର ହେଲା । ଏତକ ସରିଲା ପରେ ଏମାନେ କିନ୍ତୁ ଧରିଲେ ଯେ, ନାଁ ହେଲା ନାହିଁ, ରୀତିମତ ଭୋଜି ହେଉ । ଜ୍ୟୋତିରିନ୍ଦ୍ର ଓ ଅଭୟ ପଡ଼ୋଶୀ ଘର ପିଲା; ପୁତୁରା ବୁଲୁବାବୁଙ୍କର ଖୁବ୍ ସାଙ୍ଗ । ସେମାନଙ୍କ ବାଧ୍ୟରେ ଏକ ଛୋଟ ଧରଣର ଭୋଜି ହୋଇ ଅଳ୍ପ କେତେକ ଘନିଷ୍ଠ ବନ୍ଧୁଙ୍କୁ ନିମନ୍ତ୍ରଣ କରାଯାଇଥିଲା । ମାଳତୀ ଦେବୀ ଆସିବା ପରେ ତୁନୀ (ଅନପୂର୍ଣ୍ଣା) ବୀଣା ବଜାଇବା ଓ ଗୀତ ବୋଲିବା ଶିଖିଲେ । ଗଣେଶ ଓ ସରସ୍ୱତୀ ପୂଜା ଉପଲକ୍ଷରେ ରଞ୍ଜିନ କାଗଜ ଆଦି ବ୍ୟବହାର ନ କରି ପୁଲ ପତ୍ର ଆଦି ଦେଇ ସାଜସଜ୍ଜାର ଶୈଳୀ ଚାଲୁ ହେଲା । ବୁଲୁବାବୁଙ୍କର ପିଲାଦିନରୁ ଚିତ୍ରକଳା ଦିଗରେ ଖୁବ୍ ଆଗ୍ରହ ଓ ଦକ୍ଷତା ଥିଲା । କିନ୍ତୁ ଖୁଡ଼ା ଆସିବା ପରେ ତାଙ୍କ ପ୍ରଭାବରେ ଅବନୀନ୍ଦ୍ର ନାଥ, ନନ୍ଦଲାଲ ବସୁ ଓ ଗଗନେନ୍ଦ୍ର ନାଥ ଠାକୁର ପ୍ରଭୃତିଙ୍କ ଚିତ୍ରର କୌଶଳ ତୁନୀ ଓ ବୁଲୁ ଶିଖିଗଲେ । ଚୌଧୁରୀ ଘରେ ସଂସ୍କୃତିର ଏକ ନୂଆ ପୃଷ୍ଠ ଦେଖା ଦେଲା । ଏହା ଛଡ଼ା ପିଲା ଦୁହିଁଙ୍କର ଚାଲି ଚଳନରେ ବହୁ ଉନ୍ନତି ହେଲା । ଶୋଭାବା ପୂର୍ବରୁ ଗୋଡ଼ ଧୋଇବାଟା ମାଳତୀ ଦେବୀ ସେ ଘରେ ଚଳେଇଲେ । ତୁନୀଙ୍କର ମୁଣ୍ଡ ବାଳରେ ରୂପୀ ଦେଖି ସେ ନିଜ ହାତରେ କେଶକୁ ଛୋଟ ଛୋଟ କରି ଦେଲେ—ତୁନୀ ବି ଆଧୁନିକା ଦେଖା ଦେଲେ । ଏହି ସମୟରେ ଜଣେ ସନ୍ତାପବାଦୀଙ୍କୁ ନବବାବୁ ଓ ମହତାବ ବାବୁ ସାଇକେଲ୍‌ରେ ନେଇ ନବବାବୁଙ୍କ ଗାଁ ଖେରସରେ ରଖାଇଥିଲେ । ମାଳତୀ ଦେବୀ ତାଙ୍କୁ ନିଜର ମାମୁଁ ପୁଅ ଭାଇ ବୋଲି ପରିଚୟ ଦେଇଥିଲେ । ପରେ ସେ କଟକରେ ପୋଲିସ ଦ୍ୱାରା ଧରା ପଡ଼ିଥିଲେ ।

ନୀଡ଼ ରଚନା

ଏସବୁ ସତ୍ତ୍ୱେ ଶାଶୁ ବୋହୂଙ୍କ ଆଡ଼ ଛାଡ଼ ନବବାବୁ ଓ ମାଳତୀ ଦେବୀଙ୍କୁ ଭାରି ବାଧୁଲା । ମାଳତୀ ଦେବୀଙ୍କୁ ଅଛୁଆଁ ଭଳି ବ୍ୟବହାର କରାଗଲା । ଗୋକୁଳାନନ୍ଦ ଚୌଧୁରୀଙ୍କର ଜଗତସିଂହପୁର ପାଖ ତରିକୁନ୍ଦରେ କିଛି ଜମି ଓ ବଖରାଏ ଘର ଥିଲା । ନବବାବୁ ପ୍ରଥମେ ଯାଇ ସେହିଠାରେ ରହି ଉନ୍ନତ ଧରଣର ଚାଷର ଯୋଜନା କଲେ । ସେ ଗୋରୁଗାଈଙ୍କ ସଙ୍ଗରେ ଏକ ଘରେ ରହୁଥିଲେ । ମାଳତୀ ଦେବୀଙ୍କ ଭାଇ ସେ ଘରକୁ ଦେଖି ଆଉ ଏକ ଘର ପାଇଁ ଏକ ହଜାର ଟଙ୍କା ଦେଇଥିଲେ । ଘର ତିଆରି

ପରେ ନବବାରୁ ମାଳତୀ ଦେବୀଙ୍କୁ ସେଠାକୁ ନେଇଗଲେ । ସେଠାରେ ସେ ଉନ୍ନତ ଧରଣର ଆଖି, ଆକୁ ଓ ଚିନାବାଦାମ ଚାଷ କରାଇଲେ, ଉନ୍ନତ ଧରଣର ଗୁଡ଼ ତିଆରି ପଦ୍ଧତି ଚାଷୀଙ୍କୁ ଶିଖାଇଲେ । ସାବରମତୀ ଆଶ୍ରମ ଓ ଶାନ୍ତି ନିକେତନରୁ ଆହରଣ କରିଥିବା ଅଭିଜ୍ଞତା ଏହିଠାରେ ପ୍ରୟୋଗ କରାଗଲା । ନବକୃଷ୍ଣ ଚୌଧୁରୀଙ୍କ ସ୍ୱତନ୍ତ୍ର ଚାଳିଚଳନ ଓ ମାଳତୀ ସେନ୍‌ଙ୍କ ରୁଚି ସମ୍ପନ୍ନ ଜୀବନ ପୂରା ନୂଆ ମୋଡ଼ ନେଇ ଚାଲିଲା । ସେମାନେ ପୂରାପୂରା ଗାଉଁଲି ହୋଇଗଲେ ଏବଂ ଚଷା ଚାଷୁଣୀଙ୍କ ସଙ୍ଗରେ ମିଶିଗଲେ । ତେବେ ଏଠାକାର ଜୀବନ ମାଳତୀ ଦେବୀଙ୍କ ପାଇଁ ପ୍ରଥମେ ଭାରି କଷ୍ଟଦାୟକ ହୋଇଛି । ଗାଧୁଆଘର ଓ ପାଇଖାନା ନାହିଁ । ଖାଇବା ପୂରାପୂରି ଭିନ୍ନ ଢଙ୍ଗର । ମୋଟା ଖଦଡ଼ ପିନ୍ଧିବାକୁ ହୁଏ । ଜିଲ୍ଲା ବୋର୍ଡ଼ ସଭ୍ୟ ଭାବରେ ନବବାରୁ ଯେଉଁ ସାମାନ୍ୟ ଗସ୍ତ ଖର୍ଚ୍ଚ ପାଇଥାନ୍ତି ସେଇଥିରେ କଷ୍ଟେ ମଷ୍ଟେ ଚଳନ୍ତି । ନବବାରୁ କିଭଳି ତା'ଙ୍କୁ ପୂରା ଚାଷୁଣୀ କରି ଦେଇଛନ୍ତି ସେହି ଦୁଃଖ ମାଳତୀ ଦେବୀ ଉଭୟଙ୍କର ବନ୍ଧୁ ଅନ୍ନଦାଶଙ୍କର ରାୟଙ୍କ ପାଖକୁ ଚିଠିରେ ଜଣାଇଥିଲେ । ଉଭୟ ହରିଜନ ଓ ମୁସଲମାନଙ୍କ ଘରେ ଚଳପ୍ରଚଳ ହେଲେ, ନୈଶ ବିଦ୍ୟାଳୟ ଚଳାଇଲେ ଏବଂ ପ୍ରଚଳିତ ଅନ୍ଧବିଶ୍ୱାସ ଦୂର କରିବା ଭଳି ବାତାବରଣ ସୃଷ୍ଟି କଲେ । ମାଳତୀ ଦେବୀ ହରିଜନଙ୍କ ଘରକୁ ଯାଉଥିବାରୁ ଓ ହରିଜନମାନେ ତା'ଙ୍କ ଘରକୁ ଆସୁଥିବାରୁ ଭାରି ସମାଲୋଚନା ହୋଇଥିଲା । ଏସବୁ ସତ୍ତ୍ୱେ ସେ ଗାଉଁଲି ସ୍ତ୍ରୀ ଲୋକଙ୍କ ସାଙ୍ଗରେ ମଣି ତାଙ୍କ ଠାରୁ ପିଲାଙ୍କୁ ଖେଳେଇବା ଓଡ଼ିଆ ଗୀତ ସବୁ ଶିଖିଲେ ।

ମାରିଗଲି କାଣ୍ଡଶର, ମହାନଦୀ ପାଣି କଳା ଘୁମର,

ବୋବେଇ ଲୋ !

ଦେଖିଲେ ମାରଇ ଡର ।

ବା

ବାଇଆ ମାଆର ସରୁ କାଟେଣୀ

ପୁତାକୁ ପିନ୍ଧାଏ ପାଟ ପତନୀ ।

ତୁନୀ (ଝିଆରୀ) ଯେତେବେଳେ ଚରିକ୍ରନ୍ଦ ଆସନ୍ତି ସେ ତା'ଙ୍କୁ ଏସବୁ ଗୀତ ଶୁଣେଇବା ସଙ୍ଗେ ସଙ୍ଗେ ଆହୁରି ଗାଉଁଲି ଗୀତ ସଂଗ୍ରହ କରିବାକୁ ପ୍ରବର୍ତ୍ତାଉଥିଲେ । ବୁଲୁ ଓ ତୁନୀ ତ ଅନେକ ସମୟରେ ଆସନ୍ତି; ଆହୁରି ଆସନ୍ତି ବାଗଲପୁରର ଗୌରାଙ୍ଗ ଚରଣ ଦାସ । ବାଗଲପୁର ପାଖ ହୋଇଥିବାରୁ ଗୌରାଙ୍ଗ ବାବୁଙ୍କ ସଙ୍ଗରେ ସେ ଗାଁର ଅନେକ ଲୋକ ଚରିକ୍ରନ୍ଦ ଯା'ଆସ କରନ୍ତି ।

୧୯୨୮ ଜୁନ୍ ମାସରେ ମାଳତୀ ଦେବୀଙ୍କର ପ୍ରଥମ ସନ୍ତାନ ବୁବୁ(ଉତ୍ତରା)ର ଜନ୍ମ । ସେଇଥି ପାଇଁ ପିଲା ଜନ୍ମ ହେବାର କେତେ ମାସ ପୂର୍ବରୁ ମାଳତୀ ଦେବୀ ବାପ ଘରକୁ ଚାଲିଯାଇଥିଲେ । କଲିକତାର ଚିତ୍ରରଞ୍ଜନ ସେବା ସଦନରେ ବୁବୁର ଜନ୍ମ । ଏହି ଶୁଭ ସମ୍ବାଦ ବେଳକୁ ଏକ ଦୁଃଖଦ ଘଟଣା ଚୌଧୁରୀ ପରିବାରକୁ ମୁହାଁଇ ଦେଇଥିଲା । ଠିକ୍ ବୁବୁ ଜନ୍ମର ଅଳ୍ପ ଦିନ ପରେ ଉତ୍କଳମଣି ଗୋପବନ୍ଧୁଙ୍କ ତିରୋଧାନ ଘଟିଲା । ତାଙ୍କର ବିୟୋଗ ଚୌଧୁରୀ ପରିବାର ପାଇଁ ଏକାନ୍ତ ଆପଣାର ମୂରବିଟିଏ

ହରେଇବା ଭଳି ଲାଗିଥିଲା । ବୁକୁ ଜନ୍ମ ହେବାର କିଛି ଦିନ ପରେ ସେମାନେ କଟକ ଆସିଲେ । ଝିଅର ଲାଳନପାଳନ ବୈଜ୍ଞାନିକ ତର୍କରେ ଆରମ୍ଭ ହୋଇଥାଏ । ସାର୍ ବୁବି କିଙ୍କର ଶିଶୁପାଳନ ବିଷୟକ ଖଣ୍ଡେ ବହି ଏ ଦିଗରେ ପଥପ୍ରଦର୍ଶକ ହୋଇଥାଏ । ସବୁ ଜିନିଷ, ଏପରିକି ବାସନ କୁସନ ସିଝେଇ, ଫୁଟେଇ ଜୀବାଣୁଶୂନ୍ୟ କରାଯାଇଥାଏ । ଘଷା ଦେଖୁ ଠିକ୍ ନିର୍ଦ୍ଧାରିତ ସମୟରେ ଖାଇବାକୁ ଦିଆଯାଏ । ଝାଡ଼ା, ପରିସ୍ରା ପାଇଁ ପାତ୍ର ବ୍ୟବହାର କରାଯାଏ ଓ ନିର୍ଦ୍ଦିଷ୍ଟ ସମୟରେ ଗାଧୋଇ ଦେବା, ଖୁଆଇବା ଏବଂ ଝାଡ଼ା କରାଇବାର ଅଭ୍ୟାସ କରାଯାଏ ଓ ବେଶି କୋଳ କାଖ କରିବାକୁ ଦିଆଯାଏ ନାହିଁ ଇତ୍ୟାଦି । ତେବେ ଏଥିରେ ସବୁଠାରୁ ନୂଆ କଥା ଥାଏ ନବବାବୁଙ୍କର ଝିଅର କାମ କରିବା । ସେ ଯୁଗରେ ବାପା, ବଡ଼ବାପା, ଦାଦାମାନେ (ମର୍ଦ୍ଦମାନେ) ଛୋଟ ପିଲାଙ୍କୁ କୋଳ କରିବା ବି ସଙ୍କୋଚର ବିଷୟ ଥିଲା । ଏହା ଥିଲା ପୁରୁଷୋଚିତ ଆତ୍ମସମ୍ମାନର ବାଧକ । ଶିଶୁର ଲାଳନପାଳନ ମାଛପା କାମ । ସେଇଟା କରି ବସିଲେ ମରଦଙ୍କୁ ଲାଜ ମାଡ଼ିବ । ପିଲା ଚାରି ପାଞ୍ଚ ବର୍ଷର ହେଲେ ଯାଇ ବାପା ଦାଦାଙ୍କ ଦୃଷ୍ଟିକୁ ସେ ଆସିବ—ସେମାନେ ତାକୁ ଧମକେଇବେ, ତୁମୁଟିବେ, ଆକଟ କରିବେ ଇତ୍ୟାଦି । ସେହି ଯୁଗରେ ନବବାବୁଙ୍କର ଏଭଳି ନୂଆ କାରବାର ଏକବାର ବୈପ୍ଳବିକ ଥିଲା ବୋଲି କହିଲେ ଅତ୍ୟୁକ୍ତି ହେବ ନାହିଁ । ତାଙ୍କ ଦେଖାଦେଖୁ ବୁଲୁ ଓ ବୁନା ବୁବୁର କାମରେ ଟିକିଏ ଟିକିଏ ହାତ ଦେଲେ । ବିଶ୍ୱନାଥ ପରିଡ଼ା ଓ ଆଜିର ବଳଦେବ ଦାସ ଆଦି ଯେଉଁମାନେ କଟକ ବା ତରିକୁନ୍ଦ ଆସି ରହୁଥିଲେ ସେମାନେ ବି ଏଥିରେ ପ୍ରଭାବିତ ହୋଇ ସେହିପରି କାମ କଲେ ।

ତେବେ ପିଲାଙ୍କୁ ପାଲି ମଣିଷ କରିବା ଯେ ଏକ ଗୁରୁତ୍ୱପୂର୍ଣ୍ଣ ଓ ଆନନ୍ଦଦାୟକ କାର୍ଯ୍ୟ ଏବଂ ପୁରୁଷମାନେ ସେଥିରେ ସହଯୋଗ କରିବା କଥା, ଏହି ନୂଆ ଢଙ୍ଗ କଟକରେ ନବବାବୁ ହିଁ ଚଳାଇଥିଲେ । କାଳିନ୍ଦୀଚରଣ ପାଣିଗ୍ରାହୀଙ୍କର ନନ୍ଦିନୀଙ୍କ ପୂର୍ବରୁ କେତେ ଗୁଡ଼ିଏ ପିଲା ମରି ଯାଇଥିଲେ । ତାଙ୍କର ନବବାବୁଙ୍କର ସହିତ ଖୁବ୍ ବନ୍ଧୁତା । ନନ୍ଦିନୀଙ୍କ ଜନ୍ମ ବେଳକୁ କାଳିନ୍ଦୀ ବାବୁ ନବବାବୁଙ୍କ ଠାରୁ ଶିଶୁପାଳନ ବହି ଓ କେତେକ ପରାମର୍ଶ ପାଇଥିଲେ ବୋଲି ତାଙ୍କ ଆତ୍ମଜୀବନୀରେ ଲେଖିଛନ୍ତି ।

ବୁବୁ ଟିକିଏ ବଡ଼ ହେବାରୁ ନବବାବୁ ତାହାର ନାଁ ଦେଲେ ଉତ୍ତରା । କିନ୍ତୁ ଉତ୍ତରା ନାଁର ଝିଅର ବିଧବା ଯୋଗ ହେବ ବୋଲି ବାବା ମା ଉତ୍ତରା ନାଁ ଦିଅନ୍ତି ନାହିଁ । କେଜେମା ପଦ୍ମାବତୀ ଏହିକଥା ଉଠାଇବାରୁ ନବବାବୁ କହିଥିଲେ ଯେ, ବୁବୁ ଯଦି ଅଭିମନ୍ୟୁ ଭଳି ବୀର ସ୍ୱାମୀ ପାଇ ବିଧବା ହୁଏ ତ ଆମର ଶୋଚନା କରିବାର କିଛି ନାହିଁ ।

ବୁବୁ ଟିକିଏ ବଡ଼ ହୋଇଗଲା ପରେ ସମସ୍ତେ ଗଲେ ସେହି ତରିକୁନ୍ଦ ଚାଷ ଘରକୁ । ତରିକୁନ୍ଦ ସେପଟେ ସାତପୁରା ଗାଁ, ମଝିରେ ଗୋଟିଏ ଛୋଟ ସ୍ରୋତସ୍ଥିନୀ । ବାପ, ମା ଓ ଝିଅ ଯାଆନ୍ତି ସେଇ ନାଳକୁ ଗାଧୋଇ । ସେପଟ ସାତପୁରା ଗାଁର ସ୍ତ୍ରୀ ପୁରୁଷ ବି ସେଠାକୁ ଗାଧୋଇ ଆସନ୍ତି । ମୋଟା ଖଦଡ଼ ଶାଢ଼ିକୁ ମାଳତୀ ଦେବୀ ବୁପୁଡ଼ି ନ ପାରିବାରୁ ଦୁଇଜଣଯାକ ମିଶି ଶାଢ଼ିଟା ବୁପୁଡ଼ନ୍ତି । ସେହି ଗାଧୁଆ ତୁଠରେ ଗାଁ ମାଛପେ, ମର୍ଦ୍ଦ ଲୋକଟା ମାଛପର ଲୁଗା ବୁପୁଡ଼ା ଦେଖୁ ମୁହଁ ମୋଡ଼ନ୍ତି । ସେହି କଥା ଗାଁ ମାଛପଙ୍କ

ମହଲରେ ଖୁବ୍ ଚର୍ଚ୍ଚା ହୁଏ । ଏ ଚିପ୍ପଣୀ ବାଖରାବାଦ ଚୌଧୁରୀ ଘରେ ବି ପହଞ୍ଚେ । ମାଳତୀ ଦେବୀ କଟକ ଆସିଲେ ମା' ତା'କୁ ଆକଟ କରି କହନ୍ତି, “ତୁ ଆଉ ଯାହା କରୁଛୁ କର, ମୋ ପୁଅକୁ ତୋ ଲୁଗା ଧୁଆନା ।”

ନବକୃଷ୍ଣ ଚୌଧୁରୀ ତରିକୁନ୍ଦ ପାର୍ମରେ ଥିବା ବେଳେ ସେଠାକୁ ବହୁ ବିଶିଷ୍ଟ ବ୍ୟକ୍ତି ଆସନ୍ତି । ଦେଶ ବିଦେଶର ବିଭିନ୍ନ ସମସ୍ୟାର ଆଲୋଚନା ହୁଏ । ସେହି ସମୟକୁ କଷ୍ଟାପଡ଼ାର ଗୁରୁ ଚରଣ ମହାନ୍ତି ଇଂଲଣ୍ଡରୁ ଫେରିଥାନ୍ତି । ସେ ବିଲାତରେ ଥିଲା ବେଳେ ପ୍ରଗତିବାଦୀ ରାଜନୀତି ଓ ଶ୍ରମିକ ଦଳରେ ମିଶିଥିଲେ । ସେ ହିଁ ନବବାବୁଙ୍କୁ ସମାଜବାଦୀ ଚିନ୍ତାଧାରା ଦିଗରେ ଆକୃଷ୍ଟ କରାଇଥିଲେ । ଏହାପୂର୍ବରୁ ସମାଜବାଦ ସମ୍ପର୍କରେ ତା'ଙ୍କର ଧାରଣା ବହି ଓ ଖବର କାଗଜ ପଢ଼ାରେ ସୀମିତ ଥିଲା । ଗୁରୁଚରଣ ବାବୁ ତରିକୁନ୍ଦ ପାର୍ମକୁ ବହୁବାର ଆସିଥିଲେ ଓ ନବବାବୁଙ୍କର ତା'ଙ୍କ ସହିତ ଭାବର ବେଶ୍ ମେଳ ଥିଲା । ଦୁର୍ଭାଗ୍ୟକୁ ସେ ଅଳ୍ପ କାଳ ପରେ ଯକ୍ଷ୍ମା ରୋଗରେ ଦେହତ୍ୟାଗ କଲେ ।



ଚତୁର୍ଥ ଅଧ୍ୟାୟ ସଂଗ୍ରାମୀ ନବକୃଷ୍ଣ

ଲବଣ ସତ୍ୟାଗ୍ରହ

କଂଗ୍ରେସ ଆନ୍ଦୋଳନର ଏକ ଗୌରବମୟ ଅଧ୍ୟାୟ ହେଉଛି ଲବଣ ସତ୍ୟାଗ୍ରହ । ଗୁଜୁରାଟ ପରେ ଓଡ଼ିଶାରେ ହିଁ ଏହା ବ୍ୟାପକ ଆକାର ଧାରଣ କରିଥିଲା । ସେହି ଲବଣ ସତ୍ୟାଗ୍ରହ ବେଳକୁ ଇଂରେଜ ସରକାରର ଲୁଣମଣା ଆଇନକୁ ଭାଙ୍ଗିବା ଛଡ଼ା ଚୌକିଦାରୀ ଟିକସ ନ ଦେବା ପାଇଁ ଆନ୍ଦୋଳନ ଆରମ୍ଭ ହୋଇଥିଲା । ଉତ୍ତର ବାଲେଶ୍ଵରର ବାଲିଆପାଳ ଓ ଭୋଗରାଇ ଅଞ୍ଚଳରେ ଏହା ବିଶେଷ ଭାବରେ ସଫଳ ହୋଇଥିଲା । ନବକୃଷ୍ଣ ଚୌଧୁରୀ ବାଲେଶ୍ଵରର ଶ୍ରୀଜଙ୍ଗଠାରେ ଟିକସବନ୍ଦ ଆନ୍ଦୋଳନ କରି ୧୯୩୦ ମସିହା ଜୁଲାଇ ମାସରେ ପ୍ରଥମ ଥର ପାଇଁ ଜେଲ୍ ଯାଇଥିଲେ ଓ ପ୍ରାୟ ୪ ମାସ ପରେ ନଭେମ୍ବର ମାସ ୮ ତାରିଖରେ ଖଲାସ ହୋଇଥିଲେ । ଏହି ସମୟରେ କଟକ ଜେଲ୍‌ର ୧୪ ନମ୍ବର ଡ୍ଫାର୍ଡରେ ସେ ବହୁ ତରୁଣ ସତ୍ୟାଗ୍ରହୀ ବନ୍ଦୀଙ୍କ ସହ ରହିବାର ସୁଯୋଗ ଲାଭ କରିଥିଲେ । ତୁଆ ହୋଇ ଜେଲ ଭିତରକୁ ଆସିଥିବା ତରୁଣ ବନ୍ଦୀମାନଙ୍କ ମନକୁ ହାଲୁକା କରିବା ଲାଗି ସେ ସେମାନଙ୍କ ସହିତ ତାସ୍, ଚେସ୍ ଓ ବୁଡୁ ଖେଳୁଥିଲେ । ସେହି କେତେ ମାସ ମଧ୍ୟରେ ନବବାବୁ ବନ୍ଦୀମାନଙ୍କର ଏତେ ଆପଣାର ହୋଇ ଯାଇଥିଲେ ଯେ, ସେ ଜେଲ୍‌ରୁ ଖଲାସ ହେବା ବେଳକୁ ବାଲେଶ୍ଵରର ସହବନ୍ଦୀ ଉପେନ୍ଦ୍ର ପଣ୍ଡା ତା'ଙ୍କ ଉଦ୍ଦେଶ୍ୟରେ ଏକ ହସ୍ୟୋଦ୍ଘାପକ କବିତା ଲେଖି ବୋଲିଥିଲେ । ସେଇଟି ଏହିପରି—

ଆସରେ ଭାଇ ସଙ୍ଗୀତ ଗାଇ
ଦେବା ବିଦାୟ, ହେଲା ସମୟ ।
ବିଦାୟ ଗୀତି, ଏକତା ପ୍ରୀତି
ସେ ନୁହେଁ ଚିର ବିଦାୟ ।
ଜୀବନ ଥିବା ଯାକେ ମହାରେ
ଲୋକ ସାଧନ ହିତ କାହିଁରେ ?

ନୟରେ ନୟରେ ଗୁଳୁରୀ ସଜା
 ଭେଗେ ଗଜା ଭରା
 ଧଡ଼ର ଧଡ଼ର ଫଡ଼ର ଫଡ଼ର
 ହୁଏ ରାତି ସାରା ।
 ବ୍ରଜେନ ବାବୁର ମଧୁର ବାଣୀ
 ଏକ ଆଖିଆ ଠାଣି,
 କଥା ସାରୁ ଲାଳୁଆ ଭେଣ୍ଟି
 ନିଷ୍ଠେ ଆଣିବ ଟାଣି ।
 (ନବବାବୁ ନିଷ୍ଠେ ଆଣିବ ଟାଣି)
 ପାର ହେଲି, ପ୍ରାଚୀର ଦ୍ଵାର
 ଫେରି ଚାହିଁଲି ନାହିଁ !
 (କା'ର) ଅଶ୍ରୁ-ସିନ୍ଧୁ ଶିଶିର ନେତ୍ର
 ପାଇଁ ହୋଇଲ ବାଇ ?
 (ନବବାବୁ ଫେରି ଚାହିଁଲି ନାହିଁ !)

ବନ୍ଦୀଶାଳାରେ ପ୍ରତ୍ୟେକ ବନ୍ଦୀଙ୍କ ଶୋଇବା ଲାଗି ଗୋଟିଏ ଗୋଟିଏ ମାଟିପିଣ୍ଡ
 ଥାଏ । ରାତିରେ ଶୋଇବା ଘରେ ପରିସ୍ରା କରିବାକୁ ହୁଏ । ସେଥିଲାଗି ଏକ ଦ୍ରୁମ ଥାଏ ।
 ସେହି ସ୍ଥାନକୁ ଯିବା ଲାଗି ଖଣ୍ଡେ ଟିଣ ଚଦର ପଡ଼ିଥାଏ । ରାତିସାରା ବନ୍ଦୀମାନେ ପରିସ୍ରା
 କରିବାକୁ ସେହି ଟିଣ ଉପରେ ଗଲା ଆସିଲା ବେଳେ ଫଡ଼ର ଫଡ଼ର ଶବ୍ଦ ହେଉଥାଏ ।

ତରୁଣ ବନ୍ଦୀମାନଙ୍କ ମନକୁ ହାଲୁକା କରିବା ଲାଗି ସବୁ କିଛି କରୁଥିଲେ ବି
 ବନ୍ଦୀଶାଳାରେ ତାଙ୍କ ମନରେ ନିଆଁ ଜଳୁଥିଲା । ବନ୍ଦୀଶାଳାରୁ ଫେରି ସେ ହଜାରାବାର
 କେଲ୍‌ରେ ଥିବା ଗୋପବନ୍ଧୁ ଚୌଧୁରୀଙ୍କୁ ଯେଉଁ ଚିଠି ଲେଖୁଥିଲେ ତାହା ଗୋପବନ୍ଧୁବାବୁ
 ୧୧-୧୧-୧୯୩୦ ତାରିଖରେ ପାଇ, ସେ ବିଷୟ, ପର ଦିନ ଡାଏରୀରେ ଉଲ୍ଲେଖ
 କରିଛନ୍ତି ।

‘କାଲି ଆଉ ଗୋଟିଏ କଥା ଚିଠି ନାହିଁ, ଭୁଲି ଯାଇଛି । ଟୁକ ଚିଠିରେ ତ ବୁଲୁ
 ଟୁନୀ ପ୍ରଭୃତିଙ୍କ ଖବର, ଘର, ବନ୍ଦୋବସ୍ତ ଇତ୍ୟାଦି ଖବର ଥିଲା; ତା ଛଡ଼ା ତା’ର କେଲ୍
 ଅନୁଭୂତିର ଫଳ ଓ ଭାବୀ କର୍ମପକ୍ଷା ସେ ଟୁମ୍‌କରେ ଭାରି ସୁନ୍ଦର ରୂପେ ଲେଖିଛି । ମୁଁ
 ସେଥିରୁ ନକଲ କରି ଦେଉଛି:

“ମୋ ଦେହ ମନ ଭଲ ଅଛି । ଚାରି ମାସ ବସିଯାଇ କାମ କରିବାକୁ ଅସ୍ଥିର
 ହୋଇପଡ଼ିଛି । ବୁଢ଼ା Fearlessness ସମ୍ବନ୍ଧେ ଯାହା ଲେଖିଛି ତାକୁ ଅକ୍ଷରେ ଅକ୍ଷରେ
 ପାଲିବାକୁ ହେବ; ଏହା ଭଲ ରକମ ଉପଲବ୍ଧି କରି ବାହାରିଛି । ଆମ ଏଠି ସମ୍ପତ୍ତି ନାଶ
 ଭୟ ସବୁଠାରୁ ବନ୍ଧମୂଳ । ମୁଁ ଆମ ନେତା ଓ କର୍ମୀମାନଙ୍କ କଥା କହୁଛି । ଲୋକଙ୍କର
 ତ ଏ ଭୟ ରହିବା କଥା । ବରଂ ଆମ ଲୋକେ desparately ଚରିବ ବୋଲି ଅନ୍ୟାନ୍ୟ
 ପ୍ରଦେଶଠାରୁ ଆମ ଏଠି ଲୋକଙ୍କ ପକ୍ଷେ ସେ ଭୟ ଛାଡ଼ିବା ସହଜସାଧ୍ୟ । ଦରକାର
 କେବଳ ଆଦର୍ଶ- କହିବା ବାହୁଲ୍ୟ ଏ ସମ୍ପର୍କରେ ଭୟହୀନତାର ଆଦର୍ଶ ଆମେ କେହି

ଦେଖାଇ ନାହିଁ । ମୁଁ ପୁଣି ଥରେ ବାଧ୍ୟ ହୋଇ ବିଶ୍ରାମ ନେବା ପୂର୍ବରୁ ଏହି ଭାବଟି ଆମ ସହକର୍ମୀମାନଙ୍କ ମଧ୍ୟରେ ପ୍ରଚାରବାକୁ ଚାହେଁ ଏବଂ ଏହି ପରି ଗୋଟିଏ ଉପହାସ ସର୍ବତ୍ୟାଗୀ ଦଳ ସୃଷ୍ଟି କରିବାକୁ ଚାହେଁ ।

ମୁଁ ଉପଲବ୍ଧି କରିଛି ଯେ ଯେଉଁ ତ୍ୟାଗର ଏକ ସୀମା ଅଛି Thus far no further ସେ ତ୍ୟାଗ ତ୍ୟାଗ ନୁହେଁ । ତା ମୂଳରେ ଲାଭ କ୍ଷତି ହିସାବର Spirit ରହିଛି । ଉତ୍କଳର ଆନ୍ଦୋଳନ ଶେଷ ପର୍ଯ୍ୟନ୍ତ ଚଳାଇବା ଆମ ହାତର କଥା ନୁହେଁ । ମୋ ମତରେ, ଆମର ଶକ୍ତି ଲଗାଇ କାମ କଲା ପରେ, ସର୍ବସ୍ୱ ତ୍ୟାଗ କଲା ପରେ, ଯଦି ଆମ ପରେ କେହି ବାହାରି କାମ ନ ଚଳାନ୍ତି, ତାହା ହେଲେ ଦୁଃଖ କରିବା ଉଚିତ ନୁହେଁ । ଏହି Spirit ରେ କାମ ନ କଲେ ଆମ ଉତ୍କଳରେ ଅନ୍ତତଃ କିଛି କାମ ହେବ ନାହିଁ; କେବଳ mark time କରିବା ହିଁ ହେବ ଶେଷ ପର୍ଯ୍ୟନ୍ତ । କାରଣ ଏଠି ଏତେ ଅଳ୍ପ ଲୋକ ବାହାରିଛନ୍ତି ଯେ, ସେମାନେ ଯଦି ସବୁବେଳେ ଶେଷ ପର୍ଯ୍ୟନ୍ତ କୌଣସି ମତେ କାମଚା ଚଳାଇବା କଥା ଭାବନ୍ତି, ତାହା ହେଲେ ଯେଉଁ କାମରେ risk ସେ କାମରେ ହାତ ଦେବେ ନାହିଁ—ଅର୍ଥାତ୍ ଏ ଆନ୍ଦୋଳନରେ ଠିକ୍ Spirit ଅନୁସାରେ କାମ କରି ପାରିବେ ନାହିଁ । ତା’ଠାରୁ ଶତଗୁଣ ଶ୍ରେୟଃ ଅଳ୍ପ ସଂଖ୍ୟକ ଲୋକ ଗୋଟାଏ ଜୁଲୁଜ ଆଦର୍ଶ ଦେଖାଇ ଅସୀମ ସାହସ ଓ ନିର୍ଭୀକତାର ପରିଚୟ ଦେଇ ଯିବେ । ତାହା ହେଲେ ଆଉ କିଛି ନ ହେଉ ଭବିଷ୍ୟତ ବଂଶଧରମାନେ ସେଥିରୁ ପ୍ରେରଣା ପାଇବେ ।”

ଏହି ପତ୍ରଟିରୁ ନବକୃଷ୍ଣ ଚୌଧୁରୀଙ୍କର ଜୀବନାଦର୍ଶ ପରିସ୍ପଷ୍ଟ ହୋଇଯାଏ ଏବଂ ଜୀବନର ଶେଷ ପର୍ଯ୍ୟନ୍ତ ସେ ସେହି ପଥରେ ଅବିଚଳିତ ରହିଥିଲେ । ୧୯୩୧ ଖ୍ରୀଷ୍ଟାବ୍ଦରେ ଗାନ୍ଧି—ଇନ୍ଦିରାଙ୍କୁ ଚୁକ୍ତି ହେବା ପରେ ପ୍ରସ୍ତାବିତ ପୁରୀ କଂଗ୍ରେସ୍ ଅଧିବେଶନ ପରିଚାଳନା ଲାଗି ନବବୀରୁ ହିନ୍ଦୁସ୍ଥାନୀ ସେବାଦଳ ଦ୍ୱାରା ସଙ୍ଗଠିତ ସ୍ୱେଚ୍ଛାସେବକ ତାଲିମ୍ ଶିବିରରେ ଯୋଗ ଦେଲେ । ଅବଶ୍ୟ ପୁରୀଠାରେ କଂଗ୍ରେସ୍ ଅଧିବେଶନ ପୂର୍ବରୁ ପୁଣି ଆନ୍ଦୋଳନ ଆରମ୍ଭ ହୋଇଯାଇଥିଲା । ୧୯୩୨ ଖ୍ରୀଷ୍ଟାବ୍ଦରେ ପୁଣି ଆନ୍ଦୋଳନ ଆରମ୍ଭ ହେବାରୁ ନବବୀରୁ ଗିରଫ ହୋଇ କଟକ ଜେଲ୍‌ରୁ ହଜାରିବାଗ୍ ଜେଲ୍‌କୁ ବଦଳି ହୋଇ ଯାଇଥିଲେ । ୧୯୩୧ ଖ୍ରୀଷ୍ଟାବ୍ଦର କାର୍ତ୍ତିକ ପୂର୍ଣ୍ଣିମା ପରଦିନ ତା’ଙ୍କ ପୁଅ କାଲୁର ଜନ୍ମ । ତାହା ସତ୍ତ୍ୱେ ମାଳତୀ ଦେବୀ ସେହି ୧୯୩୨ ମସିହାରେ ଟିକି ପୁଅକୁ ନେଇ ଜେଲ୍ ଗଲେ ଓ ଶାଶୁଙ୍କ ପାଖରେ ରହିଲେ ତିନି ବର୍ଷର ଝିଅ ଉତ୍ତରା । ଗୋପବନ୍ଧୁ ଚୌଧୁରୀ ଏବଂ ମାଳତୀ ଦେବୀ ସମସ୍ତେ ହଜାରିବାଗ୍ ଜେଲ୍‌ରେ ରହିବା ଫଳରେ ଜେଲ୍ ସେମାନଙ୍କ ପାଇଁ ଘର ଭଳି ହୋଇଗଲା । ଏହି ୧୯୩୨ ମସିହାରେ ଜେଲ୍‌ରେ ଥିବା ବେଳେ ନବକୃଷ୍ଣ ଚୌଧୁରୀ ଓ ସମତାଳରେ ମିନୁ ମାସାନୀ, ଯୁସୁଫ୍ ମେହେରୁଆଲି, ଅଶୋକ ମେହେଟା ଓ ଜୟପ୍ରକାଶ ନାରାୟଣ ଆଦି ବଡ଼ ବଡ଼ ନେତା ଏବଂ ସୁରେନ୍ଦ୍ର ଦ୍ୱିବେଦୀ, ମନମୋହନ ଚୌଧୁରୀ, ରବୀନ୍ଦ୍ର ମୋହନ ଦାସ, ଗୌରଚନ୍ଦ୍ର ଦାସ, ଗୌରାଜୀ ଚରଣ ଦାସ ଆଦିଙ୍କୁ ଅହିଂସା ଅସହଯୋଗ କଥାଟା ମନକୁ ପାଉ ନଥାଏ । ସେମାନେ ଟାଣୁଆ କାର୍ଯ୍ୟକ୍ରମ ନେବା କଥା ଚିନ୍ତା କରୁଥା’ନ୍ତି; ଯଦିଓ ଦେଶର ମୁକ୍ତି ଦିଗରେ ଗାନ୍ଧିଜୀଙ୍କ ନେତୃତ୍ୱକୁ ଅସ୍ୱୀକାର କରି ହେଉ ନଥାଏ ।

ଗୋପବନ୍ଧୁ ଚୌଧୁରୀ

ଏକା ଆଳିରେ ଖାଇ ଆସିଥିବା ଏବଂ ଦେଶ ତଥା ଜନତାର ସେବା ଲାଗି ନିଜକୁ ଉତ୍ସର୍ଗ କରି ଦେଇଥିବା ଗୋପବନ୍ଧୁ ଚୌଧୁରୀ ଓ ନବକୃଷ୍ଣ ଚୌଧୁରୀଙ୍କ ଅଲଗା ବାଟର ସୂଚନା ମିଳିଥିଲା ଦୁଇ ଭାଇଙ୍କର ଦୁଇ ଆଶ୍ରମରୁ । ଜଣେ ଅଳକାଶ୍ରମରେ ଓ ଅନ୍ୟ ଜଣକ ତରିକୁନ୍ଦ ପାର୍ମରେ । ଗୋପବନ୍ଧୁ ଚୌଧୁରୀ ଥରେ ମାତ୍ର ଜିଲ୍ଲା ବୋର୍ଡ଼ ନିର୍ବାଚନରେ ଅଂଶ ଗ୍ରହଣ କରିଥିଲେ । ତାହା ପରେ ଆଉ ନାହିଁ । ଗାନ୍ଧିଜୀଙ୍କ ନିର୍ଦ୍ଦେଶରେ ସେ ସାରା ଜୀବନ ରଚନାତ୍ମକ କାମରେ ନିଜକୁ ନିଯୋଜିତ କଲେ । ଅବଶ୍ୟ ଥରେ ୧୯୩୮ ମସିହାରେ, ପରିସ୍ଥିତିର ଚାପରେ, ଉତ୍କଳ ପ୍ରଦେଶ କଂଗ୍ରେସର ସଭାପତି ହୋଇଥିଲେ । କିନ୍ତୁ ସେଥିରେ ତା'ଙ୍କର ମନ ନଥିଲା । ବନ୍ୟାପ୍ଲବିତ ବରୀ ଅଞ୍ଚଳକୁ କେନ୍ଦ୍ର କରି ସେ ଦୀର୍ଘ କାଳ ଖଦୀ, ହରିଜନ ସେବା, ଗ୍ରାମ ସଫେଇ, ନିରକ୍ଷରତା ଦୂରୀକରଣ, ଗୋସେବା, ମହୁଚାଷ, ଖଜୁରି ଗୁଡ଼ ତିଆରି, ମୌଳିକ ଶିକ୍ଷା ଓ କୁଷ୍ଠ ରୋଗୀଙ୍କ ସେବାରେ ନିଜକୁ ନିଯୋଜିତ କରିଥିଲେ । ବିଭିନ୍ନ ସମୟରେ କଂଗ୍ରେସ ନେତା ଭାବରେ ଜେଲରେ ଅବଶ୍ୟ ଦୁଇଭାଇଙ୍କର ଭେଟ ହୁଏ ଓ କେବେ କେବେ କଟକ ବାଖରାବାଦ ଘରେ ବା ବରୀ ଆଶ୍ରମରେ ଉଭୟଙ୍କର ଭେଟାଭେଟି ହୁଏ । ନବବୀରୁ ୧୯୩୩ ମସିହାରେ ସମାଜବାଦୀ ଦଳର ଶୁଭ ଦେଇ କୃଷକ ଆନ୍ଦୋଳନ ଓ ଗଡ଼ଜାତ ଆନ୍ଦୋଳନ ଆଦି କରି କଂଗ୍ରେସ ସୋସାଲିଷ୍ଟ ପାର୍ଟିର କର୍ମ-କର୍ତ୍ତା ହେଲେ ଏବଂ ୧୯୩୭ ନିର୍ବାଚନ ତଥା ୧୯୪୬ ଓ ୧୯୫୨ ନିର୍ବାଚନରେ ଲଢ଼ିଲେ ଏବଂ ମନ୍ତ୍ରୀ ତଥା ମୁଖ୍ୟମନ୍ତ୍ରୀ ହେଲେ । କ୍ଷମତା ରାଜନୀତି ଆଡ଼କୁ ନବବୀରୁ ଯାଇଥିଲେ ବି ଦୁଇ ଭାଇଙ୍କ ମଧ୍ୟରେ ଚିନ୍ତା ନଥିଲା । ସାନ ଭାଇ ତା'ଙ୍କ ପଦାଙ୍କ ଅନୁସରଣ କଲେ ନାହିଁ ବୋଲି ଗୋପବୀରୁ କେବେ ତା'ଙ୍କୁ ଶ୍ରଦ୍ଧାରୁ ବଞ୍ଚିତ କରି ନାହାନ୍ତି । ଅବଶ୍ୟ ବେଳେ ବେଳେ ପାରିବାରିକ ସମାବେଶରେ ଗୋପବୀରୁ କଂଗ୍ରେସ ସରକାରର କିଛି କାର୍ଯ୍ୟକଳାପକୁ ବଙ୍କେଇ ସମାଲୋଚନା କଲେ ନବବୀରୁ ବି ଗାନ୍ଧିବାଦୀମାନଙ୍କ କାର୍ଯ୍ୟରେ ଉଲ୍ଲେଖହୀନତାକୁ ବଙ୍କେଇ ଓଲଟା ଜବାବ ଦିଅନ୍ତି । କିନ୍ତୁ ସେସବୁ ଅତି ମାର୍ଜିତ ଭାବରେ ଓ ସୃକ୍ଷ୍ଣରେ ସୃକ୍ଷ୍ଣରେ କରାଯାଏ ।

ଭୂ-ଦାନ ଆନ୍ଦୋଳନ ଆରମ୍ଭ ହେଲା ବେଳେ ନବବୀରୁ ମୁଖ୍ୟମନ୍ତ୍ରୀ ଥାଇ ସେ ଆନ୍ଦୋଳନରେ ସହଯୋଗ କଲେ । ତାଙ୍କ ପାଇଁ ସେ ଆନ୍ଦୋଳନ ଥିଲା ଭୂ-ସଂସ୍କାରର ପରିପୁରକ । ଭୂ-ଦାନ ଆନ୍ଦୋଳନରେ ସହଯୋଗ କଲେ ବି ଯେଉଁଠି ଗରିବ ଓ ଭୂମିହୀନମାନେ ଆନ୍ଦୋଳନ କରୁଥିଲେ ଏବଂ ଯେଉଁଠି ଯେ କୌଣସି ଅନ୍ୟାୟ ଅତ୍ୟାଚାର ହେଉଥିଲା ତାକୁ ପ୍ରତିହତ କରିବା ଲାଗି ଅଣ୍ଟା ଭିଡ଼ି ଦେଉଥିଲେ । ଏପରିକି ଶେଷ ଆଡ଼କୁ ନବସଲପଇଁଙ୍କୁ ସହାୟତା କଲେ ଓ କମ୍ୟୁନିଷ୍ଟ ତଥା ନବସଲପଇଁଙ୍କ ଲଡୁଆ-ପଣିଆକୁ ପ୍ରଶଂସା କରୁଥିଲେ । ଗୋପବନ୍ଧୁ ଚୌଧୁରୀ କିନ୍ତୁ ସଂଗ୍ରାମୀରୁ ଥିଲେ ଦୂରରେ । ୧୯୫୧-୫୨ରେ କୋରାପୁଟର ଗୁଣପୁର ତାଲୁକାର କୁଜେନ୍ଦ୍ରୀଠାରେ ଯେଉଁ ଭୂ-ସତ୍ୟାଗ୍ରହ ହୋଇଥିଲା ତାହା ଭୂ-ଦାନର ପରିପୁରକ ନୁହେଁ ବୋଲି ଗୋପବନ୍ଧୁ ଚୌଧୁରୀ ବିଚାର କରୁଥିଲେ । ସେ ଭୂ-ଦାନ କାର୍ଯ୍ୟକ୍ରମରେ କୋରାପୁଟ ଉଦ୍ଦେଶ୍ୟରେ ଆସିଥିଲେ ବି, ଭୂ-

ସତ୍ୟାଗ୍ରହ ଦେଖି ସେହି ନିର୍ଦ୍ଧାରିତ କାର୍ଯ୍ୟକ୍ରମ ବଦଳାଇ, କଳାହାଣ୍ଡି ଜିଲ୍ଲା ଆଡ଼େ ଚାଲି ଯାଇଥିଲେ । ସେତେବେଳକୁ ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ । ସେ ଆଇନ୍‌ର ସୀମାକୁ ଓ ଆଦିବାସୀଙ୍କ ଲଢ଼ିବାର କ୍ଷମତାକୁ ବିଚାର କରି ଭୂ-ସତ୍ୟାଗ୍ରହକୁ ଏକ ବାସ୍ତବବାଦୀ ମୋଡ଼ ଦେଇଥିଲେ । ଭାଇ, ଭାଉଜ, ପୁତୁରା, ଝିଆରୀ ଓ ସ୍ତ୍ରୀ ବି ଭୂ-ଦାନ ଆନ୍ଦୋଳନରେ ଯୋଗ ଦେଇ ଥିବାରୁ ସେ ରାଜନୀତିରେ ବୀତସ୍ବହ ହୋଇ ମୁଖ୍ୟମନ୍ତ୍ରୀତ୍ବ ଛାଡ଼ିଥିଲେ । ଦୁଇ ଭାଇ ଗରିବ ପାଇଁ ଆନ୍ଦୋଳନ କରିଥିଲେ ମଧ୍ୟ ଦୁହେଁଙ୍କର କାମର ତରିକା ଥିଲା । ଭିନ୍ନ ଓ ବିଭିନ୍ନ ଘଟଣାକୁ ଦୁଇ ଭାଇ ଭିନ୍ନ ଭାବରେ ଦେଖୁଥିଲେ । ବ୍ରହ୍ମପୁର ଜେଲରେ ୧୯୪୪ ଜାନୁଆରୀ ୨୬ ତାରିଖରେ ଜାତୀୟ ପତାକା ଉଡ଼ାଇବା ଲାଗି ଗୋପବନ୍ଧୁ ଚୌଧୁରୀ ବିରୋଧ କରିଥିଲେ—ବନ୍ଦୀ ଭାବରେ ଏଭଳି କାମ ତା’ଙ୍କ ଦୃଷ୍ଟିରେ ଥିଲା ଅସମୀଚାନ । କିନ୍ତୁ ନବକୃଷ୍ଣ ଚୌଧୁରୀ ଏହି ଉଦ୍ୟମକୁ ଉତ୍ସାହିତ କରିବା ସଙ୍ଗେ ସଙ୍ଗେ ନିଜେ ମାଡ଼ ଖାଇଥିଲେ । ନବବୀରୁ ମଧ୍ୟ ଶେଷ ବେଳକୁ ବିନୋବାଙ୍କୁ ସମାଲୋଚନା କରିବାକୁ ଛାଡ଼ି ନଥିଲେ । ଅଥଚ ଗୋପବନ୍ଧୁ ଚୌଧୁରୀ ଶେଷ ପର୍ଯ୍ୟନ୍ତ ବିନୋବାଙ୍କ ପ୍ରତି ଅନୁରକ୍ତ ଥିଲେ । ସେ ନିର୍ବାଚନ ରାଜନୀତିଠାରୁ ନିଜକୁ ଅଲଗା ରଖୁଥିଲେ । କିନ୍ତୁ ନବବୀରୁ କଂଗ୍ରେସ ଦଳ ଛାଡ଼ିଲା ପରେ ୧୯୬୭ରେ କଂଗ୍ରେସ ହଟାଓ ଆନ୍ଦୋଳନରେ ସକ୍ରିୟ ଅଂଶ ଗ୍ରହଣ କରିଥିଲେ ଓ ୧୯୭୫ ମସିହାରେ ଇନ୍ଦିରା ଗାନ୍ଧିଙ୍କ ଜରୁରୀକାଳୀନ ଅବସ୍ଥା ବିରୋଧରେ ସ୍ବର ଉତ୍ତୋଳନ କରି କାରାବରଣ କରିଥିଲେ ।

କଂଗ୍ରେସ ସୋସାଲିଷ୍ଟ କର୍ମୀ ସଂଘ

ହଜାରିବାଗ ଜେଲରୁ ଖଲାସ ହେଲା ପରେ ନବବୀରୁଙ୍କ ଜୀବନର ନୂତନ ଅଧ୍ୟାୟ ଆରମ୍ଭ ହେଲା । ସେ ପର୍ଯ୍ୟନ୍ତ କଂଗ୍ରେସ ଥିଲା ଓକିଲ, ଛୋଟ ଜମିଦାର, ଡାକ୍ତର ଓ ବଡ଼ ଚାଷୀଙ୍କ ମଧ୍ୟରେ ସୀମାବନ୍ଧ ଏବଂ ଲକ୍ଷ୍ୟ ଥିଲା ଦେଶର ସ୍ବାଧୀନତା । ଜନସାଧାରଣଙ୍କ ମୌଳିକ ସମସ୍ୟାର ସମାଧାନ ସେମାନଙ୍କ କାର୍ଯ୍ୟକ୍ରମ ଭିତରେ ନଥିଲା । ଓଡ଼ିଶାର ସାଧାରଣ ଲୋକଙ୍କ ମୌଳିକ ସମସ୍ୟାକୁ ହାତକୁ ନେବା ଏବଂ ସେମାନଙ୍କୁ କଂଗ୍ରେସ ଦଳ ସହିତ ସଂଶ୍ଳିଷ୍ଟ କରିବା ଲାଗି ପ୍ରଥମ ଉଦ୍ୟମ ହୁଏ ତରିକୁନ୍ଦର ଚାଷ ଘରେ ।

ସେଠାରେ ପ୍ରଥମେ ଏକ ‘ଅନୁଶୀଳନ କ୍ୟାମ୍ପ’ ଆରମ୍ଭ ହୁଏ ଏବଂ କଂଗ୍ରେସ ସଙ୍ଗଠନ ମଧ୍ୟରେ ଏକ ସାମ୍ୟବାଦୀ ଶାଖା ଗଠନ ପାଇଁ ନିଷ୍ପତ୍ତି ନିଆଯାଏ । ୧୯୩୩ ଫେବୃଆରୀ ମାସରେ ଏହି ଉଦ୍ଦେଶ୍ୟରେ ଯେଉଁ ଐତିହାସିକ ବୈଠକ ଡକାଯାଇଥିଲା ତହିଁରେ ଯୋଗ ଦେଇଥିଲେ ଗୌରଚନ୍ଦ୍ର ଦାସ, ଗୌରାଙ୍ଗଚରଣ ଦାସ, ସୁଧୀରଚନ୍ଦ୍ର ଘୋଷ, ଡାକ୍ତର ନୃପେନ୍ ସେନ, ମନମୋହନ ଚୌଧୁରୀ ଓ ସୁରେନ୍ଦ୍ରନାଥ ଦ୍ବିବେଦୀ । ହରେକୃଷ୍ଣ ମହତାବଙ୍କୁ ସେହି ବୈଠକକୁ ନିମନ୍ତ୍ରଣ କରାଯାଇ ଥିଲା । ସେ ନଆସି କରୁଣାକର ପାଣିଗ୍ରାହୀ ଆଦି କେତେ ଜଣଙ୍କୁ ଦର୍ଶକ ଭାବରେ ପଠାଇଥିଲେ । ସେହି ରାତିର ଗୋପନ ଆଲୋଚନା ପରେ ‘ଉତ୍କଳ କଂଗ୍ରେସ ସାମ୍ୟବାଦୀ କର୍ମୀ ସଂଘ’ ନାମକ ଏକ ସଂଗଠନ ଗଢ଼ାଗଲା । ସେତେବେଳେ ସୋସାଲିଷ୍ଟ ଅର୍ଥରେ ସାମ୍ୟବାଦୀ ଶବ୍ଦଟି ବ୍ୟବହୃତ ହେଉଥିଲା । ଏହି ଘଟଣା ପରେ ପରେ ରବି ଘୋଷ, ପ୍ରାଣନାଥ ପଟ୍ଟନାୟକ, ମୋହନ ଦାସ, ଭଗବତୀ

ପାଣିଗ୍ରାହୀ, ଦିବାକର ପଟ୍ଟନାୟକ ଓ ଗତିକୃଷ୍ଣ ସ୍ବାଇଁ ଏବଂ ଲୋକନାଥ ରାୟ ଆଦି ଏହି ସଂଗଠନରେ ଯୋଗ ଦେଇଥିଲେ । ଅବଶ୍ୟ ନୃପେନ୍ଦ୍ର ସେନ୍ ଓ ସୁଧୀର ଘୋଷ ଏହା ସହିତ ବେଶି ଦିନ ରହିପାରିଲେ ନାହିଁ ଓ ମନମୋହନ ଚୌଧୁରୀ ଗୋପବନ୍ଧୁ ଚୌଧୁରୀଙ୍କ ନିର୍ଦ୍ଦେଶରେ ଗାନ୍ଧିବାଦୀ ନେତା ସତୀଶ ଚନ୍ଦ୍ର ଦାସଗୁପ୍ତଙ୍କ ସୋଦୃପୁର ଆଶ୍ରମରେ ତାଲିମ ପାଇବାକୁ ଚାଲିଗଲେ । ସେହିଠାରେ ବିଚାର ହେଲା ଯେ, ସାମ୍ୟବାଦୀ ହେବାକୁ ହେଲେ ସର୍ବହରା ହେବାକୁ ହେବ ଓ ସାଧାରଣ ଲୋକଙ୍କ ସହ ନିଜକୁ ମିଶାଇ ଦେବାକୁ ପଡ଼ିବ । ନିଜର କାର୍ଯ୍ୟ ଓ ଆଚରଣରେ ଏହା ପ୍ରତିଫଳିତ ନହେଲେ ଲୋକେ ଏହି ଆଦର୍ଶକୁ ବିଶ୍ୱାସ କରିବେ ନାହିଁ । ଏହି ବିଚାରକୁ ପ୍ରଥମେ କାର୍ଯ୍ୟକାରୀ କରାଗଲା ନବକୃଷ୍ଣ ଚୌଧୁରୀଙ୍କ କୃଷି ପାର୍ମରେ—ସେ ଏହାକୁ ‘ଉତ୍କଳ କଂଗ୍ରେସ ସାମ୍ୟବାଦୀ କର୍ମୀ ସଂଘ’ ମାର୍ଚ୍ଚତରେ ଦେଇଦେଲେ । ସାମ୍ୟବାଦର ବାର୍ତ୍ତାବହ ଭାବରେ ସେହି ବର୍ଷ ମଇ ପହିଲା ବେଳକୁ ‘ସାରଥୀ’ ନାମକ ଏକ ସାପ୍ତାହିକ ବାହାରିଲା । ମାଳତୀ ଦେବୀଙ୍କ ଅଳଙ୍କାର ବିକ୍ରି ହୋଇ ସେହି ପତ୍ରିକା କିଛି କାଳ ଚାଲିଲା । ମାର୍ଚ୍ଚଙ୍କ ବିଖ୍ୟାତ ଆହ୍ୱାନ ‘ଦୁନିଆର ଶ୍ରମିକ ଏକ ହୁଏ’ ଏହାର ମଲାଟରେ ଛପା ଯାଇଥିଲା ।

ମଇ ଦିବସ

ସାମ୍ୟବାଦୀ ଆନ୍ଦୋଳନର ଅୟମାରମ୍ଭ ସ୍ୱରୂପ ୧୯୩୩ ମସିହାର ମଇ ପହିଲା ପାଳନ କରାଯିବାର ସିଦ୍ଧାନ୍ତ ହେଲା । ସେ ସମୟକୁ କଟକରେ ଯଦିଓ ଅଳ୍ପ ସଂଖ୍ୟକ ଶ୍ରମିକ ଥିଲେ ସେମାନଙ୍କୁ ମନେଇ ସଂଗଠନ ମଧ୍ୟକୁ ଆଣିବା ହଠାତ୍ ସମ୍ଭବପର ହେଉ ନଥାଏ । ଏଣୁ ‘ସାରଥୀ’ ଛାପା ହେଉଥିବା, କବିରାଜ ରାଧାନାଥ ଶତପଥୀଙ୍କ ହାତଚଳା ପ୍ରେସର ଦୁଇଜଣ ଶ୍ରମିକ ଆଉ ଦଶ ବାର ଜଣ ସୋସାଲିଷ୍ଟ ସେଦିନ ଓଡ଼ିଶାରେ ପ୍ରଥମ କରି ମଇ ଦିବସ ପାଳନ କଲେ । ଏଇ ଚଉଦ ପନ୍ଦର ଜଣ ଉକ୍ତ ପ୍ରେସ୍ ଠାରୁ ପ୍ଲାକାର୍ଡ ଧରି ‘ଦୁନିଆର ଶ୍ରମିକ ଏକ ହୁଅ’ ଧ୍ୱନି ଦେଇ କଟକ ସହରର ମୁଖ୍ୟ ରାସ୍ତାରେ ଶୋଭାଯାତ୍ରା କରି ଗୌରୀଶଙ୍କର ପାର୍କରେ ଏକ ସଭା କଲେ । ନବବାବୁ ସେହି ଶୋଭାଯାତ୍ରାର ଆଗେ ଆଗେ ଚାଲିଥାନ୍ତି । ସଭାରେ ସେ ମଇ ଦିବସର ଚାର୍ତ୍ତମର୍ଯ୍ୟ ବୁଝାଇଲେ । ସେ ପର୍ଯ୍ୟନ୍ତ ଶୋଭାଯାତ୍ରାରେ ମହାତ୍ମାଗାନ୍ଧି କା ଜୟ, ଭାରତମାତା କା ଜୟ ଭଳି ଧ୍ୱନି ଶୁଣିବାକୁ ମିଳୁଥିଲା । ଏଣୁ ‘ଦୁନିଆର ଶ୍ରମିକ ଏକ ହୁଅ’ ଧ୍ୱନି ଥିଲା କଟକ ପାଇଁ ସମ୍ପୂର୍ଣ୍ଣ ଅଭିନବ । ଏହି ସମୟ ପରେ ହିଁ ସର୍ବ ଭାରତୀୟ ସ୍ତରରେ କଂଗ୍ରେସ ସୋସାଲିଷ୍ଟ ପାର୍ଟି ଗଠିତ ହୋଇଥିଲା । ଏହି ଦୃଷ୍ଟିରୁ ଦେଖିଲେ କଂଗ୍ରେସ ସୋସାଲିଷ୍ଟ ପାର୍ଟିର ଅଧିବାସ ଯେ ଓଡ଼ିଶାରେ ଏବଂ ନବକୃଷ୍ଣ ଚୌଧୁରୀଙ୍କ ନେତୃତ୍ୱରେ ହୋଇଥିଲା ବୋଲି କହିବା ଅସମୀଚୀନ ହେବ ନାହିଁ । ଅବଶ୍ୟ ଅଳ୍ପ ସମୟ ପରେ ସେ ‘ଉତ୍କଳ କଂଗ୍ରେସ ସାମ୍ୟବାଦୀ କର୍ମୀ ସଂଘ’କୁ ସର୍ବ ଭାରତୀୟ କଂଗ୍ରେସ ସୋସାଲିଷ୍ଟ ପାର୍ଟି ଅନ୍ତର୍ଭୁକ୍ତ କରାଇଥିଲେ ।

ଏହି ସମୟରେ ସେ କିଭଳି ଅସ୍ଥିର ହୋଇ ପଡ଼ିଥିଲେ ଓ କଂଗ୍ରେସର ସେ ପର୍ଯ୍ୟନ୍ତ ହୋଇ ଆସିଥିବା କାର୍ଯ୍ୟ-ଧାରାରୁ ଅଧିକ ସକ୍ରିୟ କିଛି କରିବା ଲାଗି ବ୍ୟଗ୍ର ହୋଇ

ପଡ଼ିଥିଲେ, ତାହା ତା'ଙ୍କର ୧୯୩୩ ମସିହାର ୮ ସେପ୍ଟେମ୍ବର ଓ ୯ ଅକ୍ଟୋବର ତାରିଖର, ଜବାହରଲାଲ ନେହେରୁଙ୍କୁ ଲେଖିଥିବା ଚିଠିରୁ ଜଣାପଡ଼େ । ସେହି ଚିଠିରେ ସେ ଗାନ୍ଧିଜୀଙ୍କର ଯଦ୍ଦ ଇଣ୍ଡିଆର ୧୯୩୧ ମସିହାର ଜୁନ୍ ୧୮ ତାରିଖର ଏକ ଲେଖା ବି ପଠାଇ ନିଜ ଅଭିମତକୁ ସାବ୍ୟସ୍ତ କରିଥିଲେ । ଅକ୍ଟୋବର ୧୫ ତାରିଖରେ ନେହେରୁ ଆଲହାବାଦରୁ ତା'ର ଉତ୍ତର ଦେଇଛନ୍ତି ।

ନେହେରୁଙ୍କ ସହିତ ପତ୍ରାଳାପ

ନେହେରୁଙ୍କୁ ପ୍ରଥମ ପତ୍ର

ପ୍ରିୟ ସାଥୀ !

୧୯୨୧ ମସିହାଠାରୁ ଜାତୀୟ କଂଗ୍ରେସରେ ଯୋଗ ଦେଇ ମୁଁ ଗାନ୍ଧିଜୀଙ୍କ ଅନୁଗାମୀ ଭାବରେ ନିଷ୍ଠାର ସହ କାର୍ଯ୍ୟ କରିଆସିଛି । ଆମର ମହାନ୍ ନେତା ଗାନ୍ଧିଜୀଙ୍କ କାର୍ଯ୍ୟକୁ ସମାଲୋଚନା କରିବା ପୂର୍ବରୁ, କହିରଖେ ଯେ ଗାନ୍ଧିବାଦକୁ ଏକ ଜୀବନ୍ତ ଓ ବର୍ଦ୍ଧିଷ୍ଣୁ ଶକ୍ତି ଭାବରେ ମୁଁ ଗ୍ରହଣ କରି ନେଇଛି । ମୋ କ୍ଷୁଦ୍ର ବିଚାରରେ ଗାନ୍ଧିବାଦ, ଗାନ୍ଧିଜୀଙ୍କ ବ୍ୟକ୍ତିଗତ ନୈତିକତା, ତାଙ୍କ ଚିନ୍ତାଧାରା, ବନ୍ଧମୂଳ ଧାରଣା ଓ ସଂସ୍କାର ସ୍ତର ଅତିକ୍ରମ କରି ଗଲାଣି । ବ୍ୟକ୍ତିର ନୈତିକ ଅଭ୍ୟୁଦ୍ଧାନ ଆଭିମୁଖ୍ୟକାମୀ ଗାନ୍ଧିବାଦଠାରୁ ବୈପ୍ଳବିକ ଆନ୍ଦୋଳନ ପରିଣତାୟକ ଗାନ୍ଧିବାଦ ପୂରାପୂରି ଅଲଗା । ସ୍ବାଧୀନତା ଲାଭ ଆମର ଆଶୁ ରାଜନୈତିକ ଲକ୍ଷ୍ୟ । ସେହି ଲକ୍ଷ୍ୟ ସାଧନ ବିଚାରରୁ ପ୍ରଥମୋକ୍ତ ମାର୍କା ଗାନ୍ଧିବାଦର ଉପଯୋଗିତା ବହୁତ କମ୍ । ଯେଉଁ ଗାନ୍ଧିବାଦ ଆମକୁ ମାନ୍ୟତାଦିଆଙ୍କ ଠାରୁ ଉଦ୍ଧାର କରିବା ସଙ୍ଗେ ସଙ୍ଗେ ଅସଙ୍ଗତିତ ହିଂସା ଓ ରାଜନୈତିକ ହତ୍ୟା ଆଦି ହତାଶାମୂଳକ ଅନ୍ଧଗାମିରୁ ନୂଆବାଟ ଦେଖାଇଲା, ସେହି ଧରଣର ଗାନ୍ଧିବାଦ ଆମ ପାଇଁ ଅତ୍ୟନ୍ତ ଗୁରୁତ୍ବପୂର୍ଣ୍ଣ ଏବଂ ପ୍ରତ୍ୟକ୍ଷ ଭାବରେ ଉପଯୋଗୀ । ଆତ୍ମସ୍ବାତୀ ଓ ଅତୁରଦର୍ଶୀ ହିଂସାରେ ଛନ୍ଦି ହୋଇ ପଡ଼ିଥିବା ବିଶ୍ବ ଲାଗି ଲଢୁଆ ଗାନ୍ଧିବାଦ ହିଁ ଗାନ୍ଧିଜୀଙ୍କର ମୌଳିକ ଅବଦାନ । ଏହି ଧରଣର ଗାନ୍ଧିବାଦ ଆମ ଦେଶରେ ନୂଆ ଉନ୍ନତ ଓ ପ୍ରେରଣା ସୃଷ୍ଟି କରିଛି । ସେହି ବାଟରେ ଠିକଣା ଭାବରେ ଶେଷ ପର୍ଯ୍ୟନ୍ତ ଚାଲିଲେ ଆମର ବିଜୟ ସୁନିଶ୍ଚିତ ।

ଗାନ୍ଧିବାଦ ଏକ ଉଚ୍ଚକୋଟୀର ବିଚାରଧାରା । ସେଥିରେ ଗୂଢ଼ ଓ ଗୁପ୍ତ ତତ୍ତ୍ବ କିଛି ନାହିଁ । ଗାନ୍ଧିଜୀ ଦ୍ବିତୀୟବାର ଅନଶନ ପରେ, ଜେଲରୁ ଆସିଲା ପର ଠାରୁ ସାଧାରଣ ମଣିଷର ବିଚାର ଓ ବୋଧଗମ୍ୟ ହେଲା ଭଳି ଜଙ୍ଗର ନକହି, ଏଭଳି ଭାବରେ କାର୍ଯ୍ୟ କରୁଛନ୍ତି ଓ ତାକୁ ବୁଝାଉଛନ୍ତି ଯାହାକୁ କି ସାଧାରଣ ଲୋକ ବୁଝିପାରିବ ନାହିଁ ଓ ତା ପଛରେ ବୋଧଗମ୍ୟ ଯୁକ୍ତି ବି ନାହିଁ । ତା'ଙ୍କ କହିବାରୁ ଜଣାଯାଏ ଯେଭଳି ସେ କୌଣସି ଅଲୌକିକ ଆଧ୍ୟାତ୍ମିକ ଅନୁଭୂତି ଲାଭ କରି, ଯାହା ଦିଗ୍ଦର୍ଶନ ପାଇଲେ, ତାହାହିଁ କହୁଛନ୍ତି ଓ କରୁଛନ୍ତି । ଆମେ ସବୁ ସେ ସବୁ ପଡ଼ି ବାଉଲା ହୋଇଯାଉଛୁ । ଏହା ଫଳରେ ଦେଶରେ ଚାଲିଥିବା ଆନ୍ଦୋଳନର ଅବସ୍ଥା ଶୋଚନୀୟ ହୋଇ ପଡ଼ିଲାଣି । ଜଣେ ବ୍ୟକ୍ତିର ଆଧ୍ୟାତ୍ମିକ ଅବବୋଧ ଉପରେ ଭରସା କରି ଚାଲିଲେ ଯାହା ହୁଏ ତାହାହିଁ ହେଲାଣି । ସେହି ବ୍ୟକ୍ତିକ ଚିରୋଧାନ ସହିତ ଆନ୍ଦୋଳନ ଅବସାନ ଘଟିବାକୁ ବାଧ୍ୟ ।

ଗାନ୍ଧିଜୀଙ୍କ ଉପଦେଶ ଅନୁସାରେ କଂଗ୍ରେସ ସଭାପତି ଗୋପନୀୟତା ବର୍ଜନ ପାଇଁ ନିଷ୍ପତ୍ତି ନେଇଛନ୍ତି । ଏଣୁ ଆନ୍ଦୋଳନ କାଳର ସମସ୍ତ ଗୋପନୀୟତା ପରିହାର କରିବାକୁ ହେବ । ଏଥିରୁ ସ୍ପଷ୍ଟ ଯେ, ଗାନ୍ଧିଜୀ ଓ ଅନ୍ୟ କଂଗ୍ରେସ ନେତାମାନେ ଏହି ସଂକଟ ସମୟରେ ଆନ୍ଦୋଳନର ଦାୟିତ୍ୱ ନେବାକୁ ଅନିଚ୍ଛୁକ । ଆମେ ଗୋପନୀୟତା ଉପରେ ଗାନ୍ଧିଜୀଙ୍କ ମନୋଭାବକୁ ପସନ୍ଦ କରୁଛୁ । ସାଧାରଣ ସମୟରେ ବି ଗୋପନୀୟତା ସତ୍ୟାଗ୍ରହର ପରିପକ୍ଷୀ । ହିଂସା ଏହାଠାରୁ ହଜାରେ ଗୁଣ ପରିତ୍ୟକ୍ତ । କିନ୍ତୁ ଅସାଧାରଣ ପରିସ୍ଥିତିରେ ନିଜେ ମାରିବା ଓ ମାରିବା ଲାଗି ଅନ୍ୟକୁ ଉତ୍ସାହିତ କରିବା ଭଲ ହିଂସା ମଧ୍ୟ ସତ୍ୟାଗ୍ରହର ପରିପକ୍ଷୀ ନୁହେଁ, ଏପରିକି ସତ୍ୟାଗ୍ରହର ସହାୟକ ବୋଲି ବିଚାର କରାଯାଏ ।

ମୁଁ ଏ ସମ୍ପର୍କରେ ଗାନ୍ଧିଜୀଙ୍କ ବୁଝର ଯୁଦ୍ଧ ବେଳର ଓ ପ୍ରଥମ ମହାସମର କାଳରେ ସୈନ୍ୟବାହିନୀରେ ଅନ୍ତର୍ଭୁକ୍ତ ହେବା ଲାଗି ପ୍ରବର୍ତ୍ତନ କଥା ଦର୍ଶାଉଛି । ତାଙ୍କ ବରିଚାରେ ମାଙ୍କଡ଼ ଫସଲ ନଷ୍ଟ କଲେ ସେଗୁଡ଼ିକୁ ମାରିବା ଯଥାର୍ଥ ବୋଲି ବି ଗାନ୍ଧିଜୀ କହିଛନ୍ତି । ଏଭଳି ତା'ଙ୍କର ଅନେକ କଥା ଓ କାମକୁ ଏ ସଂପର୍କରେ କୁହାଯାଇପାରିବ । ମୁଁ ଅନୁଭବ କରୁଛି ଯେ, ବେଳେବେଳେ ଏଭଳି ଗୋପନୀୟତା ଅବଲମ୍ବନ କରାଯାଇଥାଏ ଯାହାକି ଅନୈତିକତାର କାରଣ ହୋଇଥାଏ । ଏହା ମୋର ଦୃଢ଼ ବିଶ୍ୱାସ ଯେ, ଗୋପନୀୟତାକୁ ତାତ୍ତ୍ୱିକ ଭାବରେ ଅଗ୍ରାହ୍ୟ କରାଯାଉଛି ସତ୍ୟ, କିନ୍ତୁ ପରିସ୍ଥିତିର ଚାପରେ ତାହାକୁ ଗ୍ରହଣ କରିବାରେ ସଙ୍କୋଚ ହେଉ ନାହିଁ । ଏଇଥିରୁ ପ୍ରବଞ୍ଚନା ସୃଷ୍ଟି ହେଉଛି ଓ ସେଇଥିରୁ ସୃଷ୍ଟି ହେଉଛି ଅନୈତିକତା । ଗୋପନୀୟତାକୁ ତତ୍ତ୍ୱଗତ ଭାବରେ ଗ୍ରହଣ କରାଯାଉ ନଥିବାରୁ ତା'ର ସୀମା ଓ ସମଯୋପଯୋଗିତା ସଂପର୍କରେ କୌଣସି ବିଧିବିଧାନ ନାହିଁ । ଏହାରି ଫଳରେ ଆମ କର୍ମୀମାନେ ଅନେକ ସମୟରେ ଗୋପନୀୟତାର ଅତିକ୍ରମାୟ ଓ ହାସ୍ୟାସ୍ପଦ ସୀମା ପର୍ଯ୍ୟନ୍ତ ଚାଲି ଯାଉଛନ୍ତି । ଅବଶ୍ୟ ଅନୈତିକତା ପାଇଁ ବହୁ ବାଟ ଅଛି । ଏକ ଗଣ ଆନ୍ଦୋଳନ ଲାଗି ସବୁ ପ୍ରକାର ଅନୈତିକ ପ୍ରଭାବ ତଥା କାରଣକୁ ନିବାରଣ କରିବା ଲାଗି ନେତାମାନେ ସଦା ଜାଗ୍ରତ ରହିବା ଆବଶ୍ୟକ ।

ଦେଶର ନେତୃତ୍ୱ ଉପରେ ଏବେ ଅତି ଗୁରୁ ଦାୟିତ୍ୱ ପଡ଼ିଛି । ଗାନ୍ଧିଜୀ ନିଜେ ସେଭଳି ନେତୃତ୍ୱର ଦାୟିତ୍ୱ ନେବା ଲାଗି ଅନିଚ୍ଛୁକ । ହେଲେ ବୈପ୍ଳବିକ କଂଗ୍ରେସ ସଂଗଠନକୁ ଠିକଣା ବାଟରେ ଛାଡ଼ିବା ଦିଗରେ ତା'ଙ୍କର ଦାୟିତ୍ୱ ରହିଛି ବୋଲି ମୋର ଛୋଟିଆ ବିଚାରରେ ମୁଁ ଭୀରୁଛି । ତାଙ୍କ ପକ୍ଷରେ କେଲର ବାହାରେ ରହିବା ଆନ୍ଦୋଳନ ସ୍ୱାର୍ଥ ଦୃଷ୍ଟିରୁ ହୁଏତ ସମ୍ଭବପର ହୋଇନଥାନ୍ତା ଓ ତାହା ବି ଉଚିତ ହୋଇ ନଥାନ୍ତା । କିନ୍ତୁ ଦୌଳତ ରାମଜୀ, କୃପାଳିନୀ, ସୟେଦ୍ ମହମ୍ମଦ, ବୁଲାଭାଇ ଦେଶାଇ, ପ୍ରଫୁଲ୍ଲ ଘୋଷ ଓ ଚଣ୍ଡନଙ୍କ ଭଳି ତାଙ୍କର ବଛା ବଛା ସହକର୍ମୀଙ୍କୁ ନେଇ ସେ ଏକ କେନ୍ଦ୍ରୀୟ କମିଟି ଗଠନ କରାଇ ପାରିଥାନ୍ତେ । ଯେହି କମିଟି ବିଭିନ୍ନ ପ୍ରଦେଶ ବୁଲି ଅବସ୍ଥାର ଗଭୀର ଅନୁଧ୍ୟାନ କରି କଂଗ୍ରେସ ସଂଗଠନ ମଧ୍ୟରୁ ସବୁ ହଲହଲିଆ ଏବଂ ପଛେଇ ରହିଯିବା ଲୋକଙ୍କୁ ବାଦ ଦିଅନ୍ତେ ଏବଂ ବିଭିନ୍ନ ଆନୁଷ୍ଠାନିକ ସଂଗଠନ ପାଇଁ କାର୍ଯ୍ୟକ୍ରମ ଘିର କରନ୍ତେ । ଇତି ମଧ୍ୟରେ କଂଗ୍ରେସ ବାହାରେ କେତେକ ଗୁପ୍ତ ସଂଗଠନ ଆପେ ଆପେ ଗଢ଼ି ଉଠିଛି । ଗାନ୍ଧିଜୀ ସେ ସବୁକୁ ଭାଙ୍ଗି ଦେବା ପାଇଁ ନ କହି ସେଗୁଡ଼ିକୁ ସାଙ୍ଗଠନିକ

ସ୍ୱାକୃତି ଦେବା ଲାଗି କଂଗ୍ରେସ ନେତାମାନଙ୍କୁ ଉପଦେଶ ଦେବା ଉଚିତ୍ ହୋଇଥାନ୍ତା । ସେଭଳି ଆହୁରି ଅନେକ ସଂଗଠନ ଦେଶ ସାରା ଗଢ଼ି ଉଠିଥାନ୍ତା ଏବଂ ପୂର୍ବୋକ୍ତ କେନ୍ଦ୍ରୀୟ କମିଟି ସେଗୁଡ଼ିକୁ ନିୟନ୍ତ୍ରଣ କରନ୍ତେ ତଥା ଦିଗ୍‌ଦର୍ଶନ ଦିଅନ୍ତେ । ବର୍ତ୍ତମାନ ପରିସ୍ଥିତିରେ ଏଭଳି କିଛି ପଦକ୍ଷେପ ନେବା ନିହାତି ଦରକାର ।

ଏବେ ଗାନ୍ଧିଜୀ ଏକ ଭିନ୍ନ ବାଟ ଧରିଛନ୍ତି । କଂଗ୍ରେସ ସଂଗଠନର ହୁଗୁଳା ଏବଂ ଗୋଳମାଳିଆ ପରିସ୍ଥିତିକୁ ସୁଧାରିବା ଲାଗି ଆପଣ ହିଁ ଏକମାତ୍ର ବ୍ୟକ୍ତି ବୋଲି ଆମେ ବିଚାରୁଛୁ । ବିପ୍ଳବ ଭିତରେ ଅନେକ ସମୟରେ କୁଆର ଭଙ୍ଗା ଆସିଥାଏ । ଆମେ ଏବେ ଏକ ଭଙ୍ଗା ସମୟରେ ପହଞ୍ଚିଯାଇଛୁ ବୋଲି ସମସ୍ତଙ୍କୁ ସ୍ପଷ୍ଟ ଜଣାଯାଉଛି । ଜନସାଧାରଣ ଆମ ଆନ୍ଦୋଳନଠାରୁ ସବୁପ୍ରକାର ଉତ୍ସାହ ହରାଇଛନ୍ତି । ତାହା ଆସି କେବଳ ଆଇନ୍ ଅମାନ୍ୟ କରି ଜେଲ ଯିବାର ସୀମାବଦ୍ଧ ହୋଇ ଗଲାଣି । ଏହା ଫଳରେ ଜନସାଧାରଣ ଉତ୍ତାପନା ପାଇପାରୁନାହାନ୍ତି । ଲୋକମାନଙ୍କର ଏକ ଅସ୍ପଷ୍ଟ ଧାରଣା ଥିଲା ଯେ, ଆମ ଆନ୍ଦୋଳନ ଫଳରେ ଯେଉଁ ସୁରାଜ ଆସିବ ତଦ୍ୱାରା ଲୋକମାନଙ୍କର ଅର୍ଥନୈତିକ ଅବସ୍ଥା ସୁଧୁରିବ । କେତେକ କାରଣରୁ ଲୋକଙ୍କର ସେହି ଧାରଣା ଭଣ୍ଡୁର ହେବାକୁ ବସିଲାଣି । ଏହାର ପ୍ରଥମ କଥା ହେଲା ଯେ ୧୯୩୨-୩୩ ଆନ୍ଦୋଳନ କାଳରେ କଂଗ୍ରେସ କିଛି ଆଖି ଦୁଶିଆ ଦେଖାଇ ପାରିଲା ନାହିଁ । ଆଉ ଲୋକଙ୍କର ଗୋଟିଏ ଧାରଣା ହୋଇଯାଇଛି ଯେ ଆମ ଆନ୍ଦୋଳନ ଫଳରେ କୃଷିଜାତ ଦ୍ରବ୍ୟର ମୂଲ୍ୟ କମିଗଲା । ଏହା ଫଳରେ ଚାଷୀମାନେ ଆମଠାରୁ ଦୂରେଇ ଯାଇଛନ୍ତି । ଏଭଳି ଏକ ସନ୍ଦେହ ଦୂର କରବା ଦିଗରେ କଂଗ୍ରେସ କିଛି କରିନାହିଁ । ଅବଶ୍ୟ ଯେଉଁ ପ୍ରଦେଶ ବା ଜିଲ୍ଲାରେ କଂଗ୍ରେସ ଲୋକଙ୍କ ଦ୍ୱାରା କୃଷକ ଆନ୍ଦୋଳନ ହୋଇଛି ସେଠାକାର ଅବସ୍ଥା ହୁଏତ ଭିନ୍ନ ହୋଇଥିବ । କିନ୍ତୁ ସାଧାରଣ ଭାବରେ ଯାହା ଦେଖାଯାଉଛି ଖାଲି ଆଇନ୍ ଅମାନ୍ୟ କରି ଜେଲ ଯିବା ଆମର କାମ ହୋଇଛି । ଲୋକଙ୍କ ସଂଗଠିତ କରିବା ଏବଂ ସେମାନଙ୍କ ସମର୍ଥନ ଲାଭ କଲା ଭଳି କିଛି କାମ ଆମେ କରୁନାହୁଁ ।

କଂଗ୍ରେସ ବୁଦ୍ଧୁଆ (ବଡ଼ ଲୋକିଆ)ଙ୍କ ପ୍ରଭାବରୁ ନିଜକୁ ମୁକ୍ତ କରିପାରିନାହିଁ । ଧନୀ, ଜମିଦାର ଓ ସାହୁକାରଙ୍କୁ କ୍ଷତି କଲାଭଳି କିଛି କର୍ମପଦ୍ଧତି ନେବା ଲାଗି କଂଗ୍ରେସ ଗୋଟିଏ ସମୟରେ ଡରୁଥିଲା । ଆମ ଆନ୍ଦୋଳନ ପ୍ରଥମ ଅବସ୍ଥାରେ, ଯେତେବେଳେ ଲୋକଙ୍କ ମଧ୍ୟରେ ଜାତୀୟ ଚେତନା ସୃଷ୍ଟି କରିବାର ପର୍ଯ୍ୟାୟରେ ଥିଲା, ସେତେବେଳେ, ସେଭଳି କରିବା ହୁଏତ ଠିକ୍ ଥିଲା । ଆଜି କିନ୍ତୁ ଅବସ୍ଥା ବହୁତ ଆଗେଇଛି, ବିଦେଶୀ ଶାସକଙ୍କୁ ମୁକାବିଲା କରିବାର ବେଳ ଆସିଛି । ଏଭଳି ପରିସ୍ଥିତିରେ କଂଗ୍ରେସ ନିଜର ସମସ୍ତ ଲଢୁଆ ଶକ୍ତିକୁ ଜୋରସୋରରେ ଲଗାଇ ଦେବା ଦରକାର । ଉଚ୍ଚ ଏବଂ ମଧ୍ୟବିତ୍ତ ଶ୍ରେଣୀର ଲୋକେ ୧୯୩୦ରେ ଯେଉଁ ପର୍ଯ୍ୟନ୍ତ ଯାଇଥିଲେ, ତା'ଠାରୁ ଅଧିକ ଆଗେଇବାକୁ ଅନିଚ୍ଛୁକ । କାରଣ ଅଧିକ ଲଢୁଆ କାର୍ଯ୍ୟକ୍ରମ ନିଆଁଗଲେ ସେମାନଙ୍କ ସମ୍ପତ୍ତି ଉପରେ ଆଞ୍ଚ ଆସିବ ।

ଏହା ଅତି ପରିଷ୍କାର ଯେ, ଅହିଂସା ସଂଗ୍ରାମରେ ସେହିମାନେ ଏକା ବିଦେଶୀ ଶକ୍ତିଠାରୁ କ୍ଷମତା ଛଡ଼ାଇ ଆଣି ପାରିବେ ନାହିଁ । ଏଥିଲାଗି ଜନସାଧାରଣଙ୍କର ସକ୍ରିୟ

ଅଂଶ ଗ୍ରହଣ ଆବଶ୍ୟକ । ଲୋକେ ତ ହତାଶାରେ ରହିଛନ୍ତି; କିନ୍ତୁ କେବଳ ଏକ ରାଜନୈତିକ ଲକ୍ଷ୍ୟ ସାଧନ ପାଇଁ ସେମାନଙ୍କ ମଧ୍ୟରେ ଆଲୋଚନ ସୃଷ୍ଟି କରିବା ଅସମ୍ଭବ । ସେମାନେ ରାଜନୀତିକ ପରାଧୀନତାର ଲାଞ୍ଛନାଠାରୁ ସାମାଜିକ ଓ ଅର୍ଥନୈତିକ ବ୍ୟବସ୍ଥାକୁ ଅଧିକ ଉଦ୍‌ଘାଟକ ବୋଲି ବିଚାରନ୍ତି । ସେମାନେ ବ୍ରିଟିଶ୍ ଶାସନ ବିରୋଧରେ ଠିଆ ହେବେ, ଯଦି ସେମାନଙ୍କର ବିଶ୍ୱାସ ଆସେ ଯେ ତା'ରି ସାଥରେ ଏ ଦେଶରୁ ଦେଶୀୟ ଜମିଦାର ଓ ପୁଞ୍ଜିପତିମାନଙ୍କର ଶାସନ ଲୋପ ପାଇବ । ଅର୍ଥାତ୍ ସେମାନଙ୍କ ମଧ୍ୟରେ ଜାଗରଣ ସୃଷ୍ଟି ହେବ । ସେହି କାର୍ଯ୍ୟକ୍ରମ ସିଧାସଳଖ ବିଦେଶୀ ଶାସନ ଲୋପ କରିବା ସଙ୍ଗେ ସଙ୍ଗେ ଅସମତାପୂର୍ଣ୍ଣ ଅର୍ଥନୈତିକ ଓ ସାମାଜିକ ବ୍ୟବସ୍ଥାର ଲୋପ ସାଧନ କରିବ । ଏହା ହେଲେ ଏହି ଉଚ୍ଚ ଓ ମଧ୍ୟବିର ଶ୍ରେଣୀ ଖୋଲାଖୋଲି କଂଗ୍ରେସ ବିରୋଧରେ ଠିଆ ହୋଇଯିବେ । ସେହି ଲଢ଼େଇରେ ଏହି ଦୁଇ ଶ୍ରେଣୀ ଦେଇ ଦେଇ ମୌଖିକ ସହାନୁଭୂତି ଦେବେ ଏବଂ ତତ୍ପରା ଜୟଲାଭ କରିବା ଅସମ୍ଭବ । ଉଚ୍ଚ ସଂଗ୍ରାମରେ ଜନସାଧାରଣଙ୍କ ସହଯୋଗ ଅପରିହାର୍ଯ୍ୟ ହେଉଥିବାରୁ ଆମକୁ ସେଥିପାଇଁ ଯେଉଁ ମୂଲ୍ୟ ଦେବାକୁ ପଡ଼ିବ ସେଥିପାଇଁ ଆମେ ପ୍ରସ୍ତୁତ ହୋଇଯିବା ଆବଶ୍ୟକ । ଅର୍ଥାତ୍ ଆମ ସଂଗ୍ରାମରେ ସାଧାରଣ ଲୋକଙ୍କର ସହଯୋଗ ଲାଭ ପାଇଁ ଆମର ଉପର ଶ୍ରେଣୀମାନଙ୍କର ଚକ୍ଷୁଶୂଳ ହେବାକୁ ହେବ ।

କରାଚୀ କଂଗ୍ରେସ ପୂର୍ବରୁ ବି କଂଗ୍ରେସ ଅନୁଷ୍ଠାନ ସାମାଜିକ ଓ ଅର୍ଥନୈତିକ କ୍ଷେତ୍ରରେ ବୈପ୍ଳବିକ ପରିବର୍ତ୍ତନର ଆବଶ୍ୟକତା ଅନୁଭବ କରିଥିଲା । ୧୯୨୯ ମସିହା ମଇ ୨୪ ଓ ୨୫ ତାରିଖରେ ନିଖୁଳ ଭାରତ କଂଗ୍ରେସ କମିଟି ଏହା ଗ୍ରହଣ କରିଥିଲା; ଦ୍ୱିତୀୟ ଗୋଲ୍ ଟେବୁଲ ବୈଠକରେ ମହାତ୍ମା ଗାନ୍ଧି ନିଜେ ବି ଏହା ସ୍ପଷ୍ଟ କରିଥିଲେ । ଏପରିକି ନିରନ୍ତର ଲାଗି ଧନିକ ଶ୍ରେଣୀର ଲୋପ କଥା ବି ସେ ଉଚ୍ଚ ବୈଠକରେ ଉଲ୍ଲେଖ କରିଥିଲେ । ଦୁଃଖର କଥା ଯେ, ଏଥିପାଇଁ ଯେଉଁ ସାହସ ଦରକାର କଂଗ୍ରେସ ସେଭଳି ସାହସ ଦେଖାଇ ପାରିନାହିଁ । କୁହାଯାଇପାରେ ଯେ, ଗାନ୍ଧି ବ୍ୟକ୍ତିଭାବରେ ନିଜ ଜଙ୍ଗଲରେ ସେହି ସାମାଜିକ ସମାନତା ପାଇଁ କିଛି କାର୍ଯ୍ୟ କରୁଛନ୍ତି । କିନ୍ତୁ ତା'ଙ୍କ ଅସ୍ପୃଶ୍ୟତା ନିବାରଣ ଆନ୍ଦୋଳନ ଏକ ପ୍ରଥମ ଶ୍ରେଣୀ ବୈପ୍ଳବିକ ଆନ୍ଦୋଳନ ହେବା ପରିବର୍ତ୍ତରେ ପୂରାପୂରି ଏକ ସଂସ୍କାରମୂଳକ କାର୍ଯ୍ୟରେ ପର୍ଯ୍ୟବସିତ ହୋଇଛି ।

ପରିଶେଷରେ ମୁଁ ଆପଣଙ୍କୁ ବିଶେଷ ଭାବରେ ଅନୁରୋଧ କରିବି ଯେ, ଏକ ଲଗାତାର ଏବଂ ଦୀର୍ଘ ସଂଗ୍ରାମ ପାଇଁ ଯେଉଁ କଂଗ୍ରେସ କର୍ମୀ ବିଭିନ୍ନ ପ୍ରଦେଶରେ ଅନେଇ ରହିଛନ୍ତି, ଆପଣ ସେମାନଙ୍କୁ ନେଇ ଏକ ଛୋଟ ସଂଗଠନ ଗଢ଼ନ୍ତୁ । ବର୍ତ୍ତମାନ କଂଗ୍ରେସର ଯେଉଁ ଅବକ୍ଷୟ ଦେଖା ଦେଇଛି ତତ୍ପରା ତାହାକୁ ରୋକି ହେବ । ଖୁବ୍ ବଡ଼ ଧରଣର ବିକ୍ଷୋଭ ବା ଶସ୍ତ୍ରା ଗୌରବଲୀଭର ଯୁଗ ଚାଲିଯାଇଛି । ଦିନ ଥିଲା, ଯେତେବେଳେ ସେଭଳି କାର୍ଯ୍ୟର ଆବଶ୍ୟକତା ଥିଲା; କିନ୍ତୁ ତାର ସମୟ ଚାଲିଯାଇଛି । ସେଭଳି କାର୍ଯ୍ୟ ଆମକୁ ହତାଶା ଆଡ଼କୁ ହିଁ ନେଇଯିବ ।

ସୁଖର କଥା ଯେ ଅନେକ ପୂର୍ବତନ ସନ୍ତାସବାଦୀ ରାଜନୈତିକ ହତ୍ୟାର ଅସାରତା ଉପଲବ୍ଧି କରି ରାଜନୀତିକ ସଂଗ୍ରାମ ସହିତ ସାମାଜିକ ସଂଗ୍ରାମର ଆବଶ୍ୟକତା ଉପଲବ୍ଧି

କରି ସେହି ଦିଗରେ କାମ କରିବା ଆରମ୍ଭ କରିଛନ୍ତି । ଗାନ୍ଧିଜୀଙ୍କ ବର୍ତ୍ତମାନର କାର୍ଯ୍ୟକ୍ରମ ସହିତ ସାଙ୍ଗଠନିକ କ୍ଷେତ୍ରରେ ଆନ୍ଦୋଳନ ଦିଗରେ ଗୁରୁତ୍ୱପୂର୍ଣ୍ଣ ବହୁମୁଖୀ କାର୍ଯ୍ୟକ୍ରମମାନ ନିଆ ନ ହେଲେ ତାହା ସ୍ୱାଧୀନତା ପାଇଁ ଉଦ୍‌ଗ୍ରୀବ ଲୋକମାନଙ୍କ ମନକୁ ମୋଟେ ପାଇବ ନାହିଁ ।

ଆପଣଙ୍କର ବିଶ୍ୱସ୍ତ
(ସ୍ୱା)ନବ ଚୌଧୁରୀ
ତାରିଖ ୮-୯-୩୩

ନେହେରୁଙ୍କୁ ଦ୍ୱିତୀୟ ପତ୍ର

ପ୍ରିୟ ସାଥୀ !

କଟକ

ଏଥୁ ସହିତ ଲେଖା ଚିଠିଟି ଆପଣ ପୁନାରେ ଥିବା ସମୟରେ ପଠାଇଥିଲି । କିନ୍ତୁ ଯେଉଁ ବନ୍ଧୁଙ୍କ କରିଆରେ ମୁଁ ସେଇଟିକୁ ଆପଣଙ୍କ ପାଖକୁ ପଠାଇଥିଲି, ସେ ଉକ୍ତ ସମୟରେ ବମ୍ବେ ଚାଲି ଯାଇଥିବାରୁ ଚିଠିଟି ଆପଣଙ୍କ ହସ୍ତଗତ ହୋଇପାରିଲା ନାହିଁ । ସେହି ସମୟ ପରେ ଆପଣ ଆପଣଙ୍କ ଅଭିମତ ପରିଷ୍କାର କରିଦେଲେଣି । ତତ୍ପରା ଆମେ ଆପଣଙ୍କ ଉପରେ ଯେଉଁ ବିଶ୍ୱାସ ରଖୁଛୁ, ତାହାର ଯଥାର୍ଥତା ପ୍ରତିପାଦିତ ହୋଇଯାଇଛି । ତତ୍ପରା ଆପଣ ଗାନ୍ଧିଜୀଙ୍କ ପ୍ରତି ଆପଣଙ୍କ ବିଶ୍ୱସ୍ତତା ପ୍ରତିପାଦନ କରିବା ସଙ୍ଗେ ସଙ୍ଗେ କଅଣ କରଣୀୟ ଓ କେଉଁଟି ବର୍ଜନୀୟ ତାହା ଦର୍ଶାଇ ଦେଇଛନ୍ତି ।

କହିବାର କଥା ଏହି ଯେ, ଆମ ପ୍ରଦେଶରେ ଅଳ୍ପ କିଛି କର୍ମୀ ଅଛନ୍ତି ଯେଉଁମାନେ ଆପଣଙ୍କ ପ୍ରଦର୍ଶିତ ବାଟରେ କିଛି ନିର୍ଦ୍ଦିଷ୍ଟ କାର୍ଯ୍ୟକ୍ରମ ଗ୍ରହଣ କରିବା ଲାଗି ଉଦ୍‌ଗ୍ରୀବ ହୋଇ ରହିଛନ୍ତି ।

ସେହି କାର୍ଯ୍ୟକ୍ରମରେ ଗାନ୍ଧିଜୀଙ୍କ ସମର୍ଥନ, ଓ ଯଦି ସମ୍ଭବ, ନେତୃତ୍ୱ ମିଳିପାରିଲେ ବହୁତ ବଡ଼ କଥା ହୁଅନ୍ତା । କରାଚୀ କଂଗ୍ରେସ ପରେ ଗୋଟିଏ ସମୟରେ ଗାନ୍ଧିଜୀ ବି ସେଭଳି କାର୍ଯ୍ୟକ୍ରମ ଲାଗି ଖୁବ୍ ଗୁରୁତ୍ୱର ସହ ବିଚାର କରୁଥିଲେ ଯାହାର, ମୌଳିକ ଭାବରେ, ଆପଣଙ୍କ କାର୍ଯ୍ୟକ୍ରମ ସହିତ ସାମଞ୍ଜସ୍ୟ ରହିଛି । କିନ୍ତୁ କାର୍ଯ୍ୟକାରୀ କମିଟି ତାହାକୁ ଆଗ୍ରହ୍ୟ କରିଦେଲା ।

୧୯୩୧ ଜୁନ୍ ୧୮ ତାରିଖ “ଯଜ୍ଞ ଇଣ୍ଡିଆ”ରେ ତା’ଙ୍କ ଲେଖା ‘ଛାୟା ନୁହେଁ ମୂଳବସ୍ତୁ’ ଆପଣଙ୍କ ଗୋଚରାର୍ଥେ ପଠାଇଲି । ସେ ସମୟର ପରିସ୍ଥିତି, ବର୍ତ୍ତମାନଠାରୁ କିଛି ପରିମାଣରେ ଭିନ୍ନ ଥିଲା । ସେ ସମୟରେ ଆନ୍ଦୋଳନ ଚୂଡ଼ାନ୍ତ ଶିଖରରେ ପହଞ୍ଚିଥିଲା । ବିଭିନ୍ନ ଗୋଷ୍ଠୀ ରାଜି ନ ହେବାରୁ ଗାନ୍ଧିଜୀ ଉକ୍ତ କାର୍ଯ୍ୟକ୍ରମରେ ପରିବର୍ତ୍ତନ ପାଇଁ ଉପଦେଶ ଦେଇଥିଲେ । ବର୍ତ୍ତମାନ ପରିସ୍ଥିତି ଅତି ଖରାପ ଆଡ଼କୁ ଗତି କରୁଛି । କଂଗ୍ରେସକୁ ନିଜରୁ ଛିଡ଼ି ସୁଦୃଢ଼ କରିବା ପାଇଁ ଦୂରନ୍ତ ସେହି ଦିଗରେ କିଛି କରିବାକୁ ପଡ଼ିବ । ଉକ୍ତ ଲେଖାରୁ ଗାନ୍ଧିଜୀଙ୍କ ଅତି ଗଭୀର ଅନ୍ତର୍ଦ୍ଦୃଷ୍ଟିର ପରିଚୟ ମିଳେ । ଦୁଃଖର କଥା, ସେ ଲକ୍ଷ୍ମଣରୁ ଫେରି ଆସିଲା ପରେ ସେହି ଜଙ୍ଗରେ କାମ ଆରମ୍ଭ କଲେ ନାହିଁ । ୧୯୩୨ ଓ ୧୯୩୩ର ଅଭିଜ୍ଞତା ପରେ ସେ ଯେଉଁ କାର୍ଯ୍ୟକ୍ରମର ଆବଶ୍ୟକତା ଉପରେ ଏତେ ବେଶି ଗୁରୁତ୍ୱ

ଦେଉଥିଲେ ସେ ସବୁ, ଦ୍ଵିତୀୟ ଗୋଲ୍‌ଟେବୁଲ୍ ବୈଠକ ପୂର୍ବାବସ୍ଥାଠାରୁ, ଆହୁରି ଜରୁରି ହୋଇଉଠିଛି ।

ଏହି ଲେଖା ଶେଷ କରିବା ପୂର୍ବରୁ ଉକ୍ତ ଭଳି ଏକ ପଛୁଆ ରାଜ୍ୟ ଲାଗି ଆପଣ କିଛି ସମୟ ଓ ଦୃଷ୍ଟି ଦେବା ଲାଗି ପୁଣି ଥରେ ଅନୁରୋଧ କରୁଛି ।

ଆପଣଙ୍କର ବିଶ୍ଵସ୍ତ

(ସ୍ଵା)ନବ ଚୌଧୁରୀ

କଟକ ୯.୧୦.୧୯୩୩

ଜବାହରଲାଲଙ୍କ ଉତ୍ତର

ଆନନ୍ଦ ଭବନ

ଆଲହାବାଦ,

ଅକ୍ଟୋବର ୧୫, ୧୯୩୩

ପ୍ରିୟ ସାଥୀ !

ତୁମର ଦୁଇଟିଯାକ ଚିଠି ପାଇଲି । ମୁଁ ଖୁବ୍ ଆଗ୍ରହର ସହ ସେଗୁଡ଼ିକ ପଢ଼ିଲି । ତୁମେ ଯାହା କହିଛ ତହିଁରୁ ଅନେକରେ ମୁଁ ତୁମ ସହ ପୂରାପୂରି ଏକମତ । କିନ୍ତୁ କାର୍ଯ୍ୟ କରିବା ଲାଗି ଗୁପ୍ତ ସଂଗଠନର ଆବଶ୍ୟକତା ସମ୍ପର୍କରେ ତୁମେ ଯାହା କହିଛ, ସେ ଦିଗରେ ମୁଁ ଏକମତ ହୋଇପାରୁନାହିଁ । ମୁଁ ଭାବୁଛି, କେତେକ ନିର୍ଦ୍ଦିଷ୍ଟ ପରିସ୍ଥିତିରେ ଗୋପନୀୟତାକୁ ଏକ ସମ୍ଭାବ୍ୟ ତଥା କାର୍ଯ୍ୟକାରୀ ପଦ୍ଧତି ଭାବରେ ନିଆଯାଇପାରେ । ସେ ଦିଗରେ ମୋର ମୋଟେ ଆପତ୍ତି ନାହିଁ । କିନ୍ତୁ ବର୍ତ୍ତମାନ ପରିସ୍ଥିତିରେ ଗୋପନ ସଂଗଠନ ଓ କାର୍ଯ୍ୟ ମୋଟେ ଆମକୁ ସାହାଯ୍ୟ କରିବ ନାହିଁ । ଏହା ମାନେ ନୁହେଁ ଯେ, ଆମେ ଆମ ଭିତରେ ଘରୋଇ ଆଲୋଚନା ଓ ପରାମର୍ଶ କରିବା ନାହିଁ । ସେଥିପାଇଁ କୌଣସି ସମୟରେ ବାଧା ନାହିଁ । ଆମ ଲଢ଼େଇ ମୂଳତଃ ଜନସାଧାରଣଙ୍କ ନୈତିକତା ଉପରେ ଆଧାରିତ । ସେଥିଲାଗି ଗୋପନୀୟ ପଦ୍ଧତି ମୋଟେ ଉପଯୋଗୀ ନୁହେଁ ବୋଲି ମୋର ପୂର୍ଣ୍ଣ ଧାରଣା । ଆମର ଆନ୍ଦୋଳନକୁ ଯଦି ଆମେ ମୁଖ୍ୟତଃ ଗଣ ଆନ୍ଦୋଳନର ରୂପ ଦେବାକୁ ଚାହୁଁଥାଉ ତ' ତାହା ପୂରାପୂରି ଖୋଲା ଆନ୍ଦୋଳନ ରୂପ ନେବାକୁ ବାଧ୍ୟ । ଖୋଲାଖୋଲି ଆଇନ-ଅମାନ୍ୟ ମୂଳକ ସତ୍ୟାଗ୍ରହ ଏବଂ ଗୋପନୀୟ ପଦ୍ଧତିର ଆନ୍ଦୋଳନ ମଧ୍ୟରେ କେତେକ ପରସ୍ପର ରହିଛି । ଗୋପନୀୟ ଆନ୍ଦୋଳନରେ ବହୁ ଲୋକଙ୍କୁ ସଂପୃକ୍ତ କରାଯାଏ ନାହିଁ । ଜର୍ମାନୀ ଆନ୍ଦୋଳନ ବର୍ତ୍ତମାନ ସେହିଭଳି ଗୋପନୀୟ ପଦ୍ଧତିରେ ଚାଲିଛି । ସେଠାକାର ପରିସ୍ଥିତି ବିଚାର କରି ସେମାନେ ଜାଣିଶୁଣି ସେଭଳି ପଦ୍ଧତି ଗ୍ରହଣ କରିଛନ୍ତି । ତାହା କରିବାକୁ ହେଲେ ଆମକୁ ପୂରାପୂରି ନୂଆ କୌଶଳ ଅବଲମ୍ବନ କରିବାକୁ ହେବ । ଗଣ ଆନ୍ଦୋଳନ ଯେଉଁଠି ସମ୍ଭବପର ନୁହେଁ, ସେହିଠାରେ ହିଁ ସେଭଳି ଗୋପନୀୟ ପଦ୍ଧତିର ସହାୟତା ନେବାକୁ ହୋଇଥାଏ । ପରବର୍ତ୍ତୀ କାଳରେ ଖୁବ୍ ଏକ ବଡ଼ ସଂଗ୍ରାମ କରିବା ଲାଗି ସେପରି ପଦ୍ଧତି ନିଆଯାଇଥାଏ । ଆମ ଦେଶରେ ଆମେ ଖୋଲାଖୋଲି ଆଇନ୍ ଅମାନ୍ୟ ବାଟ ବାଞ୍ଛୁ । ଲୋକଙ୍କ ମେରୁଦଣ୍ଡ ଟାଣ କରିବା ଲାଗି ଓ ଚରିତ୍ର

ଗଠନ ଲାଗି ଆମେ ଏଭଳି ପଦ୍ଧତି ଗ୍ରହଣ କରିବା ଖୁବ୍ କଷ୍ଟକର । ବର୍ତ୍ତମାନ ପାଇଁ ଆନ୍ଦୋଳନ ମାୟା ଧରିଥିଲେ ବି ସଂଗ୍ରାମକୁ ଆଗେଇ ନେବା ଲାଗି ଆମର ଯଥେଷ୍ଟ ସାମର୍ଥ୍ୟ ରହିଛି; ଯଦିଓ ତାହା ଟିକିଏ ଧୀର ଗତିରେ ଚାଲିବ । ଜାତୀୟ ତଥା ଆନ୍ତର୍ଜାତୀୟ ପରିସ୍ଥିତି ବିଚାରରୁ ବର୍ତ୍ତମାନ ପାଇଁ ଆମେ ଚଳାଇ ଆସିଥିବା ପଦ୍ଧତିରେ ଆମକୁ ଆଗେଇବାକୁ ହେବ । କୌଣସି ସମୟରେ ଏକ ଗୁରୁତ୍ୱପୂର୍ଣ୍ଣ ଆନ୍ତର୍ଜାତୀୟ ଘଟଣା ଆରମ୍ଭ ହୋଇଗଲେ, ଆମେ କିନ୍ତୁ ଆଉ ନିଷ୍ଠୁଳ ରହି ପାରିବା ନାହିଁ । ଏଣୁ ମୁଁ ଭାବୁଛି ଯେ, ଆମ କାମ ଖୋଲାଖୋଲି ଭାବରେ ଚାଲୁ ଓ ତା'ରି ସାଙ୍ଗେ ସାଙ୍ଗେ ଲଢୁଆ ରୂପ ନେଉ । ଏହାରି ସଙ୍ଗେ ସଙ୍ଗେ ଆମ ଭିତରେ ଘରୋଇ ପରାମର୍ଶ ଓ ଗୋଷ୍ଠାଗତ କାର୍ଯ୍ୟ ବି ଚାଲୁ । ଗାନ୍ଧିଜୀ ପୁନାରୁ ଠିକ୍ ଏହି ମର୍ମରେ ଏକ ଚିଠି ଦେଇଥିଲେ । ଗାନ୍ଧିଜୀଙ୍କ ସହିତ ସେ ସବୁ ପତ୍ରାଳାପର ଏକ ନକଲ ପଠାଉଛି ।

ସବୁ ପ୍ରଦେଶରେ ଲଗାତର ଲଢ଼େଇ ପାଇଁ ଆଗଭର କଂଗ୍ରେସ କର୍ମୀମାନଙ୍କର ଏକ ଛୋଟ ଗୋଷ୍ଠୀ ଗଢ଼ାଯିବା ସମ୍ପର୍କରେ ତୁମେ ଯେଉଁ ପ୍ରସ୍ତାବ ଦେଇଛ, ସେ ସମ୍ପର୍କରେ ମୁଁ ଏକମତ । ଆମ ପ୍ରଦେଶରେ ଆମେ ଠିକ୍ ସେଇଆ ହିଁ କରୁଛୁ । ଜାତୀୟ ତଥା ଆନ୍ତର୍ଜାତୀୟ ସ୍ତରର କର୍ମୀମାନଙ୍କୁ ବୁଝାଉଛୁ ଓ ସେମାନେ ନିଜ ଜିଲ୍ଲାରେ ବି ସେଭଳି ଆଲୋଚନା କରନ୍ତୁ ବୋଲି ଆମେ ପୁରାମର୍ଶ ଦେଇଛୁ । ଆମେ ଯେଉଁ ପ୍ରସ୍ତାବ ଗ୍ରହଣ କରିଛୁ ତା'ର ଏକ ନକଲ ତୁମ ପାଖକୁ ପଠାଉଛୁ । ବିଭିନ୍ନ ଜିଲ୍ଲାକୁ ଆମେ ଇତି ମଧ୍ୟରେ ଆହୁରି ସୁବିସ୍ତୃତ ନିର୍ଦ୍ଦେଶନାମା ପଠାଇବାକୁ ପ୍ରସ୍ତାବ କରିଛୁ ।

ଏହା ଅର୍ଥ ଆମକୁ ଖୋଲାଖୋଲି ଭାବରେ ଟାଣୁଆ ଅସହଯୋଗ ଆନ୍ଦୋଳନ ଚଳାଇବାକୁ ହେବ ଏବଂ ସେହି ଲଢ଼େଇ ଭିତରେ ଆମେ ଆମ କର୍ମୀମାନଙ୍କୁ ନୂଆ ଆଦର୍ଶବାଦ ଦିଗରେ ଅବଶ୍ୟ ଶିକ୍ଷିତ କରିବାକୁ ହେବ । ଏହା କଷ୍ଟ କାମ; କିନ୍ତୁ ଏହା ଛଡ଼ା ଅନ୍ୟ ପଛା ନାହିଁ । କେତେକ ଲୋକ ଭାବନ୍ତି ଯେ, ଆମେ ଲଢ଼େଇ ବନ୍ଦ କରିଦେଲେ ସଂଗଠନକୁ ଆହୁରି ଭଲ ଭାବରେ ଗଢ଼ିପାରନ୍ତୁ । ମୁଁ ଭାବୁଛି ଏହା ଭୁଲ୍ । କାରଣ ଆମେ ଲଢ଼େଇ ବନ୍ଦ କରିଦେଲେ ବି ସରକାର ଯେ ଖୋଲାଖୋଲି ଆଉ କିଛି କରିବାକୁ ସୁବିଧା ଦେବେ, ଏହା ଅସମ୍ଭବ । ଲଢ଼େଇ ବନ୍ଦ କରିଦେଲେ ପୂରାପୂରି ନିରାଶା ଘୋଟିଯିବ ।

ତୁମ କହିବା ପରି ସବୁ ବଡ଼ ଲଢ଼େଇରେ ଜୁଆର ଭଙ୍ଗା ଥାଏ । ଏଥିରେ ନିରାଶ ହେବା ଉଚିତ ନୁହେଁ । ଭାରତର ବର୍ତ୍ତମାନ ପରିସ୍ଥିତିରେ ମୁଁ ଅନ୍ତତଃ ନିରାଶ ନୁହେଁ । ବ୍ରିଟିଶ୍ ସରକାରର ଉଚ୍ଚ ସ୍ତରର ପ୍ରତିନିଧିମାନେ ଯେଉଁ ବଡ଼ ବଡ଼ କଥା କହୁଛନ୍ତି, ସେବୁ ଫାଙ୍କିବାଜ । ସମଗ୍ର ଆନ୍ତର୍ଜାତୀୟ ପରିସ୍ଥିତି ଆମ ସପକ୍ଷରେ ରହିଛି, ସେହି ସୁଯୋଗ ନେବା ଲାଗି ଆମେ ସେମାନଙ୍କ ଫାଶରେ ପଡ଼ିଯିବା ଉଚିତ୍ ନୁହେଁ । ମୁଁ ଭାବୁଛି, ବର୍ତ୍ତମାନ ଜାତୀୟ ସ୍ତରରେ କ୍ଷମତା ହାସଲ କରିବା ସଂଗ୍ରାମକୁ ସ୍ଥାନୀୟ ଅର୍ଥନୈତିକ ସଂଗ୍ରାମ ଆଡ଼କୁ ହଠାତ୍ ମୁହାଁଇ ନେବା ସମ୍ଭବପର ନୁହେଁ । ବର୍ତ୍ତମାନ ଉଭୟ କର୍ମୀ ଓ କୃଷକମାନେ ହାଲିଆ ହୋଇ ପଡ଼ିଛନ୍ତି । ଏଣୁ ସେମାନଙ୍କ ଆଶୁ ସମସ୍ୟା ଉପରେ ବି ସେମାନଙ୍କୁ ହଠାତ୍ ତତେଇ ହେବ ନାହିଁ । ଯେଉଁଠି ସମ୍ଭବ ସେଭଳି କାମ ହାତକୁ ନିଆଯାଉ, ତେବେ ଆମକୁ ମୁଖ୍ୟତଃ ଜାତୀୟ ମୁକ୍ତି ସଂଗ୍ରାମ ଲାଗି ଜୋର୍ ଦେବାକୁ ହେବ । ଏହାକୁ ଆମକୁ

ସାଧାରଣ ଲୋକଙ୍କ ସାମାଜିକ ଓ ଅର୍ଥନୈତିକ ସଂଗ୍ରାମ ଆଡ଼କୁ ବି ମୁହାଁଇବାକୁ ହେବ । ଦେଖିବାକୁ ଗଲେ, ଏହା ଏକ ନୂତନ ଆଦର୍ଶବାଦ । ଏ ସମ୍ପର୍କରେ ଖବର କାଗଜମାନଙ୍କରେ ମୋର ଲୋଖା ବାହାରୁଥିବାର ତୁମ ଦୃଷ୍ଟିକୁ ଆସୁଥିବ ।

ତୁମ ପ୍ରଦେଶକୁ ଆମେ ଭୁଲି ନାହିଁ ବୋଲି ତୁମକୁ ଦୃଢ଼ ପ୍ରତିଶ୍ରୁତି ଦେଉଛି । କିନ୍ତୁ ବର୍ତ୍ତମାନ ଯାହା ପରିସ୍ଥିତି, ସେଥିରେ କେବଳ ସହାନୁଭୂତି ଛଡ଼ା ଅଧିକ କିଛି ସାହାଯ୍ୟ କରିବା ସମ୍ଭବପର ନୁହେଁ ।

ଶୁଭେଚ୍ଛା ସହ
ତୁମର ଆନ୍ତରିକ
(ସ୍ବା)କ.ନେହେରୁ

କଂଗ୍ରେସ ସୋସାଲିଷ୍ଟ ପାର୍ଟି

‘ସାରଥୀ’ ହିଁ ଓଡ଼ିଶାର ସାହିତ୍ୟ ଓ ରାଜନୀତି କ୍ଷେତ୍ରରେ ନୂଆ ଯୁଗ ସୃଷ୍ଟି କରିଥିଲା । ତା’ର ଭାଷା ଅବଶ୍ୟ ଶ୍ରମିକ, ଚାଷୀ ମୂଲିଆ ଓ ସର୍ବହରାର ଭାଷା ନଥିଲା । କିନ୍ତୁ ସେଇ ନୂତନତାର ସ୍ବାଦ ପାଇ ବହୁ ଛାତ୍ର ଓ ଯୁବକ ‘ସାରଥୀ’ର ମାର୍ଗ ଅନୁସରଣ କଲେ । ଉତ୍କଳ କଂଗ୍ରେସ ସାମ୍ୟବାଦୀ କର୍ମୀ ସଂଘକୁ ଏଣିକି ଏକ ସାଙ୍ଗଠନିକ ରୂପ ଦିଆଗଲା । ତହିଁରେ ନବକୃଷ୍ଣ ଚୌଧୁରୀ ସାଧାରଣ ସମ୍ପାଦକ ଓ ମାଳତୀ ଦେବୀ କୋଷାଧ୍ୟକ୍ଷ ହେଲେ । ସଂଘର କିଛି ନିୟମ ବି ଗଢ଼ାଗଲା ।

ତେଣେ ସର୍ବଭାରତୀୟ ସ୍ତରରେ ସୋସାଲିଷ୍ଟ ପାର୍ଟି ଗଠନ ପାଇଁ ଉଦ୍ୟମ ହୋଇଥାଏ । ୧୯୩୩ ଜାନୁଆରୀରୁ ଜୟପ୍ରକାଶ ନାରାୟଣ, ମିନୁ ମାସାନୀ, ଅଦ୍ୟୁତ ପଟ୍ଟବର୍ଦ୍ଧନ, ଅଶୋକ ମେହେଟ୍ଟା ଆଦି ବର୍ଷେ କାଳ ମହାରାଷ୍ଟ୍ରର ନାସିକ ଜେଲରେ ବନ୍ଦୀ ଥିଲେ । ସେହି ସମୟରେ ସେମାନେ ସୋସାଲିଷ୍ଟ ପାର୍ଟି ଗଢ଼ିବାର ନିଷ୍ପତ୍ତି ନେଇଥିଲେ । ସେମାନେ ରୁଷୀୟ ସାମ୍ୟବାଦକୁ ବହୁ ପରିମାଣରେ ମଡ଼େଲ୍ ହିସାବରେ ନେଇଥିଲେ ବି, ଭାରତୀୟ କ୍ଷେତ୍ରରେ ଗାନ୍ଧି ଓ କଂଗ୍ରେସକୁ ବାଦ୍ ଦେଇ ଚିନ୍ତିବା ଅସମ୍ଭବ ମନେକରି, କଂଗ୍ରେସକୁ ସମାଜବାଦୀ ଜାଆରେ ପକାଇବାକୁ ଅଧିକ ସମୀଚୀନ ମନେକଲେ । ଏଣୁ ପ୍ରସ୍ତାବିତ ଗୋଷ୍ଠୀର ନାମ ‘କଂଗ୍ରେସ ସୋସାଲିଷ୍ଟ ପାର୍ଟି’ ରଖିଲେ । କଂଗ୍ରେସ ତରଫରୁ କେତେକଙ୍କଠାରୁ ବିରୋଧ ଦେଖା ଦେଲେ ମଧ୍ୟ ଜବାହରଲାଲ ନେହେରୁଙ୍କ ସମର୍ଥନ ଯୋଗୁଁ ଏଥି ଲାଗି ବିଶେଷ ଅସୁବିଧା ଦେଖା ଦେଇ ନଥିଲା । ବିହାର ଓ ଉତ୍ତର ପ୍ରଦେଶରୁ ଏବଂ ବମ୍ବେରୁ ବହୁ ବିଖ୍ୟାତ ସ୍ବାଧୀନତା ସଂଗ୍ରାମୀ ଏଥିରେ ଯୋଗ ଦେଲେ । ସେମାନଙ୍କ ମଧ୍ୟରୁ ଆଚାର୍ଯ୍ୟ ନରେନ୍ଦ୍ର ଦେବ ଓ ଗଙ୍ଗା ଶରଣ ସିଂହ ଆଦିଙ୍କ ନାମ ଉଲ୍ଲେଖଯୋଗ୍ୟ ।

୧୯୩୪ ଅକ୍ଟୋବର ୨୧ ଓ ୨୨ରେ ବମ୍ବେର ଝୁଲିଠାରେ ସର୍ବଭାରତୀୟ କଂଗ୍ରେସ ସୋସାଲିଷ୍ଟ ପାର୍ଟିର ସମ୍ମିଳନୀ ବସିଥିଲା । ସେଥିଲାଗି ସବୁ ପ୍ରଦେଶରେ ଉଣା ଅଧିକେ ଉତ୍ସାହ ଦେଖାଯାଇଥିଲା ଓ ସବୁ ଆଡୁ ପ୍ରତିନିଧି ଆସିଥିଲେ । ଏହି ଉଦ୍ଦେଶ୍ୟରେ ନବକୃଷ୍ଣ ଚୌଧୁରୀଙ୍କ ବାଖରାବାଦ ଘରେ ଏକ ସମ୍ମିଳନୀ ବସି ଉତ୍କଳ କଂଗ୍ରେସ ସାମ୍ୟବାଦୀ କର୍ମୀସଂଘକୁ ସର୍ବଭାରତୀୟ କଂଗ୍ରେସ ସୋସାଲିଷ୍ଟ ପାର୍ଟିରେ ମିଶାଇ ଦେବାକୁ ସ୍ଥିର

କରାଗଲା । ସେହି ପ୍ରଥମ ଅଧିବେଶନରେ ପ୍ରାଣନାଥ ପଟ୍ଟନାୟକ କଂଗ୍ରେସ ସୋସାଲିଷ୍ଟ ପାର୍ଟିର ଓଡ଼ିଶା ଶାଖାର ପ୍ରଥମ ସଭାପତି ଭାବରେ ନିର୍ବାଚିତ ହେଲେ । ପର ବର୍ଷ ଭଗବତୀ ପାଣିଗ୍ରାହୀ କଂଗ୍ରେସ ସୋସାଲିଷ୍ଟ ପାର୍ଟିର ଓଡ଼ିଶା ଶାଖାର ସମ୍ପାଦକ ହେଲେ । ଖୁଲି ସମ୍ମିଳନୀରୁ ଫେରି କଂଗ୍ରେସ ସୋସାଲିଷ୍ଟମାନେ ଓଡ଼ିଶାରେ ନିଜର କାର୍ଯ୍ୟକ୍ରମ ଭାବରେ ଚାଷୀ ଆନ୍ଦୋଳନ କଲେ । କାରଣ ସେତେବେଳକୁ ଓଡ଼ିଶାରେ ଶ୍ରମିକ ଶ୍ରେଣୀ ନଥାଏ ଏବଂ ମୂଲିଆମାନଙ୍କୁ ସଂଗଠିତ କରିବାର ପରିସ୍ଥିତି ନଥିଲା । ଏଣୁ ସେମାନେ ଜମିଦାରଙ୍କ ଶୋଷଣ ଓ ଅତ୍ୟାଚାରରେ ତଳିତଳାନ୍ତ ହୋଇପଡୁଥିବା ଚାଷୀଙ୍କୁ ସଂଗଠିତ କରିବାରେ ଲାଗିଲେ । ତଥାପି କୃଷକ ଆନ୍ଦୋଳନ ପାଇଁ ଧ୍ବନି ଥିଲା, ‘ଚାଷୀମୂଲିଆ ଏକ ହୁଅ’, ‘ଜମିଦାରୀ ଶୋଷଣ ଲୋପ ପାଇ’ । କୃଷକମାନଙ୍କ ମଧ୍ୟରେ ସଂଗଠନ ଗଢ଼ିବା ପୂର୍ବରୁ ସେମାନଙ୍କର ବିଭିନ୍ନ ସମସ୍ୟା ନିଆଗଲା । ସେତେବେଳକୁ ଓଡ଼ିଶାରେ ବାରମ୍ବାର ପ୍ରବଳ ବନ୍ୟା ହୋଇ ଚାଷୀ ସର୍ବସ୍ବାନ୍ତ ହେଉଥିଲା । ଫସଲ ସମୂଳେ ନଷ୍ଟ ହେଲେ ବି ଖଜଣାରୁ ତ୍ରାହି ମିଳୁ ନଥିଲା । ଏଣୁ ବନ୍ୟା ସମୟରେ ରିଲିଫ୍ କାମ କରିବା ଓ ଫସଲହାନୀ ବର୍ଷ ଖଜଣା ଛାଡ଼ି ହେବା ଦାବୀ ନେଇ କୃଷକ ସଂଘର କର୍ମୀ ଓ ନେତାମାନେ ଲାଗିପଡ଼ିଲେ । ଏହାରି ମାଧ୍ୟମରେ ଚାଷୀମାନଙ୍କର ଅନ୍ୟାନ୍ୟ ସମସ୍ୟାକୁ ବି ନିଆହେଲା ।

କିନ୍ତୁ ତାତ୍ପର୍ଯ୍ୟର କଥା ଏହି ଯେ, କୃଷକ ସଙ୍ଗଠନର ମୁଖ୍ୟମାନେ କେହି କୃଷକ ନଥିଲେ, ବରଂ ଥିଲେ ଛୋଟ ଜମିଦାର । ଥରେ ଏହି ସମୟରେ କୃଷକ ସଂଘ ନେତାମାନଙ୍କର ଏକ ବୈଠକ କାଳିଗଳିର ସୁବାରାଓଙ୍କ ଘରର ପରବର୍ତ୍ତୀ ଏକ ଦୋମହଲା କୋଠାରେ ବସିଥିଲା । ସେହି ବୈଠକ ଆରମ୍ଭ ହେବାର କିଛି ସମୟ ପରେ ଜାତୀୟ କବି ବୀରକିଶୋର ଦାସ ପହଞ୍ଚି ସମବେତ ମଣ୍ଡଳୀ ଆଡ଼େ ଆଖି ବୁଲାଇ କହିଲେ “ସବୁ ବିଲେଇଯାକ ବସି ତ ମୁଷାମାନଙ୍କର ମଙ୍ଗଳ ପାଞ୍ଜୁଛନ୍ତି !” ଶ୍ରମିକ ଆନ୍ଦୋଳନର ନେତାମାନେ ନିଜେ ଶ୍ରମିକ ନୁହଁନ୍ତି ସତ, କିନ୍ତୁ ମାଲିକ ନୁହଁନ୍ତି । ଅଥଚ ଓଡ଼ିଶାର କୃଷକ ଆନ୍ଦୋଳନରେ ଯେଉଁମାନେ ପ୍ରଥମ ଅବସ୍ଥାରେ ନେତୃତ୍ୱ ନେଇଥିଲେ ସେମାନେ ଥିଲେ ଛୋଟ ଜମିଦାର । ଏହି ଶ୍ରେଣୀର ଜଣେ ଥିଲେ ନିତ୍ୟାନନ୍ଦ କାନୁନ୍‌ଗୋ । ତାଙ୍କ କଟକ ପ୍ରାସାଦକୁ ଦେଖିଲେ ଯେ କୌଣସି ଲୋକ ଜାଣି ପାରିବ ଯେ, ସେ କେଡ଼େ ସୋସାଲିଷ୍ଟ ! ଅବଶ୍ୟ ସେହି ଶ୍ରେଣୀର ନେତାମାନଙ୍କର କୃଷକ ଆନ୍ଦୋଳନର ପ୍ରଥମ ଅବସ୍ଥାରେ କିଛି କ୍ଷତି ହେବାର ନ ଥିଲା । କିନ୍ତୁ ନବକୃଷ୍ଣ ଚୌଧୁରୀ ଯେତେବେଳେ ମୁଖ୍ୟମନ୍ତ୍ରୀ ଭାବରେ ଓଡ଼ିଶାରେ ବୈପ୍ଳବିକ ଭାଗଚାଷୀ ଆଇନ୍ ପ୍ରଣୟନ କଲେ ଏହି ନିତ୍ୟାନନ୍ଦ କାନୁନ୍‌ଗୋଙ୍କ ଶ୍ରେଣୀର ଲୋକେ ନବବୀରଙ୍କ ବିରୋଧରେ ସ୍ୱର ଉତ୍ତୋଳନ କରି ତା’ଙ୍କୁ ମୁଖ୍ୟମନ୍ତ୍ରୀତ୍ୱରୁ ତଡ଼ି ଦେଇଥିଲେ ।

୧୯୩୪ରୁ ୧୯୩୬, ଏହି ତିନିବର୍ଷ ମଧ୍ୟରେ ଓଡ଼ିଶାର କଟକ, ପୁରୀ ଓ ବାଲେଶ୍ୱର ଜିଲ୍ଲାରେ କୃଷକ ଆନ୍ଦୋଳନ ବେଶ୍ ଆଗେଇଥିଲା । ଏହାଛଡ଼ା ଗଞ୍ଜାମ ଜିଲ୍ଲାରେ ବିଶ୍ୱନାଥ ଦାସ, ଉମାଚରଣ ପଟ୍ଟନାୟକ, ଦିବାକର ପଟ୍ଟନାୟକ ଓ ବିଶେଷ ଭାବରେ ବନମାଳୀ ମହାରଣା ତଥା ଗୋବିନ୍ଦ ପ୍ରଧାନଙ୍କ ନେତୃତ୍ୱରେ ଯେଉଁ ରୟତ ଆନ୍ଦୋଳନ ହୋଇଥିଲା, ନବକୃଷ୍ଣ ଚୌଧୁରୀ ସେସବୁ ସହିତ ସହଯୋଗ କରୁଥିଲେ ଓ ସଭା ସମିତିରେ ଯୋଗ

ଦେଉଥିଲେ । ତାଙ୍କରି ସଂସ୍ପର୍ଶରେ ଆସି ବନମାଳୀ ମହାରଣା ଓ ଗୋବିନ୍ଦ ପ୍ରଧାନ କଂଗ୍ରେସ ସୋସାଲିଷ୍ଟ ପାର୍ଟିରେ ଯୋଗ ଦେଇଥିଲେ । ଅନେକ ସମୟରେ ନବବାବୁ ନିଜେ ନଯାଇ ମାଳତୀ ଦେବୀ ଓ ସୁରେନ୍ଦ୍ର ଦ୍ଵିବେଦୀ ଏବଂ ଗୌରାଜୀ ଚରଣ ଦାସଙ୍କୁ ସେ ସବୁ ଅଞ୍ଚଳକୁ ପଠାଉଥିଲେ ।

ଓଡ଼ିଶାରେ କୃଷକମାନଙ୍କର ପ୍ରଥମ ସମ୍ମିଳନୀ ୧୯୩୫ ମସିହା ଜୁନ୍ ୧୦ ତାରିଖରେ କଟକ ଟାଉନ୍ ହଲ୍‌ରେ ହୋଇଥିଲା ଓ ସେଥିରେ ସଭାପତିତ୍ବ କରିଥିଲେ ଗୋଦାବରୀଶ ମିଶ୍ର । ଉକ୍ତ ସମ୍ମିଳନୀରେ ବଡ଼ି ମରୁଡ଼ି ପାଇଁ ଖଜଣା ଛାଡ଼ ହିଁ ମୁଖ୍ୟ ଦାବି ଥିଲା । ସେହି ବର୍ଷ ଅଗଷ୍ଟ ୧୦ ତାରିଖ ଦିନ ଓଡ଼ିଶାର କୃଷକର ଆନୁଷ୍ଠାନିକ ସଂଗଠନ, କୃଷକ ସଂଘ, ଗଠିତ ହୋଇଥିଲା । ତାହାର ପ୍ରଥମ ସଭାପତି ଥିଲେ ହରେକୃଷ୍ଣ ମହତାବ ଓ ଯୁକ୍ତ ସମ୍ପାଦକ ଥିଲେ ମାଳତୀ ଦେବୀ ଓ ସୁରେନ୍ଦ୍ର ଦ୍ଵିବେଦୀ । ଓଡ଼ିଶା ପ୍ରଜାସ୍ଵତ୍ଵ ଆଇନ୍‌ରେ ଏକ ବ୍ୟବସ୍ଥା ଥାଏ ଯେ, ଶସ୍ୟହାନୀର ପ୍ରମାଣ ପାଇଲେ, ସରକାର ଖଜଣାର ଏକ-ଚତୁର୍ଥାଂଶ ଛାଡ଼ ଦେବେ । କିନ୍ତୁ ସେ ସମୟରେ ବ୍ରିଟିଶ ସରକାର ଓ ରାଜା, ଜମିଦାରଙ୍କ ପ୍ରତି ଏତେ ଡର ଥିଲା ଯେ, ଲୋକେ ଦରଖାସ୍ତରେ ଦସ୍ତଖତ ଦେବାକୁ ବି ଡରୁଥିଲେ । ଏଭଳି ଏକ ଘଟଣା ସୁରେନ୍ଦ୍ରନାଥ ଦ୍ଵିବେଦୀ ତା'ଙ୍କ ‘ମୋ ଜୀବନ ସଂଗ୍ରାମ’ ବହିରେ ବର୍ଣ୍ଣନା କରିଛନ୍ତି । ଏଣୁ ପ୍ରଥମ ଅବସ୍ଥାରେ କୃଷକ ଆନ୍ଦୋଳନରେ ସଂପୃକ୍ତ ବ୍ୟକ୍ତିମାନଙ୍କୁ କେତେ ଅସୁବିଧାରେ କାର୍ଯ୍ୟ କରିବାକୁ ହେଉଥିଲା ତାହା ଅନୁମେୟ । ଏହି କୃଷକ ନେତା ଓ କର୍ମୀମାନେ କଂଗ୍ରେସ ଦଳରେ ଏକ ନୂଆ ମୋଡ଼ ସୃଷ୍ଟି କଲେ ଓ ନୂଆ ରୂପ ଦେଲେ । ଏମାନଙ୍କ ମୁହଁରୁ ଶୁଣାଗଲା, ‘କି ହେବ ସେ ସ୍ଵରାଜ୍ୟ ନେଇ, ଯଦି ମୋର ନ ପୁରେ ପେଟ, ଖଟି ଖଟି ଚାଷୀ ମୂଲିଆ ମଲେଣି, ଚଷି ଚଷି ଦାନା କନା ନିଅନ୍ତୁ’ ଇତ୍ୟାଦି ଗୀତ । ପୁଣି କଂଗ୍ରେସ ସୋସାଲିଷ୍ଟମାନେ ଗାଇଲେ ‘କହ କହ କେଉଁ ଜାତି ପାଇଛି ମୁକତି କରି ହାରିହୁରି ଗୁହାରି... ।’ ମାଳତୀ ଦେବୀ ଓ ତା'ଙ୍କର ଅନ୍ତରଙ୍ଗ ଗୌରାଜୀ ଚରଣ ଦାସ ଏବଂ ମୋହନ ଦାସ ତଥା ସୁରେନ୍ଦ୍ର ଦ୍ଵିବେଦୀ ଆଦି ଜମିଦାର ବିରୋଧୀ ଭାଷଣମାନେ ଦେଇ ଚାଷୀ ତଥା ସାଧାରଣ ଲୋକଙ୍କୁ ସଜାଗ କଲେ ଏବଂ କଂଗ୍ରେସ ଭିତରକୁ ଶହ ଶହ ସଂଖ୍ୟାରେ ବିପ୍ଳବୀ ଯୁବକ ଆକର୍ଷିତ ହେଲେ । ହରେକୃଷ୍ଣ ମହତାବ ବହୁଦିନ ପର୍ଯ୍ୟନ୍ତ କୃଷକ ସଂଘର ସଭାପତି ଭାବରେ ବିଭିନ୍ନ ସଭା ସମ୍ମିଳନୀରେ ଯୋଗ ଦେଉଥିଲେ । ୧୯୩୫ ମସିହା ସେପ୍ଟେମ୍ବର ପହିଲା ନିଖିଳ ଭାରତ କୃଷକ ଦିବସ ରୂପେ ପାଳିତ ହୋଇଥିଲା । ସେହି ଉପଲକ୍ଷରେ ଓଡ଼ିଶାର କଟକ, ପୁରୀ, ବାଲେଶ୍ଵର ଓ ଗଞ୍ଜାମ ଜିଲ୍ଲାରେ ୧୫୦ଟି ସ୍ଥାନରେ ସଭା କରାଯାଇଥିଲା ।

ଏବର ନୂଆ ପିଢ଼ିର ଲୋକମାନେ ସ୍ଵାଧୀନତା ସଂଗ୍ରାମର କିଛି କଥା ପଢ଼ିବାକୁ ପାଇଲେ ବି ଅନେକ କଥା ବିଶ୍ଵାସ କରିବାକୁ ଅସମର୍ଥ । ରାଜା, ଜମିଦାର ଓ ସାହୁକାରଙ୍କ ଅତ୍ୟାଚାର ଏବଂ ଶୋଷଣ କଥା ତାହା ସେମାନେ ଜାଣନ୍ତି ନାହିଁ । ଓଡ଼ିଶାର ସେହି ସମୟର କୌଣସି ଜଣାଶୁଣା ଉପନ୍ୟାସ ଏହି ଅତ୍ୟାଚାର ଓ ଶୋଷଣ ଉପରେ ଆଧାରିତ ହୋଇ ଲେଖାଯାଇନାହିଁ । ଆଢ଼ିକାଳିକାର ଯୁବକ ବିଶ୍ଵାସ କରି ପାରିବେ ନାହିଁ ଯେ, ମାତ୍ର ୬୦ ବର୍ଷ ତଳେ ଛୋଟ ଛୋଟ ଜମିଦାରଙ୍କ ଘର ଆଗରେ କେହି ସଫା ଲୁଗା ପିନ୍ଧି ବା

ଛତା ଧରି ଯାଇ ପାରୁ ନଥିଲେ । ଜୋତା ପିନ୍ଧି ଗଲେ ମାଡ଼ ଖାଉଥିଲେ । ଜମିଦାରଙ୍କୁ ଦେଖିଲେ କାକୁସ୍ଥ ହୋଇ ଚାଲୁଥିଲେ, ବାକିଆ ଖଜଣା ଲାଗି ମାଡ଼ ଓ ନିର୍ଯ୍ୟାତନା ସହୁଥିଲେ ଏବଂ ଘର କୋରଖ ହେଉଥିଲା । ଚାଷୀମାନଙ୍କ ମଧ୍ୟରୁ କେହି ସମୃଦ୍ଧ ହୋଇଗଲେ ବା ହେଷିଲେ ସେମାନଙ୍କୁ ମାଡ଼ ମାରିବା ଲାଗି ଏକ ‘ମୃଦଙ୍ଗ ଘର’ ଥିଲା । ଏଣୁ ଅଣଖିଆ ପାଖ ବାଗଲପୁରରେ ଯେଉଁ ପ୍ରଥମ ଚାଷୀ ସଂମ୍ମିଳନୀ ହୋଇଥିଲା, ସେଥିରେ ନବବାବୁ ପ୍ରଥମ ପ୍ରସ୍ତାବ ଦେଲେ ଯେ, ଜମିଦାର ବା ମହାଜନଙ୍କୁ କେହି ମାଟିରେ ମୁଣ୍ଡ ଲଗାଇ ମୁଣ୍ଡିଆ ମାରିବେ ନାହିଁ, ସିଧା ନମସ୍କାର କରିବେ । ସେ ସମୟକୁ ଏହା ବି ଥିଲା ଖୁବ୍ ବଡ଼ କଥା । ଏହା ଫଳରେ ସେମାନଙ୍କୁ ଅବଶ୍ୟ ଧନୀ ଚାଷୀଙ୍କର ଚକ୍ଷୁଶୂଳ ହେବାକୁ ପଡ଼ିଥିଲା । ଚାଷୀର ଶୋଷଣ କଷଣ ଦୂର କରିବା ପାଇଁ ନବକୃଷ୍ଣ ଚୌଧୁରୀ, ମାଳତୀ ଦେବୀ, ମୋହନ ଦାସ, ଗତିକୃଷ୍ଣ ସ୍ୱାଇଁ, ପ୍ରାଣନାଥ ପଟ୍ଟନାୟକ, ଫନି ପାଲ, ପରମାନନ୍ଦ ମହାନ୍ତି ଆଦି ଯେଉଁମାନେ ଲଢ଼େଇ କରିଥିଲେ, ତାହାର ଏକ ସ୍ମୃତିଚାରଣ କରନ୍ତି ସେ ସମୟରେ ଜଣେ ତରୁଣ କୃଷକ ସଂଘ କର୍ମୀ ଓ ପରବର୍ତ୍ତୀ କାଳର ପ୍ରଖ୍ୟାତ ସମାଜବାଦୀ ନେତା ଜଗତସିଂହପୁରର ଲୋକନାଥ ରାୟ ।

୧୯୩୩ ମସିହାରେ କାଠଯୋଡ଼ି ନଦୀର ତାହାଣ ପାଖ ଖଣ୍ଡେଇତା ଠାରେ ଏକ ବିରାଟ ଘାଇ ହୋଇ ପୁରୀ ସଦର ସବ୍‌ଡିଭିଜନ ପୁରୀପୁରୀ ନାରଖାର ହୋଇଯାଇଥାଏ । ରିଲିଫ୍ କାମରେ ନବକୃଷ୍ଣ ଚୌଧୁରୀ, ମାଳତୀଦେବୀ, ସୁଧୀର ଘୋଷ ଓ ଲୋକନାଥ ରାୟ ଆଦି ବହୁ କଂଗ୍ରେସ ଲୋକ ଲାଗି ପଡ଼ିଥାନ୍ତି । ଲୋକନାଥ ରାୟ ପୁରୀ ଜିଲ୍ଲାର ନୂଆହାଟ ରିଲିଫ୍ ସେଣ୍ଟର ଦାୟିତ୍ୱରେ ଥାଆନ୍ତି । ପ୍ରାୟ ବର୍ଷକରୁ ଅଧିକ ସମୟ କାକଟପୁର, ଗୋପ ଓ ଜଗତସିଂହପୁର ଧୋୟା ଅଞ୍ଚଳର ରିଲିଫ୍ କାମ କରି ତା’ଙ୍କର ସେ ଅଞ୍ଚଳ ସହିତ ଭଲ ସମ୍ପର୍କ ହୋଇଯାଇଥାଏ ।

୧୯୩୪ ମସିହାରେ ସେସବୁ ଅଞ୍ଚଳର ଜମିଦାରମାନଙ୍କ ଅତ୍ୟାଚାରରୁ ଲୋକଙ୍କୁ ରକ୍ଷା କରିବା ଲାଗି ଗ୍ରାମେ ଗ୍ରାମେ ଚାଷୀମାନଙ୍କୁ କୃଷକ ସଂଘର ସଭ୍ୟ କରାଗଲା ଓ କୃଷକ ସଂଘ କମିଟି ଗଢ଼ାଗଲା । ଜମିଦାରଙ୍କ ପାଖରେ ବେଠି, ଭେଟି, ଦାଖଲ ଖାରଜ ରୋଷମ, ଖାତାଫାଡ଼, ବାହାଟିନା, ଖରଡ଼ାପଣି ପ୍ରଭୃତି ବିଭିନ୍ନ ଶୋଷଣରେ ଚାଷୀମାନେ ସର୍ବସ୍ୱାତ୍ତ ହେଉଥିଲେ । ରାଜାମାନଙ୍କ ରାଜ୍ୟରେ ତ ଆହୁରି କଡ଼ା ଶାସନ ଓ ଶୋଷଣ ଚାଲିଥିଲା । ଆଜି କାଲିର ଲୋକମାନଙ୍କୁ ଏସବୁ ନୂଆ ଶବ୍ଦ । କିନ୍ତୁ ୬୦ ବର୍ଷ ତଳେ ଏହା ବିରୁଦ୍ଧରେ ଲଢ଼ି ବହୁ ନେତା ଓ କର୍ମୀ ବହୁ ଯାତନା ଭୋଗିଥିଲେ । ତେଣୁ ସେସବୁ ସମ୍ପର୍କରେ କିଛି ଧାରଣା ଦେବା ଆବଶ୍ୟକ ମନେ ହୁଏ ।

ଜମିଦାର ତ ବହୁତ ଉଚ୍ଚର, ସେମାନଙ୍କର ଗୁମାସ୍ତାମାନଙ୍କର ଶୋଷଣ ଓ ଉତ୍ପାତ କହିଲେ ନସରେ । କଟକ ବକ୍ସିବଜାର ଭଗତ ଜମିଦାରଙ୍କର ନିମାପଡ଼ାର ବିଷ୍ଣୁପୁର ଅଞ୍ଚଳରେ ଏକ ବିରାଟ ଜମିଦାରି ଥିଲା । ତା’ଙ୍କ ଗୁମାସ୍ତା କଟକ ଜିଲ୍ଲାର ବରଜୁ ମହାନ୍ତିଙ୍କ ଅତ୍ୟାଚାରରେ ସମସ୍ତେ ଡରିହରି ଥାଆନ୍ତି । କେଉଁଟ ପ୍ରତିଦିନ ମାଛ ଦେବ, ଚୁଡ଼ା ଦେବ । ବାରିକ ପ୍ରତିଦିନ ଘଷି ମୋଡ଼ି ଦେବ । ଗୋପାଳ ପ୍ରତିଦିନ ଦୁଧ, ଛେନା ଓ ଘିଅ ଦେବ । ଭତ୍ୟାଦି । ଏହା ଛଡ଼ା ନାନା ପ୍ରକାର ଭେଟି ଦେବାକୁ ହୁଏ ଓ ବେଠି ଖଟିବାକୁ ହୁଏ ।

କଟେରୀ ସାମନାରେ କେହି ଛତା ଧରି, କଠଉ ପିନ୍ଧି ଯାଇ ପାରିବେ ନାହିଁ । ବରଜୁ ମହାନ୍ତି ସମସ୍ତଙ୍କୁ ଶଳା ବୋଲି ସମୋଧନ କରନ୍ତି । ‘ତା’କୁ ନିମାପଡ଼ା ବଜାରରେ ମଧ୍ୟ ଭୟ । କିଛି ଅମାନ୍ୟ କଲେ ମାଡ଼ ।

ଗୋପାଳ ଦନେଇ ବେହେରା ପ୍ରତିଦିନ ଦହି, ଛେନା, ଘିଅ ଦେଇ ଦେଇ ନୟାନ୍ତ । ସେ ତା ଦୁର୍ଦ୍ଦଶା ଦିନେ ଚାଷୀ ନେତା ମୋହନ ଦାସଙ୍କୁ ଜଣାଇଲା । ମୋହନ ବାବୁ ସାହସ ଦେଇ କହିଲେ, “ଦନେଇ ମୁଁ ତୋ ପଛରେ ଅଛି; ସାହସ ବାନ୍ଧି ନିମାପଡ଼ା ବଜାରରେ ହଲ୍ଲା କର, ଶଳା ବରଜୁ ମହାନ୍ତି, ହେ ଶଳା ବରଜୁଆ ।” ଦନେଇ ତାହାହିଁ କଲା । ସେହି ଦିନୁ ଲୋକଙ୍କ ସାହସ ବଢ଼ିଗଲା । ଛୋଟ ଠାରୁ ବଡ଼ ସମସ୍ତେ ବରଜୁ ମହାନ୍ତିଙ୍କୁ ଦେଖିଲେ ରଡ଼ି ଛାଡ଼ନ୍ତି ‘ଶଳା ବରଜୁ ମହାନ୍ତି’ । ଶେଷରେ ବରଜୁ ମହାନ୍ତି ଆଉ ସେଠାରେ ରହି ନ ପାରି କଟକ ପଳେଇ ଗଲେ । ସେହି ଦିନଠାରୁ ମହାଦାସ ମଠ, ଦକ୍ଷିଣ ପାର୍ଶ୍ବ ମଠ, ଉତ୍ତର ପାର୍ଶ୍ବ ମଠ, ପ୍ରହରାଜପୁର ମିଆଁ ଜମିଦାର ଓ କୋଠଦେଶ ଜମିଦାରଙ୍କ ବିରୋଧରେ ଆନ୍ଦୋଳନ ଚେଜିଲା ।

ବେଠି

ରାଜା ଓ ଜମିଦାରଙ୍କର ଚାଷ କାମ, ଘର ଛପର, ବିବାହ ଉତ୍ସବ ଆଦିରେ ବିନା ପାରିଶ୍ରମିକରେ ପ୍ରଜାମାନଙ୍କୁ କାମ କରାଇବା ।

ଭେଟି

ରାଜା ଓ ଜମିଦାରମାନଙ୍କ ସିଂହାସନ ଆରୋହଣ, ବିବାହ ଓ ସୁନିଆଁ (ଏକ ବାର୍ଷିକ ଅଭିଷେକ) ବେଳେ ସବୁ ଚାଉଳ, ବଡ଼ କଦଳୀକାନ୍ଧି, କ୍ଷୀର, ଘିଅ, ମାଛ, କାଠ ଉପକରଣ, ଲୁହାର କିଛି ଉପକରଣ ମାରଣାରେ ପ୍ରଜାମାନେ ଦିଅନ୍ତି । ଏସବୁରେ ତୁଟି ହେଲେ ଲୋକଙ୍କୁ ନାନା ପ୍ରକାର ଶାରୀରିକ ଦଣ୍ଡ ଦିଆଯାଉଥିଲା ।

ଅଧିକାଂଶ ଚାଷୀଙ୍କର ନିଜର ଜମି ନ ଥିଲା । ସେମାନେ ଜମିଦାର ଓ ବଡ଼ ବଡ଼ ଚାଷୀଙ୍କ ଜମି ଚାଷ କରୁଥିଲେ । ଚାଷ କରି ଯାହା ପାଉଥିଲେ, ସେଥିରେ ବର୍ଷ ପୁରୁ ନଥିଲା । ଏଣୁ ସେମାନେ ରାଜ୍ୟ, ଜମିଦାର ଓ ଜମିମାଲିକମାନଙ୍କଠାରୁ ଚଢ଼ା ସୁଧରେ ରଣ ନେବାକୁ ବାଧ୍ୟ ହେଉଥିଲେ ।

ଜମିଦାରଙ୍କ ଖାତାରେ ପୁରୁଷ ପୁରୁଷ ଧରି କରଜ ବଢ଼ି ବଢ଼ି ଚାଲେ । ଫସଲ ଅମଳ ହେବା ମାତ୍ରେ ସେଥିରୁ ଜମିଦାର ରଣ ବାବଦକୁ କିଛି ନେଇ ଯା’ନ୍ତି । ଏହା ପରେ ପରେ ସେହି ଫସଲକୁ ଚାଷୀ ପୁଣି କରଜ କରି ଆଣେ । କାକଟପୁର ଅଞ୍ଚଳରେ ପୁରୀର ବଡ଼ ବଡ଼ ମଠମାନଙ୍କର ବହୁ ଜମି ଓ ଜମିଦାରି ଥିଲା । ଏଣୁ କାକଟପୁର ଅଞ୍ଚଳରେ ସେତେବେଳେ ଏକ ପ୍ରବାଦ ଥିଲା ‘ଯାହା ଖାଇଥିବ ପେଟକୁ, ଯାହା ବଳିଯିବ ମଠକୁ ।’

ଖାତାଫାଡ଼:

ଯେଉଁ ଚାଷୀର ଜମି ଥିଲା, ତାହାକୁ ବିକିବାର ଅଧିକାର ତା’ର ନଥିଲା । ସେଥିପାଇଁ ଜମିଦାରଙ୍କଠାରୁ ଅନୁମତି ଆଣିବାକୁ ହେଉଥିଲା ଏବଂ ସେଥିଲାଗି ଏକ ଫିସ୍ ଦେବାକୁ

ପଡୁଥିଲା । ଜମିଟି ଗୋଟିଏ ଲୋକର ଖାତାରୁ ଅନ୍ୟ ଲୋକର ଖାତାକୁ ଯିବା ପାଇଁ ଏ ଯେଉଁ ଫିସ୍ ନିଆ ହେଉଥିଲା, ତା'କୁ 'ଦାଖଲ ଖାରଜ ରୋଷମ୍' କୁହାଯାଉଥିଲା ।

ବାହାଟିନା:

ପ୍ରଜାର ପୁଅ, ଝିଅ ବିବାହ ପ୍ରସାବ ଉଠିଲେ, ଜମିଦାରଙ୍କ ଘରକୁ ବଡ଼ କଦଳୀ କାନ୍ଧି ବା ଭଲ ଦେଶୀ ଆଳୁ, କିଛି ମୁଗ ଜାଲ ଓ ଘିଅ ଏବଂ କିଛି ପଇସା ଭେଟି ଦେବାକୁ ହେଉଥିଲା । ଏହାକୁ 'ବାହାଟିନା' କୁହା ଯାଉଥିଲା ।

ଖରଡ଼ାପାଣି:

ଖଜଣା ରସିଦ କାଟିବା ବେଳେ ଯେଉଁ ଅତିରିକ୍ତ ପାଉଣା ଆଦାୟ ହେଉଥିଲା, ତା'କୁ 'ଖରଡ଼ାପାଣି' କୁହାଯାଉଥିଲା ।

ପ୍ରଜାର ବିବାହ, ବ୍ରତ ବେଳେ ଆୟତାଳ, ନୂଆବରୁ ଆଦି ଦରକାର ହୁଏ ଏବଂ ଜାଲ ବି ଦରକାର ପଡ଼େ । ପ୍ରଜାକୁ ନିଜ ଜମିର ଗଛରୁ ଫଳ ତ ଦୂରର କଥା, ପତୁଟିଏ ନେବା ପାଇଁ ବି ଫିସ୍ ଦେଇ ରସିଦ କାଟିବାକୁ ହେଉଥିଲା । ଠିକ୍ ସେହିପରି ନିଜ ଜମିରେ ଥିବା ପୋଖରୀରୁ ମାଛ ମାରି ଖାଇବାର ଅଧିକାର ତା'ର ନଥିଲା । ଏସବୁ ଅଧିକାର ପାଇଁ ଓ ଅନ୍ୟାୟ ପାଉଣା ଲାଗି କୃଷକକୁ ଆନ୍ଦୋଳନ କରିବାକୁ ହେଉଥିଲା ।

୧୯୩୪ରୁ ୧୯୩୬ ପର୍ଯ୍ୟନ୍ତ ତିନିବର୍ଷ କାଳ କଟକ, ପୁରୀ, ବାଲେଶ୍ଵର ଓ ଗଞ୍ଜାମ ଜିଲ୍ଲାରେ ଏହି ଉଦ୍ଦେଶ୍ୟରେ ସଭା, ସମ୍ମିଳନୀମାନ ଚାଲିଲା । ୧୯୩୪-୩୫ ମସିହାରେ ବର୍ତ୍ତମାନର ଜଗତସିଂହପୁର ଜିଲ୍ଲା ଅନ୍ତର୍ଗତ ହରିଶପୁରରେ ଲାହା ବଂଶୀୟ ଜମିଦାର ବେଆଇନ ଭାବରେ ଟଙ୍କାକେ ତିନି ଅଣା ଖଜଣା ବୃଦ୍ଧି କରିଥିବାରୁ ତା'ଙ୍କ ବିରୋଧରେ, ବାଲିକୁଦାର ଗାନ୍ଧି ବୋଲି କୁହାଯାଉଥିବା, ହରେକୃଷ୍ଣ ବିଶ୍ଵାଳ ଆଦି ଆନ୍ଦୋଳନ କରିଥିଲେ । ତାହା ପଛରେ ନବକୃଷ୍ଣ ଚୌଧୁରୀଙ୍କ ପ୍ରେରଣା ଥିଲା । ନିତ୍ୟାନନ୍ଦ କାନୁନ୍‌ଗୋ ଆଦିଙ୍କ ଦ୍ଵାରା ଜମିଦାର ଓ ପ୍ରଜାମାନଙ୍କ ମଧ୍ୟରେ ମିଳାମିଶା ହୋଇଥିଲା । ଏହିଭଳି ପୂର୍ବତନ କୁଜଙ୍ଗ ଜମିଦାରଙ୍କ ବିରୋଧରେ ହୋଇଥିବା ୨୯ ମୌଜା ପ୍ରଜା ଆନ୍ଦୋଳନ ବେଳେ ନବକୃଷ୍ଣ ଚୌଧୁରୀ ଓ ମାଳତୀ ଦେବୀ ପ୍ରଜାଙ୍କ ପକ୍ଷରେ ସହାୟତା କରି ସଭା କରିଥିଲେ । ୧୯୩୬ ମାର୍ଚ୍ଚ ୩୦ ତାରିଖରେ କଟକରେ ହିଁ ପ୍ରଥମ ବଡ଼ ଧରଣର ଚାଷୀ ସମ୍ମିଳନୀ ହୋଇଥିଲା । ମୋହନଲାଲ୍ ଗୌତମ ସେଥିରେ ସଭାପତିତ୍ବ କରିଥିଲେ । ସେହି ସମ୍ମିଳନୀରେ ପ୍ରାୟ ଦଶହଜାରରୁ ଅଧିକ ଚାଷୀ ଯୋଗ ଦେଇଥିଲେ । ସମ୍ମିଳନୀ ପାଇଁ ଗୋଦାବରୀଶ ମିଶ୍ରଙ୍କ ସଭାପତିତ୍ବରେ ଏକ ଅଭ୍ୟର୍ଥନା ସମିତି ଗଢ଼ାଯାଇଥିଲା । ୧୯୩୬ ଜୁନ୍ ମାସରେ ପୁରୀ ଜିଲ୍ଲାର ନୂଆହାଟଠାରେ ଯେଉଁ ଚାଷୀ ସମ୍ମିଳନୀ ହୋଇଥିଲା, ସେହି ସମ୍ମିଳନୀର ଦାୟିତ୍ଵ ଥିଲା ଲୋକନାଥ ରାୟଙ୍କ ଉପରେ । ପୂର୍ବରୁ ରିଲିଫ୍ କାମ କରିବା ଭିତରେ ସେ ଏ ଅଞ୍ଚଳ ସହିତ ବେଶ୍ ପରିଚିତ ଥିଲେ । ନବକୃଷ୍ଣ ଚୌଧୁରୀ ସେହି ସମ୍ମିଳନୀରେ ସଭାପତି ହେବାର ଛିର ହେଲା । ସେ ଯେଉଁ ବାଟେ ଯିବେ, ତାହା ତା'କୁ ଲୋକନାଥ ବାବୁ ବତାଇ ଦେଇଥିଲେ । ଅନ୍ୟ ସୁବିଧା ନଥିବାରୁ ଏବଂ ଶଗଡ଼ରେ

ଯିବା ବାଟ ଖୁବ୍ ବୁଲାଇ ଥିବାରୁ ସେ ଚାଲି ଚାଲି ଯିବେ ବୋଲି କହିଥିଲେ । ସଭାର ପୂର୍ବ ଦିନ ପହଞ୍ଚିବେ ବୋଲି ଲୋକନାଥ ବାବୁ ତା'ଙ୍କୁ ଅନୁରୋଧ କରିଥାନ୍ତି ।

ସମ୍ମିଳନୀ ଲାଗି କାକଟପୁର, ଗୋପ, ନିମାପଡ଼ା ଓ ଜଗତସିଂହପୁର ଥାନାର ପାଖ ଆଖି ଅଞ୍ଚଳରେ ଏକ ମାସ ଧରି ପ୍ରଚାର ଚାଲିଥାଏ । ସମ୍ମିଳନୀ ପୂର୍ବଦିନ ରାତି ୮ଟା ପର୍ଯ୍ୟନ୍ତ ନବବାବୁ ପହଞ୍ଚି ନଥା'ନ୍ତି । ଲୋକନାଥ ବାବୁ ବିକ୍ରତ ହୋଇ କହିଥିବା ବାଟରେ ୩ ମାଇଲ ପର୍ଯ୍ୟନ୍ତ ଜହ୍ନ ଆଲୁଅରେ ଚାଲି ଚାଲି ଗଲେ । ପ୍ରାଚୀ ନଦୀ କୂଡ଼ର ଏକ ବଣ ଭିତର ଦେଇ ତିନି ଜଣ ଲୋକ ଆସୁଥିବାର ସେ ଦେଖିଲେ । ଦୁଇଜଣ ମୁଣ୍ଡରେ କିଛି କିଛି ମୁଣ୍ଡାଇଥା'ନ୍ତି ଓ ପଛ ଜଣକ ଛତାରେ ଲୁଗା ଗଣ୍ଠିଲି ବାନ୍ଧି ପିଠି ଆଡ଼କୁ ପକାଇ ଚାଲିଥାନ୍ତି । ସେମାନେ କେହି ବାଟୋଇ ହୋଇଥାଇ ପାରନ୍ତି ଭାବି ଲୋକନାଥ ବାବୁ ପଚାରିଲେ, “ହେ ମଉସା ! ଏ ବାଟରେ କେହି କଟକରୁ ଆସିବାର ଦେଖୁଛ କି ?”

ନବବାବୁ ପଛରୁ ଡାକ ଦେଲେ, “ସେ ପୁରା ତୋତେ ଖୋଜୁଛନ୍ତି ।”

ଆଉ ଲୋକନାଥ ବାବୁଙ୍କ ଆନନ୍ଦ କହିଲେ ନସରେ । ସଭାରେ କେତେ ଲୋକ ହେବେ, କିଭଳି ପ୍ରଚାର ହୋଇଛି, କେତେ ପଇସା ଖର୍ଚ୍ଚ ହେବ, କେଉଁଠୁ ଆଣିଲ, କିଏ ଦେଲେ ଇତ୍ୟାଦି ଇତ୍ୟାଦି ପଚାରିଲେ ।

ସେମାନେ ଆସି ଚୁଆହାଟ କ୍ୟାମ୍ପରେ ପହଞ୍ଚିବା ଖବର ପାଇ ବହୁ ଲୋକ ଆଖପାଖରୁ ଆସି ଜମା ହୋଇଗଲେ । ତା'ପରେ ନବବାବୁ ଏକ ନଡ଼ିଆ ପତ୍ର ବୁଣା ଛପାରେ ବିଶ୍ରାମ ନେଲେ । ସେ ନିଜ ଗୋଡ଼ ନିଜ ହାତରେ ଘଷିବା ଦେଖି ଲୋକନାଥ ବାବୁ ତା'ଙ୍କ ଗୋଡ଼ ଘଷିବା ପାଇଁ ଆଗଭର ହେବାରୁ ନବବାବୁ ଓଲଟି ଲୋକନାଥ ବାବୁଙ୍କ ଗୋଡ଼ ଘଷିବାକୁ ଉଦ୍ୟତ ହେଲେ । କହିଲେ, “ମୁଁ ତ ସକାଳୁ ମାତ୍ର ୨୪ ମାଇଲ ବାଟ ଆସିଛି । କିନ୍ତୁ ତୁ ତ ଶହ ଶହ ଗାଁ ବୁଲିଛୁ । ତୁ ଆଗ ଘଷା ଖାଇବୁ ।” ଲୋକନାଥ ବାବୁ ଏଥିରେ ସଙ୍କୁଚିତ ଓ ଲଜିତ ହୋଇଗଲେ ।

ସମ୍ମିଳନୀର ଅଭ୍ୟର୍ଥନା ସମିତିର ସଭାପତି ପଦ୍ମଚରଣ ସାମନ୍ତସିଂହାରଙ୍କ ତରଫରୁ ଖାଇବା ବ୍ୟବସ୍ଥା ହୋଇଥିଲା । ଧୋଇଆ ଅଞ୍ଚଳର ମୋଟା ଚାଉଳ ସଙ୍ଗରେ ମୁଗ, ସାରୁ ଓ କଖାରୁର ଡାଲମା ହୋଇଥାଏ । ଆମିଷ ଖାଇବା ଲୋକଙ୍କ ପାଇଁ ଝୋଳର ବ୍ୟବସ୍ଥା ହୋଇଥିଲା । ସମସ୍ତେ ଏକାଠି ଖାଇ ବସିଲେ । ଗୋକୁଳ ମୋହନ ରାୟ ଚୂଡ଼ାମଣି ତରତର ହୋଇ ଖାଇଲା ବେଳେ ଏକ ଗରମ ସାରୁ ତା'ଙ୍କ ଡାଲୁରେ ଲାଗିଯିବାରୁ ସେ ବ୍ୟସ୍ତ ହୋଇପଡ଼ିଲେ । ନବବାବୁ ଅଙ୍ଗ କରି କହିଲେ, “ସର୍ବହରା ଚାଷୀ ସମ୍ମିଳନୀକୁ ଆସି ମାଂସଝୋଳ ଖାଉଛ । ତେଣୁ ପ୍ରାୟଶ୍ଚିତ ହେଲା ।”

ପରଦିନ ସଭାରେ ବିଭିନ୍ନ ଅଞ୍ଚଳର ବହୁ ଲୋକ ଯୋଗ ଦେଇଥିଲେ । ସ୍ବାଧୀନତା ଆନ୍ଦୋଳନ, ଗଣତନ୍ତ୍ର, ଗଣତାନ୍ତ୍ରିକ ସମାଜବାଦ, ଶ୍ରେଣୀ ଚେତନା ଓ କୃଷକ ସଙ୍ଗଠନ ଉପରେ ସେ ଅଲଙ୍କାରବିହୀନ ଦୀର୍ଘ ତାତ୍ତ୍ୱିକ ଭାଷଣ ଦେଇଥିଲେ । ମାଇକ୍ ନଥାଏ; ତଥାପି ଲୋକେ ଘଣ୍ଟା ଘଣ୍ଟା ଧରି ସେ ଭାଷଣ ଶୁଣିଥିଲେ । ଏହିପରି ଅସଂଖ୍ୟ ସଭାକୁ ଅନେକ ସମୟରେ ବହୁ ବାଟ ଚାଲି ଚାଲି ଯାଇ ସେ ଓଡ଼ିଶାର କୃଷକ ଆନ୍ଦୋଳନ ଓ

କୃଷକ ସଙ୍ଗଠନ ରହିଥିଲେ । ୧୯୩୬ ମସିହା ସେପ୍ଟେମ୍ବର ମାସରେ ପ୍ରାଣନାଥ ପଟ୍ଟନାୟକଙ୍କ ଉଦ୍ୟମରେ ଖୋର୍ଦ୍ଧାର ଚାନ୍ଦମାରି ପଡ଼ିଆରେ ଯେଉଁ ବିରାଟ କୃଷକ ସମ୍ମିଳନୀ ହୋଇଥିଲା, ତହିଁରେ ସଭାପତିତ୍ବ କରିଥିଲେ ନବକୃଷ୍ଣ ଚୌଧୁରୀ । ଏହା ଛଡ଼ା ଯଦୁମଣି ମଙ୍ଗରାଜ, ରାଜକୃଷ୍ଣ ବୋଷ, ମୋହନ ଦାସ ଓ ପ୍ୟାରୀ ଶଙ୍କର ରାୟ ଆଦି ସେହି ସମ୍ମିଳନୀରେ ବିଶିଷ୍ଟ ବକ୍ତା ଭାବରେ ଯୋଗ ଦେଇଥିଲେ । ସେହି ବର୍ଷ ଅକ୍ଟୋବର ମାସରେ ପୁରୀର ଗୁଣ୍ଡିଚାବାଡ଼ିଠାରେ ଅନ୍ୟ ଏକ ସମ୍ମିଳନୀରେ ପୁରୀ ସଦର ସବ୍‌ଜିଭିଜନର ଚାଷୀଙ୍କର ସମାବେଶ ହୋଇ ଜମିଦାର, ମଠ ମହତଙ୍କ ଶୋଷଣ ଓ ଅତ୍ୟାଚାରକୁ ବିରୋଧ କରାଯାଇଥିଲା ।

୧୯୩୬ ମସିହାରେ କଟକ ଜିଲ୍ଲାର ବାଗଲପୁରଠାରେ ଏବଂ ପୁରୀ ଜିଲ୍ଲାର ବଳଙ୍ଗାଠାରେ ବିରାଟ ଚାଷୀ ସମାବେଶ ହୋଇଥିଲା, କିନ୍ତୁ ୧୯୩୮ ମସିହାର ଜେନାପୁର ଚାଷୀ ସମ୍ମିଳନୀ ଥିଲା ପୂରାପୂରି ଐତିହାସିକ । ଏହିଠାରେ ହିଁ ଗଡ଼ଜାତ ଆନ୍ଦୋଳନର ଅୟମାରମ୍ଭ । ଏହାରି ଭିତରେ ଏକ ଦୁର୍ଭାଗ୍ୟଜନକ ଘଟଣା ଘଟିଥିଲା । ପୂର୍ବରୁ କୁହାଯାଇଥିବା ଖଣ୍ଡେଇତା ଘାଇ ହେବା ପରେ ନବବୀରୁ, ମାଳତୀ ଦେବୀ, ସୁଧାର ଘୋଷ ଓ ସୁରେଶ ନାମକ କର୍ମୀ ଅରିଲୋ-ଝାରପଡ଼ା ରିଲିଫ କ୍ୟାମ୍ପରେ କାମ କରୁଥିଲେ । ସେତେବେଳକୁ କଂଗ୍ରେସର କର୍ମୀମାନେ ଆତ୍ମରକ୍ଷା କରିବା ଲାଗି ଅନ୍ୟାନ୍ୟ କୌଶଳ ସହିତ ଛୁରୀ ଖେଳ ଶିଖିଥିଲେ । ସୁରେଶ ଏକ ଭାରସାମ୍ୟ-ହୀନ ଯୁବକ । ସେ ଦିନେ ଏକ ଛୁରୀ ପକାଇଥିବା ଦେଖି କିଏ ଜଣେ ପଚାରିଲା, “କାହିଁକି ପକାଇଛୁ ?” ସୁରେଶ ଉତ୍ତର ଦେଲା “ଆଜି କାହାକୁ ମାରିବି ।” ସେ କଥାକୁ କେହି ଗୁରୁତ୍ବ ଦେଇ ନଥିଲେ; କାରଣ ସୁରେଶର ରଙ୍ଗଡ଼ଙ୍ଗ ସମସ୍ତେ ଜାଣନ୍ତି । ରାତିରେ ସୁଧାର ଘୋଷଙ୍କ ସହିତ ସୁରେଶର କଥଣ ଯୁକ୍ତିତର୍କ ହେବାରୁ ସୁରେଶ ଛୁରୀ ଧରି ସୁଧାରବାବୁଙ୍କୁ ମାରିବାକୁ ଉଦ୍ୟମ କଲା । ନବବୀରୁ ତାକୁ ଧରାଧରି କରିବାକୁ ଚେଷ୍ଟା କରିବାରୁ ସେ ତା’ଙ୍କ କବଳରୁ ଛାଟିପିଟି ହୋଇ ପଳାଇଲା । ତାହାପରେ ନବବୀରୁ ଦେହରେ କିଛି ଅଣ୍ଟା ଅନୁଭବ କରିବାରୁ ସୁଧାରବାବୁଙ୍କୁ ଦେଖିବାକୁ ଡାକିଲେ । ସେ ପିନ୍ଧିଥିବା ଜାକେଟ ତଳୁ ରକ୍ତ ଦେଖାଗଲା । ସଙ୍ଗେ ସଙ୍ଗେ ତା’ଙ୍କୁ ଶଗଡ଼ କରି କଟକ ଆଣାଗଲା । ମାଳତୀ ଦେବୀ ପିଲାମାନଙ୍କୁ ତା’ଙ୍କ ସାଙ୍ଗରେ ନେଇ ନିତ୍ୟାନନ୍ଦ କାନୁନ୍‌ଗୋଙ୍କ ଘରେ ସେହି ରାତିରେ ପହଞ୍ଚିଲେ । ଡାକ୍ତରଖାନାକୁ ନବବୀରୁଙ୍କୁ ନିଆଯାଇ ଚିକିତ୍ସା କରାଗଲା । ଡାକ୍ତରମାନେ କହିଲେ ଯେ, ଧାପକରେ ନବବୀରୁ ବଞ୍ଚିଲେ । ଛୁରୀ କଲିଙ୍ଗ ପାଖରେ ପହଞ୍ଚିଥିଲା । ସେତେବେଳେ ଆଧୁନିକ ଅସ୍ତ୍ର ଚିକିତ୍ସାର ସୁବିଧା ନ ଥିଲା । ମୋଟା ଜବାହର ଜାକେଟ୍ ତା’ଙ୍କୁ ବଞ୍ଚେଇ ଦେଲା ବୋଲି କୁହାଯାଏ । ଏହି ସମୟକୁ ତା’ଙ୍କ ପୁଅ କାଲୁର ନାମ ଦିଆଯାଇଥାଏ ଅରବିନ୍ଦ । ସେହି ଦିନ ତା ମନରେ ସେ କଥଣ ଭାବିଲା କେଜାଣି ସେହି ତିନି ବର୍ଷର ପୁଅ କହିଲା, “ମୋ ନାଁ ଅରବିନ୍ଦ ନୁହେଁ, ମୋ ନାଁ ବିନାୟକ ।”

୧୯୩୬ ମସିହା ପର୍ଯ୍ୟନ୍ତ ନବବୀରୁ ତରିକୁନ୍ଦ ଫାର୍ମ ସହିତ ବେଶ୍ ଯୋଗାଯୋଗ ରଖୁଥାନ୍ତି । ସେତେବେଳକୁ ଜଣା ପଡ଼ିଲାଣି ଯେ ଜଗତସିଂହପୁର ଅଞ୍ଚଳର ନବକୃଷ୍ଣ

ଚୌଧୁରୀ ୧୯୩୭ ନିର୍ବାଚନରେ ଠିଆ ହେବେ ଓ ତା'ଙ୍କ ସ୍ତ୍ରୀ ଶାନ୍ତି ନିକେତନ ଶିକ୍ଷିତା ଓ ଆଧୁନିକା । ସେହି ବର୍ଷ ଜଗତସିଂହପୁରରେ ନୂଆ ହୋଇ ହାଇସ୍କୁଲ ଖୋଲିଥାଏ ଓ ବିଷୁ ଚରଣ ମହାନ୍ତି ଅଷ୍ଟମ ଶ୍ରେଣୀରେ ପଢୁଥାନ୍ତି । ସେହି ଶ୍ରେଣୀରେ ରବୀନ୍ଦ୍ରନାଥଙ୍କର କେତେକ ଗଳ୍ପ ପଢ଼ା ଯାଉଥାଏ । ସେହି ସମ୍ପର୍କରେ ପଢ଼ାବେଳେ ସେହି ସ୍କୁଲରେ ଶାନ୍ତି ନିକେତନ କଥା ଆଲୋଚିତ ହୋଇଥାଏ । ବିଷୁବାବୁ ଓ ତା'ଙ୍କର କେତେକ ସାଙ୍ଗ ଶାନ୍ତି ନିକେତନରୁ ଶିକ୍ଷାପ୍ରାପ୍ତ ନବକୃଷ୍ଣ ଚୌଧୁରୀ ଓ ତା'ଙ୍କ ସ୍ତ୍ରୀ ମାଳତୀ ଦେବୀଙ୍କୁ ଦେଖିବାକୁ ଆଗ୍ରହର ସହ ତରିକୁନ୍ଦ ବାହାରିଲେ । ସେମାନଙ୍କ ଧାରଣା ଥିଲା ଶାନ୍ତି ନିକେତନରେ ଶିକ୍ଷିତ ବ୍ୟକ୍ତି ଜଣକ ନିଶ୍ଚୟ ଖୁବ୍ ଅସାଧାରଣ ହୋଇଥିବେ । ସେମାନେ ତରିକୁନ୍ଦ ଯାଇ ଦେଖିଲେ ଯେ, ସିଏ ଏକବାର ସାଧାରଣ ମଣିଷ; ମଜୁରିଆମାନଙ୍କ ସହିତ ମିଶି ବିଲ କାମ କରୁଥାନ୍ତି । ମୁଣ୍ଡରେ ତାଳପତ୍ର ଟୋପି ଏବଂ ଦେହରେ ଫତେଇ । ସେମାନେ ଶୁଣିଥିଲେ ଯେ, ସିଏ ପୁଣି ଲାଟସଭା ପାଇଁ ଭୋଟ ଲଢ଼ିବେ, ଜମିଦାରର ପୁଅ ହୋଇ ବି ଲାଟ ସଭାରେ ଚାଷୀମାନଙ୍କ ଲାଗି ଲଢ଼ିବେ । ବିଷୁ ବାବୁ ଏହାର ୨୧ ବର୍ଷ ପର ଏକ ଘଟଣାର ସ୍ମୃତିଚାରଣ କରନ୍ତି । ସେ ସେତେବେଳକୁ କୋରାପୁଟ ଗୁଣପୁରର ମାଜିଷ୍ଟ୍ରେଟ ଓ ନବବାବୁ ମୁଖ୍ୟମନ୍ତ୍ରୀତ୍ବ ଛାଡ଼ି ଭୂ-ଦାନ କାମରେ କୋରାପୁଟରେ ବୁଲୁଥାନ୍ତି । ସେ ସେହି ସମୟରେ ଦିନେ ରାୟଗଡ଼ାରୁ ବିଷମକଟକ ଦେଇ ଗୁଣପୁର ଫେରୁଥାନ୍ତି । କିଛି ବାଟ ଆଗକୁ ଦୁର୍ଗା ନାମକ ଏକ ବଡ଼ ଗାଁ । ବାଟରେ ଘୋର ଜଙ୍ଗଲ । ବାଘ ମାତିଥାଏ ବୋଲି ଜିଲ୍ଲା ମାଜିଷ୍ଟ୍ରେଟ ଘୋଷଣା କରିଥା'ନ୍ତି ଯେ, ମଣିଷଖୁଆ ବାଘକୁ ମାରିଲେ ପୁରସ୍କାର ଦିଆଯିବ । ସେହି ବାଟରେ ବିଷୁବାବୁ ଦେଖିଲେ ଚିତାଏ ଉଚ୍ଚ ବାଡ଼ି ଖଣ୍ଡେ ଧରି ଜଣେ ପତଳା ଲୋକ ଯାଉଛନ୍ତି । ପାଖ ହୋଇଯିବାକୁ ଚିହ୍ନି ପାରିଲେ ଯେ ସେ ହେଉଛନ୍ତି ନବକୃଷ୍ଣ ଚୌଧୁରୀ; ମାତ୍ର ବର୍ଷକ ତଳର ମୁଖ୍ୟମନ୍ତ୍ରୀ ।

ବିଷୁବାବୁ ଜିପ୍ ଅଟକାଇ ତା'ଙ୍କୁ ନମସ୍କାର କଲେ ଓ ବାଘ ମାତିଛି ବୋଲି ଜଣାଇ ଜିପ୍ରେ ବାଜିତକ ବାଟ ଯିବାପାଇଁ ଅନୁରୋଧ କଲେ । ଏହା ଦ୍ଵାରା ସତେ ଯେମିତି ସେ ଏକ ଅପରାଧ କରି ପକାଇଲେ ! ତାଙ୍କୁ ଧନ୍ୟବାଦ ଦେବା ପରେ ନବବାବୁ କହିଥିଲେ ଯେ, ସେ ତା'ଙ୍କ ପଥ ଜାଣନ୍ତି ଏବଂ ପଥର ଭଲମନ୍ଦ ବି ଜାଣନ୍ତି । ଆଉ ତା'ଙ୍କ ସମ୍ପର୍କରେ ମୁଣ୍ଡ ନ ଖେଳାଇ ବାବୁ ତା'ଙ୍କ ବାଟରେ ଯାଆନ୍ତୁ । ଏହି ଘଟଣା ଯେତେବେଳେ ବିଷୁଚରଣ ମହାନ୍ତି ଅନ୍ୟମାନଙ୍କୁ କହନ୍ତି, କେହି ତାହା ବିଶ୍ଵାସ କରିଲେ ନାହିଁ । ନବକୃଷ୍ଣ ଚୌଧୁରୀ କୋରାପୁଟର ଡ଼ାକ୍ତାରିଆ କକ୍ଷ ଅଞ୍ଚଳରେ ବୁଲୁଥିଲେ ବୋଲି ପରେ ଖବରକାଗଜରେ ବାହାରିବା ପର୍ଯ୍ୟନ୍ତ ଅନ୍ୟମାନେ କହୁଥିଲେ ଯେ, ବିଷୁ ବାବୁ ଭୁଲ୍ରେ ପ୍ରାୟ ନବବାବୁ ବୋଲି ଭାବି ଅନ୍ୟ କାହା ପାଖରେ ଦୁର୍ଗା ଜଙ୍ଗଲ ରାସ୍ତାରେ ଗାଡ଼ି ଅଟକାଇ ଥିଲେ ।

ଏହି ୧୯୩୭ ମସିହାରେ ତା'ଙ୍କର ବହୁ ବର୍ଷର ଘନିଷ୍ଠ ବନ୍ଧୁ କୁଶପୁରର ପ୍ରହ୍ଲାଦ ସାହୁଙ୍କର ମୃତ୍ୟୁ ଘଟିଛି । ସେ ତା'ଙ୍କ ଶବ୍ଦକୁ ନେଇ ଖାନ ନଗର ମଣାଣିରେ ସଂସ୍କାର କରି ତାଙ୍କ ସ୍ତ୍ରୀକୁ ନେଇ କୁଶପୁର ଯାଇଥିଲେ । ଏହା ପରେ ନବବାବୁଙ୍କର ଶେଷ ପର୍ଯ୍ୟନ୍ତ ତା'ଙ୍କ ପରିବାର ସହିତ ଘନିଷ୍ଠ ସମ୍ପର୍କ ରହିଥିଲା ।

୧୯୩୭ ସାଧାରଣ ନିର୍ବାଚନ

୧୯୩୭ ମସିହା ପ୍ରଥମ ଭାଗରେ ଓଡ଼ିଶା ବିଧାନସଭାର ନିର୍ବାଚନ ହେଲା । ପୂର୍ବ ବର୍ଷ କଟକ, ପୁରୀ, ବାଲେଶ୍ୱର, ସମ୍ବଲପୁର, ଅନୁଗୋଳ ଜିଲ୍ଲା ସାଙ୍ଗକୁ ଗଞ୍ଜାମ ଓ କୋରାପୁଟକୁ ମିଶାଇ ନୂଆ ଓଡ଼ିଶା ପ୍ରଦେଶ ହୋଇଥାଏ । ସେତେବେଳକୁ ପଣ୍ଡିତ ନୀଳକଣ୍ଠ ଦାସ ଓଡ଼ିଶା ପ୍ରଦେଶ କଂଗ୍ରେସର ସଭାପତି ଓ କୃଷକ ଆନ୍ଦୋଳନର ନେତା ନବକୃଷ୍ଣ ଚୌଧୁରୀ ସାଧାରଣ ସମ୍ପାଦକ । ୧୯୩୪ରୁ ୧୯୩୬ ପର୍ଯ୍ୟନ୍ତ କଂଗ୍ରେସ ସୋସାଲିଷ୍ଟ ମାନେ ହିଁ କଂଗ୍ରେସକୁ ସକ୍ରିୟ କରି ରଖିଥାନ୍ତି । ଏଣୁ ନବବୀରୁ ସେତେବେଳକୁ ଖୁବ୍ ପ୍ରଭାବଶାଳୀ ହୋଇଥାନ୍ତି । ତା'ଙ୍କ ବହୁ ହରେକୃଷ୍ଣ ମହତାବ ୧୯୩୩ରୁ ୧୯୩୬ ପର୍ଯ୍ୟନ୍ତ ମୁଖ୍ୟତଃ ନିଜ ଗାଁ ଅଗରପଡ଼ାରେ ରହି ଯାହା କିଛି କାର୍ଯ୍ୟ କରୁଥିଲେ । ସେ କେବଳ ବାଲେଶ୍ୱର ଜିଲ୍ଲା ଦାୟିତ୍ୱ ନେଲେ । ନୀଳକଣ୍ଠ ଦାସ ସମ୍ବଲପୁର, ଗଞ୍ଜାମ ଓ କୋରାପୁଟ ଜିଲ୍ଲାର ଓ ନବକୃଷ୍ଣ ଚୌଧୁରୀ କଟକ ତଥା ପୁରୀ ଜିଲ୍ଲାର ପ୍ରାର୍ଥୀ ବାଛିବା ଦାୟିତ୍ୱରେ ରହିଲେ । ଇତି ପୂର୍ବରୁ ଗାନ୍ଧିଜୀ କଂଗ୍ରେସ ଲୋକେ ଭୋଟରେ ଅଂଶ ଗ୍ରହଣ କରିବାକୁ ପସନ୍ଦ କରୁ ନ ଥିଲେ । ତେଣୁ କଂଗ୍ରେସ ନେତା ଓ କର୍ମୀମାନେ ପୁରୀ ଦମ୍ଭରେ ଭୋଟରେ ମାତି ପାରୁ ନ ଥିଲେ । ଏଥର ନିର୍ବାଚନରେ କିନ୍ତୁ ଅଂଶ ଗ୍ରହଣ କରିବା ଗାନ୍ଧିଜୀ ସମ୍ମତି ଦେଲେ । ଏଣୁ ଭାରତ ସାରା ନିର୍ବାଚନ ଜମିଲା । ଜବାହରଲାଲ ନେହେରୁ ସେତେବେଳକୁ କଂଗ୍ରେସର ସଭାପତି । ସେ ଓଡ଼ିଶା ସମେତ ସାରା ଭାରତବର୍ଷ ବୁଲି ନିର୍ବାଚନ ପ୍ରଚାର ଚଳାଇଥିଲେ । ଏହା ଫଳରେ ୩୭ଟି ସାଧାରଣ ସ୍ଥାନ ମଧ୍ୟରୁ କଂଗ୍ରେସ ୩୬ଟିରେ ବିଜୟ ଲାଭ କଲା । କେବଳ ଗୋବିନ୍ଦ ମିଶ୍ର ହାରିଯାଇଥିଲେ । ଏହି ବିରାଟ ବିଜୟ ପଛରେ ଥିଲା ଗାନ୍ଧିଜୀଙ୍କ ନେତୃତ୍ୱରେ ପରିଚାଳିତ ଲୁଣମରା ଆନ୍ଦୋଳନର ସାଫଲ୍ୟ ଏବଂ କଟକ, ପୁରୀ, ବାଲେଶ୍ୱର ତଥା ଗଞ୍ଜାମରେ ହୋଇଥିବା କୃଷକ ଆନ୍ଦୋଳନର ପ୍ରଭାବ । ଏଣୁ କଂଗ୍ରେସ ପ୍ରାର୍ଥୀମାନେ ବହୁ ରାଜା, ଜମିଦାର ଓ ଧନୀ ଏବଂ ପ୍ରତିଷ୍ଠିତ ଲୋକଙ୍କୁ ହରାଇ ପାରିଥିଲେ, ଏପରିକି ଦକ୍ଷିଣତ ଜାଣିଥିବା ସମ୍ବଲପୁର ଜିଲ୍ଲାର ଫକୀର ବେହେରା ବି ଜଣେ ଅତି ଜଣାଶୁଣା ପ୍ରାର୍ଥୀଙ୍କୁ ପରାସ୍ତ କରିଥିଲେ ।

ଏଥରକ ନିର୍ବାଚନରେ ନବକୃଷ୍ଣ ଚୌଧୁରୀ ଡିଭୋଲ-ଏରସମା ନିର୍ବାଚନ ମଣ୍ଡଳୀରୁ, ନିତ୍ୟାନନ୍ଦ କାନୁନ୍‌ଗୋ ଜଗତସିଂହପୁରରୁ ଓ ସରଳା ଦେବୀ ମହିଳା ନିର୍ବାଚନ ମଣ୍ଡଳୀରୁ, ଅତଳ ବିହାରୀ ଆଚାର୍ଯ୍ୟ ସାଲେପୁରରୁ, ଯଦୁମଣି ମଙ୍ଗରାଜ କେନ୍ଦ୍ରାପଡ଼ାରୁ, ଲୋକନାଥ ମିଶ୍ର ପାଟକୁରାରୁ, ସହଦେବ ଦାସ ଆଲିରୁ, ପ୍ରାଣନାଥ ପଟ୍ଟନାୟକ ଖୋର୍ଦ୍ଧାରୁ, ମୋହନ ଦାସ ନିମାପଡ଼ାରୁ ଠିଆ ହୋଇ ନିର୍ବାଚିତ ହୋଇଥିଲେ । କିନ୍ତୁ ପ୍ରଦେଶ କଂଗ୍ରେସ କମିଟି ସଭାପତି ନୀଳକଣ୍ଠ ଦାସ, ପୂର୍ବତନ ସଭାପତି ହରେକୃଷ୍ଣ ମହତାବ ପ୍ରାର୍ଥୀ ହୋଇନଥିଲେ ।

ନବକୃଷ୍ଣ ଚୌଧୁରୀଙ୍କର ମୁଖ୍ୟ ପ୍ରତିଦ୍ୱନ୍ଦୀ ଥାଆନ୍ତି ରାୟ ବାହାଦୁର ଚିନ୍ତାମଣି ଆଚାର୍ଯ୍ୟ ଓ ନିଜର ବନ୍ଧୁ ଦେବେନ୍ଦ୍ର କିଶୋର ଦାସ । ସେ ସମୟରେ ବ୍ରିଟିଶ ସରକାରଙ୍କର ଖୁବ୍ ପ୍ରିୟ ବିଶ୍ୱସ୍ତ ଓ ସମ୍ମାନିତ ପ୍ରଜାମାନେ ତଥା ଅଧିସରମାନେ ରାୟସାହେବ, ରାୟବାହାଦୁର ଓ ଦେଓାନ ବାହାଦୁର ପଦବୀ ପାଇଥିଲେ । ଚିନ୍ତାମଣି ଆଚାର୍ଯ୍ୟ ବି ସରକାରୀ ଓକିଲ ଥିଲେ । ଏଣୁ କୁଜଙ୍ଗ ଜମିଦାରଙ୍କ ମ୍ୟାନେଜର ରାୟବାହାଦୁର ରାଜେନ୍ଦ୍ର

କୁମାର ସେନ୍ ଏବଂ ଜମିଦାରୀର ସମସ୍ତ କର୍ମଚାରୀ ରାୟବାହାଦୁର ଚିନ୍ତାମଣି ଆଚାର୍ଯ୍ୟଙ୍କୁ ଜିତାଇବା ପାଇଁ ଲାଗି ପଡ଼ିଥିଲେ । ଚିନ୍ତାମଣି ଆଚାର୍ଯ୍ୟ ସାରଳା ଠାକୁରାଣୀଙ୍କ ମୁଖ୍ୟ ଟ୍ରଷ୍ଟୀ ଥିବାରୁ ଠାକୁରାଣୀଙ୍କ ସେବକମାନେ ଧଣ୍ଡା ଧରି ଗାଁ ଗାଁ ବୁଲି ଚିନ୍ତାମଣି ଆଚାର୍ଯ୍ୟଙ୍କୁ ଭୋଟ ଦେବା ପାଇଁ ଶପଥ କରାଉଥିଲେ ।

କଂଗ୍ରେସ ପକ୍ଷର ନିର୍ବାଚନ ଦିଗର ମୁଖ୍ୟ ସଞ୍ଚାଳକ ଥିଲେ ବିଶିଷ୍ଟ ସ୍ବାଧୀନତା ସଂଗ୍ରାମୀ ନାରାୟଣ ବୀରବର ସାମନ୍ତ । ଲୁଣମରା ଆନ୍ଦୋଳନରେ ଏହି ଅଞ୍ଚଳର ବହୁ ଲୋକ ସମ୍ମୁଖ ଥିଲେ ଏବଂ ଜେଲ ଯାଇଥିଲେ । ସେମାନେ ସବୁ ଭୋଟ ପ୍ରଚାରରେ ମାଡିଲେ । ବିଶିଷ୍ଟ ସ୍ବାଧୀନତା ସଂଗ୍ରାମୀ ତଥା ଗାନ୍ଧିବାଦୀ ହରେକୃଷ୍ଣ ବିଶ୍ୱାଳ ଏହି ନିର୍ବାଚନରେ କେତେକ ଅଞ୍ଚଳର ଦାୟିତ୍ବ ନେଇଥିଲେ । ତାଙ୍କ ଘର ଏରସମା ଥାନାକୁ ଲାଗି ବାଲିକୁଦା ଥାନାରେ; ପୁଣି ହରେକୃଷ୍ଣ ବିଶ୍ୱାଳଙ୍କ ଶ୍ୱଶୁର ଘର ଏରସମା ଥାନାର ଅରଡ଼ା ଗ୍ରାମରେ ।

ଏହି ଉପଲକ୍ଷରେ ଚମ୍ପାହାଟ-ଡିହସାହିଠାରେ ଏକ ନିର୍ବାଚନ ସଭା ହୋଇଥିଲା; ଯେଉଁଠିକୁ ମାଳତୀ ଦେବୀ, ମାଗୁଣି ଚରଣ କାନୁନ୍‌ଗୋ ଆଦି କୋଡ଼ିଏ ଜଣ କର୍ମୀ ଯାଇଥିଲେ । ସଭା ପରେ କର୍ମୀମାନେ ଦୁଇ ଦଳ ହୋଇଗଲେ; କେତେଜଣ ମାଳତୀ ଦେବୀଙ୍କ ସହିତ ଡିରୁଣ-ଜଗନ୍ନାଥପୁର ଗଲେ । ଅନ୍ୟ ଦଳଟି ହରେକୃଷ୍ଣ ବିଶ୍ୱାଳଙ୍କ ନେତୃତ୍ବରେ ଏରସମା ଆଡ଼େ ଗଲେ । ସେଦିନ ହୋଇଥାଏ ଏରସମା ହାଟ । ହାଟରେ ଆଉ କିଛି ଲୋକଙ୍କ ସହିତ ସମ୍ପର୍କ ହୋଇଯିବା ଥିଲା ଆସିବାର ଉଦ୍ଦେଶ୍ୟ । ରାତି ହୋଇଯିବାରୁ ନବବୀର ପଚାରିଲେ, “ରାତିରେ ଭୋଜନ କେଉଁଠି ?” ହରେକୃଷ୍ଣ ବାବୁ କହିଲେ ତା’ଙ୍କ ଶ୍ୱଶୁର ଘରେ । ହାଟରୁ ଦୁଇ କିଲୋମିଟର ବାଟ । ନବବୀର କହିଲେ, “ଭଲ କଥା, ଆଜି ଶ୍ୱଶୁର ଘରେ ଭଲ ଭୋଜନ ହେବ ।”

ହାଟରେ ହରେକୃଷ୍ଣ ବିଶ୍ୱାଳଙ୍କର ବଡ଼ ଶଳା ଏ ଖବର ପାଇ ହାଟରୁ ଏକ ବଡ଼ ଭାକୁର ମାଛ କିଣି ଗାଁକୁ ନେଇ ଯାଇଥିଲେ । ଜହ୍ନ ରାତି ହୋଇଥାଏ । ନବବୀର ମାଗୁଣି କାନୁନ୍‌ଗୋଙ୍କୁ ଟିକିଏ ଦୂରକୁ ଡାକି କଅଣ କିଛି କହିଲେ । ସେ ଗାଁକୁ ରାସ୍ତା ନଥାଏ । ସମସ୍ତେ ଧାଡ଼ି ବାନ୍ଧି ହିଡ଼ରେ ଚାଲିଥାନ୍ତି । ଆଗରେ ଥାଆନ୍ତି ନବବୀର ଓ ସବା ପଛରେ ହରେକୃଷ୍ଣ ବିଶ୍ୱାଳ । ଜାତୀୟ ସଙ୍ଗୀତ ଗାନ ହେଉଥାଏ ଓ ମଝିରେ ମଝିରେ ଜୟଧ୍ବନି ଦିଆଯାଉଥାଏ । ଶ୍ୱଶୁର ଘର ଗାଁ ପାଖେଇ ଆସିବାରୁ ଆରମ୍ଭ ହୋଇଗଲା ସବାରୀ ଡାକ । ପୂର୍ବେ ଗୋପାଳମାନେ ସବାରୀରେ ବର, କନ୍ୟା ବା ବୋହୂ ନେଲା ବେଳେ ଗୀତ ମିଶା ଏକ ଡାକ ଛାଡ଼ି ଚାଲୁଥିଲେ । ସେହି ଭଳି ଡାକ ଶୁଣି ଗାଁର ଛୋଟ ପିଲାଙ୍କ ଠାରୁ ବଡ଼ଙ୍କ ପର୍ଯ୍ୟନ୍ତ ଶତାଧିକ ଲୋକ ରୁଣ୍ଡ ହୋଇଗଲେ—କିଏ ଗାଁକୁ ଆସିଲା ? ବିବାହ ତିଥି ନାହିଁ କି ଗାଁର କୌଣସି ବୋହୂ ବି ଆସିବାର ନାହିଁ; ପୁଣି ସବାରୀ ମଧ୍ୟ ନାହିଁ । ଗାଁ ଲୋକେ ଏ ପ୍ରଶ୍ନ ଉଠାଇବାରୁ ନବବୀର କହିଲେ, “ତୁମ ଗାଁ ଛାଡ଼ି ନାଗପୁରର ହରେକୃଷ୍ଣ ବିଶ୍ୱାଳ ପଛରେ ଆସୁଛନ୍ତି ।” ହରିବୀର ବଡ଼ ଲାଜରେ ପଡ଼ିଗଲେ । ତା’ଙ୍କୁ ଦେଖି ଗାଁ ଲୋକେ ହୋ ହୋ ହୋଇ ହସରେ ଫାଟି ପଡ଼ିଲେ । ପରେ ପରେ ସେହି ଗାଁରେ ଏକ ସଭା ହେଲା ।

ନିର୍ବାଚନ ଲାଗି ନାଳକଣ୍ଠ ଦାସ ସମଗ୍ର ଓଡ଼ିଶା ପାଇଁ ପାଇଥିଲେ ଆଠ ହଜାର ଟଙ୍କା । ଏଣୁ ପ୍ରତି ନିର୍ବାଚନ ମଣ୍ଡଳୀ ପାଇଁ ଶହେରୁ ଦୁଇ ଶହ ପର୍ଯ୍ୟନ୍ତ ଟଙ୍କା ଦିଆ ଯାଇଥିବ । ବହୁ ନିତ୍ୟାନନ୍ଦ କାନୁନ୍‌ଗୋ ନବବୀରଙ୍କ ନିର୍ବାଚନ ଲାଗି ଆଠ ଶହ ଟଙ୍କା ସାହାଯ୍ୟ କରିଥିଲେ । ଏହା ଛଡ଼ା ଦୁଇ ହଜାର ଟଙ୍କା ରଣ ହୋଇଥିଲା । ନବକୃଷ୍ଣ ଚୌଧୁରୀ ଦଳର ସାଧାରଣ ସମ୍ପାଦକ ଥିବାରୁ ତା'କୁ ନିଜ ନିର୍ବାଚନ ମଣ୍ଡଳୀ ଛଡ଼ା ଅନ୍ୟାନ୍ୟ ନିର୍ବାଚନ ମଣ୍ଡଳୀକୁ ଯିବାକୁ ହେଉଥିଲା ଓ ନେହେରୁଙ୍କ ସଙ୍ଗରେ ଗସ୍ତ କରିବାକୁ ହେଉଥିଲା । ସେଥିପାଇଁ ତା'କୁ କିଛି ଦିନ ଲାଗି ଏକ ମଟର ଗାଡ଼ି ଭଡ଼ାରେ ଆଣିବାକୁ ପଡ଼ିଥିଲା ।

ଲୋକମାନେ ନବବୀରଙ୍କ ବିଜୟରେ ନିଶ୍ଚିତ ହୋଇ ଗୋଟିଏ ବୋଲି ଚାଲୁ କରି ଦେଇଥାନ୍ତି- ‘ନବ ତ ନବ; ଚିନ୍ତାମଣି ମଣି ହରେଇ ଯିବ ।’ ଆଚାର୍ଯ୍ୟଙ୍କ ସ୍ତ୍ରୀ ଟିକିଏ ଦାନ୍ତୁରୀ, ତା'ଙ୍କ ବ୍ୟକ୍ତିର ଚିହ୍ନ ଥାଏ ଲାଲ୍ । ଏଣୁ ତା'କୁ ଚିତେଇବା ଲାଗି କିଛି ଲୋକ ଚଳାଇଥାନ୍ତି-‘ନାଲି ବାବୁ କାହାର ? ଦାନ୍ତୁରୀ ଭାର୍ଯ୍ୟା ଯାହାର’ ।

ମନମୋହନ ଚୌଧୁରୀ ନବବୀରଙ୍କ ଲାଗି ପ୍ରଚାର କରିବାକୁ ଏରସମା ଯାଇଥିଲେ । ସେତେବେଳେ ଭୋଟ ଡିଭିଜନ ଓ ଏରସମା ଆନା ଠାରେ ୭,୮ ଦିନ ଧରି ହେଉଥିଲା । ଭୋଟରମାନେ ବହୁ ଦୂରରୁ ଆସୁଥିଲେ । ଭୋଟ ବେଳକୁ ପହଞ୍ଚି ହେବ ନାହିଁ ବୋଲି ଏରସମା ଆନାର କେତେକ ଭୋଟର ପୂର୍ବ ଦିନ ସନ୍ଧ୍ୟା ପୂର୍ବରୁ ଏରସମାରେ ପହଞ୍ଚି ବିଭିନ୍ନ ଦଳ ହୋଇ ରୋଷେଇ କରୁଥାନ୍ତି । ରୋଷେଇରେ ଲାଗି ପଡ଼ିଥିବା ଲୋକମାନଙ୍କୁ ମନମୋହନ ବାବୁ ପଚାରିଲେ, “କଅଣ ନବବୀରଙ୍କୁ ଭୋଟ ଦେବ ?”

ସେହି ଗାଉଁଲି ଲୋକେ ବିରକ୍ତ ହୋଇ କହିଲେ, “ଆମେ ନବବୀରୁ ପବବୀରୁ କିଏ ଜାଣୁନା, ଆମେ କଂଗ୍ରେସକୁ ଭୋଟ ଦେବୁ ।”

କଂଗ୍ରେସ ଦଳର ବାବୁ ରଜା ଥାଏ ହଳଦିଆ । ପ୍ରାର୍ଥ ନାଁ ଅନେକ ଲୋକ ଜାଣି ନ ଥିଲେ । ଏହା ଖାଲି ଡିଭିଜନ ଏରସମା ନିର୍ବାଚନର ଚିତ୍ର ନ ଥିଲା, ଏହା ଥିଲା ସାରା ଓଡ଼ିଶାର ନିର୍ବାଚନ ହାଓ୍ବା-ଲୋକେ କଂଗ୍ରେସକୁ, ମହାତ୍ମା ଗାନ୍ଧିଙ୍କୁ ଭୋଟ ଦେବେ ।

ପ୍ରଥମ ଦିନ ଭୋଟ ଆରମ୍ଭ ହେବା ପୂର୍ବରୁ ଚିନ୍ତାମଣି ଆଚାର୍ଯ୍ୟ ଏରସମା ଭୋଟ କେନ୍ଦ୍ରଠାରୁ କିଛି ଦୂରରେ କାଠର ଏକ ଘେର କରି, ଆସୁଥିବା ଭୋଟରଙ୍କୁ ତା'ଙ୍କ ଲୋକଙ୍କ ଦ୍ଵାରା ଟାଣିନେଇ ସାରଳା ଠାକୁରାଣୀଙ୍କ ପ୍ରସାଦ ଧରାଇ ହଳପ କରାଇ ତା'ଙ୍କୁ ଭୋଟ ଦେବା ଲାଗି ପ୍ରବର୍ତ୍ତାଉଥା'ନ୍ତି । ଏହି ସମୟରେ ନବବୀରୁ ଓ ସୁରେନ୍ଦ୍ରନାଥ ଦ୍ଵିବେଦୀ ଆଦି ପହଞ୍ଚି ଦେଖନ୍ତି ଯେ, ତା'ଙ୍କ କର୍ମୀଙ୍କ ପାଖରେ କେହି ନାହାନ୍ତି । ନବବୀରୁ ରାଗି ଯାଇ ଗୋଡ଼ରୁ ଚଢ଼ାଇ ଉଠାଇ ଅତି ଅଶ୍ରାବ୍ୟ ଭାଷାରେ ଚିନ୍ତାମଣି ଆଚାର୍ଯ୍ୟଙ୍କୁ ଗାଳି ଦେଲେ । ସେଇଥିରେ ଚିନ୍ତାମଣି ଆଚାର୍ଯ୍ୟ ହତବାକ୍ ହୋଇ ବିଚଳିତ ହୋଇଗଲେ । ଯେଉଁ ଭୋଟରମାନେ ନିଜ ଇଚ୍ଛା ବିରୁଦ୍ଧରେ ସେହି ଘେର ଭିତରକୁ ଟଣା ହୋଇ ଯାଇଥିଲେ, ସେମାନେ ପାଟି କରି ନବବୀରଙ୍କ ପାଖକୁ ଚାଲି ଆସିଲେ ଏବଂ ମନ ଉଲ୍ଲାସରେ ଭୋଟ ଦେଲେ । ଭୋଟରେ ଚିନ୍ତାମଣି ଆଚାର୍ଯ୍ୟ ପ୍ରଚୁର ଟଙ୍କା ଖର୍ଚ୍ଚ କରିଥିଲେ ଓ ଦେବେନ୍ଦ୍ର କିଶୋର ଦାସ ମଟର ଲଞ୍ଚ ଦ୍ଵାରା କୁଳଙ୍କ ଅଞ୍ଚଳର ଭୋଟରଙ୍କୁ ବୁଝାଇ ଆଣି ବି ଶୋଚନୀୟ

ଭାବରେ ପରାସ୍ତ ହେଲେ । ଓଡ଼ିଶାର କଂଗ୍ରେସ ଦଳ ଆଶାତୀତ ସାଫଲ୍ୟ ଲାଭ କରିଥିବାରୁ ସର୍ବଭାରତୀୟ ନେତାଙ୍କ ଠାରୁ ସାବାଧ୍ୟ ପଦ ପାଇଲା ।

ନିର୍ବାଚନ ପରେ କଂଗ୍ରେସ ପ୍ରଥମେ ମନ୍ତ୍ରୀମଣ୍ଡଳ ଗଢ଼ିବାକୁ ଅନିଚ୍ଛା ପ୍ରକାଶ କଲା । କାରଣ ୧୯୩୫ ଭାରତ ଶାସନ ଆଇନ ଅନୁସାରେ ବିଧାନସଭାର ବିଶେଷ କ୍ଷମତା ନ ଥାଏ; ଅଥଚ ଛୋଟଲାଟଙ୍କର ଅଶ୍ୱସ୍ଥ କ୍ଷମତା ଥାଏ । ଏଣୁ ଓଡ଼ିଶା ସମେତ ସର୍ବତ୍ର ବେକଂଗ୍ରେସ ଦଳ ସରକାର ଗଢ଼ିଲେ ।

ଏହା ପରେ ଲୋକପ୍ରତିନିଧିମାନଙ୍କ କ୍ଷମତା ସମ୍ପର୍କରେ ସରକାର ସମ୍ମତ ହେବାରୁ ଓଡ଼ିଶା ସମେତ ଅନ୍ୟତ୍ର କଂଗ୍ରେସ ସରକାର ଗଢ଼ିଲା । ନିର୍ବାଚନରେ ୩୬ ଜଣ କଂଗ୍ରେସ ବିଧାୟକ ମଧ୍ୟରୁ ୨୦ଜଣ ଖାସ୍ ନୀଳକଣ୍ଠ ଦାସଙ୍କର ମନୋନୀତ ସଦସ୍ୟ । ହେଲେ ସେ ନିଜେ ବିଧାନସଭାକୁ ପ୍ରତିଦ୍ୱନ୍ଦ୍ୱିତା କରି ନଥା'ନ୍ତି । ତା'ଙ୍କର ମତଲବ ଥାଏ ଯେ କଂଗ୍ରେସ ସଂଖ୍ୟାଗରିଷ୍ଠତା ଲାଭ କଲେ ତା'ଙ୍କର ବିଶ୍ୱସ୍ତ ମୋହନ ଦାସଙ୍କ ଭଳି କାହାକୁ ଇଚ୍ଛୁପୀ ଦିଆଇ ସେ ଯଥାସ ମଧ୍ୟରେ ସେହି ସ୍ଥାନକୁ ଆସି ପାରିବେ । ଦଳର ନେତା ନିର୍ବାଚନ ପୂର୍ବରୁ ଭାଗୀରଥି ମହାପାତ୍ର, ହରେକୃଷ୍ଣ ମହତାବ, ନିତ୍ୟାନନ୍ଦ କାନୁନ୍‌ଗୋ ଏବଂ ନବକୃଷ୍ଣ ଚୌଧୁରୀ ଏକ ଯୋଜନା କରି ନୀଳକଣ୍ଠ ଦାସଙ୍କୁ ପ୍ରଧାନମନ୍ତ୍ରୀତ୍ୱରୁ ବଞ୍ଚିତ କଲେ । ନବବାବୁଙ୍କର ନୀଳକଣ୍ଠ ଦାସଙ୍କୁ ପ୍ରତି ବିରୋଧ ଥିଲା ଆଦର୍ଶଗତ କାରଣରୁ; କିନ୍ତୁ ମହତାବ ନିଜର ଭବିଷ୍ୟତ ପଥ ପରିଷ୍କାର ପାଇଁ ତା'ଙ୍କ ବିରୋଧରେ ଏଭଳି ପେଞ୍ଚ ଖେଳିଥିଲେ । ସେମାନେ ସ୍ୱାମୀ ବିଚିତ୍ରାନନ୍ଦ ଦାସଙ୍କ ଜରିଆରେ ନିର୍ବାଚିତ ପ୍ରତିନିଧିମାନଙ୍କର ଏକ ବୈଠକ ଡାକି ନେତା ନିର୍ବାଚନ ପାଇଁ ଏକ ନିୟମ କରାଇଲେ ଯେ, କେବଳ ନିର୍ବାଚିତ ପ୍ରତିନିଧିମାନଙ୍କ ମଧ୍ୟରୁ ହିଁ ଦଳର ନେତା ବଛାଯିବେ । ସେଭଳି ପରିସ୍ଥିତି ଦେଖି ନୀଳକଣ୍ଠ ବାବୁ ବିଶ୍ୱନାଥ ଦାସଙ୍କୁ ଦଳର ନେତା ରୂପେ ମନୋନୟନ କଲେ । ତା'ଙ୍କ ବିରୋଧୀମାନେ ବି ସେଥିରେ ରାଜି ହୋଇଗଲେ । କୁଆଡ଼େ ନୀଳକଣ୍ଠ ବାବୁ ଓ ବିଶ୍ୱନାଥ ଦାସଙ୍କ ମଧ୍ୟରେ କଥା ହୋଇଥିଲା ଯେ, ସେ ପ୍ରଧାନମନ୍ତ୍ରୀ ଭାବରେ ନିର୍ବାଚିତ ହେଲା ପରେ ନୀଳକଣ୍ଠ ବାବୁ ଅନ୍ୟ କାହାକୁ ଇଚ୍ଛୁପୀ ଦିଆଇ ଉପନିର୍ବାଚନରେ ନିର୍ବାଚିତ ହୋଇ ଆସିବେ ଏବଂ ସେ ହିଁ ହେବେ ପ୍ରଧାନମନ୍ତ୍ରୀ । ଏହା ସରିବା ପରେ ମୁକୁନ୍ଦ ପ୍ରସାଦ ଦାସ ବାଚସ୍ପତି ଭାବରେ ନିର୍ବାଚିତ ହେଲେ । ଏହା ପରେ ପରେ ଭାଗୀରଥି ମହାପାତ୍ର ଓ ମହତାବ ଗୋଷ୍ଠୀ ବିଶ୍ୱନାଥ ଦାସଙ୍କୁ ଆଣି ନିତ୍ୟାନନ୍ଦ କାନୁନ୍‌ଗୋଙ୍କ କୋଠାରେ ବନ୍ଦୀ ପ୍ରାୟ ରଖିଲେ । ନୀଳକଣ୍ଠ ବାବୁଙ୍କ ସହ ତା'ଙ୍କର ସମ୍ପର୍କ ନ ହୋଇପାରିବା ପାଇଁ ସବୁ ପ୍ରକାର ବ୍ୟବସ୍ଥା କରାଯାଇଥିଲା । ମୋହନ ଦାସ ନବକୃଷ୍ଣ ଚୌଧୁରୀଙ୍କ ଅନ୍ତରଙ୍ଗ ବନ୍ଧୁ ହୋଇଥିବାରୁ ସେ ବି ଇଚ୍ଛୁପୀ ଦେଲେ ନାହିଁ । ତେଣେ ବିଶ୍ୱନାଥ ଦାସଙ୍କୁ ସବୁ ପ୍ରକାର ଦମ୍ଭ ଦିଆ ହେଲା । ଥରେ ଗାଦି ପାଇଗଲା ପରେ ବିଶ୍ୱନାଥ ଦାସ ଏହି ସୁଯୋଗକୁ ସଫଳ ଭାବରେ ପ୍ରୟୋଗ କରି ନିଜର ପ୍ରତିଷ୍ଠା ଓ ପ୍ରତିପତ୍ତି ବଢ଼ାଇବାରେ ସକ୍ଷମ ହୋଇଥିଲେ ।

ବିଧାୟକ ନବକୃଷ୍ଣ

ବିଶ୍ୱନାଥ ଦାସ ନୀଳକଣ୍ଠ ଦାସଙ୍କ ତରଫରୁ ପ୍ରଧାନମନ୍ତ୍ରୀ ହେଲେ ବି ପରବର୍ତ୍ତୀ କାଳରେ, ପୂର୍ବରୁ କୁହାଯାଇଥିବା ଚତୁଃଶକ୍ତି ଉପରେ ନିର୍ଭରଶୀଳ ହେଲେ । ଅନ୍ୟ ମନ୍ତ୍ରୀ ଓ ପାର୍ଲିମେଣ୍ଟାରୀ ସେକ୍ରେଟେରୀ ଏହିମାନଙ୍କ ପରାମର୍ଶରେ ହେଲେ । ମନ୍ତ୍ରୀମଣ୍ଡଳ ହାତରେ ସୀମିତ କ୍ଷମତା ଥିବାରୁ ଏବଂ ଅନ୍ୟାନ୍ୟ କାରଣରୁ ସାରା ଭାରତର କଂଗ୍ରେସ ସୋସାଲିଷ୍ଟମାନେ ମନ୍ତ୍ରୀମଣ୍ଡଳରେ ଯୋଗ ଦେଲେ ନାହିଁ । ଓଡ଼ିଶାର କଂଗ୍ରେସ ସୋସାଲିଷ୍ଟମାନଙ୍କ ସୁପାରିଶରେ ନିତ୍ୟାନନ୍ଦ କାନୁନ୍‌ଗୋ ମନ୍ତ୍ରୀ ହେଲେ ।

ରମା ଦେବୀ ତା'ଙ୍କ ଆତ୍ମଜୀବନୀରେ ଲେଖିଛନ୍ତି ଯେ, ନବବୀରୁ ନିଜେ ମନ୍ତ୍ରୀ ନହୋଇ ବୁଦ୍ଧିମାନ କାର୍ଯ୍ୟ କରିଛନ୍ତି ବୋଲି ନିତ୍ୟାନନ୍ଦ କାନୁନ୍‌ଗୋ ତଥା ରମା ଦେବୀଙ୍କ ମାମୁଁ ରାଜକିଶୋର ଦାସ କୁଆଡ଼େ କହିଥିଲେ । ସେ ମନ୍ତ୍ରୀ ନ ହୋଇ ବି ମନ୍ତ୍ରୀମଣ୍ଡଳ ଜରିଆରେ ରାଷ୍ଟ୍ରୀୟ ସ୍ୱାର୍ଥ ରକ୍ଷା ଲାଗି ଆଇନ କରାଇଥିଲେ । ବିଶ୍ୱନାଥ ଦାସ ପ୍ରଧାନମନ୍ତ୍ରୀ ହେବା ପୂର୍ବରୁ ଗଞ୍ଜାମ ରୟଟ୍ ଆନ୍ଦୋଳନର ନେତା ଥିବାରୁ ତା'ଙ୍କ ଠାରୁ ବି ସହଯୋଗ ମିଳିଲା ।

କିନ୍ତୁ ମନ୍ତ୍ରୀମଣ୍ଡଳ କାର୍ଯ୍ୟଭାର ଗ୍ରହଣ କରିବା ପରେ ବିଧାନସଭାରେ, ଏକ ସରକାରୀ କାର୍ଯ୍ୟ ଭାବରେ, ଭାରତ ସରକାରଙ୍କ ୧୯୩୫ ଆଇନକୁ ପ୍ରତ୍ୟାହାର କରି ନିଆଯିବା ସମ୍ପର୍କରେ ଏକ ପ୍ରସ୍ତାବ ଅଣାଗଲା । ଖାଲି ଓଡ଼ିଶା ନୁହେଁ, ସବୁ କଂଗ୍ରେସଶାସିତ ପ୍ରଦେଶରେ ଏଭଳି ପ୍ରସ୍ତାବ ଅଣାଯାଇଥିଲା । ପ୍ରଧାନମନ୍ତ୍ରୀ ଦୃଢ଼ତାର ସହ ସେହି ପ୍ରସ୍ତାବକୁ ଇଂରେଜୀରେ ଉପସ୍ଥାପନ କରିଥିଲେ । ସରକାରଙ୍କ ପ୍ରସ୍ତାବ ପ୍ରଚାରିତ ହେବା ପରେ ଖଲିକୋଟ ରାଜା ତାହା ଉପରେ ଦୁଇଟି ସଂଶୋଧନ ପ୍ରସ୍ତାବ ପେଶ କରିଥିଲେ ।

ପ୍ରଧାନମନ୍ତ୍ରୀଙ୍କର ମୁଖ୍ୟ ଯୁକ୍ତି ଥିଲା, ଯେ, ଅନ୍ୟ ଗୋଟିଏ ଜାତି, ସେ ଯେତେ ବିରାଟ ବା ଗୌରବମୟ ହୋଇଥାଉ ନା କାହିଁକି, ତା'ର ଅନ୍ୟ ଏକ ଜାତି ଉପରେ ଏକ ସଂବିଧାନ ଲଦି ଦେବାର ଅଧିକାର ନାହିଁ । ସେ ଆୟର୍ଲାଣ୍ଡ ଆଦି ଦେଶର ଇତିହାସର ଦୃଷ୍ଟାନ୍ତ ଦେଇଥିଲେ । ବ୍ରିଟିଶ ସରକାର ଏ ଦେଶକୁ ବିଭେଦଗ୍ରସ୍ତ କରି ରଖିବା ଲାଗି ଭାରତ ସରକାରଙ୍କ ୧୯୩୫ ମସିହା ଆଇନ କରିଛନ୍ତି, ଏଣୁ ତାହାକୁ କେବେ ଗ୍ରହଣ କରାଯାଇ ପାରେନା । ସେହି ଆଇନ ଭାରତବର୍ଷର ସବୁଶ୍ରେଣୀ ଦ୍ୱାରା ପ୍ରତ୍ୟାଖ୍ୟାନ ହୋଇଥିବାରୁ ସେଭଳି ଆଇନ ପ୍ରତ୍ୟାହୃତ ହେଉ ।

ମୂଳ ପ୍ରସ୍ତାବରେ ଉଲ୍ଲେଖ ଥିଲା ଯେ, ଉକ୍ତ ଆଇନ କେତେକ ନିର୍ଦ୍ଦିଷ୍ଟ ମତଲବ ରଖି ବ୍ରିଟିଶ ସରକାର ଆଣିଥିଲେ । ଏହି ମତଲବ ଶବ୍ଦଟି ଖଲିକୋଟ ରାଜାଙ୍କ ଭଳି ବ୍ରିଟିଶ ଭକ୍ତ ସହ୍ୟ କରିପାରି ନଥିଲେ ଓ ଏହାକୁ ଉଠାଇ ଦେବା ଲାଗି ତା'ଙ୍କର ଯୁକ୍ତି ପେଶ କରିଥିଲେ । ଏହାରି ଉତ୍ତରରେ ନବକୃଷ୍ଣ ଚୌଧୁରୀ ଯାହା କହିଥିଲେ ତହିଁରୁ କିଛି ଅଂଶ ଉଲ୍ଲେଖନୀୟ ।

“ଏ ଦେଶରେ ଏପରି ଲୋକ ଅଛନ୍ତି ଏବଂ ଏଭଳି ଶ୍ରେଣୀ ରହିଛନ୍ତି ଯେଉଁମାନେ ନିଜ ଅନ୍ତରରେ ଏ ପରାଧୀନତାର ଅପମାନକୁ ନ ଭାବି ନିଜର ସ୍ୱାର୍ଥ ସାଧନ ପାଇଁ ବା ନିଜର ଅଜ୍ଞତା ବଶତଃ ହେଉ ବ୍ରିଟିଶ ସାମ୍ରାଜ୍ୟବାଦକୁ ଘଣ୍ଟି ଘୋଡ଼ାଇବାକୁ ଅଗ୍ରସର

ହେଉଛନ୍ତି; ଅଥବା ତା'ଙ୍କର ଆଶ୍ରୟ ଏବଂ ଅଭୟ ଛତ୍ର ତଳେ ଆଶ୍ରୟା କରିବେ ବୋଲି ଏହି ସଭାରେ ସଫେଇ କରୁଛନ୍ତି । ଏହା ଅତ୍ୟନ୍ତ ପରିତାପର ବିଷୟ.....”

(ଓଡ଼ିଶା ବିଧାନ-ସଭାର ୧୯୩୭ ମସିହା ସେପ୍ଟେମ୍ବର ମାସ ୨୨ ତାରିଖ ବିବରଣୀର ୯୮୦ ପୃଷ୍ଠା ଦର୍ଶନୀୟ ।)

୧୯୩୭ ଓ ୧୯୩୮ ମସିହାରେ ବିଧାନସଭାରେ ନବବୀର ଖୁବ୍ କମ୍ କହିଛନ୍ତି । ବରଂ ତା'ଙ୍କ ଗୋଷ୍ଠୀର ପ୍ରାଣନାଥ ପଟ୍ଟନାୟକ, ମୋହନ ଦାସ ଓ ସରଳା ଦେବୀ ଏବଂ ଗୋଦାବରୀଶ ମିଶ୍ର ଆଦି ବହୁବାର ଅଂଶ ଗ୍ରହଣ କରିଛନ୍ତି । ସେ ବିଶେଷ ଭାବରେ ଅଂଶ ଗ୍ରହଣ କରିଥିବା ବିଷୟ ଗୁଡ଼ିକ ହେଲା, ଦି ମାନ୍ଦ୍ରାସ ଇଷ୍ଟେର୍ ଲ୍ୟାଣ୍ଡ (ଓରିଶା ଆମେଣ୍ଡମେଣ୍ଟ) ବିଲ୍ ୧୯୩୭, ଦି ଓରିଶା ଟେନାନ୍ଟି (ଆମେଣ୍ଡମେଣ୍ଟ) ବିଲ୍ ୧୯୩୭, ଦି ମନିଲେଣ୍ଡରସ୍ ବିଲ୍ ୧୯୩୭ । ଏହା ଛଡ଼ା ଆଲି ରାଜାଙ୍କ ନଅରରେ ମରିଥିବା ଏକ ଝିଅ ସମ୍ପର୍କରେ ପାଟନା ହାଇକୋର୍ଟ ଟିପ୍ ଜଷ୍ଟିସ୍ ମନ୍ତବ୍ୟ ଉପରେ ହୋଇଥିବା ଏକ ଉଲ୍ଲେଖଯୋଗ୍ୟ ଆଲୋଚନାରେ ସେ ଅଂଶ ଗ୍ରହଣ କରିଥିଲେ । ଇଂରାଜୀରେ କହିବାର ଖୁବ୍ ଦକ୍ଷତା ଥିଲେ ବି ମୂଳରୁ ସେ ଓଡ଼ିଆରେ ହିଁ କହିଛନ୍ତି । ତା'ଙ୍କ ଓଡ଼ିଆରେ କହିବା, ବହୁ ସଦସ୍ୟଙ୍କୁ ଓଡ଼ିଆରେ କହିବା ଲାଗି ଉତ୍ସାହିତ କରିଥିଲା । ଗୋଦାବରୀଶ ମିଶ୍ର ଆଦି ବିଶିଷ୍ଟ ସରକାରୀ ସଭ୍ୟ ସେ ସମୟରେ ବିଧାନସଭାରେ ପ୍ରଶ୍ନ ପଚାରୁଥିଲେ ହେଁ ନବବୀର ମୋଟେ ଗୋଟିଏ ହେଲେ ପ୍ରଶ୍ନ ପଚାରି ନାହାନ୍ତି । ତାହାକୁ ଲକ୍ଷ୍ୟ କଲେ ମନେ ହୁଏ ସତେ ଯେପରି ସେ ଜଣେ ଛାୟାମନ୍ତ୍ରୀ; ମନ୍ତ୍ରୀ ନ ହୋଇ ବି ସରକାରୀ ନୀତି ନିୟନ୍ତ୍ରକ-ସାରଥୀ ।

ନବକୃଷ୍ଣ ଚୌଧୁରୀ କୃଷକ ଆନ୍ଦୋଳନ ଓ ଗଡ଼ଜାତ ପ୍ରଜା ଆନ୍ଦୋଳନରେ ବିଶେଷ ଧ୍ୟାନ ଦେଉଥିବା ଯୋଗୁଁ ବିଧାନସଭା କାର୍ଯ୍ୟକୁ ବିଶେଷ ଗୁରୁତ୍ବ ଦେଇ ନାହାନ୍ତି । ଏଣୁ ୧୯୩୯ ମସିହାର ବିଧାନସଭା ବିବରଣୀରୁ ତା'ଙ୍କ ଭାଷଣ ମୋଟେ ଦେଖିବାକୁ ମିଳେ ନାହିଁ । ୧୯୪୦ ମସିହାରେ ସେ ଗାନ୍ଧିଜୀଙ୍କ ଆହ୍ୱାନରେ ବ୍ୟକ୍ତିଗତ ସତ୍ୟାଗ୍ରହରେ ଅଂଶ ଗ୍ରହଣ କରି ବନ୍ଦୀ ହୋଇଥିବାରୁ ବି ସେ ସମୟର ବିଧାନ ସଭା ବିବରଣୀ ତା'ଙ୍କ ସମ୍ପର୍କରେ ନାହିଁ । ପୁଣି ୧୯୪୨ ମସିହା ଫେବୃଆରୀ ୧୨ ତାରିଖ ବିବରଣୀରୁ ଜଣାପଡ଼େ ଯେ, ନବକୃଷ୍ଣ ଚୌଧୁରୀ ଓ ମୋହନ ଦାସ ଭାରତ ରକ୍ଷା ଆଇନରେ ଗିରଫ ହୋଇଥିବାରୁ ସେ ଦିନ ବିଶ୍ୱନାଥ ଦାସ ଏ ସମ୍ପର୍କରେ ଏକ ମୂଲତବା ପ୍ରସ୍ତାବ ଆଣିଥିଲେ । ନବବୀର ବିଧାନସଭାକୁ ବିଶେଷ ଗୁରୁତ୍ବ ଦେଉ ନ ଥିବାର ଏସବୁରୁ ଜଣାପଡ଼େ ।

Partially excluded area committee report

୧୯୩୭ ମସିହାରେ ସ୍ୱତନ୍ତ୍ର ଓଡ଼ିଶା ପ୍ରଦେଶ ହେବା ଫଳରେ ଓଡ଼ିଶାରେ କୋରାପୁଟ, ଗଞ୍ଜାମର ମାଳ ଅଞ୍ଚଳ, କନ୍ଧମାଳ ଆଦି ଅନୁନ୍ନତ ଅଞ୍ଚଳ ଓଡ଼ିଶାର ଅନ୍ତର୍ଭୁକ୍ତ ହେଲା । ପୂର୍ବରୁ ଅନୁଗୋଳ ତଥା ସମ୍ବଲପୁରକୁ ମଧ୍ୟ ଅନୁନ୍ନତ ଅଞ୍ଚଳ ବୋଲି ସରକାର ମନେ କରୁଥିଲେ । ଏ ଅଞ୍ଚଳର ଶାସନ ଉପକୂଳ ଜିଲ୍ଲାମାନଙ୍କଠାରେ ଭିନ୍ନ ଥିଲା ଏବଂ ସେଠାରେ ସରକାର, ଜମିମାଲିକ ତଥା ସାହୁକାରମାନଙ୍କ ଦ୍ୱାରା ନାନା ପ୍ରକାର ଶୋଷଣ ଚାଲିଥିଲା । ୧୯୩୭ ମସିହାରେ କଂଗ୍ରେସ ସରକାର ପ୍ରତିଷ୍ଠିତ ହେଲା ପରେ ଏହି ଅଞ୍ଚଳର

ସମସ୍ୟା ଓ ସେ ସବୁର ସମାଧାନ ଲାଗି ସୁପାରିଶ କରିବା ପାଇଁ ବିଶିଷ୍ଟ ସମାଜସେବୀ ଅମୃତଲାଲ୍ ଠାକୁରଙ୍କ ନେତୃତ୍ୱରେ ସରକାର ଏକ କମିଟି ଗଢ଼ିଥିଲେ । ସେଥିରେ ଅନ୍ୟମାନଙ୍କ ମଧ୍ୟରେ ରାଧାକୃଷ୍ଣ ବିଶ୍ୱାସରାୟ ଓ ନବକୃଷ୍ଣ ଚୌଧୁରୀ ସଦସ୍ୟ ଥିଲେ ।

ସେହି କମିଟି ଉକ୍ତ ଅଞ୍ଚଳ ବୁଲି ନିମ୍ନ ସୁପାରିଶ କରିବା ସଙ୍ଗେ ସମ୍ବଲପୁର ଓ ଅନୁଗୋଳକୁ ଏହି ଅନୁନ୍ନତ ଅଞ୍ଚଳ ତାଲିକାରୁ ବାଦ୍ ଦେବା ଲାଗି ସୁପାରିଶ କରିଥିଲେ । ଉକ୍ତ କମିଟି ମାନ୍ୟତା ପ୍ରଦେଶରେ ପ୍ରଚଳିତ ମୁଣ୍ଡାଦାରୀ ପ୍ରଥା ଭଳି ରାଜସ୍ୱ ଶାସନ ବଦଳରେ ରକ୍ଷତଫାରୀ ଅଞ୍ଚଳ ଭଳି ଖଜଣା ଆଦାୟ ପ୍ରଚଳନ କରିବା ଓ ମେଥି ପାଇଁ ରସିଦ୍ ଦେବା, ଆସ୍ତେ ଆସ୍ତେ ନିଶାନିବାରଣ ଓ ପୋଡୁ ଚାଷ ବନ୍ଦ କରିବା ପାଇଁ ମତ ଦେଇଥିଲେ । ଏହା ଛଡ଼ା ଲଙ୍ଗଲ ଟିକସ ଭଳି ଅନ୍ୟାୟ କର ଓ ବେଠି, ଭେଟି ଉଠାଇବା ଏବଂ ତିନିପୁଟ ପରିଧି ଠାରୁ ଛୋଟ ଗଛ ଚାଷୀ ନିଜ ଜମିରୁ ଅବାଧରେ କାଟିବାର ଅଧିକାର କଥା ସୁପାରିଶ କରିଥିଲେ । ଏ ସବୁ ଅଞ୍ଚଳରେ ଭାରତୀୟ ଜଙ୍ଗଲ ଆଇନ ପ୍ରବର୍ତ୍ତନ ପାଇଁ, ଶିକ୍ଷା, ସ୍ୱାସ୍ଥ୍ୟ ତଥା ଯୋଗାଯୋଗର ପ୍ରସାର ଲାଗି ଉକ୍ତ କମିଟି ସୁପାରିଶ କରିଥିଲେ । ଏ ଅଞ୍ଚଳର ଆୟ ବୃଦ୍ଧି ପାଇଁ ମଧ୍ୟ ସେମାନେ କେତେକ ପ୍ରସ୍ତାବ ଦେଇଥିଲେ ଓ ନିଯିତ ଗୋଟିପ୍ରଥା (କ୍ରୀତ ବାସ ପ୍ରଥା ଭଳି ଏକ ପ୍ରଥା) ଲୋପ ପାଇଁ ବିଶେଷ ଗୁରୁତ୍ୱ ଦେଇଥିଲେ ।

Partially excluded area Committee ରିପୋର୍ଟରେ ନବକୃଷ୍ଣ ଚୌଧୁରୀ ଏକ ସ୍ୱତନ୍ତ୍ର ମତ ଦେଇଥିଲେ । ଅନୁଗୋଳକୁ ଉପର ଲିଖିତ ଅଞ୍ଚଳରୁ ବାଦ୍ ଦିଆ ହେଲେ ମଧ୍ୟ ଏହି ଅଞ୍ଚଳକୁ କଟକ ଜିଲ୍ଲାରେ ମିଶାଇ ଓଡ଼ିଶା ପ୍ରଜାସ୍ୱତ୍ୱ ଆଇନ ପ୍ରଚଳନ କରିବା ଏବଂ ସର୍ବରାଜ୍ୟୀୟ ପ୍ରଥା ବଦଳରେ ଦରମା ଦିଆ କର୍ମଚାରୀ ରଖାଯିବା ଲାଗି ପ୍ରସ୍ତାବ ଦିଆଯାଇଥିଲା । ସମଗ୍ର ସମ୍ବଲପୁରକୁ Partially excluded area ରୁ ବାଦ୍ ଦେଇ ତାହାକୁ ସାଧାରଣ ପ୍ରଶାସନିକ ଜିଲ୍ଲାରେ ପରିଣତ କରିବାକୁ ପ୍ରସ୍ତାବ ଦିଆଯାଇଥିଲେ ମଧ୍ୟ ସେଠାରେ ଆଦିବାସୀମାନଙ୍କର ଜମି ହସ୍ତାନ୍ତର ଉପରେ କଟକଶା ରଖିବା ଲାଗି, କେନ୍ଦ୍ରପଡ଼ା ବ୍ୟବସାୟ ଉପରେ ନିୟନ୍ତ୍ରଣ ରଖିବା ପାଇଁ ଏବଂ ଗୌଡ଼ିଆଙ୍କ ଦ୍ୱାରା ହେଉଥିବା ବେଠି, ବେଗାରୀ ଲୋପ ପାଇଁ ନବକୃଷ୍ଣ ଚୌଧୁରୀଙ୍କ ସ୍ୱତନ୍ତ୍ର ମତରେ ସୁପାରିଶ କରାଯାଇଥିଲା ।

ଏହି ଅନୁନ୍ନତ ଅଞ୍ଚଳମାନ ବୁଲି ସେଠାକାର ଲୋକଙ୍କ ସମ୍ପର୍କରେ ନବବାବୁ ଯେଉଁ ପ୍ରତ୍ୟକ୍ଷ ଅନୁଭୂତି ଲାଭ କରିଥିଲେ, ତାହା ତା'ଙ୍କର ପରବର୍ତ୍ତୀ କାଳର କାର୍ଯ୍ୟକଳାପରେ ସାହାଯ୍ୟକାରୀ ହୋଇଥିଲା ।

ଷାଠିଏ ବର୍ଷ ତଳେ ଚାଷୀର ନିଜ ଜମି ବିକ୍ରି କରିବାର ସ୍ୱଚ୍ଛନ୍ଦ ଅଧିକାର ନ ଥିଲା ଓ କିଣିଲା ଲୋକଙ୍କୁ ତା'ଙ୍କ ଖାତାରେ ସେ ଜମି ଅନ୍ତର୍ଭୁକ୍ତ ହେବା ଲାଗି ଫିସ୍ ଦେବାକୁ ପଡୁଥିଲା । ତା'ର ନିଜ ଜମିରେ ଥିବା ଗଛ ଏବଂ ପୋଖରୀର ମାଛ ଉପରେ ଅଧିକାର ନ ଥିଲା ଶୁଣିଲେ ଏବକାର ଯୁବକମାନଙ୍କୁ ଆଶ୍ଚର୍ଯ୍ୟ ଲାଗିବ । ଓଡ଼ିଆ ସାହିତ୍ୟରେ 'ଟମ କକାଙ୍କ କୁଟୀର' ଭଳି ବିଖ୍ୟାତ ଉପନ୍ୟାସ ନାହିଁ; ଯହିଁରୁ ଏବର ତରୁଣ ତରୁଣୀମାନେ ଏସବୁ ବର୍ଣ୍ଣନା ପାଆନ୍ତେ । ଗୋପୀନାଥ ମହାନ୍ତି କୋରାପୁଟର ସାହୁକାର ଶୋଷଣ କଥା

ଲେଖୁଛନ୍ତି ସତ; କିନ୍ତୁ ଉତ୍ତର ଓଡ଼ିଶାର କଟକ ଜିଲ୍ଲାରେ ଜମିଦାରମାନେ ଯେଉଁ ଅତ୍ୟାଚାର କରୁଥିଲେ ସେ ସମ୍ପର୍କରେ ଆମର ସାହିତ୍ୟିକମାନେ ନୀରବ । ଠିକ୍ ସେହିପରି ଗଡ଼ଜାତ ଅତ୍ୟାଚାର ସମ୍ପର୍କରେ କୌଣସି ଉପନ୍ୟାସ ନାହିଁ । ଏହାର କାରଣ ହୋଇପାରେ ଯେ, ଫକୀର ମୋହନଙ୍କ ଠାରୁ ଆରମ୍ଭ କରି ଗୋପାଳଚନ୍ଦ୍ର ପ୍ରହରାଜଙ୍କ ପର୍ଯ୍ୟନ୍ତ ସାହିତ୍ୟିକମାନେ ରାଜା ଓ ଜମିଦାରମାନଙ୍କର ଅନୁଗ୍ରହ ପ୍ରାର୍ଥୀ ଥିଲେ ।

କଟକ ଜିଲ୍ଲାର ଆଳି ରାଜା (ଜମିଦାର) ବିଂଶ ଶତାବ୍ଦୀର ପ୍ରାରମ୍ଭରେ ଏଭଳି ଉତ୍ପାତ କରୁଥିଲେ ଯେ, ବ୍ରିଟିଶ ସରକାର ବି ସେସବୁ ସହ୍ୟ କରି ନ ପାରି ତା'ଙ୍କ ଜମିଦାରିକୁ କିଛି ବର୍ଷ ଲାଗି କୋର୍ଟ ଅଫ୍ ଡାଓର୍ସକୁ ନେଇ ଯାଇଥିଲେ । ସେତକ ସମୟ ଅତିବାହିତ ହେବା ପରେ ଯେତେବେଳେ ଜମିଦାର ରାଜ୍ୟ ଫେରି ପାଇଲେ, ସେହି ଉପଲକ୍ଷେ କେତେକ କର୍ମଚାରୀ ଏକ ଦରିଦ୍ର ଲୋକର ୧୫ ବର୍ଷର ସୁନ୍ଦରୀ ଝିଅକୁ କିଛି ଟଙ୍କା ଦେଇ କିଣି ରାଜାଙ୍କୁ ଉପହାର ଦେଇଥିଲେ । ସେ ଝିଅ ଉପରେ ଏଭଳି ଅତ୍ୟାଚାର ହେଲା ଯେ, ସେ ମାସକ ମଧ୍ୟରେ ଯୌନ-ଯନ୍ତ୍ରଣା ସହି ନ ପାରି ମରିଗଲା । ଆଳି ପୋଲିସ୍ ତା ଉପରେ ଏକ ମକଦ୍ଦମା ଆରମ୍ଭ କଲେ । ସେ ମକଦ୍ଦମା ଲଢ଼ିବା ପାଇଁ ବାପର ସାମର୍ଥ୍ୟ ନ ଥିଲେ ବି ଘଟଣାଟି ପାଟନା ହାଇକୋର୍ଟ ପର୍ଯ୍ୟନ୍ତ ଯାଇଥିଲା । ପାଟନା ହାଇକୋର୍ଟର ମୁଖ୍ୟ ବିଚାରପତି ଏ ସମ୍ପର୍କରେ ତଳ କୋର୍ଟର ଏବଂ ସରକାରଙ୍କ ଗଲତିକୁ ନିନ୍ଦା କରିବା ସଙ୍ଗେ ସଙ୍ଗେ ଯେଉଁ ଲୋକମାନେ ଏଭଳି ଉଦ୍ଦେଶ୍ୟରେ ନିଜର ଝିଅକୁ ବିକ୍ରି କରନ୍ତି, ସେମାନଙ୍କୁ ଉର୍ଦ୍ଧନା କରିଥିଲେ ।

ଓଡ଼ିଶା ବିଧାନ ସଭାରେ ୧୯୩୮ ମସିହା ଫେବୃଆରୀ ୨ ତାରିଖ ଦିନ ଏହି ବିଷୟ ଉପରେ ଆଲୋଚନା ଆରମ୍ଭ କରି ଗୋଦାବରୀଶ ମିଶ୍ର ପ୍ରଶ୍ନାସନକୁ ନିନ୍ଦା କରିବା ସଙ୍ଗେ ସଙ୍ଗେ ଓଡ଼ିଆ ଜାତିକୁ ବିଚାରପତି ଉର୍ଦ୍ଧନା କରିବାକୁ ମଧ୍ୟ ସମାଲୋଚନା କରିଥିଲେ । ନବବାବୁ ସେହି ପ୍ରସଙ୍ଗରେ କହିବାକୁ ଯାଇ ବିଚାରପତିଙ୍କ ଉର୍ଦ୍ଧନା ସମ୍ପର୍କରେ ଗୋଦାବରୀଶ ବାବୁଙ୍କ ସହିତ ଦ୍ଵିମତ ହୋଇ କହିଥିଲେ ଯେ, “ଏହା ଲଜ୍ଜାର କଥା ଯେ, ବ୍ରିଟିଶ ରାଜତ୍ଵରେ ପରାଧୀନତା ଫଳରେ ଆମ୍ଭେମାନେ ଯେ କି ଅବସ୍ଥାରେ ଅଛୁ ତାହା ଉପଲକ୍ଷି କରୁ ନାହୁଁ । ଜାତିର ମର୍ଯ୍ୟାଦା, ଇଜ୍ଜତ ଯେ ସରକାର ଦେଇ ଦେବ, ଏ ଆଶା କରିବା ଠିକ୍ ନୁହେଁ । ଏହି କଥା ଅନ୍ୟ ସଭ୍ୟ ଦେଶରେ ହୋଇଥିଲେ, ବ୍ୟକ୍ତିଗତ ସମ୍ମାନ ରକ୍ଷା ପାଇଁ, ନାରୀର ଇଜ୍ଜତ ରକ୍ଷା ପାଇଁ ପୋଲିସ୍, ମାଜିଷ୍ଟ୍ରେଟ୍ କିମ୍ବା ସରକାରର ବିନା ସାହାଯ୍ୟରେ ଯେ କୌଣସି ଲୋକ ସେଇଠି ଏଭଳି ଅତ୍ୟାଚାରୀ ରାଜାର ଜୀବନ ସୁଦ୍ଧା ନେଇଥାନ୍ତା । ନିଜର ଇଜ୍ଜତ, ସମ୍ମାନ, ପଡ଼ୋଶୀର ସମ୍ପତ୍ତି, ବିଶେଷ କରି ସ୍ତ୍ରୀ ଲୋକର ଇଜ୍ଜତ ରକ୍ଷାକରିବା ପାଇଁ ଆମ୍ଭମାନଙ୍କର ଯେଉଁ ବ୍ୟକ୍ତିଗତ ଅଧିକାର ଅଛି, ତାହା ଆମ୍ଭେମାନେ ବ୍ୟବହାର କରି ଜାଣୁନାହୁଁ ।

“ଏ ସମ୍ବନ୍ଧରେ Lahore High Courtର ଗୋଟିଏ Judgement ପ୍ରତି ମୁଁ ଆପଣମାନଙ୍କର ଦୃଷ୍ଟି ଆକର୍ଷଣ କରୁଛି । ସେ କ୍ଷେତ୍ରରେ ଏହା ହୋଇଥିଲା ଯେ, କୌଣସି caseରେ evidence ଦେବା ନିମିତ୍ତ ଜଣେ Police Officer ଗୋଟିଏ ଚୌକିଦାରକୁ ବାଧ୍ୟ କରିଥିଲେ; ମାତ୍ର ସେ ସେପରି ସାକ୍ଷ୍ୟ ଦେବ ନାହିଁ ବୋଲି ମନା କରିବାରୁ

Officerଙ୍କ ଦ୍ଵାରା ନିର୍ଯ୍ୟାତ୍ତିତ ହୋଇଥିଲା । ନିର୍ଯ୍ୟାତନା ସହି ନ ପାରି ସେ ସେହି police ପ୍ରାଣ ନେଇଥିଲା । ତଳ କୋର୍ଟର ହାକିମ ସେହି ଚୈକିଦାରଙ୍କୁ ଫାଶୀ ହୁକୁମ ଦେଇଥିଲେ । ମାତ୍ର High Courtରେ ସେ ନିର୍ଦ୍ଦୋଷରେ ଖଲାସ ପାଇଲା । ଏହି Judgementରେ ମାନ୍ୟବର Chief Justice comment କରି କହିଥିଲେ ଯେ, ଏ ଦେଶରେ ବାସ୍ତବିକ ଲୋକମାନେ ଯେପରି Police କର୍ମଚାରୀଙ୍କ ଦ୍ଵାରା ନିର୍ଯ୍ୟାତ୍ତିତ ହୁଅନ୍ତି, ତାହା ବଡ଼ ଦୁଃଖ ଏବଂ ଆକ୍ଷେପର ବିଷୟ । ଆଜି ଯଦି ଏ ଦେଶରେ ଲୋକେ self-defence ର ମହତ୍ତ୍ଵ ବୁଝି, ପୁଲିସମାନଙ୍କର ଏ ନିର୍ଦ୍ଦନୀୟ କାର୍ଯ୍ୟର ପ୍ରତିଶୋଧ ନିଅନ୍ତେ, ତାହାହେଲେ ବୋଧହୁଏ ପୁଲିସମାନେ ଭବିଷ୍ୟତରେ ଏପରି ନିଃସଙ୍କୋଚରେ ଅତ୍ୟାଚାର କରିବାକୁ ସାହସ କରନ୍ତେ ନାହିଁ । ଏପରି ଦାୟିତ୍ଵହୀନ ଅତ୍ୟାଚାର ଏ ଦେଶରେ ବିରଳ ନୁହେଁ । ଏହି ଯେ ଗୋଟିଏ insatnce ଦେଖାଗଲା, ଏହିପରି କେତେ ଘଟଣା ଯେ ପ୍ରମାଣ ଅଭାବରୁ publicଙ୍କ ଦୃଷ୍ଟିରେ ପଡୁନାହିଁ, ଓ Police Officers ନାମ ନେବା ସକାଶେ ଓ ନିଜର ଆତ୍ମବଢ଼ିମା ବଳାୟ ରଖିବା ସକାଶେ, କେତେକ ନିରୀହ ଲୋକଙ୍କୁ torture କରନ୍ତି, ତାର ସୀମା ନାହିଁ । କିନ୍ତୁ ସାଧାରଣ ଯଦି ଏହିପରି ନିଜର ବ୍ୟକ୍ତିଗତ ଅଧିକାର ବ୍ୟବହାର କରନ୍ତେ, ତେବେ Government ମଧ୍ୟ ତାର କର୍ତ୍ତବ୍ୟ ବୁଝି ପାରନ୍ତା । ବର୍ତ୍ତମାନ responsible Government ହୋଇ ଅଛି, ବା କେତେଜଣ ଲୋକସାଧାରଣଙ୍କ ପ୍ରତିନିଧି ମନ୍ତ୍ରୀମଣ୍ଡଳ ଗ୍ରହଣ କରିଛନ୍ତି ବୋଲି, ଏ ଅତ୍ୟାଚାର ନିରାକରଣ ଆଶା କରିବା ବିତ୍ତ୍ଵନ୍ୟ । ଲାହୋରର Chief Justice ବୋଧହୁଏ ଏହା ଉପଲବ୍ଧ କରିଥିବାରୁ କହିଛନ୍ତି ଯେ, ଏହିପରି social darkness, ଯେଉଁଠାରେ ଲୋକମାନେ self-defenceର ମର୍ଯ୍ୟାଦା ଜାଣନ୍ତି ନାହିଁ, ସେଠାରେ Police କର୍ମଚାରୀମାନଙ୍କୁ ବିଶେଷ ସାବଧାନ ହେବା ପାଇଁ କଡ଼ା instruction ଦେବା ଦରକାର ।

“ଆପଣମାନେ ଭାବିବେ ନାହିଁ ଯେ, ଏହା ଗୋଟିଏ ମାତ୍ର solitary instance Hon'ble Chief Justice କହିଛନ୍ତି "Men of his class" ଏହିପରି କାର୍ଯ୍ୟ କରିବା ସହଜ । Men of his class ର ଅର୍ଥ ଯେ କେବଳ ଜମିଦାର, ମୁଁ ତାହା କହୁନାହିଁ, ଯେ କୌଣସି କ୍ଷମତାଶାଳୀ ଲୋକ—ସେ ଜମିଦାର ହେଉ, Deputy Magistrate ହେଉ ବା Police Sub-Inspector ହେଉ । ନାନା କ୍ଷେତ୍ରରେ, ନାନା ସ୍ଥାନରେ, ଆମ୍ଭମାନେ ପ୍ରଚାର କରିବାକୁ ଯାଇ ମଫସଲରେ ଦେଖୁଛୁ ଯେ, ଯାହା ହାତରେ କୌଣସି ନା କୌଣସି କ୍ଷମତା ଅଛି ସେ ଏହିପରି କ୍ଷମତାର ଅପବ୍ୟବହାର କରୁଛି । ଲୋକମାନଙ୍କର ସେମାନଙ୍କର ସମ୍ମାନରକ୍ଷା କରିବା ସକାଶେ ଶକ୍ତି ବା ସାହସ ନାହିଁ । ଏହା ଉପଲବ୍ଧ କରିବା ସଙ୍ଗେ ସଙ୍ଗେ ମୁଁ କହି ରଖିଛି ଯେ, ବର୍ତ୍ତମାନ ଯେଉଁ ସରକାର ଲୋକମାନଙ୍କଠାରେ ଦାୟୀ, ଗରିବ ପ୍ରଜାଙ୍କର ଭୋଗ ଉପରେ ଯେ ସରକାର ପ୍ରତିଷ୍ଠିତ, ତା'ଙ୍କର ଏ ବିଷୟରେ ଯଥେଷ୍ଟ କର୍ତ୍ତବ୍ୟ ଅଛି । ଅବଶ୍ୟ steel framed I.C.S. ବା ଅନ୍ୟାନ୍ୟ କର୍ମଚାରୀ, ଯାହାଙ୍କ appointment ବା ଅନ୍ୟାନ୍ୟ ବିଷୟରେ ମନ୍ତ୍ରୀମାନଙ୍କର ହସ୍ତକ୍ଷେପ କରିବା ଅଧିକାର ନାହିଁ, British Governmentଙ୍କ Agent ସେମାନଙ୍କର ସ୍ଵାର୍ଥ ଜଗୁଥିଲେ

ମଧ୍ୟ, ସେମାନଙ୍କ ଉପରେ ଦଣ୍ଡବିଧାନ କରିବାର ଉପାୟ ନ ଥିଲେ ମଧ୍ୟ, ସରକାର ଖୁବ୍ ଟାଣ ହୋଇ କାର୍ଯ୍ୟ କରନ୍ତୁ ।

“ମଫସଲର ଚାରିଆଡ଼େ ବୁଲି ଆସେମାନେ ଦେଖୁଛୁ ଯେ, କେବଳ ସ୍ତ୍ରୀ ଲୋକଙ୍କ ଉପରେ ନୁହେଁ, ମହାଜନ ଓ ଜମିଦାରମାନେ, ଖାତକ ଓ ଚାଷୀଙ୍କ ଉପରେ ଯେପରି ଅତ୍ୟାଚାର କରନ୍ତି, ପୁଲିସ ସେଥିପ୍ରତି ଦୃଷ୍ଟି ଦିଅନ୍ତି ନାହିଁ । ସେମାନେ ଏହିପରି କ୍ଷମତାଶାଳୀ ଲୋକମାନଙ୍କର ଦୋଷ ପ୍ରତି ଦୃଷ୍ଟି ନ ଦେଲେ, ସରକାର exemplary punishment ଦିଅନ୍ତୁ, ଯେପରି କି ସେମାନେ ବୁଝିପାରିବେ, ସେମାନେ ପ୍ରକୃତରେ କାହାର ଟାକର ଏବଂ କାହା ପାଇଁ ରହିଛନ୍ତି ।”

ସେହି ୧୯୩୭ ଓ ୧୯୩୮ ମସିହାରେ, ମାଡ୍ରାସ ଇଣ୍ଡେପେଣ୍ଡେଣ୍ଟ ଲ୍ୟାଣ୍ଡ (ଓରିଣ୍ଡା ଆମେଣ୍ଡମେଣ୍ଟ) ବିଲ୍ ୧୯୩୭, ଅଣାଯାଇ ଗଞ୍ଜାମ ଓ କୋରାପୁଟ ଜିଲ୍ଲାର ଚାଷୀଙ୍କୁ ଜମିଦାରଙ୍କ ଶୋଷଣରୁ ରକ୍ଷା କରାଯିବାର ଉଦ୍ୟମ ହୋଇଥିଲା । ଏହି ସମୟରେ ମାନ୍ୟତା ସମେତ ସେ ଦୁଇ ଜିଲ୍ଲାରେ ପ୍ରଚଳିତ ଥାଇନ ଅନୁସାରେ ଚାଷୀକୁ ତା ଅମଳ ଫସଲରୁ ଅଧେ ଜମିଦାରଙ୍କୁ ଦେବାକୁ ହେଉଥିଲା । କିନ୍ତୁ କଟକ, ପୁରୀ ଓ ବାଲେଶ୍ଵର ଜିଲ୍ଲାର ପକ୍ଷେ ମାହାଲ ଜମିଦାରର ପ୍ରଜାଙ୍କୁ ନିର୍ଦ୍ଦିଷ୍ଟ ଖଜଣା ଦେବାକୁ ପଡୁଥିଲା । କଂଗ୍ରେସ ସରକାରଙ୍କ ପୂର୍ବୋକ୍ତ ଥାଇନ ବଳରେ ଗଞ୍ଜାମ ଓ କୋରାପୁଟ ଜିଲ୍ଲାର ଚାଷୀମାନଙ୍କୁ ଉତ୍ତର ଓଡ଼ିଶାର ଚାଷୀମାନଙ୍କ ଭଳି ନିର୍ଦ୍ଦିଷ୍ଟ ପରିମାଣ ଖଜଣା ଦେବାକୁ ବ୍ୟବସ୍ଥା ହେଲା, ଯାହାକି ପୂର୍ବ ପ୍ରଚଳିତ ପ୍ରଥା ଠାରୁ ଅନେକ କମ୍ ଥିଲା ।

ସେହି ଭଳି ଉତ୍ତର ଓଡ଼ିଶାର ଚାଷୀମାନଙ୍କର ନିଜ ଜମିର ଗଛ ଓ ପୋଖରୀର ମାଛ ଉପରେ ଅବାଧ ଅଧିକାର ପ୍ରତିଷ୍ଠିତ ହେଲା, ଜମି ବିକ୍ରି କଲେ ଖାତା ଫାଡ଼ ବାବଦ (ଦାଖଲ ଖାରଜ ରୋଷମ) ଦେୟ ଉଠିଗଲା । ଏହା ଛଡ଼ା ସାହୁକାର (ମହାଜନ) ସୁଧରେ ତଳିତଳାନ୍ତି ହେଉଥିବା ଚାଷୀଙ୍କ ସୁରକ୍ଷା ଲାଗି ବ୍ୟବସ୍ଥା ହେଲା । ଏଥିରେ ବ୍ୟବସ୍ଥା ରହିଲା ଯେ, ମହାଜନ ବା ସାହୁକାର ତା’ର ପ୍ରାପ୍ୟ ପାଇଁ ଜମିକୁ ମାମୁଲି ଦରରେ ନେଇ ପାରିବ ନାହିଁ । ସେ ଜମି ନିଲାମ ହୋଇ ଯେତେ ଟଙ୍କା ହେବ, ସେଥିରୁ ରଣ ବାବଦ ଟଙ୍କା ବାଦ୍ ଯାଇ ଅବଶିଷ୍ଟ ଟଙ୍କା ରଣୀ ଫେରି ପାରିବ ! ପୂର୍ବର ବ୍ୟବସ୍ଥା ଫଳରେ ବହୁ ଚାଷୀ କରଜ କରି ଭୂମିହୀନ ହୋଇ ଯାଉଥିଲେ ।

ଏହି ସମୟରେ ଲୋକେ କେତେ ଭୀତବ୍ରତ ହୋଇ ରହିଥିଲେ, ତାହାର କେତେ ଧାରଣା ନିମ୍ନ ବର୍ଣ୍ଣନାରୁ ଜାଣି ହେବ । ୧୯୩୭ ନିର୍ବାଚନ ଲାଗି ଜବାହରଲାଲ୍ ନେହେରୁ କଂଗ୍ରେସ ଦଳର ପ୍ରଚାର ଲାଗି ଓଡ଼ିଶା ଆସିଥାନ୍ତି । ଖଲିକୋଟଠାରେ ତା’ଙ୍କର ଏକ ସଭା ହେବାର ଥାଏ । ରାଜାଙ୍କ ତରଫରୁ ଘୋଷଣା କରି ଦିଆଗଲା ଯେ, ଉକ୍ତ ସଭାକୁ କେହି ନ ଯାଆନ୍ତୁ । ନେହେରୁ ପହଞ୍ଚିଲା ବେଳକୁ ସଭା ସ୍ଥଳରେ ଜଣେ ହେଲେ ଶ୍ରୋତା ନ ଥିଲେ ।

ସେହିପରି ୧୯୩୪ ମସିହାର ଗାନ୍ଧିଜୀଙ୍କର ସମ୍ବଲପୁରଠାରୁ କଟକ ଆସିବା ବାଟରେ ଅନୁଗୋଳଠାରେ ଏକ ସଭା ଲାଗି କାର୍ଯ୍ୟକ୍ରମ ଥାଏ । କିନ୍ତୁ ଅନୁଗୋଳର ଏସ୍.ଡି.ଓ. ରାୟବାହାଦୁର ଦୁର୍ଗାଚରଣ ଦାସଙ୍କର ହୁକୁମ ହେଲା ଯେ, ଗାନ୍ଧି ଅନୁଗୋଳର

କୌଣସି ସ୍ଥାନରେ ସଭା କରିପାରିବେ ନାହିଁ । ଏଣୁ କୌଣସି ସର୍ବସାଧାରଣ ସ୍ଥାନରେ ସଭା କରିବା ସମ୍ଭବପର ହେଲା ନାହିଁ । ଏହା ସତ୍ତ୍ୱେ ସେଠାକାର ସ୍ୱାଧୀନଚେତା ବ୍ୟକ୍ତି ଗରବରୀ କାଳର ବିଧାୟକ ଗିରିଜାଭୂଷଣ ଦତ୍ତ ତା'ଙ୍କ ଜାଗାରେ ଗାନ୍ଧିଜୀଙ୍କ ସଭା କରାଇଥିଲେ ।

ଭଏ ତ ହେଉଛି ଜଣେ ବଡ଼ ଜମିଦାର ଓ ସେତେବେଳର ଏସ୍.ଡି.ଓଙ୍କ ଭଳି ବଡ଼ ଅଫିସରର କରାମତି; କିନ୍ତୁ ସେମାନଙ୍କ ଖଜଣା ଆଦାୟକାରୀ ବ୍ୟକ୍ତିମାନଙ୍କ ପରାକ୍ରମ ବି କମ୍ ନ ଥିଲା ।

କୃଷକ ଆନ୍ଦୋଳନ ଓ କୃଷକ

ଓଡ଼ିଶାରେ କଂଗ୍ରେସ ମନ୍ତ୍ରିମଣ୍ଡଳ ଗଢ଼ା ଯିବାର ଠିକ୍ ପରେ ପରେ ୧୯୩୭ ସେପ୍ଟେମ୍ବର ୧ ତାରିଖ ଦିନ କଟକ ମ୍ୟୁନିସିପାଲିଟି ପଡ଼ିଆରେ ଏକ ବିରାଟ କୃଷକ ସମାବେଶ ହୋଇଥିଲା । ସେଠାକୁ ତତ୍କାଳୀନ ପ୍ରଧାନମନ୍ତ୍ରୀ ବିଶ୍ୱନାଥ ଦାସ ବିଶେଷ ଭାବରେ ନିମନ୍ତ୍ରିତ ହୋଇ ଆସିଥାନ୍ତି । ସେହି ସଭାରେ କଂଗ୍ରେସର ନିର୍ବାଚନକାଳୀନ ଦାବି ଗୁଡ଼ିକୁ କୃଷକସଂଘ ତରଫରୁ ପ୍ରଧାନମନ୍ତ୍ରୀଙ୍କ ଆଗରେ ପେଶ୍ କରାଯାଇଥିଲା । ସରକାର ସେଗୁଡ଼ିକୁ କାର୍ଯ୍ୟକାରୀ କରିବେ ବୋଲି ଅଙ୍ଗୀକାର ଦେଲେ । ଏହା ଥିଲା କୃଷକ ଆନ୍ଦୋଳନର ବିରାଟ ବିଜୟ । ଏହାପରେ ପରେ ଓଡ଼ିଶା ବିଧାନସଭାରେ ଏ ସମ୍ପର୍କୀୟ ବିଲ୍‌ମାନ ଆସିବା କଥା ପ୍ରଚାରିତ ହୋଇଗଲା । ଏଥିରେ ବିଚଳିତ ହୋଇ ସେପ୍ଟେମ୍ବର ୨୨ ତାରିଖ ଦିନ ୩୦୦ ଜମିଦାର ଏହାକୁ ବିରୋଧ କରିବା ଲାଗି କଟକରେ ଏକ ସମ୍ମିଳନୀ କରିଥିଲେ ।

ଏହାରି ଜବାବରେ ୧୯୩୮ ଜାନୁଆରୀ ୧୩ ତାରିଖ ଦିନ ଓଡ଼ିଶା କୃଷକସଭା ବୋଲି ଏକ ନୂତନ ସଙ୍ଗଠନ ଗଢ଼ାଗଲା । କୃଷକ ଆନ୍ଦୋଳନକୁ ଆହୁରି ତେଜେଇବା ଲାଗି ସେତେବେଳକୁ ଏକ ସ୍ୱତନ୍ତ୍ର ପତ୍ରିକାର ଆବଶ୍ୟକତା ଦେଖା ଦେଇଥିଲା । ‘ସାରଥୀ’ ତ ବହୁ ବର୍ଷ ପୂର୍ବରୁ ବନ୍ଦ ହୋଇଯାଇଥିଲା; ଏଣୁ ସେହି ଦିନ ହିଁ ସାପ୍ତାହିକ ‘କୃଷକ’ ପତ୍ରିକା ଜନ୍ମ ନେଲା । ତାହା ପ୍ରଥମେ ପ୍ରଥମେ ସାରସ୍ୱତ ପ୍ରେସରେ ମୁଦ୍ରିତ ହେଉଥିଲା । ଏଣିକି ‘କୃଷକ’ ପତ୍ରିକା ଖାଲି ଡାକ୍ତା, ମୂଲିଆ ଓ ସାଧାରଣ ଲୋକଙ୍କ ସଂଗ୍ରାମର ଆୟୁଧ ହେଲା ନାହିଁ; ଏହା ହୋଇଉଠିଲା ଗଡ଼ଜାତ ମୁକ୍ତି ସଂଗ୍ରାମର ମଣାଳ । ଗଡ଼ଜାତ ଆନ୍ଦୋଳନର ପୁରୋଧା ସାରଙ୍ଗଧର ଦାସ ‘ନଣ୍ଡା ଦେହୁରୀ’ ନାମକ ଛଦ୍ମ ନାମରେ ଗଡ଼ଜାତ ଅତ୍ୟାଚାରର କାହାଣୀ ସେହି ‘କୃଷକ’ରେ ଅତି ଆକର୍ଷଣୀୟ ଭାଷାରେ ଲେଖୁଥିଲେ । ଏହାର ଭାଷା ‘ସାରଥୀ’ ଓ ‘ଆଧୁନିକ’ର ଭାଷା ଠାରୁ ହୋଇଗଲା ସମ୍ପୂର୍ଣ୍ଣ ଭିନ୍ନ-ପୂରାପୂରି ଲୋକଭାଷା । ଏଥି ଲାଗି ଅର୍ଥର ଅଭାବ ବି ଥିଲା । ମାଳତୀ ଦେବୀ ୧-୮-୧୯୩୮ ତାରିଖରେ ହରିହର ମହାପାତ୍ରଙ୍କଠାରୁ ଟ ୫୦୧ ଚାନ୍ଦା ପାଇଥିଲେ ବୋଲି ତାଙ୍କ ଆତ୍ମଜୀବନୀ ‘ଜୀବନ ଓ ଜୀବିକା’ର ୨୫୧ ପୃଷ୍ଠାରେ ଲେଖାଅଛି । ତେବେ କୃଷକ ସଭାର ଲକ୍ଷ୍ୟାଧିକ ସଦସ୍ୟଙ୍କ ବାର୍ଷିକ ସଭ୍ୟଦେୟରୁ (ଏକ ଅଣା ମାତ୍ର) କୃଷକ ପତ୍ରିକା ସୁରୁଖୁରୁରେ ଚାଲିଲା । ତାହାର ସଭାପତି ମଣ୍ଡଳୀରେ ରହିଲେ ଭଗବତୀ ପାଣିଗ୍ରାହୀ,

ସାରଙ୍ଗଧର ଦାସ, ମାଳତୀ ଦେବୀ, ସୁରେନ୍ଦ୍ରନାଥ ଦ୍ଵିବେଦୀ, ଗୁରୁଚରଣ ପଟ୍ଟନାୟକ । ଭଗବତୀ ପାଣିଗ୍ରାହୀ ହେଲେ ମୁଖ୍ୟ ସମ୍ପାଦକ । ତା'ଙ୍କ ପରେ ମାଳତୀ ଦେବୀ ହୋଇଥିଲେ ମୁଖ୍ୟ ସମ୍ପାଦକ । (କମ୍ୟୁନିଷ୍ଟ ପାର୍ଟି ଅଲଗା ହୋଇଯିବା ପରେ ଏହା ବନ୍ଦ ହୋଇଯାଇଥିଲା । ଅଗଷ୍ଟ ଆନ୍ଦୋଳନର ବନ୍ଦୀମାନେ ୧୯୪୬ ମସିହାରେ ଜେଲରୁ ଆସିଲା ପରେ ଏହା କଂଗ୍ରେସ ସୋସାଲିଷ୍ଟମାନଙ୍କର ମୁଖପତ୍ର ଭାବରେ ପୁଣି ଜନ୍ମଲାଭ କରିଥିଲା ।)

କୃଷକ ଆନ୍ଦୋଳନ ଜୋରସୋର ଚାଲିବାରୁ କୃଷକ ସଭାର ଅଫିସ ଇତି ମଧ୍ୟରେ ନବକୃଷ୍ଣ ଚୌଧୁରୀଙ୍କ ବାଖରାବାଦ ଘରକୁ ଉଠି ଆସିଥାଏ ଓ ସେହି ଘର ହିଁ ହୋଇ ଉଠିଲା ଓଡ଼ିଶା ଗଡ଼ଜାତ ଆନ୍ଦୋଳନର ପ୍ରାଣକେନ୍ଦ୍ର ।

କୃଷକ ଆନ୍ଦୋଳନରୁ ଗଡ଼ଜାତ ଆନ୍ଦୋଳନ

ଏସବୁ ହେଉଛି ମାତ୍ର ୬୦ ବର୍ଷ ତଳର ଓଡ଼ିଶାରେ ଘଟିଥିବା କଥା । ବ୍ରିଟିଶ ସରକାରଙ୍କର ପ୍ରତ୍ୟକ୍ଷ ଶାସନରେ ଥିବା ଅଞ୍ଚଳରେ ଏଭଳି ପରିସ୍ଥିତି ଥିବା ସ୍ଥଳେ ଅଖଣ୍ଡ କ୍ଷମତାଧାରୀ ଗଡ଼ଜାତର ରାଜାମାନଙ୍କର କେତେ ପ୍ରତିପତ୍ତି ଥିବ ଓ କେତେ ଶୋଷଣ ଏବଂ ଅତ୍ୟାଚାର ହେଉଥିବ ତାହା କଳ୍ପନା କରିହେବ ।

ସେତେବେଳେ ଓଡ଼ିଶାର ୬ଟି ଜିଲ୍ଲା ଛଡ଼ା ୨୬ଟି ଗଡ଼ଜାତ ଥିଲା । ସେଗୁଡ଼ିକ ମଧ୍ୟରୁ ଅନେକ କଟକ, ପୁରୀ, ବାଲେଶ୍ଵର ଜିଲ୍ଲାକୁ ଲାଗିଥାଏ । ଏହି ଜିଲ୍ଲାଗୁଡ଼ିକୁ ମୋଗଲବନ୍ଦୀ ଅଞ୍ଚଳ କୁହାଯାଉଥିଲା । ଏହି ମୋଗଲବନ୍ଦୀ ଅଞ୍ଚଳର ଜମିଦାରମାନଙ୍କ ବିରୋଧରେ ଯେଉଁ ଆନ୍ଦୋଳନ ଚାଲିଥିଲା, ସେସବୁର ପ୍ରଭାବ ଆଖପାଖ ଗଡ଼ଜାତମାନଙ୍କରେ ପଡୁଥିଲା । ୫୦, ୬୦ ବର୍ଷ ତଳେ କଟକ ଖାଲି ବ୍ରିଟିଶ ଶାସନାଧୀନ ଓଡ଼ିଶାର କେନ୍ଦ୍ରସ୍ଥଳୀ ନ ଥିଲା, ଏହା ଥିଲା ସ୍ଵମଗ୍ର ଓଡ଼ିଶାର ରାଜନୀତି, ଶିକ୍ଷା ଓ ସଂସ୍କୃତିର କେନ୍ଦ୍ରସ୍ଥଳୀ । ଅନେକ ଗଡ଼ଜାତରେ ହାଜିସ୍ଥଳ ନ ଥିବାରୁ ଗଡ଼ଜାତ ରାଜା ଓ ରାଜବଂଶୀୟମାନଙ୍କର ପିଲାମାନଙ୍କ ଛଡ଼ା ସ୍ଵଳ୍ପ ବ୍ୟକ୍ତିମାନଙ୍କର ପିଲାମାନେ କଟକରେ ପାଠ ପଢୁଥିଲେ । ସେହି କଟକ ସହର କୃଷକ ଆନ୍ଦୋଳନର କେନ୍ଦ୍ରସ୍ଥଳ ହୋଇଥିବାରୁ ଗଡ଼ଜାତମାନଙ୍କରେ ଯେଉଁସବୁ ଶୋଷଣ ଓ ଅତ୍ୟାଚାର ହେଉଥିଲା, ତାହା ବିରୋଧରେ କଟକରେ ସଭା ସମିତିମାନ ହେଉଥିଲା ଏବଂ ଏଠାକାର ସଭା ସମିତିର ବିବରଣୀ ଗଡ଼ଜାତର ଲୋକେ ଜାଣିବାକୁ ପାଉଥିଲେ । ଏହାର ବହୁ ପୂର୍ବରୁ ୧୯୨୧ ଅସହଯୋଗ ଆନ୍ଦୋଳନ ତାଳରାରେ ଗଡ଼ଜାତମାନଙ୍କ ମଧ୍ୟରୁ କେନ୍ଦୁଝରରେ ଏକ ଶୋଭାଯାତ୍ରା କରିଥିବା ଯୋଗୁଁ ୧୬-୫-୧୯୨୧ ତାରିଖରେ ମହନ୍ତ ଶ୍ରୀ ଚେମ ତ୍ରିପାଠୀ ଆଦି ୯ଜଣ ଏକବର୍ଷରୁ ବାରବର୍ଷ ପର୍ଯ୍ୟନ୍ତ ସଶ୍ରମ କାରାବାସ ଭୋଗିଥିଲେ । ଗାନ୍ଧିଜୀଙ୍କ ଲବଣ ସତ୍ୟାଗ୍ରହ ବାର୍ତ୍ତା ଓ ଏହାର ସାଫଲ୍ୟ ଗଡ଼ଜାତ ଲୋକଙ୍କ କାନରେ ପଡିଥିଲା । ୧୯୩୭ ମସିହାରେ ଓଡ଼ିଶାରେ କଂଗ୍ରେସ ସରକାର ଗଢ଼ାଯିବା ପରେ ଓଡ଼ିଶାରେ ଗଡ଼ଜାତ ଆନ୍ଦୋଳନ ତେଜିଗଲା । ଏହି ସମୟରେ ଭାରତବର୍ଷର ଅନ୍ୟାନ୍ୟ ଦେଶୀୟ ରାଜ୍ୟରେ ବି ବ୍ୟାପକ ଆନ୍ଦୋଳନର ସୂତ୍ରପାତ ହୋଇଥିଲା । ଓଡ଼ିଶାର ମୋଗଲବନ୍ଦୀ ଚାଷୀଙ୍କର ଦାବି ଓଡ଼ିଶା ସରକାର ଗ୍ରହଣ କରିନେବା ଓ ଗଡ଼ଜାତମାନଙ୍କୁ ଲାଗି କଟକ, ପୁରୀ ଓ

ବାଲେଶ୍ୱର ଜିଲ୍ଲା ଥିବାରୁ ପାଖ ଗଡ଼ଜାତମାନଙ୍କରେ ଦୂତନ ଜାଗରଣ ଦେଖା ଦେଲା । ଆନ୍ଦୋଳନକାରୀମାନେ ଅତ୍ୟାଚାରରେ ଅତିଷ୍ଠ ହେଲା ବେଳେ ଏହି ସବୁ ମୋଗଲବନ୍ଦୀ ଜିଲ୍ଲାମାନଙ୍କରେ ଆଶ୍ରୟ ନେଉଥିଲେ ଏବଂ ଏସବୁ ଜିଲ୍ଲାର ନେତାମାନେ ଯାଇ ସେଠାକାର ଆନ୍ଦୋଳନକୁ ନେତୃତ୍ୱ ଦେଉଥିଲେ ।

କଂଗ୍ରେସ ସୋସାଲିଷ୍ଟ ପାର୍ଟି ଗଠନ ହେବା ପୂର୍ବରୁ ସର୍ବଭାରତୀୟ ସ୍ତରରେ କମ୍ୟୁନିଷ୍ଟ ପାର୍ଟି ଗଠିତ ହୋଇଥାଏ । ଇଂଲଣ୍ଡରେ ଅଧ୍ୟୟନ କରୁଥିବା ଛାତ୍ରମାନେ ହିଁ ଏହାର ବାଗ୍ମା ନେଇ ଆସନ୍ତି । ସେମାନେ ପ୍ରଥମେ ଏହାକୁ ଏକ ଗୁପ୍ତ ସଙ୍ଗଠନ କରିଆରେ ଚଳାଇଥିଲେ ଏବଂ ଭାରତୀୟ ପରିପ୍ରେକ୍ଷାରେ ହଠାତ୍ ସ୍ୱତନ୍ତ୍ର ଏକ କମ୍ୟୁନିଷ୍ଟ ସଙ୍ଗଠନ ନ ଗଢ଼ି କଂଗ୍ରେସ ସୋସାଲିଷ୍ଟ ପାର୍ଟି ମଧ୍ୟରେ ରହି କାର୍ଯ୍ୟ କରିବାର କୌଶଳ ଗ୍ରହଣ କରିଥିଲେ । ସେହି କୌଶଳ ଅବଲମ୍ବନ କରି ସେମାନେ ପ୍ରଥମେ କଂଗ୍ରେସ ଦଳର ପ୍ରାଣନାଥ ପଟ୍ଟନାୟକ ଓ ମୋହନ ଦାସଙ୍କୁ ନିଜ ଦଳଭୁକ୍ତ କରିଥିଲେ ଏବଂ ଓଡ଼ିଶା କୃଷକ ଆନ୍ଦୋଳନ ସହିତ ସାମିଲ ହୋଇ ନିଜର ପ୍ରଭାବ ବଢ଼ାଇ ଚାଲିଥିଲେ । ଓଡ଼ିଶା କମ୍ୟୁନିଷ୍ଟ ପାର୍ଟିର ଦୁର୍ଜନେତା ପ୍ରାଣନାଥ ପଟ୍ଟନାୟକ, ଗୁରୁଚରଣ ପଟ୍ଟନାୟକ ତଥା ଶରତ ପଟ୍ଟନାୟକ ସୋସାଲିଷ୍ଟ ନରେନ୍ଦ୍ର ଦେବଙ୍କର ଶିଷ୍ୟ । ନରେନ୍ଦ୍ର ଦେବ ଓ ଜୟପ୍ରକାଶ ନାରାୟଣ ଏବଂ ନବକୃଷ୍ଣ ଚୌଧୁରୀ ଆଦି ସୋସାଲିଷ୍ଟ ମାର୍କ୍ସବାଦ ଦ୍ୱାରା ଅତିରିକ୍ତ ଭାବରେ ପ୍ରଭାବିତ ହୋଇଥିବାରୁ ସେମାନଙ୍କ ଶିଷ୍ୟତ୍ୱ ନେବା ସେତେବେଳେ କମ୍ୟୁନିଷ୍ଟମାନଙ୍କ ପାଇଁ ଅସୁବିଧାଜନକ ନଥିଲା । ଏଣୁ ନବକୃଷ୍ଣ ଚୌଧୁରୀ ଓଡ଼ିଶା କମ୍ୟୁନିଷ୍ଟ ଦଳର ପ୍ରମୁଖ ଭଗବତୀ ପାଣିଗ୍ରାହୀ, ପ୍ରାଣନାଥ ପଟ୍ଟନାୟକ, ଅନନ୍ତ ପଟ୍ଟନାୟକ, ଗୁରୁଚରଣ ପଟ୍ଟନାୟକ, ବନମାଳୀ ଦାସ ତଥା ବୈଷ୍ଣବ ପଟ୍ଟନାୟକଙ୍କର ରାଜନୀତିକ ଅଗ୍ରଜ କହିଲେ ଭୁଲ ହେବ ନାହିଁ । ବାଖରାବାଦ ଗୋକୁଳାନନ୍ଦ ଚୌଧୁରୀଙ୍କ କୋଠାର ବାରଣ୍ଡାରେ ହିଁ ଛାତ୍ରସଂଘର ବୈଠକ ବସେ; ଯାହାକି ପରବର୍ତ୍ତୀ କାଳରେ କମ୍ୟୁନିଷ୍ଟ ଦଳର ଛାତ୍ର ସାମ୍ବନ୍ଧୀୟ ହେଲା । କମ୍ୟୁନିଷ୍ଟମାନଙ୍କ ତରଫରୁ ଯେଉଁ ‘ନବଯୁଗ ସାହିତ୍ୟ ସଂସଦ’ ପ୍ରତିଷ୍ଠିତ ହୋଇଥିଲା, ନବକୃଷ୍ଣ ଚୌଧୁରୀ ବି ଥିଲେ ତାହାର ଅନ୍ୟତମ ପ୍ରୋତ୍ସାହନଦାତା । ୧୯୩୫ ମସିହାରେ କଟକରେ ନବଯୁଗ ସାହିତ୍ୟ ସଂସଦର ଉଦ୍‌ଘାଟନ ଦିନ ମାଳତୀ ଦେବୀ ଅନନ୍ତ ପଟ୍ଟନାୟକଙ୍କ ରଚିତ ଉଦ୍‌ବୋଧନୀ ସଙ୍ଗୀତ

‘ନବୀନ ଯୁଗର ତରୁଣ ଜାଗରେ,
ଜାଗ ବନ୍ଧନହରା,
ବନ୍ଧ ଶୋଣିତ ଲକ୍ଷ ଜୀବନେ,
ଖେଳାଅ ଆଲୋକ ଧାରା ।’

ଗାନ କରିଥିଲେ ଏବଂ ‘ଆଧୁନିକ’ରେ ନବକୃଷ୍ଣ ଚୌଧୁରୀଙ୍କର ଦୁଇଟି ଲେଖା ବି ପ୍ରକାଶିତ ହୋଇଥିଲା । ଏହା ଛଡ଼ା ଅନନ୍ତ ପଟ୍ଟନାୟକ ଓ ଗୁରୁଚରଣ ପଟ୍ଟନାୟକ ନବକୃଷ୍ଣ ଚୌଧୁରୀଙ୍କ ସମ୍ପର୍କୀୟ ଭାବରେ ପିଲାଦିନୁ ନବବାବୁଙ୍କର ଥିଲେ ଅତି ଆପଣାର । ନବବାବୁ ଗୁରୁଚରଣ ପଟ୍ଟନାୟକଙ୍କୁ ତା’ଙ୍କ ଡାକ ନାଁ ‘ବାଉଁ’ ବୋଲି ଡାକୁଥିଲେ । ‘ସାରଥୀ’ ପତ୍ରିକାରେ ଅନ୍ୟମାନଙ୍କ ମଧ୍ୟରେ ଏ ଦୁଇ ଭାଇଙ୍କ ଲେଖା ବାହାରୁଥିଲା । ଓଡ଼ିଶାର

ଗଡ଼ଜାତ ଆନ୍ଦୋଳନ ଯେଉଁ ନୀଳଗିରିରୁ ଆରମ୍ଭ ହୋଇଥିଲା, ତାହାର ମୁଖ୍ୟ ବନମାଳୀ ଦାସ, ବୃନ୍ଦାବନ ଷଡ଼ଙ୍ଗୀ, ପ୍ରାଣବନ୍ଧୁ ଅଗସ୍ତି ଓ ଗିରିଧାରୀ ପଣ୍ଡା ଏବଂ ଚକ୍ରଧର ରଥ ସମସ୍ତେ ବାଖରାବାଦର କୋଠାରୁ ନିର୍ଦ୍ଦେଶ ନେଉଥିଲେ । ଆନ୍ଦୋଳନ ସଂଘର୍ଷ ଆଡ଼କୁ ଯିବା ବେଳେ ସେମାନେ ନବକୃଷ୍ଣ ଚୌଧୁରୀ ଓ ମାଳତୀ ଦେବୀଙ୍କ ଠାରୁ ପ୍ରୋତ୍ସାହନ ତଥା ସହାୟତା ପାଇଥିଲେ ।

୧୯୩୨ ମସିହାରୁ ନୀଳଗିରିର ଅଯୋଧ୍ୟା ଗ୍ରାମକୁ କେନ୍ଦ୍ର କରି ସେଠାକାର କେତେକ ଯୁବକ ‘ନୀଳଗିରି ଯୁବକ ସଙ୍ଗା ସମିତି’ ନାମକ ସଙ୍ଗଠନ ଗଢ଼ି ଗାନ୍ଧିଜୀଙ୍କ କେତେକ ରଚନାତ୍ମକ କାର୍ଯ୍ୟ କରୁଥିଲେ । ୧୯୩୮ ଏପ୍ରିଲ ମାସରେ ନୀଳଗିରି ଆନ୍ଦୋଳନର ବନମାଳୀ ଦାସ ଓ ଅନ୍ୟମାନେ ଏହି ‘ନୀଳଗିରି ଯୁବକ ସଙ୍ଗା ସମିତି’ ସହ ଯୋଗସୂତ୍ର ସ୍ଥାପନ କରି ସେହି ବର୍ଷ ମଇ ପହିଲାଦିନ ନୀଳଗିରି ରାଜାର ଅତ୍ୟାଚାର ବିରୋଧରେ ସ୍ୱର ଉତ୍ତୋଳନ କରିଥିଲେ । ଫଳରେ ଚୈତନ୍ୟ ମିଶ୍ର ଓ ପ୍ରାଣବନ୍ଧୁ ଅଗସ୍ତି ଗିରଫ ହୋଇଗଲେ । ଏମାନଙ୍କ ଗିରଫର ପ୍ରତିବାଦରେ ମଇ ୨୧ ଓ ୨୩ ତାରିଖରେ ଉପରୋକ୍ତ ‘ଯୁବକ ସଙ୍ଗା ସମିତି’ ଆଇନ ଅମାନ୍ୟ ଆନ୍ଦୋଳନ କରିଥିଲେ । ଏହି ଆନ୍ଦୋଳନ ସାରା ଓଡ଼ିଶାର ଦୃଷ୍ଟି ଆକର୍ଷଣ କରିଥିଲା । ସେତେବେଳକୁ ଓଡ଼ିଶା ଗଡ଼ଜାତ ପ୍ରଜାମଣ୍ଡଳ ଗଢ଼ା ସରିଥାଏ । ଏହି ଆନ୍ଦୋଳନ ଏପରି ବିଶୋରକ ଅବସ୍ଥାକୁ ଯାଇଥିଲା ଯେ, ତାହାକୁ ସମ୍ବଳି ନ ଥିଲେ ବହୁ ଧନ ଜୀବନ ନଷ୍ଟ ହୋଇଥାନ୍ତା । ଠିକ୍ ଏହି ସମୟରେ ହରେକୃଷ୍ଣ ମହତାବ ଓ ସାରଙ୍ଗଧର ଦାସ ଆନ୍ଦୋଳନ ବନ୍ଦ ରଖି ଆଲୋଚନା ଜରିଆରେ ସମାଧାନ ପାଇଁ ଆନ୍ଦୋଳନକାରୀଙ୍କୁ ରାଜି କରାଇଥିଲେ । ନୀଳଗିରିରେ ପ୍ରଜାମଣ୍ଡଳ ଗଢ଼ାଗଲା ଓ କୌଳାସ ଚନ୍ଦ୍ର ମହାନ୍ତି ତଥା ବନମାଳୀ ଦାସ ତା’ର ସଭାପତି ଏବଂ ସମ୍ପାଦକ ରହିଲେ । କଂଗ୍ରେସ ଦଳ ତରଫରୁ ଦେଶୀୟ ରାଜ୍ୟମାନଙ୍କରେ (ଗଡ଼ଜାତ ଭାଗ୍ୟରେ) ଆନ୍ଦୋଳନ ନକରିବାକୁ ନିର୍ଦ୍ଦେଶ ଥିଲେ ବି ନବକୃଷ୍ଣ ଚୌଧୁରୀ, ମାଳତୀ ଦେବୀ, ଗୌରାଙ୍ଗ ଦାସ ଓ ସାରଙ୍ଗଧର ଦାସ ଆଦି ତାହା ଅମାନ୍ୟ କରି ଗଡ଼ଜାତ ମୁକ୍ତି ଆନ୍ଦୋଳନକୁ ନେତୃତ୍ୱ ଦେଇଥିଲେ ।

ଗଡ଼ଜାତମାନଙ୍କରେ ନାନା ପ୍ରକାର ବେଠି, ଭେଟି ଓ ମାଗଣ ବିରୁଦ୍ଧରେ ନୀଳଗିରିର ଲୋକେ ପୂର୍ବରୁ ଆନ୍ଦୋଳନ କରୁଥିଲେ । ଏହି ରାଜିନାମା କାଳରେ ନୀଳଗିରି ରାଜାଙ୍କ ସମ୍ମାନ ରକ୍ଷା ଲାଗି ଦଶହରା ଭେଟି, ଶିକାର ସମୟରେ ବେଠି ମାଗଣ (ବାଧ୍ୟତାମୂଳକ ସାହାଯ୍ୟ), ରାଜାଙ୍କ ପୁଅ ଝିଅ ବିବାହ ପାଇଁ ମାଗଣ ଓ କେତେକ ବିଶେଷ ଧରଣର ଉନ୍ନୟନମୂଳକ କାମ (ରାଷ୍ଟ୍ର ଆଦି) ଲାଗି ବେଠି ପାଇଁ ରାଜି ହୋଇଯିବା ଲାଗି ହରେକୃଷ୍ଣ ମହତାବ ପ୍ରସ୍ତାବ ଦେଇଥିଲେ । କିନ୍ତୁ ଯୁବ ଗୋଷ୍ଠୀଙ୍କ ବିରୋଧ ଫଳରେ ତାହା ଗୃହୀତ ହୋଇ ନଥିଲା । ଏହା ଫଳରେ ମହତାବ ବାରୁ ବିଫଳ ମନରେ ବାଲେଶ୍ୱର ଫେରି ଯାଇଥିଲେ । କିନ୍ତୁ ପରେ ସେ ସମୟର ପଲିଟିକାଲ ଏଜେଣ୍ଡ ଏବଂ ବାଲେଶ୍ୱର କଲେକ୍ଟରଙ୍କ ମିଳିତ ଆଲୋଚନା ଫଳରେ ବେଠି, ଭେଟି ଓ ଶିକାର ସମୟର ବେଠି ପ୍ରତ୍ୟାହାର କରି ନିଆ ହୋଇଥିଲା । ଏହି କ୍ଷେତ୍ରକୁ ନବକୃଷ୍ଣ ଚୌଧୁରୀ ଓ ମାଳତୀ ଦେବୀ ସିଧା ନ ଯାଇଥିଲେ ବି ଆନ୍ଦୋଳନକାରୀଙ୍କ ସହିତ ସଂଯୋଗ ରକ୍ଷା କରୁଥିଲେ ଓ ଆବଶ୍ୟକ

ନିର୍ଦ୍ଦେଶ ଦେଉଥିଲେ । ଏହି ଆନ୍ଦୋଳନ ପରେ ୧୯୩୮ ରୁ ୧୯୪୮ ମସିହା ପର୍ଯ୍ୟନ୍ତ ନୀଳଗିରି ପ୍ରଜାମଣ୍ଡଳ ଆହୁରି ବ୍ୟାପକ ହୋଇ ଲୋକଙ୍କର ବିଭିନ୍ନ ସମସ୍ୟାରେ ସଂପୃକ୍ତ ହୋଇଥିଲା ଏବଂ ରାଜାଙ୍କ ତରଫରୁ ଉତ୍ପାତ କମିଯାଇଥିଲା ।

୧୯୪୭ ମସିହାରେ ଦେଶ ସ୍ୱାଧୀନ ହେଲା ପରେ ନୀଳଗିରି ରାଜା ହାଇଦ୍ରାବାଦ ନିଜାମଙ୍କ ତତ୍ତ୍ୱରେ ସ୍ୱତନ୍ତ୍ରତା ଘୋଷଣା କରି ଆଦିବାସୀ ଓ ଓଡ଼ିଆଙ୍କ ମଧ୍ୟରେ ଦଙ୍ଗାର ସୂତ୍ରପାତ କରିଥିଲେ । ଏହା ବିରୋଧରେ ନୀଳଗିରି ପ୍ରଜାମଣ୍ଡଳ ଓ କମ୍ୟୁନିଷ୍ଟ ପାର୍ଟି ପ୍ରବଳ ପ୍ରତିରୋଧ କରିଥିଲେ । ସେତେବେଳକୁ କମ୍ୟୁନିଷ୍ଟମାନେ ଖୋଲାଖୋଲି ଅଲଗା ଦଳ ହୋଇ ସାରିଥାନ୍ତି । ଏଣୁ କମ୍ୟୁନିଷ୍ଟ କର୍ମୀ ଓ ପ୍ରଜାମଣ୍ଡଳ କର୍ମୀମାନଙ୍କ ମଧ୍ୟରେ କିଛି ପରିମାଣରେ ଚିତ୍କତା ଥିଲେ ମଧ୍ୟ ମହତାବବାରୁ ଓ ନବବାରୁଙ୍କ ପ୍ରଚେଷ୍ଟାରେ ତାହାକୁ ଏଡ଼ା ଯାଇଥାଏ ।

ଏଭଳି ପରିସ୍ଥିତିରେ ବ୍ରହ୍ମପୁର ଗାଁଠାରୁ ଏକ କିଲୋମିଟର ଦୂରରେ କମ୍ୟୁନିଷ୍ଟମାନେ ଧନୁଶର, ଖଣ୍ଡା, ଠେଙ୍ଗା ଓ ଅନ୍ଧ କେତୋଟି ବୋମା ନେଇ ଅସ୍ତ୍ରଶସ୍ତ୍ର ସୁସଜ୍ଜିତ ରାଜଭଦ୍ରମାନଙ୍କ ସାମନା ହୋଇଥାନ୍ତି । ସେହି ସମୟକୁ ରାଜସ୍ୱ ମନ୍ତ୍ରୀ ନବକୃଷ୍ଣ ଚୌଧୁରୀ ଓ ମାଳତୀ ଦେବୀ ସେଠାରେ ପହଞ୍ଚିଲେ । ସେମାନଙ୍କ ପରାମର୍ଶରେ ସ୍ଥାନୀୟ କଂଗ୍ରେସ ନେତା ଏକାଶୀନାଥ ବେହେରାଙ୍କ କାର୍ତ୍ତିକ ବନ୍ଧୁକଟି କମ୍ୟୁନିଷ୍ଟମାନଙ୍କୁ ଦିଆଯାଇଥିଲା । ଗୋଟିଏ ବନ୍ଧୁକ ବଡ଼ କଥା ନଥିଲା । କଂଗ୍ରେସ ଲୋକଙ୍କ ସହଯୋଗ ଫଳରେ ଦୁଇଦିନ ଲଢ଼େଇ ଚାଲିଲା । ଦ୍ୱିତୀୟ ଦିନ ମାଳତୀ ଦେବୀ ରଣତଣ୍ଡୀ ଭାବରେ ଏକାକୀ ଧନୁଶରଧାରୀ କଳାପିଠିଆ ବୋଲି କୁହାଯାଉଥିବା ଆଦିବାସୀଙ୍କ ସାମନାକୁ ଚାଲି ଯାଇ ତା'ଙ୍କ ନେତା ସାକ୍ଷିଆ ସିଂକୁ ଆହ୍ୱାନ କଲେ । ଜଣେ ନିରସ୍ତ୍ର ସ୍ତ୍ରୀ ଲୋକର ଉଗ୍ର ମୂର୍ତ୍ତି ଦେଖି ଆଦିବାସୀମାନେ କେଜାଣି କାହିଁକି ପଛଘୁଞ୍ଚି ଦେଲେ । ରାଜାପକ୍ଷ ଛିନଛତ୍ର ହୋଇଗଲେ । ଭାରତ ସରକାର ଓଡ଼ିଶା ସରକାରଙ୍କ କରିଆରେ ୧୯୪୭ ନଭେମ୍ବର ମାସରେ ନୀଳଗିରି ଶାସନ ହାତକୁ ନେଲେ । ଏହା ଥିଲା ଭାରତବର୍ଷର ଗଡ଼ଜାତ ଶାସନ ଲୋପର ଅନ୍ତମାରମ୍ଭ । ଏ ସମ୍ପର୍କରେ ନୀଳମଣି ରାଉତରାୟ ତା'ଙ୍କ 'ସ୍ମୃତି ଓ ଅନୁଭୂତି' ବହିର ୧୮୯ ପୃଷ୍ଠାରେ ନୀଳଗିରି ଦଖଲ ସମ୍ପର୍କରେ ମହତାବଙ୍କ ଦୃଢ଼ ଭୂମିକା କଥା ଯାହା ଉଲ୍ଲେଖ କରୁଛନ୍ତି ତାହା ଅନେକ ଅଂଶରେ ସତ୍ୟ; କିନ୍ତୁ ଏ ସମ୍ପର୍କରେ ବିଶିଷ୍ଟ ସାମ୍ବାଦିକ ଦୁର୍ଗା ଦାସ India from Curzon to Nehru ପୁସ୍ତକରେ ଯାହା ଉଲ୍ଲେଖ କରୁଛନ୍ତି ଯେ 'Merger of smaller states began in Orissa by accident' ତାହା ବାସ୍ତବତା ଠାରୁ ଭିନ୍ନ । ଗଡ଼ଜାତର ରାଜାମାନଙ୍କୁ ଏଥି ପାଇଁ ବାଧ୍ୟ କରିବା ଲାଗି ଶହ ଶହ ସହିଦଙ୍କୁ ପ୍ରାଣବଳି ଦେବାକୁ ହୋଇଛି ଓ ହଜାର ହଜାର ଲୋକେ ନିର୍ଯ୍ୟାତ୍ତିତ ହୋଇଛନ୍ତି ଏବଂ ସର୍ବସ୍ୱାନ୍ତ ହୋଇଛନ୍ତି ।

ନୀଳଗିରି ଆନ୍ଦୋଳନ ଠାରୁ ତେଜାନାଳ ଆନ୍ଦୋଳନ ଥିଲା ଆହୁରି ବ୍ୟାପକ ଏବଂ ଐତିହାସିକ । ୧୯୨୬ ମସିହାରେ ଶଙ୍କର ପ୍ରତାପ ଶାସନ ଗ୍ରହଣ କରିବା ପରେ ପ୍ରଜାମାନଙ୍କ ଉପରେ ଏପରି ଅତ୍ୟାଚାର ହେଲା ଯେ, ଓଡ଼ିଶା ସାରା 'ତେଜାନାଳା ଶାସନ' ଏକ ପ୍ରବାଦ ହୋଇଗଲା । ସେସବୁ ଅତ୍ୟାଚାର ଓ ଶୋଷଣର ବିଶଦ ବିବରଣୀ

ପ୍ରବାଣ ସ୍ବାଧୀନତା ସଂଗ୍ରାମୀ ଓ ଗଡ଼ଜାତ ଆନ୍ଦୋଳନର ଅନ୍ୟତମ କର୍ତ୍ତାଧାର ଶ୍ରୀ ବ୍ରଜକିଶୋର ଧଳ ତାଙ୍କ ‘ଭୁଲିବୁ ନାହିଁ’ ବହିରେ ବିଶଦ ଭାବରେ ବର୍ଣ୍ଣନା କରିଛନ୍ତି । ୧୯୩୮ ଜୁନ୍ ମାସରେ କଟକ ଗାଉନ୍ ହଲ୍‌ରେ ଓଡ଼ିଶା ଗଡ଼ଜାତମାନଙ୍କର ପ୍ରଥମ ପ୍ରଜା ସମ୍ମିଳନୀ ଅନୁଷ୍ଠିତ ହୋଇଥିଲା । ପଟ୍ଟାଭି ସୀତାରାମାୟା ଉକ୍ତ ସମ୍ମିଳନୀରେ ସଭାପତିତ୍ବ କରିଥିଲେ । ନବକୃଷ୍ଣ ଚୌଧୁରୀ, ମାଳତୀ ଦେବୀ ଓ ଭଗବତୀ ପାଣିଗ୍ରାହୀଙ୍କ ନେତୃତ୍ବରେ ସେହି ସମ୍ମିଳନୀର ଆନ୍ଦୋଳନ ହୋଇଥିଲା । ଏହାର ତିନିମାସ ପରେ ସେପ୍ଟେମ୍ବର ୧ ଓ ୨ ତାରିଖରେ କଟକ ଓ ଡେଙ୍କାନାଳ ଜିଲ୍ଲା ସୀମାରେ ଜେନାପୁରଠାରେ ଏକ ବିରାଟ କୃଷକ ସମାବେଶ ହୋଇଥିଲା । ସେଥିରେ ଡେଙ୍କାନାଳରୁ ପ୍ରାୟ ୧୦ ହଜାର ଲୋକ ଯୋଗ ଦେଇଥିଲେ । ପ୍ରଥମ ଦିନ ମୋଗଲବନ୍ଦୀର ଜମିଦାର ଓ ମହାଜନମାନଙ୍କର କୃଷକମାନଙ୍କ ଉପରେ ଚାଲିଥିବା ଅନ୍ୟାୟ, ଅତ୍ୟାଚାର, ଜୁଲମ, ବେଆଇନ ପାଉଣା ଆଦାୟ, ବେଠି, ଭେଟି ବିଷୟ ଓ ଦାଖଲ ଖାରଜ ରୋଷମ ଉଠିବା ଏବଂ ଚାଷୀକୁ ନିଜ ଜମି ଗଛ ଓ ପୋଖରୀର ମାଛ ଉପରେ ଅଧିକାର ସାବ୍ୟସ୍ତ ବିଷୟମାନ ଆଲୋଚିତ ହୋଇଥିଲା । ଦ୍ବିତୀୟ ଦିନ ଆଲୋଚନା ହେବାର ଥିଲା, ଡେଙ୍କାନାଳ ପ୍ରଜାମାନଙ୍କର ସମସ୍ୟା, ସେମାନଙ୍କର ଦାବି ତଥା ଡେଙ୍କାନାଳ ପ୍ରଜାମଣ୍ଡଳ ଗଠନ କଥା । ସେଦିନ ସେହିଠାରେ ହିଁ ବିଧିବଦ୍ଧ ଭାବରେ ‘ଡେଙ୍କାନାଳ ପ୍ରଜାମଣ୍ଡଳ’ ଗଢ଼ା ଯାଇଥିଲା । ପ୍ରଜାମଣ୍ଡଳ କି କାମ କରିବ ଓ କିପରି କରିବ ସେସବୁ ଆଲୋଚନା ହେଲା ଏବଂ ସମଗ୍ର ଓଡ଼ିଶାର ପ୍ରଜାଙ୍କର ପତ୍ରିକା ‘କୃଷକ’କୁ ବ୍ୟାପକ ସଂଖ୍ୟାରେ ଗାଁ ଗହଳିକୁ ନେବାର ନିଷ୍ପତ୍ତି ହେଲା । ସେ ପର୍ଯ୍ୟନ୍ତ ‘କୃଷକ’ ପତ୍ରିକା ଲୁଚାଇ ଛପାଇ ଗଡ଼ଜାତମାନଙ୍କୁ ଯାଉଥିଲା ଓ ଡେଙ୍କାନାଳ ଅତ୍ୟାଚାରର କାଁ ଭାଁ ପ୍ରତିବାଦ ହେଉଥିଲା ।

ଜେନାପୁର କୃଷକ ସମ୍ମିଳନୀ ପର୍ଯ୍ୟନ୍ତ ଲୋକେ ଡେଙ୍କାନାଳ ରାଜାର ଅତ୍ୟାଚାର ଓ ଶୋଷଣ ବରଦାସ୍ତ କରି ଚାଲିଥିଲେ । ଉକ୍ତ ସମ୍ମିଳନୀ ଡେଙ୍କାନାଳ ଗାଁ ଗଣ୍ଡାରେ ଏଭଳି ଜାଗରଣ ସୃଷ୍ଟି କରି ଦେଇଥିଲା ଯେ, ଏହାର ୧୦ ଦିନ ପରେ ସେପ୍ଟେମ୍ବର ୧୨ ତାରିଖ ଦିନ ଡେଙ୍କାନାଳ ଗଡ଼ରେ ପ୍ରାୟ ୨୦ ହଜାର ଲୋକ ରାଜାଙ୍କ ନଅର ଘେରାଉ କରିଥିଲେ । ସେପ୍ଟେମ୍ବର ୧୧ ତାରିଖ ଦିନ ରାଜା କେତେକ ପ୍ରଜାମଣ୍ଡଳ ନେତାଙ୍କୁ ଗିରଫ କରି ନେଇଥିଲେ ଓ ବନ୍ଧୁକ ସଜ୍ଜାନରେ କେତେକଙ୍କୁ ଖଣ୍ଡିଆ କରି ଦେଇଥିଲେ । ସେଠାରେ ଏହି ଦୃଶ୍ୟ ଦେଖୁଥିବା ପ୍ରଜାମଣ୍ଡଳ କର୍ମୀମାନେ ଡେଙ୍କାନାଳର ଶହ ଶହ ଗାଁ ଖେଦି ଯାଇ ରାଜାର ଆକ୍ରମଣକୁ ଜବାବ ଦେବାକୁ ଲୋକଙ୍କୁ ଆହ୍ବାନ ଦେଇଥିଲେ । କୌଣସି ଜଣାଶୁଣା ନେତାଙ୍କ ଆହ୍ବାନ ନ ହୋଇଥିଲେ ବି ବିଜୁଳି ବେଗରେ ଏହି ଖବର ଏଭଳି ଚମକାଇ ଦେଇଥିଲା ଯେ, ପର ଦିନ ଉପରବେଳାକୁ ପ୍ରାୟ ୨୦ ହଜାର ଲୋକ ଡେଙ୍କାନାଳ ରାଜାଙ୍କ ନଅରକୁ ଘେରି ନାନା ଧ୍ବନି ଦେଇଥିଲେ । ସେ ଦିନ ଲୋକେ ଚାହିଁଥିଲେ ରାଜ ନଅରକୁ ଭାଙ୍ଗି ଛାରଖାର କରି ଦେଇଥାନ୍ତେ । ଲୋକଙ୍କ ସମାଗମ ଓ ମତିଗତି ଦେଖି ରାଜାପକ୍ଷ କୌଣସି ଆକ୍ରମଣାତ୍ମକ ପଦକ୍ଷେପ ନେଇ ନ ଥିଲେ । ବ୍ରଜ କିଶୋର ଧଳ ସେହି ବିଶ୍ବସ୍ତ ଜନତାଙ୍କୁ ଶାନ୍ତ କରି ଗାଁକୁ ଫେରାଇ ଦେଇଥିଲେ । ସେମାନଙ୍କୁ କୁହା ଯାଇଥିଲା ଯେ, ପ୍ରଜାମଣ୍ଡଳର ତୁଙ୍ଗ ନେତାମାନଙ୍କର ଆଦେଶ ନ ହେବା ପର୍ଯ୍ୟନ୍ତ କୌଣସି

ଆକ୍ରମଣାତ୍ମକ କାର୍ଯ୍ୟ କରାଯିବ ନାହିଁ । ସେପ୍ଟେମ୍ବର ୧୧ ତାରିଖ ଦିନ ମାଲତୀ ଦେବୀ, ଭଗବତୀ ପାଣିଗ୍ରାହୀ ଓ ବୈଷ୍ଣବ ପଟ୍ଟନାୟକ ଡେକାନାଲର ଏକ ଆଭ୍ୟନ୍ତରୀଣ ଅଞ୍ଚଳରେ ରହି ଯାଇଥିବାରୁ ସେମାନେ ବି ଏ ବିକ୍ଷୋଭର ଖବର ପାଇ ପାରି ନଥିଲେ । ସେମାନେ ସେପ୍ଟେମ୍ବର ୧୨ ତାରିଖ ସନ୍ଧ୍ୟା ବେଳକୁ ମେରାମୁଣ୍ଡଳି ଠାରୁ କଟକ ଫେରୁଥିଲା ବେଳେ ଡେକାନାଲ ଷ୍ଟେସନରୁ ସବୁକଥା ଶୁଣିବାକୁ ପାଇଥିଲେ । ସେମାନେ ଗୁଳି ମାଡ଼ରେ ଆହତ ଲୋକଙ୍କୁ ଚିକିତ୍ସା ପାଇଁ କଟକ ଆଣିଲେ ଏବଂ ଅନ୍ୟମାନଙ୍କୁ ଘରକୁ ଫେରାଇ ଦେଇଥିଲେ । ପର ଦିନ ସକାଳୁ ସକାଳୁ ଅବଶ୍ୟ ଏହି ନେତାମାନେ ପୁଣି ଡେକାନାଲ ଫେରି ଆନ୍ଦୋଳନର ପରବର୍ତ୍ତୀ କାର୍ଯ୍ୟକ୍ରମ ସ୍ଥିର କରିଥିଲେ ।

୧୯୩୮ ସେପ୍ଟେମ୍ବର ୧୨ ତାରିଖରୁ ୧୯୪୭ ମସିହା ନଭେମ୍ବର, ଏହି ଦଶ ବର୍ଷ ମଧ୍ୟରେ ଡେକାନାଲରେ ବହୁ ଆନ୍ଦୋଳନ, ବିଦ୍ରୋହ ଓ ବିଦ୍ରୋହ ଦମନ ହୋଇଛି, ବହୁ ଲୋକ ଆତ୍ମବଳି ଦେଇଛନ୍ତି, ହଜାର ହଜାର ଲୋକ ଖଣ୍ଡିଆ ହୋଇ ଅକର୍ମଣ୍ୟ ହୋଇଛନ୍ତି ଏବଂ ସହସ୍ରାଧିକ ପରିବାର ନିର୍ଯ୍ୟାତ୍ତ ଓ ସର୍ବସ୍ୱାତ୍ତ ହୋଇଛନ୍ତି । ଦଶ ବର୍ଷ ମଧ୍ୟରେ ମଝିରେ ମଝିରେ ଯେତେବେଳେ ଆନ୍ଦୋଳନ ଦବି ଯାଇଛି ନବକୃଷ୍ଣ ଚୌଧୁରୀ ସେହି ସମୟକୁ ଗୌରାଜ୍ଞ ଚରଣ ଦାସ, ଅନନ୍ତ ପଟ୍ଟନାୟକ, ବୈଦ୍ୟନାଥ ରଥ, ରବି ଘୋଷ, ଫନୀ ପାଲ, ସଚ୍ଚି ରାଉତରାୟ, ମନମୋହନ ମିଶ୍ର, ଗୋକୁଳ ମୋହନ ରାୟ ଚୂଡ଼ାମଣି, ସୁରେନ୍ଦ୍ର ନାଥ ଦ୍ୱିବେଦୀ, ବିଶ୍ୱନାଥ ପଣାୟତ ଓ ସ୍ୱେଚ୍ଛା-ସେବକ ଭାବରେ ତରୁଣ ଧୂଳେଶ୍ୱର ବସ୍ତିଆ ତଥା ଗୋବିନ୍ଦ ଚନ୍ଦ୍ର ମହାନ୍ତିଙ୍କୁ ଡେକାନାଲ ପଠାଇଛନ୍ତି । ଏହି ଆନ୍ଦୋଳନକାରୀଙ୍କ ପାଇଁ କଟକ-ତାଳଚେର ରେଳରାସ୍ତା ଥିଲା ନିରାପଦ ଅଞ୍ଚଳ; କାରଣ ଏହି ସ୍ଥାନ ସେ ପର୍ଯ୍ୟନ୍ତ ବ୍ରିଟିଶ ସରକାରଙ୍କ ପ୍ରତ୍ୟକ୍ଷ ଶାସନରେ ଥିଲା । ସେଠାରୁ ଡେକାନାଲ ରାଜାର ପୋଲିସ ଗିରଫ କରି ପାରୁ ନ ଥିଲେ । ଆନ୍ଦୋଳନକାରୀମାନେ ସେଇ ରେଳ ଲାଇନ ପାଖରେ ସଭା କରୁଥିଲେ । କିନ୍ତୁ ପରେ ବ୍ରିଟିଶ ସରକାର ଏହି ନିରାପରା ଉଠାଇ ନେଲା । ଫଳରେ ରେଳରାସ୍ତାରୁ ଓ ରେଳ ଡବାରୁ ବି ଆନ୍ଦୋଳନକାରୀମାନେ ବନ୍ଦୀ ହେଲେ । ଆନ୍ଦୋଳନକାରୀମାନଙ୍କର ପ୍ରଥମ ଅଭିଯାନ ପରେ ମନୋବଳ ଭାଙ୍ଗି ପଡ଼ିବାରୁ ନବକୃଷ୍ଣ ନିଜେ ଡେକାନାଲ ଯାଇ ସେଠାରେ ଗିରଫ ହୋଇଥିଲେ । ୩-୧୨-୧୯୩୮ରେ ସେ ଅନୁଗୋଳ ଆଡୁ, ନୀଳଗିରିର ଶ୍ରବଣ ଓ ଡେକାନାଲର ୧୦ଜଣଙ୍କ ସହ ଆସି ମେରାମୁଣ୍ଡଳିରେ ପହଞ୍ଚିବା କ୍ଷଣି ତା'ଙ୍କୁ ଗିରଫ କରାଗଲା । ଅନ୍ୟମାନଙ୍କୁ ଜେଲକୁ ନିଆଗଲା, କିନ୍ତୁ ନବବୀରୁଙ୍କୁ ରାଜାଙ୍କ ନଅରକୁ ନିଆଯାଇଥିଲା । ସେ ସମସ୍ତଙ୍କୁ ପର ଦିନ ଛାଡ଼ି ଦିଆ ହୋଇଥିଲା । ପରବର୍ତ୍ତୀ ଦଳର ନେତୃତ୍ୱ ନେଇଥିଲେ ଭଗବତୀ ପାଣିଗ୍ରାହୀ ।

ଏହି ଗଡ଼ଜାତ ଆନ୍ଦୋଳନରେ ନବକୃଷ୍ଣ ଚୌଧୁରୀଙ୍କର ପ୍ରଧାନ ସହଯୋଗୀ ଥିଲେ ସାରଙ୍ଗଧର ଦାସ । କିନ୍ତୁ ସମସ୍ତଙ୍କ ମଧ୍ୟରେ ପ୍ରେରଣାଦାୟିନୀ ଆଆନ୍ତି ମାଲତୀ ଦେବୀ । ସେ ନେତା ଓ କର୍ମୀମାନଙ୍କ ସହିତ ଡେକାନାଲର କୋଣେ କୋଣେ ଚାଲି ଚାଲି ଆନ୍ଦୋଳନକୁ ସଜ୍ଜିତ କରୁଥିଲେ । ଯେଉଁ ସମୟରେ ରାଜା ପକ୍ଷରୁ ଆକ୍ରମଣ ଅଧିକ ହୋଇଛି, ସେ ସମୟରେ ସେମାନେ ଡେକାନାଲ ସୀମାକୁ ଲାଗି ବାଙ୍କାର ଘୋଳପୁର

ନିକଟ କୃଷପୁର ମୁଣ୍ଡିଆରେ ଏକ ବିରାଟ ସଭା କରିଥିଲେ । ତାହା ଥିଲା ସେ ଅଞ୍ଚଳ ପାଇଁ ଅପୂର୍ବ । ବାଙ୍କୀ ଛଡ଼ା ଡେକାନାଲ, ଆଠଗଡ଼ ଓ ତିରିରିଆରୁ ପ୍ରାୟ ୧୦ ହଜାର ଲୋକ ସେଠାରୁ ଉସାହ ଓ ପ୍ରେରଣା ନେଇ ଯାଇଥିଲେ ।

ଡେକାନାଲ ରାଜବାଟୀ ଘେରାଉ ପରେ ରାଜା ଗୋରା ପୌଜ, ଗୋର୍ଖା ଓ ତୋଗ୍ରା ପଲଟଣ ଆଣି ଅତ୍ୟାଚାର ଚଳାଇଥିଲା । ସେହି ସମୟରେ ନବବୀରୁ ଜବାହରଲାଲ ନେହେରୁଙ୍କ ସହାୟତା ପାଇଁ ଯାଇଥିଲେ । ଜବାହରଲାଲଙ୍କର ଏଭଳି ଅତ୍ୟାଚାର ବିରୋଧରେ ଲଢ଼ିବାର ଅଭିଜ୍ଞତା ନ ଥିଲା । ସେ ବହିରୁ ପଢ଼ିଥିବା ଓ ଶୁଣିଥିବା ତତ୍କାଳୀନ ସେନା ବିପ୍ଳବର ଏବଂ ଦକ୍ଷିଣ ଆମେରିକାରେ ଚାଲିଥିବା ବିଦ୍ରୋହ କଥା କହି ସେହିପରି ଲଢ଼ୁକୁ ବୋଲି ନବବୀରୁଙ୍କୁ କହିଥିଲେ । ଏଭଳି ଉପରଠାଉରିଆ ପରାମର୍ଶ ଶୁଣି ନବବୀରୁ କ୍ଷୁଦ୍ର ହୋଇ ଫେରି କଟକରେ କହିଥିଲେ, “ଲୋକଟା ବଡ଼ ‘ଅବରୂପ’ (ସ୍ପ୍ରିଟ୍‌ରୁବିହୀନ) । ଲୋକେ ଅତ୍ୟାଚାରିତ ହୋଇ ତଳିତଳାନ୍ତ ହେଉଥିବା ବେଳେ ନିର୍ଦ୍ଦିଷ୍ଟ ଭାବରେ କଅଣ କରିବାକୁ ହେବ କିଛି ପରାମର୍ଶ ନାହିଁ, ଖାଲି ଏଠି ଏଇଆ ହେଉଛି, ସେଠି ସେଇଆ ହେଉଛି, ଏହି କଥା ଶୁଣି ଆସିଲି ।” (ମନମୋହନ ଚୌଧୁରୀଙ୍କ ଆତ୍ମଜୀବନୀ ‘କଣ୍ଠରୀ ମୃଗ ସମ’ରୁ ସଂଗୃହୀତ) ଏହି ଅତ୍ୟାଚାର କାଳରେ ଡେକାନାଲ ରାଜାର ପଶୁବଳ ଗାଁ ଗଣ୍ଡାର ବହୁ ଘରଦ୍ୱାର ଭାଙ୍ଗି ଦେଇଥିଲା, ଧନ ସମ୍ପତ୍ତି ଲୁଟ କରିଥିଲେ, ସ୍ତ୍ରୀ ଲୋକଙ୍କ ବେକରୁ, ହାତରୁ, କାନରୁ ଏବଂ ନାକରୁ ସୁନା ଓ ରୂପାର ଅଳଙ୍କାର ଛଡ଼ାଇ ନେଇ ସେମାନଙ୍କ ନାକ ଓ କାନକୁ ଛିଣ୍ଡାଇ ରକ୍ତାକ୍ତ କରିଥିଲେ । ଏହା ଛଡ଼ା ଶହ ଶହ ସ୍ତ୍ରୀ ଲୋକଙ୍କ ଉପରେ ଅତ୍ୟାଚାର ହୋଇଥିଲା ଓ ହଜାର ହଜାର ଲୋକଙ୍କୁ ହତ୍ୟା କରାଯାଇଥିଲା । ଏଭଳି ପରସ୍ଥିତିରେ ଲୋକମାନେ ରାଜ୍ୟ ଛାଡ଼ି କଟକ ଓ ଅନୁଗୋଳ ଜିଲ୍ଲାକୁ ଚାଲିଯିବାକୁ ନବକୃଷ୍ଣ ଚୌଧୁରୀ ପରାମର୍ଶ ଦେଇଥିଲେ । ଏହି ସମୟରେ ବାଙ୍କୀର ଘୋଳପୁର ଓ ସୁକିନ୍ଦାର କଳାଣ୍ଡ ଏବଂ ଅନୁଗୋଳର ବିଭିନ୍ନ ସ୍ଥାନରେ ପ୍ରାୟ ୩୦ ହଜାର ଲୋକ ବହୁ କାଳ ଅସ୍ଥାୟୀ ଘର କରି କରିଥିଲେ । କେବଳ ଘୋଳପୁର କ୍ୟାମ୍ପରେ ପ୍ରାୟ ୨୦ ହଜାର ଲୋକଙ୍କ ରହିବା ଓ ଖାଇବା ପାଇଁ ବ୍ୟବସ୍ଥା ହୋଇଥିଲା । ଏଥିପାଇଁ ଆଖପାଖ ଲୋକଙ୍କ ଠାରୁ ଯେଉଁ ସାହାଯ୍ୟ ସହାନୁଭୂତି ମିଳିଥିଲା, ତାହା ଥିଲା ଅତ୍ୟନ୍ତ ପ୍ରଶଂସନୀୟ ।

ଡେକାନାଲ ଅତ୍ୟାଚାର ଓ ଗଡ଼ଜାତ ଆନ୍ଦୋଳନର ସବୁଠାରୁ ବିଶିଷ୍ଟ ଘଟଣା ହେଲା, ନୀଳକଣ୍ଠପୁର ଘାଟ ପାଖରେ ବାର ବରଷର ପିଲା ବାଜି ରାଉତ ସହିତ ଛୁରୁଷି, ନଟ, ରଘୁ, ଗୁରି, ଲକ୍ଷ୍ମଣଙ୍କ ଆତ୍ମବଳି । ନୀଳକଣ୍ଠପୁର ଘାଟରେ ବାଜି ରାଉତ ଆଦିଙ୍କର ହତ୍ୟା କଟକରେ ଚହଳ ପକାଇଥିଲା । ଜେନାପୁରର କଂଗ୍ରେସ ନେତା ବଳଦେବ ଲାଲା ଓ ପନି ପାଲ୍ ଏହି ସହିଦମାନଙ୍କର ଶବକୁ ଜେନାପୁର ପର୍ଯ୍ୟନ୍ତ ଡଙ୍ଗାରେ ଆଣିଥିଲେ ଏବଂ ସେଠାରୁ ବୈଷବ ପଟ୍ଟନାୟକ ଓ ରବି ଘୋଷ ଶବଗୁଡ଼ିକୁ ଟ୍ରେନ୍ ଡ୍ରାଗନରେ କଟକ ଆଣିଥିଲେ । ପୋଷ୍ଟମର୍ଟମ୍ ପରେ ତୃତୀୟ ଦିନ ଛଅଟି ଶଗଡ଼ ଗାଡ଼ିରେ ଶବଗୁଡ଼ିକୁ ଖାନ୍ନଗର ମଣ୍ଡାଣିକୁ ଏକ ବିରାଟ ଶୋଭାଯାତ୍ରାରେ ନିଆଯାଇଥିଲା । ହଜାର ହଜାର ଲୋକଙ୍କର ସେହି ଶୋଭାଯାତ୍ରାକୁ ଦେଖି ଲୋକେ କହୁଥିଲେ ଯେ, ମଧୁସୂଦନ ଦାସଙ୍କ

ଶବ ଶୋଭାଯାତ୍ରା ପରେ କଟକରେ ଏଡ଼େ ବଡ଼ ଶୋଭାଯାତ୍ରା ହୋଇନାହିଁ । ଗୋଟିଏ ଚିତାରେ ଛଅଟି ଯାକ ଶବ ରଖାଯାଇ ମୁଖାଗ୍ନି ଦିଆ ଯାଇଥିଲା । ସମବେତ ଜନତାର ‘ସାମ୍ରାଜ୍ୟବାଦ ଧ୍ବଂସ ହେଉ—ଦେଙ୍କାନାଳୀ ଅତ୍ୟାଚାର ବନ୍ଦ ହେଉ’ ଧ୍ବନିରେ ଶୁଶାନର ଚତୁର୍ଦ୍ଦିଗ ପ୍ରକମ୍ପିତ ହୋଇଥିଲା । ସେହି ଜୁଇର ଶିଖାକୁ ଦେଖି କବି ସଚ୍ଚି ରାଉତରାୟ ରଚନା କଲେ ତା’ଙ୍କର ବିଖ୍ୟାତ କବିତା ‘ବାଜି ରାଉତ’ ।

ପରଦିନ ଟାଉନ ହଲରେ ଏକ ବିରାଟ ସଭା ହେଲା । ମୁଖ୍ୟବକ୍ତା ଆଆନ୍ତି ନବକୃଷ୍ଣ ଚୌଧୁରୀ । ସଭା ଆରମ୍ଭରେ ଖବର ମିଳିଲା, ରାଜା ଶଙ୍କର ପ୍ରତାପ ସାମରିକ ପୋଲିସ ପହରାରେ ତାଳଚେର ଟ୍ରେନ୍‌ରେ ଆସି କଟକରୁ ପୁରୀ-ଏକ୍ସପ୍ରେସ୍ ଟ୍ରେନ୍‌ରେ କଲିକତା ଯାଉଛନ୍ତି ଓ ତା’ଙ୍କ ପାଇଁ ପାଞ୍ଚକ୍ଲାସ୍ କମ୍ପାର୍ଟମେଣ୍ଟ ରିଜର୍ଭ୍ କରାଯାଇଛି । ନବବାବୁ ଉତ୍ସିହ ହୋଇ ଭାଷଣ ଆରମ୍ଭ କଲେ ‘ରାଜା ପାଞ୍ଚକ୍ଲାସ୍ କମ୍ପାର୍ଟମେଣ୍ଟର ଦରଜା ଭିତରୁ ନିଜକୁ ବନ୍ଦ କରି ମନେ କରୁଛି, ସେ ଏଥର ନିରାପଦ । ଅନ୍ତତଃ ପାଖ ତବାରେ ବନ୍ଧୁକଧାରୀ ପୋଲିସ ଅଛନ୍ତି । କିନ୍ତୁ ସେ ଜାଣେନା କମ୍ପାର୍ଟମେଣ୍ଟ ଭିତରେ ଅଛି ଭୂତ... ସହିଦ ବାଜି ରାଉତର ଭୂତ । ଭୂତ ଚିହ୍ନାର କରୁଛି, ତୁ ଆମର ଘାତକ, ତୁ ଆମର ହତ୍ୟାକାରୀ—ଏଥର ତୋର ମୁକ୍ତି ନାହିଁ, ଏଥର ପରିତ୍ରାଣ ନାହିଁ । ଭୟ ଆତଙ୍କରେ ରାଜା ଆଖି ବନ୍ଦ କରି ଦେଉଛି । କିନ୍ତୁ ନିଦ୍ରା କାହିଁ ? ଆଖି ଖୋଲିବା ମାତ୍ରେ ଦେଖୁଛି, କେବଳ କଙ୍କାଳ, ତାଣ୍ଡବ ନୃତ୍ୟରତ ଶହ ଶହ ମଣିଷର କଙ୍କାଳ । ବାଜି, ହୁରୁଷି, ରଘୁ, ଗୁରି, ନଟ ଓ ଲକ୍ଷ୍ମଣର କଙ୍କାଳ—ବିକଳ ଅଜହାସରେ କମ୍ପାର୍ଟମେଣ୍ଟ ପାଟି ପଡୁଛି.... ।’

ସେଦିନ ଶୋଭାଯାତ୍ରାର ଜଣେ ସଞ୍ଚାଳକ ଥିଲେ ଗଙ୍ଗାଧର ରଥ । ସେ କହନ୍ତି, “ସେକ୍ସିଅରଙ୍କ ‘ଜୁଲିଅସ ସିଜର’ ନାଟକରେ ସିଜରଙ୍କ ମୃତ୍ୟୁ ପରେ ହତ୍ୟାକାରୀ ବ୍ରୁଟସ୍‌କୁ ଆକ୍ଷେପ କରି ସିଜରଙ୍କ ବନ୍ଧୁ ଆଣ୍ଡୋନୀ ଯେଉଁ ବକ୍ତୃତା ଦେଇଥିବାର ଉଲ୍ଲେଖ ଅଛି, ଇଂରାଜୀ ସାହିତ୍ୟରେ ତାହା ଏକ ଅବିସ୍ମରଣୀୟ ରଚନା । କିନ୍ତୁ ବାଳକ ବାଜି ରାଉତର ହତ୍ୟା ଉପରେ ନବବାବୁଙ୍କର ଭାଷଣ ଥିଲା ତା’ଠାରୁ ଆହୁରି ତୀକ୍ଷ୍ଣ, ଆହୁରି ଶାଣିତ, ଆହୁରି ଉତ୍ତେଜକ ଓ ଶକ୍ତିମାନ ।” ଏହା ପୂର୍ବରୁ ଓ ପରେ ସେ ନବବାବୁଙ୍କର ଶହ ଶହ ବକ୍ତୃତା ଶୁଣିଛନ୍ତି । କିନ୍ତୁ ବାଜି ରାଉତ ଶୋକସଭାରେ ତା’ଙ୍କର ସେହି ବକ୍ତୃତା ଥିଲା ସବୁଠାରୁ ବେଶି ମର୍ମଭେଦୀ, ସବୁଠାରୁ ବେଶି ପ୍ରାଣସ୍ପର୍ଶୀ ।

ହରେକୃଷ୍ଣ ମହତାବ୍ ନୀଳଗିରି, ଦେଙ୍କାନାଳ, ତାଳଚେର ଓ ରଣପୁର ପ୍ରଜାମଣ୍ଡଳ ଆନ୍ଦୋଳନରେ ଉଣା ଅଧିକେ ସଂପୃକ୍ତ ଥିଲେ ବି ସେ ଘଟଣା ପ୍ରବାହରେ ଏହା ଭିତରକୁ ଆସିଥିଲେ । ତା’ଙ୍କ ଆତ୍ମଜୀବନୀ ‘ସାଧନାର ପଥେ’ର ୧୮୪ ପୃଷ୍ଠାରେ ଲେଖା ଅଛି “ଓଡ଼ିଶାରେ ଗଡ଼ଜାତ ପ୍ରଜା ସମ୍ମିଳନୀ କେତେଥର ହୋଇଛି । ମୁଁ କେବେ ସେଥିରେ ଯୋଗ ଦେଇନାହିଁ । କେବଳ ‘ପ୍ରଜାତନ୍ତ୍ର’ କାମ ଚାଲିଥିଲା ବେଳେ କେତେକ ଗଡ଼ଜାତର ସମ୍ଭାବ ପାଏ । ଅନ୍ୟଥା ଗଡ଼ଜାତ ସମ୍ବନ୍ଧରେ ମୋର ଜ୍ଞାନ ନ ଥିଲା ଓ ମୋର ସେଥିରେ ସ୍ୱହା ମଧ୍ୟ ନ ଥିଲା... ।” ସେ ଏହି ଗଡ଼ଜାତ ଆନ୍ଦୋଳନ କାଳରେ ମହାତ୍ମା ଗାନ୍ଧିଙ୍କର ସହାୟତା ଲୋଡ଼ିଛନ୍ତି ଓ ତାଳଚେର ଆନ୍ଦୋଳନ ବେଳେ ତାଙ୍କଠାରୁ ଅନେକ ସାହାଯ୍ୟ ଓ ପରାମର୍ଶ ପାଇଛନ୍ତି ।

କିନ୍ତୁ ନବକୃଷ୍ଣ ଚୌଧୁରୀ ନିଜର ଆଜୀବନ ବହୁ ଅନ୍ଧଦା ଶଙ୍କର ରାୟଙ୍କ ସହ ଏକାଧିକ ବାର ଢେଙ୍କାନାଳ ଯାଇଥିଲେ ଓ ସେଠାକାର ଆନ୍ଦୋଳନର ବହୁ ପୂର୍ବରୁ ସେଠାରେ ଚାଲିଥିବା ଅତ୍ୟାଚାର ଓ ଶୋଷଣ ସମ୍ପର୍କରେ ଅବହିତ ଥିଲେ । ଏଣୁ ସେ ଆନ୍ଦୋଳନ ପୂର୍ବରୁ ରାଜା ଶଙ୍କର ପ୍ରତାପ ବିରୋଧରେ ସଂଗ୍ରାମ କଥା ଭାବୁଥିଲେ । ୧୯୩୮ ଆନ୍ଦୋଳନ ପୂର୍ବରୁ ବି ଢେଙ୍କାନାଳୀ ଅତ୍ୟାଚାର ଓ ଶୋଷଣ କଥା ଫାଟି ପଡ଼ିବାରୁ ରାଜା ନିଜ କଲଙ୍କ ଘୋଡ଼ାଇବା ପାଇଁ କଟକ ଟାଉନ୍ ହଲ୍‌ରେ କିଛି କଟକିଆ ପ୍ରାବକଙ୍କୁ ନେଇ ଏକ ସଭାର ଉଦ୍ୟମ କରିଥିଲେ । ନବକୃଷ୍ଣ ଚୌଧୁରୀ ଅଳ୍ପ କିଛି ଯୁବକଙ୍କୁ ନେଇ “ଅତ୍ୟାଚାରୀ ଢେଙ୍କାନାଳ ରାଜାକୁ ଟାଉନ୍ ହଲ୍‌ରେ ସଭା କରାଇ ଦେବୁ ନାହିଁ”—ଧ୍ବନି ଦେଇ ସଭାଟି ଉତ୍ତର କରିଥିଲେ ବୋଲି ପ୍ରଜାମଣ୍ଡଳ ନେତା ବ୍ରଜକିଶୋର ଧଳ କହନ୍ତି ।

ଓଡ଼ିଶାର ମୋଗଲବନ୍ଦୀ ବୋଲି କୁହାଯାଉଥିବା ଅଞ୍ଚଳର ଅନୁଗୋଳ ସବଡ଼ିଭିଜନ ଏକ ଟାପୁ ଭଳି । ଓଡ଼ିଶାର ଅନ୍ୟ ଗଡ଼ଜାତ ରାଜାମାନେ ବ୍ରିଟିଶ ସରକାରର ବଣ୍ୟତା ସ୍ବାକାର କରି ନେଇଥିଲେ ହେଁ ଅନୁଗୋଳର ରାଜା ବ୍ରିଟିଶ ସରକାର ବିରୋଧରେ ବିଦ୍ରୋହ କରିଥିବାରୁ ସେହି ରାଜ୍ୟଟିକୁ ବ୍ରିଟିଶ ସରକାର ବହୁ ପୂର୍ବରୁ ନିଜ ପ୍ରତ୍ୟକ୍ଷ ଶାସନକୁ ନେଇ ଯାଇଥିଲେ ଓ ତାକୁ ଟାଣୁଆ ଅଫିସରଙ୍କ ଦାୟିତ୍ବରେ ରଖୁଥିଲେ । ଏହାର ଚାରିପଟେ ଗଡ଼ଜାତମାନ ଲାଗି ରହିଥିବାରୁ , ଏହାକୁ କେନ୍ଦ୍ର କରି ଗଡ଼ଜାତ ଆନ୍ଦୋଳନ କରିବାକୁ ସୁବିଧାଜନକ ହେବ ବୋଲି ନବକୃଷ୍ଣ ଚୌଧୁରୀ ୧୯୩୭ ମସିହାରୁ ଚିନ୍ତା କରିଥିଲେ । ସେତେବେଳକୁ ଗିରିଜାଭୂଷଣ ଦତ୍ତ ଅନୁଗୋଳରୁ ଓଡ଼ିଶା ବିଧାନସଭାକୁ ନିର୍ବାଚିତ ହୋଇଥାନ୍ତି । କଂଗ୍ରେସ ମନ୍ତ୍ରୀମଣ୍ଡଳ ଗଢ଼ା ଯାଇଥିବାରୁ ପ୍ରଶାସନ ତରଫରୁ ପୂର୍ବର ପ୍ରତିବନ୍ଧକ ନ ଥାଏ । ନବବୀରୁ ଗିରିଜାବାହୁଙ୍କ ସହଯୋଗରେ ସେହିଠାରୁ ଢେଙ୍କାନାଳ ଓ ତାଳଚେର ପ୍ରଜାମଣ୍ଡଳ କାର୍ଯ୍ୟକଳାପ ନିୟନ୍ତ୍ରଣ କରୁଥାନ୍ତି ।

ଢେଙ୍କାନାଳ ପ୍ରଜାଆନ୍ଦୋଳନ ଚାଲିଥିଲା ବେଳେ ପବିତ୍ର ମୋହନ ପ୍ରଧାନଙ୍କ ନେତୃତ୍ବରେ ତାଳଚେରରେ ଯେଉଁ ଆନ୍ଦୋଳନ ଚାଲିଥିଲା, ସେଥିରେ ବହୁ ଲୋକ ପ୍ରାଣ ହରାଇଥିଲେ । ନିଃସହାୟ ମନେ କରି ଲୋକେ ଗାନ୍ଧିଜୀଙ୍କୁ ଚେଲିଗ୍ରାମ କରିଥିଲେ । ଦେଶୀୟ ରାଜ୍ୟମାନଙ୍କରେ କଂଗ୍ରେସ ଆନ୍ଦୋଳନ କରିବ ନାହିଁ ବୋଲି ନିଷ୍ପତ୍ତି ହୋଇଥିଲେ ମଧ୍ୟ ଏଭଳି ପରିସ୍ଥିତିରେ ଲୋକେ ରାଜ୍ୟ ଛାଡ଼ି ଚାଲି ଆସନ୍ତୁ ବୋଲି ସେ ପରାମର୍ଶ ଦେଇଥିଲେ । ତଦନୁସାରେ ହଜାର ହଜାର ତାଳଚେରବାସୀ ରାଜ୍ୟ ଛାଡ଼ି ଅନୁଗୋଳର କୋଶଳା, ପାଣିଓଳା, ନତଡ଼ା, କମ୍ପିଶଳା, ମଣ୍ଡୁଆ ଓ ବୁଢ଼ାପଙ୍କ କ୍ୟାମ୍ପରେ ମାସ ମାସ ଧରି ଅସ୍ଥାୟୀ ଘର କରି ରହିଲେ । ଗାନ୍ଧିଜୀଙ୍କ ନିର୍ଦ୍ଦେଶରେ ଅମୃତଲାଲ୍ ଠାକୁର (ଠାକୁର ବାସ୍ତା) ଅୟୁତ ଅୟୁତ ଲୋକଙ୍କ ଖାଇବା ଲାଗି ଅନ୍ନ ସଂସ୍ଥାନ କରିଥିଲେ । ମାରବାଡ଼ି ରିଲିଫ ସୋସାଇଟି ତରଫରୁ ରିଲିଫ ଯୋଗାଇ ଦିଆଯାଇଥିଲା । ରମା ଦେବୀ ଓ ମାଳତୀ ଦେବୀଙ୍କ ନେତୃତ୍ବରେ ବହୁ ସଂଖ୍ୟକ ନାରୀ କର୍ମୀ ସେହି ଉଦ୍‌ବାସ୍ଥୁମାନଙ୍କର ଅଭିଧାନ ଏବଂ ସେବାରେ ନିଯୋଜିତ ଥିଲେ । ସେତେବେଳକୁ ମାଳତୀ ଦେବୀଙ୍କ ସାନ ଝିଅକୁ ଦୁଇ ମାସ । ସେ ସେହି ଦୁଇ ମାସର ଛୁଆକୁ କ୍ୟାମ୍ପ ନିକଟ ଗଛରେ ଲୁଗା ଦୋଳିରେ ଝୁଲାଇ ଦେଇ ଲୋକଙ୍କ କାମରେ ଲାଗନ୍ତି । ଗାନ୍ଧିଜୀଙ୍କ ପରାମର୍ଶ ଓ ହରେକୃଷ୍ଣ ମହତାବଙ୍କ

ସଫଳ ମଧ୍ୟସ୍ଥତା ଫଳରେ ତାଳଚେର ଆନ୍ଦୋଳନର ସମାଧାନ ହୋଇଥିଲା । ତାଳଚେର ଓ ଢେଙ୍କାନାଳ ପ୍ରଜାଆନ୍ଦୋଳନର ସାଫଲ୍ୟରେ ଗିରିଜାଭୂଷଣ ଦତ୍ତ ଓ ନବକୃଷ୍ଣ ଚୌଧୁରୀଙ୍କର ଭୂମିକା ଥିଲା ଅତ୍ୟନ୍ତ ଉଲ୍ଲେଖନୀୟ ।

ଏହା ଛଡ଼ା ବିଖ୍ୟାତ ରଣପୁର ମେଲିର ପରିଣତି ସ୍ୱରୂପ ପଲିଟିକାଲ୍ ଏଜେଣ୍ଡ ବେଙ୍ଗଲ୍ ଗେର୍ ହତ୍ୟା ମଧ୍ୟ ସ୍ୱତଃସ୍ପୂର୍ତ୍ତ ବା ଦୈବାତ୍ ଘଟି ନଥିଲା । ରଣପୁରକୁ ଲାଗି ଖୋର୍ଦ୍ଧା ସେତେବେଳକୁ କୃଷକ ଆନ୍ଦୋଳନର ଏକ ଯଶସ୍ୱୀ ଦୁର୍ଗ ଭଳି ହୋଇଥାଏ । ପ୍ରାଣନାଥ ପଟ୍ଟନାୟକ, ଗୋକୁଳ ମୋହନ ରାୟ ତୃତୀୟ, ଗଙ୍ଗାଧର ମିଶ୍ର ତଥା ଗଙ୍ଗାଧର ପାଇକରାୟ ଆଦିଙ୍କ ନେତୃତ୍ୱରେ ରଣପୁର, ନୟାଗଡ଼ ଆଦିରେ ଆନ୍ଦୋଳନର ନିଆଁ ଜଳୁଥିଲା । ଅବଶ୍ୟ ଯେଉଁ ଦିନ ବେଙ୍ଗଲ୍ ଗେର୍ ହତ୍ୟା ହେଲା, ସେଦିନ ଏସବୁ କେହି ରଣପୁରରେ ନଥିଲେ । ଏହି ମେଲି ଫଳରେ ଯେଉଁ ଅବସ୍ଥା ସୃଷ୍ଟି ହେଲା, ତାହାକୁ ସୁଧାରିବା ଦିଗରେ ହରେକୃଷ୍ଣ ମହତାବଙ୍କର ଭୂମିକା ଅତ୍ୟନ୍ତ ଉଲ୍ଲେଖନୀୟ । କିନ୍ତୁ ହରେକୃଷ୍ଣ ମହତାବ ଖାଣ୍ଡି କଂଗ୍ରେସିଆ ଭାବରେ କୌଣସି ଗଡ଼ଜାତ ଆନ୍ଦୋଳନକୁ ଉତ୍ସାହିତ କରି ନଥିଲେ; ଏପରିକି କେବଳ କନିକା ଜମିଦାରଙ୍କ ଛଡ଼ା ଅନ୍ୟ ଜମିଦାରଙ୍କ ଅତ୍ୟାଚାର ବିରୋଧରେ ହେଉଥିବା ଆନ୍ଦୋଳନକୁ ପ୍ରୋତ୍ସାହନ ଦେଇ ନାହାନ୍ତି ବା ପରିଚାଳନା କରି ନାହାନ୍ତି । ସେ ଏସବୁ ଆନ୍ଦୋଳନରେ ମଧ୍ୟସ୍ଥର ଭୂମିକା ନେଇଛନ୍ତି । ୧୯୩୮ ମସିହା ବେଳକୁ ଭାରତବର୍ଷର ସବୁ ଦେଶୀୟ ରାଜ୍ୟର ଲୋକଙ୍କ ଅଭିଯୋଗ ତଦନ୍ତ ଲାଗି ପଟ୍ଟାଭି ସାତାରାମାୟାଙ୍କ ନେତୃତ୍ୱରେ ଗୋଟିଏ ତଦନ୍ତ କମିଟି ବସିଥିଲା । ସେହି କମିଟିରେ ଜଣେ ସଦସ୍ୟ କାର୍ଯ୍ୟ କରିବାକୁ ରାଜି ନ ହେବାରୁ ହରେକୃଷ୍ଣ ମହତାବଙ୍କୁ ନିଆ ହୋଇଥିଲା । ସେହି କମିଟିରେ ସମ୍ପାଦକ ଥିଲେ ବଳବନ୍ତରାୟ ମେହଟ୍ଟା ଏବଂ ଅନ୍ୟ ସଦ୍ୟ ଜଣକ ଲାଲ ମୋହନ ପଟ୍ଟନାୟକ । ଏହି କମିଟିର ସଦସ୍ୟ ଭାବରେ କାର୍ଯ୍ୟ କରିବା ଭିତରେ ମହତାବବାବୁଙ୍କର ଗଡ଼ଜାତ ଆନ୍ଦୋଳନ ବିଷୟରେ ଅଭିଜ୍ଞତା ହୋଇଥିଲା ।

ଏହି ରଣପୁର ପ୍ରଜାମେଲି ଛଡ଼ା ଗାଙ୍ଗପୁରରେ ବ୍ରିଟିଶ ସୈନ୍ୟଙ୍କ ଗୁଳିରେ ପ୍ରାୟ ତିନିଶହ ଲୋକ ପ୍ରାଣ ହରାଇଥିଲେ । ଏଠାକାର ପ୍ରଜାନେତା ନିର୍ମଳ ମୁଣ୍ଡାଙ୍କ ଗିରଫଦାରିକୁ ନେଇ ଏହି ହୃଦୟ ବିଦାରକ ହତ୍ୟାକାଣ୍ଡ ହୋଇଥିଲା । ସେହି ଗୁଳିକାଣ୍ଡରେ ସ୍ତ୍ରୀ, ପିଲାଙ୍କ ସମେତ ଶହ ଶହ ନିର୍ଦ୍ଦୋଷ ଲୋକ ପ୍ରାଣ ହରାଇଥିଲେ । ରଣପୁରର ଜଣେ ଗୋରା ଅଫିସରଙ୍କ ହତ୍ୟାରେ ରଘୁ-ଦିବାକର ପାଣି ପାଇଥିଲେ । କିନ୍ତୁ ଗାଙ୍ଗପୁରରେ ତିନି ଶହ ଲୋକ ମରିଥିଲେ ବି ଓ ଜବାହରଲାଲ ନେହେରୁ ଏହାର ତଦନ୍ତ ଦାବୀ କରିଥିଲେ ମଧ୍ୟ ଏ ଦିଗରେ କିଛି ଉଦ୍ୟମ ହୋଇ ନଥିଲା । ଏହିପରି ଭାବରେ ଓଡ଼ିଶା ଗଡ଼ଜାତ ଆନ୍ଦୋଳନର ନୀଳଗିରି ଅଧ୍ୟାୟ ହେଉ ବା ଢେଙ୍କାନାଳ, ତାଳଚେର, ରଣପୁର ତଥା ଗାଙ୍ଗପୁରରେ ଯେଉଁ ସବୁ ପ୍ରଜାଆନ୍ଦୋଳନ ହୋଇଛି, ସେସବୁର ପ୍ରେରଣାଦାତାମାନେ ନବକୃଷ୍ଣ ଚୌଧୁରୀ ଓ ମାଳତୀ ଦେବୀଙ୍କ ଠାରୁ ପରାମର୍ଶ, ସାହାଯ୍ୟ ଓ ସହାନୁଭୂତି ପାଇଆସିଛନ୍ତି ଏବଂ ଏଥିପାଇଁ ଶହ ଶହ ଲୋକ ପ୍ରାଣବଳି ଦେଇଛନ୍ତି ଓ ଅମୃତ ଅମୃତ ଲୋକ ସର୍ବସ୍ୱାନ୍ତ ହୋଇଛନ୍ତି ।

ଗଡ଼ଜାତ ଆନ୍ଦୋଳନ ଚାଲିଥିଲା ବେଳେ ଜମିଦାରମାନଙ୍କ ବିରୋଧରେ ବି ଓଡ଼ିଶାର ବିଭିନ୍ନ ଅଞ୍ଚଳରେ ଆନ୍ଦୋଳନ ଚାଲିଥାଏ । ୧୯୩୮ ମସିହା ଫେବୃଆରୀ ମାସରେ ବନମାଳୀ ମହାରଣା ଓ ଦିବାକର ପଟ୍ଟନାୟକ ଆଦି କୋଦଳାଠାରେ ଏକ ସଭାର ଆୟୋଜନ କରିଥିଲେ । ନବକୃଷ୍ଣ ଚୌଧୁରୀ ଓ ମାଳତୀ ଦେବୀ ସେହି ସଭାରେ ଯୋଗ ଦେବାର ଥାଏ । ସେଠାକାର ଆନ୍ଦୋଳନକୁ ବ୍ୟର୍ଥ କରିବା ଲାଗି ଖଲିକୋଟ ରାଜା ମାଳତୀ ଦେବୀଙ୍କୁ ହତ୍ୟା କରିବାର ବ୍ୟବସ୍ଥା କରିଥିବା ଜାଣିପାରି ଉଦ୍ୟୋଗୀମାନେ ସତର୍କ ହୋଇଯାଇଥିଲେ । ୧୯୩୯ ମସିହାରେ ଦ୍ଵିତୀୟ ମହାସମର ଆରମ୍ଭ ହୋଇଗଲା । ଭାରତବାସୀଙ୍କୁ ନ ଇଶାଇ ବ୍ରିଟିଶ ସରକାର ଭାରତବର୍ଷକୁ ସେଥିରେ ସଂଶ୍ଳିଷ୍ଟ କରିଥିବାରୁ କଂଗ୍ରେସ ତା'ର ବିରୋଧ କରୁଥିଲା । କଂଗ୍ରେସ ଦାବି କରୁଥିଲା ଯେ, ଭାରତବାସୀ ଯଦି ଯୁଦ୍ଧରେ ସଂଶ୍ଳିଷ୍ଟ ହେବେ ତ ଭାରତବାସୀଙ୍କୁ ନିଜର ଆତ୍ମନିୟନ୍ତ୍ରଣ ଅଧିକାର ଦିଆଯାଉ । ବ୍ରିଟିଶ ସରକାର ଏଥିରେ ରାଜି ହେଲେ ନାହିଁ । ଏଣୁ ଏହାର ପ୍ରତିବାଦ ସ୍ଵରୂପ କଂଗ୍ରେସ ଲୋକେ ସବୁ ପ୍ରଦେଶର ମନ୍ତ୍ରୀମଣ୍ଡଳରୁ ଇସ୍ତଫା ଦେଲେ । ଏହି ଇସ୍ତଫା ଗ୍ରାସୀ ଆନ୍ଦୋଳନ ତଥା ଗଡ଼ଜାତ ପ୍ରଜା ଆନ୍ଦୋଳନ ପାଇଁ ଏକ ବିରାଟ ଧକ୍କା ପରି ହୋଇଥିଲା । ବ୍ରିଟିଶ ସରକାରକୁ ଖୁସି କରିବା ଲାଗି ରାଜା, ଜମିଦାରମାନେ ଅଧିକ ଅତ୍ୟାଚାର ଚଳାଇଥିଲେ । ତଥାପି ଲଢ଼େଇର ଅଭିଜ୍ଞତା ଫଳରେ ଏବଂ ପରିବର୍ତ୍ତିତ ପରିସ୍ଥିତି ଯୋଗୁଁ ପ୍ରଜାମାନେ ପୂର୍ବ ଭଳି ଭୟଭୀତ ହୋଇ ନଥିଲେ ।

କଂଗ୍ରେସ ସଭାପତି ସୁଭାଷଚନ୍ଦ୍ର ବୋଷ

ଏହି ୧୯୩୯ ମସିହାରେ ନିଖିଳ ଭାରତ କଂଗ୍ରେସର ସଭାପତି ନିର୍ବାଚନ ହୋଇଥିଲା । ସେଥର ସୁଭାଷଚନ୍ଦ୍ର ବୋଷ ଗାନ୍ଧିଜୀଙ୍କ ପ୍ରାର୍ଥୀ ପଟ୍ଟାଭି ସୀତାରାମାୟାଙ୍କ ବିରୋଧରେ ଲଢ଼ୁଥାନ୍ତି । ନବକୃଷ୍ଣ ଚୌଧୁରୀ ଜବାହରଲାଲଙ୍କ ଠାରୁ ସୁଭାଷ ବୋଷଙ୍କୁ ଅଧିକ ପସନ୍ଦ କରୁଥିଲେ । ତା'ଙ୍କ ଦୃଷ୍ଟିରେ ସୁଭାଷ ଥିଲେ ଜଣେ ଉତ୍ସର୍ଗୀକୃତ ବ୍ୟକ୍ତି । ଏଣୁ ନବକୃଷ୍ଣ ଚୌଧୁରୀଙ୍କ ସମେତ ସବୁ କଂଗ୍ରେସ ସୋସାଲିଷ୍ଟ ସୁଭାଷଚନ୍ଦ୍ର ବୋଷଙ୍କୁ ଭୋଟ ଦେଲେ । ମନମୋହନ ଚୌଧୁରୀ ସେତେବେଳକୁ କଂଗ୍ରେସ ସୋସାଲିଷ୍ଟମାନଙ୍କ ଠାରୁ ବିଚ୍ଛିନ୍ନ ହୋଇଯାଇଥିଲେ ମଧ୍ୟ ସୁଭାଷ ଚନ୍ଦ୍ର ବୋଷ ଭୋଟ ଦେଇଥିଲେ । ସେହି ଭୋଟ ଦେବା ନ ସରୁଣୁ ମାଳତୀ ଦେବୀ ଜାନକୀନାଥ ଭବନରୁ ଚାଲି ଆସିଥିଲେ । ସୁଭାଷ ବାବୁଙ୍କ ବିଜୟ ଖବର ନେଇ ନବବୀରୁ ଘରେ ପହଞ୍ଚିଲା ବେଳକୁ ତା'ଙ୍କର ଦ୍ଵିତୀୟ ସନ୍ତାନ ତିନୁ(କୃଷ୍ଣା)ର ଜନ୍ମ ହେବା କଥା ଜାଣିଲେ ।

କଂଗ୍ରେସ ସୋସାଲିଷ୍ଟ ପାର୍ଟିର ବିଭାଜନ

କୃଷକ ଆନ୍ଦୋଳନ ଓ ଗଡ଼ଜାତ ଆନ୍ଦୋଳନ ରାଜ୍ୟ ସାରା ଆଲୋଡ଼ନ ସୃଷ୍ଟି କରିଥିବା ସମୟରେ, ୧୯୩୯ ମସିହାରେ ନିତ୍ୟାନନ୍ଦ କାନୁନ୍‌ଗୋ ଘରୋଇ ବିଭାଗର ମନ୍ତ୍ରୀ ଥିଲା ବେଳେ, ପୋଲିସ କେତେକ ଗୋପନ ଚିଠିପତ୍ରରୁ ଜାଣି ପାରିଥିଲେ ଯେ, କଂଗ୍ରେସ ସୋସାଲିଷ୍ଟ ପାର୍ଟି ମଧ୍ୟରେ କମ୍ୟୁନିଷ୍ଟମାନେ ଏକ ଗୁପ୍ତ ସଙ୍ଗଠନ ଗଢ଼ିଛନ୍ତି ।

ଏହା ୧୯୩୫ ମସିହାରୁ ଆରମ୍ଭ ହୋଇଥିବା କଥା ଜଣାପଡ଼ିଲା । ଏହା ଖାଲି ଓଡ଼ିଶାରୁ ଜଣା ପଡ଼ିଥିଲା ତାହା ନୁହେଁ, କମ୍ୟୁନିଷ୍ଟମାନେ ଭାରତ ସାରା ଏଭଳି ଜାଲ ବିଛାଇଥିବା ଜଣାଯିବା ପରେ କଂଗ୍ରେସ ସୋସାଲିଷ୍ଟ ପାର୍ଟିର ବିଭାଜନ ହୋଇଗଲା । ଏହା ପଳରେ କଂଗ୍ରେସ ସୋସାଲିଷ୍ଟ ଦଳ ଦକ୍ଷିଣ ଭାରତରୁ ପ୍ରାୟ ଲୋପ ପାଇଗଲା । ଯାହାକୁ ନବବାବୁ କଂଗ୍ରେସ ସୋସାଲିଷ୍ଟ ପାର୍ଟିର ଓଡ଼ିଶା ଶାଖାର ସଭାପତି କରାଇଥିଲେ, ସେହି ଆପାତତଃ ଅମାୟିକ ପ୍ରାଣନାଥ ପଟ୍ଟନାୟକ କେବେଠାରୁ କମ୍ୟୁନିଷ୍ଟ ହୋଇଯାଇଛନ୍ତି, ଅଥଚ ସେ କଂଗ୍ରେସ ଟିକେଟ୍ରେ ବିଧାନସଭାକୁ ନିର୍ବାଚିତ ! ଠିକ୍ ସେହିପରି ମୋହନ ଦାସଙ୍କ କଥା । ପୁଣି ଯେଉଁ ବାଉଁ(ଗୁରୁଚରଣ ପଟ୍ଟନାୟକ)କୁ ସେ କୃତକପଟ ବିହୀନ ବୋଲି ଭାବି ଆସିଥିଲେ, ସେ ଇତି ମଧ୍ୟରେ ପକ୍ଷ କମ୍ୟୁନିଷ୍ଟ । ସେହି ଭଳି ଅତି ଆପଣାର ଭାଗୁ (ଭାଗବତୀ ପାଣିଗ୍ରାହୀ) ପୁଣି କମ୍ୟୁନିଷ୍ଟମାନଙ୍କ ମୁଖ୍ୟ କର୍ତ୍ତା ।

କମ୍ୟୁନିଷ୍ଟମାନଙ୍କ ପ୍ରବଞ୍ଚନା ତା’କୁ ଯେ ଗଭୀର ଆଘାତ ଦେଇଥିଲା, ତାହା ତା’ଙ୍କର ଅନ୍ୟତମ ଅତ୍ୟନ୍ତ ଅନୁରକ୍ତ ବ୍ୟକ୍ତି ସୁରେନ୍ଦ୍ରନାଥ ଦ୍ଵିବେଦୀଙ୍କଠାରୁ ଶୁଣିବାକୁ ମିଳେ । ସେ କହନ୍ତି, “ନବବାବୁଙ୍କ ପୁଅ କାଲୁର ମୃତ୍ୟୁ ପରେ ବି ସେ ଏତେ ବିମର୍ଷ ଦେଖାଯାଉ ନଥିଲେ, ଯେତେ ହତାଶ ହୋଇପଡ଼ିଥିଲେ, କଂଗ୍ରେସ ସୋସାଲିଷ୍ଟ ପାର୍ଟି ଭିତରେ କମ୍ୟୁନିଷ୍ଟମାନଙ୍କ ଅନ୍ତର୍ଯ୍ୟାତୀ କାର୍ଯ୍ୟକଳାପ ଜଣାପଡ଼ିବାରେ । ଏହା ପରେ ସୋସାଲିଷ୍ଟ ଆନ୍ଦୋଳନ ପ୍ରତି ତାଙ୍କର ଆଗ୍ରହ ରହିଲା ନାହିଁ । ଓଡ଼ିଶାରେ କଂଗ୍ରେସ ସୋସାଲିଷ୍ଟ ପାର୍ଟିର ପୁନର୍ଗଠନ ପାଇଁ ଇନ୍ଦ୍ରପ୍ରକାଶ ନାରାୟଣ ଯେତେ ବେଳେ ଆସନ୍ତି, ସେ ସେଥିରୁ ଦୂରେଇ ରହିଲେ । ତା’ଙ୍କ ପରାମର୍ଶ ଅନୁସାରେ ଓଡ଼ିଶା କଂଗ୍ରେସ ସୋସାଲିଷ୍ଟ ଦଳର ପୁନର୍ଗଠନ ବାଧିତ୍ ମୋ ଉପରେ ରହିଲା ।”

ନିଜ ମନର ବାରୁଣ ଦୁଃଖ ଓ ଆଘାତକୁ ନିଜ ଭିତରେ ଅତି ଗହନ କୋଠରୀରେ ରଖିବା ନବବାବୁଙ୍କର ଏକ ଚାରିତ୍ରିକ ବୈଶିଷ୍ଟ୍ୟ । ଗୁରୁଚରଣ ପଟ୍ଟନାୟକ କହନ୍ତି, “୧୯୩୩-୩୪ ରୁ ୧୯୩୯, ସେ ସମୟଟା କଟେ ତାଙ୍କରି (ନବକୃଷ୍ଣ ଚୌଧୁରୀଙ୍କ) ଘରେ । ତାଙ୍କରି ପ୍ରଭାବରେ ତାଙ୍କରି ନେତୃତ୍ଵରେ ଗଢ଼ି ଉଠିଛି ମୋର ଜୀବନ — ସେହି କାଳର ଆନ୍ଦୋଳନ ଭିତରେ । ତାଙ୍କରି ପ୍ରେରଣାରେ ମୁଁ କଲମ ଧରିଛି । ମୋର ପ୍ରଥମ ଲେଖା ପ୍ରକାଶ ପାଏ ତାଙ୍କରି ସମ୍ପାଦିତ ‘ସାରଥୀ’ରେ ୧୯୩୩ରେ । ତା ଆଗରୁ ୧୯୩୦-୩୨ ଆନ୍ଦୋଳନରେ ଯଦିଓ ମୁଁ ଯୋଗ ଦେଇଥିଲି, ମୋର ପ୍ରକୃତ ରାଜନୈତିକ ଶିକ୍ଷା ଆରମ୍ଭ ହୁଏ ସେଠାଠି । କଂଗ୍ରେସ ସୋସାଲିଷ୍ଟ ପାର୍ଟିରେ ଥିଲାବେଳେ ମୋ କମ୍ୟୁନିଷ୍ଟ ମନୋଭାବ ବିଷୟରେ ନବବାବୁ ପ୍ରଥମରୁ ଅବଗତ ଥିଲେ । ତା’କୁ ତା’ର ପ୍ରଥମ ସୂଚନା ଦିଅନ୍ତି ମୋର ଗୁରୁ ଆଚାର୍ଯ୍ୟ ନରେନ୍ଦ୍ର ଦେବ । ତା ପରେ ନିତ୍ୟାନନ୍ଦ କାନୁନ୍‌ଗୋ ଘରୋଇ ମନ୍ତ୍ରୀ ଥିଲା ବେଳେ ପୁଲିସ୍ ଜବତ କରିଥିବା କମ୍ୟୁନିଷ୍ଟଙ୍କ ଗୋପନ ଚିଠିପତ୍ର ବିଷୟ ତା’କୁ ଜଣାନ୍ତି । ଅଥଚ ଦିନେ ହେଲେ ନବବାବୁ ସେ ଘେନି ମୋତେ ପ୍ରଶ୍ନ କରି ନାହାନ୍ତି କି ମୋ ପ୍ରତି ତା’ଙ୍କ ବ୍ୟବହାରରେ କୌଣସି ପରିବର୍ତ୍ତନ ଲକ୍ଷ୍ୟ କରି ନାହିଁ । କାହା ପ୍ରତି ବିଦ୍ରୋଷ ଭାବ ପୋଷଣ ତା’ଙ୍କ ଚରିତ୍ରର ବହିର୍ଭୂତ ।” (ଯୁନିଭର୍ସ ଆନୁକୁଲ୍ୟରେ ପ୍ରକାଶିତ

‘ରାଜନୀତିର ଭାରତ’ର ୩୯ ଓ ୪୦ ପୃଷ୍ଠା) ଠିକ୍ ଏହି ଭଳି ଥିଲା ଭଗବତୀ ପାଣିଗ୍ରାହୀଙ୍କ ପ୍ରତି ତା’ଙ୍କର ଆତ୍ମୀୟତା—ସେ କମ୍ୟୁନିଷ୍ଟ ହୋଇଥିବା ଜଣାଯିବା ପରେ ବି ।

ଦ୍ଵିତୀୟ ମହାସମର ଓ କଂଗ୍ରେସ ମନ୍ତ୍ରୀମଣ୍ଡଳ ଅବସାନ

୧୯୩୯ ମସିହାରେ କଂଗ୍ରେସ ମନ୍ତ୍ରୀମଣ୍ଡଳ ଭାଙ୍ଗିବା ପରେ ନବବୀରୁ କଂଗ୍ରେସ ଦଳ କାମରେ ଏବଂ କୃଷକମାନଙ୍କ ସମସ୍ୟା ତଥା ଗଡ଼ଜାତ ପ୍ରଜାଙ୍କ ଆନ୍ଦୋଳନ ପ୍ରତି ଧ୍ୟାନ ଦେଲେ । କଂଗ୍ରେସ ମନ୍ତ୍ରୀମଣ୍ଡଳ ପରେ ପାରଳାଖେମୁଣ୍ଡି ରାଜାଙ୍କ ମନ୍ତ୍ରୀମଣ୍ଡଳ ଗଢ଼ା ହେଲା ପରେ ମାତ୍ରାୟ ଇଷ୍ଟବେଂ ଲାଣ୍ଡ ଆକ୍ଟ ଓ ଦେବୋତ୍ତର ଆଇନ୍ ଗଉର୍ତ୍ତରଙ୍କ ସ୍ଵୀକୃତି ନ ପାଇବାରୁ ୧୯୪୦ ମସିହା ଜାନୁଆରୀ ୨୧ରୁ ୨୮ ତାରିଖ ପର୍ଯ୍ୟନ୍ତ ଗଞ୍ଜାମ ଜିଲ୍ଲାରେ ବିଭିନ୍ନ ସ୍ଥାନରେ ସଭା ସମିତି ହୋଇଥିଲା । ସେଥିରେ ବିଶ୍ଵନାଥ ଦାସଙ୍କ ସହିତ ନବକୃଷ୍ଣ ଚୌଧୁରୀ ବିଶେଷ ଭାବରେ ଅଂଶ ଗ୍ରହଣ କରିଥିଲେ । ଏହି ସମୟରେ ପ୍ରାଦେଶିକ କଂଗ୍ରେସ ସଭାପତି ନୀଳକଣ୍ଠ ଦାସ କଂଗ୍ରେସ ଦଳର ନୀତି ବିରୋଧୀ କାର୍ଯ୍ୟ ଚଳାଇଥାନ୍ତି ଓ ରାଜା, ଜମିଦାରମାନଙ୍କ ସହିତ ମିଶି ମାନ୍ୟତା ଜମିଜମା ଆଇନ କାର୍ଯ୍ୟକାରୀ ନ ହେବା ପାଇଁ ଲାଗିଥାନ୍ତି । ନବବୀରୁଙ୍କ ଉଦ୍ୟମରେ ତା’ଙ୍କୁ ସଭାପତି ପଦରୁ ଅନ୍ତର କରାଯାଇ ତା’ଙ୍କ ସ୍ଥାନରେ ୧୯୪୦ ମସିହା ଲାଗି ରାଧାକୃଷ୍ଣ ବିଶ୍ଵାସରାୟଙ୍କୁ ସଭାପତି କରାଗଲା ଓ ନବବୀରୁ ନିଜେ ସମ୍ପାଦକ ରହିଲେ ।

ବ୍ୟକ୍ତିଗତ ସତ୍ୟାଗ୍ରହ

୧୯୪୦ ଡିସେମ୍ବର ୧ ତାରିଖ ଦିନ ଗାନ୍ଧିଜୀଙ୍କ ନିର୍ଦ୍ଦେଶିତ ବ୍ୟକ୍ତିଗତ ସତ୍ୟାଗ୍ରହ କରି ନବବୀରୁ ଅନୁଗୋଳର ବାଗେଡ଼ିଆଠାରୁ ବନ୍ଦୀ ହୋଇଥିଲେ । ପ୍ରଥମ ଦଫାରେ ମନୋନୀତ ୧୦ଜଣଙ୍କ ମଧ୍ୟରେ ତାଙ୍କ ଛଡ଼ା ଥିଲେ ହରେକୃଷ୍ଣ ମହତାବ, ସରଳା ଦେବୀ, ବୋଧରାମ ଦୁବେ, ବିଶ୍ଵନାଥ ଦାସ, ମୋହନ ଦାସ, ରାଧାକୃଷ୍ଣ ବିଶ୍ଵାସରାୟ, ଜଗନ୍ନାଥ ଦାସ, ପ୍ରହ୍ଲାଦରାୟ ଲାଠି ଏବଂ ଲୋକନାଥ ମିଶ୍ର । ଏଥର ସେ ଅନୁଗୋଳରୁ ବ୍ରହ୍ମପୁର ଜେଲକୁ ଆସି ‘ଖ’ ଶ୍ରେଣୀ ବନ୍ଦୀ ଭାବରେ ୬ ନମ୍ବର ଡ୍ଫାର୍ଡ଼ରେ ରହିଲେ । ପରବର୍ତ୍ତୀ ଦଫାରେ ଥିଲେ ଗୋବିନ୍ଦ ମହାନ୍ତି ଆଦି । ମହତାବ ବୀରୁ ଓ ବିଶ୍ଵନାଥ ଦାସ ଏବଂ ବୋଧରାମ ଦୁବେ ଥାନ୍ତି ‘କ’ ଶ୍ରେଣୀର । ବ୍ୟକ୍ତିଗତ ସତ୍ୟାଗ୍ରହ କରି ସେମାନେ ସେହି ବ୍ରହ୍ମପୁର ଜେଲରେ ବନ୍ଦୀ ଭାବରେ ଥିଲେ । ସେମାନେ ବିଶେଷ କିଛି ଭାଷଣ ନ ଦେଇ କେବଳ ଏତିକି କହୁଥିଲେ, ଯେ ‘ଜଂରେଜମାନଙ୍କର ଯୁଦ୍ଧ ଉଦ୍ୟମରେ ଧନ ଓ ଜନ ଦେଇ ସାହାଯ୍ୟ କରିବା ପାପ ଓ ହାରାମ ।’

୬ ନମ୍ବର ଅନ୍ତେବାସୀମାନଙ୍କ ମଧ୍ୟରେ ନବବୀରୁଙ୍କ ସଙ୍ଗରେ ଥାଆନ୍ତି ପ୍ରାଣନାଥ ପଟ୍ଟନାୟକ, ମୋହନ ଦାସ, ଗୋକୁଳ ମୋହନ ରାୟଚୂଡ଼ାମଣି, ଲୋକନାଥ ମିଶ୍ର (ପାଟକୁରା), ଲୋକନାଥ ମିଶ୍ର (ପଙ୍କବୀରୁ), ଅଧ୍ୟାପକ ରାମମୂର୍ତ୍ତି, କୃପାସିନ୍ଧୁ ଭୋଷା (ଅନୁଗୋଳ), ଗୋବିନ୍ଦ ଚନ୍ଦ୍ର ମହାନ୍ତି, ସୁରେନ୍ଦ୍ରନାଥ ଦ୍ଵିବେଦୀ, ଗୋବିନ୍ଦ ପ୍ରଧାନ, ସଦାଶିବ ତ୍ରିପାଠୀ, ରାଧାକୃଷ୍ଣ ବିଶ୍ଵାସରାୟ, ଭଗବାନ ପଣ୍ଡିଆରୀ, ରାଧାମୋହନ ସାହୁ, ଗତିକୃଷ୍ଣ ସ୍ଵାଇଁ, ଦ୍ଵାରିକା ମୋହନ ଦାସ ଆଦି । ପୁରୁଣା ସେଲ୍‌ରେ ରହନ୍ତି ଉମାଚରଣ ପଟ୍ଟନାୟକ ।

ଯୁଦ୍ଧ ସମ୍ବାଦ ପଢ଼ା ହେଲା ବେଳକୁ ସମସ୍ତେ ଏକଜୁଟ ହୋଇଯାଆନ୍ତି । ହିଟଲର ଓ ମୁସୋଲିନୀଙ୍କ ଉଦ୍‌ଘାତ ଏବଂ ସୋଭିଏଟ ଇଉନିୟନ ଉପରେ ହିଟଲରର ଆକ୍ରମଣ ଆଲୋଚନା ବେଳେ ନବବାବୁ ଇଚ୍ଛିତ ଦିଅନ୍ତି—ଆମେ ବର୍ତ୍ତମାନ ବାହାରେ ରହିବା ଉଚିତ । ଏକ ସୀମିତ କ୍ଷମତାକୁ ଉପଯୋଗ କରି ସ୍ୱାଧୀନତା ସଂଗ୍ରାମକୁ ଚାଲି ରଖିବା ସଙ୍ଗେ ସଙ୍ଗେ ଫାସିବାଦ ବିରୋଧୀ କୌଶଳ ଗ୍ରହଣ କରିବା ବି ଉଚିତ । ଅବଶ୍ୟ କଂଗ୍ରେସ ଦଳର ଅଧିକାଂଶ ଏଥିରେ ଏକମତ ନ ଥିଲେ ।

ସେ ହାଲୁକା ଢଙ୍ଗରେ କହୁଥିଲେ ଯେ, ଏହି ଲକ୍ଷ୍ୟରେ ଏକ ବିକଳ ସରକାର ଗଢ଼ା ଗଲେ ଉପାତରଣ ପଟ୍ଟନାୟକ ହେବେ ସ୍ୱରାଷ୍ଟ୍ରମନ୍ତ୍ରୀ, ମୋହନ ଦାସ ହେବ ଜଣେ ମନ୍ତ୍ରୀ ଓ ଲୋକନାଥ ମିଶ୍ର ହେବେ ବାଚସ୍ପତି ଏବଂ ସେ ନିଜେ ହେବେ ପ୍ରଧାନମନ୍ତ୍ରୀ ।

ଦେଶର ସ୍ୱାର୍ଥରକ୍ଷା ସଙ୍ଗେ ସଙ୍ଗେ, ଫାସିବାଦ ବିରୋଧରେ ଲଢ଼େଇକୁ, ସମଗ୍ର ପୃଥିବୀର ସ୍ୱାର୍ଥ ଦୃଷ୍ଟିରୁ ସେ ଗୁରୁତ୍ୱପୂର୍ଣ୍ଣ ମନେ କରୁଥିଲେ ।

ଭାରତ ରକ୍ଷା ଆଇନରେ ବନ୍ଦୀ

ଜାପାନ ଦ୍ୱିତୀୟ ମହାସମରରେ ଯୋଗ ଦେବା ପରେ ମିତ୍ରପକ୍ଷ (ବ୍ରିଟେନ୍, ଫ୍ରାନ୍ସ ଓ ଯୁକ୍ତରାଷ୍ଟ୍ର ଆମେରିକା) ଚାରିଆଡ଼େ ହାରୁଥାନ୍ତି । ସେହି ସମୟରେ କଂଗ୍ରେସ ଲୋକେ ଚାରିଆଡ଼େ ସଭା ସମିତି କରି ଇଂରେଜ ସରକାରର ଜିଦ୍‌କୁ ନିନ୍ଦା କରିବା ସଙ୍ଗେ ସଙ୍ଗେ ଜାପାନୀ ଆକ୍ରମଣର ବିପଦ ସମ୍ପର୍କରେ ଲୋକମାନଙ୍କୁ ସଚର୍କ କରାଉଥାନ୍ତି । ନବକୃଷ୍ଣ ଚୌଧୁରୀ ୧୯୪୨ ଜାନୁଆରୀ ୬ ତାରିଖରେ ସାଲେପୁରଠାରେ ଏକ ସଭାରେ ବ୍ରିଟିଶ ସରକାରକୁ ଅତି ତାତ୍ତ୍ୱଲ୍ୟ ଭାବରେ ସମାଲୋଚନା କରିଥିଲେ । ତା’ଙ୍କ ଭାଷଣର ମର୍ମ ଥିଲା ଯେ, ଯିଏ ନିଜକୁ ରକ୍ଷା କରିବାକୁ ଅସମର୍ଥ, ସେ ଭାରତବର୍ଷକୁ କିଭଳି ରକ୍ଷା କରିବ ? ବରଂ ଭାରତବର୍ଷକୁ ତା କଥା ବୁଝିବାକୁ ଓ ନିଜର ଆତ୍ମରକ୍ଷା ଲାଗି ଛାଡ଼ି ଦିଆଯାଉ । ଏହି ଭାଷଣ ଲାଗି ତା’ଙ୍କୁ ଭାରତରକ୍ଷା ଆଇନରେ ୬ମାସ ସଶ୍ରମ କାରାଦଣ୍ଡ ହୋଇଥିଲା ଓ ଜଜ୍ କୋର୍ଟ ଅପିଲ୍‌ରେ ତାହା ୬ ସପ୍ତାହକୁ କମିଥିଲା । ହରେକୃଷ୍ଣ ମହତାବ, ମୋହନ ଦାସ, ଗୌରାଜୀ ଚରଣ ଦାସ ଓ ପ୍ରାଣକୃଷ୍ଣ ପଟ୍ଟିହାରୀ ଆଦି ବିଭିନ୍ନ ସ୍ଥାନରେ ଏହିଭଳି ଭାଷଣ ଦେଇ ଗିରଫ ହୋଇଥିଲେ । ଏହି ସମୟରେ ପାରଳା ମନ୍ତ୍ରୀମଣ୍ଡଳ ଗଢ଼ା ଯାଇଥାଏ । କେତେକ କଂଗ୍ରେସ ଲୋକ ସେମାନଙ୍କ ସହିତ ସହଯୋଗ କରିଥିଲେ ବି ଉକ୍ତ ମନ୍ତ୍ରୀମଣ୍ଡଳର ବିଧାନସଭାରେ ସଂଖ୍ୟାଧିକ୍ୟ ନ ଥିଲା । ଏଣୁ କାଳେ ସେହି ମନ୍ତ୍ରୀମଣ୍ଡଳ ବିରୋଧରେ ଅନାସ୍ଥା ପ୍ରସାଦ ଆସିବ, ସେହି ଡରରେ କଂଗ୍ରେସ ନେତାଙ୍କ ସମେତ କଂଗ୍ରେସ ବିଧାୟକମାନଙ୍କୁ ବନ୍ଦୀ କରିବା ଥିଲା ଏସବୁ ଗିରଫ ପଛରେ ମତଲବ ।

ଏହି ମକଦ୍ଦମା ସେକାଲର ସ୍ୱାଧୀନଚେତା ଆଇନ୍‌ଜୀବୀ ହରିହର ମହାପାତ୍ର ଲଢ଼ିଥିଲେ । ସେ ତା’ଙ୍କ ଆତ୍ମଜୀବନୀ ‘ଜୀବନ ଓ ଜୀବିକା’ର ୩୧୦ ପୃଷ୍ଠାରେ ଉକ୍ତ ମକଦ୍ଦମା ସମ୍ପର୍କରେ ବର୍ଣ୍ଣନା କରି ଉଲ୍ଲେଖ କରିଛନ୍ତି ଯେ, “ନବବାବୁଙ୍କ ସାଲେପୁର ସଭାର ବିବୃତି ବ୍ରିଟିଶ ସରକାର ପ୍ରତି ଏଭଳି ବ୍ୟଜ୍ଞ ଓ ବିଦ୍ରୁପାତ୍ମକ ହୋଇଥିଲା ଯେ, ସରକାରୀ ଓକିଲ କୋର୍ଟରେ ସେ ବିବୃତି ନ ପଢ଼ିବାକୁ ଦାବି କରିଥିଲେ ।” କିନ୍ତୁ ହରିହର

ମହାପାତ୍ର, ନାନା ଆପତ୍ତି ସତ୍ତ୍ୱେ, ସେ ବିବୃତିଟି ପୂରା ପାଠ କରିଥିଲେ । ତା'ଙ୍କର ମତଲବ ଥିଲା, କୋର୍ଟରେ ଉପସ୍ଥିତ ଥିବା ବ୍ୟକ୍ତିମାନେ ସେ ବିବୃତି ଶୁଣନ୍ତୁ ଓ ତାହା ଖବରକାଗଜରେ ବାହାରୁ ।

“ସେତେବେଳକୁ ପାଟନା ହାଇକୋର୍ଟର ଏକ ବେଞ୍ଚ କଟକରେ ସାମୟିକ ଭାବେ ବସୁଥିଲା । ଏହି ମକଦ୍ଦମାର ବିଚାରକ ଥା'ନ୍ତି ଇଣ୍ଡିୟ ମେରେଡିଥ । ସେ ଥିଲେ ଆୟର୍ଲାଣ୍ଡର ଲୋକ । ସରକାରୀ ଓକିଲ ଭାବରେ ଲଢୁଆନ୍ତି ବୀର କିଶୋର ରାୟ ।

“ନବବୀର ପର୍ଲ ହାରବର୍ରେ ମିତ୍ରପକ୍ଷର ପରାକ୍ରମ, ଯୁଦ୍ଧ ଆୟୋଜନର ବିପଳତା ଇତ୍ୟାଦିକୁ ରୁଦ୍ଧ ଭାଷାରେ ବ୍ୟକ୍ତି କରିଥିଲେ—ମାଜିଷ୍ଟ୍ରେଟ୍ କୋର୍ଟରେ ଜେଲ ଦଣ୍ଡ ହେଲା । ଅପିଲ୍‌ରେ ତାହା କାଏମ୍ ରହିବାରୁ ହାଇକୋର୍ଟରେ ରିଭିଜନ ଦାଖଲ କଲି । ମହତାବଙ୍କ କେସ୍ ଓ ଏହି କେସ୍ ପଢ଼ିଲା ପାଟନା ହାଇକୋର୍ଟର ଜଜ୍ ମେରେଡିଥ ଆଇ.ସି. ଏସ୍‌ଙ୍କ ପାଖରେ କଟକ ସର୍କିଟ୍‌ରେ । କୋର୍ଟ ରୁମ୍‌ରେ କଂଗ୍ରେସ ସମର୍ଥକଙ୍କ ଭିତରେ ବହୁ ଓକିଲ ଖୁନ୍‌ଖୁନ୍‌ ହୋଇ ବସିଥାନ୍ତି । କହିବା ବାହୁଲ୍ୟ, ଏସବୁ ମକଦ୍ଦମା ଆମେ ହାତରୁ ଖର୍ଚ୍ଚ କରି, ଅତି ତତ୍ପରତାର ସହିତ କରୁଥିଲୁ, କର୍ତ୍ତବ୍ୟ ଦୃଷ୍ଟିରୁ । ସେଥି ପାଇଁ ସମୟ ଅଭାବରୁ ଫିସ ଦିଆ ଅନ୍ୟ ମକଦ୍ଦମା ଛାଡ଼ିବାରେ ଆବୌ କୁଣ୍ଠାବୋଧ ନ ଥିଲା । ମୋ ବିପକ୍ଷରେ ଥିଲେ ବୀର କିଶୋର ରାୟ ଆଡ୍‌ଭୋକେଟ୍ ଜେନେରାଲ୍ । ନବ ବୌଧୁରୀଙ୍କ ବକ୍ତୃତାଟି ପୂରା ପଢ଼ି ଶୁଣାଇଥିଲି । ମେରେଡିଥଙ୍କ ମୁହଁ, କାନ ରାଗ ଓ ବିରକ୍ତିରେ ଲାଲ୍ ଦିଶୁଥାଏ । ମୋ ପଢ଼ାରେ ବାଧା ଦେଇ ପଚାରିଲେ ଯେ, ମୁଁ କାହିଁକି ସମସ୍ତଟା ପଢୁଛି । ତା ସାଙ୍ଗକୁ ବୀରବୀର ଆକ୍ଷେପ ଯୋଡ଼ିଲେ ଯେ ସେପରି ପଢ଼ିବା ଦ୍ୱାରା କୋର୍ଟ ରୁମ୍‌ରେ ଜମା ହୋଇଥିବା ଲୋକେ ଯୁଦ୍ଧ ବିରୁଦ୍ଧରେ ଉତ୍ତ୍ୟକ୍ତ ବୋଧ କରୁଛନ୍ତି । ମୁଁ ଧୀର, ନମ୍ର ଭାବରେ ନିବେଦନ କଲି, ବକ୍ତୃତାଟିକୁ ପୂରା ଭାବରେ ବିଚାର ନ କରି, କେତେକ ଅଂଶରେ ବ୍ୟବହୃତ କେତୋଟି ବାକ୍ୟ ଓ ଶବ୍ଦ ଉପରେ ତଳ କୋର୍ଟରେ ଗଠିତ ହୋଇଥିବା ମତକୁ ମୁଁ ଦର୍ଶାଇବାକୁ ଚେଷ୍ଟା କରୁଛି । ଜଜ୍ ନୀରବ ରହିଲେ । ମୋ ପଢ଼ା ଚାଲିଛି । ମୁଁ ପ୍ରକୃତରେ ଇଚ୍ଛା କରୁଥିଲି, ରାୟ ଯାହା ହେବ ହେଉ, ସମସ୍ତେ ଇଶ୍ୱର ବକ୍ତୃତାର ବିଷୟ । ମୋର ବକ୍ତବ୍ୟ ଥିଲା, ଭାଷାର ଉଗ୍ରତା ଅପରାଧ ନୁହେଁ; ଅପ୍ରୀତିକର, ଅସୌଜନ୍ୟ ବା ଖୁବ୍ ହେଲେ ନିନ୍ଦନୀୟ ହୋଇପାରେ । ବକ୍ତୃତାରେ ଅସତ୍ୟ ଘଟନାର ଉଲ୍ଲେଖ ନ ଥିଲା । ଲୋକଙ୍କୁ ନିଜେ ନିଜେ ସଙ୍ଗଠିତ ହେବାକୁ ଯେଉଁ ଆହ୍ୱାନ ଦିଆ ହୋଇଥିଲା, ତାହା ଶତ୍ରୁ ଆକ୍ରମଣରେ ସରକାରଙ୍କ ସପକ୍ଷରେ କାର୍ଯ୍ୟକାରୀ ହେବାର ସମ୍ଭାବନା ଅଧିକ ଥିଲା ।

“ନବବୀରଙ୍କ ବିରୋଧରେ ଅଭିଯୋଗ ଥିଲା ଯେ, ସେ ତା'ଙ୍କ ଭାଷଣରେ ବ୍ରିଟିଶମାନଙ୍କୁ ଦୁର୍ବଳ, ନୀତିହୀନ ଓ ନିର୍ବୋଧ ବୋଲି କହିଛନ୍ତି । ବର୍ତ୍ତମାନ ସେମାନେ ଖଣ୍ଡରେ ପଡ଼ିଛନ୍ତି । ଆମେ ବର୍ତ୍ତମାନ ବସି ମଜା ଦେଖିବା ବୋଲି ଆପଣମାନେ ଭାବୁଥିବେ । କିନ୍ତୁ ଏହା ଆମ ପକ୍ଷରେ ସଙ୍ଗତ ନୁହେଁ । କାରଣ ଜାପାନ ଓ ହିଟଲର ମଧ୍ୟ ବ୍ରିଟିଶମାନଙ୍କ ଭଳି ଖରାପ । ଏଣୁ ମହରଗରୁ ଯାଇ କାନ୍ଥାରେ ପଡ଼ିବା ଉଚିତ ନୁହେଁ । ଏଣୁ ବର୍ତ୍ତମାନ ଏକଜୁଟ୍ ହୋଇ ରହନ୍ତୁ ଓ ଅହିଂସା ପଥ ଅନୁସରଣ କରନ୍ତୁ । ଗାଁମାନଙ୍କୁ ଆତ୍ମନିର୍ଭରଶୀଳ କରି ଗଢ଼ନ୍ତୁ । ଗାନ୍ଧିଙ୍କ କଥା ଅନୁସରଣ କରି ଶାନ୍ତି ଶୃଙ୍ଖଳାରେ ବାସ କରନ୍ତୁ ।”

“ରାୟରେ ଜଷ୍ଟି କହିଛନ୍ତି ଯେ, ଅବଶ୍ୟ ଅଭିଯୁକ୍ତ ବ୍ୟକ୍ତି ବ୍ରିଟିଶ ସାମ୍ରାଜ୍ୟବାଦ ବିରୋଧରେ ଅନେକ ଯାହା ଇଚ୍ଛା ତା ହାନି କଥା କହିଛନ୍ତି । କିନ୍ତୁ ତତ୍ପରା ସେ ଯୁଦ୍ଧ ଉଦ୍ୟମକୁ ବାଧା ଦେବା ପାଇଁ ବା ଶତ୍ରୁକୁ ସାହାଯ୍ୟ କରିବା ଲାଗି ବା ଲୋକଙ୍କୁ ଉତ୍ସାହେଇଲା ଭଳି କିଛି କହି ନାହାନ୍ତି । ଯଦିଓ ସେ ସରକାରଙ୍କୁ ପୂର୍ଣ୍ଣପ୍ରାଣରେ ସମର୍ଥନ କରିବାକୁ କହିନାହାନ୍ତି; ସରକାରର ଯୁଦ୍ଧ ଉଦ୍ୟମକୁ ବାଧା ଦେବା ଭଳି କିଛି କଥା ତା’ଙ୍କ ଭାଷଣରେ ନାହିଁ । ସେ ଲୋକଙ୍କୁ ନିଜେ ସଙ୍ଗଠିତ ହୋଇ ରହିବାକୁ କହିଛନ୍ତି ମାତ୍ର । ଏହି ଦୃଷ୍ଟିରୁ ବିଚାର କଲେ, ସେ ଭାଷଣରେ ଲୋକଙ୍କୁ ଉତ୍ସାହେଇଲା ଭଳି ବା ଅଶାନ୍ତି ସୃଷ୍ଟି କରିଲା ଭଳି କିଛି ନାହିଁ । ... ଏଣୁ ଦେଶଦ୍ରୋହ ଦୋଷରେ ତା’ଙ୍କୁ ଦଣ୍ଡ ଦିଆଯାଇପାରିବ ନାହିଁ । ... ତା’ଙ୍କୁ ତେଣୁ ଖଲାସ କରିଦେବାକୁ ମୁଁ ନିର୍ଦ୍ଦେଶ ଦେଉଛି ।”

ଅଗଷ୍ଟ ବିପ୍ଳବ

୧୯୪୭ ମସିହା ବେଳକୁ ଗାନ୍ଧିଜୀ ଶେଷ ଲଢ଼େଇ ପାଇଁ ପ୍ରସ୍ତୁତ ହେଉଥାନ୍ତି । ସେଥିପାଇଁ କଂଗ୍ରେସ ଲୋକେ ବିଭିନ୍ନ ସ୍ଥାନରେ ସଭା ଓ ଆଲୋଚନା ସଭା କରୁଥାନ୍ତି । ମଇ ମାସର ଶେଷ ଆଡ଼କୁ କଟକ ଜିଲ୍ଲାର ହରିଶପୁରଠାରୁ ହୋକିଟୋଲା ପର୍ଯ୍ୟନ୍ତ ସମୁଦ୍ରତୀରୀ ଯୁଦ୍ଧସାମଗ୍ରୀପୂର୍ଣ୍ଣ ବ୍ରିଟିଶ ରଣତରୀ ଉପରେ ଜାପାନର ବୋମାମାଡ଼ ହୋଇଥିଲା । ଏଥିରେ ଭୀତଚକ୍ଷୁ ହୋଇ ସରକାର କଟକରୁ ସମ୍ବଲପୁର ରାଜଧାନୀ ଉଠାଇ ନେଲେ । କଟକ ସହରରେ ଆତଙ୍କ ଖେଳି ଯାଇଥାଏ । ଜାପାନୀମାନେ ଯେକୌଣସି ସମୟରେ ଓଡ଼ିଶା ଦଖଲ କରିନେବା କଥା ଶୁଣାଯାଉଥାଏ । ଏପ୍ରିଲ ମାସ ଦ୍ୱିତୀୟ ସପ୍ତାହ ଆଡ଼କୁ ନବବାରୁ ଓ ମାଳତୀ ଦେବୀ, ମନମୋହନ ଚୌଧୁରୀ, ନୃସିଂହ ମହାନ୍ତି ଆଦି କିଛି କର୍ମୀଙ୍କ ସହ କଂଗ୍ରେସ ଅଫିସକୁ କଟକରୁ ସାଲେପୁର ଉଠାଇ ନେଇଥିଲେ ଓ ସେହିଠାରୁ କଟକ ଜିଲ୍ଲାର ଗ୍ରାମାଞ୍ଚଳରେ କଂଗ୍ରେସର ରଣ ଆଭିମୁଖ୍ୟ ସମ୍ପର୍କରେ ସଭା କରୁଥିଲେ । ଏହା ସଙ୍ଗେ ସଙ୍ଗେ ସୂତାକଟା, କୁଟାର ଶିଳ୍ପ, ଅସ୍ତ୍ରଶାସନ ନିବାରଣ ଓ ଗ୍ରାମ ସଫେଇ ସମ୍ପର୍କରେ ଲୋକଙ୍କୁ ବୁଝାଉଥିଲେ ।

୧୯୪୭ ଅଗଷ୍ଟ ଆନ୍ଦୋଳନ ପୂର୍ବରୁ ଯାଜପୁରର ଛତ୍ରପଡ଼ା ନିକଟରେ ଯୁଦ୍ଧ ପ୍ରତି କଂଗ୍ରେସର ଦୃଷ୍ଟିଭଙ୍ଗୀ ସମ୍ପର୍କରେ ଏକ ସଭା ହୋଇଥିଲା । ଏଣେ ବ୍ରିଟିଶ ସରକାରର ନୀତିକୁ ସମାଲୋଚନା କରି ତେଣେ ଜାପାନର ଭାରତ ଅଭିଯାନ ବିରୁଦ୍ଧରେ ଏକ ନୀତି ନିର୍ଦ୍ଧାରଣ କରିବା ସେତେବେଳେ କଂଗ୍ରେସ ଲୋକଙ୍କ ପକ୍ଷରେ କଷ୍ଟକର ବ୍ୟାପାର ହୋଇଥାଏ । ଅନେକ ଲୋକ ଭୀରୁଥାନ୍ତି ଯେ, ଜାପାନ ପକ୍ଷେ ଆସୁ, ଇଂରେଜ ଯାଉ । ମନମୋହନ ଚୌଧୁରୀ ସେହି ସଭାରେ ଉପସ୍ଥିତ ଥିଲେ । ନବବାରୁ ସେହି ସଭାରେ ଏକ ଦୀର୍ଘ ଭାଷଣ ଦେଲେ । ରାତି ବେଶ୍ ଡେରି ହୋଇଗଲାଣି । ସଭାର ପ୍ରାୟ ସବୁ ଲୋକ ସେତେବେଳକୁ ଉଠି ଗଲେଣି । ଶେଷକୁ ଶ୍ରୋତା ଭାବରେ ଥିଲେ ଏକମାତ୍ର ବ୍ୟକ୍ତି; ସେଠାକାର ଶିକ୍ଷକ । ନବବାରୁ ଭାଷଣ ଦେଲା ବେଳେ ବିଷୟଟିକୁ ଏକ ନିବନ୍ଧ ଭଳି ଉପସ୍ଥାପନ କରନ୍ତି, ଏଣୁ ଭାଷଣ ସାଧାରଣତଃ ଦୀର୍ଘ ହୋଇଥାଏ । ଏହାର କିଛି ଦିନ ପରେ ଅଗଷ୍ଟ ଆନ୍ଦୋଳନରେ ଗିରଫ ହୋଇ ନବବାରୁ ଓ ମନମୋହନ ଚୌଧୁରୀ କଟକ

ଜେଲରେ ଥିଲା ବେଳେ ସେହି ଆଗ୍ରହୀ ଶିକ୍ଷକ ଶ୍ରୋତାଟି ଯେଉଁଦିନ ଜେଲରେ ଆସି ପହଞ୍ଚିଲେ, ନବବାବୁ ମନମୋହନ ଚୌଧୁରୀଙ୍କୁ କହିଲେ “ଯାହା ହେଉ, ସେଦିନର ପରିଶ୍ରମ ସାର୍ଥକ ହେଲା ।” ମନମୋହନ ବାବୁ ଆଦି ମଙ୍ଗାରେ କହି ଉଠିଥିଲେ, “ଶତକଡ଼ା ଶହେ ସାର୍ଥକ ।” ଦାଦା ପୁରୁରାଙ୍କ ମଧ୍ୟରେ ବେଳେ ବେଳେ ଏମିତି ଅତି ହାଲୁକା କଥାବାର୍ତ୍ତା ହୋଇଥାଏ ।

ବିଖ୍ୟାତ ଅଗଷ୍ଟ ବିପ୍ଳବ ପୂର୍ବରୁ ଅଗଷ୍ଟ ୮ ତାରିଖ ଦିନ ବମ୍ବେଠାରେ ନିଖୁଳ ଭାରତ କଂଗ୍ରେସ କମିଟି ବୈଠକରେ କିଛି ଗୁରୁତ୍ୱପୂର୍ଣ୍ଣ ନିଷ୍ପତ୍ତି ନିଆ-ହେବାକୁ ଥାଏ । ହରେକୃଷ୍ଣ ମହତାବ କଂଗ୍ରେସ କାର୍ଯ୍ୟକାରୀ କମିଟିର ସଭ୍ୟ ଭାବରେ ଆଗରୁ ସେଠାରେ ଥିଲେ । ନବବାବୁ ସେଠାକୁ ନ ଯାଇ ମାଳତୀ ଦେବୀ ଓ ସୁରେନ୍ଦ୍ର ଦ୍ୱିବେଦୀଙ୍କୁ ବମ୍ବେ ପଠାଇଥିଲେ । ଉକ୍ତ ବୈଠକରେ ଭାରତବର୍ଷର ରକ୍ଷା ଓ ଶାସନ ଦାୟିତ୍ୱ ଭାରତବାସୀଙ୍କୁ ଛାଡ଼ିଦେଇ ଇଂରେଜମାନଙ୍କୁ ଭାରତ ଛାଡ଼ିଯିବାକୁ କୁହାଯାଇଥିଲା । ଅଗଷ୍ଟ ୯ ତାରିଖ ସକାଳୁ ନବବାବୁ ନିତ୍ୟାନନ୍ଦ କାନୁନ୍‌ଗୋଙ୍କ ଘରକୁ ଯାଇଥିଲେ ପୂର୍ବ ରାତିର ବିଶେଷ ଖବର କିଛି ଜାଣିବାକୁ । ସେଠାରୁ କିଛି ଖବର ନ ପାଇ କଟକ ମ୍ୟୁନିସିପାଲିଟି ଅଫିସକୁ ଯାଇ ଇଉନାଇଟେଡ୍ ପ୍ରେସକୁ ଟେଲିଫୋନ୍ କରି ଜାଣିଲେ ଯେ, ପୂର୍ବ ରାତିରେ ଗାନ୍ଧିଜୀଙ୍କ ସମେତ କଂଗ୍ରେସ କାର୍ଯ୍ୟକାରୀ କମିଟିର ସଦସ୍ୟମାନେ ଗିରଫ ହୋଇଯାଇଛନ୍ତି । ସେ ସେଠାରୁ ଆସି ନିତ୍ୟାନନ୍ଦ କାନୁନ୍‌ଗୋଙ୍କୁ ଏ ଖବର ଦେଇ ଘରକୁ ଫେରି ଆସିଲେ । ସେତେବେଳକୁ ସାଲେପୁର ଅଫିସରୁ ଏକ ଜରୁରୀ କାମରେ ନୃସିଂହ ଚରଣ ମହାନ୍ତି ତା’ଙ୍କ ଘରେ ପହଞ୍ଚିଆନ୍ତି । ଅନ୍ୟମାନେ ଗିରଫ ହେଉଥିବାରୁ ନବବାବୁ ଆତ୍ମଗୋପନ କରନ୍ତୁ ବୋଲି ନୃସିଂହବାବୁ ତା’ଙ୍କୁ ଅନୁରୋଧ କଲେ । କିନ୍ତୁ ଅନ୍ୟମାନେ ଗିରଫ ହେଉଥିଲା ବେଳେ ସେ ରହିଯିବା ଠିକ୍ ହେବ ନାହିଁ ବୋଲି କହି ସାଲେପୁର ଅଫିସର ହାଲତାଲ୍ ବୁଝିଲେ । ନୂମା ଓ ସୁରିଆ (ସୁରେନ୍ଦ୍ର ଦ୍ୱିବେଦୀ) ବୋଧହୁଏ ବମ୍ବେରେ ଗିରଫ ହୋଇଯାଇଥିବେ ବୋଲି ସେ ଆଶଙ୍କା ପ୍ରକାଶ କରିଥିଲେ । ସବୁ ନେତା ଗିରଫ ହୋଇଯାଇଥିବା ବେଳେ କର୍ମୀମାନେ କଅଣ କରିବେ ବୋଲି ନୃସିଂହ ବାବୁ ନବବାବୁଙ୍କୁ ପଚାରିଲେ । “ତୁ ଆସିବୁ ବୋଲି ମୁଁ ଆଶା କରୁଥିଲି” କହି ନବବାବୁ ଏକ ଛୋଟ ଚିଠି ତାଙ୍କ ବଡ଼ାଇ ଦେଲେ । କହିଲେ “ବର୍ତ୍ତମାନ ଆଉ ନେତା କେହି ନାହାନ୍ତି, ସମସ୍ତେ ନିଜେ ନିଜର ନେତା” । ସେ ଚିଠିଟିରେ ଥିଲା :

ସ୍ନେହର....

ସବୁ ଖବର ଶୁଣିବୁଣି । ସମସ୍ତେ ଗିରଫ ହୋଇ ଗଲେଣି । କେହି ନିର୍ଦ୍ଦେଶ ଦେବାକୁ ନାହିଁ । ତୁମେ ତୁମର ନେତା । ଇଂରେଜ ଭାରତ ଛାଡ଼ ପ୍ରସ୍ତାବ ଏ.ଆଇ.ସି.ସିରେ ଗୃହୀତ ହୋଇଯାଇଛି । ଗାନ୍ଧିଜୀଙ୍କ ନିର୍ଦ୍ଦେଶ “କର ବା ମର” । ଆମର ପୂର୍ବ ଯୋଜନାକୁ କାର୍ଯ୍ୟକାରୀ କରିବାକୁ ଚେଷ୍ଟା କରିବ ।

ତୋ’ର...

ଚିଠି କିଏ ଲେଖିଛି ବା କାହାକୁ ଲେଖା ହୋଇଛି କିଛି ନ ଥିଲା । ତାହା ପେନ୍‌ସିଲ୍‌ରେ ଲେଖା ହୋଇଥିଲା । ସେ କହିଲେ “ତୁ ଶୀଘ୍ର ଚାଲି ଯା, ପୋଲିସ

ଆସିଯିବ । ସାଲେପୁର ଯିବୁ ନାହିଁ । ସେଠାକୁ ତୋ ନାମରେ ଖୁବ୍ ଧୂସତ ଯାଇଥିବ । ସାଲେପୁରକୁ ପାରିବୁ ଯଦି କାହା ହାତରେ ଖବର ଦେଇଦେବୁ ।” ଶେଷରେ କହିଥିଲେ, “ଯାହା କରିବ ତ କରିବ କୌଣସି ସରକାରୀ କର୍ମଚାରୀଙ୍କୁ ମାରିଦେବ ନାହିଁ ।”

ଏହି ସମୟରେ ଗୋପବୀରୁ ଓ ରମାଦେବୀ ରିକ୍ତାରେ ଆସି ପହଞ୍ଚିବା ପରେ ପରେ ପୋଲିସ ପହଞ୍ଚିଗଲେ । ଗୋପବୀରୁ ଘର ଭିତରକୁ ଆସି ଏତିକି ମାତ୍ର କହିଲେ “ଯାଅ ବୀର... ଆଗେଇ ଯାଅ ।” ପୋଲିସ ସମସ୍ତଙ୍କୁ ଗିରଫ କରି ଜିପ୍ସରେ ବସାଇ ନେଇଗଲା । ନୃସିଂହ ବାବୁ କଟକ ଛାଡ଼ି ଆସିବା ବାଟରେ ଜଣେ କଲେଜ ଛାତ୍ରଙ୍କ ହାତରେ ରେଭେନ୍ସା କଲେଜ ଛାତ୍ର ରଘୁନାଥ ନାୟକଙ୍କ ନିକଟକୁ ଖଣ୍ଡିଏ କାଗଜରେ ଏତିକି ଲେଖି ପଠାଇ ଦେଲେ “କର ଅବା ମର”- ଗାନ୍ଧିଜୀଙ୍କ ବାଣୀ ।

ସାଲେପୁର ଅଫିସରେ ବୈଷ୍ଣବ ପଟ୍ଟନାୟକ, ସୁରେନ୍ଦ୍ରନାଥ ଦ୍ଵିବେଦୀ, ବନମାଳୀ ପଟ୍ଟନାୟକ, ମନମୋହନ ଚୌଧୁରୀ ଆଦିଙ୍କ ଉପସ୍ଥିତିରେ ଇତି ପୂର୍ବରୁ ନବବୀରୁ ଶେଷ ସଂଗ୍ରାମ ପାଇଁ ଏକ ଚିଠା କରିଥିଲେ । ସେଗୁଡ଼ିକ ହେଲା...

- (୧) ଇଂରେଜ ସରକାର ସହ ସମ୍ପୂର୍ଣ୍ଣ ଅସହଯୋଗ (ବନ୍ଧକଟ) ସରକାରୀ ଅଫିସ୍, କଚେରୀ ଓ କର୍ମଚାରୀଙ୍କୁ ବର୍ଜନ ।
- (୨) ଗ୍ରାମେ ଗ୍ରାମେ ସ୍ଵାଧୀନ ପଞ୍ଚାୟତ ଗଠନ, ଗ୍ରାମ ଶାସନ ପ୍ରଚଳନ, ସ୍ଵେଚ୍ଛା ସେବକ ସଂଗ୍ରହ କରି ସେମାନଙ୍କୁ ନେଇ ସ୍ଵରାଜ ସୈନିକ ଗଠନ ।
- (୩) କର, ଟିକସ ବନ୍ଦ ହେବ । ସରକାରୀ ବ୍ୟବସ୍ଥା ସମ୍ପୂର୍ଣ୍ଣ ଅଟଳ କରି ସରକାରୀ ସଂସ୍ଥା ସବୁକୁ ଦଖଲ କରି ନିଆଯିବ । ଭାରତୀୟ ସରକାରୀ କର୍ମଚାରୀଙ୍କୁ, ଇସ୍ତଫା ଦେଇ, ଆନ୍ଦୋଳନରେ ଭାଗ ନେବାକୁ ଅନୁରୋଧ କରାଯିବ । ସେମାନେ ଇସ୍ତଫା ନ ଦେଲେ ସେମାନଙ୍କୁ ସାମାଜିକ ବାସନ୍ଦ କରାଯିବ ।
- (୪) ଥାନା, ଡାକଘର, ଜଳକର ଅଫିସ ଦଖଲ କରି ସ୍ଵରାଜ ସୈନିକଙ୍କ ଦ୍ଵାରା ପରିଚାଳନା କରିବାକୁ ହେବ, ପୋଲିସ ଓ ସୈନ୍ୟମାନଙ୍କୁ ଗ୍ରାମ ଭିତରକୁ ବା ଅଞ୍ଚଳ ଭିତରକୁ ପ୍ରବେଶରେ ବାଧା ଦିଆଯିବ । ସ୍ଥାନ ବିଶେଷରେ ସେମାନଙ୍କ ଅଗ୍ରଗତି ରୋକିବା ଲାଗି ରାସ୍ତାରେ ଗଛ କାଟି ପକାଇବାକୁ ଓ ନାଲବନ୍ଧ କାଟି ଦେବାକୁ, ନଦୀର ଡଙ୍ଗା ଘାଟ ସେମାନଙ୍କୁ ବ୍ୟବହାର କରିବାକୁ ନ ଦେବା ଲାଗି ବ୍ୟବସ୍ଥା କରିବାକୁ ହେବ ।
- (୫) ଟେଲିଗ୍ରାମ, ଟେଲିଫୋନ ଓ ରେଲ ଲାଇନକୁ ଅଟଳ କରି ଦିଆଯିବ । ଆମର ଜାତୀୟ ସମ୍ପତ୍ତିକୁ ଯେତେ ଦୂର ସମ୍ଭବ ନଷ୍ଟ କରାଯିବ ନାହିଁ । ଇଂରେଜ ସରକାର ପ୍ରତୀକ ହେଉଛି ଥାନା । ସେହି ଥାନାଗୁଡ଼ିକୁ ଦଖଲ କରିନେଲେ ଲୋକଙ୍କ ମନରୁ ଭୟ ଦୂର ହେବ ।
- (୬) ସମାଜରାଜ ସରକାର ପ୍ରତିଷ୍ଠା କରାଯିବ । ଖାଦ୍ୟ ପତ୍ତି ବ୍ୟବସ୍ଥା କରାଯିବ । ବିଭିନ୍ନ ଅଞ୍ଚଳକୁ ଖବର ଦେବା ନେଣ ପାଇଁ ଗୁପ୍ତଚର ବାହିନୀ ଗଠନ କରାଯିବ । ୪,୫ଟି ଗ୍ରାମକୁ ନେଇ ଗୋଟିଏ ଅଞ୍ଚଳ ଗଠନ କରାଯିବ ।

ନୃସିଂହ ମହାନ୍ତି ନବବୀରୁଙ୍କର ସେହି ଛୋଟ ଚିଠି ଖଣ୍ଡକ ଧରି କଟକ ଠାରୁ ୪୦

କିଲୋମିଟର ଦୂର ସାତପୁରା ନିକଟରେ ଗୋବିନ୍ଦଚନ୍ଦ୍ର ମହାନ୍ତିଙ୍କୁ ଦେଇଥିଲେ । ସୁରେନ୍ଦ୍ର ଦ୍ଵିବେଦୀ ଆସି ଓଡ଼ିଶାରେ ବିଧିବଦ୍ଧ କାର୍ଯ୍ୟ କରିବା ପୂର୍ବରୁ ଗୋବିନ୍ଦ ମହାନ୍ତି, ବିନୋଦ କାନୁନ୍‌ଗୋ ଓ ନିଶାମଣି ଖୁଣ୍ଟିଆ ନବବାବୁଙ୍କ ସେହି ପୁରୁଣା ଟିଠା ଅନୁସାରେ କଅଣ କରିବାକୁ ହେବ ଓ କଅଣ ନ କରିବାକୁ ହେବର ବାର୍ତ୍ତା ଆଜ୍ଞାପତ୍ର ଭଳି ଚାରିଆଡ଼କୁ ପଠାଇବା ଆରମ୍ଭ କରି ଦେଇଥିଲେ ।

ନବବାବୁ ଗିରଫ ହେବା ପରେ ପରେ ମନମୋହନ ଚୌଧୁରୀ, ନିତ୍ୟାନନ୍ଦ କାନୁନ୍‌ଗୋ, ମଦନମୋହନ ପଟ୍ଟନାୟକ ଓ ସୁଧୀର ଘୋଷ ଆଦି ଗିରଫ ହୋଇ କଟକ ଜେଲକୁ ଗଲେ । କ୍ରମେ କଟକ ଜେଲରେ ଭାରତରକ୍ଷା ଆଇନରେ ଗିରଫ ହୋଇ ଆସିଥିବା ବନ୍ଦୀଙ୍କ ସଂଖ୍ୟା ବଢ଼ିଲା । ଏଣୁ ପୂର୍ବୋକ୍ତ ଟାଣୁଆ ନେତାମାନଙ୍କୁ କଟକରୁ ଏକ ଛୋଟ ବସରେ ଅନୁଗୋଳ ନିଆଯାଇଥିଲା । ଅନୁଗୋଳ ଚାରିପଟରେ ଗଡ଼ଜାତ । ଏଣୁ ସେହିଠାରେ ହିଁ ଏଇ ଦୁର୍ଦ୍ଦାନ୍ତ ବନ୍ଦୀମାନଙ୍କୁ ରଖିବା ନିରାପଦ ବୋଲି ସରକାର ବିଚାର କରୁଥିଲେ । ଯିବା ବାଟରେ ସୁଧୀର ଘୋଷ ଗାଡ଼ି ଖରାପ ହେବା ଲାଗି ଏକ କୌଶଳ କରିବା ଫଳରେ ବନ୍ଦୀମାନେ ରାତି ୯ଟାରେ ଅନୁଗୋଳରେ ପହଞ୍ଚିଲେ । ଅନୁଗୋଳରେ ଏମାନେ ରହିବାର କିଛି ଦିନ ପରେ ସରକାର ବିଚାର କଲେ ଯେ, ଏଭଳି ଦୁର୍ଦ୍ଦାନ୍ତ ବନ୍ଦୀଙ୍କୁ ଗୋଟିଏ ସ୍ଥାନରେ ନ ରଖି ବିଭିନ୍ନ ଜେଲରେ ରଖିବା ଉଚିତ । ସେହି ବିଚାର ଅନୁସାରେ ନବକୃଷ୍ଣ ଚୌଧୁରୀଙ୍କୁ ଅନୁଗୋଳରୁ ପୁରୀ ଜେଲକୁ ପଠାଗଲା । ପୁରୀ ଜେଲରେ ତା'ଙ୍କ ପହଞ୍ଚିବା ପୂର୍ବରୁ ଥିଲେ ଆଚାର୍ଯ୍ୟ ହରିହର, ସତ୍ୟବାଦୀ ନନ୍ଦ, ଲୋକନାଥ ମିଶ୍ର (ପଙ୍କ ବାବୁ), କୃପାସିନ୍ଧୁ ହୋତା, ପ୍ରାଣନାଥ ପଟ୍ଟନାୟକ, ଜଗନ୍ନାଥ ମିଶ୍ର, ଚନ୍ଦ୍ରଶେଖର ନାୟକ, ଚନ୍ଦ୍ରଶେଖର ମହାପାତ୍ର ଆଦି । ନବବାବୁ ପୁରୀ ଜେଲକୁ ଯିବା ପରେ ବି ପ୍ରତିଦିନ ନୂଆ ହୋଇ ଅଗଷ୍ଟ ଆନ୍ଦୋଳନର ବନ୍ଦୀ ଆସୁଥାନ୍ତି ।

୧୯୪୨ ମସିହା ସେପ୍ଟେମ୍ବର ୧୬ ତାରିଖ ଦିନ ନିମାପଡ଼ା ଥାନା ଦଖଲ ଅଭିଯାନରେ ଉତ୍ତର ମଳିକ ସହିଦ ହୋଇଥିଲେ । ସେହି ଅଭିଯାନରେ ପଦ୍ମଚରଣ ସାମନ୍ତ ସିଂହାରଙ୍କ ସହିତ ଭବାନୀ ପଟ୍ଟନାୟକ, ସହ କିଶୋର ଲୋକନାଥ ସେନାପତି ସଂପୃକ୍ତ ଥିବା ଯୋଗୁଁ ଗିରଫ ହୋଇ ପୁରୀ ଜେଲକୁ ଆସିଥିଲେ । ରାତିରେ ଏମାନଙ୍କୁ ଚୋରମାନଙ୍କ ସହ ରଖାଗଲା । ତେଣୁ ରାତି ସାରା ନିଦ ହେଲା ନାହିଁ । ସକାଳୁ ଜଣେ ଡେଫା ଲୋକ (ନବବାବୁ) ଦୂରରୁ କହିଲେ “ଚୋରଙ୍କ ସହିତ ଚୋର ହୋଇ ନ ରହି ଏଠି ମଧ୍ୟ ଆନ୍ଦୋଳନ କଲେ ରାଜବନ୍ଦୀ ହେବ ।” ତା'ଙ୍କର ଇଙ୍ଗିତରେ ଆଳିପିଟା, ଜୟଧ୍ଵନି ଓ ଜେଲ କର୍ତ୍ତୃପକ୍ଷଙ୍କ ସହ ଅସହଯୋଗ ଚାଲିଲା । ଏହା ଫଳରେ ତରୁଣ ବନ୍ଦୀମାନଙ୍କୁ ରାଜବନ୍ଦୀ ସୁବିଧା ମିଳିଲା ଓ ଜେଲ କର୍ତ୍ତୃପକ୍ଷଙ୍କ ଉପାତ କମିଲା ।

ଯେଉଁମାନେ ଲବଣ ସତ୍ୟାଗ୍ରହ ବେଳକୁ ବାନର ସେନା ଭାବରେ ଜେଲଖାନାର ଅନୁଭୂତି ଲାଭ କରିଥିଲେ, ସେମାନଙ୍କୁ ଏଥର ବିଶେଷ କଷ୍ଟକର ଲାଗିଲା ନାହିଁ, କିନ୍ତୁ ବୃନ୍ଦାବନ ଜେନା ଓ ଯଦୁମଣି ଜେନାଙ୍କ ଭଳି ଯେଉଁ ଟୋକାମାନେ ସ୍କୁଲ ଛାଡ଼ି ଆସିଥିଲେ, ସେମାନଙ୍କ ମଧ୍ୟରୁ କେତେକ ଜେଲଖାନା ଫାଟକ ଚପିଲା ପରେ ମନର ବଳ ହରାଇଥିଲେ ଓ କେତେକ ବେଳେ ବେଳେ କାନ୍ଦୁଥିଲେ । ଘର ଓ ଗାଁକୁ ସେମାନେ ଯେଉଁଲି ନ ଝୁରିବେ

ସେଥିପାଇଁ ନବବାରୁ ସେମାନଙ୍କୁ ଆଦରରେ ନିଜର କରି ନେଇଥାନ୍ତି । ଯଦୁମଣି ଜେନା ତାଙ୍କରି ହସ ହସ ମୁହଁର ସାନିଧ୍ୟ ପାଇ ରୁଷ୍ଟ ଜେଲଖାନା ଭିତରେ ବି ନିଜର ଜଣେ ଅତି ଆପଣାର ଲୋକ ପାଇଗଲେ ବୋଲି ଭାବିଲେ ।

ଏମାନଙ୍କ ଠାରୁ ଟିକିଏ ବୟସ୍ ଜଗନ୍ନାଥ ମିଶ୍ର, ପୁରୀ ଜିଲ୍ଲାର ବୋଲଗଡ଼ ନିକଟସ୍ଥ ଦିଘରୀ ସୂତାକଟା କାମ ତଦାରଖ କରୁଥିବା ବେଳେ ଗିରଫ ହୋଇଥିଲେ । ସେ ଖୋର୍ଦ୍ଧା ଜେଲରେ ୧୦, ୧୨ ଦିନ ରହିବା ପରେ ସେପ୍ଟେମ୍ବର ମାସ ଶେଷ ଆଡ଼କୁ ତାଙ୍କୁ ପୁରୀ ଜେଲକୁ ସିକ୍ୟୁରିଟି ବନ୍ଦୀ ଭାବରେ ନିଆଯାଇଥିଲା । ନବବାରୁ ଆଦି ‘ବି’ ଶ୍ରେଣୀର ବନ୍ଦୀ ଥିଲେ । ସମସ୍ତେ ତଳେ ବିଛଣା ପକାଇ ଶୁଅନ୍ତି । ଦିନ ହେଲେ ବିଛଣା ଗୁଡ଼ାଇ ତାକୁ ଆଉଜି ବସନ୍ତି । ହଲ ଭିତରେ ଜାଗା ଅଭାବରୁ ନବବାରୁଙ୍କୁ ସେହି ଘର ବାରଣ୍ଡାରେ ଏକ ସାଦା ପଟା ଖଟ ଦିଆଯାଇଥିଲା । ବାରଣ୍ଡାଟି ସଂକୀର୍ଣ୍ଣ ଏବଂ ତା’ର ଚାରିପଟ ଲୁହା ଜାଲିରେ ବେଡ଼ା ଯାଇଥିଲା । ବାରଣ୍ଡାକୁ ଯିବା ପାଇଁ ଯେଉଁ ଦରଜାଟା ଥିଲା, ନବବାରୁ ଶୋଇଲା ପରେ ସେଥିରେ ତାଲା ପଡ଼ୁଥିଲା । କିନ୍ତୁ ଅନ୍ୟ ବନ୍ଦୀମାନେ ଯେଉଁ ହଲ୍‌ରେ ଥିଲେ ତା’ର ତାଲା ସନ୍ଧ୍ୟା ପୂର୍ବରୁ ପଡ଼ିଯାଉଥିଲା । ‘ସି’ ଶ୍ରେଣୀ ବନ୍ଦୀଙ୍କ ପାଇଁ ଥିବା ଅନ୍ୟ ଏକ ହଲ୍‌ରେ ପାଞ୍ଚ ଫୁଟ ଲମ୍ବ ଓ ଦେଢ଼ ଫୁଟ ଓସାରର ମାଟିର ପିଣ୍ଡିଆଏ ଏବଂ ମଝି ମଝିରେ ଯିବା ଆସିବା ପାଇଁ ବାଟ ଥାଏ । ଚିରିଶ ଜଣ ରହିବା ସ୍ଥାନରେ ସେହି ହଲ୍‌ରେ ପ୍ରାୟ ୭୦-୮୦ଜଣ ରାଜନୈତିକ ବନ୍ଦୀ ଥାଆନ୍ତି । ସନ୍ଧ୍ୟା ୬ଟାରୁ ସକାଳ ୬ଟା ପର୍ଯ୍ୟନ୍ତ ହଲ୍‌ରେ ତାଲା ପଡ଼େ । ସେମାନେ ସିକ୍ୟୁରିଟି ପ୍ରିଜନରୁଙ୍କ ସହ କଥାବାର୍ତ୍ତା ଓ ମିଳାମିଶ୍ରା କରିବା ମନା ଥାଏ । ଜଗନ୍ନାଥ ମିଶ୍ରଙ୍କ ସହ ପଡ଼ିତପାବନ ହୋତା ନାମକ ଜଣେ ‘ସିକ୍ୟୁରିଟି ପ୍ରିଜନରୁ’ଙ୍କୁ, ପ୍ରଥମ ଦିନ ପୂର୍ବୋକ୍ତ ହଲ୍‌ରେ ସ୍ଥାନ ନ ଥିବାରୁ, ୨୦ଜଣ ଦାଗୀ ରହୁଥିବା, ଏକ ଛୋଟ ହଲ୍ ରାତାରାତି ଖାଲି କରି ରଖାଗଲା । ଏହି ଘରଟି ନବବାରୁ ଆଦି ରହୁଥିବା ‘ବି’ ଶ୍ରେଣୀ ଓ ‘ସି’ ଶ୍ରେଣୀ ହଲ ମଝିରେ । ନବବାରୁଙ୍କ ସହିତ ଜଗନ୍ନାଥ ବାରୁଙ୍କର ପୂର୍ବରୁ ଦେଖା ସାକ୍ଷାତ ବା ଆଳାପ ନ ହୋଇଥିଲେ ବି, ସକାଳୁ ତା’ଙ୍କ ସହିତ ଭେଟ ହେବା ବେଳେ, ଜଗନ୍ନାଥ ବାରୁ ‘ସି’ ଶ୍ରେଣୀ ବନ୍ଦୀଙ୍କୁ କିଭଳି ଛୋଟ ହଲ୍‌ରେ ସାନ୍ତି ହଇରାଣ କରାଯାଉଛି, ସେକଥା ଉଠାଇଥିଲେ ।

ନବବାରୁ କହିଲେ, “ଏହି ପ୍ରଥା ଆମେ କଟକ ଓ ଅନୁଗୋଳ ଜେଲ୍‌ରେ ଭାଙ୍ଗି ଦେଇଥିଲୁ; କିନ୍ତୁ ଏଠାରେ ଯେଉଁମାନେ ଅଛନ୍ତି, ବିଶେଷ କରି ବୟସ୍କ ସିକ୍ୟୁରିଟି ବନ୍ଦୀମାନେ, ସେମାନେ କହୁ ନଥିବାରୁ ଏଭଳି ପ୍ରଥା ଚାଲିଛି ।”

ଜଗନ୍ନାଥ ବାରୁ ପଚାରିଲେ ଯେ, “ସେ ‘ସି’ କ୍ଲାସ୍ ବନ୍ଦୀଙ୍କୁ କହିବିକି, ସେମାନେ ସନ୍ଧ୍ୟା ୬ଟା ବେଳେ ନିଜ ଖାଦ୍ୟକୁ ଯିବେ ନାହିଁ? ଏଭଳି ଆନ୍ଦୋଳନ ହେଲେ ଆପଣ ସେମାନଙ୍କୁ ସମର୍ଥନ କରିବେ କି?”

ନବବାରୁ ସାଙ୍ଗେ ସାଙ୍ଗେ କହିଲେ, “ଯଦି ହୋଇ ପାରିବ କରାଯାଉ । ମୁଁ ସମ୍ପୂର୍ଣ୍ଣ ରୂପେ ସମର୍ଥନ କରୁଛି । ତେବେ ପଙ୍କବାରୁଙ୍କୁ (ଲୋକନାଥ ମିଶ୍ର) ଟିକିଏ ପଚାରନ୍ତୁ ।”

ପଙ୍କବାରୁଙ୍କୁ ପଚାରିବାରେ ସେ କହିଲେ, “ଯଦି ନବବାରୁ ସମର୍ଥନ କରୁଛନ୍ତି ତ ମୋର ମଧ୍ୟ ପୂର୍ଣ୍ଣ ସମର୍ଥନ ଅଛି ।”

ସେଦିନ ‘ସି’ ଲୁହ ରାଜନୈତିକ ବନ୍ଦୀମାନେ ସନ୍ଧ୍ୟା ପରେ ଡ୍ଵାର୍ତ୍ତକୁ ନଯାଇ ବାହାରେ ବସା ଉଠା ଓ ବୁଲୁଥିଲେ । ଏହି ଅପ୍ରତ୍ୟାଶିତ ଘଟଣାରେ ଜେଲର ମହାଶୟଙ୍କ ମୁଣ୍ଡ କାମ କଲା ନାହିଁ । ଆସିଲେ ଜେଲ ସୁପରିନ୍ଟେଣ୍ଡେଣ୍ଟଙ୍କ ଡକ୍ଟର କାଶୀନାଥ ମିଶ୍ର । ସେ ଅତି ଧୀର ସ୍ଥିର ବ୍ୟକ୍ତି । ସେ ବନ୍ଦୀମାନଙ୍କ ମଝିରେ ଠିଆ ହୋଇ କହିଲେ, “କାହିଁକି ଆପଣମାନେ ଭିତରକୁ ଯାଉନାହାନ୍ତି ?”

ତା’ଙ୍କୁ କୁହାଗଲା ଯେ, “ଆପଣ ତ ଜଣେ ଉଚ୍ଚ କୋଚାର ଡାକ୍ତର, ଏହି ଡ୍ଵାର୍ତ୍ତରେ ତ ଲେଖା ଯାଇଛି ଯେ, ଏହା ୩୦ ଜଣଙ୍କ ପାଇଁ ଉଦ୍ଦିଷ୍ଟ; କିନ୍ତୁ ଏଥିରେ ଆମେ ୭୦-୮୦ଜଣ ଆବଶ୍ୟକ ହୋଇ ରହିଛୁ । ଏହା ଆଇନ ଦୃଷ୍ଟିରୁ ଓ ସ୍ବାସ୍ଥ୍ୟ ଦୃଷ୍ଟିରୁ କଅଣ ଠିକ୍ ବୋଲି ଆପଣ ଭାବୁଛନ୍ତି ?”

ସେ ବେଶି ଯୁକ୍ତି ନ କରି କହିଲେ, “ହଉ ତେବେ ଆପଣମାନେ ମୋତେ ପ୍ରତିଶ୍ରୁତି ଦିଅନ୍ତୁ ଯେ, ଆପଣମାନଙ୍କ ମଧ୍ୟରୁ କେହି ଜେଲ ବାହାରକୁ ଚାଲିଯିବେ ନାହିଁ ।”

ତା’ର ଉତ୍ତର କିଏ ଦେବ ? ସବୁ ବନ୍ଦୀ ତ ନିଜ ନିଜର ନେତା । ଏହା ଥିଲା ଗାନ୍ଧିଜୀଙ୍କ ଅଗଷ୍ଟ ୯ ତାରିଖର ନିର୍ଦ୍ଦେଶ । କିଛି ସମୟ ପରେ ସୁପରିନ୍ଟେଣ୍ଡେଣ୍ଟଙ୍କ ମହାଶୟ କହିଲେ, “ମୁଁ ଭାବୁଛି ଆପଣମାନେ ମୋର ସମ୍ମାନ ରକ୍ଷା କରିବେ ।”

ଏତିକି କହି ସେ ଚାଲିଗଲେ । ସେହି ଦିନଠାରୁ ରାଜନୈତିକ ବନ୍ଦୀମାନଙ୍କ ଡ୍ଵାର୍ତ୍ତରେ ରାତିରେ ତାଲା ପଡ଼ିବା ପ୍ରଥା ବନ୍ଦ ହେଲା । ‘ସି’ ଲୁହ ଓ ‘ବି’ ଲୁହ ବନ୍ଦୀଙ୍କ ମଧ୍ୟରେ ଅବାଧ ମିଳନର ବାଟ ଖୋଲିଗଲା । ପ୍ରତିଦିନ ଗାନ୍ଧିବାଦ, ମାର୍କ୍ସବାଦ ମଧ୍ୟରେ ତୁଳନାତ୍ମକ ଆଲୋଚନା ଓ ଦେଶ ବିଦେଶର ପରିସ୍ଥିତି ସମ୍ପର୍କରେ ଆଲୋଚନା ଚାଲେ । ଏହା ଥିଲା ନବାଗତମାନଙ୍କ ପାଇଁ ରାଜନୈତିକ ତ୍ରେନିଂ । ନବବାବୁଙ୍କ ନେତୃତ୍ବରେ ନିୟମିତ ପ୍ରାତଃସ୍ମରଣ ଓ ସନ୍ଧ୍ୟା ଉପାସନା ହୁଏ । ଶଯ୍ୟାତ୍ୟାଗ ପୂର୍ବରୁ ଡେଲାଜର ରାଜବନ୍ଦୀ

“ରାତି ପାହିଲା ଉଠ ସଜନିକ ଭାଇ,

ସ୍ବାଧୀନତା ରବି ନଭେ ଆସେ ଉଇଁ”

ଗୀତ ଗାଇ ଗାଇ ଡ୍ଵାର୍ତ୍ତ ପରିକ୍ରମା କରନ୍ତି । ନବବାବୁ ଗାୟାର୍ଯ୍ୟପୂର୍ଣ୍ଣ କଣ୍ଠରେ ଗୀତାର ସ୍ଥିତପ୍ରଜ୍ଞ ଲକ୍ଷଣ ଆବୃତ୍ତି କରନ୍ତି । ସନ୍ଧ୍ୟା ପ୍ରାର୍ଥନା ବେଳକୁ ସମସ୍ତେ ସମବେତ ହୁଅନ୍ତି ଓ ଜଗନ୍ନାଥ ମିଶ୍ରଙ୍କ ନେତୃତ୍ବରେ ପ୍ରତିଦିନ ‘ବନ୍ଦେ ମାତରମ୍’ ଗାନ କରନ୍ତି ତଥା ବିଭିନ୍ନ ଜାତୀୟବାଦୀ ଧ୍ବନି ଦେଇ ଶୋଇବାକୁ ଯାଆନ୍ତି । ସବୁ କାର୍ଯ୍ୟକ୍ରମରେ ନବବାବୁ ଭାଗ ନିଅନ୍ତି ଓ ବନ୍ଦୀମାନଙ୍କ ସଙ୍ଗରେ ମିଶି ପ୍ରାଣ ଭରି ଚେସ୍ ଖେଳନ୍ତି । ସେ ‘ନେତା’ ବୋଲି ଅନ୍ୟମାନେ ଭୁଲିଯାଆନ୍ତି ।

୧୯୪୨ ମସିହା ଅକ୍ଟୋବର ମାସର ମେଦିନୀପୁର ବାତ୍ୟାର ପ୍ରଭାବ ପୁରୀ ପର୍ଯ୍ୟନ୍ତ ପଡ଼ିଥାଏ । ସେହି ରାତିରେ ମନେ ହେଉଥିଲା ସତେ ଯେପରି ଖଣ୍ଡ ପ୍ରଳୟ ଆସିଗଲା । ଜେଲର କର୍ମକର୍ତ୍ତା ଓ ପ୍ରହରୀମାନେ ନିଜ ନିଜ ପିଲାଛୁଆଙ୍କୁ ସମ୍ଭାଳିବାରେ ବ୍ୟସ୍ତ । ଝଡ଼ ବର୍ଷାର ଅନ୍ଧ ନ ଥାଏ । ଜେଲର ପୁରୁଣା କୋଠା ଛାତ ପାଟରୁ ପାଣି ଗଳୁଥାଏ । ପ୍ରବଳ ବର୍ଷା ପାଣି ଅଠରନଳା ବାଟେ ଖଲାସ ହୋଇ ନ ପାରି ଜେଲଖାନାର ବଗିଚାବାଟେ ଜେଲ ଭିତରକୁ ପଶିଲା । ଜେଲ ମଧ୍ୟରେ ୬ ନମ୍ବର ଡ୍ଵାର୍ତ୍ତ ଉଚ୍ଚ । ଏହା ଛଡ଼ା ଅନ୍ୟ

ଓଡ଼ି ମଧ୍ୟକୁ ବର୍ଷା ପାଣି ପଶିଲା । ଅନ୍ୟ ସବୁ ଶ୍ରେଣୀର କନ୍ୟେଦୀ, ରାଜନୈତିକ ବନ୍ଦୀମାନଙ୍କ ପାଇଁ ଉଦ୍ଦିଷ୍ଟ ୬ ନମ୍ବର ଓଡ଼ିରେ ଆଶ୍ରୟ ନେଲେ । ସାରା ରାତି ଉପବାସ । ଜେଲ କର୍ତ୍ତୃପକ୍ଷଙ୍କ ମଧ୍ୟରୁ କେହି ନ ଥାନ୍ତି । ଏମିତି ପରିସ୍ଥିତିରେ ସମସ୍ତେ ଅସହାୟ ମନେ କରୁଥିବା ଜାଣି ନବବୀର ଜାତୀୟ ସଙ୍ଗୀତ ଜାଣିଥିବା ବନ୍ଦୀମାନଙ୍କ ଦ୍ଵାରା ରାତି ସାରା ସଙ୍ଗୀତ ବୋଲାଉଲେ । ବନ୍ଦୀମାନେ ଓଦା ହୋଇ ଶୀତରେ ଥରିବାରୁ ମଶାରା ଖୁଣ୍ଟ ଓ ଜେଲ ଝରକାକୁ ଭାଙ୍ଗି ରାତିରେ ନିଆଁ ଜଳାଇ ଆଶ୍ଵସ୍ତ ହେଲେ । ତା ପରଦିନ ସକାଳୁ ବି ଜେଲ କର୍ତ୍ତୃପକ୍ଷଙ୍କ ଦେଖା ନାହିଁ । ବନ୍ଦୀମାନଙ୍କ ମଧ୍ୟରେ ପ୍ରବଳ ଉତ୍ତେଜନା । କେତେକ କହିଲେ, “ଚାଲ ପାଟକ ଭାଙ୍ଗି ପଳାଇବା ।” ଚନ୍ଦ୍ରଶେଖର ନାୟକ ଆଦି ନବବୀରଙ୍କ ପରାମର୍ଶ ଲୋଡ଼ିଲେ । ସେ ଆଆନ୍ତି ସମସ୍ତଙ୍କର ମୁରବି । ନବବୀର କହିଲେ, “ନାଁ, ଆମେ ପଳାୟନପନ୍ଥା ନୋହୁଁ । ତେଣୁ ଚାଲ ବନ୍ଦୀଶାଳାର କୌଣସି ସୁରକ୍ଷିତ ସ୍ଥାନରେ ଆତ୍ମରକ୍ଷା କରିବା ।”

ବନ୍ଦୀଶାଳାର ପାଟେରୀକୁ ଲାଗି ସିଡିଲ୍ ଜେଲ । ଯେଉଁମାନେ ମହାଜନୀ ଦେଶା ବା ଅନ୍ୟ ଦେୟ ଦେଇ ନ ପାରୁଥିବା ଲୋକ ଜେଲ ଭୋଗନ୍ତି, ସେମାନଙ୍କୁ ସେହି ବଖରାରେ ରଖାଯାଏ । ସେମାନେ ନିଜ ପରିବାରର ଲୋକଙ୍କ ଠାରୁ ଖାଇବା ଜିନିଷ ପାଇବା ଲାଗି ସୁବିଧା ଥାଏ । ଏଣୁ ଜେଲ ପାଟେରୀ ତାଡ଼ି ସେହି ସିଡିଲ୍ ଜେଲ୍ ବଖରାକୁ ଯିବା କଥା ହେଲା । ଏ ପରାମର୍ଶଟି ସମସ୍ତଙ୍କ ମନକୁ ପାଇଲା । ତେବେ ପାଟେରୀ ଭଙ୍ଗା ଯାଇପାରିବ କିପରି ? ବନ୍ଦୀମାନଙ୍କ ମଧ୍ୟରୁ ଜଣେ ବୌଦ୍ଧିଯାଇ ଜେଲ ଘଣ୍ଟା ପାଖରେ ଥିବା ଶାବଳ ଆଣିଲେ । ଆଉ ଯାହା ଲୌହ ସରଞ୍ଜାମ ପାଇଲେ ଆଣି ଲାଗିଲେ ପାଟେରୀ ଭଙ୍ଗା କାମରେ । କମ୍ୟୁନିଷ୍ଟ ବନ୍ଦୀମାନେ ନୀରବ ରହିଲେ; କିନ୍ତୁ ସାଧାରଣ ବନ୍ଦୀମାନେ ଜେଲ ପାଟେରୀ ତଡ଼ାରେ ଲାଗି ପଡ଼ିଲେ । ସେହି ଶବ୍ଦ ଶୁଭିବାରୁ ଜେଲ କର୍ତ୍ତୃପକ୍ଷଙ୍କ ନିଦ ଭାଙ୍ଗିଲା । ଜରୁରୀକାଳୀନ ବିଗୁଲ ବାଜି ଉଠିଲା । ସେହି ଝଡ଼ ବତାସ ମଧ୍ୟରେ ଭିଜି ଭିଜି କେତେ ଜଣ ସଶସ୍ତ୍ର ପୋଲିସ ବନ୍ଧୁକ ଧରି ଦେଘାଣୀ ବନ୍ଦୀ ବଖରାର ଛାତ ଉପରେ ଉଠି ପ୍ରଥମେ ଶୂନ୍ୟକୁ ବନ୍ଧୁକରେ ଗୁଳି ଫୁଟାଇଲେ । ସେମାନେ ବନ୍ଦୀମାନଙ୍କ ଆଡ଼କୁ ବନ୍ଧୁକ ଦେଖାଇବା ମାତ୍ରେ ଗୁଳି କରିବା ପୂର୍ବରୁ ନବବୀର ଛାତି ଦେଖାଇ ଗୁଳି କରିବାକୁ ଆହ୍ଵାନ ଦେଲେ । ତାଙ୍କରି ଆହ୍ଵାନ ପରେ ପରେ ଭଗବାନ ପ୍ରତିହାରୀ, ପଦ୍ମଚରଣ ସାମନ୍ତସିଂହାର ଅଦି ଛାତି ଦେଖାଇ ଗୁଳି ମାରିବାକୁ ଆହ୍ଵାନ କରୁଥାନ୍ତି । ଏହି ଆହ୍ଵାନରେ ସିପାହୀମାନେ ଗୁଳି କରିବାକୁ ପଛେଇ ଗଲେ । ଚନ୍ଦ୍ରଶେଖର ନାୟକଙ୍କ ଭଳି ନୁଆ ଓ ନିରାହ ବନ୍ଦୀ ପାଟେରୀ ଭଙ୍ଗାରେ ନ ଥାନ୍ତି । ଖବର ପହଞ୍ଚିଲା ଜେଲ୍ ସୁପରିଟେଣ୍ଡେଣ୍ଟେଣ୍ଟ ଡାକ୍ତର କାଶୀନାଥ ମିଶ୍ରଙ୍କ ପାଖରେ । ସେ ତିକ୍ତି ବୁଡ଼ି ଆସି ପହଞ୍ଚିଲେ । ଜେଲଖାନାର ଡାକ୍ତରଖାନାର ରୋଗୀମାନଙ୍କୁ ଅନ୍ୟତ୍ର ନିଆଯାଇ ସେହି ଘରେ ବନ୍ଦୀମାନଙ୍କୁ ଚାରିଦିନ ରଖାଗଲା ଓ ଖାଇବା ପିଇବାର ବନ୍ଦୋବସ୍ତ କରାଗଲା । ଅବଶ୍ୟ ଜେଲ ଡାକ୍ତରଖାନାର ଚାରିପଟେ ଆରକ୍ଷା ରହିଲେ ।

ଏହାପରେ ବନ୍ଦୀମାନଙ୍କ ବିରୋଧରେ ମକଦ୍ଦମା ଆରମ୍ଭ ହେଲା । ଜେଲଖାନାରୁ ପଳାୟନ ମକଦ୍ଦମା । ସାଂଘାତିକ ଅପରାଧ । ମକଦ୍ଦମା ଲଢ଼ିବା ପାଇଁ ନବବୀର ଖବର

ପଠାଇଲେ ସ୍ବାଧୀନଚେତା ଆଡ଼ଭୋକେଟ୍ ହରିହର ମହାପାତ୍ରଙ୍କ ପାଖକୁ । ସେ ବି ପୂର୍ବରୁ ତା'ଙ୍କର କେସ୍ ଲଢ଼ିଥିଲେ । କେଉଁ ଯୁକ୍ତି ଦେଖାଇବେ, ତାହା ବି ବତାଇ ଦେଲେ । କେଶ୍ ପଡ଼ିବା ଦିନ କଚେରୀରେ ଡିଡ଼ି । ନବକୃଷ୍ଣ ଚୌଧୁରୀ, ପଦ୍ମଚରଣ ସାମନ୍ତସିଂହାର ଓ ଭଗବାନ ପ୍ରତିହାରୀ ପ୍ରମୁଖଙ୍କୁ କଡ଼ା ନିରାପତ୍ତା ଭିତରେ କୋର୍ଟକୁ ନିଆଯାଉଥାଏ । କେଶ୍ ରାୟ ଅନୁସାରେ ନବବୀରୁ ଆଦି ତିନିଜଣ 'ବି' କ୍ଲାସ୍ ବନ୍ଦୀଙ୍କୁ ତିନି ମାସ ଲାଗି 'ସି' କ୍ଲାସ୍ ବନ୍ଦୀ କରାଗଲା ।

ବନ୍ଦୀମାନେ ଜେଲଖାନାରେ ଥିବା ସମୟରେ ଉତ୍ତର ଓଡ଼ିଶା ଓ ମେଦିନୀପୁର ବାତ୍ୟାର କ୍ଷୟକ୍ଷତି ଖବର ପହଞ୍ଚିଥାଏ । ସରକାର ତ ଜାପାନୀ ଆକ୍ରମଣରେ ଛାନିଆ; ଆଉ ରିଲିଫ୍ କଥା କିଏ ପଚାରୁଛି ? ଜେଲଖାନାରେ ଖାଲି ବ୍ୟସ୍ତ ହେବା ଛଡ଼ା ଆଉ କିଛି ଉପାୟ ନଥାଏ । ଅଲେଖ ପାତ୍ର ଓ ଲୋକନାଥ ସେନାପତି ପାଞ୍ଚ କଲେ ଜେଲରୁ ଖସି ପଳାଇଲେ ବାତ୍ୟାବିପନ୍ନ ଲୋକଙ୍କୁ କିଛି ସାହାଯ୍ୟ କରି ହୁଅନ୍ତା ଓ ଦବି ଯାଇଥିବା ଆନ୍ଦୋଳନକୁ ତେଜେଇ ହୁଅନ୍ତା । ସେମାନେ ଜଗନ୍ନାଥ ମିଶ୍ରଙ୍କ ପରାମର୍ଶ ଲୋଡ଼ିଲେ । ଜଗନ୍ନାଥବାବୁ ଏଡ଼େ ବଡ଼ କଥାର ଉତ୍ତର ଦେଇ ପାରିଲେ ନାହିଁ । ତାପରେ ଏ ଦୁହେଁ ଗଲେ ନବବାବୁଙ୍କ ପାଖକୁ । ନବବାବୁ କହିଲେ, “ମୁଁ ସିନା ଯାଇ ପାରୁନାହିଁ; ଅନ୍ୟ କେହି ଯଦି ଯିବାକୁ ବାହାର, ମୁଁ ବାରଣ କରିବି କାହିଁକି ?”

ଏହା ପରେ ଜଗନ୍ନାଥ ମିଶ୍ର ବନ୍ଦୀ ଦୁହିଁଙ୍କୁ ଜେଲ ଡେଇଁ ଯିବାକୁ ବ୍ୟବସ୍ଥା କରିଦେଲେ । ଖଟଟିଏ ଜେଲଖାନାର ଗୋଟିଏ ପାଟେରାକୁ ଆଉଜେଇ ଦେଇ ତାହା ଉପରେ ଜଗନ୍ନାଥ ମିଶ୍ର ଠିଆ ହେଲେ । ଲୋକନାଥ ସେନାପତି ଓ ଅଲେଖ ପାତ୍ର ଜଗନ୍ନାଥ ମିଶ୍ରଙ୍କ କାନ୍ଧରେ ଚଢ଼ି ଜେଲ ପାଟେରୀ ଉପରକୁ ଉଠିଲେ । ରିଜ୍ ବଲ୍ ଖେଳିବା ପାଇଁ ମିଳିଥିବା ନେଟ୍‌ର ଗୋଟିଏ ପଟକୁ ଜଗନ୍ନାଥ ମିଶ୍ର ଖଟରେ ବାନ୍ଧି ଅନ୍ୟ ପଟଟିକୁ ସେମାନଙ୍କ ମଧ୍ୟକୁ ଜଣକୁ ଦେଲେ । ସେମାନେ ଜଣ ଜଣ ହୋଇ ସେହି ନେଟ୍‌କୁ ଧରି ପାଟେରୀ ବାହାରକୁ ଖସି ପଡ଼ିଲେ । ଝମିନିରେ ସବୁ କାମ ଶେଷ । ସେମାନେ ଛଦ୍ମବେଶରେ ମାସ ୧୫ଦିନ ବିଭିନ୍ନ ସ୍ଥାନ ବୁଲି ଆନ୍ଦୋଳନ ବାର୍ତ୍ତା ଶୁଣାଇ, ବାତ୍ୟା ବିପନ୍ନଙ୍କ ପାଇଁ କାମ କରୁଥିଲା ବେଳେ ଧରା ପଡ଼ି ପୁଣି ଜେଲକୁ ଯାଇଥିଲେ । ଅଲେଖ ପାତ୍ର ଖଲାସ ହେଲା ପରେ ଗାନ୍ଧିଜୀଙ୍କ ଗଠନମୂଳକ କାର୍ଯ୍ୟରେ ନିଜକୁ ପୁରାପୁରି ଲଗାଇଛନ୍ତି । ଲୋକନାଥ ସେନାପତିଙ୍କ ଖବର ନବବାବୁ ଆଉ ରଖି ପାରି ନ ଥିଲେ । ପାରିବାରିକ ଅବସ୍ଥାକୁ ବିଚାରକୁ ନେଇ ଦେଶ ସ୍ବାଧୀନ ହେଲା ପରେ ସେ ଗ୍ରାମଗୋଷ୍ଠୀ ଯୋଜନାରେ ଗ୍ରାମସେବକ କାମ କଲେ । ନବବାବୁ ମୁଖ୍ୟମନ୍ତ୍ରୀ ଥିଲା ବେଳେ ଭଞ୍ଜନଗର କମ୍ୟୁନିଟି ପ୍ରୋଜେକ୍ଟ କାର୍ଯ୍ୟ ଦେଖିବାକୁ ଯାଇଥିଲେ । ସେଠାରେ ଗ୍ରାମ ସେବକମାନଙ୍କ ସହିତ କାମଦାନ ବିଷୟ ବୁଝିଲା ବେଳେ ଲୋକନାଥଙ୍କୁ ଚିହ୍ନି ପାରି କୁଣ୍ଠେଇ ପକାଇଥିଲେ । ଏମାନେ ପୁରୀ ଜେଲରେ ଥିବା ବେଳେ ଜୟପ୍ରକାଶ ଆଦି ଜେଲରୁ ଖସି ପଳାଇବା ଖବର ଜଣାପଡ଼ିବାରୁ ନବବାବୁ ଭାରି ଉତ୍ସାହିତ ହୋଇ ସହବନ୍ଦୀମାନଙ୍କୁ କହିଥିଲେ, “ଆନ୍ଦୋଳନ ବର୍ତ୍ତମାନ ଲୋକଙ୍କ ଝରକୁ ଚାଲିଗଲାଣି; ନ ହେଲେ ଏଡ଼େ ସଂଖ୍ୟକ ଏହି ଶ୍ରେଣୀର ବନ୍ଦୀ ଖସିଯିବା ସମ୍ଭବପର ହୋଇ ନ ଥାନ୍ତା ।”

ଏହି ପୁରୀ ଜେଲରୁ ସେ ତା’ଙ୍କର ଅତି ଆଦରର ଝିଆରୀ ଅନପୂର୍ଣ୍ଣାକୁ (ତାଙ୍କନାମ ହୁନି), ହୁନିଆ ନାଁରେ ଏକ ଚିଠି ଲେଖିଛନ୍ତି । ସେଥିରେ ସେ ଜୟପ୍ରକାଶଙ୍କ ଖବର ଉଲ୍ଲେଖ କରିଛନ୍ତି ।

ପୁରୀ ଜେଲ

ତା ୧୨-୧୧-୪୭ ସଂଧ୍ୟା

ହୁନିଆ,

ଖୁଡ଼ୀର ୨ ଚାରିଖର ଚିଠି ମୁଁ ଏଠି ୮ ଚାରିଖରେ ପାଇଛି । ଆଜିକାଲି ତମ ସେଠିକା ଚିଠି ବେଶ୍ ଚଞ୍ଚଳ ହସ୍ତଗତ ହେଉଛି । ଏଠିକା ଚିଠି ମଧ୍ୟ ସେହିପରି ପାଉଥିବ । କେବଳ ବ୍ରହ୍ମପୁରରୁ ଚିଠି ଆସିବାରେ ଗୋଳମାଳ ହେଉଛି । ସେଠି ବହୁତ ଲୋକ ହୋଇଗଲେଣି, ବେବର୍ତ୍ତା କମ୍, ସେଥିପାଇଁ ଚିଠିପତ୍ର ଠିକ୍ ଆସିପାରୁ ନାହିଁ । ଶରତଠାରୁ ଚିଠି ଆସିଥିଲା ବୋଲି ଖୁଡ଼ୀ ଲେଖିଥିଲା—ମାତ୍ର କେତେ ଦିନ ଲାଗିଲା ଆସିବାକୁ ସେ କଥା ଲେଖିନାହିଁ । ଲେଖୁଛୁ ।

ପାଟଣାରୁ ଦିଦିମାଙ୍କ ପାଖରୁ ଖଣ୍ଡେ କାର୍ଡ୍ ପାଇଛି । ତିନୁଟା ଭାରି ଚାହୁଁରୀ ହେଇଛି । ପୂର୍ତ୍ତରେ ଅଛି । କାଲୁ କୁଆଡ଼େ ଆଗପରି ମନଦେଇ ପଢ଼ୁନାହିଁ । ମୁଁ ଲେଖୁ ଦେଇଛି—କାଲୁର ଦୋଷ ନାହିଁ—ତା’ ଇଚ୍ଛା ବିରୁଦ୍ଧରେ ଆମେ ତାକୁ ଅନୁଗୋଳ ସ୍କୁଲରୁ ନେଇ ଆସିଲୁ, ସେଥିପାଇଁ ତା’ ପଢ଼ା ଅଭ୍ୟାସ ଛାଡ଼ି ଯାଇଛି ।

ମୁଁ ତ ବେଶ୍ ଭଲରେ ଅଛି । ତମମାନଙ୍କ କଥା ଭାବିଲେ ମନ ଖରାପ ହୁଏ । ଏତେ ଟିକିଏ ଜାଗା ଭିତରେ ଅଣନିଃଶ୍ୱାସୀ ହୋଇ ପଡ଼ୁଥିବ ନିଶ୍ଚୟ, ତେବେ ସାଙ୍ଗ ସୁଖରେ ଦିନ କଟୁଥିବ । ଆଶା କରେ ସେହି ଛୋଟ ଜାଗା ଭିତରେ ମଧ୍ୟ ଖେଳ କସରତର କିଛି ବ୍ୟବସ୍ଥା କରି ପାରିବ । କରି ନ ଥିଲେ ନିଶ୍ଚୟ କରିବ । ମୁଁ ଗଲା କେତେଦିନ ହେଲା ଟିକିଏ ପଢ଼ାପଢ଼ିରେ ମନ ଦେଇଛି । ସକାଳ ଓଲଟିଆ ପଢ଼େ । ଖରାବେଳେ ବ୍ରିକ୍ ଖେଳ, ଉପରବେଳା ଭଲିବଲ୍ ଖେଳୁଁ । ରାତିରେ ପଢ଼େ । ସୂତାକଟାରେ ମନ ଲାଗୁନାହିଁ । କେହି ସାଙ୍ଗ ନାହାନ୍ତି ସୂତାକଟାରେ । ଖେଳ ଛଡ଼ା ମୁଁ ପ୍ରତିଦିନ ନିୟମିତ କେତେଟା ଆସନ କରୁଛି—ସର୍ବାଙ୍ଗ, ଭୁଜଙ୍ଗ, ପଶ୍ଚିମୋତାନ, ମହ୍ୟାସନ ଓ ଶୀର୍ଷାସନ । ସଂଧ୍ୟାବେଳେ ଗୀତାର “ହିତପ୍ରଞ୍ଜ” ଶ୍ଳୋକ ଆବୃତ୍ତି ହୁଏ—ତା ଛଡ଼ା ୧୦ ମିନିଟ୍ ମୌନ ହୋଇ ବସି ଧ୍ୟାନ କରାଯାଏ । ମୁଁ ଯେତେବେଳେ ବଜ୍ରାସନ କରେ, ତିନୁ, କାଲୁ ଓ ସେମାନଙ୍କ ସମସ୍ତଙ୍କ କଥା ଖୁବ୍ ଭାବେ !

ଖୁଡ଼ୀକୁ କହିବୁ, ବ୍ରଜବାବୁଙ୍କ ଛୁଆଇଁର ଖବର ଆଜି ଖବରକାଗଜରେ ପଢ଼ି ଭାରି ଖୁସି ହେଇଛି । ପ୍ରଭା ଘରେ ଅଛି କି ମାମୁଁ ଘରକୁ ଯାଇଛି କିଏ ଜାଣେ ?

ତମେ ସବୁ ବହି ଦୋକାନରୁ ତାଙ୍କରେ V.P ରେ ବହି ମଗାଇବ । ବହି ମଗାଇବ ଯଦି, ଯଥେଷ୍ଟ ବହି ନ ଥାଏ । ମୁଁ ପ୍ରତି ମାସରେ ମା’ ପାଖକୁ ଟଙ୍କା ପଠାଇବି । ତମେ ତା’ ପାଖକୁ ଲେଖିଲେ ସେ ଟଙ୍କା ପଠାଇବ । ସେ ଖୁଡ଼ୀ, ବୁବୁ, ତୋ ପାଖକୁ ବା ବୋଉ ପାଖକୁ ଟଙ୍କା ପଠାଇ ପାରେ । ଏଥିପାଇଁ ଦରକାର ହେଲେ ଆଗରୁ କର୍ତ୍ତୃପକ୍ଷଙ୍କ ଅନୁମତି ନେଇ ନେବ ।

*ବିମଳାକୁ କହିବୁ ପୂର୍ଣ୍ଣାନନ୍ଦ ବାବୁଙ୍କ ପୁଅ ଚିଠି ଦେଇଥିଲା । ବିମଳାର ମା'ର ଘରକୁ ପୁଲିସ୍ ଜୋରିମାନା ପାଇଁ ଯାଇଥିଲା । ବିମଳାର ଘର ନୁହେଁ ବୋଲି ଫେରି ଆସିଛି । ନଟ କୋଉଠୁ ମାଗିକରି ମାତ୍ର ୫ ଟଙ୍କା ଦେଇଛି ।

ଖୁଡ଼ୀକୁ କହିବୁ, ବଳିଆ ପାଖକୁ ୨୦ ଟଙ୍କା ପଠାଇବା ପାଇଁ ମା'କୁ କହିଥିଲି । ସେ ନିଶ୍ଚୟ ପଠାଇଥିବ । ମା ସାଙ୍ଗରେ ଏ ମାସରେ ତ ଫେର୍ ମୋର ଦେଖା ହେବ । ସେତେବେଳେ ଗୋପାଳ*ର ଚିକିତ୍ସା ପାଇଁ ଏ ମାସରେ ତ ଫେର୍ ମୋର ଦେଖା ହେବ । ସେତେବେଳେ ଗୋପାଳ*ର ଚିକିତ୍ସା ପାଇଁ ଟଙ୍କା ଦେବାକୁ କହିଦେବି । ସେ ତ ହୋମିଓପାଥିକ ଚିକିତ୍ସାରେ ଅଛି ବୋଲି ଶୁଣିଲି—ତା' ନ ହୋଇଥିଲେ ଡାକ୍ତର ସାହେବଙ୍କୁ ତା' କଥା କହିଥାନ୍ତି ।

ତୁ ଚିଠି ଦବୁ । ବୁକୁକୁ ଚିଠି ଦବାକୁ କହିବୁ । ତମେ ସମସ୍ତେ ମୋର ଆଦର ନବ । ବୋଉ, ଖୁଡ଼ୀ, ମାସୀ ପ୍ରଭୃତି ସମସ୍ତଙ୍କୁ ଯଥାବିଧି ଜଣାଇ ଦବୁ । ଭାଇ* ଖବର ଅନଗୋଳରୁ ପାଇଥିଲେ, ଲେଖିବୁ ।

ତୋର ଦାଦା

* ବ୍ରଜକିଶୋର ବାବୁଙ୍କ ଛାଇ ଜୟପ୍ରକାଶ ନାରାୟଣ ଜେଲରୁ ପଳାଇ ଯାଇଥିବା ଖବର ।

*ପ୍ରଭା ଜୟପ୍ରକାଶ ନାରାୟଣଙ୍କ ପତ୍ନୀ; ମାମୁଁ ଘର—ଜେଲ ।

*ବିମଳା—କାକଟପୁର କର୍ମୀ, ସହବନ୍ଦିନୀ ।

*ଗୋପାଳ—ପଣ୍ଡିତ କୃପାସିନ୍ଧୁ ହୋତାଙ୍କ ଜାମାତା ।

*ଭାଇ—ମନମୋହନ ଚୌଧୁରୀ, ଅନୁଗୋଳ ଜେଲବାସୀ ।

ଏହାର କିଛି ଦିନ ପରେ ନବକୃଷ୍ଣ ଚୌଧୁରୀ ଓ ଜଗନ୍ନାଥ ମିଶ୍ରଙ୍କୁ ବ୍ରହ୍ମପୁର ଜେଲକୁ ବଦଳି କରିଦିଆ ହୋଇଥିଲା । ବ୍ରହ୍ମପୁର ଜେଲରେ କମ୍ୟୁନିଷ୍ଟ ଓ ସେହି ମନୋଭାବାପନ୍ନ ରାଜବନ୍ଦୀଙ୍କ ଠାରୁ ଆରମ୍ଭ କରି ଗୋପାଳବନ୍ଧୁ ଚୌଧୁରୀ ଆଦିଙ୍କ ଭଳି ବହୁ କିସମର ବନ୍ଦୀ ଥାଆନ୍ତି । ଏଣୁ ବୟସ ଓ ରୁଚି ଅନୁସାରେ ସେମାନଙ୍କର ନାନା ଗୋଷ୍ଠୀ ଥାଏ । ନବବାବୁ ସିକ୍ୟୁରିଟି ପ୍ରିଜନର ହେଲା ପରେ ଖାଇବା ପାଇଁ ସେ ଗୋ.ଆ.ଚା. ଗୋଷ୍ଠୀଭୁକ୍ତ ହେଲେ । ଗୋପବନ୍ଧୁ ଚୌଧୁରୀ ଗମ୍ଭୀର ଓ କ୍ରୋଧୀ ହେଲେ ବି ବେଶ୍ ମଉଜିଆ । ଗୋପବନ୍ଧୁ ଚୌଧୁରୀ, ଆଚାର୍ଯ୍ୟ ହରିହର, ଚାରୁ ବାବୁ (ବ୍ରଜମୋହନ ସିଂ)ଙ୍କ ନାମର ପ୍ରଥମ ଅକ୍ଷର ଅନୁସାରେ ଏହି ମେସ୍‌ର ନାମକରଣ ହୋଇଥାଏ । ସେହି ମେସ୍‌ରେ ସମସ୍ତେ ପାଲି କରି ହାତରେ ଗହମ ପେଷ୍ଟି ଓ ରୋଷେଇ କରନ୍ତି । ନବବାବୁଙ୍କ ସହିତ ପାଲିପଡ଼େ କଣ୍ଡୁରୀ ଚରଣ ମଲିକଙ୍କର । ସେତେବେଳର ନିୟମ ଅନୁସାରେ ଅଟକବନ୍ଦୀମାନଙ୍କ କାର୍ଯ୍ୟରେ ସହାୟତା କରିବା ଲାଗି ପ୍ରତି ମେସ୍ ଲାଗି ଦୁଇ ଜଣ ଲେଖା କଏଦୀ ନିଯୁକ୍ତ ହୋଇଥାଏ । କିନ୍ତୁ ଗୋ.ଆ.ଚା. ମେସ୍‌ର ସଦସ୍ୟମାନେ ସବୁ କାମ ନିଜେ ନିଜେ କରନ୍ତି । ନବବାବୁ ଗୋ.ଆ.ଚା. ମେସ୍‌ରେ ଖାଇଲେ ବି ତା'ଙ୍କର ବ୍ରହ୍ମପୁର ଜେଲର ବିରାଟ ବନ୍ଦୀ ଶିବିରର ବୁଢ଼ାଙ୍କ ଠାରୁ ଆରମ୍ଭ କରି ଟୋକାଙ୍କ ପର୍ଯ୍ୟନ୍ତ, କମ୍ୟୁନିଷ୍ଟଙ୍କ ଠାରୁ ଆରମ୍ଭ କରି ଉଦାରପନ୍ଥାଙ୍କ ପର୍ଯ୍ୟନ୍ତ, ସମସ୍ତଙ୍କ ସାଙ୍ଗରେ ମିଳାମିଶା

ଓ ଭାବର ଆଦାନ ପ୍ରଦାନ ହେଉଥିଲା । ସେହିଠାରେ ହିଁ ବାନରସେନା ବେଳର ଗନ୍ଧର୍ବ ଗୋଛାୟତଙ୍କ ସହିତ ତା'ଙ୍କର ପରିଚୟ ହୁଏ ।

ନବବୀରୁ ସେହି ଜେଲ୍‌ରେ ପ୍ରାୟ ଦୁଇ ବର୍ଷ କଟାଇଲେ । ସେହି ସମୟରେ ସେ ନିଜେ ପଢ଼ାପଢ଼ି କରନ୍ତି ଓ ଅନ୍ୟମାନଙ୍କୁ ରାଜନୀତିକ ଶିକ୍ଷା ଦିଅନ୍ତି । ତା'ଙ୍କର ସବୁ ବକ୍ତୃତା ଗୋଟିଏ ଗୋଟିଏ ଛୋଟ ଥେସିସ୍ ପରି । ସତ୍ୟାଗ୍ରହ ତତ୍ତ୍ୱ ବୁଝାଇବାରେ ସେ ଅନେକ ସମୟ ନିଅନ୍ତି—କାରଣ ତତ୍ତ୍ୱଟି ଗାନ୍ଧିଜୀଙ୍କ ମୌଳିକ ଅବଦାନ ଓ ତା'ର ମହତ୍ତ୍ୱ ଅତି ଗଭୀର । କୌଣସି ଯୁକ୍ତି ଅବତାରଣା କଲା ବେଳେ ସେ ତା'ର ବିପରୀତ ଯୁକ୍ତି ନିଜେ ବାଢ଼ି ତାକୁ କାଟିବାକୁ ଅନ୍ୟମାନଙ୍କୁ ଆହ୍ୱାନ କରନ୍ତି । ଏହି ତାତ୍ତ୍ୱିକ କଥା ଛଡ଼ା ସେ ଅର୍ଥନୀତି ଓ କୃଷି ସମସ୍ୟା ଏବଂ ବିଶେଷ କରି ଭୂ-ସମସ୍ୟା ଉପରେ ଟିକିନିଖି ଆଲୋଚନା କରନ୍ତି । ନିଜେ ପ୍ରତିଦିନ ସୂତା କାଟନ୍ତି, ବଗିଚା କାମ କରନ୍ତି ଓ ନିଜର ବାସନ କୁସନ ତଥା ଲୁଗାପଟା ସଫା କରନ୍ତି । ଏଠାକୁ ସେତେବେଳକୁ ଆସିଯାଇଥାନ୍ତି ରବୀନ୍ଦ୍ର ମୋହନ ଦାସ, ସୁଧୀର ଘୋଷ । ସେମାନଙ୍କ ସହିତ ଉମାବରଣ ପଟ୍ଟନାୟକ ଓ ଜଗନ୍ନାଥ ମିଶ୍ର ଯୁବକମାନଙ୍କୁ ତ୍ରିଲ୍ ଓ ମାର୍ଜିଲ୍ ତାଲିମ ଦିଅନ୍ତି । ଏଠାରେ ବି ନବବୀରୁ ଆସି ହାଜର ହୋଇଯାଆନ୍ତି ।

ନବବୀରୁଙ୍କ କ୍ଲାସ୍ ସାଙ୍ଗକୁ ବ୍ରହ୍ମପୁର ଜେଲ୍‌ରେ କମ୍ୟୁନିଷ୍ଟମାନଙ୍କ ରୂଆ ସଭ୍ୟ ସଂଗ୍ରହ ଓ କ୍ଲାସ୍ ବି ଚାଲିଥାଏ । ସମସ୍ତେ ଯେଝା ଯେଝା ବାଟରେ ଆଆନ୍ତି । କିନ୍ତୁ କମ୍ୟୁନିଷ୍ଟମାନଙ୍କର 'ପିପୁଲ୍ସ୍ ଓ୍ଵାର୍' ଘୋଷଣା ପରେ ଅନ୍ୟମାନେ କମ୍ୟୁନିଷ୍ଟମାନଙ୍କ ସହ ଛାଡ଼ ଛାଡ଼ ହେଲେ ବି ନବବୀରୁଙ୍କର ବ୍ୟକ୍ତିଗତ ସମ୍ପର୍କ ଅସ୍ପଷ୍ଟ ଥାଏ । ସେ କେବଳ କମ୍ୟୁନିଷ୍ଟମାନଙ୍କୁ ତାତ୍ତ୍ୱିକ ଦିଗରୁ ସମାଲୋଚନା କରନ୍ତି । ଯେତେବେଳେ କମ୍ୟୁନିଷ୍ଟମାନଙ୍କ ଆନ୍ତର୍ଜାତିକ ସଂସ୍ଥା (କୋମିନ୍‌ଟର୍ଣ୍ଣ)କୁ ୧୯୪୩ ଜୁନରେ ଷ୍ଟାଲିନ ଭାଙ୍ଗି ଦେଲେ, ନବବୀରୁ ସେହି ସମୟରେ କହିଥିଲେ ଯେ, ଭାରତୀୟ କମ୍ୟୁନିଷ୍ଟମାନଙ୍କର ଯେହି ଭାଙ୍ଗିଗଲା; ଅର୍ଥାତ୍ ସେମାନେ ମସ୍କୋ ବା ଲଣ୍ଡନର ନିର୍ଦ୍ଦେଶକୁ ଯେ ଅନାଉ ରହିଥିଲେ, ଏଣିକି ତା'ର ଅବସାନ ଘଟିବ । ପରବର୍ତ୍ତୀ କାଳରେ ତାହାର ସତ୍ୟତା ପ୍ରତିପାଦିତ ହୋଇଛି ।

ନବବୀରୁ ଏହି ବ୍ରହ୍ମପୁର ଜେଲ୍‌ରେ ଥିବା ବେଳେ ୧୯୪୩ ମସିହା ଅକ୍ଟୋବର ୨୩ ତାରିଖ ଦିନ କମ୍ୟୁନିଷ୍ଟ ପାର୍ଟିର ନେତା ଭଗବତୀ ପାଣିଗ୍ରାହୀଙ୍କ ଅକାଳ ମୃତ୍ୟୁ ଖବର ପହଞ୍ଚିଲା । ତା'ଙ୍କ ଶୋକସଭାରେ ଦଳ ମତ ନିର୍ବିଶେଷରେ ସମସ୍ତେ ଯୋଗ ଦେଇଥିଲେ । ନବବୀରୁ ସେ ସଭାରେ କାନ୍ଦି କାନ୍ଦି ଖାଲି କହିଲେ, “ଭଗବତୀ ନ ମରି ମୁଁ ମଲି ନାହିଁ ।” ସେ ଆଉ ବିଶେଷ କିଛି ପାରିଲେ ନାହିଁ । “ଭଗବତୀଙ୍କର ଦୁଇ ସନ୍ତାନ କ'ଣ କରିବେ ?” ସେତିକି କହି ସେ ସେହି ବିରାଟ ଜନସମାବେଶରେ କଇଁ କଇଁ ହୋଇ କାନ୍ଦିଲେ । ଭଗବତୀ ପାଣିଗ୍ରାହୀଙ୍କ ସହିତ ତା'ଙ୍କର ରାଜନୈତିକ ମତାନ୍ତର ଥିଲା । ସେ ହିଁ ଓଡ଼ିଶାରେ ଇଂରେଜ ସୋସାଲିଷ୍ଟ ପାର୍ଟିକୁ ଭୁଣାଡ଼ିବା ପାଇଁ ମୁଖ୍ୟ ଭୂମିକା ଗ୍ରହଣ କରିଥିଲେ; ତାହା ସତ୍ତ୍ୱେ ଭଗବତୀ ଥିଲେ ତା'ଙ୍କର ଏବଂ ମାଳତୀ ଦେବୀଙ୍କ ଅତି ଆପଣାର—ସତେ ଯେଉଁକି ସହୋଦର । ଜେଲ୍‌ରୁ ଖଲାସ ହେଲାପରେ ସେ ଭଗବତୀ ବୀରୁଙ୍କ ପିଲାମାନଙ୍କର ଖୋଜ ଖବର ନିଅନ୍ତି । ସେମାନେ ପୁରୀରେ ରହୁଥିବା ବେଳେ

ରାଜସ୍ୱ ମନ୍ତ୍ରୀ ଭାବରେ ପୁରୀ ଗସ୍ତ ବେଳେ ମଟର ଗାଡ଼ିକୁ ବହୁ ଦୂରରେ ରଖି ଚାଲି ଚାଲି ଯାଇ ତା'ଙ୍କ ପିଲାଙ୍କ ସହିତ ବେଶ୍ କିଛିକାଳ କଟାନ୍ତି । ସେ ତା'ଙ୍କ ସାହାଯ୍ୟ ପାଣ୍ଠିରୁ ଭଗବତୀ ପାଣିଗ୍ରାହୀଙ୍କ ପିଲାଙ୍କ ବହିପତ୍ର କିଣା ପାଇଁ ସାମୟିକ ସାହାଯ୍ୟ କରୁଥିଲେ । ନବବାବୁଙ୍କୁ ଅନ୍ୟମାନେ ବାପି ବୋଲି ଡାକନ୍ତି; କିନ୍ତୁ ମାଳତୀ ଦେବୀ ସେମାନଙ୍କୁ କହିଥା'ନ୍ତି “ତୁମେ ବାପି ଡାକିବ ନାହିଁ, ବଡ଼ବାପା ବୋଲି ଡାକିବ ।”

ବ୍ରହ୍ମପୁର ଜେଲ୍‌ରେ ଥିଲା ବେଳେ ବିଧାନସଭା ସଦସ୍ୟ ଭାବରେ ତା'ଙ୍କୁ ମାସିକ ୭୫ ଟଙ୍କା ଭତ୍ତା ମିଳୁଥାଏ । ସେହି ଟଙ୍କାକୁ ସେ ବନ୍ଦୀମାନଙ୍କର ପରିବାରଙ୍କ ନିକଟକୁ ବା ରୁଗ୍ଗ ରାଜନୈତିକ କର୍ମୀଙ୍କ ପାଖକୁ ପଠାଇଦିଅନ୍ତି । ଏହି ବ୍ରହ୍ମପୁର ଜେଲ୍‌ରେ ଥିବା ବେଳେ ଦିନେ, ରାତି ଗଟା ବେଳେ, ବ୍ରିଟିଶ ସୈନ୍ୟବାହିନୀ ନେଇ ଯାଉଥିବା ଟ୍ରେନ ଉପରେ ଜାପାନୀ ବୋମା ମାଡ଼ ହେଲା । ଜେଲଖାନା ରେଳ ରାସ୍ତା ନିକଟରେ । ଗୋଟାଏ ବୋମା ଜେଲଖାନା ପାଟେରାର ଠିକ୍ ବାହାରେ ଫୁଟିଲା । ସେହି ଶବ୍ଦରେ ବନ୍ଦୀମାନେ ଆତଙ୍କିତ ଓ ତ୍ରସ୍ତ ହୋଇଗଲେ । ନବବାବୁ ସକାଳ ପର୍ଯ୍ୟନ୍ତ ଜେଲସାରା ବୁଲି ବୁଲି ସମସ୍ତଙ୍କୁ ଯୈର୍ଯ୍ୟ ଦେଉଥାନ୍ତି ।

୨୬ ଜାନୁଆରୀ ମାଡ଼

୧୯୪୪ ମସିହାର ଜାନୁଆରୀ ୨୬ ତାରିଖ ଦିନ କିଛି ଯୁବକ ବନ୍ଦୀ, ଜେଲ ମଧ୍ୟରେ ସ୍ୱାଧୀନତା ଦିବସ ପାଳନ ପାଇଁ ଇଚ୍ଛା କଲେ । ସେହି ଉପଲକ୍ଷରେ ଜାତୀୟ ପତାକା ଉଡ଼ାଯିବାର କଥା । ଗୋପବନ୍ଧୁ ଚୌଧୁରୀ ଆଦି ବୟୋଜେଷ୍ଟ ନେତା ଏହାକୁ ବିରୋଧ କଲେ— କାରଣ ଜେଲ ଭିତରକୁ ବାହାରୁ ପତାକା ଚୋରାଇ ସ୍ୱାଧୀନତା ଦିବସ ପାଳନ କରିବା ଅନୈତିକ । କିନ୍ତୁ କଣ୍ଠୁରୀ ଚରଣ ମଲିକ, ମଥୁରୀ ସାହୁ, ଉପେନ୍ଦ୍ର ମହାନ୍ତି ଓ ରାଧେଶ୍ୟାମ ଦାସ ଆଦି ଯୁବକମାନଙ୍କ ଜିଦ୍ ନିଷ୍ଠୁର ପତାକା ଉଡ଼ାଯିବ । ଜେଲ ଭିତରେ ପତାକା ତିଆରି କରାଗଲା ଓ କର୍ତ୍ତୃପକ୍ଷଙ୍କ ବିରୋଧ ସତ୍ତ୍ୱେ ସକାଳ ୮ଟାରେ ପ୍ରାଣକୃଷ୍ଣ ପଟ୍ଟିହାରୀଙ୍କ ନେତୃତ୍ୱରେ ପତାକା ଉତ୍ତୋଳନ କରାଗଲା । ପତାକା ବାଉଁଶଟା ଖୁବ୍ ଉଚ୍ଚ । କଲେକ୍ଟରଙ୍କ ଅଫିସ ସମେତ ଏହା ବହୁ ଦୂରକୁ ଦେଖାଯାଉଥାଏ । ଏଣୁ ହଇଚଇ ପଡ଼ିଗଲା । ପତାକା ଉତ୍ତୋଳନ ପରେ ତାହାକୁ ଓହ୍ଲାଇ ଆଣିବାକୁ ଜେଲ୍ ସୁପରିନ୍ଟେଣ୍ଡେଣ୍ଟ ନାୟାର କହିଲେ । କିନ୍ତୁ ବିଧି ଅନୁସାରେ ସନ୍ଧ୍ୟା ପୂର୍ବରୁ ପତାକା ଅବତରଣ କରାଯିବାର ନୁହେଁ । କଲେକ୍ଟର ହାସାନ୍ଙ୍କ ପାଖକୁ ଏ ଖବର ଗଲା । ସେ ଗଟା ବେଳକୁ ସଶସ୍ତ୍ର ପୋଲିସ ଆଣି ପତାକା ବାଉଁଶ ଆଡ଼କୁ ଆସିଲା ବେଳକୁ ବହୁ ବନ୍ଦୀ ପତାକା ବାଉଁଶ ଚାରିପଟେ ଘେରି ରହି ତାହା କରାଇ ଦେଲେ ନାହିଁ । ଏଥି ଲାଗି ଆଖିବୁଜା ମାଡ଼ ହେଲା । ଗୌରାଜ ଚରଣ ଦାସ ମୁଣ୍ଡରେ ଚନ୍ଦର ଭିଡ଼ି ଥିଲେ ବି ତା'ଙ୍କ କାନମୁଣ୍ଡା ଉପରେ ଏଭଳି ସାଂଘାତିକ ମାଡ଼ ହେଲା ଯେ, ମୁଣ୍ଡ ପାଟି ଦେହ ସାରା ରକ୍ତ ଛୁତୁଛୁତୁ । ସେହି ଭଳି ମାଡ଼ ହୋଇଥିଲା ବୀରେନ୍ ମିତ୍ରଙ୍କ ମୁଣ୍ଡରେ । ବନ୍ଦେ ମାତରମ୍, ଜନକୀବ୍ ଜିନ୍ଦାବାଦ ଧ୍ବନି ଦେଇ ବନ୍ଦୀମାନେ ସେ ପତାକା ଚାରିପଟେ ଘେରି ମାଡ଼ ଖାଉଥାନ୍ତି ପଛେ ଛାତୁ ନ ଥାନ୍ତି । ନିଜେ କଲେକ୍ଟର ନିଜ ହାତର ଛୋଟ ବାଡ଼ିରେ ଏମାନଙ୍କୁ

ପିତୃଆଦି । ମାତୃରେ ଗୌରାଜ ଚରଣ ଦାସ, ବୀରେନ ମିତ୍ର ଆଦି ମୁମୂର୍ଷୁ ଅବସ୍ଥା ପର୍ଯ୍ୟନ୍ତ ଯାଇଥିଲେ । କଲେକ୍ଟର ପୁଣି ଗର୍ଜି ଉଠିଲେ, “କିଛି ଲୋକଙ୍କୁ ମୁଁ ଶସ୍ତା (You want cheap martyrdom, you will be given that just now) ସହିଦ ବନେଇବାକୁ ଚାହେଁ”—ମାତୃ ହେଲା ରବୀନ୍ଦ୍ର ମୋହନ ଦାସଙ୍କ ବାମ ହାତରେ ଏକ ପିତଳ ଗୋବ ଦିଆ ରୋଲ ବାଡ଼ିରେ । କଲେକ୍ଟରଙ୍କ ଦୁଇ ପାଖରେ ଥିବା ଦୁଇ ଜଣ ସର୍ଜେଣ୍ଟ କଣ୍ଟୁରୀ ଚରଣ ମଲିକ ଓ ଗୌରାଜ ଚରଣ ଦାସଙ୍କୁ ବୁଲ୍ ଜୋତାରେ ଗୋଇଠା ମାରି ଚକଟି ଚାଲିଗଲେ । ମୁଣ୍ଡ, ପିଠି ପାଟି ରକ୍ତ ବହୁଥାଏ । ଶହ ଶହ ସଂଗ୍ରାମୀ ଲାଠି ମାତୃର ଶିକାର ହେଲେ । ତିନି ଥର ଲାଠି ଚାର୍ଯ୍ୟ ହେଲା । ପତାକା ପୀଠ ରକ୍ତାକ୍ତ ହୋଇଗଲା । ମଥୁରାନନ୍ଦ ସାହୁ ପତାକାକୁ ଜାବୁଡ଼ି ଧରି ରହିଥାନ୍ତି । ଫଉଜ ଏଣେ ତେଣେ ଯେଉଁଠି ଯାହାକୁ ପାଇଲେ ଗୋଗଛ ବାଡ଼ିଆ କଲେ । ବିଶ୍ୱନାଥ ଦାସ ଏବଂ ବିଶ୍ୱନାଥ ପଣ୍ଡିତଙ୍କ ଉପରେ ବି ମାତୃ ବସିଲା । ଡାକ୍ତର ସୁରେନ୍ଦ୍ର ସାହୁ ମାତୃ ଖାଇ ବେହୋସ ହୋଇ ପଡ଼ି ରହିଲେ । ଏହି ସମୟରେ ନବକୃଷ୍ଣ ଚୌଧୁରୀ ତା’ଙ୍କ ଘାତରୁ ଆସି ପାଗଳଙ୍କ ପରି କଲେକ୍ଟରଙ୍କ ଆଗରେ ନିଜର ପିନ୍ଧିଥିବା ଜାମାକୁ ଫୋପାଡ଼ି ଦେଇ, ନିଜ ଛାତିରେ ଗୁଳି ନ ବାଜିଲା ପର୍ଯ୍ୟନ୍ତ ପିଲାମାନଙ୍କୁ ମାତୃ ଦେଇ ପାରିବ ନାହିଁ ବୋଲି ଚିତ୍କାର କରି କହିବାରୁ କଲେକ୍ଟର ଲଜିତ ହୋଇ ଫେରିଗଲେ ।

ଭାରତ ସ୍ୱାଧୀନତା ସଂଗ୍ରାମର ଇତିହାସରେ ଜାତୀୟ ପତାକା ଉତ୍ତୋଳନ କରିବାକୁ ଯାଇ ଏଭଳି ମାତୃ ଖାଇବାର ପଟାନ୍ତର ନାହିଁ । ସେହି ସମୟରେ ବିଖ୍ୟାତ ଦୈନିକ ପତ୍ରିକା ‘ହିନ୍ଦୁ’ ସଂଗ୍ରାମୀମାନଙ୍କର ଅହିଂସାତ୍ମକ ସଂଗ୍ରାମର ଉଚ୍ଚ ପ୍ରଶଂସା କରି ଏକ ଲେଖା ବାହାର କରିଥିଲେ ।

ଏସବୁ କ୍ଷେତ୍ରରେ ନବବାବୁ ଓ ଅନ୍ୟ ନେତାମାନଙ୍କ ମଧ୍ୟରେ ଫରକ ଆକାଶ ପାତାଳ । ହରେକୃଷ୍ଣ ମହତାବ ଓ ଯଦୁମଣି ମଙ୍ଗରାଜଙ୍କ ଭଳି ନେତାଙ୍କୁ କର୍ମୀମାନେ ଭୟ କରନ୍ତି; ସେମାନଙ୍କ ଠାରୁ ଆଡ଼ ଛାଡ଼ ହୋଇ ରହନ୍ତି । କିନ୍ତୁ ସେମାନେ ନବବାବୁଙ୍କ ଆଡ଼କୁ ଟାଣି ହୋଇ ଯାଆନ୍ତି । ହରେକୃଷ୍ଣ ମହତାବ ଓ ସୁରେନ୍ଦ୍ର ପଟ୍ଟନାୟକଙ୍କ ଭଳି ଟାଣୁଆ ନେତା କର୍ମୀମାନଙ୍କୁ ଲଢ଼େଇକୁ ପଠାଇବା ବରାଦ କରନ୍ତି ଓ ମାତୃ ଖାଇଲେ ପରେ ଆହା କରନ୍ତି ବା ଆଉଁଶି ଦିଅନ୍ତି, କିନ୍ତୁ ନବକୃଷ୍ଣ ଚୌଧୁରୀ ନେତା ହେଲେ ବି ସତେ ଯେଭଳି ସେମାନଙ୍କ ମଧ୍ୟରୁ ଜଣେ ! କର୍ମୀମାନଙ୍କୁ ଚାଲିମ ଦିଅନ୍ତି ଓ ସେମାନଙ୍କ ସହିତ ଟେସ୍ ଠାରୁ ଆରମ୍ଭ କରି ଅନ୍ୟାନ୍ୟ ଖେଳ ଖେଳନ୍ତି; ପୁଣି କର୍ମୀଙ୍କ ଉପରେ ଲାଠି ଗୁଳିର ବିପଦ ଦେଖା ଦେଲେ ସେ, ଆଗେଇ ଯାଇ ବନ୍ଧୁକ ଆଗରେ ଛାଡ଼ି ଦେଖାନ୍ତି ବା ବେଶ ଦି’ଟା ପିଠିରେ ହାତରେ ବା ମୁଣ୍ଡରେ ଖାଆନ୍ତି । ଏଭଳି ମନ୍ତବ୍ୟ ଦେଲା ବେଳେ ମନେ ପଡ଼େ ସ୍ୱରାଜ୍ୟାଶ୍ରମ ଦଖଲ ବେଳର କଥା । ହରେକୃଷ୍ଣ ମହତାବ ନିଜ ଆତ୍ମଜୀବନୀ ‘ସାଧନାର ପଥେ’ର ୧୫୧ ପୃଷ୍ଠାରେ ଉଲ୍ଲେଖ କରିଛନ୍ତି “ମୁଁ ବନ୍ଦୋବସ୍ତ କଲି ଯେ, ଦଳ ଦଳ ସ୍ୱେଚ୍ଛା ସେବକ ଲାଠି ବନ୍ଧୁକର ସମ୍ମୁଖୀନ ହୋଇ ସେ ଆଶ୍ରମ ଦଖଲ କରି ସେଠାରେ ରହିବେ । ଏଥିପାଇଁ ସ୍ୱେଚ୍ଛାସେବକମାନଙ୍କୁ ପ୍ରସ୍ତୁତ କରିବା, ବିଶେଷତଃ ମୁଁ ନିଜେ ଦୂରରେ ରହି ଅନ୍ୟମାନଙ୍କୁ ଏଥିରେ ପ୍ରବର୍ତ୍ତାଇବା କି କଠିନ କାମ ସହଜେ

ଅନୁମେୟ । ... ସ୍ୱେଚ୍ଛାସେବକଙ୍କ ଉପରେ ଭୀଷଣ ମାଡ଼ ହେଲା । ଏପରିକି ସମସ୍ତେ ବେହୋସ ହୋଇ ପଡ଼ିଲେ । ...ପୁଣି ପରଦିନ ୧୩ଜଣ ସତ୍ୟାଗ୍ରହୀ ସେହିପରି ଉଦ୍ୟମ କରି ପ୍ରବଳ ମାଡ଼ ଖାଇ ପଡ଼ିଗଲେ... ।” ପୃଷ୍ଠା ୧୫୨ରେ ଲେଖାଅଛି, “ଏ ପ୍ରଶ୍ନ ଯେତେବେଳେ ନବକୃଷ୍ଣ ଚୌଧୁରୀ ଖଲାସ ହୋଇ ଆସିବା ପରେ ଆମ ଭିତରେ ବହୁ ସମୟ ଆଲୋଚିତ ହୋଇଛି ।’... ଏଥିରୁ ଜଣାଯାଏ ଯେ, ସ୍ୱରାଜ୍ୟାଶ୍ରମ ଦଖଲ ବେଳେ ନବବୀରୁ ଜେଲ୍‌ରେ ଥିଲେ । ସୁରେନ୍ଦ୍ର ନାଥ ପଟ୍ଟନାୟକ ତା’ଙ୍କ ଲିଖିତ ‘ଓଡ଼ିଶାର ସ୍ୱାଧୀନତା ଆନ୍ଦୋଳନ’ର ସ୍ୱରାଜ୍ୟ ଆଶ୍ରମ ଦଖଲ ଅଧ୍ୟାୟର ୧୦୯ ଓ ୧୧୦ ପୃଷ୍ଠାରେ ଲେଖିଛନ୍ତି—ଶ୍ରୀ ବିନୋଦ କାନୁନ୍‌ଗୋ ଓ ଶ୍ରୀ ସୁରେନ୍ଦ୍ରନାଥ ପଟ୍ଟନାୟକ ବାହାରେ ରହି ଏହି ଆନ୍ଦୋଳନକୁ ପରିଚାଳନା କରୁଥାନ୍ତି ।...

କର୍ମୀମାନଙ୍କୁ ଲଢ଼େଇକୁ ପଠାଇ ଦେଇ ମାଡ଼ଠାରୁ ଦୂରରେ ରହିବା ନବକୃଷ୍ଣ ଚୌଧୁରୀଙ୍କ ଚରିତ୍ରରେ ନ ଥିଲା । ଏଣୁ ଢେଙ୍କାନାଳ ଆନ୍ଦୋଳନ ବେଳେ ଯେତେବେଳେ ପ୍ରଥମ ଦଫା ଆନ୍ଦୋଳନକାରୀ ମାଡ଼ ଖାଇ ଫେରି ଆସିଲେ, ତା ପରେ ଯାଇଥିଲେ ନିଜେ ନବକୃଷ୍ଣ ଚୌଧୁରୀ ନେତୃତ୍ୱ ଦେବାକୁ ।

ବ୍ରହ୍ମପୁର ଜେଲର ଏ ଘଟଣା ପରେ ତତ୍କାଳୀନ ମନ୍ତ୍ରୀ ଗୋଦାବରୀଶ ମିଶ୍ର ମନ୍ତ୍ରବ୍ୟ ପ୍ରକାଶ କରିଥିଲେ ଯେ, “ନବକୃଷ୍ଣ ଚୌଧୁରୀ ଯେଉଁ ଜେଲକୁ ଯାଉଛନ୍ତି, ସେଠାରେ ଗଣ୍ଡଗୋଳର ସୂତ୍ରପାତ କରୁଛନ୍ତି ଓ ଅନ୍ୟ ବନ୍ଦୀମାନଙ୍କୁ ପ୍ରବର୍ତ୍ତାଉଛନ୍ତି । ଏଣୁ ତା’ଙ୍କୁ ଗୋଟିଏ ଜେଲ୍‌ରେ ରଖା ନ ଯାଇ ଏତେ ଜେଲକୁ କାହିଁକି ପଠାଯାଉଛି ?”

୧୯୪୫ ମସିହା ଏପ୍ରିଲ ପହିଲା ଦିନ କଣ୍ଟୁରୀ ଚରଣ ମଲିକ ବ୍ରହ୍ମପୁର ଜେଲରୁ ଖଲାସ ହେଲେ ଓ ସେହିଦିନ ବି ମାଳତୀ ଦେବୀ କଟକ ଜେଲରୁ ଖଲାସ ହେଲେ । ନବବୀରୁ କଣ୍ଟୁରୀ ବାବୁଙ୍କ ହାତରେ ମାଳତୀ ଦେବୀଙ୍କୁ ଲେଖିଲେ, “କଣ୍ଟୁରୀ ତୁମ ପାଖରେ ରହିବ । ତୁମେ ସ୍ଥାୟୀ ଭାବରେ କେଉଁଠି କର୍ମସ୍ଥଳୀ ସ୍ଥିର କରିବ—ତରିକୁନ୍ଦ ନା ଅନୁଗୋଳ ? ଏହି ଦୁଇ ସ୍ଥାନରୁ ଯାହାକୁ ହେଲେ ବାଛି ସ୍ଥିର କରିବ ।”

କଣ୍ଟୁରୀ ବାବୁ ସେ ଚିଠି ମାଳତୀ ଦେବୀଙ୍କୁ ଦେଲେ ଓ ତାଙ୍କ କଟକ ଘରେ ୨, ୩ଦିନ ରହି ଗାଁକୁ ଗଲେ ଓ ଗାଁରୁ ଫେରି ମାଳତୀ ଦେବୀଙ୍କ ସହିତ ଅନୁଗୋଳ ଗଲେ । ଅନୁଗୋଳ ଆଶ୍ରମକୁ କେବଳ ସେହି ସମୟତକ ବାବାଜୀ ଭାଇ (ବଳଭଦ୍ର ମିଶ୍ର) ଜଗିଥାନ୍ତି । ଝାଟିମାଟିର ତିନି ବଖରା ଚାଳଘର । ସେଇଟିକୁ ସଫାସଫି କରିଲେ । ତରିକୁନ୍ଦ ଘରଟି ବିକି ଏହି ଘର ସହିତ ଏ୨-୮୬ ଡେସିମିଲ୍ ଜମି ଗିରିଜାଭୂଷଣ ଦତ୍ତଙ୍କ ଠାରୁ ମାଳତୀ ଦେବୀଙ୍କ ନାମରେ କିଣା ଯାଇଥିଲା । ଏଇଟି ତାଙ୍କର ଦ୍ୱିତୀୟ ଘରକରଣା ବୋଲି ସେହି ଘରଟିର ନାଁ ରହିଲା ‘ପୁନଶ୍ଚ’ । ତାଳଚେର ଆନ୍ଦୋଳନ ବେଳେ ଅନୁଗୋଳର ହୁଷୀକେଶ ତ୍ରିପାଠୀ (ପରବର୍ତ୍ତୀ କାଳରେ ଅନୁଗୋଳର ବିଧାୟକ) ଆନ୍ଦୋଳନ ପରିଚାଳନା ପାଇଁ ଅନୁଗୋଳରେ ଏହି ଜାଗାଟି କିଣିବା ପାଇଁ ନବବୀରୁଙ୍କୁ ପ୍ରସ୍ତାବ ଦେଇଥିଲେ । ତା’ରି ଉପରେ ଗଢ଼ି ଉଠିଛି ବାଜି ରାଉତ ଛାତ୍ରାବାସ ।

ସ୍ୱାଧୀନତା ସଂଗ୍ରାମ ଓ ଗଡ଼ଜାତ ମୁକ୍ତି ଆନ୍ଦୋଳନରେ ଯୋଗ ଦେଇ ବହୁ ଲୋକଙ୍କୁ ପାଞ୍ଚ ବର୍ଷରୁ ୬୦, ୭୦ ବର୍ଷ ପର୍ଯ୍ୟନ୍ତ ଜେଲ ହୋଇଥାଏ । ସେମାନଙ୍କ ମଧ୍ୟରୁ

ଅଧିକାଂଶକ ପିଲାପିଲି ଭିକ ଦୁଃଖ କରି ଚଳୁଥାନ୍ତି । ମାଳତୀ ଦେବୀଙ୍କର ଏକ ମହିଳା ସାଇକେଲ ଥାଏ । ତାକୁ ସଜଡ଼ା ଗଲା । ସେହି ସାଇକେଲରେ କଣ୍ଟୁରୀ ମଲିକଙ୍କୁ ଢେଙ୍କାନାଳର ବିଭିନ୍ନ ଅଞ୍ଚଳକୁ ପଠାଗଲା । ଥରେ ମାଳତୀ ଦେବୀ ଓ ସେ ଚାଲି ଚାଲି ଅନୁଗୋଳରୁ ପରଜଙ୍ଗ ଯାଇଥିଲେ । ସେଠାରେ ମହେଶ୍ୱର ସୁବାହୁସିଂହଙ୍କ ଘରେ ରହି ସଂଗ୍ରାମୀମାନଙ୍କର ଓ ତାଙ୍କ ପରିବାରର କରୁଣ କାହାଣୀ ଶୁଣିବାକୁ ପାଇଥିଲେ । ସେସବୁ ଶୁଣି ମାଳତୀ ଦେବୀ ଅତ୍ୟନ୍ତ ବିଚଳିତ ହୋଇ ପଡ଼ିଥିଲେ ।

ଅଧିକାଂଶ ବନ୍ଦୀ ଖଲାସ ହୋଇଥିଲେ ମଧ୍ୟ ନବବୀରୁ ଇତ୍ୟାଦି ଖଲାସ ହୋଇ ନଥାନ୍ତି । ଶେଷ ବେଳକୁ ତାଙ୍କ ଦେହ ଖରାପ ହେବାରୁ ତାଙ୍କୁ କଟକ ଜେଲକୁ ସ୍ଥାନାନ୍ତର କରାଗଲା । ସେ କଟକ ଜେଲରେ ଥିଲା ବେଳେ ସେଠାରେ ବାଙ୍କ ବିହାରୀ ଦାସ ଓ ଚିତ୍ତରଞ୍ଜନ ଦାସ ନାମକ ଦୁଇଜଣ ଉଦାରମାନ ଓ ତୀକ୍ଷ୍ଣ ବୁଦ୍ଧି ସମ୍ପନ୍ନ ଯୁବକଙ୍କ ସହ ତାଙ୍କର ପରିଚୟ ହୁଏ । ସେମାନଙ୍କ ସହ ରାଜନୀତି ଓ ଅନ୍ୟାନ୍ୟ ବୌଦ୍ଧିକ ଆଲୋଚନା ହେବା ସଙ୍ଗେ ସଙ୍ଗେ ଚେସ୍ ଆଦି ଖେଳ ହୁଏ । ବାଙ୍କ ବାବୁଙ୍କ ସହ ଚେସ୍ ଖେଳରେ ସେ ଆନନ୍ଦ ପାଆନ୍ତି ବୋଲି ପରବର୍ତ୍ତୀ କାଳରେ ନବବୀରୁ ଷ୍ଟେସନରୁ ଓହ୍ଲାଇ ସିଧା ସୁଧା ଅପାଙ୍କ (ବାଙ୍କବାବୁଙ୍କ ସ୍ତ୍ରୀ) କ୍ୱାଟରକୁ ଚାଲି ଆସନ୍ତି । ସୁଧା ଅପା ଆଇ.ଏସ୍‌ସି. ପଢ଼ିଲା ବେଳେ ନବବୀରୁଙ୍କ ପୁଅ କାଲୁ ସହିତ ତାଙ୍କର ପରିଚୟ । ସୁଧା ଅପାଙ୍କର ବିଜ୍ଞାନ ବହି ନ ଥିବାରୁ ସେ ତାଙ୍କୁ ପଢ଼ିବାକୁ ଦେଇଥିଲା । ନବବୀରୁ ଯେତେବେଳେ ଏ କଥା ଜାଣିଲେ, ସେତେବେଳେ ମୁଖ୍ୟମନ୍ତ୍ରୀଙ୍କ ସାହାଯ୍ୟ ପାଣ୍ଠିରୁ ସୁଧା ଅପାଙ୍କୁ ବହି କିଣିବା ଲାଗି କିଛି ଟଙ୍କା ସାହାଯ୍ୟ ଦେଇଥିଲେ । ସେହି ସାହାଯ୍ୟ ଟିକକ ଥିଲା ତାଙ୍କ ପାଇଁ ସେତେବେଳେ ବହୁତ । ଏମିତି ଉଦାରମାନ ଓ ଅଭାବଗ୍ରସ୍ତ ପୁଅ ଝିଅଙ୍କ ପଢ଼ିବା ଲାଗି ସେ ସାହାଯ୍ୟ ଦେବା କଥା ଅନେକ ଲୋକ ଏବେ ମନେ ପକାନ୍ତି । ଏଣୁ ସୁଧା ଅପାଙ୍କ ଘରେ ଚେସ୍ ଖେଳ ସହିତ ନାନା ରକମ ରାଜନୀତିକ ଆଲୋଚନା ହେବାରେ ନବବୀରୁଙ୍କର ଅସୁବିଧା ନ ଥାଏ ।

ହରେକୃଷ୍ଣ ମହତାବ ୧୯୪୫ ମସିହା ମେ ମାସରେ ସମ୍ବଲପୁର ଜେଲରୁ ଖଲାସ ହୋଇ କଟକରେ ନିତ୍ୟାନ୍ତ କାନୁନ୍‌ଗୋଙ୍କ ଘରେ କିଛି ଦିନ ରହିଲେ । ସେହି ସମୟରେ ବିଜୟାନନ୍ଦ ପଟ୍ଟନାୟକ କଟକରେ ଅନ୍ତରୀଣ ବନ୍ଦୀ ହୋଇ ଥାଆନ୍ତି ଏବଂ ବୀରେନ ମିତ୍ର ବି ଖଲାସ ହୋଇଥାନ୍ତି । ମହତାବବାବୁଙ୍କ ସହିତ ସାକ୍ଷାତ ଓ ଆଲୋଚନା ପାଇଁ ନିତ୍ୟାନ୍ତ ବାବୁଙ୍କୁ ବୀରେନ୍ ମିତ୍ରଙ୍କର ତାଙ୍କ ଘରକୁ ଯା'ଆସ କରିବା ଭଲ ଲାଗୁ ନ ଥାଏ । ଏଣୁ ମହତାବ ବାବୁଙ୍କ ରହିବା ପାଇଁ ବାଲୁବଜାର କଟକ ଟ୍ରେଡ଼ିଙ୍ଗ୍ କମ୍ପାନୀ ସାମନା ଏକ ଦୋ'ମହାଲା ଘରର ଉପର ଦୁଇ ବଖରା ଭଡ଼ା ନିଆ ହେଲା । କଟକରେ ରହିବା ଭିତରେ ମହତାବ ବାବୁ ପ୍ରଥମେ ନବବୀରୁଙ୍କ ସହିତ କଟକ ଜେଲରେ ଦେଖା କରି, ଆକାପ ଆଲୋଚନା ଭିତରେ, ତାଙ୍କ ସହିତ ରହିବା ପାଇଁ ଜଣଙ୍କୁ ଚାହିଁଲେ । ନବବୀରୁ ସେହି ସମୟରେ ବାଙ୍କ ବିହାରୀ ଦାସଙ୍କ ନାମ ସୁପାରିଶ କରିଥିଲେ । ମହତାବବାବୁଙ୍କ ଚିଠି

ପାଇଁ ଗାଁରୁ ଆସି ବାଙ୍କବାବୁ ମହତାବବାବୁଙ୍କ ସହିତ ବାଲୁବଜାରର ସେହି ଘରେ ରହିଲେ । ଉଭୟ ରୋଷେଇ କରି ଖାଆନ୍ତି । କର୍ମାମାନଙ୍କ ମଧ୍ୟରୁ ଯେଉଁମାନେ ଖଲାସ ହୋଇଥିଲେ, ସେମାନେ କାରବାସ ଜୀବନ ପରେ ଗାଁରେ ଆସି । କଟକରେ କଂଗ୍ରେସ ନ୍ ଆସ ।

କାରାମୁକ୍ତି

ନବବାବୁ ଖଲାସ ହେଲା ଦିନ ବାଙ୍କ ବାବୁ ତାଙ୍କୁ ଆଣିବା ଲାଗି କଟକ ଜେଲକୁ ଯାଇଥିଲେ । ଉଭୟ ସିଧା ବାଲୁବଜାର ବସାକୁ ଆସିଲେ । ମହତାବଙ୍କୁ ଭେଟୁ ଭେଟୁ ନବବାବୁ କହି ପକାଇଲେ, "Mahatab Babu, I accept you as my leader". ଏହା ଥିଲା ସମାଜବାଦୀ ବାଙ୍କବାବୁଙ୍କ ପାଇଁ ଏକ ଅପ୍ରତ୍ୟାଶିତ, ଅଚିନ୍ତନୀୟ ଆଘାତ । ଏହା ପୂର୍ବରୁ ଅବଶ୍ୟ ନବକୃଷ୍ଣ ଚୌଧୁରୀ କଂଗ୍ରେସ ସୋସାଲିଷ୍ଟ ଗୋଷ୍ଠୀଠାରୁ ନିଜକୁ ଅଲଗା କରି ଦେଇଥିଲେ । ନବବାବୁ ସାଙ୍ଗଠନିକ ଭାବରେ ଓଡ଼ିଶାର କଂଗ୍ରେସ ସୋସାଲିଷ୍ଟମାନଙ୍କ ଠାରୁ ଅଲଗା ହୋଇଯାଇଥିଲେ ବି ବିଭିନ୍ନ କୃଷକ ଆନ୍ଦୋଳନରେ ସେମାନଙ୍କ ସହିତ ସଂଶ୍ଳିଷ୍ଟ ହୋଇ ରହିଥିଲେ । ବିଶେଷ କରି କମ୍ୟୁନିଷ୍ଟମାନଙ୍କ ସ୍ୱତନ୍ତ୍ରତା ଜଣାପଡ଼ିବା ପରେ ସମାଜବାଦୀମାନେ ତାଙ୍କର ନିକଟତର ଥିଲେ । କିନ୍ତୁ ସେ କଅଣ ଅନୁଭବ କଲେ କେଜାଣି, ଦିନେ ସେ ଓଡ଼ିଶାର କଂଗ୍ରେସ ସୋସାଲିଷ୍ଟ ପାର୍ଟିର ନେତୃସ୍ଥାନୀୟ ବ୍ୟକ୍ତିମାନଙ୍କୁ ସ୍ୱରାଜ୍ୟାଶ୍ରମର ବାମ ପଟକୁ ଥିବା ଆସ୍ୱବେସ୍ଟସ୍ ଘରକୁ ଡାକି କହିଲେ, “ତୁମ୍ଭେମାନେ ଭାରତ ଓ ଆଶା କରୁଛ ମୁଁ ତୁମ୍ଭମାନଙ୍କ ସଙ୍ଗରେ ରହେ । ମୁଁ ତୁମ୍ଭମାନଙ୍କ ସଙ୍ଗରେ ରହି ପାରିବି ନାହିଁ ।” ଏତିକି କହି ସେ କାନ୍ଦି ପକାଇଲେ ଓ ସମାଜବାଦୀ ସହକର୍ମୀମାନେ ସମସ୍ତେ ବି କାନ୍ଦିଲେ ।

‘ସେ କଂଗ୍ରେସ ସୋସାଲିଷ୍ଟ ଦଳର ନେତା ନ ହୁଅନ୍ତୁ ପଛେ କଂଗ୍ରେସ ଦଳର ନେତା ହୁଅନ୍ତୁ, କିନ୍ତୁ ହରେକୃଷ୍ଣ ମହତାବ କାହିଁକି ତାଙ୍କର ନେତା ହେବେ ? ଏଇ କଥା ବାଙ୍କ ବାବୁଙ୍କୁ ଖୁବ୍ ବାଧୁଥିଲା । ୧୯୩୩ରୁ ୧୯୪୬ ପର୍ଯ୍ୟନ୍ତ ସେ ହିଁ ଥିଲେ କଂଗ୍ରେସ ଦଳର ସାରଥୀ । ଏହି ସମୟ ମଧ୍ୟରେ କୃଷକ ଆନ୍ଦୋଳନ ଓ ଗଡ଼ଜାତ ଆନ୍ଦୋଳନ ହେଉ ବା ଅଗଷ୍ଟ ଆନ୍ଦୋଳନ ହେଉ, ସେ ହିଁ ଥିଲେ ସେ ସବୁର କର୍ଣ୍ଣଧାର ବା ସାରଥୀ ଏବଂ ଏହିସବୁ ଆନ୍ଦୋଳନ ଜରିଆରେ କଂଗ୍ରେସ ପ୍ରସାର ଲାଭ କରିଥିଲା ତଥା ପ୍ରଭାବଶାଳୀ ହୋଇଥିଲା । ହରେକୃଷ୍ଣ ମହତାବଙ୍କ ଆତ୍ମଜୀବନୀ ‘ସାଧନାର ପଥେ’ର ୧୬୦ ପୃଷ୍ଠାରେ ଲେଖା ଅଛି, “୧୯୩୩ ମସିହା ସତ୍ୟାଗ୍ରହ ବନ୍ଦ ଠାରୁ ୧୯୩୭ ମସିହା ପର୍ଯ୍ୟନ୍ତ ମୁଁ ଆମ ଗାଁରେ ହିଁ ମୁଖ୍ୟତଃ ଅବସ୍ଥାନ କରି ରହିଲି । ଏହି ସମୟରେ ମୋର ସମସ୍ତ ଧ୍ୟାନ, କର୍ମ ମନ୍ଦିରରେ ଥିଲା ଓ ନିଜ ଗାଁରେ ଯାହାକିଛି କରିବାର କଥା ସେଥିରେ ମୁଁ ନିର୍ଦ୍ଦିଷ୍ଟ ରହିଲି ।....”

ପୁଣି ସେହି ବହିର ୧୬୬ ପୃଷ୍ଠାର ୧୭ ଧାଡ଼ିରେ ଅଛି “ମୋତେ ସେ ସଂଘର (କୃଷକ ସଂଘ) ସଭାପତି କରି ଦିଆହେଲା । ବଡ଼ ବଡ଼ କୃଷକ ସମ୍ମିଳନାମାନ ଅନୁଷ୍ଠିତ ହେବାରେ ଲାଗିଲା ଓ ଅନେକ ସ୍ଥଳରେ ମୋତେ ସଭାପତି ହୋଇ ଯିବାକୁ ହେଲା ।...”

ସେହି ପୃଷ୍ଠାର ୨୬ ଧାଡ଼ିରେ ପୁଣି ଅଛି, “ଏ କେତେ ବର୍ଷ କଂଗ୍ରେସ ଅନୁଷ୍ଠାନ ସହିତ ମୁଁ କେବଳ ନାମମାତ୍ର ସମ୍ପର୍କ ରଖିଥାଏ ଓ ମୋର ମୁଖ୍ୟ କାମ କର୍ମ ମନ୍ଦିର ହୋଇଥାଏ ।”

୧୯୩୭ ନିର୍ବାଚନରେ ସେ ବାଲେଶ୍ୱର ଜିଲ୍ଲାରେ ହିଁ ସାମାବନ୍ଧ ଥିଲେ । ଅଥଚ ଏହି ନିର୍ବାଚନରେ ସଭାପତି ନୀଳକଣ୍ଠ ଦାସଙ୍କ ସାଙ୍ଗକୁ ନବକୃଷ୍ଣ ଚୌଧୁରୀ ସାଧାରଣ ସମ୍ପାଦକ ତଥା କୃଷକ ନେତା ଭାବରେ ନିର୍ବାଚନ ପରିଚାଳନାରେ ଗୁରୁତ୍ୱପୂର୍ଣ୍ଣ ଅଂଶ ଗ୍ରହଣ କରିଥିଲେ । ପୁଣି ୧୯୩୭ରୁ ୧୯୪୦ ମସିହା ମଧ୍ୟରେ ହରେକୃଷ୍ଣ ମହତାବ ରାଜନୀତିକ ପଛଭୂମିରେ ରଥା ହେଲେ ହେଁ ନବକୃଷ୍ଣ ଚୌଧୁରୀ ଥିଲେ ସାରଥୀ । ତେଣେ କୃଷକ ଆନ୍ଦୋଳନ ଓ ଗଡ଼ଜାତ ଆନ୍ଦୋଳନ ପରିଚାଳନା କରି ସେ ହେଉଥାନ୍ତି କଂଗ୍ରେସର ଆଗୁଆ ବାହିନୀର ଦିଗଦ୍ରଷ୍ଟା । ପୁଣି ୧୯୪୦ରୁ ୧୯୪୫ ପର୍ଯ୍ୟନ୍ତ ବାହାରେ ତଥା ଜେଲଖାନାରେ ସେ ଥିଲେ ସବୁଠାରୁ ଆକର୍ଷଣୀୟ ବ୍ୟକ୍ତିତ୍ୱ; ଯଦିଓ ଘଟଣା ପ୍ରବାହରେ ହରେକୃଷ୍ଣ ମହତାବ ପ୍ରଥମ ଥର ପାଇଁ କଂଗ୍ରେସ କାର୍ଯ୍ୟକାରୀ କମିଟିର ସଦସ୍ୟ ହୋଇ ସର୍ବଭାରତୀୟ ନେତାମାନଙ୍କ ଅଧିକ ସାନ୍ନିଧ୍ୟ ଲାଭ କରିଥା’ନ୍ତି । ଏସବୁ ବିଚାରରୁ ନବକୃଷ୍ଣ ଚୌଧୁରୀ ହିଁ ୧୯୪୬ ମସିହା ବେଳକୁ ହୋଇଯାଇଥିଲେ ଓଡ଼ିଶା କଂଗ୍ରେସର ପ୍ରଭାବଶାଳୀ ନେତା । ସେ କଥା ବି ପରୋକ୍ଷରେ ପ୍ରମାଣିତ ହୋଇ ଯାଇଥିଲା ୧୯୪୬ ମସିହାର ପ୍ରାଦେଶିକ କଂଗ୍ରେସ ସଭାପତି ନିର୍ବାଚନରେ । ସେଥର ୧୯୩୭ ମସିହାର ଯଶସ୍ୱୀ ପ୍ରଧାନମନ୍ତ୍ରୀ ବିଶ୍ୱନାଥ ଦାସ ପ୍ରାଦେଶିକ କମିଟି ସଭାପତି ନିର୍ବାଚନରେ ମାଲତୀ ଦେବୀଙ୍କ ଠାରୁ ହାରି ଯାଇଥିଲେ । ମଙ୍ଗର କଥା ଯେ, ଉକ୍ତ ନିର୍ବାଚନରେ ହରେକୃଷ୍ଣ ମହତାବ ଥିଲେ ବିଶ୍ୱନାଥ ଦାସଙ୍କର ପ୍ରସ୍ତାବକ ଓ ନବକୃଷ୍ଣ ଚୌଧୁରୀ ତାଙ୍କର ସମର୍ଥକ । ନବକୃଷ୍ଣ ଚୌଧୁରୀ ଅବଶ୍ୟ ମାଲତୀ ଦେବୀଙ୍କୁ ପ୍ରତିଦ୍ୱନ୍ଦିତା ନ କରିବା ପାଇଁ ପ୍ରବର୍ତ୍ତାଇ ନ ଥିଲେ । କାରଣ ମାଲତୀ ଦେବୀ ନ ଥିଲେ ମାଲତୀ ଚୌଧୁରୀ—ସେ ଥିଲେ ଏକ ସ୍ୱତନ୍ତ୍ର ବ୍ୟକ୍ତିତ୍ୱ—ନିଜ ସାଧନା ଓ ତ୍ୟାଗ ଫଳରେ । ତେବେ ମାଲତୀ ଦେବୀଙ୍କ ସମର୍ଥକମାନେ ସମସ୍ତେ ବି ନବକୃଷ୍ଣ ଚୌଧୁରୀଙ୍କ ସମର୍ଥକ । ଜେଲରେ ଥିବା ବେଳେ ଯେଉଁ ବନ୍ଦୀମାନଙ୍କ ସହିତ ରହି ସେମାନଙ୍କୁ ନିଜର କରିଥିଲେ, ସେମାନଙ୍କ ମଧ୍ୟରୁ ଅଧିକାଂଶ ବି ବିଧାନସଭାକୁ ଆସିବା ଭଳି ଅବସ୍ଥାରେ ଥିଲେ । ଏଣୁ ହରେକୃଷ୍ଣ ମହତାବ ଓ ନବକୃଷ୍ଣ ଚୌଧୁରୀଙ୍କ ମଧ୍ୟରେ ପ୍ରତିଦ୍ୱନ୍ଦିତା ହୋଇଥିଲେ ନିଶ୍ଚିତ ଭାବରେ ନବକୃଷ୍ଣ ଚୌଧୁରୀ ଜୟଯୁକ୍ତ ହୋଇଥାନ୍ତେ । ହରେକୃଷ୍ଣ ମହତାବ କଂଗ୍ରେସ ଦଳରେ ପ୍ରାଧାନ୍ୟ ପାଇବା ପଛରେ କଟକ ଗୋଷ୍ଠୀର ହିଁ ହାତ ଥିଲା । ତାଙ୍କରି ସାହାଯ୍ୟରେ ସେ ନୀଳକଣ୍ଠଙ୍କୁ ପ୍ରଧାନମନ୍ତ୍ରୀତ୍ୱରୁ ବଞ୍ଚିତ କରିଥିଲେ ଓ କଂଗ୍ରେସରୁ ବି ହଟେଇ ପାରିଥିଲେ । ତେବେ କାହିଁକି ମହତାବଙ୍କ ଭଳି ଏକ ଛୋଟ ଜମିଦାରଙ୍କୁ ତାଙ୍କ ଭଳି ସୋସାଲିଷ୍ଟ, ନେତା ବୋଲି ମାନିନେଲେ—ଏହି କଥା ବାକ ବାବୁଙ୍କ ଭଳି ଲୋକମାନେ ବୁଝି ପାରୁ ନ ଥିଲେ ।

ମନେ ହୁଏ, ୧୯୪୬ ମସିହାର ଭାରତୀୟ ଓ ଉତ୍କଳୀୟ ପରିସ୍ଥିତିକୁ ବିଚାରକୁ ନେଇ ସେ ଏ ନିଷ୍ପତ୍ତି ନେଇଥିଲେ । ସେତେବେଳକୁ ଓଡ଼ିଶାର ପ୍ରବାଣ ନେତା ନୀଳକଣ୍ଠ

ଦାସ, ଗୋଦାବରୀଶ ମିଶ୍ର ଓ ଯଦୁମଣି ମଙ୍ଗରାଜ ଆଦି କଂଗ୍ରେସରୁ ବାହାରି ଯାଇଥାନ୍ତି ଏବଂ କମ୍ୟୁନିଷ୍ଟମାନେ ପୁରୀ ଓ ଗଞ୍ଜାମ ଜିଲ୍ଲାରେ ନିଜର ସ୍ଥିତି ମଜବୁତ କରିସାରିଥାନ୍ତି । କଂଗ୍ରେସବାଲା ଜେଲ୍‌ରେ ଥିବା ଭିତରେ ମୁସଲିମ୍ ଲିଗ୍ ‘ଲଢ଼କେ ଲେଙ୍ଗେ ପାକିସ୍ତାନ’ ବୋଲି ଧ୍ବନି ଦେଉଥାନ୍ତି ଏବଂ ସାମ୍ପ୍ରଦାୟିକ ଦଙ୍ଗା ବ୍ୟାପିଯିବ ବୋଲି ଜଳଜଳ ଦେଖାଯାଉଥାଏ । ତେଣେ ଇଂରେଜମାନେ ଚାଲିଯିବେ ଶୁଣି ୫୮୨ଟି ଦେଶୀୟ ରାଜ୍ୟର ରାଜା ମହାରାଜାମାନେ ସ୍ବାଧୀନ ହୋଇଯିବେ ବୋଲି ଘୋଷଣା କରୁଥାନ୍ତି । ଏଭଳି ପରିସ୍ଥିତିରେ କଂଗ୍ରେସ ମଧ୍ୟରେ ଆଉ ଗୋଟିଏ ବିଭାଜନ ଦୃଢ଼ ନ କରି ହରେକୃଷ୍ଣ ମହତାବଙ୍କ ଭଳି ଚାଣୁଆ ନେତାଙ୍କୁ ଆଗୁଆ କରି (ରଥୀ କରି), ନିଜେ ସାରଥୀ ହୋଇ, ବହୁ ଆକାଂକ୍ଷିତ ସ୍ବାଧୀନତାର ସଦୁପଯୋଗ କରିବା ବିଜ୍ଞତା ବୋଲି ପ୍ରାୟ ଥିଲା ନବବାହୁଙ୍କର ବିଚାର ।



ପଞ୍ଚମ ଅଧ୍ୟାୟ ମନ୍ତ୍ରୀ ନବକୃଷ୍ଣ

ଦୁଇ ନେତାଙ୍କର ମିଳିତ ରଣ କୌଶଳ ଫଳରେ ୧୯୪୬ ନିର୍ବାଚନରେ କଂଗ୍ରେସ ପ୍ରାର୍ଥୀ ବହୁ ସ୍ଥାନରୁ ନିର୍ଦ୍ଦିଷ୍ଟରେ ନିର୍ବାଚିତ ହୋଇଥିଲେ ଏବଂ ପରବର୍ତ୍ତୀ କାଳରେ ଓଡ଼ିଶାର ଗଡ଼ଜାତ ରାଜାମାନେ ହିଁ, ଭାରତବର୍ଷରେ, ପ୍ରଥମେ ଭାରତ ସରକାରଙ୍କଠାରେ କ୍ଷମତା ଅର୍ପଣ କରିଦେଇଥିଲେ । ୧୯୪୬ ନିର୍ବାଚନରେ ସମଗ୍ର ୬୦ଟି ସ୍ଥାନରୁ କଂଗ୍ରେସ ୪୦ଟି ସ୍ଥାନ ପାଇଥିଲା ଓ ନବକୃଷ୍ଣ ଚୌଧୁରୀ ଉତ୍ତର କେନ୍ଦ୍ରାପଡ଼ାରୁ ନିର୍ଦ୍ଦିଷ୍ଟରେ ନିର୍ବାଚିତ ହୋଇଥିଲେ । ୧୯୪୬ ମସିହା ଜାନୁଆରୀ ୨୩ ତାରିଖ ଦିନ ହରେକୃଷ୍ଣ ମହତାବଙ୍କ ନେତୃତ୍ୱରେ ମନ୍ତ୍ରୀମଣ୍ଡଳ ଗଠନ କରାଗଲା । ଏହାର ଠିକ୍ ପୂର୍ବରୁ ତା’ଙ୍କର ଜଣେ ଗୁଣଗ୍ରାହୀ ୨୦-୧-୧୯୪୬ ତାରିଖରେ ଯେଉଁ ଚିଠିଟିଏ ଦେଇଛନ୍ତି ତାହା ଏଠାରେ ଉଲ୍ଲେଖନୀୟ ।

ତା ୨୦.୧.୪୬

ଜୟହିନ୍ଦ୍,

ମୋର ଭକ୍ତି ଓ ଶ୍ରଦ୍ଧାପୂର୍ଣ୍ଣ “ଜୟହିନ୍ଦ୍” ଅଭିନନ୍ଦନ ଗ୍ରହଣ କରିବେ । ପତ୍ର ବାହକଙ୍କଠାରୁ ମୋର ବର୍ତ୍ତମାନ ଅବସ୍ଥା ମୌଖିକ ଶୁଣିବେ । ମୁଁ ଜାଣେ, ଆପଣ ପାଲିଆମେଣ୍ଟରୀ କାର୍ଯ୍ୟରୁ ଅଲଗା ରହି ଦେଶ ପାଇଁ ନିର୍ମଳ ଓ କପଟରହିତ ସେବା କରିବା ପାଇଁ ସର୍ବଦା ଉତ୍ସୁକ ଓ ପ୍ରସ୍ତୁତ । ବାସ୍ତବିକ ପ୍ରକୃତ ଦେଶସେବା ଆସେମ୍ବ୍ଲି ବାହାରେ ରହି ଜନତାରୁପୀ ଜନାର୍ଦ୍ଦନଙ୍କ ପାଇଁ ଯେପରି ଶୁଦ୍ଧପୂତ ଏବଂ ନିର୍ମଳ ସେବା କରି ପାରିବ, ଆସେମ୍ବ୍ଲି ଭିତରେ ତାହା କରିପାରିବ ନାହିଁ । କିନ୍ତୁ ଆଜିର ଭାରତ ତଥା ଓଡ଼ିଶାର ଅବସ୍ଥା ଯାହା, ସେଥିରେ ଆପଣଙ୍କ ସଦୃଶ ନିର୍ମଳ ଓ ନିରଳସ ଦେଶସେବା ଆସେମ୍ବ୍ଲିରେ ରହି ଏକ ମନ୍ତ୍ରୀତ୍ୱ ଗ୍ରହଣ କରି ଗରିବ ଓ ପ୍ରପାଢ଼ିତ ନିରୀହ ପ୍ରଜାଙ୍କ ପାଇଁ ପ୍ରତ୍ୟକ୍ଷ ଓ ତତକା ସେବା କରିବା ଉଚିତ । ସେହି ହେତୁରୁ ଓଡ଼ିଶା ପି.ସି.ସି. ର ଅନୁରୋଧ କ୍ରମେ ଆପଣ ଆସେମ୍ବ୍ଲିରେ ପ୍ରବେଶ କରିବେ, ଏହା ମୋର ଆଶା ଓ ବିଶେଷ ଅନୁରୋଧ ।

ଆପଣ ଆସେମ୍ବ୍ଲିରେ ଭର୍ତ୍ତି ହେଲେ ସୁଦ୍ଧା ଏବଂ ଏପରିକି ଗୁରୁଦାୟିତ୍ୱପୂର୍ଣ୍ଣ ଏକ ମନ୍ତ୍ରୀତ୍ୱ-ଗ୍ରହଣ କଲେ ସୁଦ୍ଧା (ମୋର ଅନୁରୋଧ ଏବଂ ଆଶା ଆପଣଙ୍କ ଯୋଗ୍ୟତା ଓ ପ୍ରମାଣିତ ଦେଶ ସେବା ଦୃଷ୍ଟିରୁ ଦେଶ ନିଷ୍ଠେ ଏକ ମନ୍ତ୍ରୀତ୍ୱ ଅର୍ପଣ କରିବ) ଗଡ଼ଜାତ କଥା କେବେ ଭୁଲିଯିବେ ନାହିଁ । ଆପଣ ତ ଭୁଲିବେ ନାହିଁ; କିନ୍ତୁ ଭୁଲିବେ ନାହିଁ ବୋଲି

ଜଣାଇ ଦେବାଟା ମୋ ପକ୍ଷରେ ଯଦି ଧୂଷ୍ଟତାର ପରିଚାୟକ, ତଥାପି ଅତ୍ୟନ୍ତ ଦେଶପ୍ରୀତି ବଶତଃ ଓ ଆପଣଙ୍କର ଘରେ ମୋର ଜୋରଦାର ଆପଣ କରିବାରେ ପୂରା ହବ୍ ଓ ଅଧିକାର ଅଛି ଜାଣି, ପୁଣି ଚେତାଇ ଦେଉଛି । ଆପଣ ମଧ୍ୟ ଶ୍ରୀମତୀ ମାଳତୀ ଚୌଧୁରୀ ଓ ବିଶେଷତଃ ଶ୍ରୀଯୁକ୍ତ ସାରଙ୍ଗ ବାବୁଙ୍କୁ ଗଡ଼ଜାତ ବିଷୟରେ ଇଞ୍ଜେକ୍ଟ୍ ସମୟ ସମୟରେ ଦେଉଥିବେ ।

ଉଗ୍ରବାନଙ୍କ କୃପାରୁ ଏବଂ ଆପଣମାନଙ୍କ ଆଶୀର୍ବାଦରୁ ନିରାପଦ ଥିଲେ କଂଗ୍ରେସ ମନ୍ତ୍ରୀତ୍ବରେ ମୁଁ ଆପଣଙ୍କ ବନ୍ଦୀ ହେବି, ଏହା ମୋର ମାନସ ।

ଆପଣଙ୍କ ନିର୍ମଳ ଓ ନିଷ୍ପପଟ ଦେଶ ସେବା ଓ ଆଦର୍ଶ ସ୍ମରଣ କରି ମୁଁ ଆଜି ବିଦାୟ ନେଲି । । ଇତି ।

ଜୟହିନ୍ଦ୍

ନବକୃଷ୍ଣ ଚୌଧୁରୀ ତା'ଙ୍କର ପ୍ରିୟ ରାଜସ୍ବ ବିଭାଗ ଛଡ଼ା ଯୋଗାଣ ଓ ପରିବହନ ବିଭାଗ ନେଇଥିଲେ ଏବଂ କିଛି ଦିନ ପରେ ତା'ଙ୍କୁ ଜଙ୍ଗଲ ବିଭାଗ ଦିଆଯାଇଥିଲା । ଯୁଦ୍ଧ ସମୟରେ ଲୁଗା, ଚିନି, କିରୋସିନି, କାଗଜ ଆଦି ବିଭିନ୍ନ ଜିନିଷର ନିଅଣ୍ଟିଆ ଅବସ୍ଥା ଯୋଗୁଁ ପ୍ରଥମ ଥର ହୋଇ ଆମ ଦେଶରେ କଣ୍ଟୋଲ ବ୍ୟବସ୍ଥା ଚାଲୁ କରାଯାଇଥିଲା । ସେହି ସମୟରୁ କିଳାପୋତା (ଏକ ନୂଆ ପ୍ରକାରର ଲାଞ୍ଚ) କାରବାର ଆରମ୍ଭ ହୋଇ ଯାଇଥିଲା । ପୂର୍ବରୁ ଲାଞ୍ଚଟା ପ୍ରଚଳନ ସିଦ୍ଧ ଥିଲା । ଜମିଦାର ଓ ରାଜାମାନେ ଏବଂ ବ୍ରିଟିଶ ସରକାରଙ୍କ କର୍ମଚାରୀମାନେ ଲାଞ୍ଚ ନେଉଥିଲେ ଖଜଣା ଆଦାୟ ବେଳେ, ଖାତ ପାଡ଼ି ସମୟରେ । କେହି କିଛି ଅପରାଧ କଲେ ପୋଲିସ ଆଦି ଲାଞ୍ଚ ଦେବା କଥା ଥିଲା । ଏହା ଛଡ଼ା ରାଜା ଜମିଦାରମାନେ ବେଠି, ଭେଟି ଆଦି ଜରିଆରେ ଲୋକଙ୍କୁ ଲୁଣ୍ଠନ କରୁଥିଲେ । କିନ୍ତୁ, ଲୁଗା, ଚିନି, କିରୋସିନି, କାଗଜ ଆଦି ଖାଉଟି ଜିନିଷ ପାଇଁ ଲୋକଙ୍କୁ ବାସ୍ତବ ମୂଲ୍ୟଠାରୁ ଅତିରିକ୍ତ ଅର୍ଥ ଦେବାକୁ ପଡ଼ୁ ନଥିଲା । ଯୁଦ୍ଧ ପର ବେଳକୁ ଏହି ସବୁ ଜିନିଷ ତଥା ଧାନ ଚାଉଳର ଯୋଗାଣରେ ନାନା ସମସ୍ୟା ଦେଖାଦେଇଥିଲା । ଏଣୁ ନବବାବୁଙ୍କ ଭଳି ଜଣେ ଦକ୍ଷ ମନ୍ତ୍ରୀ ଯୋଗାଣ ଦାୟିତ୍ବ ନେଇଥିଲେ । ନବବାବୁଙ୍କର ସେହି ସମୟର ପାଇଲରୁ ରାଜେନ୍ଦ୍ର ପ୍ରସାଦ ଓ ବିହାରର ପ୍ରଧାନମନ୍ତ୍ରୀ ଶ୍ରୀକୃଷ୍ଣ ସିହ୍ନାଙ୍କଠାରୁ ଏକା ଦିନେ ଦୁଇଟି ଟେଲିଗ୍ରାମ ଆସିଥିବାର ଜଣାପଡ଼େ । ସେମାନେ ଅତି ଦୟନୀୟ ଭାବରେ ଖାଦ୍ୟ ସଙ୍କଟରେ ପଡ଼ିଥିବା ବିହାର ଲାଗି ଅନ୍ତତଃ ୧୦୦୦ ଟନ୍ ଚାଉଳ ପଠାଇବା ଲାଗି ଅନୁରୋଧ କରିଛନ୍ତି । ଓଡ଼ିଶାର ଅଭାବ ସତ୍ତ୍ବେ ପ୍ରାୟ ସେତକ ଚାଉଳ ପଠାଯାଇଛି । ସେ ସମୟ ଲାଗି ଯୋଗାଣ ବିଭାଗଟି କି ଭଳି ଗୁରୁତ୍ବପୂର୍ଣ୍ଣ ଥିଲା, ତାହା ସମ୍ବଲପୁରର ପଣ୍ଡିତ ଲକ୍ଷ୍ମୀନାରାୟଣ ମିଶ୍ରଙ୍କ ୨୯-୮-୧୯୪୬ ତାରିଖର ଚିଠିରୁ ଓ ପାରଳାମଣ୍ଡପର ଜଗନ୍ନାଥ ମିଶ୍ରଙ୍କ ୨୨-୧୦-୧୯୪୬ ତାରିଖ ଚିଠି ଏବଂ ଗଞ୍ଜାମ ଜିଲ୍ଲା କଂଗ୍ରେସ କମିଟିର ୧୨-୧୦-୧୯୪୬ ତାରିଖ ଚିଠିରୁ ଜଣାଯାଏ ।

ଦଶ ବର୍ଷ ଧରି କଂଗ୍ରେସ ଦଳ ଜମିଦାରି ଉଠାଇବା ଓ ଭୂସଂସ୍କାର କରି ରାଷ୍ଟ୍ରୀୟ ସମସ୍ୟାର ସମାଧାନ କରିବା କଥା କହିଥିଲା । କଂଗ୍ରେସ ସରକାର ପ୍ରତିଷ୍ଠିତ ହେବାର ୭

ମାସ ପୂରିଗଲାଣି; କାହିଁ କିଛି ତ ହେଉନାହିଁ । ଏଣୁ କର୍ମୀ ତଥା ନେତୃସ୍ଥାନୀୟ କର୍ମୀମାନଙ୍କ ମଧ୍ୟରେ ଅସ୍ଥିରତା । ଜମିବାଡ଼ିରେ ବାର ବର୍ଷରୁ ଅଧିକ ସମୟ ରହି ଆସିଥିବା ପ୍ରଜାମାନଙ୍କୁ ଉଦ୍ଧେଦ କରାଯାଉଛି, ବୋଲି ଆଳିର ସହଦେବ ଦାସଙ୍କ ଠାରୁ ଚିଠି (୧୫-୮-୧୯୪୬ ତାରିଖ) ଆସିଛି । ସେହି ଭଳି ଗଞ୍ଜାମର ଚାଷୀ ପୂର୍ବ ଅପେକ୍ଷା କମ୍ ଭାର ଦେବା କଥା ଆଇନ ହୋଇଛି ବୋଲି ଶୁଣୁଥାନ୍ତି; କିନ୍ତୁ ସେହି ଆଇନ ଚାଷୀଙ୍କ ପାଖ ପର୍ଯ୍ୟନ୍ତ ଯାଇ ନଥାଏ । ଏଣୁ ଗଞ୍ଜାମ କଂଗ୍ରେସ କମିଟି ତରଫରୁ ତାଗଦା ଆସିଛି (୧୨-୧୦-୧୯୪୬ ତାରିଖ ଚିଠି) ସ୍ୱାକ୍ଷରଣ ଦେବା ଲାଗି । ଏହି ବିଷୟ ନେଇ ନବବାବୁ ଯେତିକି ଉଦ୍‌ଘାଟନା, ପୂର୍ବତନ ପ୍ରଧାନମନ୍ତ୍ରୀ ବିଶ୍ୱନାଥ ଦାସ ତତୋଽଧିକ ତତ୍ପର । ବର୍ଷାକାଳୀନ ଅଧିବେଶନରେ ସେ ଆଇନଟି କିଭଳି ସୁରୁଖୁରୁରେ ପାସ ହୋଇଯିବ, ସେଥିଲାଗି ଯାହା କିଛି ତୁରନ୍ତ କରିବା କଥା ସେକଥା ବିଶ୍ୱନାଥ ବାବୁ ଏକ ଚିଠିରେ (୮-୪-୧୯୪୬ ତାରିଖ) ହେଜେଲ ଦେଇଛନ୍ତି । ଏସବୁର କୈଫିୟତ ଦେବା ଲୋକଟି ଥିଲେ ନବକୃଷ୍ଣ ଚୌଧୁରୀ ।

ନବବାବୁଙ୍କର ଏହି ସମୟର ଏକ ପୂର୍ବାପର ଅସଂଲଗ୍ନ ଚିଠା ଲେଖକ ଦୃଷ୍ଟିରେ ପଡ଼ିଛି । ତାହାର ଶିରୋନାମା ଥିଲା ।

‘ଆଗ କାମ ଆଗେ’

ପରାଧୀନତାର ଅପମାନ ଯେଉଁମାନଙ୍କ ପକ୍ଷରେ ଅସହ୍ୟ ହୋଇ ପଡ଼ିଥିଲା, ସ୍ୱାଧୀନତା ପାଇଁ ଲଢ଼ିବା ସେମାନଙ୍କର ସବୁଠାରୁ ଜରୁରୀ କାମ ଥିଲା । ଯେଉଁମାନେ ଭାରୁଥାନ୍ତି ଯେ, ମନୁଷ୍ୟ ସମାଜକୁ ଦୁଃଖ ଦାରିଦ୍ର୍ୟ ଓ ଯୁଦ୍ଧ ବିପର୍ଯ୍ୟୟରୁ ରକ୍ଷା କରିବା ପାଇଁ ଓ ମାନବ ସତ୍ତାପର ଉତ୍ତରୋତ୍ତର ବିକାଶ ସମ୍ଭବପର କରିବା ପାଇଁ ଦୁନିଆର ମାର୍ଗଦର୍ଶକ ବା ଗାନ୍ଧି କହିତ ସାମ୍ୟବାଦ ପ୍ରତିଷ୍ଠା କରିବାକୁ ହେବ, ସେମାନେ ପରାଧୀନତାକୁ ତା’ଙ୍କ ରାସ୍ତାରେ ସବୁଠାରୁ ବଡ଼ ବାଧା ବୋଲି ଭାବୁଥିଲେ ଓ ତା’ଙ୍କର ମଧ୍ୟ ସ୍ୱାଧୀନତା ପାଇଁ ଲଢ଼ିବା ସବୁଠାରୁ ଜରୁରୀ କାମ ଥିଲା । ବର୍ତ୍ତମାନ ଯେତେବେଳେ ସେ କାମଟି ପୂରା ହେଲା ବା ହେବା ଉପରେ ସେତେବେଳେ ସମସ୍ତଙ୍କ ଆଗରେ ପ୍ରଶ୍ନ ଉଠୁଛି—ଏହା ପରେ କେଉଁ କାମ ଆଗ ?

ଆମେ ଯଦି ଆମ ସ୍ୱାଧୀନତା ଜାତୀୟ ଏକତା ବଳରେ ଓ ଗାନ୍ଧିଜୀଙ୍କ ପ୍ରଦର୍ଶିତ ସବଳର ଅହିଂସା ବଳରେ ହାସଲ କରିଥାନ୍ତୁ, ତାହା ହେଲେ ଏ ପ୍ରଶ୍ନର ଉତ୍ତର ସହଜ ହୋଇଥା’ନ୍ତା—ରାଜନୀତିକ ସ୍ୱାଧୀନତା ହାସଲ କରିବାରେ ଜନସାଧାରଣଙ୍କ—ଦେଶର ଶ୍ରମିକ ଓ କୃଷକଙ୍କ ଅର୍ଥନୀତି ଓ ସାମାଜିକ ସ୍ୱାଧୀନତା ହାସଲ କରିବା କାମ ଆଗ କାମ ହୋଇଥା’ନ୍ତା । କାହିଁକି ନା ଆମେ ଯେଉଁ ସ୍ୱରାଜ୍ୟ ଚାହୁଁ, ସେ ସ୍ୱରାଜ୍ୟରେ ଧନୀ ଶ୍ରେଣୀର ସମାଜକୁ ଶୋଷଣ କରିବାର ଅବକାଶ ରହିବ ନାହିଁ । ଇଂରେଜ ଶାସନ ଲୋପ ପାଇବା ପରେ ସେହି ପରି ସ୍ୱରାଜ୍ୟ ଗଢ଼ିବାରେ ଆମର ସମସ୍ତଙ୍କର ଲାଗିବାର କଥା । ଦେଶର ଯେଉଁ ନେତାମାନେ ଶାସନଭାର ନେଇଛନ୍ତି ସେମାନେ ଆଇନ ଓ ସରକାରୀ ବ୍ୟବସ୍ଥା ଦ୍ୱାରା ସବୁ ପ୍ରକାର ଶୋଷଣ ଦୂର କରନ୍ତେ ଓ ଦେଶର ଜନସାଧାରଣ ଏହି ପୁନର୍ଗଠନ କାର୍ଯ୍ୟରେ ତା’ଙ୍କୁ ପୂର୍ଣ୍ଣ ସହଯୋଗ କରନ୍ତେ । ଯେଉଁମାନେ ଶାସନଭାର ନେଇଛନ୍ତି,

ସେମାନେ ସେ କାର୍ଯ୍ୟରେ ହେଲା କଲେ, ଜନସାଧାରଣଙ୍କର କାମ ହୁଅନ୍ତା ପ୍ରଜାତନ୍ତ୍ର ବିଧାନ ଅନୁସାରେ ସେମାନଙ୍କୁ କାଢ଼ି ନୁଆ ସରକାର ଗଢ଼ିବା ।

ବାସ୍ତବରେ କିନ୍ତୁ ହେବ କି ?

ନବକୃଷ୍ଣ

ଏସବୁ ଜଞ୍ଜାଳ ମଧ୍ୟରେ ସେ ଭୁଲି ଯାଇଛନ୍ତି ଯେ, ପ୍ରାଦେଶିକ କଂଗ୍ରେସ କମିଟିକୁ ତା'ଙ୍କର ମାସିକ ଦେୟ ଟ ୫୦ ଦେବାକୁ ହେବ । ଏଣୁ ଦଳର ସଭାନେତ୍ରୀ ମାଳତୀ ଚୌଧୁରୀଙ୍କଠାରୁ ତାରଦା ଆସିଛି ।

ଉତ୍କଳ ପ୍ରାଦେଶିକ କଂଗ୍ରେସ କମିଟି

ସ୍ୱରାଜ୍ୟାଶ୍ରମ, ପୋ:ଅ: ଚାନ୍ଦିନୀଚୌକ, କଟକ

ନଂ.....

ତା ୨୨.୬.୪୬

ମହାଶୟ,

ଉତ୍କଳ ପ୍ରାଦେଶିକ କଂଗ୍ରେସ କାର୍ଯ୍ୟକାରୀ କମିଟିର ପ୍ରସ୍ତାବ ଅନୁଯାୟୀ ଆପଣ ଆପଣଙ୍କର ଦରମାରୁ ଟ ୫୦ଙ୍କା ପ୍ରାଦେଶିକ କମିଟିକୁ ଦେବାର କଥା, ଅନୁଗ୍ରହ କରି ଚଳିତ ମାସର ଉକ୍ତ ଟଙ୍କା ଏହି ଲୋକ ମାରମ୍ପତରେ ପଠେଇ ବାଧୁତ କରିବା ହେବେ ।

। ଇତି ।

ନିବେଦିକା

ମାଳତୀ ଚୌଧୁରୀ

୧୯୪୬ ମସିହା ଜୁଲାଇ ୧୭ ତାରିଖ ଦିନ ବିଧାନ ସଭାର ପ୍ରଥମ ଅଧିବେଶନ । କେଉଁ ଭାଷାରେ ବିଧାନସଭାର କାର୍ଯ୍ୟ ଚାଲିବ, ତା'ରି ଉପରେ ପ୍ରଶ୍ନ ଉଠିଛି । ବାଚସ୍ପତି ଲାଲମୋହନ ପଟ୍ଟନାୟକ ବିଧାନସଭାର ପ୍ରଚଳିତ ବିଧାନ କଥା ଉଲ୍ଲେଖ କରୁଛନ୍ତି । କିନ୍ତୁ ନବକୃଷ୍ଣ ଚୌଧୁରୀ ସେଦିନ ଦର୍ଶାଇଥିଲେ 'ବାଚସ୍ପତି ପ୍ରାୟ ୧୯୩୫ର ଭାରତ ଶାସନ ବିଧାନକୁ ଆଖିବ ରଖୁ କହୁଛନ୍ତି । କିନ୍ତୁ ୧୯୪୬ ମସିହାର ନିର୍ବାଚନରେ ଭାରତବର୍ଷର ସ୍ୱାଧୀନତା ଜଳ ଜଳ ଦେଖାଯାଉଥିବା ବେଳେ ସେହି ପୁରୁଣା ବିଧାନ କେତେ ଦୂର ଅନୁସରଣୀୟ ? ଭାରତ ଏକ ସାର୍ବଭୌମ ରାଷ୍ଟ୍ର ହେବାକୁ ଯାଉଛି । ସେ ତା'ର ସମ୍ବିଧାନ କରିବ । ଏଣୁ ପୁରୁଣା ବିଧାନକୁ ପରିତ୍ୟାଗ କରି ଲୋକ ପ୍ରତିନିଧିମାନଙ୍କର ମତ ଅନୁସାରେ ବିଧାନସଭାର କାର୍ଯ୍ୟ ଚାଲୁ ।' ବିଧାନସଭାର କାର୍ଯ୍ୟ ପରିଚାଳନା ସମ୍ପର୍କୀୟ ବିଧାନ ପରେ ହେଲା ସତ; କିନ୍ତୁ ସଦସ୍ୟମାନେ ଓଡ଼ିଆରେ କହୁଥିଲେ । ଏଥର ମନ୍ତ୍ରୀ ଭାବରେ ତା'ଙ୍କର ବକ୍ତବ୍ୟ ଓଡ଼ିଆରେ ଚାଲିଲା । ଅବଶ୍ୟ ହରେକୃଷ୍ଣ ମହତାବ ଆଦି ମନ୍ତ୍ରୀ ଇଂରାଜୀ ଛାଡ଼ି ନ ଥିଲେ ଓ କେତେକ ରାଜା, ଜମିଦାର ଏବଂ ସେମାନଙ୍କ ସହଯୋଗୀ ଇଂରାଜୀରେ କହୁଥିଲେ ।

ଏହି ଅଧିବେଶନରେ କୋର୍ଟ ଅଫ୍ ଡ୍ୱାର୍ଡ ସଂଶୋଧନ ଆଇନ (ମାନ୍ଦ୍ରାଜ), ମାନ୍ଦ୍ରାଜ ଇଞ୍ଜେର ଭୂମି ସଂଶୋଧନ ଆଇନ, ମାନ୍ଦ୍ରାଜ ଜଳକର ସଂଶୋଧନ ଆଇନ, ଓଡ଼ିଶା ପ୍ରଜାସ୍ୱତ୍ୱ ସଂଶୋଧନ ଆଇନ ବିଧାନସଭାରେ ପେଶ ହୋଇଛି ଏବଂ ଏସବୁ ଆଇନ ଚାଷୀଙ୍କ ସ୍ୱାର୍ଥ ରକ୍ଷା ଲାଗି ଉଦ୍ଦିଷ୍ଟ । ପରବର୍ତ୍ତୀ ବର୍ଷମାନଙ୍କରେ ସେସବୁ ଆଇନ ପାସ

ହୋଇଛି । ହେଲେ ଜମିଦାରୀ ଉଠିବା କଥା କାହିଁକି ଶୁଣାଯାଉନାହିଁ ? ବ୍ୟସ୍ତ ହୋଇ ପଡ଼ିଥିବା କଟକ ଜିଲ୍ଲା କଂଗ୍ରେସ କମିଟିର ସଭାପତି ପ୍ରାଣକୃଷ୍ଣ ପତିହାରୀଙ୍କଠାରୁ ତାଗଦା ଆସିଛି । ସେତେବେଳେ ପର୍ଯ୍ୟନ୍ତ ସ୍ୱାଧୀନତା ଘୋଷଣା ହୋଇ ନ ଥାଏ । ସମ୍ବିଧାନ ପ୍ରଣୟନ ଖାଲି ମାନସିକ ସ୍ତରରେ ଥାଏ । ଏଣୁ ଜମିଦାରୀ ଉଠିଲେ କ୍ଷତିପୂରଣ ଦେବାକୁ ହେବ କି ନାହିଁ, ଯଦି ଦେବାକୁ ହୁଏ ତ କେତେ ଏବଂ ଜମିଦାରମାନଙ୍କ ହାତରେ ନିଜର ଜମି ତଥା କୋଠାବାଡ଼ି କେତେ ରହିବ ଆଜି ଅନେକ କଥା ସ୍ଥିର ହେବାକୁ ଥାଏ । ଏଣୁ ଯୁକ୍ତ ପ୍ରଦେଶରେ ଓ ଅନ୍ୟାନ୍ୟ ପ୍ରଦେଶରେ ଯଦିଓ ତରବର ହୋଇ ଏ ଦିଗରେ ପଦକ୍ଷେପ ନିଆଯାଇଥିଲା, ସେସବୁ ବିଚାରାଳୟରେ କାଟ ଖାଇଯାଇଥିଲା । ଏଣୁ ଭୂ-ସଂସ୍କାର ଓ କୃଷି ସଂସ୍କାର ଲାଗି ଅବସ୍ଥା ସେତେବେଳକୁ ପରିପକ୍ୱ ହୋଇ ନ ଥାଏ । କିନ୍ତୁ ସାଧାରଣ କର୍ମୀ ଏପରିକି ନେତୃତ୍ୱାନ୍ତରୀୟ କର୍ମୀମାନେ ସେ ଇତିକତାର ବାଧା ବୁଝିପାରୁ ନ ଥା'ନ୍ତି । ତଥାପି ଜମିଜମା ସମ୍ପର୍କରେ ଏକ ବିଶଦ ରିପୋର୍ଟ ଦେବା ଲାଗି ନବକୃଷ୍ଣ ଚୌଧୁରୀଙ୍କ ନେତୃତ୍ୱରେ ୧୯୪୬ ନଭେମ୍ବର ୧୫ ତାରିଖ ଦିନ ଏକ ସରକାରୀ କମିଟି ଗଢ଼ାଗଲା ।

କଂଗ୍ରେସ ଦଳର, ହରେକୃଷ୍ଣ ମହତାବ, ନିତ୍ୟାନନ୍ଦ କାନୁନ୍‌ଗୋ ଓ ଜଗନ୍ନାଥ ଦାସ (କଣ୍ଟାପାରି) ଆଦି ଟିକି ଜମିଦାର ମୁହଁରେ ଜମିଦାରୀ ଉଚ୍ଛେଦ କଥା କହୁଥିଲେ ହେଁ ଚାହୁଁଥା'ନ୍ତି ସେ ବ୍ୟବସ୍ଥା ଯେତେ କାଳ ଅଧିକ ଚାଲିଯାଉଛି ତାକୁ । ଏକଥା ଏମାନଙ୍କୁ ଘନିଷ୍ଠ ଭାବରେ ଜାଣିଥିବା ଚିନ୍ତାମଣି ମିଶ୍ର ତା'ଙ୍କ ଆତ୍ମଜୀବନୀ (ଅର୍ଦ୍ଧଶତାବ୍ଦୀର ଅନୁଭୂତି)ର ପୃଷ୍ଠା ୪୫ ଧାଡ଼ି ୨୮ରେ ଉଲ୍ଲେଖ କରିଛନ୍ତି ।

କଟକ ଜିଲ୍ଲା କଂଗ୍ରେସ କମିଟି

ସ୍ୱରାଜ୍ୟାଶ୍ରମ, ପୋ:ଅ: ଚାନ୍ଦିନୀଚୌକ, କଟକ

ନମ୍ବର. ୫୧

ତା ୧୧.୮.୪୬

ଶ୍ରୀଯୁକ୍ତ ଓଡ଼ିଶା ସରକାରଙ୍କ ରାଜସ୍ୱ ବିଭାଗ ମନ୍ତ୍ରୀ

ମହୋଦୟ..... ସମାପେକ୍ଷ

ମହାଶୟ,

ଆପଣ ଗତକାଲିର ସମ୍ବାଦପତ୍ରମାନଙ୍କରେ ଦେଖୁଥିବେ, ଯୁକ୍ତ ପ୍ରଦେଶର ବ୍ୟାବସ୍ଥାପକ ସଭାରେ ଜମିଦାରୀ ପ୍ରଥା ଉଠାଇଦେବାର ବ୍ୟବସ୍ଥା ଗୃହୀତ ହୋଇଅଛି । ବଙ୍ଗ ଏବଂ ବିହାରରେ ମଧ୍ୟ ସେ ବିଷୟରେ ଆଲୋଚନା ଚାଲିଛି । କଂଗ୍ରେସ ନିର୍ବାଚନ ପ୍ରଚାର ପତ୍ରରେ କଂଗ୍ରେସ ମନ୍ତ୍ରୀ ଗ୍ରହଣ କଲେ, ପ୍ରଥମେ ଜମିଦାରୀ ପ୍ରଥା ଉଠାଇ ଦେବ ବୋଲି ଲୋକଙ୍କୁ ଜଣାଇ ଦିଆଯାଇଥିଲା । ଚାରିଆଡୁ ପତରା ଯାଉଛି, ଓଡ଼ିଶା ବ୍ୟବସ୍ଥାପକ ସଭା ସେ ଦିଗରେ କଣ କରୁଛି ? ଆପଣ ଅନୁଗ୍ରହ କରି ଜଣାଇଦେଲେ ବିଶେଷ ବାଧୁତ୍ୱ ହେବି—ଓଡ଼ିଶା ବ୍ୟବସ୍ଥାପକ ସଭା ଏ ପର୍ଯ୍ୟନ୍ତ ସେ ବିଷୟରେ କଣ କରିଅଛି । ଆସନ୍ତା ବଜେଟ୍ ଅଧିବେଶନରେ ଜମିଦାରୀ ପ୍ରଥା ଉଠାଇଦେବାର ପ୍ରସ୍ତାବ ଆଗତ କରାଯିବ କି ନାହିଁ ? ଏ ବିଷୟରେ ଆପଣ ଟିକିଏ ତପ୍ତର ହୁଅନ୍ତୁ । ଏହା ହିଁ ବିଶେଷ ଅନୁରୋଧ ।

ଆପଣଙ୍କର

ଶ୍ରୀଯୁକ୍ତ ପ୍ରାଣକୃଷ୍ଣ ପତିହାରୀ

୧୯୪୬ ମସିହା ସେପ୍ଟେମ୍ବର ୨୧ ତାରିଖ ଦିନ ବଜେବୁ ଆଲୋଚନାରେ ଅଂଶ ଗ୍ରହଣ କରି ରାଜସ୍ୱ ବିଭାଗର ଖର୍ଚ୍ଚ ଦାବି ଉପରେ ସେ ଯେଉଁ ଭାଷଣ ଦେଇଥିଲେ, ତାହା ଥିଲା ଏକ ଛୋଟ କାଟର ଥେସିସ୍ । ‘ସମାଜ’ ତାହାକୁ ବିଶଦ ଭାବରେ ପ୍ରକାଶ କରିଥିଲା । ତାହିଁରେ ମୁଷ୍ଟ ହୋଇ ସାଲେପୁରଠାରୁ ବିଶିଷ୍ଟ କଂଗ୍ରେସ ନେତା ଚନ୍ଦ୍ରଶେଖର ମିଶ୍ର ଯେଉଁ ପତ୍ର ଲେଖିଥିଲେ, ସେଇଟି ବିଶେଷ ଉଲ୍ଲେଖନୀୟ ।

Ramakrishna Sevashram, Salipur

25.9.46

ମାନ୍ୟବର ଚୌଧୁରୀ ମହୋଦୟ,

ଆଜି ଆପଣଙ୍କର ପାଣ୍ଡିତ୍ୟପୂର୍ଣ୍ଣ ଗବେଷଣାମୂଳକ ଦୀର୍ଘ ଅଭିଭାଷଣ ‘ସମାଜ’ରୁ ପାଠ କରି ଏକାନ୍ତ ଆନନ୍ଦିତ ହୃଦୟରେ ଅଭିନନ୍ଦନ ଜଣାଉଅଛି । ଆଜି ଆମ ଦେଶର ଭୂ ରାଜସ୍ୱ ନୀତି କଥା ଭଲ ରୂପେ ବୁଝିପାରିଲି । ଆପଣ ଗଭୀର ମନୋନିବେଶ ସହକାରେ ଏପରି ବିଶ୍ଳେଷଣ କରି ଅଧ୍ୟୟନ କରିଛନ୍ତି ଯେ, ତାହା ପଢ଼ିବା ମାତ୍ରେ ମନରେ ଏକ ଗଭୀର ରେଖାପାତ କରୁଅଛି । ଆପଣଙ୍କର ଅଧ୍ୟବସାୟ ବାସ୍ତବରେ ଆତ୍ମମାନଙ୍କର ଅନୁକରଣୀୟ । ଓଡ଼ିଶାର ବ୍ୟବସ୍ଥାପକ ସଭାର ଇତିହାସରେ ଏ ଗୋଟିଏ ଅମୂଲ୍ୟ ଅଭିଭାଷଣ । ଏହାର ଉପାଦେୟତା ନେଇ ମୋ’ ପରି ଅକିଞ୍ଚନ ଲୋକର ଆଉ କିଛି କହିବା ଧୂଷତା ମାତ୍ର । ହୃଦୟର ଆବେଗରେ ଆନନ୍ଦବିହ୍ୱଳ ହୋଇ ଏ ଅଭିନନ୍ଦନ ପତ୍ରଟି ପଠାଇଲି । ସାଦରେ ଗ୍ରହଣ କରି ମୋତେ ଧନ୍ୟ କରିବେ ।

ଆପଣଙ୍କୁ ପ୍ରଶଂସା କଲେ ଆପଣ ପ୍ରଶଂସିତ ହେବେ ନାହିଁ, ହେବ ଏ ଦୀନ । ଆପଣଙ୍କୁ ଧନ୍ୟବାଦ ଦେବା ଦ୍ୱାରା ଆପଣ ଧନ୍ୟ ହେବେ ନାହିଁ; ହେବ ଏ ଅକିଞ୍ଚନ । ଏଣୁ ଏ ଦୀନ ଅକିଞ୍ଚନର ଧନ୍ୟବାଦଟି ଗ୍ରହଣ କରି ତା’କୁ ଧନ୍ୟ କରନ୍ତୁ ।

ଭଗବାନ ଆପଣଙ୍କୁ ଦୀର୍ଘାୟୁ କରନ୍ତୁ, ଆବାଲ୍ୟ ତ୍ୟାଗପୂର୍ବକା ଦେଶମାତାର ପଦରେ ଉତ୍ତରୀତ ହେଉ । ଦେଶ ଧନ୍ୟ ହେଉ । ଜାତିର ପ୍ରାଣ ପୂର୍ଣ୍ଣ ହେଉ । ହୃଦୟ ଶାନ୍ତ ହେଉ ।

ଯେଉଁ ଦେଶରେ ଆପଣଙ୍କ ପରି ନିଷ୍ଠାପର ଦେଶପ୍ରେମୀ ଜନ୍ମ ହୋଇଅଛନ୍ତି, ସେ ଦେଶର ଭବିଷ୍ୟତ ଅଛି—ଏହି ଆଶାରେ ଏ ଦୀନ ନୟନରୁ ଆନନ୍ଦାଶ୍ରୁ ଅର୍ପଣ କରି ବିଦାୟ ନେଉଛି ।

—ନମସ୍ତେ—

ଗୁଣମୁଷ୍ଟ ବନ୍ଧୁ

ଶ୍ରୀ ଚନ୍ଦ୍ରଶେଖର ମିଶ୍ର

ନବକୃଷ୍ଣ ଚୌଧୁରୀ ଖାଲି ଚାଷୀର ନେତା ନୁହନ୍ତି, ସେ ଛାତ୍ର, ଯୁବକ ଆଦି ସମସ୍ତଙ୍କର ନେତା । କମ୍ୟୁନିଷ୍ଟ ଦଳର ତ ବହୁ ଆଗରୁ ଛାତ୍ରସଂଘ ଥିଲା; କିନ୍ତୁ କଂଗ୍ରେସ ଦଳର ବିଧିବଦ୍ଧ ଛାତ୍ରସଙ୍ଗଠନ ନ ଥିଲା । ଯେଉଁ ଯୁବକମାନେ ଅଗଷ୍ଟ ଆନ୍ଦୋଳନରେ ଯୋଗ ଦେଇଥିଲେ, ସେହିମାନଙ୍କୁ ନେଇ ନୂତନ ଉତ୍ସାହରେ ଛାତ୍ର କଂଗ୍ରେସ ଗଢ଼ାଗଲା ।

ତା'ର ପ୍ରଥମ ଅଧିବେଶନ ୧୯୪୭ ମସିହା ମାର୍ଚ୍ଚ ୨ ତାରିଖରେ ଅନୁଷ୍ଠିତ ହୋଇଛି ଓ ସେଥିରେ ନବକୃଷ୍ଣ ଚୌଧୁରୀ ପୌରୋହିତ୍ୟ କରିଛନ୍ତି । ସେତେବେଳକୁ ଇଂରେଜ ସରକାର ଘୋଷଣା କରିସାରିଆ'ନ୍ତି ଯେ, ୧୯୪୮ ମସିହା ଜୁନ୍ ମଧ୍ୟରେ ଭାରତବର୍ଷକୁ ସ୍ୱାଧୀନତା ଦିଆଯିବ । ସେଇଆକୁ ଆଖିରେ ରଖି ଦେଶୀୟ ରାଜ୍ୟର ରାଜା ଓ ନବାବମାନେ ନିଜକୁ ସାର୍ବଭୌମ ଶକ୍ତି ବୋଲି ଘୋଷଣା କରିବା କଥା ଶୁଣାଯାଉଥାଏ । ଇଂରେଜମାନେ କାଳେ ସେମାନଙ୍କୁ ସାର୍ବଭୌମ କ୍ଷମତା ଦେଇ ଦେବେ, କେତେକ ପ୍ରତିନିଧି, ସମ୍ମିଳନୀରେ ସେହି ଆଶଂକା ପ୍ରକାଶ କରିଥିଲେ । ନବବୀରୁ ବିଶେଷ କିଛି କହିବେ ନାହିଁ ବୋଲି କହି ତା'ଙ୍କ ଦୀର୍ଘ ଭାଷଣରେ ଆନ୍ତର୍ଜାତୀୟ ପରିସ୍ଥିତି ଓ ବ୍ରିଟିଶ ସରକାରଙ୍କ ମନୋଭାବ ତଥା ଭାରତୀୟ ଜମ୍ବୁନିଷ୍ଠମାନଙ୍କ ପ୍ରଚାରର ମତଲବ ବୁଝାଇ କହିଲେ । ସେ ଜୋର ଦେଇ କହିଲେ ଯେ, “ଆମେ ୧୯୪୭ ଆନ୍ଦୋଳନ କାଳରେ ଯାହା ଘୋଷଣା କରିଥିଲୁ ଓ ସୁଭାଷଚନ୍ଦ୍ର ବୋଷ ଯାହା ଉଦ୍ୟମ କରିଥିଲେ, ସେଥିରେ କାହାକୁ କାହାକୁ କିଭଳି କ୍ଷମତା ଦିଆଯିବ, ସେକଥା ନ ଥିଲା । ତାକରା ଥିଲା, ଇଂରେଜମାନେ ଭାରତ ଛାଡ଼ି ଯାଆନ୍ତୁ । ଆମେ ଯୋଗ୍ୟ ହେବା ତ ଦେଶୀୟ ରାଜ୍ୟମାନେ ସ୍ୱତନ୍ତ୍ର ରହିପାରିବେ ନାହିଁ ।” ତା'ଙ୍କର ପୂରା ଭାଷଣଟି ପଢ଼ିଲେ ତତ୍କାଳୀନ ଅବସ୍ଥାରେ ତା'ଙ୍କର କିଭଳି ଆତ୍ମବିଶ୍ୱାସ ଥିଲା, ତାହା ଜାଣିହୁଏ ।

ସୁଭାଷଚନ୍ଦ୍ର ବୋଷଙ୍କ ଆହ୍ୱାନରେ ଯେଉଁ ଆଇ.ଏନ.ଏ (ଭାରତୀୟ ଜାତୀୟ ସେନାବାହିନୀ) ଗଢ଼ାଯାଇଥିଲା, ସେଥିରେ ଓଡ଼ିଶାର ଅନେକ ଲୋକ ଯୋଗ ଦେଇଥିଲେ । ସେମାନଙ୍କ ବିଷୟ ଅନୁସନ୍ଧାନ କରିବା ଓ ସେମାନଙ୍କୁ ଅଇଥାନ କରିବା ଲାଗି ଓଡ଼ିଶାରେ ଯେଉଁ ପ୍ରାଦେଶିକ କମିଟି ଗଢ଼ାଯାଇଥିଲା, ହରେକୃଷ୍ଣ ମହତାବ ଥିଲେ ତା'ର ସଭାପତି ଏବଂ ନବକୃଷ୍ଣ ଚୌଧୁରୀ ଥିଲେ ଉପସଭାପତି । ଇଂରେଜ ସରକାରଙ୍କ ଯୁଦ୍ଧ ବିଭାଗରେ ଯୁଦ୍ଧକାଳରେ ଯୋଗ ଦେଇଥିବା ଲୋକଙ୍କୁ ଯେଭଳି ସରକାରଙ୍କ ବିଭିନ୍ନ ବିଭାଗରେ ନିଯୁକ୍ତି ଦିଆଯାଇଥିଲା, ଏହି ନେତାଦ୍ୱୟଙ୍କ ଉଦ୍ୟମରେ ସେହି ଭଳି ଆଇ.ଏନ.ଏ.ର କିଛି ଲୋକଙ୍କୁ ସରକାର ନିଯୁକ୍ତି ଦେଇଥିଲେ ।

ନବକୃଷ୍ଣ ଚୌଧୁରୀ ସେ ସମୟରେ ସମସ୍ତଙ୍କ କଥା ଶୁଣିବା ଭଳି ମନ୍ତ୍ରୀ ଥିଲେ ବୋଲି ତା'ଙ୍କ ପାଖରେ ଅନେକେ ଅଭାବ, ଅଭିଯୋଗ ନେଇ ପହଞ୍ଚୁଥିଲେ । ୧୯୪୭ ମସିହାରେ କୋରାପୁଟରେ ବନ୍ଦୋବସ୍ତ ବିଭାଗ ଅମଳାମାନେ ଲୋକଙ୍କଠାରୁ ପ୍ରଚୁର ଲାଞ୍ଜ ନେଉଥିଲେ । ନବରଙ୍ଗପୁରର ଲକ୍ଷ୍ମୀଚନ୍ଦ୍ର ଦାସ, ସୀମାଞ୍ଚଳ ବେହେରା, ସଦାନନ୍ଦ ମହାନ୍ତି ଓ ମହମ୍ମଦ ବାକି ଆଦି କଟକ ଆସି ହରେକୃଷ୍ଣ ମହତାବଙ୍କୁ ଏହି ସମ୍ପର୍କରେ ଅଭିଯୋଗ କରିବାରୁ ମହତାବ ବାବୁ କହିଲେ, “କିହୋ, ମୁଁ ତ ମୋ' ଜମି ବନ୍ଦୋବସ୍ତ ଲାଗି ବନ୍ଦୋବସ୍ତ କର୍ମଚାରୀଙ୍କୁ ସତୁରି ଟଙ୍କା ଦେଇଛି । ଏମିତି ଦେବାକୁ ହୁଏ । ଏଥିରେ ଆଶ୍ଚର୍ଯ୍ୟ ହେବାର କଅଣ ଅଛି ?” ସେଠାରୁ ହତାଶ ହୋଇ ସେମାନେ ନବବୀରୁ ଓ ସଦାଶିବ ତ୍ରିପାଠୀଙ୍କୁ ଦେଖା ଜଲେ । ନବବୀରୁଙ୍କୁ ସେମାନେ ବିବ୍ରତ ହୋଇ ଏ କଥା କହିବାରୁ ସେ କହିଲେ, “ଏଠି କହି କିଛି ଲାଭ ନାହିଁ । ତୁମେ ଯାଇ ଯାହା କରିବାର କର ।” ଏହା ପରେ ସେମାନେ ଫେରି ଗାଁ ଗାଁ ଲୋକଙ୍କୁ ସଂଗଠିତ କରି ବନ୍ଦୋବସ୍ତ କର୍ମଚାରୀମାନଙ୍କଠାରୁ ଟଙ୍କା ଫେରସ୍ତ ଅଣାଇଲେ । ଲୋକଙ୍କର ଏ ପ୍ରକାର ଆନ୍ଦୋଳନ ଡରରେ କର୍ମଚାରୀମାନେ

ଗାଁରେ ଟଙ୍କା ନ ରଖି ସହରକୁ ପଠାଇଦେଲେ । ଯାହା ହେଉ ଲୋକେ ବନ୍ଦୋବସ୍ତ କର୍ମଚାରୀମାନଙ୍କଠାରୁ ଟଙ୍କା ଆଦାୟ କରିବାରେ ବହୁ ପରିମାଣରେ ସମର୍ଥ ହୋଇଥିଲେ ଏବଂ ଓଲଟା କର୍ମଚାରୀମାନଙ୍କ ନାମରେ ଅଭିଯୋଗ କରିବାରୁ ସେମାନଙ୍କ ମଧ୍ୟରୁ ଅନେକଙ୍କୁ ଚାକିରିରୁ ହଟାଇ ଦିଆଯାଇଥିଲା ବୋଲି ମହମ୍ମଦ ବାଜି କହନ୍ତି । ନବବୀର ଲୋକମାନଙ୍କୁ ଆନ୍ଦୋଳନ ପାଇଁ ନିରୁତ୍ସାହିତ କରୁ ନଥିଲେ । ଯିଏ ପାରିଲା କରୁ; କିନ୍ତୁ ଆନ୍ଦୋଳନ ବା ବିପ୍ଳବ ପାଇଁ ପ୍ରସ୍ତୁତ ହୋଇ ନ ଥିବା ଲୋକଙ୍କୁ ସେ ତଳିତଳାନ୍ତ ହେବାକୁ ଦେଉ ନ ଥିଲେ । ଏଇଆ ଥିଲା ତା'ଙ୍କର କାର୍ଯ୍ୟର ଧାରା ।

ଉତ୍ତରାଙ୍କ ବିବାହ

ଉତ୍ତରାଙ୍କ ଡାକ ନାଁ ବୁରୁ । କାରଣ ବୁରୁ ବାବୁ (ମନମୋହନ ଚୌଧୁରୀ)ଙ୍କ ନାଁକୁ ମିଶିଲା ଭଳି ଉତ୍ତରୀର ନାମ ହେବା ଦରକାର ତ ! ତା'ଙ୍କର ବୟସ ଦୁଇ ବର୍ଷ ବେଳେ ସେ ମା'ଙ୍କ ସାଙ୍ଗରେ ଭାଗଲପୁର ଜେଲ୍‌ରେ ଥିଲେ । ସେ କଟକ କଲିକ୍ଟିଏଟ୍ ସ୍କୁଲରେ ପଢ଼ା ଆରମ୍ଭ କରିଥିଲେ । ତାହା ପରେ ପାଟନାର ବାଙ୍କାପୁର ଗାର୍ଲସ୍ ହାଇସ୍କୁଲରେ ପଢ଼ୁଥିଲେ ।

୧୯୩୯ ମସିହାରେ ସ୍କୁଲମାନଙ୍କରେ ଯୁଦ୍ଧତାନ୍ତ୍ର ଆଦାୟ ହେଲା । ସେ ଯୁଦ୍ଧତାନ୍ତ୍ର ଦେବାକୁ ଅସମ୍ମତ ହେବାରୁ ଓ ତା'ଙ୍କୁ ବାଧ୍ୟ କରାଯିବାରୁ ସେ ସେହିଠାରୁ ସ୍କୁଲ ଛାଡ଼ି ଚାଲିଆସିଥିଲେ । ୧୯୪୨ ମସିହା ଅଗଷ୍ଟ ବିପ୍ଳବ ସମୟରେ ସେ ମା'ଙ୍କ ସହିତ ସେଥିରେ ଯୋଗ ଦେଇ କଟକ ଜେଲ୍‌ରେ ରହିଲେ । ସେହି ଜେଲ୍‌ରେ ଥିବା ସମୟରେ ସେ ମାଳତୀ ଦେବୀଙ୍କ ପାଖରେ ଇଂରାଜୀ ସାହିତ୍ୟ ଓ ରାଜନୀତି ଆଦି ପଢ଼ାପଢ଼ି କରିଥିଲେ । ୧୯୪୫ରେ ଜେଲ୍‌ରୁ ଖଲାସ ହୋଇ ସେ ଓଡ଼ିଶା ସେବାଗ୍ରାମରେ ଆଶା ଦେବୀ ନାୟକମ୍ଭଙ୍କ ପାଖରେ ମୌଳିକ ଶିକ୍ଷା ସମ୍ପର୍କରେ ତାଲିମ ନେଲେ ଓ. ଜି. ରାମଚନ୍ଦ୍ରନ୍ଙ୍କ ନିକଟରେ ବି ଶିକ୍ଷାଲାଭ କରିଥିଲେ । ବାଜିରାଉତ ଛାତ୍ରାବାସ ଆରମ୍ଭ କରିବାରେ ସେ ଥିଲେ ଜଣେ ପ୍ରଧାନ ଉଦ୍ୟୋଗୀ । ସେହି ସେବାଗ୍ରାମରେ ଗାନ୍ଧିଜୀଙ୍କ ସେକ୍ରେଟେରୀ ମହାଦେବ ଦେଶାଇଙ୍କ ପୁଅ ନାରାୟଣ ଦେଶାଇ ବି ଅଧ୍ୟୟନ କରୁଥିଲେ । ଏକାଠି କାମ କରିବା ଓ ପଢ଼ାପଢ଼ି କରିବା ମଧ୍ୟରେ ରବୀନ୍ଦ୍ର ସଙ୍ଗୀତ ବି ଗାନ ହୁଏ । ଏହି ରବୀନ୍ଦ୍ର ସଙ୍ଗୀତ ଗାନ ଥିଲା ଦୁଇ ଜଣଙ୍କ ମଧ୍ୟରେ ଐକାନ୍ତିକତାର ଅବକାଶ । ଏହାକୁ ଉଭୟ ବିବାହରେ ରୂପାୟିତ କରିବାକୁ ସ୍ଥିର କଲେ । ଏଥିପାଇଁ ନାରାୟଣଙ୍କ ମା' ଦୁର୍ଗା ଦେବୀଙ୍କଠାରୁ ସ୍ୱୀକୃତି ମିଳିଲା । ପୂର୍ବରୁ ୧୯୪୨ ମସିହାରେ ଜେଲ୍‌ଖାନାରେ ମହାଦେବ ଦେଶାଇଙ୍କ ମୃତ୍ୟୁ ହୋଇଯାଇଥାଏ । ଏହାପରେ ଗାନ୍ଧିଜୀଙ୍କଠାରୁ ଆଶୀର୍ବାଦ ମିଳିବା ପାଇଁ ଗାନ୍ଧିଜୀଙ୍କ ଅତି ଅନ୍ତରଙ୍ଗ ନରହରି ପରାଖଙ୍କ ସହାୟତା ନିଆହେଲା । ବିବାହ ହେଉଥିବା ଦମ୍ପତିଙ୍କ ମଧ୍ୟରୁ ଜଣେ ହରିଜନ ଥିଲେ, ଗାନ୍ଧିଜୀ ସେଭଳି ଦମ୍ପତିଙ୍କୁ ଆଶୀର୍ବାଦ ଦିଅନ୍ତି । ତେବେ ମହାଦେବ ଦେଶାଇ ଖାଲି ଗାନ୍ଧିଜୀଙ୍କ ସେକ୍ରେଟେରୀ ନ ଥିଲେ, ସେ ଥିଲେ ଗାନ୍ଧିଜୀଙ୍କ ବ୍ୟକ୍ତିତ୍ୱର ଏକ ଅଂଶ । ଏପରିକି ଗାନ୍ଧିଜୀଙ୍କ ଅନଶନ ସମୟରେ ଉପବାସ ଯୋଗୁଁ ଗାନ୍ଧିଜୀଙ୍କ ଓଜନ ଯେତିକି କମୁଥିଲା, ଦେଶାୟାଉଥିଲା ଯେ, ଆହାର କରି ବି ମହାଦେବ ଦେଶାଇ ଓ

କସ୍ତୁରବାଙ୍କ ଓଜନ ସେତିକି କମୁଥିଲା । ଗାନ୍ଧିଜୀ ଏ କ୍ଷେତ୍ରରେ କରିବେ କଅଣ ? ଟିକିଏ ଭାବି କହିଲେ, “ନାରାୟଣ ଦ୍ଵିତୀୟ ଶ୍ରେଣୀରେ ଉତ୍ତୀର୍ଣ୍ଣ ହେଲା— କାରଣ ସେ ଅନ୍ୟ ଜାତି (ଦେଶୀୟ ହେଲେ ବ୍ରାହ୍ମଣ) ଓ ଅନ୍ୟ ଭାଷାର ଝିଅକୁ ବିବାହ କରୁଛି । ସେ ହରିଜନ ଝିଅଟିଏକୁ ବିବାହ କରିଥିଲେ ପ୍ରଥମ ଶ୍ରେଣୀରେ ଉତ୍ତୀର୍ଣ୍ଣ ହୋଇଥାନ୍ତା ।”

ନବକୃଷ୍ଣ ଚୌଧୁରୀ ଭାବୀ-ଜାମାତାଙ୍କ ଯୋଗ୍ୟତା ଅଟକଳ କରିବାକୁ ଝାନ୍ସୀ ଗଲେ । ଭାବୀ ସମୁଦୁଣୀଙ୍କ ସହିତ କଥାବାର୍ତ୍ତା ସାରି ତା’ଙ୍କ ଘର ପୁସ୍ତକାଗାର ଦେଖିବାକୁ ନାରାୟଣଙ୍କୁ ସାଙ୍ଗରେ ନେଲେ । ବିଭିନ୍ନ ବହି ଦେଖିଲା ବେଳେ ପଚାରୁଥା’ନ୍ତି, ନାରାୟଣ ସେ ବହି ପଢ଼ିଛନ୍ତି କି ନାହିଁ । ନାରାୟଣ ପରୀକ୍ଷିତ ହେଉଛନ୍ତି ବୋଲି ଅନୁଭବ କଲା ପରେ ପଢ଼ିଥିବା ବହିକୁ ବି ପଢ଼ି ନାହାନ୍ତି ବୋଲି କହିଲେ । ନବବାବୁ ବି ତା’ଙ୍କ ମନ କଥା ଜାଣିପାରି ଆଉ ଅଧିକ ପଚାରିଲେ ନାହିଁ ।

ବିବାହ ପାଇଁ ମା’ଦୁର୍ଗା ଦେବୀ ଓ ନରହରି ପରାଖଙ୍କ ସମେତ ମାତ୍ର ପାଞ୍ଚଜଣ ବରଯାତ୍ରୀ କଟକ ଆସିଥିଲେ ଜନ୍ୟାପକ୍ଷର ହୋଇ । ଚୌଧୁରୀ ପରିବାରର ଇତି ପୂର୍ବର ଦୁଇ ବିବାହରେ ଜାକଜମକ ମୋଟେ ନ ଥିଲା । ଏହି ବିବାହରେ ବନ୍ଧୁବାନ୍ଧବ ଓ ଅତି ଆପଣାର ନେତା ଏବଂ କର୍ମୀମାନେ ଆସନ୍ତୁ ବୋଲି ଗୋପବନ୍ଧୁ ଚୌଧୁରୀଙ୍କ ଇଚ୍ଛା ଥାଏ । କିନ୍ତୁ ଯୁବନେତା ବୀରେନମିତ୍ର (ପରବର୍ତ୍ତୀ କାଳରେ ଓଡ଼ିଶାର ମୁଖ୍ୟମନ୍ତ୍ରୀ) ସମସ୍ତ କଟକବାସୀଙ୍କୁ ନବବାବୁଙ୍କ ଝିଅ ବିବାହକୁ ମୌଖିକ ନିମନ୍ତ୍ରଣ କରିଦେଲେ । ସେତେବେଳକୁ ଯୁଦ୍ଧ ପରର ଖାଦ୍ୟାଭାବ । ୧୦୦ଜଣରୁ ଅଧିକଙ୍କୁ ଭୋଜିଭାତ ଦିଆ ନ ଯିବା ଲାଗି ସରକାରୀ ଘୋଷଣା ଥାଏ । ନାରାୟଣ ବି ଏ କଥା ଶୁଣି ବିଚଳିତ ହୋଇ ପଡ଼ିଲେ । ବହୁ ଲୋକ ବସି ଏକ ମଝି ମଝିଆ ନିଷ୍ଠିରି ନେଲେ ଯେ, କଟକ ବାହାରୁ ଆସିଥିବା ବନ୍ଧୁବାନ୍ଧବଙ୍କୁ ଭୋଜିଭାତ ଦିଆଯିବ ଓ କଟକର ଅତିଥିମାନଙ୍କୁ କେବଳ ଏକ ଗ୍ଲାସ୍ ସରବତ୍ ଏବଂ ଗୋଟିଏ ଗୋଟିଏ ମିଠା ଦିଆଯିବ । ଭୋଜି ଅବଶ୍ୟ ବ୍ୟୟସାପେକ୍ଷ ନ ଥିଲା; ତଥାପି ସେ ବେଳର ଗଜା ସୋସାଇଟି ରବି ରାୟ ଓ ଜୁଳମଣି ମହାପାତ୍ର ଏ ସବୁକୁ ଅପସନ୍ନ କରିଥିଲେ । ୧୯୪୭ ସେପ୍ଟେମ୍ବର ୧୨ ତାରିଖ ଦିନ ବିବାହର ଠିକ୍ ପୂର୍ବରୁ ଗାନ୍ଧିଜୀଙ୍କ ଆଶୀର୍ବାଦ ଚିଠି ନବକୃଷ୍ଣ ଚୌଧୁରୀଙ୍କ ମାର୍ଘତରେ ସମୁଦୁଣୀ ଦୁର୍ଗା ଦେଶାଇଙ୍କ ପାଖରେ ପହଞ୍ଚିଲା । ବିବାହ ମନ୍ତ୍ର ଯାହା ପଢ଼ାଯାଏ, ତାହା ପଢ଼ି ନାରାୟଣ ଜନ୍ୟାଦାନ ଅଂଶତକ ବାଦ ଦିଆଯିବା ପାଇଁ ମତ ପ୍ରକାଶ କଲେ । କାରଣ ତା’ଙ୍କର ବା ତା’ଙ୍କ ମା’ଙ୍କର ଜନ୍ୟାଦାନ ନେବାର ନ ଥିଲା । ନବବାବୁ ବି ଏଥିରେ ସମ୍ମତ ହେଲେ । ଖାଲି ସପ୍ତପଦୀ ଚାଲିବା ଓ ଅଗ୍ନିକୁ ସାକ୍ଷୀ କରି ଉଭୟ ଉଭୟଙ୍କୁ ସ୍ଵୀକାର କରିବାରେ ବିବାହ ଶେଷ ହେଲା । ଉଭୟ ବିବାହ ପରେ ଗାନ୍ଧିଜୀଙ୍କ ଆଶୀର୍ବାଦ ପାଇଁ ଯାଇଥିବା ବେଳେ ଗାନ୍ଧିଜୀ ଉତ୍ତରାଙ୍କୁ କହିଥିଲେ ଯେ, ସେ ନାରାୟଣକୁ ଅଭିମନ୍ୟୁ ଡାକିବେ ନା ଉତ୍ତରାଙ୍କୁ ଲକ୍ଷ୍ମୀ ଡାକିବେ ? କିଛି ଭାବି କହିଥିଲେ ଯେ, ନାରାୟଣ ନିଶ୍ଚୟ ଅଭିମନ୍ୟୁଙ୍କଠାରୁ ବଡ଼, ଏଣୁ ଉତ୍ତରାଙ୍କ ନାଁ ଦେଲେ ଅଳ୍ପପୂର୍ଣ୍ଣ । ଉତ୍ତରା ସ୍ଵାମୀଙ୍କ ସହିତ ଗୁଜରାତରେ ସର୍ବୋଦୟ କାର୍ଯ୍ୟ ଏବଂ ସମ୍ପୂର୍ଣ୍ଣ ବ୍ରାହ୍ମଣ କାର୍ଯ୍ୟ କରି ୧୯୮୮ ମସିହା ଅକ୍ଟୋବର ୧୦ ତାରିଖରେ

ହୃଦରୋଗରେ ଆକ୍ରାନ୍ତ ହୋଇ ଦେହତ୍ୟାଗ କରିଛନ୍ତି । ସେ ଗୁଜରାଟି ଭାଷାରେ ‘ମାଟିର ମଣିଷ’ ଉପନ୍ୟାସ ଅନୁବାଦ କରିଛନ୍ତି । ତା’ଙ୍କର ସ୍ବାମୀ ଓ ପିଲାମାନେ ମଧ୍ୟ ସମ୍ପୂର୍ଣ୍ଣ କ୍ରାନ୍ତି କାର୍ଯ୍ୟରେ ନିଜକୁ ନିୟୋଜନ କରିଛନ୍ତି ।

ଗଡ଼ଜାତ ମିଶ୍ରଣ

ଶାସନ ଦାୟିତ୍ବ ନେବାର ବର୍ଷକ ପରେ ଓଡ଼ିଶା ଗଡ଼ଜାତ ସମସ୍ୟା ରାଜ୍ୟ ସରକାରଙ୍କର ବିଶେଷ ଦୃଷ୍ଟି ଆକର୍ଷଣ କରିଥିଲା । ଓଡ଼ିଶାର ଗଡ଼ଜାତ ମିଶ୍ରଣ ଏବଂ ସମଗ୍ର ଭାରତବର୍ଷର ୫୮୨ଟି ଦେଶୀୟ ରାଜ୍ୟର ମିଶ୍ରଣ ଲାଗି ହରେକୃଷ୍ଣ ମହତାବ ଓ ସର୍ଦ୍ଦାର ବଲ୍ଲଭଭାଇ ପଟେଲଙ୍କୁ ବିଶେଷ ସ୍ବାକୃତି ଦିଆଗଲେ ବି ଏ ଦିଗରେ ଅନ୍ୟମାନଙ୍କର ଗୁରୁତ୍ବପୂର୍ଣ୍ଣ ଭୂମିକା ଆଜିକାଲିକାର ଅଧିକାଂଶ ଲୋକ ଜାଣନ୍ତି ନାହିଁ । ଏ ସମ୍ପର୍କରେ ନୀଳମଣି ରାଉତରାୟଙ୍କ ‘ସ୍ମୃତି ଓ ଅନୁଭୂତି’ ବହିର ୧୮୭ ପୃଷ୍ଠାରେ ଅଛି, “ରାଜାମାନଙ୍କ ମାନମର୍ଯ୍ୟାଦା ଏବଂ ଏକାଧିପତ୍ୟକୁ ରାଜନୈତିକ ଦୃଷ୍ଟିକୋଣରୁ ପର୍ଯ୍ୟାୟକ୍ରମେ ବିଲୋପ କରିବାର ଉଦ୍ଦେଶ୍ୟ ଥିଲା, ଓଡ଼ିଶା ପ୍ରଧାନମନ୍ତ୍ରୀ ହରେକୃଷ୍ଣ ମହତାବଙ୍କର...”

୧୯୪୭ ଅଗଷ୍ଟ ୧୪ ତାରିଖରେ ପାକିସ୍ତାନ ସ୍ବାଧୀନ ହେବା ପର ଦିନ ଭାରତ ଏକ ସ୍ବାଧୀନ ଦେଶରେ ପରିଣତ ହେଲା । କିନ୍ତୁ ଭାରତବର୍ଷର ବିସ୍ତୃତ ଅଞ୍ଚଳରେ ରହିଗଲେ ୫୮୨ ଜଣ ରାଜା, ମହାରାଜା, ନବାବ ଓ ନିଜାମ୍ । ସେମାନେ ଦାବି କଲେ ଯେ, ବ୍ରିଟିଶ ସରକାର ସେମାନଙ୍କଠାରୁ ରାଜ୍ୟ ନେଇଥିଲେ ଏବଂ ଇଂରେଜ ଚାଲିଯାଉଥିବା ବେଳେ ସେମାନଙ୍କୁ ତା’ଙ୍କ ରାଜ୍ୟ ଫେରାଇ ଦେଇ ଯାଆନ୍ତୁ । କାର୍ଯ୍ୟତଃ ହାଇଦ୍ରାବାଦର ନିଜାମ ସ୍ବାଧୀନତା ଘୋଷଣା କରିଥିଲେ ଓ ସେହି ଭଳି କାଶ୍ମୀର ମହାରାଜା ସ୍ବାଧୀନ ବୋଲି ଘୋଷଣା କରିଦେଇଥିଲେ । ବହୁ ପୂର୍ବରୁ ନିଖୁଳ ଭାରତ କଂଗ୍ରେସ ଦଳ ଏହି ଦେଶୀୟ ରାଜ୍ୟମାନଙ୍କରେ କଂଗ୍ରେସ ଦଳ ତରଫରୁ ସଙ୍ଗଠନ ବା ଆନ୍ଦୋଳନ ନ କରିବା ପାଇଁ ଛିର କରିଥିଲା । ମହାତ୍ମା ଗାନ୍ଧି ବି ଶକ୍ତିଶାଳୀ ଇଂରେଜମାନଙ୍କ ବିରୋଧରେ ଲଢ଼ିବା ବେଳେ ଆଉ ଅଧିକ ଶତ୍ରୁ ବଢ଼ାଇବାକୁ ଚାହୁଁ ନ ଥିଲେ ।

ଏହି ସମୟରେ ନୀଳଗିରିରେ ହିଁ ପ୍ରଥମ ଆନ୍ଦୋଳନ ଆରମ୍ଭ ହୁଏ । ପ୍ରଜାମଣ୍ଡଳର ନେତା କୈଳାସ ଚନ୍ଦ୍ର ମହାନ୍ତି ଓ କମ୍ୟୁନିଷ୍ଟମାନଙ୍କ ନେତା ବନମାଳୀ ଦାସଙ୍କ ମିଳିତ ନେତୃତ୍ବରେ ଆନ୍ଦୋଳନ ଆରମ୍ଭ ହୋଇଥାଏ । ବାଲେଶ୍ବର ଜିଲ୍ଲାକୁ ଲାଗିରହିଥିବା ଏହି ଛୋଟ ରାଜ୍ୟରେ ୧୯୩୮ ମସିହାରେ ଆନ୍ଦୋଳନ କରି ପ୍ରଜାମାନେ ରାଜଶକ୍ତିକୁ ବହୁ ପରିମାଣରେ କ୍ଷୁଣ୍ଣ କରିଦେଇଥା’ନ୍ତି । ଦେଶ ସ୍ବାଧୀନ ହେବା ସମ୍ଭାବରେ ପ୍ରଜାମାନଙ୍କ ସାହସ ବଢ଼ିଯାଇଥିଲା । ତାହା ସତ୍ତ୍ବେ ନୀଳଗିରିର ରାଜା ହାଇଦ୍ରାବାଦର ନିଜାମଙ୍କ ଢଙ୍ଗରେ ସ୍ବାଧୀନତା ଘୋଷଣା କଲେ । ହରେକୃଷ୍ଣ ମହତାବ ଓ ନବକୃଷ୍ଣ ଚୌଧୁରୀ ଚାହୁଁଥା’ନ୍ତି, ପ୍ରଜାମାନଙ୍କ ତରଫରୁ ଆନ୍ଦୋଳନ ତୀବ୍ରତର ହେଲେ ଭାରତ ସରକାରଙ୍କୁ ହସ୍ତକ୍ଷେପ କରିବାକୁ ସୁଯୋଗ ମିଳିବ । ଏହି ସମୟରେ ମାଳତୀ ଦେବୀ ନବବାବୁଙ୍କ ସହ ୧୯୪୭ ସେପ୍ଟେମ୍ବର ମାସରେ ବ୍ରହ୍ମପୁର ଗ୍ରାମରେ ପହଞ୍ଚି ପ୍ରଜାମଣ୍ଡଳ କର୍ମୀ ଓ କମ୍ୟୁନିଷ୍ଟ କର୍ମୀମାନଙ୍କ ମଧ୍ୟରେ ବୁଝାମଣା କରାଇଥିଲେ । ଫଳରେ ଉଭୟ କର୍ମୀଙ୍କ ମିଳିତ

ପ୍ରଚେଷ୍ଟାରେ ଦୁଇ ଦିନ ମଧ୍ୟରେ ଲଢ଼େଇ ଶେଷ ହୋଇଗଲା । ନୀଳଗିରି ରାଜାଙ୍କ ସୈନ୍ୟ ଓ ତା'ଙ୍କ ପ୍ରୋତ୍ସାହନରେ ଆସିଥିବା ଧନୁଶରଧାରୀ ଆଦିବାସୀମାନେ ପଛଘୁଞ୍ଚା ଦେଇଥିଲେ ଏବଂ ରାଜା ରାଜ୍ୟରୁ ପଳାଇ ଯାଇଥିଲେ । ଅନ୍ୟାନ୍ୟ ଗଡ଼ଜାତ ମିଶ୍ରଣ ପୂର୍ବରୁ ଭାରତ ସରକାର ଓଡ଼ିଶା ସରକାରଙ୍କ ଜରିଆରେ ନୀଳଗିରି ଶାସନ ହାତକୁ ନେଇଥିଲେ । ଗଡ଼ଜାତ ମିଶ୍ରଣର ଏହି ଅନ୍ୟାନ୍ୟ ଅନ୍ୟାନ୍ୟ ଗଡ଼ଜାତ ମିଶ୍ରଣ ଲାଗି ପଥ ପରିଷ୍କାର କରିଦେଇଥିଲା ।

ଦେଶ ବିଭାଜନ ପରେ ପାକିସ୍ତାନ ସହିତ ନାନା ବିବାଦ ଲାଗିରହିଥିବାରୁ ଓ କାଶ୍ମୀର ସମସ୍ୟା ଦେଖାଦେଇଥିବାରୁ କଂଗ୍ରେସ ହଠାତ୍ ଦେଶୀୟ ରାଜ୍ୟ କଥାକୁ ବିଚାରକୁ ନେଉ ନ ଥିଲା । ନିଜାମଙ୍କ ସ୍ୱାଧୀନତା ଘୋଷଣା ହିଁ ଭାରତ ସରକାରଙ୍କୁ ଏ ଦିଗରେ ଏକ ନୀତି ଗ୍ରହଣ କରିବାକୁ ବାଧ୍ୟ କରିଥିଲେ । ୧୯୪୭ ଅଗଷ୍ଟ ୧୫ ପରେ ଢେଙ୍କାନାଳ ରାଜା ରାଜ୍ୟ ଛାଡ଼ି ପଳାଇଯାଇ ଗାନ୍ଧିଜୀଙ୍କ ଶରଣ ନେଇଥିଲେ । ତା'ଙ୍କଠାରୁ ଆଶ୍ୱସ୍ତି ନ ପାଇଥିଲେ ସେ ହୁଏତ ରାଜ୍ୟକୁ ଫେରି ନ ଥା'ନ୍ତେ ଓ ଫେରିଥିଲେ ପ୍ରଜାମାନେ ପୂର୍ବର ସମସ୍ତ ଅତ୍ୟାଚାରର ପ୍ରତିଶୋଧ ନେଇଥା'ନ୍ତେ । ଗୋଟିଏ କଥା ସ୍ମରଣ ରଖିବାର ଯେ, ଓଡ଼ିଶା ଗଡ଼ଜାତ ମିଶ୍ରଣ ଆଲୋଚନାର ପ୍ରଥମ ଦିନ ରାଜନ୍ୟମଣ୍ଡଳୀ ମିଶ୍ରଣ ପାଇଁ ରାଜି ହୋଇ ନ ଥିଲେ । ସେହି ରାତିରେ ଢେଙ୍କାନାଳ ରାଜା ପ୍ରଥମେ ଆସି ମିଶ୍ରଣ ଲାଗି ସ୍ୱାକ୍ଷର କରିଗଲା ପରେ ଅନ୍ୟାନ୍ୟ ରାଜା, ମହାରାଜାମାନେ ସେହି ବାଟରେ ଗଲେ । ଏସବୁ ବିଚାରରୁ ଓଡ଼ିଶା ଗଡ଼ଜାତ ମିଶ୍ରଣ ଲାଗି ପ୍ରଜାମଣ୍ଡଳର ଭୂମିକା ଓ ନବକୃଷ୍ଣ ଚୌଧୁରୀ, ମାଳତୀ ଦେବୀ, ଭଗବତୀ ପାଣିଗ୍ରାହୀ, ଗୌରାଜୀବରଣ ଦାସ, ଅନନ୍ତ ପଟ୍ଟନାୟକ, ବୈଷ୍ଣବ ପଟ୍ଟନାୟକ, ବନମାଳୀ ଦାସ ଆଦି ଲଢୁଆ ନେତାଙ୍କ ତ୍ୟାଗ ଓ ଶହ ଶହ ଗଡ଼ଜାତ ସହିତ ଏବଂ ଲକ୍ଷ ଲକ୍ଷ ଲଢୁଆ ଲୋକଙ୍କ ନିର୍ଯ୍ୟାତନା ତଥା ସର୍ବସ୍ୱାତ୍ତ ହେବାଟା ଭୁଲିଗଲେ ଓଡ଼ିଶା ଇତିହାସର ଏକ ଗୌରବମୟ ଅଧ୍ୟାୟ ପ୍ରତି ଆଖି ବୁଜିଦେବା ଭଳି ହେବ ।

ପ୍ରଶାସନର ବିଭିନ୍ନ ଦିଗ

ଗଡ଼ଜାତ ଆନ୍ଦୋଳନ ଓ ଗଡ଼ଜାତ ମିଶ୍ରଣ ଛଡ଼ା ସେ ବେଳର ସବୁ ଗୁରୁତ୍ୱପୂର୍ଣ୍ଣ ନିଷ୍ପତ୍ତି ହରେକୃଷ୍ଣ ମହତାବ ଓ ନବକୃଷ୍ଣ ଚୌଧୁରୀ ମିଶି ନେଉଥିଲେ । ପାଖାପାଖି ଦୁଇ ବର୍ଷ ମନ୍ତ୍ରୀ ରହିବା ଭିତରେ ନବବାବୁ ରାଜସ୍ୱ ଓ ଯୋଗାଣ ଏବଂ ପରିବହନ ବିଭାଗରେ ନୂଆ ନୂଆ କାର୍ଯ୍ୟକ୍ରମ ଗ୍ରହଣ କରିଛନ୍ତି । ସେତେବେଳେ ଗ୍ରାମପଞ୍ଚାୟତ ନ ଥିଲା । ଏଣୁ ସେ ଯୋଗାଣ କାର୍ଯ୍ୟ ସମ୍ପର୍କରେ ପରାମର୍ଶ ଦେବାକୁ ଓ ତଦାରଖ କରିବାକୁ ପ୍ରତି ଇଉନିୟନରେ (ବର୍ତ୍ତମାନର ଗ୍ରାମ ପଞ୍ଚାୟତର ତିନିଟାରି ଗୁଣ ଆକାରର) ଏବଂ ସହରର ବିଭିନ୍ନ ଖାତରେ ପରାମର୍ଶ ଦାତା କମିଟି ଗଠନ କରାଇଥିଲେ । ଶାସନର ଏହି ବିକେନ୍ଦ୍ରୀକରଣ ଛଡ଼ା ବିଭିନ୍ନ ଇଉନିୟନରେ ଗ୍ରେନ୍ ଗୋଲା ନିର୍ମାଣ ପ୍ରସ୍ତାବ ତା'ଙ୍କରି ଅମଳରୁ ଆରମ୍ଭ ହୋଇଥିଲା ।

ଦ୍ଵିତୀୟ ମହାସମର ପରବର୍ତ୍ତୀ କାଳରେ ଓଡ଼ିଶାର ପରିବହନ ବ୍ୟବସ୍ଥା ଶୋଚନୀୟ ହୋଇପଡ଼ିଥିଲା । ଯୁଦ୍ଧ ବେଳେ ବସ୍ତୁଗୁଡ଼ିକ କୋଇଲାରେ ଚାଲୁଥିଲା ଓ ବହୁ ସ୍ଥେୟାର ପାର୍ଟ ମିଳୁ ନ ଥିଲା । ଏଣୁ ସେ ପରିବହନ ଜାତୀୟକରଣ କରି ପ୍ରଥମେ ଦକ୍ଷିଣ ଓଡ଼ିଶାରେ ଓଡ଼ିଶା ପରିବହନ କମ୍ପାନୀ ଗଠନ କରାଇଥିଲେ । କର୍ମଚାରୀମାନଙ୍କଠାରୁ ବି ସହଯୋଗ ମିଳିଲା ଏବଂ ସେମାନଙ୍କଠାରୁ ବ୍ୟୟସଙ୍କୋଚ ଲାଗି ବିଭିନ୍ନ ପ୍ରସ୍ତାବ ଆସିଲା ।

ସେ ପର୍ଯ୍ୟନ୍ତ ଜଙ୍ଗଲ ସମ୍ପର୍କରେ ସରକାରଙ୍କ କୌଣସି ଦୀର୍ଘ ମିଆଦ ସୁଚିକ୍ତିତ ଯୋଜନା ନ ଥିଲା । ଗଡ଼ଜାତ ରାଜ୍ୟଗୁଡ଼ିକ ମିଶିଲା ପରେ ରାଜ୍ୟର ଜଙ୍ଗଲ ପରିମାଣ ବହୁ ଗୁଣରେ ବୃଦ୍ଧି ପାଇଥିଲା । କିନ୍ତୁ ଗଡ଼ଜାତ ମିଶ୍ରଣ ବେଳକୁ କେତେକ ରାଜା, ମହାରାଜା ଜଙ୍ଗଲକୁ ଲୁଣ୍ଠନ ପାଇଁ ଲୋକଙ୍କୁ ଉତ୍ସାହିତ କରି ଜଙ୍ଗଲ ଉଚ୍ଛୁଡ଼ା ଆରମ୍ଭ କରିଦେଇଥିଲେ । ମନ୍ତ୍ରୀ ହେବାର କିଛି କାଳ ପରେ ଏହି ବିଭାଗର ଦାୟିତ୍ଵ ନବବୀରଙ୍କ ଉପରେ ପଡ଼ିଲା । ସେ ପର୍ଯ୍ୟନ୍ତ ଜଙ୍ଗଲର ତଳିଆ କର୍ମଚାରୀ ସର୍ବଶକ୍ତିମାନ ଥିଲେ । ସବୁ କାମରେ ନବବୀର ତ ଲୋକଙ୍କ ସ୍ଵାର୍ଥକୁ ବିଚାରକୁ ନେଉଥିଲେ ଓ ଲୋକଙ୍କୁ ସଂଶ୍ଳିଷ୍ଟ କରାଉଥିଲେ; ଜଙ୍ଗଲ ବିଭାଗରେ ବି ସେ ସେହି ଧାରା ଅବଲମ୍ବନ କଲେ । ନବବୀରଙ୍କୁ ଜଙ୍ଗଲ ବିଭାଗର ସମସ୍ୟା ବୁଝିବାକୁ ଅବଶ୍ୟ କିଛି ସମୟ ଲାଗିଥିଲା ।

ଶାନ୍ତି ଓ ଅଶାନ୍ତି

୧୯୪୭ ମସିହା ବେଳକୁ ବିଶ୍ଵରେ ଚିର ଶାନ୍ତି ପ୍ରତିଷ୍ଠା ହେଉ, ଆଉ ଯୁଦ୍ଧ ନ ହେଉ ବୋଲି ଏକ ମନୋଭାବ ଦେଖାଦେଇଥାଏ । ତା'କୁ ସାକାର କରିବା ଲାଗି ବିଶ୍ଵର ବିଭିନ୍ନ ଦେଶରେ ଶାନ୍ତି ସମ୍ମିଳନୀ ହେଉଥାଏ । ତାହାର ପୁରୋଧା ଥିଲେ ହୋରେସ ଆଲେକ୍ଜାଣ୍ଡର୍ । ୧୯୪୮ ମସିହା ଜାନୁଆରୀ ମାସରେ ରାୟୁଲିଆଠାରେ ନିଖୁଳ ଭାରତ ଶାନ୍ତି ସମ୍ମିଳନୀ ବସିଥିଲା । ନବକୃଷ୍ଣ ଚୌଧୁରୀଙ୍କ ଦୃଷ୍ଟିକୋଣ ଥିଲା ସବୁବେଳେ ବିଶ୍ଵ ଅଭିମୁଖୀ । ସେ ଉଚ୍ଚ ସମ୍ମିଳନୀକୁ ନିମନ୍ତ୍ରିତ ହୋଇ ଯାଇଥିଲେ ବୋଲି ସେ ସମୟର ଚିଠିପତ୍ରରୁ ଜଣାପଡ଼େ । ବିଶ୍ଵରେ ଶାନ୍ତି ପ୍ରତିଷ୍ଠିତ ହୋଇ ଆସିଲା ବେଳକୁ ଭାରତ ବିଭାଜନ ପରେ ଗୁରୁତର ସାମ୍ରଦାୟିକ ବିଦ୍ରୋଷ ଦେଖା ଦେଇଥାଏ । ସେଥିରେ ଅତିଷ୍ଠ ହୋଇ ୧୯୪୭ ନଭେମ୍ବର ପହିଲାରେ ଆଲିଗଡ଼ ବିଶ୍ଵବିଦ୍ୟାଳୟରୁ ଜଣେ ମୁସଲମାନ ବହୁ ତା'ଙ୍କର ଦୟନୀୟ ଅବସ୍ଥା ଓ ଦିଲ୍ଲୀ ତଥା ପର୍ଶିମ ଉତ୍ତର ପ୍ରଦେଶର ପରିସ୍ଥିତି ବର୍ଣ୍ଣନା କରି ଓଡ଼ିଶାରେ ବସବାସ କରିବା ଦିଗରେ ସହାୟତା ପାଇଁ ନବବୀରଙ୍କୁ ଅନୁରୋଧ କରି ଏକ ଚିଠି ଲେଖିଛନ୍ତି । କିନ୍ତୁ ଏହି ସାମ୍ରଦାୟିକ ବିଦ୍ରୋଷ କ୍ରମେ ବୃଦ୍ଧି ପାଇଛି ଓ ୧୯୪୮ ଜାନୁଆରୀ ୩୦ ତାରିଖ ଦିନ ଗାନ୍ଧିଜୀ ଜଣେ ଆତତାୟୀ ଗୁଳିରେ ପ୍ରାଣ ହରାଇଛନ୍ତି । ଏହି ଦାରୁଣ ଦୁଃଖର ଯନ୍ତ୍ରଣା ଉପଶମ ନ ହେଉଣୁ ନବବୀରଙ୍କ ଉପରେ ଜୀବନର ସବୁଠାରୁ ବଡ଼ ଧକ୍କା ଆସି ଲାଗିଛି । ମାର୍ଚ୍ଚ ୧୨ ତାରିଖରେ ତା'ଙ୍କର ଏକ ମାତ୍ର ପୁଅ କାଲୁ (ବିନାୟକ) ଆତ୍ମହତ୍ୟା କରିଛି ।

ଷଷ୍ଠ ଅଧ୍ୟାୟ ପୁତ୍ର ଶୋକ

କାଳୁ

ଗୋପବନ୍ଧୁ ଚୌଧୁରୀଙ୍କ ପୁଅ ଝିଅ ପିଲାଦିନରୁ ବାପା, ମା'ଙ୍କ ପାଖରେ ବଢ଼ିଥିଲେ ଓ ସେମାନେ ପ୍ରଚଳିତ ବିଦ୍ୟାଳୟକୁ ନ ଯାଇଥିଲେ ବି ଘରେ ବାପା, ମା'ଙ୍କ ପାଖରେ ଶିକ୍ଷା ଲାଭ କରିଥିଲେ ଏବଂ ଘରୋଇ ଶିକ୍ଷକମାନେ ସେମାନଙ୍କୁ ପଢ଼ାଉଥିଲେ । କିନ୍ତୁ ନବକୃଷ୍ଣ ଚୌଧୁରୀଙ୍କ ପିଲାମାନେ ବର୍ଷେ, ଦୁଇ ବର୍ଷ ବୟସରୁ ଜେଲ ଯାଇଛନ୍ତି । ବାପା ଓ ମା' ବିଭିନ୍ନ ଆନ୍ଦୋଳନ ସମ୍ପର୍କୀୟ ଆଲୋଚନାରେ ବ୍ୟସ୍ତ ଥିବାବେଳେ ସେମାନେ ଆପଦାର କଲେ, ତା'ଙ୍କୁ କୁହାଯାଏ ଯେ, ବେଶି ଗୋଳମାଳ କଲେ ପାଇଖାନା ଘରେ ବନ୍ଦ କରି ରଖିଦିଆଯିବ । (ନବକୃଷ୍ଣ ଚୌଧୁରୀ ଓ ମାଳତୀ ଦେବୀଙ୍କ ଅତ୍ୟନ୍ତ ଘନିଷ୍ଠ ବ୍ୟକ୍ତି ଜୟକୃଷ୍ଣ ମହାନ୍ତିଙ୍କ କହିବା ଅନୁସାରେ) । ବାପା ମା' ବାରମ୍ବାର ଜେଲ ଯାଉଥିବାରୁ ସେମାନେ ଜେଜେମା' ବା ମାମୁଁ ଘରେ ଅଥବା କଂଗ୍ରେସ କର୍ମୀମାନଙ୍କ ପାଖରେ ଅନେକ ସମୟ ରହୁଥିଲେ । ଏହି କାରଣରୁ ସେମାନେ ଛୋଟବେଳର ସ୍ନେହ, ଆଦର ଓ ଯତ୍ନରୁ ବି କିଛି ପରିମାଣରେ ବଞ୍ଚିତ ହୋଇଥିଲେ । ସେତେବେଳେ ରମା ଦେବୀ ଓ ଅନ୍ୟପୂର୍ଣ୍ଣା ଦେବୀ ଆଦି ବରୀରେ ରହୁଥାନ୍ତି । ପିଲାଙ୍କ ମନଲାଖି ଖାଇବା ପ୍ରସ୍ତୁତ କରିବା ଲାଗି ମାଳତୀ ଦେବୀଙ୍କର ବେଳ ନ ଥାଏ ଓ ସେମାନଙ୍କ ସାଙ୍ଗରେ ହସ ଖୁସିରେ ସମୟ କଟାଇବାକୁ ତର ବି ମିଳେନା । ବିଭିନ୍ନ ଆନ୍ଦୋଳନ ବା ସଭା, ସମ୍ମିଳନୀରୁ ଫେରିଲା ପରେ ହୁଏତ କେଉଁଠୁ କେହି ନେତା ବା କର୍ମୀ ଆସିଥିବେ ଯାହାଙ୍କ ସହିତ କିଛି ଜରୁରୀ ଆଲୋଚନା କରିବାକୁ ଥିବ । ଏହି ସମୟରେ ସେମାନଙ୍କ ଅଳିଅର୍ଦ୍ଧଳୀ ଶୁଣିବାକୁ ବେଳ କାହିଁ ? ଏପରିକି ଦେହପା' ଖରାପ ଥିଲେ ବି ତା'ଙ୍କ ପାଖରେ ରହି ହୁଏନା । ଥରେ କାଳୁର ଅନୁଗୋଳଠାରେ ଖୁବ୍ ପତଳା ଝାଡ଼ା ହେଉଥାଏ । ଗଡ଼ଜାତ ଆନ୍ଦୋଳନ ସଂକ୍ରାନ୍ତରେ କଟକରେ କିଛି ଜରୁରୀ କାମ ଯୋଗୁଁ ସେହି ଅବସ୍ଥାରେ ବି ନବବାବୁ ଓ ମାଳତୀ ଦେବୀ ବାବାଜୀ ଭାଇ (ବଳଭଦ୍ର ମିଶ୍ର) ଓ ଗୋବିନ୍ଦ ଚନ୍ଦ୍ର ମହାନ୍ତିଙ୍କ (ସ୍ବାଧୀନତା ସଂଗ୍ରାମୀ) ଦାୟିତ୍ବରେ କାଳୁକୁ ଛାଡ଼ି କଟକ ଚାଲି ଆସିଥିଲେ ବୋଲି ଗୋବିନ୍ଦ ବାବୁ କହନ୍ତି ।

କାଲୁର ପଢ଼ାପଢ଼ି ପ୍ରତି ବାପା ମା'ଙ୍କର ବିଶେଷ ନଜର ନଥାଏ । ଘରୋଇ ଭାବରେ କିଛି ପଢ଼ି ସେ ଅନୁଗୋଳ ଜିଲ୍ଲା ସ୍କୁଲର ୮ମ ଶ୍ରେଣୀରେ ନାମ ଲେଖାଇଲା । ଅନୁଗୋଳ ହାଇସ୍କୁଲରେ ଭଲ ପଢ଼ାପଢ଼ି କରୁ ନ ଥିବାକୁ ତା'କୁ ଆଣି କଟକର କଲିଜିଏଟ୍ ସ୍କୁଲରେ ପଢ଼ାଇବାର ବ୍ୟବସ୍ଥା କରାଗଲା । କାଲୁ କିନ୍ତୁ ଅନୁଗୋଳ ଛାଡ଼ିବାକୁ ଇଚ୍ଛା କରୁ ନ ଥିଲା । ମାଳତୀ ଦେବୀ ଏ ବ୍ୟବସ୍ଥା କରିଥିଲେ ବୋଲି ନବବୀରୁଙ୍କ ଏକ ଟିଠିରୁ ଜଣାପଡ଼େ । କଲିଜିଏଟ୍ ସ୍କୁଲରେ ବି କାଲୁ ଭଲ ପାରିଉନି ପାରୁ ନ ଥାଏ । ବାପା ଓ ମା' ଅଗଷ୍ଟ ଆୟୋଜନରେ ଦୀର୍ଘକାଳ ଜେଲ୍‌ରେ ରହିଯିବାରୁ ସେ ଅନେକ ସମୟ ମାମୁଁଙ୍କ ଘରେ ରହିଯାଏ । ସହପାଠୀ କରୁଣାକର ପରିଡ଼ାଙ୍କ ନୋଟ୍ ଆଣି ପଢ଼ି ପାଏ କରେ । ସେ ବେଶ୍ ବୁଦ୍ଧିମାନ୍ । କିନ୍ତୁ ଅଳ୍ପ ବୟସରୁ ମନ ତା'ର ରାଜନୀତି ଆଡ଼କୁ । ସ୍କୁଲରେ ପଢୁଥିଲା ବେଳେ ବି ସେ ମେହେନ୍ଦର ସଂଘର ନେତା । ଏଣୁ ମାଟ୍ରିକ୍ ପରୀକ୍ଷାରେ ସେ ଭଲ କରିପାରିଲା ନାହିଁ । ଆଇ.ଏସ୍‌ସି. ପଢ଼ିଲା ବେଳକୁ ସେ ଏକ ଛାତ୍ରନେତା । କ୍ଲାସ ପଢ଼ାପଢ଼ି ନାମକୁ ମାତ୍ର । ଦେଶ ସ୍ୱାଧୀନ ହେଲା ପରେ ପଢ଼ାପଢ଼ିକୁ ଏଭଳି ହେଲା କରି ନେତା ବନିବାଟୀକୁ ନବବୀରୁ ଓ ମାଳତୀ ଦେବୀ ପସନ୍ଦ କରୁ ନ ଥିଲେ । ମେହେନ୍ଦର ସଂଘ କାମ ସାରି ସେ ରାତି ହେଲେ 'କୃଷକ' ପତ୍ରିକା ଧରି କଟକ ସହରରେ ବୁଲି ବିକେ । ଏହା ଛଡ଼ା ସୋସାଲିଷ୍ଟ ପାର୍ଟିର କିଛି କାର୍ଯ୍ୟକ୍ରମ ଥିଲେ, ସେ ସମ୍ପର୍କରେ ଆଲୋଚନା କରି ପେରିଲା ବେଳକୁ ରାତି ବେଶ୍ ଡେରି ହୋଇ ଯାଇଥାଏ । ବିରକ୍ତ ହୋଇ ମାଳତୀ ଦେବୀ ପୃଷ୍ଠାରାକୁ କହିଥିବେ, “ତା' ଲାଗି ଖାଇବା ଘୋଡ଼ାଇ ରଖିଦେବୁ ।”

କାଲୁର ପିଲାଦିନୁ ଟିକିଏ ଟାଉକା ଖୋଜ ଥାଏ । କ୍ଷୀର ଥିଲେ ତହିଁରୁ ସେ ସର ଖାଇଯାଏ । ଘରେ ଛେନା ବା ମା'ସ ତରକାରୀ ହୋଇଥିଲେ କାଲୁ ନିଜ ହାତରେ ତହିଁରୁ ଖାଇଯାଏ ବୋଲି ମାଳତୀ ଦେବୀ ତାକୁ ଚିରସ୍ମାରକ କରି ବୋଲି ଶୁଣାଯାଏ । କି ବିରାଟ ଅପରାଧ ସେ କଲା ? ନିଜେ ଶୁକୃଷ୍ଟ ତ ଏଭଳି କରୁଥିଲେ ! ସେଥିପାଇଁ ଏଭଳି ଭର୍ତ୍ତନା ! କାଲୁକୁ ଏସବୁ ଖୁବ୍ ବାଧେ ।

କାଲୁ ବିଭିନ୍ନ ସଭା, ସମିତିରେ ସରକାରଙ୍କ କାର୍ଯ୍ୟକଳାପକୁ ସମାଲୋଚନା କଲା । (ମା'ଙ୍କ ଯୋଗୁଁ) ବଙ୍ଗାଳୀଙ୍କ ପ୍ରଭାବ ଓ ପ୍ରତିପତ୍ତି ଶାସନରେ ବଢ଼ିଛି ବୋଲି ଅନ୍ୟମାନଙ୍କ ଭଳି କହେ । ଏସବୁ କଥା ନବବୀରୁ ଓ ମାଳତୀ ଦେବୀଙ୍କ କାନରେ ପଡ଼େ । ପ୍ରତିକ୍ରିୟାତା ମାଳତୀ ଦେବୀଙ୍କର ହୁଏ ବେଶି । କ୍ରମେ ମା', ପୁଅଙ୍କର ଚିନ୍ତା ବଢ଼େ ଓ ମା', ପୁଅକୁ ଗଞ୍ଜିଣା ଦେବା ଭଳି କେତେକ କାମ କରନ୍ତି । ନବବୀରୁଙ୍କୁ ମହତାବବୀରୁ, ନିଜର ନେତା କହିଛାନ୍ତା ଖାଲି ବାଙ୍କବିହାରୀ ଦାସଙ୍କୁ ଆଘାତ ଦେଇ ନ ଥିଲା, କାଲୁ ଭଳି ସବୁ ସୋସାଲିଷ୍ଟଙ୍କୁ ବାଧୁଥିଲା । ଏହି କାରଣରୁ ସେ କ୍ରମେ ବାପାଙ୍କ ଠାରୁ ଦୂରେଇ ଯାଏ ।

ନବବୀରୁ ମନ୍ତ୍ରୀ ଥିଲା ବେଳେ ଗଦାଧର ଦତ୍ତ ଆଆନ୍ତି ବିଧାନସଭା କଂଗ୍ରେସ ଦଳର ସମ୍ପାଦକ ତଥା ପ୍ରାଦେଶିକ କଂଗ୍ରେସ କମିଟିର ସମ୍ପାଦକ । ସେ ଅନେକ ସମୟରେ ନବବୀରୁଙ୍କ ପାଖକୁ ନାନା ପରାମର୍ଶ ପାଇଁ ଆସନ୍ତି । ତା'ଙ୍କ ଝିଅ ଭାରତୀ କାଲୁର ସମବୟସୀ । ଏକ ବିବାହ ସମାବେଶରେ କାଲୁର ଭାରତୀ ସହିତ ଆଳାପ ହୁଏ । ଏହାପରେ ଗଦାଧର ଦତ୍ତ ଘରେ ନ ଥିବା ବେଳେ କାଲୁ ତା'ଙ୍କ ଘରକୁ ଆସି ଭାରତୀ

ସହ ଆଳାପ କରେ । ଏ ଉଭୟଙ୍କର ଘନିଷ୍ଠତା ଜଣାଯିବା ପରେ ନବବାରୁ ଭାରତୀର ଶୀଘ୍ର ବିବାହ ପାଇଁ ଗଦାଧର ଦରକୁ ପରାମର୍ଶ ଦେଲେ ।

କାଳୁ ଘର ଅପେକ୍ଷା ବାହାରେ ବେଶି ସମୟ କଟାଏ । ପୂର୍ବ ଛାତ୍ରାବାସର କରୁଣାକର ପରିତ୍ରାଙ୍କଠାରୁ ଦିନେ ଦିନେ ଯାହା ଥାଏ, ମାଗି ଖାଏ । ମୃତ୍ୟୁର ପୂର୍ବଦିନ ପ୍ରାୟ ୫ଟା ବେଳକୁ ସେ ରସାୟନ ବିଭାଗର ବି.ଏସ୍‌ସି. ପରୀକ୍ଷାଗାରକୁ ଆସି କିଛି ରାସାୟନିକ ପଦାର୍ଥ ଖୋଜୁଥିଲା; ପ୍ରାୟ ପାଇଁଲା ନାହିଁ । ଏ ବହିର ଲେଖକ ସେତେବେଳକୁ ନିଜର କାର୍ଯ୍ୟସାରି ବିକର ବେସିନ୍ ଧୋଇ ରଖୁଥାଏ । ପିଲାମାନଙ୍କର କାହାର କିଛି ରାସାୟନିକ ଦ୍ରବ୍ୟ ଦରକାର ହେଲେ ଏଭଳି ଖୋଜନ୍ତି ଓ ନିଅନ୍ତି । କିନ୍ତୁ କଅଣ ନେଲା କି ନ ନେଲା ତାହା ଲକ୍ଷ୍ୟ କରିବାକୁ ଲେଖକର ଧ୍ୟାନ ନଥିଲା ।

ପରଦିନ ସକାଳ ପ୍ରାୟ ୯ଟା ବେଳକୁ କାଳୁ କରୁଣାକର ପରିତ୍ରାଙ୍କ ପାଖରେ ପହଞ୍ଚେ । ଛଅ ବର୍ଷର ବନ୍ଧୁତା । କରୁଣାକରଙ୍କୁ ଅତି ଆପଣା ଭାବରେ ଡାକେ ‘ମଫସଲୀ’ । ତା’କୁ କହିଲା, “ଆଇ.ଏସ୍‌ସି. ପରୀକ୍ଷା ଦେବି ନାହିଁ । କେମିଷ୍ଟ୍ରି ଲାବୋରେଟୋରୀରେ ଟିକିଏ କାମ ଥିଲା । ଅଳ୍ପ ସମୟ ତୋ’ ପାଖରେ ରହିବି । ସବୁଦିନ ପାଇଁ ଚାଲିଯିବି ।” ତିନି ଚାରିଦିନ ହେଲା ଭଲକରି ଖାଇନାହିଁ ବୋଲି କହିଲା । କରୁଣାକର ପରିତ୍ରାଙ୍କ ପାଖରେ ଥିବା ଭଜା ଚୁଡ଼ା ଗୁଣ୍ଡ, ଘିଅ, ଚିନି ଖାଇ ଉଠିଲା । କହିଲା, “କରୁଣା ଯାଉଛି, ଏ ବୋଧହୁଏ ତୋ ସହିତ ଶେଷ ଦେଖା ।” କରୁଣାକର ବାବୁ ସେଭଳି ପାଗଳାମି ନ କରିବାକୁ କହିବାରୁ କହିଲା, “ମୁଁ ଯାଉଛି । ତୁ ପଡ଼ାପଢ଼ି କର । ତୁ ପରୀକ୍ଷାରେ ଭଲ କର, ଏହା ବାପିର ଇଚ୍ଛା (ନବବାରୁଙ୍କୁ ନିଜ ପୁଅଟିଏଙ୍କ ସମେତ ସାନମାନେ ‘ବାପି’ ବୋଲି ଡାକନ୍ତି) । ବେଳେ ବେଳେ ସମୟ କରି ବାପି ପାଖକୁ ଯାଇ କଥାବାର୍ତ୍ତା ହୋଇ ଆସୁଥିବୁ ।” ଏମିତି କହୁ କହୁ ହଠାତ୍ କହିଲା, “ମୋର ଟିକିଏ ବି.ଏସ୍‌ସି. ଲାବୋରେଟୋରୀରେ କାମ ଅଛି, ଯାଉଛି । ପ୍ରକୃତରେ ଆଉ ତୋ’ ସହିତ ଦେଖା ହେବ ନାହିଁ । ଏତିକି କହି ସେ କରୁଣାକର ପରିତ୍ରାଙ୍କୁ କୁଣ୍ଡେଇ ଧରିଲା । ସେ ତା’ ପରେ ଚାଲିଗଲା ।” କରୁଣାକର ବାବୁ ପରୀକ୍ଷା ପାଇଁ ବେଶ୍ ବ୍ୟସ୍ତ ଥିଲେ । ସେ ଟିକିଏ ଚିନ୍ତିତ ହୋଇ ପଢ଼ି ବସିଲେ । ସେ ଦିନ ୨ଟା ବେଳେ କାଣ୍ଟନମେଣ୍ଟ ରୋଡ଼ର ୬ନମ୍ବର କୋଠିକୁ କାଳୁର ମୃତ ଶରୀର ଡାକ୍ତରଖାନାରୁ ଆସିଲା । କାଳୁ ପୋଟାସିୟମ୍ ସାଏନାଇଡ୍ ପୂର୍ବଦିନ ଖୋଜି ପାଇ ନଥିଲା; ସେଦିନ ଆଣିଥିଲା ପୋଟାସିୟମ୍ ଫେରୋ ସାଏନାଇଡ୍, ଏଣୁ ତା’କୁ ଖାଇବା ପରେ ହଠାତ୍ ମୃତ୍ୟୁ ନ ହୋଇ ପ୍ରାୟ ୪୫ ମିନିଟ୍ ପରେ ହେଲା ।

କାଳୁର ମୃତ୍ୟୁ ଦିନ ମନମୋହନ ଚୌଧୁରୀ ନବବାରୁଙ୍କ ୬ନଂ କୋଠିରୁ ବରୀ ଅଭିମୁଖରେ ବାହାରିଲା ବେଳକୁ କାଳୁକୁ ସାଇକେଲରେ ଫେରିବା ଦେଖିଲେ । ସେ ଆସନ୍‌ସୋଲ୍ ଟ୍ରେନରେ ଯାଜପୁର, ବିଂଝାରପୁର ଦେଇ ବସାରେ ପହଞ୍ଚିଲା ବେଳକୁ ସନ୍ଧ୍ୟା ପୂର୍ବରୁ ଯାଜପୁର ଲୋକାଲବୋର୍ଡ଼ ଟେକ୍ସାରମ୍ୟାନ ବିପିନ ବିହାରୀ ଦାସ ଏହି ଖବର ପାଇ, ଜଣେ ବାର୍ତ୍ତାବହଙ୍କୁ ସାଇକେଲରେ ପଠାଇ, ବରୀରେ ଏହା ପହଞ୍ଚାଇ ଦେଇଥିଲେ । ମୋର ବାଲ୍ୟ ସହପାଠୀ ବିଚିତ୍ରାନନ୍ଦ ମହାନ୍ତି ସେହି ରାତିରେ କେନ୍ଦ୍ରାପଡ଼ା ଆସି ଏକ ବଳଦଗାଡ଼ି ନେଇ ଇନ୍ଦୁପୁରରେ ପହଞ୍ଚିଥିଲେ । ରମା ଦେବୀ ପରଦିନ ସକାଳୁ

କେନ୍ଦ୍ରାପଡ଼ା ଦେଇ କଟକ ଆସିଥିଲେ । ବରୀରେ କାଲୁର ଆମ୍ବୁହତ୍ୟା ଖବର ପହଞ୍ଚିଥାଏ । ସେତେବେଳକୁ ଶରତଚନ୍ଦ୍ର ମହାରଣା ଅସୁସ୍ଥ ଆସାନ୍ତି । ଏଣୁ ତୁନୀ ଅପା ବରୀରେ ରହିଲେ । କାଲୁର ହାଫ୍ ପ୍ୟାଣ୍ଟ ଓ ଗଞ୍ଜି ଏବଂ ସେ ଯେଉଁ ଘଣ୍ଟା ପିନ୍ଧିଥିଲା ଏବଂ ସେ ଘଣ୍ଟାର ଫିଡା ତଳେ ଯେଉଁ ଶେଷ ଚିଠିଟି କାଲୁ ଲେଖି ଗୁଞ୍ଜି ଦେଇଥିଲା, ନବବାରୁ ତାକୁ ପିନ୍ଧି ବୁଲିଲେ । ଦି' ତିନିଦିନ ପରେ ସମସ୍ତେ ବରୀ ଚାଲିଗଲେ ଓ ନବବାରୁ ବି ସେହି ବେଶରେ ଗଲେ । ସେଠାରେ ସେ ତୁନୀ ଅପାଙ୍କୁ କାଲୁ କିଛି କେବେ କହିଥିଲା ବୋଲି ପଚାରିଥିଲେ । କିନ୍ତୁ ତୁନୀ ଅପା ଏ ସମ୍ପର୍କରେ ସମ୍ପୂର୍ଣ୍ଣ ଅଜ୍ଞ । ତାଙ୍କର ମନେ ପଡ଼ିଗଲା କୁନ୍ତଳାକୁମାରୀ ସାବତଙ୍କ ଭବିଷ୍ୟତ ବାଣୀ । ୧୯୩୧ ମସିହାରେ ବାଲେଶ୍ଵରରେ ଏକ ବିରାଟ ନାରୀ ସମ୍ମିଳନୀ ହୋଇଥିଲା । ସେଥିରେ ଅଧ୍ୟକ୍ଷତା କରିଥିଲେ ନାରୀନେତ୍ରୀ ଓ ସାହିତ୍ୟିକା କୁନ୍ତଳାକୁମାରୀ । ସମ୍ମିଳନୀ ପରେ କୁନ୍ତଳାକୁମାରୀ ବୁବୁ (ଉତ୍ତରା)ର ହାତ ଦେଖି କହିଥିଲେ “ଏ ଝିଅ ବହୁ ଦୂରରେ ବିବାହ କରିବ । ଇଏ ବଙ୍ଗୋପସାଗର କୁଳରୁ ଆରବ ସାଗର କୁଳକୁ ଚାଲିଯିବ ।” ମାଳତୀ ଦେବୀଙ୍କ ହାତ ଦେଖି କହିଲେ ଯେ, ତାଙ୍କର ଏକମାତ୍ର ପୁତ୍ର ଖୁବ୍ ବୁଦ୍ଧିମାନ ହେବ, କିନ୍ତୁ ସେ ବେଶି ଦିନ ବଞ୍ଚିବ ନାହିଁ । ତା'ଙ୍କ ସ୍ଵାମୀଙ୍କୁ ଜଣେ ନିଜର ଲୋକ ଛୁରୀ ଭୂଷିବ । ନିଜ ହାତର ରେଖାରୁ ସେ ଭବିଷ୍ୟତବାଣୀ କରିଥିଲେ ଯେ, ତା'ଙ୍କର ଏକ ପୁଅ ହେବା ପରେ ପରେ ସେ ବି ମରିଯିବେ । ତୁନୀ ଅପାଙ୍କର ହାତଦେଖା ଓ ଜାତକରେ ଆଗ୍ରହ ନ ଥିଲେ ବି ଏହି ଚାରିଟି ଘଟଣାର ସତ୍ୟତା ସେ ଏବେ କହନ୍ତି । କାଲୁ ବୟସ୍କ ବ୍ୟକ୍ତି ନ ହୋଇଥିଲେ ବି ତା' ଲାଗି ବୁଲୁ ବାବୁ ଓ ନବବାରୁ ଆଦି ଲକ୍ଷ୍ୟ ହୋଇଥିଲେ । କିନ୍ତୁ ଏକାଦଶାହ ପାଳନ ହୋଇ ନ ଥିଲା । ବ୍ରାହ୍ମଣ ତକା ଯାଇ ନ ଥିଲା ।

ମାଳତୀ ଦେବୀ ଛଅ ମାସ କାଳ କାନ୍ଦି ହେଲେ । କହିଲେ, “କାଲୁ ମୋ ପାଇଁ ମଲା ।” ନବବାରୁ ଆଦି ଅନୁଗୋଳ ଯିବା ପରେ ମାଳତୀ ଦେବୀଙ୍କର ଏହି ଶୋକରେ ବେଳେ ବେଳେ ଚେତା ଚାଲି ଯାଉଥିଲା । ତେଣୁ ତାଙ୍କୁ କିଛି ଦିନ ଅନୁଗୋଳ ଡାକ୍ତରଖାନାରେ ରଖାହେଲା । ପାଖରେ ନବବାରୁଙ୍କ ସଙ୍ଗରେ ଦିବାକର ପ୍ରଧାନ ଆଦି ପାଲିକରି ରହନ୍ତି । ମାଳତୀ ଦେବୀ ଆଶ୍ରମକୁ ଫେରିଲା ପରେ ତାଙ୍କ ମନକୁ ହାଲୁକା କରିବା ପାଇଁ ନବବାରୁ ଅନେକ ସମୟରେ ହସୁଥିଲେ ଓ ମାଳତୀ ଦେବୀଙ୍କୁ ଖୁସି କରିବାକୁ ଚେଷ୍ଟା କରୁଥିଲେ । କିନ୍ତୁ ତହିଁରେ ଥିଲା ଅନେକଟା ଅସ୍ଵାଭାବିକତା । କିଛି ଲୋକ ଭାବିଲେ ନବବାରୁଙ୍କର ମୁଣ୍ଡ ଖରାପ ହୋଇଗଲାଣି । ଦିନେ ରାତିରେ ତାଙ୍କ ସାନ ଝିଅ ତିନୁ ଏକ କାନ୍ଦ ଶୁଣି ଉଠି ଦେଖେ ତ ନବବାରୁ ଏକ ଗଛ ମୂଳରେ ଭୋ ଭୋ ହୋଇ କାନ୍ଦୁଛନ୍ତି । କେହି ହଠାତ୍ ତାଙ୍କ ପାଖକୁ ଗଲେ ନାହିଁ । କହିଲେ, ସେ ହୃଦୟ ଖୋଲି କାନ୍ଦନ୍ତୁ । ଆଉ ତାଙ୍କୁ କାନ୍ଦିବାର ଦେଖାଯାଇ ନ ଥିଲା । କିନ୍ତୁ ମୃତ୍ୟୁ ପର୍ଯ୍ୟନ୍ତ କାଲୁର ଶୋକ ତାଙ୍କ ହୃଦୟରେ ଚାପି ହୋଇ ରହିଥିଲା । ଯେତେବେଳେ ସାନ ଝିଅ ତିନୁର ବଡ଼ପୁଅ ଏକ ଦୁର୍ଘଟଣାରେ ମରିଗଲା, ସେହି ଖବର ପାଇଲା ପରେ ସେ କାଲୁ କଥା ମନେ ପକାଇ କାନ୍ଦି କହିଥିଲେ, “ମୋର ବି ଗୋଟିଏ ପୁଅ ଥିଲା !”

କାଳୁର ମୃତ୍ୟୁ ସମ୍ପର୍କରେ ସେ ସମୟରେ କେତେ କଥା ଶୁଣାଗଲା । କିନ୍ତୁ କେହି ସମ୍ପୂର୍ଣ୍ଣ ଓ ବାସ୍ତବ କାରଣ ରୋକଠୋକ ଭାବରେ କହୁ ନ ଥିଲେ ବା ଏପର୍ଯ୍ୟନ୍ତ ବି କହନ୍ତି ନାହିଁ । କଥାଟି ଏଡ଼େ ଦୁଃଖଦାୟକ ଯେ, ଏ ସମ୍ପର୍କରେ କେହି ମାଳତୀ ଦେବୀ ବା ନବବାବୁଙ୍କୁ ପଚାରନ୍ତି ନାହିଁ ବା ତା'ଙ୍କ ସମ୍ପର୍କୀୟମାନେ ଏ ବିଷୟରେ ଆଉ ଆଲୋଚନା କରିବାକୁ ସାହସ କରନ୍ତି ନାହିଁ । କାଲୁ ବଞ୍ଚୁଥିଲା ପର୍ଯ୍ୟନ୍ତ ବାଙ୍କ ବିହାରୀ ଦାସ କିଛି ବର୍ଷ ୭ ନମ୍ବର କ୍ୟାଣ୍ଟିନେଟ୍ ରୋଡ଼ରେ ନବବାବୁଙ୍କ ବସା ବାରଣ୍ଡାରେ ଶୁଅନ୍ତି । କାଲୁ ପାଖ ଖଟରେ ଶୁଏ । ସେ ବି କଅଣ କିଛି ସୂଚନା ପାଇଲେ ନାହିଁ ? ବାଙ୍କ ବାବୁ କଅଣ କିଛି ଜାଣିକରି ବି ଲୁଚାଇଲେ ? କାଲେ ନବବାବୁଙ୍କ ମନରେ ଏହି ଧାରଣା ଥିବ, ସେହି ଆଶଙ୍କାରେ କାଳୁର ମୃତ୍ୟୁ ପରେ ପରେ ବାଙ୍କ ବାବୁ ନବବାବୁଙ୍କୁ କହି ଦେଇ ତା'ଙ୍କ ଘରୁ ବିଦାୟ ନେଲେ । ଗୋପବନ୍ଧୁ ଚୌଧୁରୀଙ୍କ ପରିବାର ଯାଜପୁରର ବରୀ ଅଞ୍ଚଳରେ ବହୁ ବର୍ଷ ଧରି ରଚନାତ୍ମକ କାମ କରୁଥିଲେ । ଏଣୁ ବୁଦ୍ଧ ଓ କାଲୁ ସହିତ ସେମାନଙ୍କର ସମ୍ପର୍କ ଥିଲା ଅତି ସାମୟିକ । କେବେ କଟକ ଆସିଲେ ଦେଖାଦେଖି । କିନ୍ତୁ କାଲୁ ମନରେ ଭୟଙ୍କର ଦ୍ଵନ୍ଦ୍ଵ ଓ ଅଶାନ୍ତି ଯେ ସୃଷ୍ଟି ହୋଇଥିଲା, ଗୋପବନ୍ଧୁ ଚୌଧୁରୀ ତା'ର ସୂଚନା ପାଇଥିଲେ ବୋଲି ମନମୋହନ ଚୌଧୁରୀ କହନ୍ତି । ସେ ଯଦି ସେଭଳି ସୂଚନା ପାଇଥିଲେ, ତାହା ହେଲେ ସେ କଥା ନବବାବୁଙ୍କୁ କାହିଁ କହିଲେ ନାହିଁ ବା କାଲୁକୁ କାହିଁକି ବୁଝେଇଲେ ନାହିଁ ? ସାଧାରଣ ଲୋକଙ୍କ ସମସ୍ୟାରେ ବାପା, ମା', ବଡ଼ବାପା ସମସ୍ତେ ବ୍ୟସ୍ତ । ଏଣୁ କାଲୁ ମନର ନିଆଁ କେହି ଜାଣିପାରିଲେ ନାହିଁ । ନବକୃଷ୍ଣ ଚୌଧୁରୀଙ୍କ ଭଳି ଅନ୍ୟର ମନକୁ ଜାଣିବା ଲୋକଙ୍କ ପକ୍ଷରେ ଏହା ଥିଲା ଅପୂରଣୀୟ ଅବହେଳା ।

ଭାରତୀ ବିବାହ ପର ଦିନ କାଳୁର ଆତ୍ମହତ୍ୟା । ଏଣୁ ଅଧିକାଂଶଙ୍କ ଧାରଣା ଯେ, ଅନ୍ୟ କାରଣ ଛଡ଼ା ଭାରତୀ ସହିତ ସଂପର୍କ ତା'ର ମୃତ୍ୟୁର କାରଣ । ବିବାହର କିଛି ବର୍ଷ ପରେ ଭାରତୀ ବି ଆତ୍ମହତ୍ୟା କରିଥିଲା ଓ ମରିବା ପୂର୍ବରୁ ନିଜର ବ୍ୟର୍ଥ ଓ ଅସହନୀୟ ଜୀବନ ତା' ପକ୍ଷରେ ଦୁର୍ବିଷୟ ବୋଲି ସେ ଏକ ଗଭୀର ଦୁଃଖପୂର୍ଣ୍ଣ କବିତା ଲେଖିଥିଲା ।

ବହୁ ସ୍ଵପ୍ନ, ନାନା ପରିକଳ୍ପନା ନେଇ ଆଗେଇ ଚାଲିଥିବା ଟାଣୁଆ ନବକୃଷ୍ଣ ଚୌଧୁରୀ ଏଇଠି ଭାଙ୍ଗି ପଡ଼ିଛନ୍ତି । କାଲୁ ସାଙ୍ଗ କରୁଣାକର ଆଦି ପ୍ରବୋଧନା ଦେବାକୁ ଗଲେ କାନ୍ଦି କାନ୍ଦି କହନ୍ତି, “କାହା ପାଇଁ ଆଉ ଆସିବ ?” କାଲୁ ଅନ୍ୟ କାରଣରୁ ମରିଥିଲେ ନବବାବୁ ହୁଏତ ଏତେ ଭାଙ୍ଗି ପଡ଼ି ନ ଥାନ୍ତେ । କିନ୍ତୁ କାଲୁକୁ ସେ ବୁଝିପାରିଲେ ନାହିଁ କି ବୁଝେଇ ପାରିଲେ ନାହିଁ, ସାରା ଜୀବନ ତା'ଙ୍କର ସେହିଭଳି ଏକ ଅବଶୋଷ ରହିଗଲା । ସେଇଥି ପାଇଁ ପ୍ରାୟ ସେ ବାଜିରାଉତ ଛାତ୍ରାବାସର ଛାତ୍ରଛାତ୍ରୀଙ୍କ ମନକଥା ବୁଝିବା ସଙ୍ଗେ ସଙ୍ଗେ ଅନ୍ୟତ୍ର ଛୋଟ ପିଲାଙ୍କ ମନକଥା ବୁଝିବା ଲାଗି ସର୍ବଦା ଚେଷ୍ଟା କରୁଥିଲେ ।

ଛୋଟ ପିଲାଙ୍କ ସହିତ ସେ କିଭଳି ମିଶନ୍ତି ଓ ତା'ଙ୍କ ମନ କଥା ଜାଣିବାକୁ ଚେଷ୍ଟା କରନ୍ତି, ତାହାର ଏକ ଦୃଷ୍ଟାନ୍ତ ତା'ଙ୍କ ମୁଖ୍ୟମନ୍ତ୍ରୀ ଡ଼. ବେଲର ଏକ ଘଟଣାରୁ ତା'ଙ୍କର ପଡ଼ୋଶୀ ତଥା ମୁଖ୍ୟମନ୍ତ୍ରୀ ଆସିଷ୍ଟାଣ୍ଟ ସେକ୍ରେଟେରୀ ସଚ୍ଚିଦାନନ୍ଦ ମିଶ୍ରଙ୍କ ସ୍ତ୍ରୀ ଶାନ୍ତିଧାରା

ମିଶ୍ର କହନ୍ତି । ନବବାରୁ ଯେଉଁ ଘରେ ରହୁଥିଲେ, ତା'ରି ପାଖକୁ ଲାଗି ସଜିବାରୁଙ୍କ ବସା । ନବବାରୁ ସେହି ବାଟେ ଗଲା ବେଳେ ଯଦି ତା'ଙ୍କ ଝବର୍ଷର ଝିଅ ଆଉ ସହିତ ନବବାରୁଙ୍କର ଭେଟ ହୁଏ ସଜିବାରୁଙ୍କ ହତା ଭିତର ଘାସ ବଗିଚାରେ ନବବାରୁ ଆଉ ସହିତ ଗପ କରନ୍ତି । ସେ କଥାବାର୍ତ୍ତା ଅନେକ ସମୟ ପର୍ଯ୍ୟନ୍ତ ଚାଲେ । ସେହି ବାଟରେ କେହି ଆସିଗଲେ ସେମାନଙ୍କ କଥାବାର୍ତ୍ତା ବନ୍ଦ ହୋଇଯାଏ ଓ ପଥକ ଚାଲିଗଲା ପରେ ପୁଣି ସେ କଥାବାର୍ତ୍ତା ଚାଲେ । ମୁଖ୍ୟମନ୍ତ୍ରୀ ନବକୃଷ୍ଣ ଚୌଧୁରୀଙ୍କର ଛୋଟ ଝିଅଟି ସହିତ କଥାଟି ଏତେ କଥାବାର୍ତ୍ତା ହେବାର ଅଛି, ତାହା ତା'ର ବାପା ମା'କୁ ବିପ୍ଳୟରେ ପକାଇ ଦିଏ । ନବବାରୁକୁ ଶାନ୍ତିଧାରା ବାରଣ୍ଡା ବା ଘରକୁ ଡାକିଲେ ଆସନ୍ତି ନାହିଁ । ତା'ଙ୍କର ସେଠାରେ ଆଉ ସହିତ ନିରୋଳା କଥାବାର୍ତ୍ତା ହୋଇପାରିବ ନାହିଁ ।

ପୁତ୍ରଶୋକ ଦୁଃଖ ଏଡ଼େ ହୃଦୟ ବିଦାରକ ହୋଇଥିଲା ଯେ, ବହୁ ବନ୍ଧୁ ସାହୁନା ଦେବାକୁ ଯିବା ଲାଗି ଭୟ କରୁଥିଲେ । ଅନେକେ ଆସି ସାହୁନା ଦେବାକୁ ଭାଷା ନ ପାଇ ବିନା ଭାଷାରେ ବିଦାୟ ନେଉଥିଲେ । ତା'ଙ୍କର ପ୍ରିୟ ଭଣଜା ଜିତେନ୍ଦ୍ରନାଥ ମହାନ୍ତି ଯେଉଁ ସାହୁନା ପତ୍ର ଲେଖୁଥିଲେ, ତା'ରି ଉତ୍ତରରେ ନବବାରୁ ପ୍ରହ୍ଲାଦଙ୍କର ଭଗବାନଙ୍କୁ ମାଗିଥିବା ପ୍ରାର୍ଥନାକୁ ଉଦ୍ଧାର କରିଥିଲେ ।

‘ନ ତୁହଂ କାମୟେ ରାଜ୍ୟମ୍ ନ ସ୍ୱର୍ଗଂ ନାପୁନର୍ଭବମ୍

କାମୟେ ଦୁଃଖତପ୍ତାନାମ୍ ପ୍ରାଣିନାମ୍ ଆର୍ତ୍ତ ନାଶନମ୍’

ଏହାପରେ ଅବଶ୍ୟ ସେ ପୁଣି ମୁଖ୍ୟମନ୍ତ୍ରୀ ଭାବରେ ଆସିଛନ୍ତି; କିନ୍ତୁ ତାହା ନ ଥିଲା ଶାସନ ଉଆସରେ ବିଳାସ ଭୋଗ ଲାଗି ବା ରାଜସିକ ଯଶ ଲାଭ ପାଇଁ । ଜୀବନର ଅବଶିଷ୍ଟ ଅଂଶ, ନିଜର ଶକ୍ତି ଥିବା ପର୍ଯ୍ୟନ୍ତ ସେ ଦୁଃଖତପ୍ତ ପ୍ରାଣୀମାନଙ୍କର ସେବାରେ ନିଜକୁ ଉତ୍ସର୍ଗ କରିଛନ୍ତି, ସେମାନଙ୍କ ଉପରେ ହେଉଥିବା ଅତ୍ୟାଚାର ବେଳେ ସେମାନଙ୍କ ପାଖରେ ପହଞ୍ଚିଛନ୍ତି, ସେମାନଙ୍କୁ ଦମ୍ଭ ଦେଇଛନ୍ତି । ସେହି କାମ ଭିତରେ ନିଜକୁ ଗଭୀର ଭାବରେ ଜଡ଼ିତ କରି ସେ ଶହ ଶହ କାଲୁଙ୍କୁ ଗଞ୍ଜାମର ମାଳ ଅଞ୍ଚଳରେ ଓ କୋରାପୁଟର ତଙ୍ଗରରେ ଦେଖିଛନ୍ତି ।

ଏସବୁ ସତ୍ତ୍ୱେ ଜୀବନର ଶେଷ ପର୍ଯ୍ୟନ୍ତ କାଲୁ ଓ ଦୁଃଖୀ (ସରଳା ଦେବୀ) ତା'ଙ୍କ ଭିତରେ ବାରମ୍ବାର ଉଠି ମାରିଛନ୍ତି । ସେ ତା'ଙ୍କର ଏକାନ୍ତ ବିଶ୍ୱେଷ ବନ୍ଧୁ ଅନ୍ଧଦାଶାଙ୍କର ରାୟଙ୍କ ପାଖରେ ସ୍ୱୀକାର କରିଛନ୍ତି ଯେ, କାଲୁ ମରିଗଲା ପରେ ତା'ଙ୍କ ଭିତରତା ନିଃସ୍ୱ ହୋଇଯାଇଛି । ‘ଦୁଃଖୀ’ (ସରଳା ଦେବୀ)ଙ୍କ ଅବାଚ ଓ ଅବକ୍ଷୟ ପାଇଁ ସେ ଦାୟୀ ନ ଥିଲେ, କିନ୍ତୁ ଜୀବନର ପ୍ରଥମ ପ୍ରେମିକାର ପତନ ତା'କୁ ନିଶ୍ଚିତ ଭାବରେ ଦାରୁଣ ଆଘାତ ଦେଇଛି । ତା'ଙ୍କର ପ୍ରଥମ ଜୀବନୀ ଲେଖକ ମନସ୍ତତ୍ତ୍ୱବିତ୍ ଟିଉରଞ୍ଜନ ଦାସ ନବବାରୁଙ୍କ ମୁହଁରେ ସର୍ବଦା ଏକ ଗଭୀର ଦୁଃଖର ବୋଝ ଲକ୍ଷ୍ୟ କରିଥିଲେ ବୋଲି କହନ୍ତି । ଦେଶର ଦରିଦ୍ର ଲୋକଙ୍କର ଦାରୁଣ ଦୁଃଖ ଓ ନିର୍ଯ୍ୟାତନା ମର୍ମେ ମର୍ମେ ଅନୁଭବ କରୁଥିବା ନବକୃଷ୍ଣ ଚୌଧୁରୀଙ୍କୁ ବ୍ୟକ୍ତିଗତ ଜୀବନର ଏହି ଦୁଇ ଆଘାତ ନିଶ୍ଚିତ ଭାବରେ ସାରା ଜୀବନ ସହିବାକୁ ପଡ଼ିଥିଲା ।

ମନ୍ତ୍ରୀତ୍ବରୁ ଇସ୍ତଫା

କାଲୁର ମୃତ୍ୟୁ ପରେ ନବବୀରୁ ମନ୍ତ୍ରୀ ହୋଇ କାମ କରିବା ଅବସ୍ଥାରେ ନଥାନ୍ତି । ଏଣୁ ୧୯୪୮ ମସିହା ଏପ୍ରିଲ ୨୩ ତାରିଖ ଦିନ ସେ ମନ୍ତ୍ରୀପଦରୁ ଇସ୍ତଫା ଦେଇ ଅନୁରୋଚ୍ଚ ଚାଲିଗଲେ । ସେ ବର୍ଷ ଜୁଲାଇ ୧୫ ତାରିଖରେ ଗ୍ରାମ ପଞ୍ଚାୟତ ବିଲ୍‌ର ଆଲୋଚନା ହୋଇଛି । ଶାସନର ବିକେନ୍ଦ୍ରୀକରଣ ତା’ଙ୍କ ପାଇଁ ଅତି ଗୁରୁତ୍ବପୂର୍ଣ୍ଣ ବିଷୟ ଥିଲା । କେବଳ ସେହି ଆଲୋଚନାରେ ଅଂଶ ଗ୍ରହଣ କରିବାକୁ ସେ ସେହିଦିନ ବିଧାନସଭା ଆଲୋଚନାରେ ଯୋଗ ଦେଇଛନ୍ତି ।

ତିରିଶ ବର୍ଷର ବନ୍ଧୁ ହରେକୃଷ୍ଣ ମହତାବଙ୍କ ଗତିରୀତି ତା’ଙ୍କୁ କେମିତି କେମିତି ଲାଗିଛି । ସାରଥୀ ହୋଇ ମହତାବଙ୍କ ରଥ ଚଳାଇବା ଲାଗି ତା’ଙ୍କୁ ନିଜର ନେତା ବୋଲି କହି ଆସିଥିଲେ । କିନ୍ତୁ ପ୍ରଧାନମନ୍ତ୍ରୀ ହେବାର ବର୍ଷକ ପରେ ତା’ଙ୍କଠାରୁ ଆଉ ଗାନ୍ଧିନୀତି କଥା ବିଶେଷ ଶୁଣାଗଲା ନାହିଁ । ୧୯୨୧ ରୁ ୧୯୪୭ ପର୍ଯ୍ୟନ୍ତ ମହତାବଙ୍କଠାରୁ, ପ୍ରଧାନମନ୍ତ୍ରୀ ମହତାବ ଅନେକ ଫରକ ଜଣା ପଡ଼ିଲେ । ଯେଉଁ ସୋସାଲିଷ୍ଟମାନେ ତା’ଙ୍କୁ ଟଙ୍କର ଦେଇ ଆସିଥିଲେ, ସେମାନଙ୍କୁ ବିଦା-କରିବା ଲାଗି ନାନା ସ୍ବତନ୍ତ୍ର ଚାଲିଲା । ମାଳତୀ ଦେବୀ ତ ସ୍ବେଚ୍ଛାରେ ରାଜନୀତିରୁ ଚାଲି ଯାଇଥିଲେ; ତା’ଙ୍କର ଏକାନ୍ତ ବିଶ୍ବସ୍ତ ସୁରେନ୍ଦ୍ର ଦ୍ବିବେଦୀଙ୍କୁ କଂଗ୍ରେସ ନେତୃତ୍ବରୁ ବିଦା କରିଦେବା ଲାଗି ବ୍ୟବସ୍ଥା ହୋଇଗଲା । ନବବୀରୁ ମନ୍ତ୍ରୀମଣ୍ଡଳରୁ ଗଲା ପରେ ପରେ ସାରଙ୍ଗଧର ଦାସଙ୍କ ପାଲି ପଡ଼ିଥିଲା । ‘ସମାଜ’ ଖବରକାଗଜର ଏକାଧିପତ୍ୟ ଲୋପ କରିବା ଲାଗି ‘ପ୍ରଜାତନ୍ତ୍ର’କୁ ଠିଆ କରିବା ଦିଗରେ ନବକୃଷ୍ଣ ଚୌଧୁରୀ ସହଯୋଗ କରି ଆସିଥିଲେ ଓ ତା’ ଟ୍ରଷ୍ଟର ଅନ୍ୟତମ ସଦସ୍ୟ ବି ଥିଲେ । ସେହି ପ୍ରଜାତନ୍ତ୍ର ପରିସର ନାନା ଗୁପ୍ତ ଯୋଜନାର କେନ୍ଦ୍ର ହୋଇ ଉଠିଲା । ନବବୀରୁଙ୍କ ଚାଣୁଆ ସହକର୍ମୀ ପ୍ରାଣନାଥ ପଟ୍ଟନାୟକ, ମୋହନ ଦାସ ଓ ବୈଷ୍ଣବ ପଟ୍ଟନାୟକ ତ ତା’ଙ୍କ ଠାରୁ ଚାଲି ଯାଇଥିଲେ; ଏବେ ଅବଶିଷ୍ଟ ସୋସାଲିଷ୍ଟଙ୍କ ବିଦାୟ ଆଭାସ ନବବୀରୁଙ୍କୁ ବିଚଳିତ କରିଛି । ଶାସନ କ୍ଷମତାକୁ ଲୋକଙ୍କ ମଙ୍ଗଳ କାର୍ଯ୍ୟରେ ଏକ ଅସ୍ବରୂପେ ବିଚାର କରି ଆସିଥିବା ନବବୀରୁ ସତେ ଯେପରି ସୈନ୍ୟହରା ସେନାପତି । ସାରା ଜୀବନ ରଥୀ ନ ହୋଇ ସାରଥୀର ପଦ ବାଛି ନେଇଥିବା ନବବୀରୁ ଏବେ କେଉଁ ରଥୀର ସାରଥୀ ହେବେ ? ଯେଉଁ ରଥୀ ସାରଥୀର ବାଟରେ ଯିବ ନାହିଁ ? ଓଡ଼ିଶା ପାଇଁ ଯେଉଁ ସମୟରେ ନବବୀରୁଙ୍କର ଆବଶ୍ୟକତା ଖୁବ୍ ଥିଲା, ସେ ଠିକ୍ ସେହି ସମୟରେ ଇସ୍ତଫା ଦେଇ ଚାଲିଯାଇଛନ୍ତି । ଏହି ପ୍ରକ୍ରିୟାରେ ନବବୀରୁଙ୍କ ଭଳି ଦକ୍ଷ ମନ୍ତ୍ରୀଙ୍କ ଇସ୍ତଫା ମନ୍ତ୍ରୀମଣ୍ଡଳକୁ ଦୁର୍ବଳ କରିଥିଲେ ମଧ୍ୟ ତାହା ହରେକୃଷ୍ଣ ମହତାବଙ୍କ ସ୍ଥିତିକୁ ଆହୁରି ସୁଦୃଢ଼ କଲା । ସେ ଏହି ଅବସରରେ ତା’ଙ୍କର ଜଣେ ଚାଣୁଆ ସମାଲୋଚକ ଉପାଚରଣ ପଟ୍ଟନାୟକଙ୍କୁ ମଧ୍ୟ କଂଗ୍ରେସ ଦଳରୁ ତଡ଼ିଛନ୍ତି । ନବବୀରୁଙ୍କ ଇସ୍ତଫାର କାରଣ ସମ୍ପର୍କରେ ମଧ୍ୟ ହରେକୃଷ୍ଣ ମହତାବ ସନ୍ଦିଗ୍ଧ । ପୁଅ ମରିଯିବାର କିଛି ସମୟ ପରେ ନବବୀରୁ ମନ୍ତ୍ରୀତ୍ବ ଛାଡ଼ିବା ସମୟକୁ ଲକ୍ଷ୍ୟ କରି ମହତାବ ବାବୁ କହନ୍ତି, “୧୯୪୮ ଏପ୍ରିଲ ୨୩ ତାରିଖରେ ଶ୍ରୀ ନବକୃଷ୍ଣ ଚୌଧୁରୀ ମନ୍ତ୍ରୀମଣ୍ଡଳରୁ ଇସ୍ତଫା ଦେଲେ । ଅବଶ୍ୟ ତା’ଙ୍କର ଏକମାତ୍ର ପୁତ୍ରର ଆତ୍ମହତ୍ୟା ଏ ଇସ୍ତଫାର କାରଣ ଥିଲା ବୋଲି ସେ କହିଲେ ଓ ଆମେ

ବିଶ୍ୱାସ କଲୁ । କିନ୍ତୁ ମୋ ମନର ଏକ କୋଣରେ ପ୍ରଚ୍ଛନ୍ନ ସନ୍ଦେହ ରହିଗଲା ଯେ, ସେ ମନ୍ତ୍ରୀମଣ୍ଡଳରେ ସ୍ୱପ୍ନ ଅନୁଭବ କଲେ ନାହିଁ । ଯେଉଁମାନଙ୍କ ସହିତ କଂଗ୍ରେସ ସମାଜବାଦୀ ଦଳ ଗଠନ, ଗଡ଼ଜାତ ଆନ୍ଦୋଳନ ଇତ୍ୟାଦି କରି ଆସିଥିଲେ, ସେମାନେ ମୋ'ଠାରୁ ନିଜକୁ ଅଲଗା କରି ନେଇଥିଲେ; ଯଥା: ମାଳତୀ ଦେବୀ, ସାରଙ୍ଗଧର ବାବୁ ଇତ୍ୟାଦି । ସମସ୍ତଙ୍କୁ ସବୁକଥା ପଚାରି ବୁଝାଇ ଏକମତ କରାଇ ହୁଏତ ମୁଁ କରି ପାରିଲି ନାହିଁ ।’

(ସାଧନାର ପଥେ ପୃଷ୍ଠ ୩୫୯)

ଏହି ଇସ୍ତଫା ସମ୍ପର୍କରେ ନବବାବୁଙ୍କର ଜଣେ ଅତ୍ୟନ୍ତ ବିଶ୍ୱସ୍ତବ୍ୟକ୍ତି ରବୀନ୍ଦ୍ରନାଥ ଟାଗୁର, ଏହି ଘଟଣାର ବହୁ ବର୍ଷ ପରେ ଥରେ ନବବାବୁଙ୍କୁ ପଚାରିଥିଲେ, “ଆପଣ କ’ଣ ସେଥର ପୁଅ ମରିଯିବାରୁ ମନ୍ତ୍ରୀଙ୍କୁ ଛାଡ଼ିଦେଇ ଚାଲି ଯାଇଥିଲେ ?” ଉତ୍ତରରେ ନବବାବୁ କହିଥିଲେ, “ତାହା ହୋଇଥିଲେ ତ ମୁଁ ବାବାଜୀ ହୋଇ ଯାଇଥାନ୍ତି ।”

ଏଇଥିରୁ ମହତାବ ବାବୁଙ୍କର ସନ୍ଦେହ ଯେ ଯଥାର୍ଥ ତାହା ପ୍ରମାଣିତ ହୋଇଯାଏ ।

ପୁଅ ମରିଯିବା ପରେ ତା’ଙ୍କ ସାନ ଭଣଜା ଜିତେନ୍ଦ୍ର ମହାନ୍ତିଙ୍କ ସମବେଦନା ମୂଳକ ଚିଠିର ଉତ୍ତରରେ ନବବାବୁ ଲେଖିଥିଲେ “ଆମେ ଭଗବାନଙ୍କୁ ଡାକୁଛୁ ଯେପରି ଅନ୍ୟର ଦୁଃଖ ଘୁଞ୍ଚେଇବା କାମରେ ଆମ ଜୀବନ କଟିଯାଏ ।”

କମିଜମା ସଂସ୍କାର ରିପୋର୍ଟ

ସେ ଟିକିଏ ପ୍ରକୃତିସ୍ଥ ହେବା ପରେ ନବବାବୁଙ୍କ ପରିକଳ୍ପିତ ‘ଦି ଓଡ଼ିଶା ଲ୍ୟାଣ୍ଡ୍ ରେଭିନିଉ ଆଣ୍ଡ ଲ୍ୟାଣ୍ଡ୍ ଟେନିୟର’ କମିଟି କାର୍ଯ୍ୟରେ ସହଯୋଗ କରିବା ପାଇଁ ତା’ଙ୍କୁ ଅନୁରୋଧ କରାଗଲା । ସେଥିରେ ସେ ବି ଟେନ୍ଦାରମ୍ୟାନ ରହିଲେ । ଅନୁଗୋଳରେ ରହିଲେ ମଧ୍ୟ କମିଟି କାର୍ଯ୍ୟ ସୁଚାରୁରୂପେ ଚାଲିଲା । ରିପୋର୍ଟ ଲେଖା ହେଲା ବେଳକୁ ତା’ଙ୍କୁ ଜଣେ ଷ୍ଟେନୋ ଦିଆଗଲା । କମିଟିର ବୈଠକ ବେଳେ ସେ କଟକ ଆସୁଥିଲେ । ନିଜେ ଟେନ୍ଦାରମ୍ୟାନ ଥିଲେ ବି ସେ ସେଥିରେ ତା’ଙ୍କର ସ୍ୱତନ୍ତ୍ର ମତ ଉଲ୍ଲେଖ କରିଥିଲେ । ସେହି ରିପୋର୍ଟରେ ତତ୍କାଳୀନ ହରେକୃଷ୍ଣ ମହତାବଙ୍କ ସ୍ୱତନ୍ତ୍ର ମତରେ ଜମିଦାରି ଉଚ୍ଛେଦ ସମ୍ପର୍କୀୟ ଅଭିମତ ଅନୁଧ୍ୟାନଯୋଗ୍ୟ । ଏହି ରିପୋର୍ଟ ଶାସନ ସଂସ୍କାର ଓ ଭୂ-ସଂସ୍କାର ତଥା କୃଷି ସଂସ୍କାର ଦିଗରେ ଏକ ଯୁଗାନ୍ତକାରୀ ଦଲିଲ । ଭାରତବର୍ଷର କୌଣସି ପ୍ରଦେଶରେ ଏଭଳି ପରିକଳ୍ପନା ସେ ପର୍ଯ୍ୟନ୍ତ ହୋଇ ନ ଥିଲା । ପୁତ୍ରଶୋକ ସତ୍ତ୍ୱେ ସେ ଏହି କାର୍ଯ୍ୟଟି ଅଳ୍ପ ସମୟରେ ସାରି ୧୯୪୯ ଜୁଲାଇ ୭ ତାରିଖରେ ସରକାରଙ୍କୁ ରିପୋର୍ଟ ଦେଲେ । ସେହି ରିପୋର୍ଟକୁ ଭିତ୍ତି କରି ଓଡ଼ିଶାରେ ଜମିଦାରି ଉଚ୍ଛେଦ ହେଲା ଏବଂ ଭୂ-ସଂସ୍କାର ପାଇଁ ଆଇନ ହେଲା । ଏବକାର ଗ୍ରାମପଞ୍ଚାୟତ, ପଞ୍ଚାୟତ ସମିତି ଓ ଜିଲ୍ଲା ପରିଷଦ ସେହି ରିପୋର୍ଟର ଛାୟାରେ ଗଠିତ । ଶାସନର ବିକେନ୍ଦ୍ରୀକରଣ କାର୍ଯ୍ୟକ୍ରମ ଏହାର ଉଲ୍ଲେଖଯୋଗ୍ୟ ଦିଗ । କିନ୍ତୁ ସେହି ରିପୋର୍ଟରେ ନବକୃଷ୍ଣ ଚୌଧୁରୀ ଯେଉଁ ଅଞ୍ଚଳ ଶାସନ ପ୍ରସ୍ତାବ ଦେଇଥିଲେ ଓ ନିଜେ ମୁଖ୍ୟମନ୍ତ୍ରୀ ହେଲା ବେଳେ ଯାହାକୁ ଆଇନରେ

ପରିଣତ କରିଥିଲେ, ତା'ଙ୍କ ପରେ ହରେକୃଷ୍ଣ ମହତାବ ମୁଖ୍ୟମନ୍ତ୍ରୀ ହେବା ସମୟରେ ତାହାକୁ କାର୍ଯ୍ୟକାରୀ କଲେ ନାହିଁ । ଅଥଚ ଏହି ରିପୋର୍ଟ ବାହାରିବା ଦିନ ସେ ନିଜ ଖବର କାଗଜ ଇଷ୍ଟ ଟାଇମସ୍‌ରେ, ତା'ଙ୍କ ସରକାର ଦ୍ଵାରା ଏଭଳି ଏକ ଗୁରୁତ୍ଵପୂର୍ଣ୍ଣ ରିପୋର୍ଟ ପ୍ରସ୍ତୁତ ହୋଇଛି ବୋଲି ନିଜେ ବାହାଦୁରୀ ନେଲେ । ହେଲେ ରିପୋର୍ଟଟି ଯାହାଙ୍କ ଚିନ୍ତାପ୍ରସୂତ, ସେହି ଚେୟାରମ୍ୟାନଙ୍କୁ ସ୍ଵୀକୃତି ଜଣାଇ ପଦେ ଲେଖିଲେ ନାହିଁ । ଏହି ଗୁରୁତ୍ଵପୂର୍ଣ୍ଣ ରିପୋର୍ଟ ଉପରେ ଷ୍ଟେଟ୍‌ସମ୍ୟାନ ସମ୍ପାଦକୀୟ ଲେଖିଥିଲେ ବୋଲି ସେ ସମୟର ବିଧାୟକ ଜୟକୃଷ୍ଣ ମହାନ୍ତି କହନ୍ତି । ହରେକୃଷ୍ଣ ମହତାବ, ବନ୍ଧୁ ନବକୃଷ୍ଣ ଚୌଧୁରୀଙ୍କ ଅବଦାନ ଲାଗି ସ୍ଵୀକାର କରିବାକୁ କାର୍ଯ୍ୟ କଲେ ବି ଓଡ଼ିଶାର ଲୋକେ ଜାଣିଥିଲେ ଯେ, ସେହି ବିଖ୍ୟାତ ରିପୋର୍ଟ ନବକୃଷ୍ଣ ଚୌଧୁରୀଙ୍କ ଚିନ୍ତାପ୍ରସୂତ । ଏଣୁ ସାଧାରଣ ଲୋକେ ସେହି ରିପୋର୍ଟକୁ ଚୌଧୁରୀ କମିଟି ରିପୋର୍ଟ ବୋଲି କହୁଥିଲେ ।

ସେହି ରିପୋର୍ଟରେ ଅନ୍ୟାନ୍ୟ ସୁପାରିଶ ମଧ୍ୟରେ ଭୂ-ରାଜସ୍ଵ ବଦଳରେ କୃଷି ଆୟକର ପ୍ରସ୍ତାବ ଦିଆଯାଇଛି । ନବବୀର ମୁଖ୍ୟମନ୍ତ୍ରୀ ହେବା ସମୟରେ ଏହି ଅନୁସାରେ କୃଷି ଆୟକରରେ କେତେକ ଗୁରୁତ୍ଵପୂର୍ଣ୍ଣ ସଂଶୋଧନ କରିବା ଫଳରେ ଜମିଦାରମାନଙ୍କୁ ଅପେକ୍ଷାକୃତ କମ୍‌ ଷ୍ଟିପେଣ୍ଡିୟମ ଦେବାକୁ ହୋଇଥିଲା ଏବଂ ଜମିଦାରି ଉଚ୍ଛେଦ ସହଜ ହୋଇଥିଲା । ରିପୋର୍ଟରେ ହରେକୃଷ୍ଣ ମହତାବ ଯେଉଁ ସ୍ଵତନ୍ତ୍ର ଅଭିମତ ଦେଇଛନ୍ତି, ସେଥିରେ ସେ ବିପୁଳ ପରିମାଣର ଷ୍ଟିପେଣ୍ଡିୟମ କଥା ଉଠାଇଛନ୍ତି ଯାହାକି ସେତେବେଳର ସରକାରଙ୍କ ପକ୍ଷରେ ଦେବା ସମ୍ଭବପର ନ ଥିଲା । ଜମିଦାରି ଉଠାଇବା ବଦଳରେ ଜମିଦାରମାନଙ୍କୁ ଶାସନର ମୁଖ୍ୟ କରି ରଖି ସୁଶାସନ ପାଇଁ ଗୋଟିଏ ଗୋଟିଏ ପରିଚାଳନା କମିଟି ପାଇଁ ସେ ସେଥିରେ ସୁପାରିଶ କରିଛନ୍ତି । ସେହି ପରିଚାଳନା କମିଟିରେ ଲୋକଙ୍କ ପ୍ରତିନିଧି ରହିବା ପାଇଁ ମତ ପ୍ରକାଶ ପାଇଛି । ଅବଶ୍ୟ ସେଥିରୁ ଅପ୍ରିୟ ଜମିଦାରମାନଙ୍କୁ ବାଦ୍ ଦେବା କଥା ଉଲ୍ଲେଖ କରିଛନ୍ତି ।

ମୌଳିକ ଶିକ୍ଷା ସଜାଠନ

ସ୍ଵାଧୀନତା ଆନ୍ଦୋଳନ କାଳରେ ମହାତ୍ମା ଗାନ୍ଧି ଯେଉଁ ଅସହଯୋଗ ପାଇଁ ଡାକରା ଦେଇଥିଲେ, ସେଥିଲାଗି ସରକାରୀ ଚାକିରି ଓ କଚେରି ଛାଡ଼ିବା ସଙ୍ଗେ ସଙ୍ଗେ ସ୍କୁଲ କଲେଜ ଛାଡ଼ିବାକୁ ଆହ୍ଵାନ ଦିଆଯାଇଥିଲା । ସେତେବେଳର ସ୍କୁଲ କଲେଜ ଇଂରେଜ ସରକାରର ଗୋଲାମିଗିରି ପାଇଁ ଗଢ଼ା ଯାଇଥିଲା ଏବଂ ସେସବୁ ଥିଲା ବର୍ଜନୀୟ । କିନ୍ତୁ ୧୯୩୭ ମସିହା ବେଳକୁ କଂଗ୍ରେସ ଲୋକେ ଶାସନଭାର ଗ୍ରହଣ କରିବା ସମ୍ପର୍କରେ ଯେତେବେଳେ ସମ୍ମତ ହେଲେ, ସେହି ସମୟକୁ ଭାରତବର୍ଷର ଶିକ୍ଷା କିଭଳି ହେବ, ସେକଥା ଗାନ୍ଧିଜୀ ଚିନ୍ତା କରୁଥିଲେ । ତା'ଙ୍କ ପରିକଳ୍ପିତ ଶିକ୍ଷା ଗ୍ରାମ ସ୍ଵରାଜର ସହାୟକ ହେବା ଭଳି ହେବ । ସେତିକିବେଳକୁ ଦିଲ୍ଲୀ ପାଖ ଜାମିଆ ମିଲିଆ ଶିକ୍ଷାନୁଷ୍ଠାନର ଅଧ୍ୟକ୍ଷ ଜାକିର୍ ହୋସେନ୍ ପ୍ରଚଳିତ ଶିକ୍ଷାର ବିକଳ ଭାବରେ ଏକ ଶିକ୍ଷା ପଦ୍ଧତିର ଚିଠା କରିଥିଲେ । ତାହା ଗାନ୍ଧିଜୀଙ୍କ ସ୍ଵୀକୃତି ଲାଭ କରିଥିଲା । ଏହି ଶିକ୍ଷାକୁ ମୌଳିକ ଶିକ୍ଷା କୁହାଗଲା ।

ଆମ ଦେଶର ବାସ୍ତବ ଜୀବନ ଉପଯୋଗୀ ହେଲା ଭଳି ପାଠ୍ୟକ୍ରମ ଏଥିରେ ରହିଲା । ବିଶେଷ କରି ମାକଲେ ପ୍ରବର୍ତ୍ତିତ ବାବୁଚିରି ଶିକ୍ଷାରେ ଶିକ୍ଷିତ ଲୋକଙ୍କ ମଧ୍ୟରେ ଶରୀରଶ୍ରମ ପ୍ରତି ଯେଉଁ ଘୃଣାଭାବ ଥିଲା, ତା'କୁ ଭାଙ୍ଗିବା ଲାଗି କାର୍ଯ୍ୟକ୍ରମମାନ ମୌଳିକ ଶିକ୍ଷାରେ ରହିଲା । ୧୯୩୭ ମସିହାରେ ବିଭିନ୍ନ ପ୍ରଦେଶରେ କଂଗ୍ରେସ ମନ୍ତ୍ରୀମଣ୍ଡଳ ଗଢ଼ାଯିବା ବେଳେ ଏହି ମୌଳିକ ଶିକ୍ଷା, ପରୀକ୍ଷାମୂଳକ ଭାବରେ କେତେକ ସ୍ଥାନରେ ପ୍ରୟୋଗ କରାଗଲା । କିନ୍ତୁ ୧୯୩୯ ମସିହାର ନଭେମ୍ବର ମାସରେ ମନ୍ତ୍ରୀମଣ୍ଡଳ ଭାଙ୍ଗିଯିବାରୁ ତାହା ଆଉ ଆଗେଇ ପାରି ନଥିଲା ।

୧୯୪୬ ମସିହାରେ ପୁଣି କଂଗ୍ରେସ ମନ୍ତ୍ରୀମଣ୍ଡଳ ଗଢ଼ାଯିବା ପରେ ମୌଳିକ ଶିକ୍ଷା ପ୍ରସାର ଲାଗି ଉଦ୍ୟମ ହେଲା । କିଛି ଶିକ୍ଷାବିତ୍ ସେବାଗ୍ରାମରେ ମୌଳିକ ଶିକ୍ଷା ସମ୍ପର୍କରେ ତାଲିମ ପାଇଁ ଗଲେ ଓ ସେମାନେ ବି କିଛି ଶିକ୍ଷକଙ୍କୁ ଏ ଦିଗରେ ତାଲିମ ଦେଲେ । ସ୍ଵାଧୀନତା ପୂର୍ବରୁ ଓ ପରେ ଆର୍ଯ୍ୟନାୟକମ୍ ଓ ଆଶା ଦେବୀ ସେବାଗ୍ରାମରେ ମୌଳିକ ଶିକ୍ଷା ଦିଗରେ ବିଶେଷ ଗବେଷଣା ଓ ପ୍ରୟୋଗରେ ନିଯୋଜିତ ଥିଲେ । ଏମାନେ ନବକୃଷ୍ଣ ଚୌଧୁରୀ ଏବଂ ମାଳତୀ ଦେବୀଙ୍କର ଘନିଷ୍ଠ ବନ୍ଧୁ । ପୁତ୍ରବିଯୋଗ ପରେ ନବବୀରୁ ଅତି ବିମର୍ଷ ଭାବରେ ସମୟ କଟାଉଥିଲେ । ଲ୍ୟାଣ୍ଡ ରେଭିନିଜ ଆଣ୍ଡ ଲ୍ୟାଣ୍ଡ ଟେନିୟର କମିଟି ରିପୋର୍ଟ ପ୍ରସ୍ତୁତ କରି ସାରିବା ପରେ ତା'ଙ୍କ ଲାଗି କୌଣସି ନିର୍ଦ୍ଦିଷ୍ଟ କାର୍ଯ୍ୟ ନ ଥାଏ । ତା'ଙ୍କ ଭଳି ଜଣେ ଦକ୍ଷ ଓ କର୍ମଠ ଲୋକ କିଛି କାମରେ ଲାଗିଗଲେ କ୍ରମେ ସ୍ଵାଭାବିକ ଅବସ୍ଥାକୁ ଆସିଯିବେ ବୋଲି ଭାବି ନବବୀରୁଙ୍କୁ ମୌଳିକ ଶିକ୍ଷା ସଂଗଠନ ଦାୟିତ୍ଵ ଦିଆଯିବା ପ୍ରସ୍ତାବ ଆର୍ଯ୍ୟନାୟକମ୍ ଓଡ଼ିଶା ସରକାରଙ୍କୁ ଦେଇଥିଲେ । ସରକାର ଓ ନବବୀରୁ ସେହି ପ୍ରସ୍ତାବକୁ ଗ୍ରହଣ କରିଥିଲେ । ଏଥି ଲାଗି ସେ ବିଧାନସଭାରୁ ଇସ୍ତଫା ଦେଇଥିଲେ । ସେ ଅନୁଗୋଳରେ ରହୁଥିବାରୁ ମୌଳିକ ଶିକ୍ଷା ସଂଗଠନ ଅଫିସ ଅନୁଗୋଳର ଏକ ଛୋଟ ଘରକୁ ଉଠିଗଲା । ନବବୀରୁ ସେଠାକୁ ଓ ଆଖପାଖ ମୌଳିକ ସ୍କୁଲକୁ ସାଉକେଲରେ ଯା'ଆସ କରୁଥିଲେ । କିଛି ସମୟ ପରେ ତା'ଙ୍କୁ ଏକ ଜିପ୍ ମିଳିଲା ଓ ସେଥିରେ ବିଭିନ୍ନ ଅଞ୍ଚଳର ମୌଳିକ ବିଦ୍ୟାଳୟ ପରିଦର୍ଶନ ପାଇଁ ସୁବିଧା ହେଲା । ଏହି ସମୟରେ ଜଣେ ନବବୀରୁଙ୍କୁ ପଚାରିଥିଲେ “ଆପଣ ଜଣେ ମନ୍ତ୍ରୀ ଥିଲେ । ଏବଂ କିଭଳି ଏକ ସରକାରୀ କର୍ମଚାରୀ ଭଳି କାର୍ଯ୍ୟ କରୁଛନ୍ତି ?” ନବବୀରୁ ତାହା ଉତ୍ତରରେ କହିଥିଲେ, “ସ୍ଵାଧୀନ ଦେଶରେ ଏକ ମେହନ୍ତରର କାମ ମିଳିଲେ ମଧ୍ୟ ମୁଁ ତାହା କରିବାକୁ ପ୍ରସ୍ତୁତ ।”

ସେ ପରିଦର୍ଶନରେ ଗଲେ ସ୍କୁଲକୁ ପ୍ରବେଶ କରି ପଢ଼ାପଢ଼ି କଥା ନ ବୁଝି ପିଲାଙ୍କ ରୋଷେଇରେ ସାହାଯ୍ୟ କରନ୍ତି । ସେହି ରୋଷେଇ କଲା ବେଳେ ଏବଂ ଖାଇଲା ବେଳେ ପିଲାମାନଙ୍କୁ ଏବଂ ଶିକ୍ଷକମାନଙ୍କୁ ବିଭିନ୍ନ ବିଷୟ ପଚାରି ବୁଝନ୍ତି ଓ ପଢ଼ାର ପରୀକ୍ଷା ନିଅନ୍ତି ଏବଂ ପରାମର୍ଶ ଦିଅନ୍ତି । ସେତେବେଳକୁ ଯଦିଓ ମୌଳିକ ଶିକ୍ଷା ଲାଗି କେତେକ ପାଠ୍ୟ ଛିର ହୋଇଥିଲା, ତେବେ ତାହା ଥିଲା ଅତ୍ୟନ୍ତ ପ୍ରାଥମିକ ପରୀକ୍ଷା ମୂଳକ ସ୍ତରର । ଏଥି ପାଇଁ ଉପଯୁକ୍ତ ଶିକ୍ଷକଙ୍କର ଅଭାବ ଖୁବ୍ ଥିଲା । ସେ ଅବଶ୍ୟ ମାତ୍ର ୯ ମାସ ଏହି ଦାୟିତ୍ଵରେ ଥିଲେ । ପରେ ଯେତେବେଳେ ସେ ମୁଖ୍ୟମନ୍ତ୍ରୀ ହେଲେ ସେତେବେଳେ ସେ

ମୌଳିକ ଶିକ୍ଷକମାନଙ୍କ ତାଲିମ ପାଇଁ ଅନୁଗୋଳଠାରେ 'ଏକ ମୌଳିକ ଶିକ୍ଷା ତାଲିମ ମହାବିଦ୍ୟାଳୟ ପ୍ରତିଷ୍ଠା କରିଥିଲେ । ତା'ଙ୍କ ଆଗ୍ରହ ଓ ସଦିଚ୍ଛା ସତ୍ତ୍ୱେ ମୌଳିକ ଶିକ୍ଷା ଖୁବ୍ ପ୍ରସାର ଲାଭ କରି ପାରି ନଥିଲା । ପ୍ରାଥମିକ ଅବସ୍ଥାର କଷ୍ଟିତ ମୌଳିକ ଶିକ୍ଷାକୁ ଆହୁରି ଆଧୁନିକ ଯୁଗ ଉପଯୋଗୀ କରିବାକୁ ତାଙ୍କର କଞ୍ଚନା ଥିଲା; କିନ୍ତୁ ସେ ସରକାରରୁ ଚାଲିଗଲା ପରେ ସରକାରୀ ଉଦ୍ୟମ ଓ ଉତ୍ସାହରେ ଭଙ୍ଗା ପଡ଼ିଗଲା । ସାଧାରଣ ଲୋକ କାହିଁକି, ସେ ବେଳର ଶିକ୍ଷିତ ଲୋକେ ବି, ସେଭଳି ବୈପ୍ଳବିକ ଚିନ୍ତାପ୍ରସୂତ ଶିକ୍ଷା ପ୍ରତି ଆଗ୍ରହ ଦେଖାଇ ନଥିଲେ । ଏଣୁ ସରକାରଙ୍କ ଅନାଗ୍ରହ ଓ ଅନାସ୍ଥାର କିଛି ପ୍ରତିକ୍ରିୟା ଦେଖା ଦେଲା ନାହିଁ । ଜୀବନର ଶେଷ ପର୍ଯ୍ୟନ୍ତ ଶିକ୍ଷା ସମ୍ପର୍କରେ ନବବାହୁଙ୍କର ଆଗ୍ରହ ଥିଲା ।



ସପ୍ତମ ଅଧ୍ୟାୟ

ମୁଖ୍ୟମନ୍ତ୍ରୀ

ଖାଣ୍ଡି ସୁନା

୧୯୪୬ ନିର୍ବାଚନରେ ଓଡ଼ିଶାରେ କଂଗ୍ରେସର ବିପୁଳ ବିଜୟ ପରେ, ଗଡ଼ଜାତ ମିଶ୍ରଣରେ ସାଫଲ୍ୟ ଆଦି ଯୋଗୁଁ, ଦେଶରେ ହରେକୃଷ୍ଣ ମହତାବଙ୍କ ଖ୍ୟାତି ଖୁବ୍ ବଢ଼ିଯାଇଥାଏ । ନେହେରୁ ଏଥିରେ ପ୍ରୀତ ହୋଇ ତା'ଙ୍କୁ କେନ୍ଦ୍ର ମନ୍ତ୍ରୀମଣ୍ଡଳକୁ ନେବାକୁ ଇଚ୍ଛା ପ୍ରକାଶ କରିଥା'ନ୍ତି । ତେବେ ତା'ଙ୍କର ଇଚ୍ଛା ଥାଏ, ହରେକୃଷ୍ଣ ମହତାବଙ୍କ ବଦଳରେ ନବକୃଷ୍ଣ ଚୌଧୁରୀ ଓଡ଼ିଶାର ମୁଖ୍ୟମନ୍ତ୍ରୀ ହୁଅନ୍ତୁ । ଉଭୟଙ୍କ ମଧ୍ୟରେ ସମ୍ପର୍କ କେତେ ଘନିଷ୍ଠ ଥିଲା ତାହା ପରବର୍ତ୍ତୀ ଅଧ୍ୟାୟମାନଙ୍କରୁ ଅଧିକ ଜାଣିହେବ । କିନ୍ତୁ ନବବାବୁ ପୁଣି ଶାସନକଳକୁ ଫେରିବାକୁ ଏକାନ୍ତ ଅନିଚ୍ଛୁକ । ମହତାବ ବାବୁ କେନ୍ଦ୍ର ମନ୍ତ୍ରୀମଣ୍ଡଳକୁ ଯିବା ଲାଗି ଆଗ୍ରହୀ ଥିଲେ ବି ଓଡ଼ିଶାର ଗାଦିଟି ତା'ଙ୍କ ପାଇଁ ଆବଶ୍ୟକ ସ୍ଥଳେ ଖାଲି ହେବାର ବ୍ୟବସ୍ଥା ଥିବା ଦରକାର କଥାଟିକୁ ସେ ବିଚାର କରୁଥାନ୍ତି ।

ମହତାବଙ୍କ ପରେ ଓଡ଼ିଶାର ମୁଖ୍ୟମନ୍ତ୍ରୀ ଲାଗି ସେତେବେଳେ ଦୁଇଟି ନାମ ଉଠୁଥାଏ । ପ୍ରଥମ ଦାବିଦାର ଥିଲେ ଓଡ଼ିଶାର ପୂର୍ବତନ ପ୍ରଧାନମନ୍ତ୍ରୀ ବିଶ୍ଵନାଥ ଦାସ । ତେବେ ତା'ଙ୍କ ପ୍ରତି ନେହେରୁଙ୍କର ଅନୁକୂଳ ମତ ନଥାଏ ଓ ମହତାବବାବୁ ମଧ୍ୟ ତାଙ୍କ ପ୍ରତ୍ୟାଗମନକୁ ସୁବିଧାଜନକ ମନେ କରୁ ନଥାନ୍ତି । ତା'ଙ୍କ ପ୍ରଧାନମନ୍ତ୍ରୀତ୍ବ ବେଳର ସୁଖ୍ୟାତି ସେ ପର୍ଯ୍ୟନ୍ତ ରାଜ୍ୟରେ ଏତେ ଥାଏ ଯେ, ମହତାବ ବାବୁ ଭାବୁଥାନ୍ତି, ସେଭଳି ଲୋକଙ୍କୁ ଅରେ ଗାଦି ଛାଡ଼ି ଦେଲେ ମହତାବବାବୁଙ୍କର ଫେରିବା ବାଟ ବନ୍ଦ ହୋଇଯିବ । ଅନ୍ୟ ଜଣକ ହେଉଛନ୍ତି ପୂର୍ବ ମନ୍ତ୍ରୀମଣ୍ଡଳର ନିତ୍ୟାନନ୍ଦ କାନୁନ୍‌ଗୋ । ସେ ପୂର୍ବରୁ ଜଣେ ମନ୍ତ୍ରୀ ଥିଲେ ଏବଂ ଦଳ ଗଢ଼ିବାରେ ବି ତା'ଙ୍କର ଦକ୍ଷତା ଥାଏ । ଏଣୁ ମହତାବ ବାବୁ କାନୁନ୍‌ଗୋଙ୍କୁ ଗୋଟିଏ ନିରାପଦ କା' ଭାବରେ ବିଚାର କରୁ ନଥାନ୍ତି । ସେ ବେଶ୍ ଜାଣିଥିଲେ ଯେ, ନବକୃଷ୍ଣ ଚୌଧୁରୀ କୁଟନୀତିର ଧାର ଧାରନ୍ତି ନାହିଁ ଓ ଗୋଷ୍ଠୀ ଗଢ଼ିବାରେ ଅନାଗ୍ରହୀ । ଟିକିଏ ଟିଣ ବାଡ଼ିଆ କରିଦେଲେ, ଅସ୍ଥ ଆୟାସରେ ତା'ଙ୍କୁ ବିଦା କରିଦେଇ ହେବ । ହେଲେ ନବବାବୁ ଶାସନକୁ ଫେରିବା ଲାଗି ଏକାନ୍ତ ଅନିଚ୍ଛୁକ ଥିବା ଜାଣିଲା ପରେ ନେହେରୁ ମହତାବଙ୍କୁ ଓଡ଼ିଶା ଛାଡ଼ିବା ଲାଗି ଆଉ ତାପ ପକାଇଲେ ନାହିଁ । ଏହା

ସବୁ ମହତାବବାବୁ କେନ୍ଦ୍ର ମନ୍ତ୍ରୀମଣ୍ଡଳକୁ ଯାଇ ନିଜର ପ୍ରଭାବ ଓ ପ୍ରତିପତ୍ତି ବିସ୍ତାର କରିବାର ଅଭିଳାଷ ଛାଡ଼ି ନଥାନ୍ତି । ଏହି ସମୟକୁ ୧୯୫୦ ମସିହାର ପ୍ରଥମ ଭାଗରେ ନେହେରୁଙ୍କ ଓଡ଼ିଶା ଆଗମନ କାଳରେ ମହତାବବାବୁଙ୍କ ଦିଲ୍ଲୀ ଯିବା ଓ ନବବାବୁଙ୍କୁ ଶାସନକୁ ଫେରାଇ ଆଣିବା କଥା ପୁଣି ପଡ଼ିଥିଲା । ଏହି ଉଦ୍ଦେଶ୍ୟରେ ବନମାଳୀ ପଟ୍ଟନାୟକଙ୍କୁ ପଠାଇ ନବବାବୁଙ୍କୁ ନେହେରୁଙ୍କ ପାଖକୁ ଅଣା ଯାଇଥିଲା । ନେହେରୁ ତା'ଙ୍କୁ କୁଆଡ଼େ କହିଥିଲେ, “ତୁମେ ଯାହା କହୁଛ (ଅର୍ଥାତ୍ ମୌଳିକ ଶିକ୍ଷା ସଙ୍ଗଠକ ଭାବରେ) ତାହା ଦେଶ ପାଇଁ ଖୁବ୍ ଉପଯୋଗୀ; କିନ୍ତୁ ଦେଶର ଅନ୍ୟାନ୍ୟ ଗୁରୁ ଦାୟିତ୍ୱ ସମ୍ପାଦନ ପାଇଁ ଶାସନ କ୍ଷେତ୍ରରେ ତୁମର ଆବଶ୍ୟକତା ଅଧିକ ।” ଉଭୟଙ୍କ ମଧ୍ୟରେ ଆଲୋଚନା ପରେ ନବକୃଷ୍ଣ ଚୌଧୁରୀ ଓଡ଼ିଶାର ମୁଖ୍ୟମନ୍ତ୍ରୀ ଦାୟିତ୍ୱ ନେବାକୁ ରାଜି ହେଲେ । ଏହି ପଟ୍ଟପରିବର୍ତ୍ତନ ଯେ, ମହତାବବାବୁଙ୍କର ଦଳୀୟ ବୈଠକରେ ହସ୍ତକ୍ଷେପ ଯୋଗୁଁ ହେଲା ବୋଲି ଯାହା ମହତାବବାବୁ ତା'ଙ୍କ ‘ସାଧନାର ପଥେ’ ପୁସ୍ତକରେ ବର୍ଣ୍ଣନା କରିଛନ୍ତି (ପୃଷ୍ଠା ୩୮୯) ତାହା ଅର୍ଥ ସତ୍ୟ । ନବବାବୁଙ୍କୁ ଫେରାଇ ଆଣିବାର ସାମର୍ଥ୍ୟ ମହତାବବାବୁଙ୍କର ନଥିଲା । ଅବଶ୍ୟ ସବୁଠାରୁ କମ୍ ବିପଜ୍ଜନକ ପ୍ରତିଦ୍ୱନ୍ଦ୍ୱୀ ଓ ସହଜରେ ହଟିଯିବା ଭଳି ବ୍ୟକ୍ତି ବୋଲି ନବକୃଷ୍ଣ ଚୌଧୁରୀଙ୍କ ମୁଖ୍ୟମନ୍ତ୍ରୀତ୍ୱକୁ ମହତାବବାବୁ ପୂର୍ଣ୍ଣପ୍ରାଣରେ ସମର୍ଥନ କରୁଥିଲେ । ଏହି ବ୍ୟବସ୍ଥା ଭିତରେ ହରେକୃଷ୍ଣ ମହତାବ ଓଡ଼ିଶା ଶାସନରେ ନିଜର କା’ ରଖିଗଲେ ବୋଲି ଭାବିଲେ ଓ ସେହି ଢଙ୍ଗରେ ଦିଲ୍ଲୀରୁ ଚିଠି ପତ୍ର ଦେଉଥିଲେ । ଏହି ପରିବର୍ତ୍ତନରେ ଓଡ଼ିଶାର ବହୁ ଲୋକ ଆନନ୍ଦିତ ହୋଇଥିଲେ ହେଁ ମାଳତୀ ଦେବୀ କୁଆଡ଼େ ଖୁସି ନଥିଲେ । ସେ କୁଆଡ଼େ ବିରକ୍ତି ପ୍ରକାଶ କରି କହିବାର ଶୁଣାଯାଇଥିଲା ଯେ, “ନବବାବୁ ଯଦି ଶାସନ କ୍ଷେତ୍ରକୁ ଫେରିଯାଉଥାନ୍ତି, ତା’ ତା’ଙ୍କର ବ୍ୟକ୍ତିଗତ ନିଷ୍ପତ୍ତି । ଏପରିକି ସେ ଯଦି ପୁଣି ବିବାହ କରନ୍ତି ତ ମୋର ବି ଆପତ୍ତି ନାହିଁ ।”

ନବବାବୁଙ୍କ ମୁଖ୍ୟମନ୍ତ୍ରୀତ୍ୱ ଯୁବଗୋଷ୍ଠୀକୁ ଉତ୍ସାହିତ କରିଥିଲା । ଯେଉଁ ଦିନ ଏ ନିଷ୍ପତ୍ତି ହେଲା, ସେଦିନ ଜାତୀୟ କବି ବୀରକିଶୋର ଦାସ କଂଗ୍ରେସ ଅଫିସକୁ ଆସି ମନ୍ତବ୍ୟ ଦେଇଥିଲେ, “ତୁମ୍ଭେମାନେ ସୁନାଗହଣାଟିଏ ପିନ୍ଧିବାକୁ ଇଚ୍ଛା କରିଛ । ଭଲ କଥା, କିନ୍ତୁ ପିନ୍ଧି ପାରିବ ନାହିଁ । କାରଣ ଖାଣ୍ଟି ସୁନାରେ (ଖାଦ୍ୟ ନ ମିଶିଲେ) ଗହଣା ଡିଆରି ହୋଇପାରେନା ।” ଯେଉଁମାନେ ତା’ଙ୍କ ସହିତ ବିଭିନ୍ନ ବନ୍ଦୀଶାଳାରେ ସହବନ୍ଦୀ ଥିଲେ ସେଭଳି ବହୁ ସଂଗ୍ରାମୀଙ୍କଠାରୁ ଅଭିନନ୍ଦନ ବାର୍ତ୍ତା ଆସିଲା । କିନ୍ତୁ ଯେଉଁମାନେ ନବବାବୁଙ୍କୁ ଭଲ ଭାବରେ ଜାଣିଥିଲେ, ସେମାନେ ପ୍ରକାଶ କରିଥିଲେ, “ମୁଖ୍ୟମନ୍ତ୍ରୀତ୍ୱ ପାଇଁ ନବବାବୁ ଧନ୍ୟ ନୁହନ୍ତି; ମୁଖ୍ୟମନ୍ତ୍ରୀ ଗାଦି ତା’ଙ୍କ ପାଇଁ ବରଂ ଧନ୍ୟ ହୋଇଛି ।”

ନବବାବୁଙ୍କଠାରୁ ଲୋକେ ବହୁତ କିଛି ଆଶା କଲେ । କିନ୍ତୁ, ସେ ତା’ଙ୍କର ସୀମା ଓ ପ୍ରତିବନ୍ଧକ ସବୁ ଭଲଭାବରେ ଜାଣିଥିଲେ । ସେ ଜାଣିଥିଲେ ଯେ, ଭାରତୀୟ ସମ୍ବିଧାନ ପରିସର ମଧ୍ୟରେ ଓ ବ୍ରିଟିଶ ଶାସନ ଦ୍ୱାରା ତାଲିମ ଏକ ଶାସନ କଳ ଦ୍ୱାରା ତା’ଙ୍କୁ କାମ କରିବାକୁ ହେବ । ନବବାବୁ ମୁଖ୍ୟମନ୍ତ୍ରୀ ହୋଇ ଆସି ସମସ୍ତଙ୍କର ସହଯୋଗ ଲାଭ କଲେ ସତ; କିନ୍ତୁ ଆଜନ ବଦଳାଇ, ଶାସନର ଦିଗ ଓ ଢଙ୍ଗ ବଦଳାଇବା ଲାଗି, ଶାସନ

ବାହାରେ ଯେଉଁ ଚାପ ପ୍ରୟୋଗକାରୀ ଶକ୍ତିର ଆବଶ୍ୟକତା ଅପରିହାର୍ଯ୍ୟ, ତାହା ସେତେବେଳକୁ କଂଗ୍ରେସ ଦଳରେ ନଥିଲା କହିଲେ ଚଳେ । କାରଣ ଗୌରାଙ୍ଗ ଚରଣ ଦାସ, ରାଧାକୃଷ୍ଣ ବିଶ୍ୱାସରାୟ, ସଦାଶିବ ତ୍ରିପାଠୀ, ଜୟକୃଷ୍ଣ ମହାନ୍ତି ଆଦି ଅଳ୍ପ କେତେଜଣଙ୍କ ଛଡ଼ା କଂଗ୍ରେସ ଦଳରେ ସୋସାଲିଷ୍ଟ ମନୋଭାବାପନ୍ନ ସହକର୍ମୀ ବିଶେଷ ନ ଥାନ୍ତି । କଂଗ୍ରେସ ସଙ୍ଗଠନ ମୁଖ୍ୟତଃ ବିଶ୍ୱନାଥ ଦାସ ଓ ହରେକୃଷ୍ଣ ମହତାବଙ୍କ ସମର୍ଥକ ଗୋଷ୍ଠୀଙ୍କ ହାତରେ ଥାଏ; ଯେଉଁମାନେ କି ଏକ ପ୍ରଗତିଶୀଳ ଜନମତ ସୃଷ୍ଟି କରିବାକୁ ଅସମର୍ଥ ।

ନବବାହୁ ମୁଖ୍ୟମନ୍ତ୍ରୀ ଭାବରେ ଭୁବନେଶ୍ୱର ଆସି ପ୍ରଥମେ, ବର୍ତ୍ତମାନ ବାଚସ୍ପତି ରହୁଥିବା ଘରର ବିପରୀତ ପାଖ ଦୋମହଲା ଘରର ଉପରେ ମହଲାରେ ରହିଲେ । ଫଳରେ ତଳ ମହଲାରେ ରହୁଥିବା ବ୍ୟକ୍ତିଙ୍କର ତ ଅସୁବିଧା ହେଲା, ମୁଖ୍ୟମନ୍ତ୍ରୀଙ୍କ ଷ୍ଟାଫ୍‌ଙ୍କ କାମ କରିବା ଲାଗି ବି ଅସୁବିଧା ହେଲା । ସେହିଠାରୁ ଆସି ସେ, ବର୍ତ୍ତମାନର ଇଣ୍ଡିଆନ ଏୟାର ଲାଇନ୍ ଅଫିସ ଥିବା ଧାଡ଼ିର ମଝି ଆଡ଼କୁ, B-2 ନମ୍ବର ଟାଇପ VI ଘରେ ରହିଲେ । ରାଷ୍ଟ୍ରର ଆର ପାଖର ଦୁଇଟି ଛୋଟ କ୍ୱାଟରରେ ମୁଖ୍ୟମନ୍ତ୍ରୀଙ୍କ ଅଫିସ କର୍ମଚାରୀମାନେ କାର୍ଯ୍ୟ କଲେ । ତା' ପର ପୁର B-1 ନମ୍ବର ଘରେ (ସେହି ଟାଇପ VI ର) ତା'ଙ୍କର ସହକାରୀ ସଚିବ ସଚ୍ଚିଦାନନ୍ଦ ମିଶ୍ର ଏବଂ ଗୋଟିଏ ପୁର ଛାଡ଼ି B-4 ନମ୍ବର ଘରେ ସେତେବେଳର ଅନୁଶାସନ ସଚିବ ଗଣନାଥ ଦାସ ସେତେବେଳେ ରହୁଥିଲେ । ଏସବୁ ଘର ସମ୍ପ୍ରସାରିତ ହୋଇ ଏବେ ଟାଇପ - VII ରେ ପରିଣତ ହୋଇଛି । ବର୍ତ୍ତମାନର ରାଜଧାନୀର ବଡ଼ କୋଠି ସବୁ ତିଆରି ହୋଇ ନଥାଏ । ସବୁଠାରୁ ବଡ଼ ଘରେ, ଏବର ଇଣ୍ଡିଆନ୍ ଏୟାର ଲାଇନ୍ ଅଫିସ ଘରେ, ରହିଲେ ଦଶପଲ୍ଲୀ ରାଜା (ସେତେବେଳେ ପୂର୍ବମନ୍ତ୍ରୀ) । ଏହି ପ୍ରସଙ୍ଗରେ ଉଲ୍ଲେଖଯୋଗ୍ୟ ଯେ, ପରବର୍ତ୍ତୀ କାଳର, ବିଧାୟକ ଓ ମନ୍ତ୍ରୀମାନଙ୍କର ବଡ଼ ଘର ପାଇଁ ଟଣା ଓଟରା ସମାଧାନ ପାଇଁ ମୁଖ୍ୟମନ୍ତ୍ରୀଙ୍କ ହସ୍ତକ୍ଷେପ ଆବଶ୍ୟକ ହେଉଛି । ପରବର୍ତ୍ତୀ କାଳରେ ଦୁଇଜଣ ମୁଖ୍ୟମନ୍ତ୍ରୀଙ୍କୁ ଟାଇପ - VIII ଘର ବି ଛୋଟ ହେଲା । ସେମାନେ ସର୍କିଟ୍ ହାଉସ୍ ପାଇଁ ଉଦ୍ଦିଷ୍ଟ ବିରାଟ ଦୋମହଲା କୋଠିରେ ଖାଲି ରହିଲେ ନାହିଁ; ତାକୁ ବଡ଼ାଇ ଆହୁରି ଅଧିକ ବଖରା ସଂଯୋଗ କରାଇଲେ ଏବଂ ରାଜକୀୟ ଜଙ୍ଗଲେ ଘରସଜ୍ଜା ଚାଲିଲା । ଅଥଚ ଏହି ଦୁଇ ମୁଖ୍ୟମନ୍ତ୍ରୀ ବିବାହିତ ଜୀବନ ଆରମ୍ଭରେ ଅନେକ ବର୍ଷ ତିନି ବଖରିଆ ଆସବେସଟ୍‌ସ୍ ଘରେ ରହୁଥିଲେ ।

ନବବାହୁ ତା'ଙ୍କ ପାଇଁ ଉଦ୍ଦିଷ୍ଟ ନୂଆ ଘରକୁ ଆସି ଦେଖନ୍ତି ତ ଘର ଚଟାଣରେ ଦାମିକା ନୂଆ ଦରି ପଡ଼ିଛି । ସେତେବେଳକୁ ଏସବୁ ଘରେ ଦାୟିତ୍ୱରେ ଥିବା ଏକ୍ସିକ୍ୟୁଟିଭ୍ ଇଞ୍ଜିନିୟର ଗୋବିନ୍ଦ ଗୁପ୍ତା ସେଠାରେ ଉପସ୍ଥିତ ଥାଆନ୍ତି । ନବବାହୁ ଓ ମାଳତୀ ଦେବୀ ଆସି ଘରଟି ଦେଖି-ସାରି ଗୋବିନ୍ଦ ଗୁପ୍ତାଙ୍କୁ ଧନ୍ୟବାଦ ଜଣାଇବା ପୂର୍ବରୁ ଦରିଟି ଉଠାଇ ନେବାକୁ କହିବା ସଙ୍ଗେ ସଙ୍ଗେ ଲୁଗା ରଖିବା ଏବଂ ସାବୁନ ଓ ତେଲ ରଖିବା ଷ୍ଟାଣ୍ଡ ଦେବା ପାଇଁ କହିଲେ । ଗୋବିନ୍ଦ ଗୁପ୍ତା ଭାବିଲେ, ଦରିଟି ତ ନୂଆ, ଆଉ ଦୋଷ କେଉଁଠି ରହିଲା ? ନବବାହୁ ତା'ଙ୍କ ମୁହଁର ଅବସ୍ଥାକୁ ଲକ୍ଷ୍ୟ କରି କହିଲେ ଯେ, ତା'ଙ୍କ ଘରେ ଦରି, ଗାଲିଚା ବା ଅନ୍ୟ କିଛି ବିଛାହେବା ସେ ପସନ୍ଦ କରନ୍ତି ନାହିଁ । କାରଣ ସେଗୁଡ଼ିକରେ

ଧୂଳି ଜମିଯାଏ ଏବଂ ସେସବୁ ଧୂଳି ସଫା କରିବା କଷ୍ଟକର । ଗୋବିନ୍ଦ ଗୁପ୍ତାଙ୍କ ପାଇଁ ଏହା ଥିଲା ଏକ ଶିକ୍ଷା । ପରବର୍ତ୍ତୀ କାଳରେ ସେ ସରକାରୀ ଅଫିସ ଓ ବିଶ୍ୱାମ ଭବନମାନଙ୍କରେ ଦରି ବା ଗାଲିଚା ବଦଳରେ ମୋକାଇକ୍ ଚଟାଣ କରାଇଲେ ଏବଂ ବିଳାତି ପାଇଖାନା କମ୍ପୋଡ୍ ବଦଳରେ ଭାରତୀୟଙ୍କ ପାଇଁ ସୁବିଧା ହେବା ଭଳି ପାଇଖାନା ପ୍ରବର୍ତ୍ତନ କଲେ ଓ ଗାଧୁଆ ଘରୁ ଗାଧୁଆ ଟବ୍ ଉଠାଇ ଦେଲେ । ପାଣ୍ଠାତ୍ୟ ଥଣ୍ଡା ଦେଶ ଲାଗି ଦରି, ଗାଲିଚା ଦରକାର ହେଉଥିବାରୁ ସାହେବମାନଙ୍କ ଅମଳରୁ ଏସବୁ, ଅନ୍ଧ ଭାବରେ ସରକାରୀ କୋଠାରେ ପରବର୍ତ୍ତୀ କାଳରେ ବି ଚାଲିଥିଲା ।

ଏହି ଘଟଣାର ପ୍ରାୟ ୩୦ ବର୍ଷ ପରେ ଏକ ଆନ୍ତର୍ଜାତୀୟ ଲୋକ- ସଂସ୍କୃତି ସେମିନାରରେ ଗୋବିନ୍ଦ ଗୁପ୍ତା ପୁଣି ଭେଟଟି ନବବାବୁଙ୍କୁ ସେହି ସମ୍ମିଳନୀ କକ୍ଷର ଶେଷ ଧାଡ଼ିରେ । ସଂସ୍କୃତି ପ୍ରତି ତାଙ୍କର ରୁଚି ତ ସେ ଜାଣିଥିଲେ; ତେବେ ନବବାବୁଙ୍କ ଚାଲିଚଳନରେ ଅସାଧାରଣତା ଓ ତାଙ୍କର ଅମାୟିକତା ଗୋବିନ୍ଦ ଗୁପ୍ତାଙ୍କୁ ବିଶେଷ ଭାବରେ ପ୍ରଭାବିତ କରିଥିଲା ।

ସେ ମୁଖ୍ୟମନ୍ତ୍ରୀ ଥିଲାବେଳେ ଖାଲି ଦେହରେ ବି ବିଧାୟକମାନେ ରହୁଥିବା ୨ ନମ୍ବର ଇଉନିଟ୍ ପର୍ଯ୍ୟନ୍ତ ବୁଲି ଯାଆନ୍ତି ଓ ବେଳେବେଳେ ବାଟରେ କୌଣସି କୌଣସି ଅତି ଜଣାଶୁଣା ଅଫିସରଙ୍କ ଘରକୁ ଯାଇ କଥାବାର୍ତ୍ତା କରନ୍ତି ଏବଂ ସେମାନଙ୍କ ମଧ୍ୟରୁ କେହି ଚାହା ବା ଜଳଖିଆ ଖାଇବାକୁ ଡାକିଲେ ବି ସଙ୍କୋଚ କରନ୍ତି ନାହିଁ । ଠିକ୍ ସମୟରେ ସେ ସେକ୍ରେଟେରିଏଟକୁ ଯାଆନ୍ତି ଓ ସେଠାରୁ ଫେରି ନିଜ ବଗିଚା ତଥା ଗାଈଙ୍କ ଖବର ନୁହେଁ । ସକାଳ ଓଲି ଏହି ବଗିଚାରେ ଥିଲା ବେଳେ ଅନେକ ଅଫିସର ଆସି ସେହି ବଗିଚାରେ ଗୁରୁପୂର୍ଣ୍ଣ କଥାବାର୍ତ୍ତା କରି ଯାଆନ୍ତି । ସନ୍ଧ୍ୟା ବେଳେ ବାପୁଜୀ ନଗର ନିକଟସ୍ଥ (ଏବର ନୁଆ ପ୍ଲାଇ ଓଭର ପାଖ) ହାଟ ଦେଇ ପୁରୁଣା ଭୁବନେଶ୍ୱରର ବଜଆ କୋରାଖଇ ଦୋକାନ ପାଖ ଦେଇ ରାଜମହଲ ଛକ ପାଖ ହୋଇ ଫେରିବା ଥିଲା ନବବାବୁଙ୍କର ଏକ ଦୈନନ୍ଦିନ ଧାରା । ତା'ଙ୍କ ବସାକୁ କେହି ବିଶିଷ୍ଟ ଅତିଥି ଆସିଲେ, ସେ ତା'ଙ୍କୁ ଭୁବନେଶ୍ୱରର ବିଖ୍ୟାତ ବଜଆ କୋରାଖଇ ଖାଇବାକୁ ଦିଅନ୍ତି । ସେ ମୁଖ୍ୟମନ୍ତ୍ରୀ ଥିଲା ବେଳେ ଥରେ ନାଳକଣ୍ଠ ଦାସ ତାଙ୍କ ବସାକୁ ଯାଇ ଦେଖନ୍ତି ଯେ, ସେ ପଖାଳ ଭାତ ଓ ଲାଉ ସନ୍ତୁଳା ଖାଉଛନ୍ତି । ଖାଇବା ଦିଗରେ ସରକ ଓ ମାଛ ଖାଇବା ଏବଂ ଖୁଆଇବା ପାଇଁ ପ୍ରସିଦ୍ଧ ନାଳକଣ୍ଠଙ୍କ ପାଇଁ ସେ ଖାଦ୍ୟ ଥିଲା ଆର୍ତ୍ତତ୍ୟାଗନକ ।

ଅଫିସରଙ୍କଠାରୁ ଆରମ୍ଭ କରି ପିଅନ ପର୍ଯ୍ୟନ୍ତ ସମସ୍ତଙ୍କୁ ସେ ସହକର୍ମୀ ଭାବରେ ଦେଖୁଥିଲେ । ତାହାର ଏକ ନମୁନା ନିମ୍ନ ଘଟଣାରୁ ଜାଣିହେବ । ଦିନେ ସନ୍ଧ୍ୟା ବେଳେ ପ୍ରଚାର ବିଭାଗ ତରଫରୁ ତା'ଙ୍କ ବସାରେ ଏକ ଚଳଚ୍ଚିତ୍ର ପ୍ରଦର୍ଶିତ ହେବାର ଥାଏ । ତା'ଙ୍କ ଭଣଜା ରବୀନ୍ଦ୍ରନାଥ ମହାନ୍ତି (ପରବର୍ତ୍ତୀ କାଳରେ ରାଜସ୍ୱ ବୋର୍ଡର ସଦସ୍ୟ) ସେହି ସନ୍ଧ୍ୟାରେ ମାମୁଁଙ୍କ ବସାରେ ପହଞ୍ଚି ଆସନ୍ତି । ଚଳଚ୍ଚିତ୍ର ଦେଖା ହେବା ଲାଗି ସବୁ ପ୍ରସ୍ତୁତ, ଦେଖଣୀହାରୀ ୧୫,୨୦ ଜଣ (ପିଲା, ଛୁଆ ସମେତ) ବସିଥାନ୍ତି । ସେମାନଙ୍କ ମଧ୍ୟରେ ବେଶି ଥାଆନ୍ତି ମାଳୀ ଓ ଚପରାସାଙ୍କ ପିଲା ଓ ସ୍ତ୍ରୀ । ନବବାବୁ ବଗିଚାରେ ବୁଲୁଥାନ୍ତି । କିନ୍ତୁ ଚଳଚ୍ଚିତ୍ର ଦେଖା ଆରମ୍ଭ ହେଉ ନଥାଏ । ଅତ୍ୟଧିକ ଡେରି ହେବାର

କାରଣ ବୁଝିବାକୁ ଯାଇ ରବିବାରୁ ଜାଣିଲେ ଯେ, ଆଉ କିଛି ଦର୍ଶକ ଆସି ନ ଥିଲେ । ସେମାନେ ଏକ କାରରେ ପହଞ୍ଚିଲେ । ସେମାନେ ଥିଲେ ତା’ଙ୍କ ଘର ଜଗୁଆଳି ପୋଲିସ୍ କନ୍‌ଷ୍ଟେବୁଲ୍‌ଙ୍କ ସ୍ତ୍ରୀ ଏବଂ ପିଲା । ସେମାନଙ୍କ ଆସିବା ଡେରି ଦେଖି ନବବାରୁ ନିଜ କାର ପଠାଇଥିଲେ । ସେମାନେ ଆସିଲା ପରେ ନବବାରୁ ତାଳି ମାରି ଖୁସିରେ କହି ଉଠିଗଲେ, “ଆସିଗଲେ, ଆସିଗଲେ, ଏଣିକି ଆରମ୍ଭ କର ।” ସେ ସେହି ପିଲାଙ୍କ ମେଳରେ ମିଶିଯାଇ ଗୋଟିଏ ଛୋଟ ପିଲାକୁ କାଖରେ ଉଠାଇ ଚଳକ୍ତିତ୍ର ଦେଖାଳିଙ୍କ ମଧ୍ୟରେ ମିଶିଗଲେ ।

ଏଭଳି ଏକ ଅବସ୍ଥାରେ ସେ ଶାସନ ଭାର ହାତକୁ ନେଇ ସାଧାରଣ ଲୋକଙ୍କ ପାଇଁ, ବିଶେଷ ଭାବରେ ଗରିବ ଚାଷୀ, ଆଦିବାସୀ, ହରିଜନ ଏବଂ ଗଡ଼ଜାତ ଲୋକଙ୍କ ଉନ୍ନତି ଲାଗି କାର୍ଯ୍ୟକ୍ରମମାନ ଆରମ୍ଭ କଲେ । ରାଜସ୍ୱମନ୍ତ୍ରୀ ଥିଲା ବେଳର ଅସମ୍ପୂର୍ଣ୍ଣ କାର୍ଯ୍ୟକୁ ସମ୍ପୂର୍ଣ୍ଣ କରିବା ଛଡ଼ା ‘ଓଡ଼ିଶା ଲ୍ୟାଣ୍ଡ ରେଭିନିଉ ଆଣ୍ଡ ଟେନିୟର’ କମିଟିର ସୁପାରିଶ ଗୁଡ଼ିକୁ କାର୍ଯ୍ୟକାରୀ କରିବା ପାଇଁ ସେ ପଦକ୍ଷେପ ଗ୍ରହଣ କଲେ । ଶାସନକୁ ନୂଆ ଭଙ୍ଗରେ ଚଳାଇବା ଲାଗି ସେ ରାଜ୍ୟର ବୁଦ୍ଧିଜୀବୀମାନଙ୍କ ସହଯୋଗ ଲୋଡ଼ିଲେ । ଏଥିପାଇଁ ଥରେ ସେ ରେଭେନ୍ସା କଲେଜର ଅଧ୍ୟାପକମାନଙ୍କ ସହିତ ଆଲୋଚନା ଆରମ୍ଭ କରିଥିଲେ । ସେହି ଉଦ୍ଦେଶ୍ୟରେ ସେ ରାଜ୍ୟର କେତେକ ମୁଖ୍ୟ ଅଫିସରଙ୍କୁ ସଙ୍ଗରେ ନେଇଥିଲେ । ଅନ୍ୟାନ୍ୟ ଦେଶରେ ଶାସନ ବାହାରେ ଥିବା, ବିଶେଷକରି ବିଶ୍ୱବିଦ୍ୟାଳୟମାନଙ୍କର, ଜ୍ଞାନୀ ଲୋକମାନଙ୍କୁ ନେଇ Think tank ଗଢ଼ାଯାଇଥାଏ । ଅବଶ୍ୟ ସେହି ଆଲୋଚନାରେ ବେଶ୍ କେତେକ ମୂଲ୍ୟବାନ ପ୍ରସ୍ତାବ ଆସିଲା; କିନ୍ତୁ ବ୍ରିଟିଶ ଅମଳ ତାଲିମ ପ୍ରାପ୍ତ ବି.ଶିଉରମନ୍‌ଙ୍କ ଭଳି ଅଫିସର ଏସବୁ ପସନ୍ଦ କରୁ ନଥିଲେ । ତେଣୁ ଏହି ଉଦ୍ୟମ ବେଶ୍ ଦୂର ଆଗେଇ ପାରିଲା ନାହିଁ ।

ସ୍ୱାଧୀନତା ପୂର୍ବରୁ ଜମିଦାରି ପ୍ରଥା ଧ୍ୱଂସ ହେବା ଏକ ବଡ଼ ଦାବି ଥିଲା । କିନ୍ତୁ ଭାରତୀୟ ସମ୍ବିଧାନ ପ୍ରଣୟନ ସଭାରେ, ଜମିଦାରି ଭଳି, ସମ୍ପତ୍ତି ନେବା ଲାଗି କ୍ଷତିପୂରଣ ଦେବାର ବ୍ୟବସ୍ଥା ହେଉଥିବାରୁ, ଓଡ଼ିଶାର ସୀମିତ ସମ୍ବଳ ଦୃଷ୍ଟେ, ତାହା କାର୍ଯ୍ୟକାରୀ କରି ହେଉ ନଥାଏ । ଏହା ସତ୍ତ୍ୱେ ଆଗକୁ ନିର୍ବାଚନ ଥିବାରୁ ସମ୍ବିଧାନ ଗୃହୀତ ହେବାର ୯ ଦିନ ପୂର୍ବରୁ ୧୯୫୦ ମସିହା ଜାନୁଆରୀ ୧୭ ତାରିଖ ଦିନ ଓଡ଼ିଶା ସରକାର ଜମିଦାରି ଉଚ୍ଛେଦ ଆଇନ ବିଧାନସଭାରେ ପେଶ କରିଥିଲେ । ଧାରଣା ଥିଲା ଯେ, ସମ୍ବିଧାନ ଗୃହୀତ ହେବା ପୂର୍ବରୁ ଆଇନ୍ ହୋଇଗଲେ ତାହା ପ୍ରତି କ୍ଷତିପୂରଣ ଲାଗୁ ହେବ ନାହିଁ । ଇତି ପୂର୍ବରୁ ବିହାର ଓ ଉତ୍ତର ପ୍ରଦେଶରେ ଜମିଦାରି ଆଇନ ପାସ୍ ହୋଇଥାଏ । କିନ୍ତୁ ବିହାରର ଜମିଦାରି ଆଇନକୁ ପାଟନା ହାଇକୋର୍ଟ ଅକାମୀ କରିଦେବା ଫଳରେ ସମସ୍ୟା ଦେଖା ଦେଲା । ଏହାକୁ ଏଡ଼ିବା ଲାଗି ପାର୍ଲିାମେଣ୍ଟରେ ସମ୍ବିଧାନ ସଂଶୋଧନ କରାଯିବାରୁ ଉତ୍ତର ପ୍ରଦେଶ ଓ ବିହାରର ଜମିଦାରମାନେ ସୁପ୍ରିମକୋର୍ଟରେ ମକଦ୍ଦମା କଲେ । ଏଭଳି କାରଣରୁ ଏକ ଅଚଳ ଅବସ୍ଥା ସୃଷ୍ଟି ହୋଇଥାଏ ।

କ୍ଷତିପୂରଣ ସମସ୍ୟାଟି କିଭଳି ସମାଧାନ କରାଯାଇ ପାରିବ, ତାହା ସମସ୍ତଙ୍କର ଚିନ୍ତାର ବିଷୟ ଥାଏ । ଜମିଦାରିର ମୋଟ ଆୟରୁ ପରିଚାଳନା ଓ ଉନ୍ନୟନ ବାବଦ

ଖର୍ଚ୍ଚକୁ ବାଦ୍ ଦିଆଯାଇ ନେଟ୍ ଆୟ ହିସାବ କରାଯାଏ । ସେହି ନେଟ୍ ଆୟର ୫ ଗୁଣ ୦।୫୦ ଗୁଣ ପର୍ଯ୍ୟନ୍ତ କ୍ଷତିପୂରଣ ଦେବା କଥା ଉଠୁଥାଏ । ଜମିଦାରମାନେ ଜାଣିଥାନ୍ତି ଯେ, ସରକାର କ୍ଷତିପୂରଣ ଦେବା ଅବସ୍ଥାରେ ନାହାନ୍ତି । ସରକାରଙ୍କର ରାଜସ୍ୱ ବିଭାଗ ଓ ଅର୍ଥ ବିଭାଗର ସେକ୍ରେଟାରୀମାନେ ବି ସେହି କଥା କହୁଥାନ୍ତି ।

ଏହି ପରିସ୍ଥିତିରେ ନବବୀର କୃଷି ଆୟକରକୁ ବଢ଼ାଇବା ପାଇଁ ୧୯୫୦ ମସିହା ଅଗଷ୍ଟ ୫ ତାରିଖ ଦିନ ବିଧାନସଭାରେ ଏକ ଆଇନ୍ ଆଣିଲେ । ଜମିଦାର ଓ ବଡ଼ ବଡ଼ ଚାଷୀମାନେ ସେମାନଙ୍କ ଆୟର ୬୦ ଭାଗ ଖଜଣା ଆଦାୟ ଓ ଉନ୍ନୟନ କାର୍ଯ୍ୟ ଆଦିରେ ଖର୍ଚ୍ଚ ହେଉଛି ଦର୍ଶାଇ କୃଷି ଆୟକର କମ୍ ହେବା ଲାଗି ଯୁକ୍ତି କରୁଥାନ୍ତି । ସରକାରଙ୍କ ତରଫରୁ କୁହାଯାଉଥାଏ ଯେ, ଏସବୁ ବାବଦରେ ଜମିଦାରମାନେ ଖୁବ୍ ବେଶି ହେଲେ ମୋଟ ଆୟର ଶତକଡ଼ା ୨୦ ଭାଗ ଖର୍ଚ୍ଚ କରୁଥିବେ । ଶେଷରେ ସରକାର ଜମିଦାରମାନଙ୍କ ଯୁକ୍ତିକୁ ଏକାବେଳେକେ ଏଡ଼ି ପାରୁନାହାନ୍ତି ବୋଲି କହି ମୋଟ ଆୟର ୪୦ ଭାଗ ଖଜଣା ଆଦାୟ ଓ ଉନ୍ନୟନ ବାବଦରେ ଖର୍ଚ୍ଚ ହେଉଥିବା କଥାରେ ରାଜି ହେଲେ । ଏତଦ୍ୱାରା ଜମିଦାରମାନଙ୍କ ନେଟ୍ ଆୟ ଯେ ବହୁତ କମ୍, ଏହା ସେହିମାନଙ୍କର ବିଧାନସଭାର ପ୍ରତିନିଧିମାନେ ସ୍ୱୀକାର କରିଗଲେ କଥାଟି କିନ୍ତୁ ଜମିଦାରି ବାବଦ କ୍ଷତିପୂରଣ ହିସାବ ବେଳେ ଜମିଦାରମାନଙ୍କ ବିରୁଦ୍ଧରେ ଗଲା । ସରକାରଙ୍କୁ ଯେତେ କ୍ଷତିପୂରଣ ଦେବାକୁ ପଡ଼ିଥାନ୍ତା, ନବବୀରଙ୍କୁ ଚତୁର ବିଚାର ଫଳରେ ତାହା ୦।୫୦ ବହୁତ କମ୍ କ୍ଷତିପୂରଣ ଦେବାକୁ ପଡ଼ିଲା । ଏମିତି କ୍ଷତିପୂରଣ ବାବଦ ପ୍ରତିବନ୍ଧକ ଦୂର କରାଯାଇ ୧୯୫୧ ମସିହା ଜୁଲାଇ ୧୮ ତାରିଖ ଦିନ ପୂର୍ବର ଆଇନ୍‌କୁ ଏକ ସିଲେକ୍ଟ୍ କମିଟିକୁ ପଠାଯାଇଥିଲା । ସେପ୍ଟେମ୍ବର ୧୪ ରୁ ୨୮ ତାରିଖ ପର୍ଯ୍ୟନ୍ତ ଦୀର୍ଘ ଆଲୋଚନା ପରେ ୧୯୫୧ ମସିହା ସେପ୍ଟେମ୍ବର ୨୮ ତାରିଖ ଦିନ ଜମିଦାରି ଉଚ୍ଛେଦ ଭଳି ଯୁଗାନ୍ତକାରୀ ଆଇନ ଓଡ଼ିଶା ବିଧାନସଭାରେ ଗୃହୀତ ହେଲା । ଏହା ଫଳରେ ହଜାର ହଜାର ବର୍ଷର ସାମନ୍ତବାଦୀ ଶୋଷଣ ବହୁ ପରିମାଣରେ ଲୋପ ପାଇଲା । ରାଜସ୍ୱମନ୍ତ୍ରୀ ସଦାଶିବ ତ୍ରିପାଠୀ ଯେଉଁ କଳମରେ, ଜମିଦାରି ଉଚ୍ଛେଦ ଆଇନ ଗୃହୀତ ହେଲା ବୋଲି ଦସ୍ତଖତ କରିଥିଲେ, ସେଇଟିକୁ ଏକ ବିଶେଷ ସ୍ମାରକୀ ଭାବରେ ଶେଷ ଜୀବନ ପର୍ଯ୍ୟନ୍ତ ସାଇତି ରଖୁଥିଲେ ।

ଜଗା ଭାଇ ଓ ନେପାଳୀ ବାବା

ବାକି ରାଉତ ଛାତ୍ରାବାସ ଯେଉଁମାନଙ୍କ ଲାଗି ଗୌରାବାନ୍ୱିତ, ଜଗା ଭାଇ ସେମାନଙ୍କ ମଧ୍ୟରେ ଏକତମ । ୧୯୩୦ ଲବଣ ସତ୍ୟାଗ୍ରହ ଦେଖିବା ଲାଗି ସେ ସ୍କୁଲର ୧୦ମ ଶ୍ରେଣୀରୁ ଚାଲି ଆସିଥିଲେ । ସେହି ଅପରାଧ ଲାଗି ତାଙ୍କୁ ଓ ତାଙ୍କର କେତେ ସହଧର୍ମୀଙ୍କୁ ସ୍କୁଲରୁ ବହିଷ୍କାର କରାଯାଇଥିଲା । ଏଇଠୁ ଜଗନ୍ନାଥ ଦାସଙ୍କ ପାରମ୍ପରିକ ସ୍କୁଲ ଶିକ୍ଷାରେ ତୋରି ବନ୍ଧା ହେଲା । ଏହା ପରଠାରୁ ଜାତୀୟ ଆନ୍ଦୋଳନ ଓ କଂଗ୍ରେସ ସୋସାଲିଷ୍ଟ ପାର୍ଟିର ଆନ୍ଦୋଳନରେ ବାନରସେନା ଭଳି କାର୍ଯ୍ୟ କରିବାରେ କିଛି ବର୍ଷ କଟିଗଲା । ୧୯୪୨ର ଅଗଷ୍ଟ ଆନ୍ଦୋଳନରେ ସେ ବନ୍ଦୀ ହୋଇଥିଲେ । ବନ୍ଦୀଶାଳାରେ ଅଜ୍ଞାନରେ ଜେଲ୍ କାନ୍ଥରେ ଚିତ୍ର କରୁଥିବାରୁ ତାଙ୍କୁ ଦଣ୍ଡ ଦିଆଯାଇଥିଲା । ତାଙ୍କର କଳା

ପ୍ରୀତି ନବବାବୁଙ୍କ ଦୃଷ୍ଟି ଆକର୍ଷଣ କରିଥିଲା । ବନ୍ଦୀଜୀବନ ପରେ ସ୍ବାଧୀନତା ଆସିବା ପରେ ସେ ଶାନ୍ତି ନିକେତନରେ ଲଳିତକଳା ଅଧ୍ୟୟନ ପାଇଁ ମନୋନୀତ ହୋଇ, ସେଠାରେ ବିଖ୍ୟାତ ଶିଳ୍ପୀ ନନ୍ଦଲାଲ ବୋଷଙ୍କଠାରୁ ଶିକ୍ଷାଲାଭ କରିବାର ସୁଯୋଗ ଲାଭ କରିଥିଲେ । ଅନୁଗୋଳର ସର୍ବୋଦୟ ସମ୍ମିଳନୀ ଉଦ୍ଦେଶ୍ୟରେ ଆୟୋଜିତ ସାଜସଜ୍ଜା ଓ ପ୍ରଦର୍ଶନୀ ଥିଲା ତାଙ୍କ ଶିଳ୍ପୀ ଜୀବନର ପ୍ରଥମ ସାର୍ଥକତା । ତାହା ପରେ ସେ ସରକାରୀ ଚାକିରି ନ କରି ସେଠାକାର ମୌଳିକ ବିଦ୍ୟାଳୟ ଓ ମୌଳିକ ଶିକ୍ଷା ତାଲିମ କେନ୍ଦ୍ରରେ ଅଧ୍ୟାପନା କଲେ । ଏହା ସହିତ ବାଜି ରାଉତ ଛାତ୍ରାବାସ ହେଲା ତା'ଙ୍କର ବାସ୍ତବ କର୍ମକ୍ଷେତ୍ର । ସେଠାକାର କଳା ଭବନକୁ ସଜାଇବା, ପିଲାମାନଙ୍କ ମଧ୍ୟରେ କଳା ଚର୍ଚ୍ଚା କରିବା, ନୃତ୍ୟ, ସଙ୍ଗୀତ ଓ ଅଭିନୟରେ ଅଂଶ ଗ୍ରହଣ କରିବା ଦିଗରେ ତାଙ୍କର ବିଶେଷ ଆଗ୍ରହ ।

ବାଜି ରାଉତ ଛାତ୍ରାବାସରେ ତାଙ୍କ ଅବସ୍ଥାନ କାଳରେ ଅନୁଗୋଳ ନିକଟସ୍ଥ ରକ୍ତଲେଇ ଗ୍ରାମର ଏକ ଛୋଟ ପିଲା, ନେପାଳୀ ବାବା, ହୁକୁମ ଦେଉଥିବା କଥା ଖବର କାଗଜମାନଙ୍କରେ ବାହାରିଲା । ସେ ହୁକୁମ ଦେଲେ ବହୁ ଦୁରାରୋଗ୍ୟ ପୀଡ଼ିତ ରୋଗୀ ଭଲ ହେଉଛନ୍ତି ବୋଲି ବ୍ୟାପକ ପ୍ରଚାର ହେଲା । ତୁଣ୍ଡ ବାଇଦ ସହସ୍ର କୋଶ ଭଳି ଏହି ସମ୍ବାଦ ଓଡ଼ିଶା ସୀମା ଟପି ବିଶେଷ ଭାବରେ ମଧ୍ୟପ୍ରଦେଶରେ ପ୍ରଚାରିତ ହେଲା । ରକ୍ତଲେଇ ଓ ଅନୁଗୋଳର ବ୍ୟବସାୟୀମାନେ ପ୍ରଥମେ ପ୍ରଥମେ ବେଶ୍ ଦି'ପଇସା ରୋଜଗାର କଲେ । କିନ୍ତୁ ଲୋକ ସମାଗମ କ୍ରମେ ଅସମ୍ଭବ ହୋଇପଡ଼ିଲା । ଖାଇବାକୁ ତ' ଜିନିଷ ମିଳିଲା ନାହିଁ; ପିଇବାକୁ ପାଣି ବି ମିଳିଲା ନାହିଁ । ହଜାର ହଜାର ଲୋକ ଏକ ପୋଖରୀକୁ ଗାଧୁଆ, ଶୌଚ ଓ ପାନୀୟ ଜଳ ପାଇଁ ବ୍ୟବହାର କଲେ । ଫଳରେ ଏକ ସାଂଘାତିକ ଧରଣର କଲେରା ଦେଖା ଦେଲା । ଅସ୍ବାଭାବିକ ଲୋକ ଗହଳି ଦେଖି ମାଳତୀ ଦେବୀ ଦିନେ ନବବାବୁଙ୍କୁ ଏହାକୁ ରୋକିବା ଲାଗି ସେଠାରେ ୧୪୪ ଧାରା ଜାରି କରାଇବାକୁ କହିଲେ । ସେତେବେଳକୁ ନେପାଳୀ ବାବାଙ୍କ ପ୍ରଚାର ତୁଙ୍ଗ ଅବସ୍ଥାରେ ପହଞ୍ଚିଥାଏ । ଓଡ଼ିଶାର ଉଚ୍ଚ ବିଚାରାଳୟର ବିଚାରପତିଙ୍କ ସମେତ ବହୁ ବିଶିଷ୍ଟ ବ୍ୟକ୍ତି ସେଠାକୁ ଯିବାର ଶୁଣାଗଲା । ସରକାରୀ ହସ୍ତକ୍ଷେପ କଥା ଶୁଣାଯିବାରୁ 'ପ୍ରଜାତନ୍ତ୍ର'ରେ ବାହାରିଲା ଯେ, ଲୋକଙ୍କ ଧର୍ମବିଶ୍ୱାସରେ ବାଧା ଦେବା ଭଳି ଅଧିକାର ସରକାରର ନାହିଁ । ନବବାବୁ ଏସବୁ ଶୁଣି ମାଳତୀ ଦେବୀଙ୍କୁ କହିଥିଲେ, “ତୁମେ ତ ସମ୍ବିଧାନ ପ୍ରଣୟନ ସଭାର ସଦସ୍ୟ ଥିଲ । ସମ୍ବିଧାନରେ ଅଛି, କେହି କାହାରି ଧର୍ମ ବିଶ୍ୱାସରେ ବାଧା ଦେଇ ପାରିବେ ନାହିଁ । ଏଥିରେ ସରକାର ନାଚାର ।”

ଏହା ଶୁଣି ମାଳତୀ ଦେବୀ କୁଆଡ଼େ କହିଥିଲେ, “ନ ପାରିବ ତ ଇସ୍ତଫା ଦେଇଦିଅ । ଏଭଳି ମାଛଟିଆ ସରକାର ଦରକାର ନାହିଁ ।”

କିନ୍ତୁ ହଇଜା ପ୍ରକୋପରେ ଶହ ଶହ ଲୋକ ମରି ବାଟପାଟରେ ପଡ଼ିବା ଖବର ପାଇ ଦିନେ ମାଳତୀ ଦେବୀ ଏଇ ଜଗା ଭାଇ ଓ ବିଧାୟକ ହୃଷୀକେଶ ତ୍ରିପାଠୀଙ୍କୁ ସଙ୍ଗରେ ନେଇ ଏକ ଜିପ୍ସରେ ରକ୍ତଲେଇରେ ପହଞ୍ଚି ଦେଖନ୍ତି ଯେ, ଅବସ୍ଥା ଅତ୍ୟନ୍ତ ଉଦ୍‌ବେଗଜନକ । ସେମାନେ ଦର୍ଶକ ଭଳି ନେପାଳୀ ବାବା ପାଖକୁ ଗଲେ । ସେଠାରେ

ଜଗା ଭାଇ ନେପାଳୀ ବାବାକୁ ଏକ ଚାପଡ଼ ଦେଇ କହିଲେ, “ବାବା ହୋଇ ହୁକୁମ ଦେଉଛୁ; ଏଣେ ହଜାର ହଜାର ଲୋକ ମଲେଣି ।” ସେହି ଚାପଡ଼ାରେ ନେପାଳୀବାବା ପାଖ ଜଙ୍ଗଲକୁ ଦୌଡ଼ି ପଳାଇଲେ । ଏହା ଦେଖି ଉପସ୍ଥିତ ଭକ୍ତ, ବିଶେଷ କରି ମଧ୍ୟପ୍ରଦେଶର ଲୋକ ‘ହମାରା ବାବାକୋ ମାର୍ ତାଲା’ କହି ଚିତ୍କାର କଲେ ଏବଂ ମାଳତୀ ଦେବୀ ଏବଂ ଜଗାଭାଇଙ୍କ ଆଡ଼କୁ ମାରିବା ଲାଗି ଧାଇଁଲେ । ଏ ଦୁହେଁ ସାହସ ଓ କୌଶଳର ସହ ସେହି ଆକ୍ରମଣମୁଖୀ ଲୋକଙ୍କ କବଳରୁ ରକ୍ଷା ପାଇ ଜିପ୍ ନେଇ ପଳାଇ ଆସିଥିଲେ । ଏହାପରେ ଅବଶ୍ୟ ସରକାରୀ ହସ୍ତକ୍ଷେପରେ ସେଠାରେ ୧୪୪ ଧାରା ଜାରି କରାଗଲା, ଅନୁଗୋଳକୁ ଯିବା ବନ୍ଦ କରାଗଲା ଓ କଲେରା ରୋଗୀଙ୍କ ଚିକିତ୍ସା ଲାଗି ବ୍ୟାପକ ବନ୍ଦୋବସ୍ତ କରାଗଲା ଏବଂ ସେଠାରେ ରହିଯାଇଥିବା ଲୋକଙ୍କୁ ଟ୍ରେନ୍ ଓ ବସରେ ସ୍ଥାନକୁ ପଠାଇବା ବ୍ୟବସ୍ଥା ହେଲା ।

ଜଗା ଭାଇ ଏହା ପରେ ସରକାରଙ୍କ ହସ୍ତଶିକ୍ଷିତ ବିଭାଗରେ କାର୍ଯ୍ୟ କଲେ; କିନ୍ତୁ ଅନୁଗୋଳର ବାଜିରାଉତ ଛାତ୍ରାବାସ ତଥା ମାଳତୀ ଦେବୀ ଏବଂ ନବକୃଷ୍ଣ ଚୌଧୁରୀଙ୍କ ସହିତ ତା’ଙ୍କର ସମ୍ପର୍କ ଅକ୍ଷୁଣ୍ଣ ରହିଛି । ସେଠାରେ ଥିବା ବେଳେ ଏକ ଗ୍ରାମରେ ଅସ୍ତ୍ରଶାସ୍ତ୍ର ନିବାରଣ ଲାଗି ଏକ ସଭାର ଆୟୋଜନ ହୋଇଥାଏ । କିନ୍ତୁ ସବର୍ଣ୍ଣମାନେ ସଭାରେ ଗଣ୍ଡଗୋଳ କରିବେ ବୋଲି ଶୁଣା ଯାଇଥିଲା । ଜଗା ଭାଇ ସଙ୍ଗୀତ ଓ ନୃତ୍ୟ ଜରିଆରେ ସଭାଟିକୁ ଏଭଳି ଜମାଇ ଦେଲେ ଯେ, ଗଣ୍ଡଗୋଳକାରୀଙ୍କ ଉଦ୍ୟମ ପଶ୍ଚ ହୋଇଗଲା । ଆଉ ଦିନେ ମୁଖ୍ୟମନ୍ତ୍ରୀ ନବକୃଷ୍ଣ ଚୌଧୁରୀଙ୍କ ସହ ପୁରୀ ଯାଉଥିବା ବେଳେ କୌଶଲ୍ୟାଗଙ୍ଗାରେ ବହୁ ପ୍ରାଚୀନ ପ୍ରସ୍ତର ମୂର୍ତ୍ତି ବିକୃତ ହୋଇ ଖୁଣ୍ଟ ଆକାରରେ ବ୍ୟବହୃତ ହେଉଥିବା କଥା ଜଗା ଭାଇଙ୍କ ଆଖିରେ ପଡ଼ିଥିଲା । ନବବାବୁଙ୍କୁ ଏହା କହିବା ଫଳରେ ସେହି ଦିନ ତାଙ୍କର ମଣ୍ଡିତ ଖୁଣ୍ଟଗୁଡ଼ିକ ଉଦ୍ଧାର କରାଯାଇ ସଂଗ୍ରହାଳୟରେ ରହିବା ଲାଗି ଆଦେଶ ଦିଆଗଲା । ଶାନ୍ତି ନିକେତନର କଳାଭବନ ଢାଞ୍ଚାରେ ବାଜି ରାଉତ ଛାତ୍ରାବାସର କଳା ଭବନ ତାଙ୍କରି ଦ୍ଵାରା ନିର୍ମିତ । କଳା ଭବନର ଗାତ୍ରରେ ଆଦିବାସୀ ନୃତ୍ୟ ଓ ପରିବେଶ ଏବଂ ଜୀବନ ଯାତ୍ରା ଏବେ ବି ଜଗା ଭାଇଙ୍କ ହାତର ମହିମା ପ୍ରକାଶ କରେ ।

ନବବାବୁଙ୍କ ସହିତ ତା’ଙ୍କର ବହୁ ଦିନର ଅଭିଜ୍ଞତା ବର୍ଣ୍ଣନା କରି ସେ କହନ୍ତି ଯେ, ଉଭୟ ଅନୁଗୋଳ ନିକଟସ୍ଥ ଏକ ଗ୍ରାମରୁ ବାଜିରାଉତ ଛାତ୍ରାବାସକୁ ଫେରିବା ବେଳେ ହଠାତ୍ ଅସମ୍ଭବ ବେଗରେ ମେଘ ମାଡ଼ି ଆସିଲା । ପାଖରେ କିନ୍ତୁ ଛତା ନାହିଁ । ସାଙ୍ଗରେ କିଛି ମୂଲ୍ୟବାନ କାଗଜପତ୍ର ଥାଏ । ଆଖି ପଡ଼ିଲା ରାଷ୍ଟ୍ର କଡ଼ ଘୁଷୁରିଆ କୁଡ଼ିଆ ଉପରେ । ନବବାବୁ ସେ କୁଡ଼ିଆକୁ ଯାଇ ଦେଖନ୍ତି ତ ପୁରୁଣା ଖଜୁରିଆ ମସିଣା ଛଡ଼ା ଆଉ କିଛି ନାହିଁ । ସେମାନଙ୍କ ଠାରୁ ଦୁଇଟି ପୁରୁଣା ଖଜୁରିଆ ମସିଣା ଆଣି ସେଇଆକୁ ଘୋଡ଼େଇ ହୋଇ କାଗଜ ପତ୍ରକୁ ସୁରକ୍ଷିତ ଭାବରେ ନେଇ ଆଶ୍ରମରେ ପହଞ୍ଚିଲେ । ଅବଶ୍ୟ ପରଦିନ ଖଜୁରିଆ ଦୁଇଟି ଫେରାଇ ଦେଲେ । ନବବାବୁଙ୍କ ନିର୍ବିକାରତାରେ ସେ ସେଦିନ କାବା ହୋଇ ଯାଇଥିଲେ ।

ପ୍ରଥମ ବଜେଟ୍ ଅଧିବେଶନ

୧୯୫୧ ମସିହା ଫେବୃଆରୀ ୨୧ ତାରିଖ ଦିନ ନବବାବୁ ଓଡ଼ିଆରେ ଲେଖା ପ୍ରଥମ ବଜେଟ୍ ବିଧାନସଭାରେ ଉପସ୍ଥାପନ କରିଥିଲେ । ଏହି ପୁସ୍ତକ ଲେଖକର ବିଧାୟକ ଜୀବନରେ ୫ଥର ଓଡ଼ିଆରେ ବଜେଟ୍ ଭାଷଣ ପଢ଼ିବାକୁ ପାଇଛି । ସେସବୁ କିନ୍ତୁ ମନ୍ତ୍ରୀଙ୍କର ନିଜର ଲେଖା ନୁହେଁ; କର୍ମଚାରୀମାନଙ୍କର ଓଡ଼ିଆ ଅନୁବାଦ । ନବବାବୁଙ୍କ ଓଡ଼ିଆ ବଜେଟ୍ ଭାଷଣ, ଲୋକଙ୍କ ଭାଷାରେ ଲେଖାଯାଇଛି ଏବଂ ପ୍ରତ୍ୟେକଟିରେ ଆୟବ୍ୟୟ ବେଶ୍ ବୁଝାଇ ଲେଖାଯାଇଛି । ସେ ବର୍ଷ ସେ ବଳକା ବଜେଟ୍ ପେଶ୍ କରିଛନ୍ତି ।

ଏହି ବଜେଟ୍‌ର କେତେକ ନୂତନ ଦିଗ ଥିଲେ ବି ସେ ନିଶାନିବାରଣ କଥାରେ ଭାରି ଅଦ୍ଭୁତାରେ ପଡ଼ିଛନ୍ତି । ସ୍ୱାଧୀନତା ଆନ୍ଦୋଳନ କାଳରେ ନିଶାନିବାରଣ ଏକ ବଡ଼ କାର୍ଯ୍ୟକ୍ରମ ଥିଲା । ସେହି କାର୍ଯ୍ୟକ୍ରମରେ ଅନେକ କର୍ମୀ, ଏପରିକି ନାରୀ କର୍ମୀମାନେ ମାଡ଼ ଖାଇଛନ୍ତି ଓ ଜେଲ ଯାଇଛନ୍ତି । ଅଥଚ ନିଜେ କ୍ଷମତା ଦାୟିତ୍ୱ ନେଲା ପରେ ସେ ନିଶା ନିବାରଣ ପାଇଁ କିପରି ଇଡ଼ିସ୍ତ ହୋଇଛନ୍ତି, ତାହା ତା’ଙ୍କର, ଫେବୃଆରୀ ୨୦ ତାରିଖ, ରାଜ୍ୟପାଳଙ୍କ ଭାଷଣ ଉପରେ ବିତର୍କ ଉତ୍ତରରୁ ଜଣାଯାଏ । ସେ କହିଛନ୍ତି, “ପୁଣି ଲୋକେ କହୁଛନ୍ତି, ନିଶା ଉଠାଇ ଦିଆଗଲା ନାହିଁ କାହିଁକି ? ମୋର ବ୍ୟକ୍ତିଗତ ମତ ଯେ, କଲେଜ ସବୁ ବନ୍ଦ କରାଯାଉ । ଯେତେ ଯାହା କାର୍ଯ୍ୟ ହେଉଛି ବନ୍ଦ ହୋଇଯାଉ,....କିନ୍ତୁ ସାଧାରଣ ଲୋକଙ୍କର ଯେଉଁଥିରେ ଉପକାର ହେବ, ଯଥା ମଦ ଦୋକାନ ଉଠାଇ ଦେବା, ନିଶାନିବାରଣ କରିବା ଇତ୍ୟାଦି କୌଣସି ମତେ ହୋଇଯାଉ ।.....ପ୍ରକୃତରେ ଏହାକୁ କାର୍ଯ୍ୟକାରୀ କରିବା ସେତେ ସହଜ ନୁହେଁ ।.....ପୁରୀ ପକ୍ଷ ଓ ପୁରୀର ଲୋକେ କହିଲେ ଯେ ଏଥର ସ୍ୱରାଜ୍ୟ ହୋଇଗଲା, ଗଞ୍ଜେଇ ଉପରୁ ଅବକାରୀ ଟିକସ ଛାଡ଼ ହୋଇଯିବ । ଯଦି ଲୋକଙ୍କର ଏଭଳି ଧାରଣା ହୁଏତ ସରକାର ବା କଅଣ କରିବେ ? ନିଶା ନିବାରଣ କଲେ ଆମକୁ ୧ କୋଟି ୮୫ ଲକ୍ଷ ଟଙ୍କା ହରାଇବାକୁ ହେବ । (ଉଲ୍ଲେଖଯୋଗ୍ୟ ଯେ ସେ ସମୟରେ ରାଜ୍ୟର ସର୍ବମୋଟ ରାଜସ୍ୱ ଥିଲା ମାତ୍ର ୧୦କୋଟି ଟଙ୍କା).....ଏହା ଛଡ଼ା ନିଶା ନିବାରଣକୁ କଡ଼ାକଡ଼ି ଲାଗୁ କରିବାକୁ ଆଉ ୨୫ ରୁ ୩୦ ଲକ୍ଷ ଟଙ୍କା ବ୍ୟୟ କରିବାକୁ ପଡ଼ିବ । ଏପରି ୨କୋଟି ୧୫ଲକ୍ଷ ଟଙ୍କାର ଅଭାବ ହେବ । ଏ ଟଙ୍କା ଆସିବ କୁଆଡୁ ? ଅନ୍ୟାନ୍ୟ ଖର୍ଚ୍ଚ ବନ୍ଦ କରି ଏହାକୁ କାର୍ଯ୍ୟକାରୀ କରିବାକୁ ପଡ଼ିବ । ମୁଁ ଲଜ୍ଜାର ସହିତ ସ୍ୱୀକାର କରିବାକୁ ଯାଉଛି ଯେ ବର୍ଷେ ନୁହେଁ ଗଲା ତିନିବର୍ଷ ହେଲା ଏ ବିଷୟ ଚିନ୍ତା କରାଯାଉଛି; କାହିଁକି ନା ଯାହା ହୋଇଗଲାଣି ତହିଁରେ ହାତ ଦିଆଯାଇ ପାରିବ ନାହିଁ ।.....ତାକୁ ଯଦି ଆମକୁ ବନ୍ଦ କରିବାକୁ ହେବ, ତାହା ହେଲେ ଆମର ମନକୁ ମଧ୍ୟ ଆମେ ପରିଷ୍କାର କରିବାକୁ ହେବ ଯେ ଏହି ସବୁ ଖର୍ଚ୍ଚ ବନ୍ଦ କରାଯାଉ । କାଲିଠାରୁ ରେଭେନ୍ସା କଲେଜ ବନ୍ଦ କରାଯାଉ । ଟୁଆ କଲେଜ କରିବା ବନ୍ଦ କରାଯାଉ । ତାହା ହେଲେ ଟଙ୍କା ବଳିବ, ନିଶା ନିବାରଣ ସମ୍ଭବପର ହେବ । ଆମେ ତ କହିବା ଆମର ସବୁ ଚାଲୁ, ଦୁନିଆର ସବୁ ଆଡ଼କୁ ଆମ ମନ ଯାଉଛି । ଯେ ଯେତେ ଚାହିଁଲେ ମଧ୍ୟ ଘରର ମାଲିକ ଯେପରି ସବୁ ଆଡ଼କୁ ଲକ୍ଷ୍ୟ ରଖି ଘର ଚଳାଏ, ସରକାର ସେପରି ସବୁଆଡ଼କୁ ନଜର ରଖି କରୁଛନ୍ତି ।”.....

ଅବକାରୀ ଖର୍ଚ୍ଚ ଦାବି ଉପରେ ଆଲୋଚନାରେ ଅଂଶ ଗ୍ରହଣ କରି ସେ ନିଶା ନିବାରଣ ଦିଗରେ ଏକ କାର୍ଯ୍ୟକାରୀ ହେଲା ଭଳି ବାସ୍ତବବାଦୀ ନୀତିର ବୟାନ କରିଛନ୍ତି । ସେ କହିଥିଲେ, “ନିଶା ସମଗ୍ର ପୃଥିବୀରେ ଓ ଭାରତ ବର୍ଷରେ ଖାଲି ଗରିବ ଗୁରୁବା ମଧ୍ୟରେ ସାମାବଦ ନୁହେଁ । ପୌରାଣିକ ଯୁଗରେ ବି ଥିଲା ଏବଂ ବର୍ତ୍ତମାନ ଦେଶର ରାଜା, ମହାରାଜା, ବଡ଼ କର୍ମଚାରୀ ଏବଂ ଧନୀ ତଥା ପଣ୍ଡିତ ଲୋକମାନେ ସୁରାସତ୍ତ । ଏଣୁ ଖାଲି ଆଇନ୍ କରି ଦେଲେ ଏହା ତ ବନ୍ଦ ହେବ ନାହିଁ; ଅନ୍ୟ ପକ୍ଷରେ ରାଜ୍ୟ ଅଯଥା ବହୁ ଅର୍ଥ ହଠାତ୍ ହରାଇବ । ବ୍ୟାପକ ଜନମତ ସୃଷ୍ଟି ହେଲେ ହିଁ ଏହା ସମ୍ଭବପର ।” ସେ ଦର୍ଶାଇଥିଲେ ଯେ, “ସରକାରୀ ହିସାବ ଅନୁସାରେ ଅଫିସ ଓ ମଦ ଖାଇବା ସ୍ବାଧୀନତା ପରେ କମିଛି ଓ ଆଉ ସେହି ଜଙ୍ଗରେ କମିଲେ ୧୦ ବର୍ଷ ମଧ୍ୟରେ ପୂରା ବନ୍ଦ ହୋଇଯାଇପାରେ । ଅବଶ୍ୟ ପାଖ ଆଖ ପ୍ରଦେଶରେ ନିଶା ନିବାରଣ ଚାଲୁ ହେବା ଦରକାର ।” ନବକୃଷ୍ଣ ଚୌଧୁରୀ, ଆନ୍ଧ୍ର ମୁଖ୍ୟମନ୍ତ୍ରୀ ଏ ରାମାରାଓଙ୍କ ଭଳି ବା ଇତି ପୂର୍ବରୁ ଗୁଜୁରାତରେ ଚାଲୁଥିବା ପରି ଅବାସ୍ତବ ଭାବର ସମ୍ପୂର୍ଣ୍ଣ ନିଶା ନିବାରଣ ଘୋଷଣା କରିବାର ପକ୍ଷପାତୀ ନଥିଲେ । ନିଶା ନିବାରଣ ଦିଗରେ ସରକାରୀ କର୍ମଚାରୀମାନଙ୍କ ଦୋଷ ତୁଟି ସମ୍ପର୍କରେ ସେ ଅବହିତ ଥିଲେ ଓ ସେଭଳି କାର୍ଯ୍ୟ ତା’ଙ୍କ ନଜରକୁ ଆଣିବା ଓ ଏ ଦିଗରେ ବ୍ୟାପକ ଜନମତ ସୃଷ୍ଟି କରିବା ଲାଗି ସେ ସଦସ୍ୟମାନଙ୍କୁ ନିବେଦନ କରିଥିଲେ ।

ତା’ଙ୍କ ବଜେଟର ପ୍ରତ୍ୟେକ ଦିଗକୁ ସେ ବୁଝାଇବାକୁ ଚେଷ୍ଟା କରିଛନ୍ତି ଓ ସମାଲୋଚକ ଯାହା କହିବେ, ତାକୁ ଆଖି ଆଗରେ ରଖି ସେ ସେସବୁର ଉତ୍ତର ଦେଇଛନ୍ତି । ୫୭ ଲକ୍ଷ ଟଙ୍କାର ନିଅଣ୍ଟିଆ ପେଣ୍ଟ କରିବା ସଙ୍ଗେ ସଙ୍ଗେ ସେ ଯେତିକି ତୁନା ସେତିକି ପିଠା ନାତିକୁ ଅପସନ୍ନ କରିଛନ୍ତି । ନିଅଁଟ ପୂରଣ ପାଇଁ ଆୟ ବୃଦ୍ଧି କଥା କହିବାକୁ ଗଲା ବେଳେ ସେ କହିଛନ୍ତି “ମୋର ପୂରା ବିଶ୍ବାସ ଅଛି ଯେ, ଆମ୍ଭେମାନେ ଯଦି କେବଳ ଦୁର୍ନୀତି, ଅପାରଗତା ଏବଂ ଲୋକମୁଖରେ ଲାଲ ଫିତାର କରାମତି ବୋଲି ପରିଚିତ କାମକୁ, ଫଳପ୍ରସ୍ତ ଭାବରେ ଲୋପ କରିଦେଇପାରୁ ଏବଂ ଏହା ଦ୍ବାରା ସର୍ବସାଧାରଣଙ୍କଠାରୁ ଆଦାୟ ହେଉଥିବା ପ୍ରତ୍ୟେକଟି ଟଙ୍କା ଯେପରି ଯଥାରୂପେ ଖର୍ଚ୍ଚ ହେବ ତହିଁର ବ୍ୟବସ୍ଥା କରୁ, ତାହା ହେଲେ ଓଡ଼ିଶାର ଜନସାଧାରଣ ବିଶେଷ ଉନ୍ନୟନ ଯୋଜନା କାର୍ଯ୍ୟକାରୀ ହେବା ପାଇଁ କରରୂପେ ବା ରଣରୂପେ ସରକାରଙ୍କୁ ଟଙ୍କା ଦେବା ନିମନ୍ତେ ଅନିଚ୍ଛୁକ ହେବେ ନାହିଁ ।.....”

ସେ ବର୍ଷ ସେ ବ୍ୟୟସଙ୍କୋଚ ଆରମ୍ଭ କରିଛନ୍ତି । ଏହା ଆରମ୍ଭ ହୋଇଛି ‘ହେଡ଼ ଅଫ୍ ଦି ଷ୍ଟେଟ୍’ ଗଭର୍ଣ୍ଣର, ତା’ଙ୍କ ଷ୍ଟାଫ୍ ଏବଂ ହାଉସ୍ ହୋଲ୍ ଅଫ୍ ଦି ଗଭର୍ଣ୍ଣରଙ୍କ ଠାରୁ । ମନ୍ତ୍ରୀମାନଙ୍କ ବାବଦ ଖର୍ଚ୍ଚ ପୂର୍ବ ବର୍ଷ ଅପେକ୍ଷା ସାମାନ୍ୟ ବଢ଼ିଛି । ସେ କାରଣ ଦର୍ଶାଇଛନ୍ତି ଯେ ଗଡ଼ଜାତ ମିଶ୍ରଣ ପରେ ନୂଆ ଅଞ୍ଚଳମାନଙ୍କର ସମସ୍ୟା ବୁଝିବାକୁ ମନ୍ତ୍ରୀମାନଙ୍କୁ ବାରମ୍ବାର ବିଭିନ୍ନ ସ୍ଥାନକୁ ଗସ୍ତ କରିବାକୁ ପଡ଼ୁଛି । ଏଣୁ ପୂର୍ବ ବର୍ଷ ଅପେକ୍ଷା ସାମାନ୍ୟ ଅଧିକ ଖର୍ଚ୍ଚ ହେବ; ଯଦିଓ ବିଧାନସଭା ବାବଦ ଖର୍ଚ୍ଚ ମଧ୍ୟ ସାମାନ୍ୟ କମାଇ ଦିଆଯାଇଛି । ପର ବର୍ଷ ନିର୍ବାଚନ ହେବାକୁ ଥିବାରୁ ସେ ବାବଦରେ କିଛି ଅଧିକ ଖର୍ଚ୍ଚ

ପାଇଁ ବ୍ୟବସ୍ଥା ରହିଛି । କିନ୍ତୁ ସେକ୍ରେଟେରିଏଟ୍ ଖର୍ଚ୍ଚ କମାଇ ଦିଆଯାଇଛି । ଏସବୁ ସତ୍ତ୍ୱେ ସରକାରଙ୍କ କାର୍ଯ୍ୟର ତତ୍ପରତା ଯେଉଁଲି କମି ନଯାଏ, ସେଥିପ୍ରତି ଦୃଷ୍ଟି ଦିଆଯାଇଛି ।

ବଜେଟ୍ ଅଧିବେଶନର ଭାଷଣରୁ ଜଣାଯାଏ ଯେ, ନବକୃଷ୍ଣ ଚୌଧୁରୀ ରାଜ୍ୟର ଭବିଷ୍ୟତ ସମ୍ପର୍କରେ ବେଶ୍ ଆଶାବାନ୍ । ପୁରୁଣା ଶାସନକଳର କାମ କରିବାର ଜଙ୍ଗ ସମ୍ପର୍କରେ ଅବହିତ ଥିଲେ ବି ବ୍ରିଟିଶ ଅମଳର ବହୁ ଅଫିସର ଓ କର୍ମଚାରୀଙ୍କ ମଧ୍ୟରେ ସ୍ୱଦେଶପ୍ରୀତି ଓ ସାଧୁତା ଲକ୍ଷ୍ୟ କରି ସେ ଉତ୍ସାହିତ ବୋଧ କରିଛନ୍ତି । ଗଡ଼ଜାତର ରାଜାମାନେ ଯେଉଁଲି ଶାସନ ଛାଡ଼ିଦେଲେ ତାହା ତା'ଙ୍କ ପାଇଁ ଆତ୍ମତୃପ୍ତିର କାରଣ ହୋଇଛି । ହେଲେ ସେ ଜନସାଧାରଣଙ୍କଠାରୁ ଯେଉଁ ତ୍ୟାଗ ଆଶା କରିଛନ୍ତି ତାହା ବାସ୍ତବବାଦୀ ନଥିଲା । ଗରିବ ଲୋକ ପେଟରୁ କାଟି ଉପବାସ ରହି ବି ବିହନ ସାଇତେ ଭବିଷ୍ୟତ ପାଇଁ ସତ; କିନ୍ତୁ ସାମୁହିକ ଉନ୍ନତି ଓ ଦୀର୍ଘ ମିଆଦ ବିକାଶ ଲାଗି କର, ଟିକସକୁ ସେ ଗ୍ରହଣ କରି ପାରିନାହିଁ । ଶହ ଶହ ବର୍ଷର ପରାଧୀନତା ପରେ ସ୍ୱରାଜର ମହତ୍ତ୍ୱ ବୁଝିବାକୁ ସେ ଅକ୍ଷମ । କଂଗ୍ରେସ ଲୋକେ, ବିଶେଷ କରି, କଂଗ୍ରେସ ସୋସାଲିଷ୍ଟମାନେ 'ଖଜଣା ଟିକସ ନ କମିଲେ ଭାଇ ସବୁ ଜାତିଙ୍କର କୁଳ ବୁଡ଼ିବ, ବୋଲି' ଯେଉଁ ଧ୍ୱନି ଦେଉଥିଲେ ସୋସାଲିଷ୍ଟ ଓ କମ୍ୟୁନିଷ୍ଟମାନେ ସେହି ଧ୍ୱନିକୁ କଂଗ୍ରେସ ସରକାର ବିରୋଧରେ ପ୍ରୟୋଗ କରିଛନ୍ତି । ଅବଶ୍ୟ ଖଜଣା ଓ ଟିକସ ନ କମିଥିଲେ ବି ସେହି ସମୟକୁ ମୁଦ୍ରାର ମୂଲ୍ୟହୀନ ଫଳରେ ଲୋକେ ବାସ୍ତବରେ ପୂର୍ବ ଅପେକ୍ଷା କମ୍ ଖଜଣା ଓ ଟିକସ ଦେଉଥିଲେ । କିନ୍ତୁ ଏହି ସତ୍ୟ ଲୋକମାନଙ୍କୁ ବୁଝାଇବା ସହଜ ନଥିଲା । ମଣିଷର ମଣିଷପଣିଆ ଓ ବିବେକ ଏବଂ ତା ଭିତରର ଦେବତ୍ୱ ଉପରେ ଅନେକ ବେଶି ଭରସା କରି ପରବର୍ତ୍ତୀ କାଳରେ ସେ ହତାଶ ହୋଇଛନ୍ତି । ତା'ଙ୍କ ଅମଳରେ ଦୁର୍ନୀତି ବହୁ କମ୍ ଥିଲା । କେବଳ ହୀରାକୁଦ କାର୍ଯ୍ୟ ଛଡ଼ା ଅନ୍ୟତ୍ର ଅପବ୍ୟୟ ପ୍ରାୟ ନଥିଲା । ସରକାର ଯଥାସମ୍ଭବ ବ୍ୟୟସଙ୍କୋଚ କରୁଥିଲେ । ଏଣୁ ସେ ଆଶା କରୁଥିଲେ ଲୋକେ ଦେଶର ଅଗ୍ରଗତି ଓ ବିକାଶ ଲାଗି, କଷ୍ଟ ହେଲେ ବି କିଛି ପରିମାଣ କର ଟିକସ ବୃଦ୍ଧି ଗ୍ରହଣ କରିବେ ।

ଛାତ୍ର ଆନ୍ଦୋଳନ

ଏହି ବର୍ଷକ ମଧ୍ୟରେ ନବବାବୁଙ୍କ ପଟାଶ ବର୍ଷର ବହୁ ନିତ୍ୟାନନ୍ଦ କାନୁନ୍‌ଗୋଙ୍କ ସହିତ ତା'ଙ୍କର ମନାନ୍ତର ଘଟିଛି ଘରୋଇ ବିଭାଗ ନେଇ । ବିଷୟଟି ନବବାବୁଙ୍କ ପାଇଁ ନିର୍ଭିତ ଭାବରେ ଅସୁବିଧାଜନକ ଥିଲା । ନିତ୍ୟାନନ୍ଦ କାନୁନ୍‌ଗୋଙ୍କ କିଛି କାର୍ଯ୍ୟକଳାପକୁ ହୁଏତ ଦଳର ଅନ୍ୟମାନେ ଅପସନ୍ଦ କରି ମୁଖ୍ୟମନ୍ତ୍ରୀଙ୍କ ନିକଟରେ ଅଭିଯୋଗ କରିଥିବାର ଜଣାପଡ଼େ । ଏ ସମ୍ପର୍କୀୟ ୧୧.୫.୫୧ ତାରିଖ ତିଠିରେ ନିତ୍ୟାନନ୍ଦ ବାବୁ ନବବାବୁଙ୍କୁ ଜଣାଇଛନ୍ତି ଯେ ବର୍ଷକ ପୂର୍ବ ନେତା ନିର୍ବାଚନରେ ସେ ଆଶାଯୀ ଥିଲେ ଏବଂ ତାହା ନ ହୋଇ ପାରିବାରୁ ସେ ଈର୍ଷାପରାୟଣ ହୋଇଛନ୍ତି ବୋଲି କଂଗ୍ରେସ ଦଳର କିଛି ନେତା ତା'ଙ୍କୁ ଧାରଣା ଦେଇଛନ୍ତି । ସେହି ଶ୍ରେଣୀର ଲୋକେ କିଛି ଅନୁଚିତ ସୁବିଧା ହାସଲ ପାଇଁ ଚାହିଁଥିଲେ ଯାହା ନିତ୍ୟାନନ୍ଦ ବାବୁ କରାଇ ନାହାନ୍ତି ବୋଲି ଉକ୍ତ ତିଠିରେ ଉଲ୍ଲେଖ

କରିଛନ୍ତି । ସେହିମାନେ ତା'ଙ୍କ ବିରୋଧରେ ନାନା ପ୍ରକାର ପ୍ରଚାର ଚଳାଇଛନ୍ତି । ତେବେ ସେ ସମୟରେ ଘରୋଇ ବିଭାଗ ଖୁବ୍ ଗୁରୁତ୍ୱପୂର୍ଣ୍ଣ ବିଭାଗ ଥିବାରୁ ସେଇଟିକୁ ନିତ୍ୟାନନ୍ଦ କାନୁନ୍‌ଗୋଙ୍କଠାରୁ କାଢ଼ି ନିଆ ହେବା ଫଳରେ ତା'ଙ୍କର ଅସନ୍ତୋଷ ରହିଗଲା ଓ ସେ ପରବର୍ତ୍ତୀ କାଳରେ ପ୍ରାଦେଶିକ ରାଜନୀତିରେ ନ ରହି ସଂସଦୀୟ ରାଜନୀତି ଆଡ଼େ ମନ ବଳେଇଛନ୍ତି ।

ଏତେ ବେଳକୁ ସରକାରୀ କଲେଜମାନଙ୍କରେ ଛାତ୍ରମାନଙ୍କର ଦରମା, ହଷ୍ଟେଲ ଉଡ଼ା ଆଦି ଦ୍ୱିତୀୟ ମହାସମର ପୂର୍ବଠାରୁ ବଢ଼ି ନଥିଲା । ମୁଦ୍ରାସ୍ତୀତି ଯୋଗୁଁ ଓ ଅଧିକ ମହାବିଦ୍ୟାଳୟ ଖୋଲାଯାଉଥିବା ହେତୁ ଶିକ୍ଷା ବିଷୟକୁ କାର୍ଯ୍ୟକାରୀ କରିବା ଲାଗି ସରକାର ଏସବୁ ବଢ଼ାଇଲେ । ସେତେବେଳକୁ ଗରିବ ଘର ପିଲାମାନେ ମହାବିଦ୍ୟାଳୟରେ ପଢ଼ିବା ଆରମ୍ଭ କଲେଣି । ସେହିମାନଙ୍କୁ ଏହି ଦରମାବୃଦ୍ଧି ଆଦି ନିଶ୍ଚୟ ବାଧୁବାର କଥା । ବାମପନ୍ଥୀ ବିରୋଧୀ ଦଳମାନେ ଏ ସୁଯୋଗ ଛାଡ଼ି ନ ଥିଲେ । ସେମାନଙ୍କର ଯୁକ୍ତି ଥିଲା ଯେ, ଯେଉଁ ରାଜା, ମହାରାଜାମାନେ ଶହ ଶହ ବର୍ଷ ଧରି ଶୋଷଣ ଓ ଅତ୍ୟାଚାର କରି ଆସିଥିଲେ ଓ ଯେଉଁମାନଙ୍କର ହଜାର ହଜାର ଏକର ସମ୍ପତ୍ତି ଥିଲା ଏବଂ କୋଟି କୋଟି ଟଙ୍କା ଓ ବହୁ ଅଳଙ୍କାରମାନ ଥିଲା ସେମାନଙ୍କୁ ପୁଣି କାହିଁକି ଭରା ଦିଆଗଲା ? ବ୍ରିଟିଶ ଅମଳ ପରେ ବି କର୍ମଚାରୀମାନଙ୍କ ଦରମାରେ ଏତେ ତାରତମ୍ୟ କାହିଁକି ? ବିଦେଶୀ ଶିଳ୍ପପତି ଓ ବଡ଼ ବ୍ୟବସାୟୀଙ୍କ ସମ୍ପତ୍ତି ବାଜ୍ୟାସ୍ତ୍ର କରାଯାଉନାହିଁ କାହିଁକି ? ଇତ୍ୟାଦି । କର ଟିକସ ନବଢ଼ାଇ ସରକାର ଏଇସବୁ ଥିଲାବାଲାଙ୍କ ଠାରୁ ଟଙ୍କା ଆଦାୟ କରି ରାଜସ୍ୱ ବଢ଼ାନ୍ତୁ । ଯେଉଁ ନବକୃଷ୍ଣ ଚୌଧୁରୀ ୧୯୪୬ ମସିହାରେ ଛାତ୍ର କଂଗ୍ରେସର ଦିଗନ୍ତସ୍ତ୍ର ଥିଲେ, ୧୯୫୧ ମସିହା ବେଳକୁ ତା'ଙ୍କ ପାଖରେ ଛାତ୍ର ସଂଗଠନର କୌଣସି ଗୋଷ୍ଠୀ ନଥିଲେ । ସେହି ଛାତ୍ର କଂଗ୍ରେସର ପରବର୍ତ୍ତୀ କାଳର ଉଦ୍ୟମମାନ ଯୁବକମାନେ ସୋସାଲିଷ୍ଟ ପାର୍ଟି ସହିତ ସଂଯୁକ୍ତ ହୋଇଯାଇଥିଲେ । କମ୍ୟୁନିଷ୍ଟ ଓ ସୋସାଲିଷ୍ଟ ପାର୍ଟି ଅନୁଗତ ଛାତ୍ରସଂଗଠନ ଗୁଡ଼ିକ ମଧ୍ୟରେ ଛାତ୍ରମାନଙ୍କ ମଧ୍ୟରେ ପ୍ରଭାବ ବିସ୍ତାର ଲାଗି ପ୍ରତିଯୋଗିତା ଚାଲିଥିଲା । ଏଣୁ ଦରମା ବୃଦ୍ଧି ବିରୋଧୀ ଆନ୍ଦୋଳନରେ ଉଭୟ ମୁଖର ହୋଇ ଉଠିଥିଲେ । ଏହି ଆନ୍ଦୋଳନର ତୀବ୍ରତା ଯୋଗୁଁ ରେଭେନ୍ସା କଲେଜ ଭଳି ସରକାରୀ କଲେଜ ବନ୍ଦ କରି ଦିଆଗଲା । କମ୍ୟୁନିଷ୍ଟ ପାର୍ଟିର, ଯୁଦ୍ଧ ସମୟରେ, ବ୍ରିଟିଶ ସରକାରଙ୍କୁ ସହାୟତା ଓ ସଶସ୍ତ୍ର ବିପ୍ଳବ ଆଭିମୁଖ୍ୟ ଯୋଗୁଁ କମ୍ୟୁନିଷ୍ଟମାନେ ଲୋକ-ପ୍ରିୟତା ହରାଇଥାନ୍ତି । ଏଣୁ ଛାତ୍ରଙ୍କ ମଧ୍ୟରେ ସେମାନଙ୍କର ପ୍ରାଧାନ୍ୟ ନଥିଲା । ସୋସାଲିଷ୍ଟ ପାର୍ଟି ଅନୁଗତ ଛାତ୍ରନେତାମାନେ ହିଁ ରେଭେନ୍ସା କଲେଜ ଭଳି ବଡ଼ କଲେଜର ନେତୃତ୍ୱରେ ଥାଆନ୍ତି । ୧୨ ଦିନ ଲାଗି ରେଭେନ୍ସା କଲେଜରୁ ଚାନ୍ଦିନୀଚୌକ ପର୍ଯ୍ୟନ୍ତ ଶୋଭାଯାତ୍ରା ଯାଏ । ଧର୍ମଘଟ ପରିଚାଳନା ପାଇଁ ଏକ 'କାଉନ୍‌ସିଲ୍ ଅଫ୍ ଆକ୍‌ସନ' ଗଢ଼ା ଯାଇଥାଏ । ସେଥିରେ ସଭାପତି ଥାନ୍ତି ଏମ୍.ଏ. ପରାକ୍ଷୀ ଦେଇଥିବା ଗୋବିନ୍ଦ ଚନ୍ଦ୍ର ଦାସ । ଅନ୍ୟମାନଙ୍କ ମଧ୍ୟରେ ରାଜେନ୍ଦ୍ର ପ୍ରସାଦ ଦାସ, ଦେବୀ ପ୍ରସନ୍ନ ପଟ୍ଟନାୟକ, ପ୍ରବୀର ପାଲିତ, ଅଖିଳ ମୋହନ ପଟ୍ଟନାୟକ, ବ୍ରଜ ମୋହନ ମହନ୍ତି, ରମାକାନ୍ତ ମହାପାତ୍ର ଓ ଚନ୍ଦ୍ରମଣି ନାୟକ । ସରକାର କିଛି ନ ଶୁଣୁଥିବାରୁ ନିଷ୍ପତ୍ତି ହେଲା ଯେ, ଜୁଲାଇ ୧୭ ତାରିଖ ଦିନ ବିଧାନ ସଭା

ଅବରୋଧ କରାଯିବ । ସେତେବେଳେ ବିଧାନସଭା, କଲେଜର ପୂର୍ବ ଛାତ୍ରାବାସ ପାଖ ହଲ୍‌ରେ ହେଉଥିଲା । ଯେଉଁଦିନ ବିଧାନସଭା ଅବରୋଧ କରାଗଲା ସେଦିନ ନବକୃଷ୍ଣ ଚୌଧୁରୀ ପିଲାମାନଙ୍କୁ ସେ ଅବସ୍ଥାରେ ଦେଖି ବୁଝାଇଲେ ଯେ ସେଦିନ ଜମିଦାରୀ ଉଚ୍ଛେଦ ଆଇନ ବିଧାନସଭାରେ ଆଗତ ହେବାର କଥା । ହଜାର ହଜାର ବର୍ଷ ଧରି ଚାଲିଆସିଥିବା ସାମନ୍ତବାଦୀ ଶାସନର ଅବସାନ ଲାଗି ଏକ ଆଇନ ଆସିବ । କିନ୍ତୁ ପିଲାମାନେ ସେସବୁ ଶୁଣିବା ଅବସ୍ଥାରେ ନଥାନ୍ତି । ଅନ୍ୟ ସଦସ୍ୟ ଓ ମନ୍ତ୍ରୀମାନେ ଯାଇ ନପାରି ଫେରିଲେ । କେବଳ ପିଲାଙ୍କୁ ମାଡ଼ି ଭିତରକୁ ଯାଇଥିଲେ ବିଜୟାନନ୍ଦ ପଟ୍ଟନାୟକ । ନବବୀରୁ ପ୍ରାୟ ୪୦,୫୦ ମିନିଟ୍ ଖରାରେ ଠିଆ ହେଲେ । ଜଣେ କେହି ଛଡ଼ା ଆଣି ମୁଣ୍ଡ ଉପରେ ଦେଖାଇବାରୁ ବିରକ୍ତ ହୋଇ କହିଲେ, “ତୁମ୍ଭେମାନେ ଖରାରେ ତଳେ ଶୋଇଛ ଆଉ ଖରାରେ ମୋ ମୁଣ୍ଡ କଅଣ ଫାଟିଯିବ ?” ନବବୀରୁ ଶେଷକୁ ଫେରିଗଲେ ।

ଧର୍ମଘଟର ସମାଧାନ ପାଇଁ ସେ ସମୟର ଆଡ଼ଭୋକେଟ୍ ଜେନେରାଲ ବାସ୍ତାନିଧି ମହାପାତ୍ର, ବୀରେନ୍ ମିତ୍ର, ବିଜୁ ପଟ୍ଟନାୟକ ଓ ଅଧ୍ୟାପକ ଶ୍ରୀରାମଚନ୍ଦ୍ର ଦାଶ ଚେଷ୍ଟା କରୁଥାନ୍ତି । ଏଥିପାଇଁ ଥରେ ହରେକୃଷ୍ଣ ମହତାବ ବି କଟକ ଆସିଥିଲେ । ଏଥିଲାଗି ‘ପ୍ରଜାତନ୍ତ୍ର’ ପରିସର ମଧ୍ୟରେ ଅନେକ ବୈଠକ ହୋଇଥିଲା । କିନ୍ତୁ କିଛି ନିଷ୍ପତ୍ତି ନ ହେବାରୁ ଜୁଲାଇ ୧୯ ତାରିଖ ଦିନ ସଂଗଠିତ ଭାବରେ ବିଧାନସଭା ବନ୍ଦ କରାଯିବାର ନିଷ୍ପତ୍ତି ହେଲା । ଏହି ଖବର ସରକାର ଜାଣିବାକୁ ପାଇଥିଲେ । ଶେଷ ପଦକ୍ଷେପ ପୂର୍ବରୁ ଜୁଲାଇ ୧୭ ତାରିଖ ରାତିରେ ରାଜେନ୍ଦ୍ର ପ୍ରସାଦ ଦାସ, ଚନ୍ଦ୍ରମଣି ନାୟକ ଆଦି ଅଧ୍ୟାପକ ଶ୍ରୀରାମଚନ୍ଦ୍ର ଦାସଙ୍କ ପ୍ରବର୍ତ୍ତନାରେ ଏବଂ ବିଜୟାନନ୍ଦ ପଟ୍ଟନାୟକଙ୍କ ସଙ୍ଗରେ ନବବୀରୁଙ୍କ ସହିତ କଥାବାର୍ତ୍ତା କରିବାକୁ ଯାଇଥିଲେ । ପୂର୍ବୋକ୍ତ ଛାତ୍ରନେତାମାନେ ନବବୀରୁଙ୍କ ପୁଅ କାଲୁର ସହପାଠୀ ଓ ଅତି ଅନ୍ତରଙ୍ଗ । ନବବୀରୁ ଏମାନଙ୍କୁ ଦେଖି ପ୍ରଥମେ କହିଲେ, ‘ଏ କଅଣ ଜଳ ? ମତେ କି ଅବସ୍ଥାରେ ପକାଇଲ ? କାଲି ପୋଲିସ ଧରପଗଡ଼ ବାଡ଼ିଆପିଟା କରିବ । ତମ ଅଷ୍ଟା ଭାଙ୍ଗିଯାଉ ବୋଲି ମୁଁ ଚାହୁଁ ନଥିଲି । ତମେ ମତେ ବାଧ୍ୟ କଲ ।’ ଆଲୋଚନା ଭିତରେ ନବବୀରୁଙ୍କ ଆଖିରୁ ଲୁହ ବୋହୁଥାଏ । ବହୁ କଥା କଟାକଟି ପରେ ରାଜିନାମା ହେଲା ଯେ ଦରମା ଦୁଇଟଙ୍କା ବଦଳରେ ଟଙ୍କାଏ ବଢ଼ିବ ଓ ହଷ୍ଟେଲରେ ରହୁଥିବା ଛାତ୍ରଙ୍କ ପାଇଁ ଚାରିଟଙ୍କା ବଦଳରେ ଦୁଇଟଙ୍କା ଦେବାକୁ ପଡ଼ିବ । ପର ଦିନ ରେଭେନ୍ସା କଲେଜ ଖୋଲିବା ପାଇଁ ପଦକ୍ଷେପ ନିଆଯିବ ଇତ୍ୟାଦି । ଏହି ରାଜିନାମାରେ କମ୍ୟୁନିଷ୍ଟମତୀ ଛାତ୍ରନେତାମାନେ ସମ୍ମତ ହୋଇଥିଲେ ମଧ୍ୟ ପରଦିନ କିନ୍ତୁ ଏହା ବିରୁଦ୍ଧରେ ଛାତ୍ରମାନଙ୍କୁ ମତାଇଲେ । ଫଳରେ ରାଜିନାମା କାର୍ଯ୍ୟକାରୀ ନ ହୋଇ ଧର୍ମଘଟ ଚାଲିଲା । ଜୁଲାଇ ୧୮ ତାରିଖରେ ସରକାରଙ୍କ ତରଫରୁ ରାଜିନାମା ବିଜ୍ଞପ୍ତି ପ୍ରକାଶିତ ହୋଇ ଡାକିବାଜି ଯନ୍ତ୍ର ସାହାଯ୍ୟରେ ପ୍ରଚାରିତ ହୋଇଥିଲେ ବି ଛାତ୍ରମାନଙ୍କୁ କେହି ଧର୍ମଘଟରୁ ନିବର୍ତ୍ତାଇ ପାରି ନଥିଲେ ।

ଜୁଲାଇ ୧୯ ତାରିଖ ପିକେଟିଙ୍ଗ ଶାନ୍ତିପୂର୍ଣ୍ଣ ଭାବରେ ହେବ ଏବଂ ନିର୍ଦ୍ଦିଷ୍ଟ ଛାତ୍ରଛାତ୍ରୀମାନେ ଦଳ ଦଳ ହୋଇ ସେଥିରେ ଅଂଶ ଗ୍ରହଣ କରିବା ପାଇଁ ଆଗରୁ ନିଷ୍ପତ୍ତି ହୋଇଥିଲେ ବି ଅନାହତ ଭାବରେ ନୟିନୀ ଶତପଥୀ ଓ କେତେକ କମ୍ୟୁନିଷ୍ଟ ଛାତ୍ର

ବିଧାନସଭାର ପ୍ରଧାନ ଦ୍ଵାରରେ ବସିଲେ । ଲାଠି ଚାର୍ଜ ପରେ, ପାଣିର ଜେର୍ ଛଡ଼ାଗଲା ଓ ଗିରଫଦାରି ଚାଲିଲା । ଏତେବେଳକୁ ବାହାରର ଲୋକେ ଓ ବିଶେଷ କରି କମ୍ୟୁନିଷ୍ଟମାନଙ୍କର ଗତ ଶଙ୍କରପୁରରୁ ଲୋକମାନେ ଆସି ଟେକା ପକାଇବାକୁ ଆରମ୍ଭ କରି ଦେଇଥିଲେ । ସେହି ଟେକା-ମରାଜିକ ମଧ୍ୟରେ ବି ଥିଲେ ଓଡ଼ିଶାର ଜଣେ ଜଣାଶୁଣା ଛନ୍ଦକବି । ଏହା ଫଳରେ ଜଣେ ସର୍ଜେଣ୍ଟଙ୍କ ନାକ ଫାଟିଲା । ସେ ରିଭଲ୍ଭର ଚଳାଇଲେ । ସ୍ଵସ୍ତି ମହାପାତ୍ରଙ୍କ ଗୋଡ଼ରେ ଗୁଳି ବାଜିଲା । ପୋଲିସ ଉପରକୁ ଟେକା ମାଡ଼ ଓ ପୋଲିସ ଲାଠି ପ୍ରହାରରେ ବହୁ ଲୋକ ଆହତ ହେଲେ । ପ୍ରାୟ ସନ୍ଧ୍ୟା ପର୍ଯ୍ୟନ୍ତ ଏହା ଚାଲିଲା ।

ପର ଦିନ ଛାତ୍ରନେତାମାନେ ମୁଖ୍ୟମନ୍ତ୍ରୀଙ୍କ ବାସଭବନ ଆଗରେ ଅନଶନ କରିବାକୁ ଆସିବା ବାଟରେ ଗିରଫ ହେଲେ । ୧୫ ଦିନ ପରେ ସେମାନେ ଜାମିନରେ ଖଲାସ ହୋଇ ଆସିଲେ ସତ, ଆଉ ପଡ଼ି ପାରିଲେ ନାହିଁ । କେତେ ନେତା ଦୁଇ ବର୍ଷ ଲାଗି କଲେଜରୁ ବହିଷ୍କୃତ ହେଲେ । ଏହି ଆନ୍ଦୋଳନରେ କମ୍ୟୁନିଷ୍ଟପକ୍ଷୀ ଛାତ୍ରମାନେ ଫାଇଦା ଉଠାଇଲେ ଏବଂ ନବକୃଷ୍ଣ ଚୌଧୁରୀଙ୍କ ସରକାର ବିଶେଷ ଭାବରେ ବଦନାମ ହେଲେ ।

ଏହାର ପର ଦିନ ଯେତେ ବେଳେ ବିଧାନସଭାରେ ପୋଲିସର ମାତ୍ରାଧିକ୍ୟ କଥା ଅଭିଯୋଗ କରାଗଲା, ନବବାବୁ କହିଥିଲେ, “ପୋଲିସର ଧୈର୍ଯ୍ୟବୃତ୍ତି ହେଲା ଭଳି କାର୍ଯ୍ୟ ହୋଇଛି । ପୋଲିସ ଖୁବ୍ ସଂଯମର ସହିତ କାର୍ଯ୍ୟ କରିଛି । କିଛି ସାଇକେଲ ଆଦି ଭାଙ୍ଗିଛି ଓ କେତେ ଜଣ ମାଡ଼ ଖାଇଛନ୍ତି ସତ, କିନ୍ତୁ ପୋଲିସ ସେତକ ନ କରିଥିଲେ ଗଣ୍ଡଗୋଳ ଆହୁରି ତୀବ୍ର ହୋଇଥାନ୍ତା ଓ ହୁଏତ କେତେକ ମରିଥାନ୍ତେ । ପୋଲିସ ବିଭାଗର ଉପର ଅଫିସର ପୋଲିସଙ୍କୁ ବନ୍ଧୁକ ନଦେଇ ଠେଙ୍ଗା ଦେଇ ସେମାନଙ୍କ ଧୈର୍ଯ୍ୟବୃତ୍ତି କରାଇବା ଉଚିତ ହୋଇନାହିଁ ।”

ପ୍ରଥମ ସାଧାରଣ ନିର୍ବାଚନ

୧୯୫୧ ମସିହା ସେପ୍ଟେମ୍ବର ଦ୍ଵିତୀୟାର୍ଦ୍ଧ ବେଳକୁ ସାଧାରଣ ନିର୍ବାଚନ ଲାଗି ସଜବାଜ ହୋଇଯାଇଥାଏ । ଓଡ଼ିଶା କଂଗ୍ରେସର ସଭାପତି ସେତେବେଳକୁ ବିଶ୍ଵନାଥ ଦାସ । ତା’ଙ୍କୁ ଭାବୀ ମୁଖ୍ୟମନ୍ତ୍ରୀ ଭାବରେ ଆଣିବା ପାଇଁ ତା’ଙ୍କ ଘୋଷା ଇଚ୍ଛା କରୁଥା’ନ୍ତି । ହରେକୃଷ୍ଣ ମହତାବ ଦିଲ୍ଲୀରେ ଥିଲେ ବି ବିଶ୍ଵନାଥ ଦାସ ମୁଖ୍ୟମନ୍ତ୍ରୀ ଭାବରେ ଓଡ଼ିଶା ରାଜନୀତିକୁ ଫେରିବାଟା ଚାହୁଁ ନଥାନ୍ତି । ତା’ଙ୍କର ଭୟ ଥାଏ ୧୯୩୭ ମସିହାରେ ପ୍ରଧାନମନ୍ତ୍ରୀ ଭାବରେ ସୁନାମ ଅର୍ଜନ କରିଥିବା ବିଶ୍ଵନାଥ ଦାସ ଥରେ ମୁଖ୍ୟମନ୍ତ୍ରୀ ହୋଇଗଲେ ତା’ଙ୍କୁ ହଟାଇବା-କଷ୍ଟକର । ଅନ୍ୟ ପକ୍ଷରେ କ୍ଷମତା ପ୍ରତି ବୀତସ୍ମୃତ ହରେକୃଷ୍ଣ ଚୌଧୁରୀଙ୍କୁ ଅନାୟାସରେ ଗାଦିରୁ ତଡ଼ିହେବ, ମହତାବବାବୁଙ୍କ ଯୁକ୍ତି ଥାଏ ଯେ ବିଶ୍ଵନାଥ ବାବୁ ଯଦି ମୁଖ୍ୟମନ୍ତ୍ରୀ ହେବା ଲକ୍ଷ୍ୟରେ ନିର୍ବାଚନ ଅଭିଯାନରେ ଅବତୀର୍ଣ୍ଣ ହେବାକୁ ଇଚ୍ଛୁକ, ତ, ସେ ପ୍ରଦେଶ କଂଗ୍ରେସ କମିଟିର ସଭାପତିତ୍ଵ ଓ ପ୍ରାଦେଶିକ ନିର୍ବାଚନ ମନୋନୟନ ବୋର୍ଡ଼ର ଚେୟାରମ୍ୟାନ ପଦ ଛାଡ଼ନ୍ତୁ (ମହତାବ ବାବୁଙ୍କର ବିଶ୍ଵନାଥ ଦାସଙ୍କୁ ୧୯୫୧ ମସିହା ସେପ୍ଟେମ୍ବର ୧୭ ତାରିଖ ଚିଠି ଦ୍ରଷ୍ଟବ୍ୟ) ।

ଆସନ୍ନ ନିର୍ବାଚନ ସତ୍ତ୍ୱେ ଓଡ଼ିଶା ପ୍ରଦେଶ କଂଗ୍ରେସ କମିଟି ନିର୍ବାଚନ ପ୍ରସ୍ତୁତି ଦିଗରେ ସକ୍ରିୟ ନଥିବା ଦେଖି ନବକୃଷ୍ଣ ଚୌଧୁରୀ ଜବାହରଲାଲ ନେହେରୁଙ୍କୁ ଓଡ଼ିଶା କଂଗ୍ରେସ ଦଳର ପରିସ୍ଥିତି ସମ୍ପର୍କରେ ଅବଗତ କରାଇଛନ୍ତି ଓ ନିର୍ବାଚନ ସମ୍ପର୍କରେ ନିଷ୍ପତ୍ତି ନେବା ଲାଗି ମହତାବ ବାବୁ ଏବଂ ବିଶ୍ୱନାଥ ବାବୁ ତଥା ତା'ଙ୍କୁ ନେଇ ଏକ ଛୋଟ କମିଟି ଗଢ଼ାଯିବା ଲାଗି ସେ ପ୍ରସ୍ତାବ ଦେଇଛନ୍ତି । ଏହା ପରେ ପରେ ଏହି ସମ୍ପର୍କରେ ନେହେରୁଙ୍କୁ ଏକ ଟେଲିଗ୍ରାମ କରିଛନ୍ତି ।

ଓଡ଼ିଶା ପ୍ରାଦେଶିକ କଂଗ୍ରେସ କମିଟିର ଅବ୍ୟବସ୍ଥା ଲକ୍ଷ୍ୟ କରି ଅକ୍ଟୋବର ୨୮ ତାରିଖରେ କେନ୍ଦ୍ରୀୟ ନିର୍ବାଚନ କମିଟି ତରଫରୁ ନବବାବୁଙ୍କ ପାଖକୁ ପୁଣି ଏକ ଟେଲିଗ୍ରାମ ଆସିଛି । ସେଥିରେ ରାଜ୍ୟ ନିର୍ବାଚନ ପରିଚାଳନା ପାଇଁ ପ୍ରାଦେଶିକ କମିଟି ସଭାପତିଙ୍କ ସହିତ ପରାମର୍ଶ କରି ଏକ ଛୋଟ କମିଟି ଗଢ଼ିବା ପାଇଁ ନିର୍ଦ୍ଦେଶ ଦିଆଯାଇଛି । ଏହି କମିଟି ପାଣ୍ଡି ଆଦାୟଠାରୁ ଆରମ୍ଭ କରି ନିର୍ବାଚନ ପ୍ରଚାର ଦାୟିତ୍ୱରେ ରହିବ ।

ଜଣାଯାଏ ଯେ, ବିଶ୍ୱନାଥ ଦାସ ପ୍ରଦେଶ କଂଗ୍ରେସ କମିଟିର ସଭାପତି ଓ ପ୍ରାଦେଶିକ ନିର୍ବାଚନ ପରିଚାଳନା ବୋର୍ଡ଼ର ଚେୟାରମ୍ୟାନ୍ ରହିଲେ । କେନ୍ଦ୍ରୀୟ କମିଟି ଓ ବିଶେଷ କରି ନେହେରୁ ତା'ଙ୍କୁ ଓଡ଼ିଶା ରାଜନୀତିକୁ ଫେରିବା ପାଇଁ ଅନୁକୂଳ ମତ ଦେଲେ ନାହିଁ; ତା'ଙ୍କୁ ପାର୍ଲିମେଣ୍ଟକୁ ପ୍ରାର୍ଥୀ ଭାବରେ ବଛାଗଲା ଓ ସେ ଉପାଚରଣ ପଟ୍ଟନାୟକଙ୍କଠାରୁ ହାରି ଯାଇଥିଲେ । ଅବଶ୍ୟ ନିର୍ବାଚନ ପରେ ସେ ରାଜ୍ୟସଭାକୁ ମନୋନୀତ ହେଲେ । ଏଣୁ ଓଡ଼ିଶା ନିର୍ବାଚନର କେନ୍ଦ୍ରବିନ୍ଦୁ ରହିଲେ ନବକୃଷ୍ଣ ଚୌଧୁରୀ ଓ ତା'ଙ୍କର ପୃଷ୍ଠପୋଷକ ରହିଲେ ହରେକୃଷ୍ଣ ମହତାବ ।

ପ୍ରାଦେଶିକ କମିଟି ତରଫରୁ ଏକ ନିର୍ବାଚନ କମିଟି ଗଢ଼ା ହୋଇଥିଲେ ମଧ୍ୟ ତାହା ଠିକଣା ଭାବରେ ଟାଲୁ ନଥାଏ । ମୟୂରଭଞ୍ଜ ଜିଲ୍ଲା ପାଇଁ ପ୍ରାର୍ଥୀ ମନୋନୟନ ହୋଇପାରୁ ନଥାଏ । ତେଣୁ ସେହି ଜିଲ୍ଲାର ପ୍ରାର୍ଥୀ ମନୋନୟନ କାର୍ଯ୍ୟ ମୁଖ୍ୟମନ୍ତ୍ରୀଙ୍କୁ ଦିଆଯାଇଥିବାର ଜଣାଯାଏ । ତଦନୁସାରେ ନବବାବୁ ନିଜ ମନୋନୀତ ତାଲିକା ପ୍ରାଦେଶିକ କମିଟିକୁ ଦେବା ସଙ୍ଗେ ସଙ୍ଗେ କେନ୍ଦ୍ରୀୟ ନିର୍ବାଚନ କମିଟିକୁ ପଠାଇଥିଲେ ।

ଗଡ଼ଜାତ ମିଶ୍ରଣ ପରେ ବୃହତ୍ତର ଓଡ଼ିଶାର ଏହା ହେଉଛି ପ୍ରଥମ ନିର୍ବାଚନ । ଏତେ ବେଳକୁ କେତେକ ରାଜା, ରାଣୀ ଓ ଜମିଦାର ପରିସ୍ଥିତିକୁ ଲକ୍ଷ୍ୟ କରି କଂଗ୍ରେସରେ ମିଶିବାକୁ ବ୍ୟାକୁଳତା ପ୍ରକାଶ କରିଥା'ନ୍ତି । ନାନା ଦୃଷ୍ଟିରୁ କଂଗ୍ରେସ ଅଳ୍ପ କେତେକ ରାଜା ଓ ରାଜବଂଶୀୟ ବ୍ୟକ୍ତିଙ୍କୁ ଦଳୀୟ ପ୍ରାର୍ଥୀ କରିଥିଲା । କିନ୍ତୁ ଓଡ଼ିଶାର ଗଡ଼ଜାତ ରାଜା ଓ ମହାରାଜାମାନେ କଂଗ୍ରେସ ବିରୋଧରେ ଏକ ସମ୍ମିଳିତ ଆକ୍ରମଣ ଲାଗି ଗଣତନ୍ତ୍ର ପରିଷଦ ନାମରେ ଏକ ଦଳ ଗଠନ କରିଥା'ନ୍ତି । କଂଗ୍ରେସକୁ ଉପକୂଳ ଅଞ୍ଚଳରେ ସାମ୍ୟବାଦୀ ଓ ସମାଜବାଦୀଙ୍କ ସହିତ ମୁକାବିଲା କରିବା ସଙ୍ଗେ ସଙ୍ଗେ ପଶ୍ଚିମ ଓଡ଼ିଶାର ଗଣତନ୍ତ୍ର ପରିଷଦ ସହିତ ସମ୍ମୁଖୀନ ହେବାକୁ ପଡ଼ୁଥାଏ ।

ସାମ୍ୟବାଦୀ ଓ ସମାଜବାଦୀମାନେ ଦ୍ରୁତ ଓ ମୌଳିକ ଅର୍ଥନୈତିକ ପରିବର୍ତ୍ତନ ଦାବି କରୁଥିବା ସ୍ଥଳେ ଗଣତନ୍ତ୍ର ପରିଷଦ ଉପକୂଳ ରାଜନୀତିର ପ୍ରାଧାନ୍ୟ ଓ ହାରାକୁଦ ବନ୍ଧ ବିରୋଧୀ ଧ୍ୱନି ଦେଇ ଲଢ଼ୁଥାନ୍ତି । ଏଥର ହରେକୃଷ୍ଣ ମହତାବ ପାର୍ଲିମେଣ୍ଟ ଲାଗି

କଟକ ନିର୍ବାଚନ ମଣ୍ଡଳୀରୁ ପ୍ରାର୍ଥୀ ହେଲେ । ନବବାବୁଙ୍କ ଉପରେ ସମଗ୍ର ପ୍ରଦେଶର ନିର୍ବାଚନ ପରିଚାଳନା ଦାୟିତ୍ୱ ଥିବାରୁ ସେ ଅପେକ୍ଷାକୃତ ସହଜସାଧ୍ୟ ବଡ଼ତଣା ଭଳି ନିର୍ବାଚନମଣ୍ଡଳୀରୁ ଠିଆ ହେଲେ । ଏହି ନିର୍ବାଚନ ପୂର୍ବରୁ, କଲେଜ ଛାତ୍ରଙ୍କ ଦରମାବୃଦ୍ଧି ବିରୋଧୀ ଆନ୍ଦୋଳନ ଯୋଗୁଁ, ନବବାବୁ ଓ କଂଗ୍ରେସ ଓଡ଼ିଶାର ଛାତ୍ରସମାଜର ବିଷ ଦୃଷ୍ଟିରେ ପଡ଼ିଥାନ୍ତି । ଏଣୁ ବଡ଼ତଣାରେ ତା'ଙ୍କ ବିରୋଧରେ ଠିଆ ହେଲେ ସମାଜବାଦୀ ଯୁବନେତା କୁଳମଣି ମହାପାତ୍ର । ତା'ଙ୍କ ସଂଗ୍ରାମର ସେନାପତି ଥିଲେ ସେ ସମୟର ବିଖ୍ୟାତ ଛାତ୍ର ନେତା ଓ ଶିକ୍ଷାରୁ ବଞ୍ଚିତ ରାଜେନ୍ଦ୍ର ପ୍ରସାଦ ଦାସ । ରାଜେନ୍ଦ୍ର ବାବୁଙ୍କ ଅଭିଯୋଗ ଯେ, ନବବାବୁଙ୍କ ତରଫରୁ ନିର୍ବାଚନ ପୂର୍ବରୁ ଛଡ଼ା ଓ କମ୍‌ଲ ବନ୍ଧା ଯାଇଥିଲା । କିନ୍ତୁ କୁଳମଣି ମହାପାତ୍ରଙ୍କଠାରୁ ଟାଣୁଆ ପ୍ରତିଦ୍ୱନ୍ଦ୍ୱୀ ଥିଲେ ତାଙ୍କର ଜଗନ୍ନାଥ ଦାସ । ସେ ଚାକିରି ନ କରି ଛତିଆଠାରେ ଘରୋଇ ଚିକିତ୍ସା କରୁଥିଲେ ଏବଂ ବେଶ୍ ଲୋକପ୍ରିୟ ବି ଥିଲେ । ତା'ଙ୍କ କହିବା ଅନୁସାରେ ନବବାବୁଙ୍କ ନିର୍ବାଚନର ମୁଖ୍ୟ ଦାୟିତ୍ୱ ଥିଲା ବୀରେନ୍ ମିତ୍ରଙ୍କ ଉପରେ । ସେ ବଡ଼ତଣା ସହିତ ଆଗରୁ ପରିଚିତ ଥିଲେ ଓ ବଡ଼ତଣା ହାଇସ୍କୁଲର ସମ୍ପାଦକ ଥିଲେ । ମହତାବ-ବାବୁ ପାଖ କଟକ ପାର୍ଲିମେଣ୍ଟ ନିର୍ବାଚନ ମଣ୍ଡଳୀରୁ ଲଢୁଥିବାରୁ ଅନେକ ସମୟରେ ନିର୍ବାଚନ ପ୍ରଚାରରେ ବଡ଼ତଣା ଯାଉଥିଲେ ।

ନବକୃଷ୍ଣ ଚୌଧୁରୀ ନିଜେ ଗାଁ ଗାଁ ବୁଲି ଭୋଟ ଭିକ୍ଷା କରୁଥିଲେ । ବୀରେନ୍ ମିତ୍ରଙ୍କ ନେତୃତ୍ୱରେ ଯେଉଁ ନିର୍ବାଚନ ପ୍ରଚାର ହେଉଥିଲା ତାହା ଟିକିଏ ଭିନ୍ନ ପ୍ରକାରର ଥିଲା । ନବବାବୁଙ୍କ ମୁଖ୍ୟ ପ୍ରତିଦ୍ୱନ୍ଦ୍ୱୀ ଜଗନ୍ନାଥ ଦାସଙ୍କ କହିବା ଅନୁସାରେ ବ୍ୟକ୍ତିଗତ ଭୋଟରକୁ ଟଙ୍କା ଦିଆଯାଇ ନଥିଲେ ବି ରାଷ୍ଟ୍ରା, ମନ୍ଦିର, ଚଉପାଢ଼ୀ ପାଇଁ ଟଙ୍କା ଦିଆ ଯାଇଥିଲା । ବିଜୟାନନ୍ଦ ପଟ୍ଟନାୟକ ଓ ଆସ୍କାର ଖାଁ ମଟର ସର୍ଭିସର ମାଲିକ ନିର୍ବାଚନ ଖର୍ଚ୍ଚ ଯୋଗାଉଥିଲେ ବୋଲି ଜଣାଯାଏ । ନିର୍ବାଚନମଣ୍ଡଳୀର ବିଶିଷ୍ଟ ଜମିଦାର ଓ ପ୍ରଭାବଶାଳୀ ବ୍ୟକ୍ତି ତଥା ପୂର୍ବତନ ବିଧାୟକ ଏଧନଞ୍ଜୟ ଲେଙ୍କା ଏବଂ ପୂର୍ବତନ ବିଧାୟକ ମାନଗୋବିନ୍ଦ ସାମଲ, ସ୍ୱାଧୀନତା ସଂଗ୍ରାମୀ ଏଗୋବିନ୍ଦ ଚନ୍ଦ୍ର ମିଶ୍ର, ସ୍ୱାଧୀନତା ସଂଗ୍ରାମୀ ଶଶିଭୂଷଣ ଦାସ, ଏବଂ ବାବନ ତ୍ରିପାଠୀ, ଏଗୌରାଈ ଚରଣ ଦାସ ଆଦି ନିର୍ବାଚନ ପରିଚାଳନାରେ ଥିଲେ । ଏମାନଙ୍କ ଛଡ଼ା ଛତିଆବଟର ମହନ୍ତ ଓ ମହନ୍ତଙ୍କ ମ୍ୟାନେଜର କୃଷ୍ଣ ଚନ୍ଦ୍ର ନନ୍ଦ ଏବଂ ସେ ଅଞ୍ଚଳର ଅନ୍ୟାନ୍ୟ ଜମିଦାର, ମହାଜନ, କଳକଳାର ରାଜା, କୁଳିଆମଠ ମହନ୍ତ ନିର୍ବାଚନରେ ସକ୍ରିୟ ଅଂଶ ଗ୍ରହଣ କରିଥିଲେ । ଛତିଆବଟ ଛଡ଼ା ବିଭିନ୍ନ ଗାଁ ଭୋଜିରେ ବହୁ ସଂଖ୍ୟକ ଲୋକ ଯୋଗ ଦିଅନ୍ତି । ଛତିଆବଟର ପଂକ୍ତି ଭୋଜନ ପରେ ଭୋଟ ପାଇଁ ଶପଥ ନେବା ଶୁଣା ଯାଇ ନଥିଲେ ବି ଅନ୍ୟ କେତେକ ଗାଁ ସଭା ପରେ ପଂକ୍ତି ଭୋଜନ କାଳରେ କଂଗ୍ରେସକୁ ଭୋଟ ଦେବା ଲାଗି ଶପଥ ଦିଆଇବା କଥା ଶୁଣାଯାଇଥିଲା ।

ବୀରେନ୍ ମିତ୍ର କଟକର ବିଭିନ୍ନ ଜାତିର ମୁଖ୍ୟ ଲୋକମାନଙ୍କୁ ବଡ଼ତଣାକୁ ନିର୍ବାଚନ ପ୍ରଚାର ଲାଗି ପଠାଇଥିଲେ । ଭୋଟ ପାଖାପାଖି ବେଳକୁ ଏତେ କଟକିଆ ଲୋକ ବଡ଼ତଣା ଯାଇଥିଲେ ଯେ ସେମାନଙ୍କୁ ଦେଖି ସ୍ଥାନୀୟ ଲୋକେ ଭୟ କରିଯାଇଥିଲେ । ଏତେ ପ୍ରଚାରକ ଯାଇଥିଲେ ବି କୌଣସି ସ୍ଥାନରେ ବଳ ପ୍ରୟୋଗ ହୋଇ ନଥିଲା । ଶୀତ ଦିନ

ହେତୁ କେଉଁଠି କେଉଁଠି କମ୍ପଳ ଦିଆଯାଇଥିବା କଥା ଶୁଣା ଯାଇଥିଲା, କିନ୍ତୁ ଗୋଟିଏ ଶବର ସାହିର ସବୁ ସ୍ତ୍ରୀ ଲୋକ ତୁଆ ଶାଢ଼ି ପିନ୍ଧି ଭୋଟ ଦେବାକୁ ଯାଇଥିଲେ ବୋଲି ତାଙ୍କର ଜଗନ୍ନାଥ ଦାସ କହନ୍ତି ।

ବୀରେନ୍ ମିତ୍ରଙ୍କର ଏସବୁ କାରବାର ନବବୀରୁକୁ ଜଣାଥିଲା କି ନାହିଁ କହି ହେବ ନାହିଁ । ଓଡ଼ିଶାର ଭାବୀ ମୁଖ୍ୟମନ୍ତ୍ରୀଙ୍କୁ ଭୋଟ ଦେଲେ ବଡ଼ତଣାର ବହୁ ଉନ୍ନୟନ ମୂଳକ କାମ ହେବ, ଏହି ଆଶାରେ ହିଁ ବଡ଼ତଣାବାସୀ ନବବୀରୁକୁ ବିପୁଳ ସଂଖ୍ୟକ ଭୋଟ ଦେଇ ଜିତିଛନ୍ତି । ଶାଢ଼ି, କମ୍ପଳ, ଟଙ୍କା ଓ ଡାଲିଭାତ ଦିଆ ନ ହୋଇଥିଲେ ବି ସେ ଜିତିଥାନ୍ତେ ବୋଲି ପୂର୍ବତନ ବିଧାୟକ ମାନଗୋବିନ୍ଦ ସାମଲ ଆଦିଙ୍କର ମତ । ତଥାପି ବୀରେନ୍ ମିତ୍ର ତାଙ୍କ କାର୍ଯ୍ୟପଦାବଳି ଦେଖାଇଥିଲେ । ଯେଉଁ ଶ୍ରେଣୀର ଲୋକଙ୍କୁ ନବବୀରୁ ଘୃଣା କରନ୍ତି, ସେହିମାନେ ଏଥର ତାଙ୍କ ନିର୍ବାଚନରେ ଛାମୁଆଁ ହେବା କଥାଟିକୁ ନବବୀରୁ ଅବଶ୍ୟ କାଣିଥିଲେ । ତେବେ ଗୋଟିଏ କ୍ଷେତ୍ରରେ ଭାରତୀୟାକୁ ଆଇନ ସଙ୍ଗତ ଭାଗରୁ ବଞ୍ଚିତ କରିଥିବା ଜଣେ ଧନୀ ଚାଷୀଙ୍କୁ ନିର୍ବାଚନ କାଳରେ ନିଜ ଜିପରୁ ଓହ୍ଲାଇ ଦେଇଥିଲେ । କହିଥିଲେ, “ଏଥି ଲାଗି ଯଦି ସେ ନିର୍ବାଚନରେ ହାରିଯାଆନ୍ତି ତ ପରବାୟ ନାହିଁ ।” ବଡ଼ତଣାର ଅଧିବାସୀ ଆଡ଼ଭୋକେଟ୍ ଶ୍ରୀନିବାସ ମିଶ୍ର ଏହାର ପ୍ରତ୍ୟକ୍ଷଦର୍ଶୀ ଥିଲେ । ତେବେ ବଡ଼ତଣା ଛଡ଼ା ଅନ୍ୟତ୍ର କୃଷି ନିର୍ବାଚନରେ ଅସଙ୍ଗତ ଅର୍ଥବ୍ୟୟ ହୋଇଥିଲା ।

ସେହି ନିର୍ବାଚନରେ କଂଗ୍ରେସ ପକ୍ଷର ଓଡ଼ିଶାରେ ଶୋଚନୀୟ ଭାବରେ ପରାଜିତ ହୋଇଥିଲା । ରାଜା, ରାଣୀମାନେ ଗାଁ ଗାଁ ବୁଲି ଭୋଟ ପ୍ରଚାର କରିବା ଫଳରେ ବହୁ ନିର୍ବାଚନମଣ୍ଡଳରୁ କଂଗ୍ରେସ ଦଳ ଶୋଚନୀୟ ଭାବରେ ପରାସ୍ତ ହୋଇଥିଲା । ସମ୍ବଲପୁର ଜିଲ୍ଲାରେ ହାରାକୁଦ ବନ୍ଧ ବିରୋଧୀ ଆନ୍ଦୋଳନ କଂଗ୍ରେସ ବିରୁଦ୍ଧରେ ଯାଇଥିଲା ଓ ମୟୂରଭଞ୍ଜରେ ସ୍ୱତନ୍ତ୍ର ଝାଡ଼ଖଣ୍ଡ ଦାବି ଉପରେ ଝାଡ଼ଖଣ୍ଡ ଦଳ ବିଶେଷ ସାଫଲ୍ୟ ଲାଭ କରିଥିଲା । ସଂଖ୍ୟାଗରିଷ୍ଠତା ହାସଲ କରି ନ ପାରିଥିବାରୁ ସେଥର ଝାଡ଼ଖଣ୍ଡ ଟିକେଟ୍ରେ ନିର୍ବାଚିତ ହୋଇଥିବା ସଭ୍ୟ ଓ କେତେକ ସ୍ୱାଧୀନ ସଭ୍ୟଙ୍କ ସହଯୋଗରେ କଂଗ୍ରେସ ମନ୍ତ୍ରୀମଣ୍ଡଳ ଗଢ଼ିଲା । କଂଗ୍ରେସ ଦଳର ଟିକେଟ୍ରେ ଦଶପଲ୍ଲାର ରାଜା, ରଣପୁର ରାଣୀ ନିର୍ବାଚିତ ହୋଇ ମନ୍ତ୍ରୀ ଓ ଉପମନ୍ତ୍ରୀ ହେଲେ ଏବଂ କେନ୍ଦୁଝରର ଛୋଟରାୟ ଲକ୍ଷ୍ମୀନାରାୟଣ ଭଞ୍ଜଦେଓ କଂଗ୍ରେସ ଟିକେଟ୍ ପାଇବାକୁ ବଞ୍ଚିତ ହୋଇ ସ୍ୱାଧୀନ ଭାବରେ ନିର୍ବାଚିତ ହୋଇଥିଲେ ହେଁ କଂଗ୍ରେସ ମନ୍ତ୍ରୀମଣ୍ଡଳକୁ ସମର୍ଥନ ଜଣାଇଥିଲେ ।

ଏହିଥର ନିର୍ବାଚନ କାଳରେ ନବକୃଷ୍ଣ ଚୌଧୁରୀ ଅସୁବିଧାରେ ପଡ଼ିଥାନ୍ତି ସୋସାଲିଷ୍ଟ ଓ କମ୍ୟୁନିଷ୍ଟ ପ୍ରାର୍ଥୀଙ୍କ ନିର୍ବାଚନ ମଣ୍ଡଳୀରେ । ସେମାନଙ୍କ ମଧ୍ୟରୁ ଅଧିକାଂଶ ଥିଲେ ନବବୀରୁଙ୍କର ଅନ୍ତରଙ୍ଗ ସହକର୍ମୀ । ସାଲେପୁର ନିର୍ବାଚନ ମଣ୍ଡଳୀରେ କଂଗ୍ରେସ ପ୍ରାର୍ଥୀ ଥାଆନ୍ତି ସୁରେନ୍ଦ୍ରନାଥ ପଟ୍ଟନାୟକ ଓ ସୋସାଲିଷ୍ଟ ପ୍ରାର୍ଥୀ ଥିଲେ ସୁରେନ୍ଦ୍ରନାଥ ଦ୍ୱିବେଦୀ । ସେଠାରେ ଯାଇ ନବବୀରୁ ଯେଉଁ ଭାଷଣ ଦେଲେ ସେଥିରେ ସୁରେନ୍ଦ୍ର ପଟ୍ଟନାୟକ ଅସନ୍ତୋଷ ପ୍ରକାଶ କରିଥିଲେ । ନବବୀରୁ କାହିଁକି ସୋସାଲିଷ୍ଟ ପାର୍ଟି ଓ ସୁରେନ୍ଦ୍ର ଦ୍ୱିବେଦୀଙ୍କୁ କରୁ ସମାଲୋଚନା କଲେ ନାହିଁ ଏହା ଥିଲା ତା’ଙ୍କର କ୍ଷୋଭ । ମୟୂରଭଞ୍ଜରେ ସୋସାଲିଷ୍ଟ

ପ୍ରାର୍ଥୀ ପ୍ରସନ୍ନ କୁମାର ଦାସଙ୍କ ବିରୋଧୀ କଂଗ୍ରେସ ପ୍ରାର୍ଥୀଙ୍କ ସପକ୍ଷରେ ପ୍ରଚାର କଲାବେଳେ ପ୍ରସନ୍ନ ବାବୁଙ୍କର ଢେଣେ ସମର୍ଥକ ତାଙ୍କୁ ଏକ ଚିଠି ଦେଖାଇ ପ୍ରଶ୍ନ କରିଥିଲେ ଯେ, ପ୍ରସନ୍ନ କୁମାର ଦାସଙ୍କୁ କଂଗ୍ରେସରେ ଯୋଗ ଦେବା ପାଇଁ ସେ ପ୍ରବର୍ତ୍ତାଇ ଏଭଳି ଚିଠି ଲେଖିଥିଲେ କି ? ନବବୀରୁ ସେହି ସଭାରେ କହିଥିଲେ ଯେ, ହଁ ସେ ପ୍ରସନ୍ନ ବାବୁଙ୍କୁ କଂଗ୍ରେସରେ ମିଶିବାକୁ ଚିଠି ଲେଖିଥିଲେ କାରଣ ପ୍ରସନ୍ନ କୁମାର ଦାସ ଢେଣେ ସଚ୍ଚୋଟ ଲୋକ । ନବବୀରୁଙ୍କର ଏହି ଉକ୍ତି କଂଗ୍ରେସ ପ୍ରାର୍ଥୀଙ୍କୁ ଅସୁବିଧାରେ ପକାଇଥିଲା । ଏମିତି ଅସୁବିଧାରେ ସେ ପଡ଼ିଥିଲେ ଢେଙ୍କାନାଳରେ । ସେଠାରେ ବୈଷ୍ଣବ ପଟ୍ଟନାୟକ କମ୍ୟୁନିଷ୍ଟ ଦଳ ଦରଫରୁ ବିଧାନସଭାକୁ ଓ ସାରଙ୍ଗଧର ଦାସ ସୋସାଲିଷ୍ଟ ପାର୍ଟି ତରଫରୁ ପାର୍ଲିମେଣ୍ଟକୁ ପ୍ରତିଦ୍ୱନ୍ଦ୍ୱିତା କରୁଥାନ୍ତି । ନବବୀରୁ ବ୍ୟକ୍ତିଗତ ଆକ୍ଷେପ ତ ମୋଟେ କୌଣସି ନିର୍ବାଚନ ସଭାରେ କରନ୍ତି ନାହିଁ; କଂଗ୍ରେସର ନୀତି ଓ କାର୍ଯ୍ୟକ୍ରମ କଥା କହି କଂଗ୍ରେସ ପ୍ରାର୍ଥୀଙ୍କୁ ନିର୍ବାଚିତ କରିବା ଲାଗି କହନ୍ତି । ଏହି ସମୟକୁ କମ୍ୟୁନିଷ୍ଟ ପାର୍ଟିର ସଶସ୍ତ୍ର ବିପ୍ଳବ କାର୍ଯ୍ୟକ୍ରମ ଥାଏ ଓ ସେହି ଯୋଗୁଁ ବୈଷ୍ଣବ ପଟ୍ଟନାୟକ ଆଦି କେତେକ ନେତା ବନ୍ଦୀ ଥାଆନ୍ତି । ନବବୀରୁ ଯାହା କହିବା କଥା କହିସାରିଲା ପରେ ବୈଷ୍ଣବ ପଟ୍ଟନାୟକଙ୍କ ସମର୍ଥକମାନେ ତାଙ୍କୁ ପଚାରିଲେ ଯେ ସେ କାହିଁକି ବୈଷ୍ଣବ ବାବୁଙ୍କୁ ବନ୍ଦୀ କରି ରଖୁଛନ୍ତି ? ଏହା ଶୁଣି ନବବୀରୁ କହିଥିଲେ “ବୈଷ୍ଣବ ପଟ୍ଟନାୟକ କଅଣ ମୋ’ ଠାରୁ ତୁମର ବେଶି ଆପଣାର ? ବୈଷ୍ଣବଙ୍କୁ ମୁଁ ବନ୍ଦୀ କରି ନାହିଁ, କଂଗ୍ରେସ ସରକାର କରିଛି । କଂଗ୍ରେସ ଚାହେଁ, ଦେଶରେ ଶାନ୍ତି ଶୁଖିଲା ରହୁ କିନ୍ତୁ ଏହି କମ୍ୟୁନିଷ୍ଟମାନେ ସଶସ୍ତ୍ର ବିପ୍ଳବ କରି କ୍ଷମତା ଦଖଲ କରିବାକୁ ଚାହାନ୍ତି । ଏଣୁ ଆଇନ୍ ଭାଙ୍ଗିଲେ ଯାହା ହେବାର କଥା ସେଇଆ ହୋଇଛି ।”

ପ୍ରସଙ୍ଗତଃ ଉଲ୍ଲେଖଯୋଗ୍ୟ ଯେ, ୧୯୪୭ ଆନ୍ଦୋଳନ କାଳରେ ବୈଷ୍ଣବ ପଟ୍ଟନାୟକ କମ୍ୟୁନିଷ୍ଟ ଦଳଦ୍ୱାରା ହୋଇଥିଲେ ବି ଭାରତଛାଡ଼ ଆନ୍ଦୋଳନରେ ତମକପ୍ରଦ କାଣ୍ଡ କରିଥିଲେ ଏବଂ ମଢ଼ି ଥାନା (ଏବେକାର କାମାକ୍ଷାନଗର) ଦଖଲ କରି ସେଠାରେ କିଛି ଦିନ ସ୍ୱାଧୀନ ସରକାର ପ୍ରତିଷ୍ଠା କରିଥିଲେ । ନବବୀରୁ ତାଙ୍କୁ ଶ୍ରଦ୍ଧାରେ ଡାକୁଥିଲେ ମାଙ୍କଡ଼ । ନବବୀରୁଙ୍କ ଢେଙ୍କାନାଳ ଭାଷଣ ସେଠାକାର କଂଗ୍ରେସ ପ୍ରାର୍ଥୀଙ୍କୁ ସାହାଯ୍ୟ କଲା ନାହିଁ । ଗଡ଼ଜାତ ଆନ୍ଦୋଳନର ପୁରୋଧା ସାରଙ୍ଗଧର ଦାସଙ୍କୁ ଲୋକେ ନିର୍ବାଚିତ କରିବା ସଙ୍ଗେ ସଙ୍ଗେ ବନ୍ଦୀ ବୈଷ୍ଣବ ପଟ୍ଟନାୟକଙ୍କୁ ଜିତାଇଲେ । ଅଗଷ୍ଟ ଆନ୍ଦୋଳନ ପରେ ବୈଷ୍ଣବ ପଟ୍ଟନାୟକ ଜେଲରୁ ଖଲାସ ହୋଇ ପାର୍ଟିରେ ଯୋଗଦେଲେ ଏବଂ ସଶସ୍ତ୍ର ବିପ୍ଳବ ଆହ୍ୱାନ ଦେଇ ପୁଣି ବନ୍ଦୀ ହୋଇ ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ହେବା ପରେ ଦିନେ କଟକ ଜେଲକୁ ଯାଇ ବୈଷ୍ଣବ ପଟ୍ଟନାୟକଙ୍କୁ ଭେଟିଥିଲେ । ବହୁ ଚାକ୍ଷୁଷ୍ୟକର ଘଟଣାବଳୀ ପରେ ବହୁ ବର୍ଷ ପରେ ଦେଖା । ନବବୀରୁ ସ୍ନେହର ବୈଷ୍ଣବଙ୍କୁ କୁଣ୍ଡାଇ ଖାଲି କାନ୍ଦିଲେ, କିଛି କହି ପାରିଲେ ନାହିଁ ପାଖରେ ଠିଆହୋଇଥାନ୍ତି ମାଳତୀ ଦେବୀ । ଲୋକଙ୍କୁ ବୈଷ୍ଣବ ବାବୁଙ୍କ ପକ୍ଷରେ ଲୋକେ ଧାରଣା ଦେଇଥିଲେ ଯେ ବୈଷ୍ଣବ ପଟ୍ଟନାୟକଙ୍କୁ ଜିତାଇଲେ ସେ ଜେଲଖାନାରୁ ଖଲାସ ହୋଇଯିବେ । ବୀର ବୈଷ୍ଣବଙ୍କର ଗୌରବ ତ ସେତେବେଳେ ଶିଖର ଦେଶରେ; ଆଉ ତାଙ୍କୁ ହଟାଇବାର ସାଧ୍ୟ ଥିଲା କାହାର ? ପ୍ରସନ୍ନ କୁମାର ଦାସ, ବୈଷ୍ଣବ ପଟ୍ଟନାୟକ, ବନମାଳୀ ମହାରଣାଙ୍କ ଭଳି ବହୁ ବାମପନ୍ଥୀ

ନେତାଙ୍କୁ ହରାଇ ନବବୀରୁ ପରବର୍ତ୍ତୀ କାଳରେ ଅସହାୟ ହୋଇଥିଲେ; ଯଦିଓ ସେମାନେ ତା'ଙ୍କ ସରକାରକୁ ପ୍ରଗତିମୂଳକ ଆଇନ ଗଢ଼ିବାରେ ସହାୟକ ହୋଇଥିଲେ ।

୧୯୫୨ ସାଧାରଣ ନିର୍ବାଚନରେ କଂଗ୍ରେସ ଓଡ଼ିଶାରେ ଆଶାନ୍ତରୁପକ ଫଳ ଲାଭ କରିପାରିଲା ନାହିଁ । କିନ୍ତୁ ଆହୁରି ଶୋଚନୀୟ ହେଲା ସୋସାଲିଷ୍ଟ ପାର୍ଟିର ଅବସ୍ଥା । ଏହି ଦଳର ତୁଙ୍ଗ ନେତା ସୁରେନ୍ଦ୍ର ଦ୍ଵିବେଦୀ ଆଦି ହାରିଗଲେ । ଓଡ଼ିଶା ଓ ଭାରତବର୍ଷର ଇତିହାସର ବିଡ଼ମ୍ବନା ଯେ ସୁରେନ୍ଦ୍ର ଦ୍ଵିବେଦୀ, ପ୍ରସନ୍ନ କୁମାର ଦାସ, ବାଙ୍କବିହାରୀ ଦାସ ଏବଂ ବୈଷ୍ଣବ ପଟ୍ଟନାୟକଙ୍କ ଭଳି ବାମପନ୍ଥୀ ନେତା ଜବାହରଲାଲ୍ ନେହେରୁ ଓ ନବକୃଷ୍ଣ ଚୌଧୁରୀଙ୍କ ପରି ସମାଜବାଦୀ ମନୋଭାବାପନ୍ନ ନେତାମାନଙ୍କ ସମୟରେ କଂଗ୍ରେସ ଦଳରେ ରହି ପାରିଲେ ନାହିଁ; ଆଉ କଂଗ୍ରେସ ଦଳରେ ପୁଣି ଯୋଗ ଦେଲେ ଇନ୍ଦିରା ଗାନ୍ଧୀ, ବିନାୟକ ଆଚାର୍ଯ୍ୟ, ନନ୍ଦିନୀ ଶତପଥୀଙ୍କ ଅମଳରେ !

ନବବୀରୁ ମନ୍ତ୍ରୀମଣ୍ଡଳ ଗଢ଼ିବାରେ ଯେଉଁମାନେ ଅଭିନୟନ ଜଣାଇଛନ୍ତି, ସେମାନଙ୍କ ମଧ୍ୟରୁ ପାରଳାଖେମୁଣ୍ଡିର ମହାରାଜା କୃଷ୍ଣଚନ୍ଦ୍ର ଗଜପତିଦେବଙ୍କର ହାତଲେଖା ଚିଠିଟି ବିଶେଷ ଉଲ୍ଲେଖଯୋଗ୍ୟ । ନବବୀରୁ ଜମିଦାରି ଉଚ୍ଛେଦ କରିଥିଲେ ହେଁ ପାରଳା ମହାରାଜା ତା'ଙ୍କ ଅଭିନୟନ ପତ୍ରରେ ମହାନୁଭବତାରେ କାର୍ପଣ୍ୟ କରି ନାହାନ୍ତି । ସେ ଲେଖିଛନ୍ତି, “ଓଡ଼ିଶାରେ ଏକ ସ୍ଥିର ସରକାର ଗଠିତ ହେବାରୁ ମୁଁ ଆପଣଙ୍କୁ ଅଭିନୟନ ଜଣାଇଛି । ଯାହା ହେଉ ବିଜ୍ଞତା ଦେଖାଇ କେତେକ ସ୍ଵାଧୀନ ସଦସ୍ୟ ସରକାରଙ୍କୁ ସମର୍ଥନ ଜଣାଇଥିବାରୁ ମୁଁ ଆଶ୍ଚ୍ୟ । ସେମାନେ ଆପଣଙ୍କ ଭଳି ଜଣେ ଲୋକଙ୍କୁ ନେତା ଭାବରେ ବାଛିବାଠାରୁ ଆଉ ଭଲ କ'ଣ କରିପାରିଥା'ନ୍ତେ ? ମୁଁ ମୋ'ର ଅନ୍ତରର କଥା କହୁଛି ଯେ, ବର୍ତ୍ତମାନ ଓଡ଼ିଶାର ମଧ୍ୟବିତ୍ତ ଶ୍ରେଣୀରେ ସଚ୍ଚୋଟତା ଓ ଜୀବନର ବିଭିନ୍ନ ଦିଗରେ ଆପଣଙ୍କ ସମକକ୍ଷ ହେଲା ଭଳି ବ୍ୟକ୍ତି ନାହାନ୍ତି । ଭଗବାନ ଆପଣଙ୍କୁ ଏହି ଦିଗରୁ ସୌଭାଗ୍ୟବାନ୍ କରିଛନ୍ତି ।”

ନବବୀରୁ ୧୯-୨-୫୨ ତାରିଖରେ ମହାରାଜାଙ୍କ ଚିଠିର ଉତ୍ତରରେ ତା'ଙ୍କୁ ଆନ୍ତରିକ ଅଭିନୟନ ପାଇଁ କୃତଜ୍ଞତା ଜଣାଇଛନ୍ତି । କିନ୍ତୁ ରାଜ୍ୟରେ ସାଧାରଣ ରାଜନୀତିକ ସ୍ତର ହ୍ରାସ ପାଉଥିବାରୁ ସେ ଉଦ୍‌ବେଗ ପ୍ରକାଶ କରିଛନ୍ତି । ସେଭଳି ଜଟିଳ ପରିସ୍ଥିତିକୁ ସେ କେତେ ଦୂର ସୁଧାରି ପାରିବେ, ସେ ଦିଗରେ ନବବୀରୁ ଆଶଂକା ପ୍ରକାଶ କରିଛନ୍ତି । କମ୍ୟୁନିଷ୍ଟମାନେ ରାଜ୍ୟରେ ଅସନ୍ତୋଷ ଜଳାଇ ରଖିବାକୁ ଚାହାନ୍ତି ଓ ଅନ୍ୟାନ୍ୟ ଦଳ ସେମାନଙ୍କ ପାଲରେ ପଡ଼ିଯାଇ ପାରନ୍ତି ବୋଲି ସେ ସେହି ଚିଠିରେ ଦର୍ଶାଇଛନ୍ତି ।

ମନ୍ତ୍ରୀମଣ୍ଡଳ ଗଠନ ଦିଗରେ ସେତେବେଳେ ଖୁବ୍ ଟାପ ନଥିଲେ ମଧ୍ୟ ନୀଳମଣି ପ୍ରଧାନ, ମହମ୍ମଦ ହନିଫ୍ ଏବଂ ବିଜୟାନନ୍ଦ ପଟ୍ଟନାୟକ ମନ୍ତ୍ରୀ ବା ଉପମନ୍ତ୍ରୀ ହେବା ଲାଗି ଆଶାଯା ଥିବାର ଜଣାଯାଏ । ସେମାନେ ସିଧାସଳଖ ଏହା ପ୍ରକାଶ ନ କଲେ ମଧ୍ୟ ନବବୀରୁଙ୍କର ନୀଳମଣି ପ୍ରଧାନଙ୍କ ଚିଠିରୁ ଓ ହନିଫ୍ ବାବୁଙ୍କ ଚିଠିର ନବବୀରୁଙ୍କ ଉତ୍ତରରୁ ସ୍ପଷ୍ଟ ହୋଇଯାଏ । ବିଜୁ ପଟ୍ଟନାୟକ ଶିଳ୍ପ ବିଭାଗର ଉପମନ୍ତ୍ରୀଟିଏ ହେବା ଲାଗି ବିଶେଷ ଆଗ୍ରହ ପ୍ରକାଶ କରିବାରୁ ନବବୀରୁ ସେଥିରେ ସମ୍ମତ ହୋଇ ନାହାନ୍ତି, କାରଣ ସେ ଶିଳ୍ପ ଓ ବାଣିଜ୍ୟରେ ଓଡ଼ିଶା ସରକାର ସହିତ ବହୁ ଭାବରେ ଜଡ଼ିତ ଥିଲେ । ତଥାପି ତା'ଙ୍କୁ

ଅପଦସ୍ତ ନ କରିବା ଲାଗି, ସେ ଯେ ଜଣେ ମନ୍ତ୍ରୀ ହେବା ଭଳି ଲୋକ, ଏତକ ପ୍ରତିପାଦନ କରିବା ଭଳି ଏକ ଚିଠି ବାରେନ୍ ମିତ୍ର ନବବାବୁଙ୍କ ଦ୍ଵାରା ବିଜୟାନନ୍ଦ ପଟ୍ଟନାୟକଙ୍କୁ ଲେଖାଇଥିଲେ ଓ ସେତିକିରେ ବିଜୟାନନ୍ଦ ପଟ୍ଟନାୟକ ସନ୍ତୁଷ୍ଟ ହୋଇ ରହିଲେ ।

ମହତାବ ବାବୁଙ୍କ ପରାମର୍ଶରେ ମନ୍ତ୍ରୀମଣ୍ଡଳ ଗଢ଼ା ଯାଇଥିବା କଥା ପୂର୍ବୋକ୍ତ ଦୁଇ ଚିଠିରୁ ଜଣାଯାଏ । ତହିଁରେ ତାଙ୍କର ଅନୁରକ୍ତ ନାଳମଣି ରାଉତରାୟ ଓ ଦାନବନ୍ଧୁ ସାହୁ ତଥା ବସନ୍ତ ମଞ୍ଜରୀ ଦେବୀ ଆଦି ରହିଲେ । ବୃହତ୍ତର ଓଡ଼ିଶାର ବିଭିନ୍ନ ଅଞ୍ଚଳରୁ ପ୍ରତିନିଧି ନେବା ଉଦ୍ଦେଶ୍ୟରେ ଉପକୂଳ ଅଞ୍ଚଳରୁ ଅପେକ୍ଷାକୃତ କମ୍ ମନ୍ତ୍ରୀ ନିଆଯାଇଥିଲେ; ଏପରିକି ଗଡ଼ଜାତ ଆନ୍ଦୋଳନର ଜଣେ ପ୍ରମୁଖ ନେତା ପବିତ୍ରମୋହନ ପ୍ରଧାନ ବି ବାଦ୍ ପଡ଼ିଥିଲେ ।

ଏହି ମନ୍ତ୍ରୀମଣ୍ଡଳ ବେଳେ ବିରୋଧୀ ଦଳରେ ସାମ୍ୟବାଦୀ, ସମାଜବାଦୀ ଓ ସାମନ୍ତବାଦୀ ରହିଗଲେ ବି ସଂଖ୍ୟା ଦୃଷ୍ଟିରୁ ସାମନ୍ତବାଦୀ ଥିଲେ ଅଧିକ । ଏଭଳି ଏକ ବିରୋଧୀ ଦଳ ସରକାର ବିରୋଧରେ ଯେତେବେଳେ ଅବିଶ୍ଵାସ ପ୍ରସ୍ତାବ ଆଣିଛନ୍ତି, ସେତେବେଳେ ବଡ଼ ଅସୁବିଧାରେ ପଡ଼ିଛନ୍ତି । ରାଜନୈତିକ ଦିଗରୁ ଏମାନଙ୍କୁ ସାମନା କରିବା ପାଇଁ ନବକୃଷ୍ଣ ଚୌଧୁରୀଙ୍କୁ ଅସୁବିଧାରେ ପଡ଼ିବାକୁ ହୋଇନାହିଁ ।

ଯୋଜନା ଯୁଗର ଅଧିବାସ

ସ୍ଵାଧୀନତା ମିଳିବାର ୫ ବର୍ଷ ପୂରିଯାଇଥାଏ । ଲୋକେ ହଠାତ ପରିବର୍ତ୍ତନ ଆଶା କରିବା ସ୍ଵାଭାବିକ । ବିରୋଧୀ ଦଳ ତା'ରି ସୁଯୋଗ ନେଇ ନାନା ସମାଲୋଚନା ଆରମ୍ଭ କରିଥା'ନ୍ତି । ପୂର୍ବର ସାଧାରଣ ପ୍ରଶାସନ ଛଡ଼ା ପାଞ୍ଚବର୍ଷିଆ ଯୋଜନା ପାଇଁ ଆବଶ୍ୟକୀୟ ଯୋଗ୍ୟତାସମ୍ପନ୍ନ ବ୍ୟକ୍ତି ନ ଥାନ୍ତି । ଏହା ସାଙ୍ଗକୁ ଭାରତବର୍ଷର ସର୍ବବୃହତ ନଦୀବନ୍ଧ ଯୋଜନା ହୀରାକୁଦ ଲାଗି ଓଡ଼ିଶା ଶାସନର ଶକ୍ତି ଓ ସାମର୍ଥ୍ୟ ନଥାଏ । ଏଣୁ ସେ କାର୍ଯ୍ୟ କେନ୍ଦ୍ର ସରକାର ଦ୍ଵାରା ହେଉଥାଏ । ଦ୍ଵିତୀୟ ମହାସମର କାଳରେ ନାନା ଅପବ୍ୟୟ ହେଲା ଭଳି କାର୍ଯ୍ୟରେ କଣ୍ଠାକୂର ଓ ଇଞ୍ଜିନିୟରମାନେ ଅଭ୍ୟସ୍ତ ହୋଇଥାନ୍ତି । ହୀରାକୁଦ ଭଳି ବଡ଼ କାମ ପାଇଁ ଓଡ଼ିଶାରେ ଇଞ୍ଜିନିୟର ବା କଣ୍ଠାକୂର ନଥାନ୍ତି । ସେମାନଙ୍କ କାର୍ଯ୍ୟରେ କିଛି ପରିମାଣ ଅପବ୍ୟୟ ଦେଖି ବିରୋଧୀ ଦଳ ସରକାରକୁ ସମାଲୋଚନା କରିବାରେ ଶତମୁଖ ହୋଇଥାନ୍ତି । ଏଭଳି କାମ ଖାଲି ଓଡ଼ିଶା ପାଇଁ ନୁଆ ନୁହେଁ, ଭାରତବର୍ଷ ଲାଗି ମଧ୍ୟ ନୁଆ । ଏଥିରେ ଏକ ବଡ଼ ସମସ୍ୟା ରହିଲା ଶହ ଶହ ଗାଁର ଲୋକଙ୍କୁ ଅଭିଆନ କରିବା । ଓଡ଼ିଶା ସରକାର କ୍ରମେ ଏହି କାମ ଉପରେ ନିଜର ନିୟନ୍ତ୍ରଣ କଲେ ବି ଅଭିଆନ ପାଇଁ ଖୋଲା ହାତରେ ଖର୍ଚ୍ଚ କରିବା ଦାବି କରି ପାରୁନାନ୍ତି । ଓଡ଼ିଶା ଛଡ଼ା ଏଭଳି ନଦୀ ବନ୍ଧ ଲାଗି ଆହୁରି ଅନ୍ୟ ପ୍ରଦେଶର ଦାବି ଥିଲା । ଏଣୁ ଏ ଦିଗରେ କେନ୍ଦ୍ର ସରକାରଙ୍କ ସହିତ ଅଧିକ ଭାଉଭଟା କରି ହେଉ ନଥାଏ । ଗଡ଼ଜାତମାନଙ୍କରୁ ଯେତିକି ଆୟ ହେଉଥାଏ, ତାହାଠାରୁ ଅଧିକ ଖର୍ଚ୍ଚ ହେଉଥାଏ; କାରଣ ଉନ୍ନୟନ ବିଚାରରୁ ଗଡ଼ଜାତ ଗୁଡ଼ିକ ସମତଳ ଅଞ୍ଚଳ ଠାରୁ ବହୁତ ପଛୁଆ ଥିଲେ । ଏହାଠାରୁ ଆହୁରି ଅଧିକ ନଜର ଦେବାକୁ ପଡୁଥାଏ ଆଦିବାସୀ ଓ ମାଳ ଅଞ୍ଚଳ ପାଇଁ ।

ଗ୍ରାମଗୋଷ୍ଠୀ ଯୋଜନା

୧୯୫୧ ମସିହାରୁ ପଞ୍ଚବାର୍ଷିକ ଯୋଜନା ଆରମ୍ଭ ହେଲା ଏବଂ ତା’ର ଏକ ଅଂଶ ଭାବରେ ଗ୍ରାମଗୋଷ୍ଠୀ ଯୋଜନା (କମ୍ୟୁନିଟି ପ୍ରୋଜେକ୍ଟ) ଉଠିନଗର, ଭଦ୍ରକ ଓ ଜୁନାଗଡ଼ ଅଞ୍ଚଳରେ କାର୍ଯ୍ୟକାରୀ ହେଲା । ଏହି ଗ୍ରାମଗୋଷ୍ଠୀ ଯୋଜନା ଲାଗି ନବବାରୁ ତିନି ଜଣ ଭଲ କାମିକା ଅଫିସର ବାଛିଥିଲେ । ନିଜେ ସେସବୁ ଅଞ୍ଚଳ ବୁଲି କାର୍ଯ୍ୟକୁ ଉତ୍ସାହିତ କରୁଥିଲେ । ଗାଁଗହଳିମାନଙ୍କ ପାଇଁ ଏହା ବେଶ୍ ଉତ୍ସାହ ଯୋଗାଇଥିଲା । ଗାଁ ଖୁବରେ ବି ଲୋକଙ୍କୁ ସାହାଯ୍ୟ ଓ ପରାମର୍ଶ ଦେବାକୁ କିଛି ସରକାରୀ କର୍ମଚାରୀ ରହିଲେ । ସେମାନଙ୍କୁ ଗ୍ରାମସେବକ କୁହାଗଲା । ଏହି ଗ୍ରାମସେବକ ନାମକରଣ ନବବାରୁ ହିଁ ଦେଇଥିଲେ; ଯଦିଓ ସେବକ ଶବ୍ଦଟିକୁ ସେ ସମୟରେ ଅବଜ୍ଞା ଓ ହାନିକାରୀ ଅର୍ଥରେ ବ୍ୟବହୃତ ହେଉଥିଲା । କାରଣ ସେବାଟା, ଚାରିକାତି ମଧ୍ୟରେ ନିମ୍ନ ଜାତି, ଶୂଦ୍ରର କାର୍ଯ୍ୟ ବୋଲି ଚଳି ଆସିଥିଲା । ଏହି ସମାଲୋଚନା ଶୁଣି ସେ ବୁଝାଇ ଦେଇଥିଲେ ଯେ ଆମେ ସମସ୍ତେ ଜନସାଧାରଣଙ୍କ ସେବକ; ସେବାଠାରୁ ମହତ କାର୍ଯ୍ୟ ଆଉ ନାହିଁ ।

ଏହି ଗ୍ରାମଗୋଷ୍ଠୀ ଅଫିସରମାନଙ୍କୁ ନିଜ ଘରକୁ ଡାକି ନବବାରୁ ପଚାରନ୍ତି, “ତୁମେ ଗାଁର ଗରିବ ଲୋକଙ୍କ ଘରକୁ ଗଲେ କେଉଁଠି ବସିବ ? ସେମାନଙ୍କ ଘରେ ତ ଚେୟାର ନଥିବ, ଦାଣ୍ଡେ ଦାଣ୍ଡେ କଥା ହୋଇ ଯିବ କି ? ଲୋକେ ଭୟ ନକରି ଯେଭଳି ନିର୍ଭୟରେ ତା’ଙ୍କ କଥା କହିବେ, ସେହିଭଳି ବ୍ୟବହାର କରିବ ।”

ଗ୍ରାମ ବିକାଶ ଦିଗରେ ଏହି ଗ୍ରାମଗୋଷ୍ଠୀ ଯୋଜନା ଦିଗ୍ ଦର୍ଶକ ଭାବରେ କାର୍ଯ୍ୟ କରିଥିଲା । ଗାଁ ଲୋକେ ତା’ଙ୍କର ବିଭିନ୍ନ ଉନ୍ନୟନମୂଳକ ସମସ୍ୟା ଲାଗି, ଜିଲ୍ଲା ଅଫିସରଙ୍କ ପାଖକୁ ନ ଦୌଡ଼ି, ପାଖ ପାଖରେ ଅଫିସର ଓ କର୍ମଚାରୀମାନଙ୍କଠାରୁ ସେ ବାବଦରେ ସାହାଯ୍ୟ ପାଆନ୍ତୁ—ଏହା ଥିଲା ତା’ଙ୍କ ସ୍ୱପ୍ନ । ତେଣୁ ସେ ଯେତେବେଳେ ଗ୍ରାମଗୋଷ୍ଠୀ ଯୋଜନା ଅଞ୍ଚଳକୁ ଯାଉଥିଲେ, ସେଠାରେ ଗ୍ରାମସେବକଙ୍କ ଠାରୁ ଆରମ୍ଭ କରି ଅଫିସରମାନଙ୍କଠାରୁ ସବୁ କଥା ଟିକିନିଖି ପଚାରୁଥିଲେ ଓ ସେସବୁ ଦେଖି ସେ ଖୁବ୍ ସନ୍ତୋଷ ଲାଭ କରୁଥିଲେ ।

ଗଡ଼ଜାତମାନଙ୍କର ନୂଆ ଶାସନ

ଠିକ୍ ଏହି ଭଳି ପୂର୍ବତନ ଗଡ଼ଜାତମାନଙ୍କର ଉନ୍ନୟନ ଲାଗି ସେ ବାଛି ବାଛି ଭଲ ଅଫିସର ପଠାଉଥିଲେ । କାରଣ ରାଜୁଡ଼ା ଶାସନ ପରେ ସ୍ୱାଧୀନ ଭାରତର ଶାସନରେ କେତେକ ଜଟିଳତା ଥାଏ । ଲୋକେ ରାଜା ଅମଳର ଶାସନ ଠାରୁ ଭଲ ଶାସନ ଆଶା କରୁଥିଲେ + ତେବେ ସେଥିଲାଗି ଆବଶ୍ୟକ ସଂଖ୍ୟକ ପାରଙ୍ଗମ ଅଫିସର ମିଳୁ ନଥାନ୍ତି । ତେଣୁ ବାଧ୍ୟ ହୋଇ ଓଡ଼ିଶା ସରକାର ପୂର୍ବତନ ଗଡ଼ଜାତର ବହୁ ଅଫିସର ଏବଂ କର୍ମଚାରୀଙ୍କୁ ଗ୍ରହଣ କଲେ । ସେତେବେଳେ ଉନ୍ନୟନ କାର୍ଯ୍ୟ ପାଇଁ ସମ୍ଭଳ ଥିଲା ଅତି ନଗଣ୍ୟ ଅଥଚ ଲୋକଙ୍କର ଆବଶ୍ୟକତା ଥାଏ ଅନେକ ବେଶି ।

୧୯୫୦-୫୧ ମସିହାରେ ପୂର୍ବତନ ନରସିଂହପୁର ରାଜ୍ୟର ପ୍ରଶାସନ ଦାୟିତ୍ବରେ ଆଆଡି ଉଦୟନାଥ ସାହୁ । ସେ ଥିଲେ ପାଲଲହଡ଼ା ଗଡ଼ଜାତର ଲୋକ । ଏଣୁ ଗଡ଼ଜାତ ଲୋକଙ୍କ ସହିତ ଓ ଆଦିବାସୀମାନଙ୍କ ସହିତ ମିଶିବା ତା'ଙ୍କ ପକ୍ଷରେ ସହଜ ହୋଇଥିଲା । ସେ ବର୍ଷ ସମଗ୍ର ଅଞ୍ଚଳ ପାଇଁ ମାତ୍ର ୯୨୦୦୦ଙ୍କା ମିଳିଥାଏ ଦୁଇଟି କୁଅ ଖୋଳାଇବା ପାଇଁ । ଏପ୍ରିଲ ମାସରେ ଏ ବାବଦ ଚିଠି ପାଇ ସେ ଏହାକୁ କାର୍ଯ୍ୟକାରୀ କରିବା ଦିଗରେ ବଡ଼ ଅସୁବିଧାରେ ପଡ଼ିଲେ । ପ୍ରାୟ ୬୩୫ ବର୍ଗ କିଲୋମିଟର ଅଞ୍ଚଳ ପାଇଁ ଦୁଇଟି କୁଅ; ଯେଉଁଠି କଲେ ବି ଆଖି ଦୃଶିଆ ହେବ ନାହିଁ । ବହୁ ଗାଁରେ କୁଅର ଆବଶ୍ୟକତା ଥାଏ । ସେ ଉକ୍ତ ଟଙ୍କାରେ ଦଶଟି କୁଅ ଖୋଳାଇବା ପାଇଁ ଲୋକଙ୍କଠାରୁ ସହଯୋଗ ପାଇଲେ । ଲୋକଙ୍କୁ ସରକାରଙ୍କ ପକ୍ଷରୁ ଇଟା ସିମେଣ୍ଟ ଦେବାର ପ୍ରତିଶ୍ରୁତି ଦେଇ ଲୋକଙ୍କ ଦ୍ଵାରା ଜୁନ୍ ମାସ ମଧ୍ୟଭାଗ ସୁଦ୍ଧା ସେ ୧୦ଟି କୁଅ ଖୋଳାଇ ଦେଲେ । ସେ ଅଞ୍ଚଳ ତ ପଥୁରିଆ । ରଜ ସଂକ୍ରାନ୍ତି ପୂର୍ବରୁ ଏକ ମିଟର ପାଣି ହେବା ଭଳି ଗଭୀର ପର୍ଯ୍ୟନ୍ତ କୁଅ ଖୋଳା ସରିଥାଏ । କିନ୍ତୁ ବର୍ଷା ପୂର୍ବରୁ ଇଟା ପଲସ୍ତରା ନ ହେଲେ କୁଅ ଗୁଡ଼ିକ ଭୁଣୁଡ଼ି ପଡ଼ିଥାନ୍ତା । ଏ.କି.ଙ୍କ ଅଥରିଟି ମିଳିବାରେ ବିଳମ୍ବ ହେବାରୁ ସେ ଟ୍ରେଜେରିରୁ ଉକ୍ତ ଦୁଇ ହଜାର ଟଙ୍କା ଡ୍ର କରି ଦଶଟିପାଇଁ କୁଅ କାମ ବର୍ଷା ଦିନ ପୂର୍ବରୁ ଶେଷ କରାଇ ଦେଲେ । ଏହି ଖର୍ଚ୍ଚ ଲାଗି ଅଥରିଟି ସ୍ଥିତ ଦେବାକୁ ଏ.କି.ଙ୍କୁ ଅନୁରୋଧ କରିବାରେ, ଏ.କି. ଏହାକୁ ଗୁରୁତର ଅପରାଧ ବିଚାର କରି ତା'ଙ୍କ ବିରୋଧରେ କାର୍ଯ୍ୟାନୁଷ୍ଠାନ ନେବା ଲାଗି ସରକାରଙ୍କୁ ଲେଖିଲେ । ସରକାରଙ୍କର ସବୁଠାରୁ ବଡ଼ ଅଫିସର ରାମନାଥନ୍ ତଦନ୍ତ କରିବାକୁ ଯାଇ ଦୁଇଟି କୁଅ ବଦଳରେ ଦଶଟି କୁଅ ହୋଇ ପାରିଥିବାରେ ସନ୍ତୋଷ ପ୍ରକାଶ କଲେ; ହେଲେ ଏଭଳି ଅନିୟମିତ କାର୍ଯ୍ୟ ଲାଗି ଦୁଃଖ ପ୍ରକାଶ କରି, ତା'ଙ୍କୁ ଅନ୍ୟ ଦଣ୍ଡାଦେଶ ନ ଦେଇ, ଖାଲି ଚାରିଦ୍ କରିବା ଲାଗି ସୁପାରିଶ କଲେ ।

ମୁଖ୍ୟମନ୍ତ୍ରୀ ନବକୃଷ୍ଣ ଚୌଧୁରୀ ଏହି ଘଟଣା ପରେ ନରସିଂହପୁର ଗସ୍ତରେ ଯାଇଥିଲେ । ଉନ୍ନୟନମୂଳକ କାର୍ଯ୍ୟର ପର୍ଯ୍ୟାଲୋଚନା କାଳରେ ଦୁଇଟି କୁଅ ବଦଳରେ ଦଶଟି କୁଅ ହୋଇଥିବା ଜାଣି ଅତ୍ୟନ୍ତ ଖୁସି ହୋଇଗଲେ ଏବଂ ସେଠାରେ ଆୟୋଜିତ ବିରାଟ ସଭାରେ ଘୋଷଣା କଲେ ଯେ, ସରକାରୀ ତହବିଲ୍ ଲୁଣ୍ଠନକାରୀ ଦୁର୍ନୀତିଗ୍ରସ୍ତ କର୍ମଚାରୀଙ୍କୁ ଦଣ୍ଡ ଦେବା ଲାଗି ଆଇନ୍ କାନୁନ୍ ହୋଇଛି । ଯଦି ସରକାରୀ ଟଙ୍କା ଠିକ୍ ଠିକ୍ ଭାବରେ ଖର୍ଚ୍ଚ ହୋଇଥାଏ ତ ଆଇନ କାନୁନ୍‌କୁ ଜାବୁଡ଼ି ଧରିବା ଅର୍ଥହୀନ । ସେଠାରୁ ଫେରି ସେ ଉଦୟନାଥ ସାହୁଙ୍କ ବିରୁଦ୍ଧରେ ହୋଇଥିବା ଦଣ୍ଡାଦେଶକୁ ଅଗ୍ରାହ୍ୟ କରି ତା'ଙ୍କ ସମ୍ପର୍କରେ ଉତ୍ତମ ମତବ୍ୟ ଉଲ୍ଲେଖ କରିଥିଲେ । ଏହା ଫଳରେ ଉପଜିଲ୍ଲାପାଳ ହେବା ପାଇଁ ତାଙ୍କର ପଥ ପରିଷ୍କାର ହୋଇ ଯାଇଥିଲା ।

ଆଦିବାସୀ ଅଞ୍ଚଳ ଆଡ଼କୁ ଆଖି

୧୯୩୭-୩୯ ମନ୍ତ୍ରୀମଣ୍ଡଳ କାଳରେ (Partially Excluded Committee) ର ସଦସ୍ୟ ଭାବରେ ନବକୃଷ୍ଣ ଚୌଧୁରୀ ଗଞ୍ଜାମ, କୋରାପୁଟ ଓ କନ୍ଧମାଳର ଅନୁନ୍ନତ ଆଦିବାସୀ ଅଞ୍ଚଳର ସମସ୍ୟା ସମ୍ପର୍କରେ ଅନେକ କଥା ଜାଣି ପାରିଥିଲେ । ୫୦ ବର୍ଷ

ପୂର୍ବେ କୋରାପୁଟ ଜିଲ୍ଲା ଓ ବିଶେଷ କରି ତାହାର ମାଲକାନଗିରି ଅଞ୍ଚଳ ଅତିଶୟ ଅନୁନ୍ନତ ଥିଲା । ସେହି ସୁଯୋଗରେ ଉଗ୍ର ସାମ୍ୟବାଦୀମାନେ ସଂଲଗ୍ନ ଆନ୍ଧ୍ର ପ୍ରଦେଶର ତେଲଙ୍ଗାନା ଆଦି ଅଞ୍ଚଳରୁ ଆସି ଆଦିବାସୀମାନଙ୍କୁ ଉତ୍ତେଜିତ କରି ନାନା ସମସ୍ୟା ସୃଷ୍ଟି କରୁଥିଲେ । ତାହାକୁ ପ୍ରଚଳିତ ବ୍ୟବସ୍ଥା ଅନୁସାରେ ପୋଲିସ ଓ ମିଳିଟାରୀ ପୋଲିସଙ୍କ ଦ୍ଵାରା ଦମନ କରାଯାଉଥିଲା । ନବକୃଷ୍ଣ ଚୌଧୁରୀ ଏହି ସମସ୍ୟାକୁ ଭିନ୍ନ ଭାବରେ ସମାଧାନ କରିବାକୁ ଚାହିଁଲେ । ସେତେବେଳେ ସୁଦୂର ମାଲକାନଗିରି ଅଞ୍ଚଳ ନବରଙ୍ଗପୁର ସବ୍‌ଡିଭିଜନ ଅଧୀନରେ ଥିଲା । ଏଣୁ ଆଦିବାସୀଙ୍କ ଉନ୍ନୟନ ଲାଗି ମାଲକାନଗିରି ଅଞ୍ଚଳ ଲାଗି ଜଣେ ସ୍ଵତନ୍ତ୍ର ଅଫିସର ନିଯୁକ୍ତ କରିବା କଥା ସରକାର ଭାବୁଥା'ନ୍ତି । କିନ୍ତୁ ମାଲକାନଗିରି ଯିବା ଲାଗି କୌଣସି ଅଫିସର ରାଜି ହେଉ ନଥିଲେ । ସେ ସମୟରେ ବିହାର ଓ ଓଡ଼ିଶାର ତତ୍‌ସମ୍ବିଲଭୂକ୍ତ ଜାତି ଓ ଉପଜାତିଙ୍କ ପାଇଁ କେ.କେ. ଲଡୁଭା ନାମକ ଜଣେ ଆଞ୍ଚଳିକ ସହକାରୀ କମିଶନର ଥା'ନ୍ତି । କେନ୍ଦ୍ର ସରକାରଙ୍କ ଦ୍ଵାରା ପ୍ରକାଶିତ 'ବୈଜୟନ୍ତୀ' ନାମକ ପତ୍ରିକାରେ ସେ ସେହି ସମୟର ମାଲକାନଗିରି ଅଞ୍ଚଳ କଥା ଉଲ୍ଲେଖ କରିଛନ୍ତି । ସେ ଲେଖିଛନ୍ତି ଯେ ସେତେବେଳକୁ ମାଲକାନଗିରିକୁ ରାଷ୍ଟ୍ରାଘାତ ବୋଲି କିଛି ନଥାଏ କହିଲେ ଚଳେ । ଆଉ ସ୍ଵାସ୍ଥ୍ୟ ଏବଂ ଶିକ୍ଷାର ଅବସ୍ଥା ବି ତରୁପ । ଟିଠି ପଠାଇଲେ ୩ ମାସରେ ଟିଠି ପହଞ୍ଚେ ।

ଏହି ସମୟକୁ ପୂର୍ବୋକ୍ତ ଉଦୟନାଥ ସାହୁ ଉପଜିଲ୍ଲାପାଳ ପଦକୁ ପଦୋନ୍ନତି ପାଇଥା'ନ୍ତି ଓ ସେ ସମୟର ଅର୍ଥମନ୍ତ୍ରୀ ରାଧାନାଥ ରଥ ତା'ଙ୍କୁ ଆଠଗଡ଼ର ଉପଜିଲ୍ଲାପାଳ ଭାବରେ ନିଯୁକ୍ତି ଦେବା ଲାଗି ଆଗ୍ରହ ପ୍ରକାଶ କରିଥାନ୍ତି । ମାଲକାନଗିରି ଏକ ଉପଜିଲ୍ଲା ନହେଲେ ବି ଓ ସେଠାରେ ଜଣେ ଡେପୁଟି କଲେକ୍ଟର ରହିବା ପ୍ରଥା ଥିଲେ ବି ନବକୃଷ୍ଣ ଚୌଧୁରୀ ଉଦୟନାଥ ସାହୁଙ୍କୁ ମାଲକାନଗିରି ପଠାଇଲେ ଓ ତା'ଙ୍କ ପାଇଁ ସ୍ଵତନ୍ତ୍ର ଆର୍ଥିକ ଉତ୍ତାର ବ୍ୟବସ୍ଥା କଲେ । ରାଷ୍ଟ୍ରାଘାତ ନଥିବାରୁ ତା'ଙ୍କ ଯିବା ଆସିବା ଲାଗି ଜୟପୁର ମହାରାଜାଙ୍କ ହାତୀରୁ ଗୋଟିଏ ହାତୀ କିଣା ହୋଇଯୋଗାଇ ଦିଆଯାଇଥିଲା ।

୧୯୫୨ରୁ ୧୯୫୪ ମସିହା ମଧ୍ୟରେ ସେହି ଅଞ୍ଚଳର ଶିକ୍ଷା, ରାଷ୍ଟ୍ରା ଓ ପାନୀୟ ଜଳ ବ୍ୟବସ୍ଥା ଦିଗରେ ଉଲ୍ଲେଖନୀୟ ଅଗ୍ରଗତି ହେଲା । ସରକାରୀ କାମରେ ନବକୃଷ୍ଣ ଚୌଧୁରୀ ମାନ୍ୟତା ଯିବା ଆସିବା ବାଟରେ ବିଜୟନଗରମରୁ ମାଲକାନଗିରି ଯାଇ ସେଠାକାର ଖବର ବୁଝୁଥିଲେ । ମାଲକାନଗିରି ପର୍ଯ୍ୟନ୍ତ ଯିବା ସମ୍ଭବପର ନଥିଲା; ଏଣୁ ବାଟରେ କାର ଛାଡ଼ି ଜଣେ ଦୁଇଜଣ ଲୋକଙ୍କୁ ସାଙ୍ଗରେ ଧରି ପାହାଡ଼ ପର୍ବତ ଚଢ଼ି, ଗରି ନଈରେ ପଶି ସେ ମାଲକାନଗିରି ଯାଉଥିଲେ । ସେ ଥରେ ଯାଇ ସେଠାକାର ସବୁକଥା ଶୁଣିବା ପରେ ଜାଣିଲେ ଯେ, ବହୁ ଅଞ୍ଚଳରେ କୁଅ ଖୋଳା ଯାଇଥିଲେ ବି ଆଦିବାସୀ ମହିଳାମାନେ କୁଅରୁ ପାଣି ନେଉନାହାନ୍ତି । କୁଅ ପାଣିରେ ନିଜର ଛାଇକୁ ଦେଖି ସେମାନେ ଭୂତ ବୋଲି ଭବୁଥିଲେ । ଏଣୁ ସେମାନେ କୁଅ ପାଣି ବ୍ୟବହାର କରୁ ନଥିଲେ । ଉଦୟନାଥ ବାବୁଙ୍କ ସହିତ ଆଲୋଚନା ପରେ ଏ ସମସ୍ୟା ସମାଧାନ ପାଇଁ ଏକ ଉପାୟ ବାହାର କରାଗଲା । ନବବାବୁ ସରକାରଙ୍କ ତରଫରୁ ଏକ ଟ୍ରକ ଛୋଟ ଛୋଟ ଦର୍ପଣ କିଣାଇ ସେସବୁ ଆଦିବାସୀ ଗାଁ ମାନଙ୍କରେ ବଞ୍ଚାଇଥିଲେ । ଆଦିବାସୀ

ଲୋକେ ଦର୍ପଣରେ ମୁହଁ ଦେଖିଲା ପରେ ଜାଣିଲେ ଯେ, କୁଅରେ ଭୂତ ନାହିଁ, ତାହା ମଣିଷର ପ୍ରତିବିମ୍ବ ବା ଛାଇ ।

ଆଦିବାସୀ ଅଞ୍ଚଳରେ ବାଘ, ଭାଲୁ ଆଦି ବଣୁଆ ଜନ୍ତୁଙ୍କ ଉପଦ୍ରବ ଏକ ବଡ଼ ସମସ୍ୟା । ଧନୁଶର ଦ୍ଵାରା ସେମାନଙ୍କୁ ବହୁ ସମୟରେ ଜବତ କରି ହୁଏ ନାହିଁ । ନବବୀରୁ ଉଦୟନାଥ ସାହୁଙ୍କ ସହିତ ଏ ବିଷୟ ଆଲୋଚନା କରିବା ଅବସରରେ ଜାଣିବାକୁ ପାଇଲେ ଯେ, ଜୟପୁର ମହାରାଜାଙ୍କ ୫୦୦ ବନ୍ଧୁକ ସରକାରୀ ସମ୍ପତ୍ତି ହୋଇ ସରକାରଙ୍କ ମାଲଖାନାରେ ରହିଛି । ସେ ସେହି ୫୦୦ ବନ୍ଧୁକ ବିନା ମୂଲ୍ୟରେ ଆଦିବାସୀମାନଙ୍କୁ ଦେବା ପାଇଁ ଆଦେଶ ଦେବା ସଙ୍ଗେ ସଙ୍ଗେ ସେମାନଙ୍କୁ ବନ୍ଧୁକ ଲାଇସେନ୍ସ ଦେବାର ବ୍ୟବସ୍ଥା କରାଇଥିଲେ ।

ସେଠାକାର ସମସ୍ୟା ବୁଝିବା ଭିତରେ ସେ ଉଦୟନାଥ ବାବୁଙ୍କ ବ୍ୟକ୍ତିଗତ ଅସୁବିଧା କଥା ପଚାରିଥିଲେ । ସେହି ସମୟତକ ଉଦୟନାଥ ବାବୁ ନିଜ ପିଲାପିଲିଙ୍କୁ ନିଜ ଗାଁରେ ଛାଡ଼ିଦେଇ ଆସିଥା'ନ୍ତି । ମାଲକାନଗିରି ଛାଡ଼ି ଯିବା ସମ୍ଭବପର ହେଉନଥାଏ । ଯିବା ଆସିବାରେ ତ ବେଶ୍ କିଛି ଦିନ ଚାଲିଯିବ; ପୁଣି ଉପର ହାକିମଙ୍କ ଅନୁମତି ମିଳିଲେ ତ ହେବ ! ଏ କଥା ଶୁଣି ନବବୀରୁ ତା'କୁ କୋରାପୁଟ କଲେକ୍ଟରଙ୍କୁ ସଙ୍ଗରେ ନେଇ କଟକରେ ଦେଖା କରିବାକୁ କହି ଚାଲିଗଲେ । ଲିଖିତ ଆଦେଶ ନ ପାଇଥିଲେ ବି ମୁଖ୍ୟମନ୍ତ୍ରୀ ଚାହିଁଛନ୍ତି ଶୁଣି କଲେକ୍ଟର ସେଣାଲ ଅଫିସର ଉଦୟନାଥ ସାହୁଙ୍କୁ ସଙ୍ଗରେ ନେଇ ମୁଖ୍ୟମନ୍ତ୍ରୀଙ୍କୁ ଦେଖା କରିବାକୁ ଆସିଲେ । ମାଲକାନଗିରି ତଥା କୋରାପୁଟର ବିଭିନ୍ନ ସମସ୍ୟା ସର୍ବୋଚ୍ଚ ଅଫିସରଙ୍କ ସହିତ ଆଲୋଚନା ପରେ ନବବୀରୁ ରେଭିନିଉ ବୋର୍ଡ଼ ମେମ୍ବରଙ୍କୁ କହିଥିଲେ, “ଉଦୟନାଥ ତ ଏଠାକୁ ଆସିଯାଇଛି, ତା'କୁ ବିନା ଛୁଟିରେ କିଛି ଦିନ ଗାଁକୁ ଯିବା ପାଇଁ ଅନୁମତି ଦିଅ ।” ଆଇ.ସି.ଏସ୍. ରାମନାଥନ୍ ଅନୁମତି ଦେଲେ ସିନା କିନ୍ତୁ ଖୁବ୍ ଗୁପ୍ତ ହେଲେ । ପ୍ରଥମତଃ ବିନା ଲିଖିତ ଅନୁମତିରେ ହେଡ଼କ୍ଵାରର ଛାଡ଼ି ଆସିଛି; ପୁଣି ବିନା ଛୁଟି ମଞ୍ଜୁରରେ ଗାଁକୁ ଯିବ । କିନ୍ତୁ ସର୍ବୋଚ୍ଚ କର୍ତ୍ତା ମୁଖ୍ୟମନ୍ତ୍ରୀଙ୍କ ଆଦେଶ ଯୋଗୁ ନାଚାର । ପରବର୍ତ୍ତୀ କାଳରେ ଅତିରିକ୍ତ ଜିଲ୍ଲା ମାଜିଷ୍ଟ୍ରେଟ୍ ହେବା ସମୟକୁ ଯେତେବେଳେ ନବବୀରୁ ଉଦୟନାଥ ସାହୁଙ୍କ ନାମ ତାଲିକାରେ ଦେଖିଲେ ନାହିଁ ସେତେବେଳେ ସେ ନିଜ ଭଣଜା ରବୀନ୍ଦ୍ରନାଥ ମହାନ୍ତିଙ୍କ ନାମକୁ ବାଦ ଦେଇ ଉଦୟନାଥସାହୁଙ୍କ ନାମ ତାଲିକା ଅନ୍ତର୍ଭୁକ୍ତ କରିଥିଲେ ।

ହାତୀ ମାହାନ୍ତି ଓ ଭୂ-ସତ୍ୟାଗ୍ରହ

୧୯୪୦ ମସିହା ବେଳକୁ କୋରାପୁଟ ଜିଲ୍ଲା ଅତି ଅଗମ୍ୟ ଓ ଅସ୍ଵାସ୍ୟକର ଥିଲା । ଏଣୁ କୋରାପୁଟକୁ କୌଣସି ଅଫିସରଙ୍କୁ ବଦଳି କରାଗଲେ, ସେ ବଦଳିକୁ ଏକ ଦଣ୍ଡ ଦିଆଗଲା ବୋଲି ବିଚାର କରାଯାଉଥିଲା । ତେବେ ସେଠାରେ ରହିଗଲେ, ଅଫିସର ଓ କର୍ମଚାରୀମାନେ ଅନେକ ସୁବିଧା ହାସଲ କରୁଥିଲେ । ସେମାନଙ୍କର ଘରକାମ ଲାଗି ବେଠି କଲା ଭଳି ଲୋକ ନିଯୁକ୍ତ ହେଉଥିଲେ ଏବଂ ଲାଞ୍ଜ ପାଇଁ ସୁବିଧା ଥିଲା । ଓଡ଼ିଶାର ବିଖ୍ୟାତ ଔପନ୍ୟାସିକ ଗୋପୀନାଥ ମହାନ୍ତି ସେହି ସମୟରେ କୋରାପୁଟକୁ ତାଲୁକ

ଅଫିସର ଭାବରେ ଗଲେ । ଏଇଟି ନିରୋଳା ଆଦିବାସୀ ଅଞ୍ଚଳ । ଏଣୁ ଆଦିବାସୀଙ୍କ ଭାଷା ଶିଖିବା ପ୍ରଥମେ ଦରକାର । ସେଥିଲାଗି ସେ କୁଇ ଓ ପରଜାମାନଙ୍କ ଭାଷା ଖାଲି ଶିଖିଲେ ନାହିଁ, ସେଥିରେ ପ୍ରବାଣତା ହାସଲ କରିଥିବାର ସାର୍ବିଫିକେଟ୍ ବ୍ରହ୍ମପୁରର ଏକ ଅନୁଷ୍ଠାନରୁ ଲାଭ କରିଥିଲେ । ତା'ଙ୍କ ରହଣି ସମୟର ନିଜ କାର୍ଯ୍ୟରେ ପୂର୍ବପ୍ରଚଳିତ ବେଠି (ମାଗଣା କାମ) ଉଠାଇ ଦେବା ସଙ୍ଗେ ସଙ୍ଗେ ଏଭଳି କାର୍ଯ୍ୟ ନ କରିବାକୁ ପରାମର୍ଶ ଦେଲେ । ସରଳ ଆଦିବାସୀମାନେ କିଛି କାମ ପାଇଁ ଲାଞ୍ଜ ଦେବା ପାଇଁ ଆଣିଥିବା ଟଙ୍କା ନିଜେ ତ ନେଲେ ନାହିଁ, ବରଂ ଏଭଳି ଟଙ୍କା ଯାଚିଲେ ଦଣ୍ଡ ଦେବେ ବୋଲି ଧମକ ଦେଲେ । ଏହା ସଙ୍ଗେ ସଙ୍ଗେ ଦୂର ବାଟିଆ ଆଦିବାସୀଙ୍କୁ ବେଳେ ବେଳେ ଘରେ ଖୁଆଇ ଭୟ ଦୂର କରାଇ ବିଦା କରୁଥିଲେ । କ୍ରମେ ସେ ଆଦିବାସୀମାନଙ୍କ ସହିତ ଆହୁରି ଘନିଷ୍ଠ ଭାବରେ ମିଶିଲେ । ସେଥିପାଇଁ ଅନେକ ସମୟରେ ଚାଲି ଚାଲି ବହୁ ଗହନ ଗାଁ ଭିତରକୁ ଯାଉଥିଲେ । ଶଗଡ଼ ଗାଡ଼ି ନେଉଥିଲେ ବି ସେଥିରେ ପାଇଲ ପତ୍ର ଓ ନିଜର ଆବଶ୍ୟକ ଖାଦ୍ୟପଦାର୍ଥ ବୁହାହୋଇ ଯାଉଥିଲା: କିନ୍ତୁ ସିଏ ଶଗଡ଼ରେ ନ ଯାଇ ଚାଲି ଚାଲି ଯାଉଥିଲେ । ଲୋକଙ୍କ ପିଣ୍ଡା ବା କୁଡ଼ିଆରେ ବସି ତା'ଙ୍କ ସମସ୍ୟା ବୁଝିବା ସଙ୍ଗେ ସଙ୍ଗେ ସେ ସେମାନଙ୍କ ଚାଲି, ଚଳନ, ବିଶ୍ୱାସ ଓ ଜୀବନର ବିଶେଷତ୍ୱ ଲକ୍ଷ୍ୟ କଲେ; ଆଦିବାସୀଙ୍କ ମନସ୍ତତ୍ତ୍ୱ ବୁଝିଲେ । ସେ ଖାଲି ସରକାରୀ ଅଫିସର ନଥିଲେ; ଥିଲେ ତାହାଠାରୁ ଅନେକ କିଛି ଅଧିକ । ତା'ଙ୍କ ଚାଲିର ଏକ ଠାଣି ଥିଲା—ହାତୀ ଚାଲିଲା ଭଳି । ଏଣୁ ଆଦିବାସୀମାନେ ତା'ଙ୍କ ନାଁ ଦେଇଥିଲେ ହାତୀ ମାହାନ୍ତି ।

୧୯୫୧ ମସିହାରେ ଗୁଣ୍ଡପୁର ତାଲୁକା ସମେତ ଗଞ୍ଜାମ ଓ କୋରାପୁଟରେ ମରୁଡ଼ି ପଡ଼ିଥିଲା । ତା'ପରେ ଅନାହାରରେ ଶହ ଶହ ଲୋକ ମଲେ । ସେତେବେଳକୁ, ବିଶ୍ୱନାଥ ପଟ୍ଟନାୟକ ଗୁଣ୍ଡପୁର ତାଲୁକାର କୁଜେନ୍ଦ୍ରାଠାରେ ଏକ କେନ୍ଦ୍ର ପ୍ରତିଷ୍ଠା କରି ଗ୍ରାମ ସେବା କାର୍ଯ୍ୟ କରୁଥିଲେ । ସିଏ ପୂର୍ବରୁ ବରୀ ରାମଚନ୍ଦ୍ରପୁର ଆଶ୍ରମରେ ଗୋପବନ୍ଧୁ ଚୌଧୁରୀ ଓ ରମା ଦେବୀଙ୍କ ନିକଟରେ ରହି ଗ୍ରାମ ସଂଗଠନ ତାଲିମ ପାଇଥିଲେ । ଅନାହାର ପଡ଼ିଥିବା କୁଜେନ୍ଦ୍ରା ଅଞ୍ଚଳରେ ବିଶ୍ୱନାଥ ପଟ୍ଟନାୟକଙ୍କୁ ରିଲିଫ୍ କାମରେ ସହାୟତା କରିବା ଲାଗି ଈଶ୍ୱରଲାଲ ବ୍ୟାସ ଓ ରତନ ଦାସ ଆଦି ସେ ସମୟକୁ ସେଠାରେ ପହଞ୍ଚିଥିଲେ । ରିଲିଫ୍ କାମ ସରିଲା ପରେ ସେମାନେ ଏ ଅଞ୍ଚଳର ଚିର ଦାରିଦ୍ର୍ୟ ସମ୍ପର୍କରେ କିଛି କରିବାକୁ ବିଚାର କଲେ । କାରଣ ନାନା କାରଣରୁ ଭଲ ବର୍ଷା ହେଲା ବର୍ଷ ବି ଏ ଅଞ୍ଚଳର ଲୋକେ ବର୍ଷର ଛଅ ମାସ ବଣର ଚେରମୂଳ ଓ ଫଳ ଖାଇ ଅର୍ଦ୍ଧାହାରରେ ରହନ୍ତି ।

ସେଠାକାର ଶତକଡ଼ା ୯୫ ଭାଗ ଲୋକଙ୍କର ଜମି ବହୁ ବର୍ଷ ପୂର୍ବରୁ ବାହାର ଅଞ୍ଚଳର ସାହୁକାରମାନେ ସ୍ଥାନୀୟ ଲୋକଙ୍କଠାରୁ ଠକି ନେଇଥିଲେ । ସେହି ଆଦିବାସୀମାନଙ୍କ ଦ୍ୱାରା ସେ ଜମି ଭାଗ ଚାଷ କରାଇ ସେଥିରେ ବି ସେମାନଙ୍କୁ ନାନା ଭାବରେ ଲୁଣ୍ଠନ କରୁଥିଲେ । ସେସବୁ ଜମି ଫେରି ନ ପାଇ ସେମାନେ ପୋଡୁଚାଷ କରି ବି ବର୍ଷେ ଥରେ ଚଳନ୍ତି । ଏହା ଫଳରେ ସେମାନଙ୍କ ନାମରେ ସରକାରଙ୍କ ତରଫରୁ ମକଦ୍ଦମା ହୋଇ ଜେଲ୍ ଜରିମାନା ହୁଏ । ବିଶ୍ୱନାଥ ପଟ୍ଟନାୟକ, ଈଶ୍ୱରଲାଲ ବ୍ୟାସ ଓ

ରତନ ଦାସ ଆଦି ଆଦିବାସୀମାନଙ୍କ ଜମି ସମସ୍ୟା ଉପରେ ଆଲୋଚନା କରି ସ୍ଥିର କଲେ ଯେ, ଭୂମିହୀନମାନେ ସେମାନଙ୍କ ଅପହୃତ ଜମି ଫେରି ପାଇବା ଲାଗି ଶାନ୍ତିପୂର୍ଣ୍ଣ ମାର୍ଗରେ ଭୂ-ସତ୍ୟାଗ୍ରହ କରିବେ ଓ ସରକାରଙ୍କ ବଳକା ଜଙ୍ଗଲ ଜମି ମିଳିବା ଦିଗରେ ସରକାରଙ୍କ ଉପରେ ଚାପ ଦେବେ ।

ସେତେବେଳକୁ ନବକୃଷ୍ଣ ଚୌଧୁରୀ ଓଡ଼ିଶାର ମୁଖ୍ୟମନ୍ତ୍ରୀ । ଏଣୁ ତାଙ୍କଠାରୁ ଏ ଦିଗରେ ସହାୟତା ପାଇବେ ବୋଲି ଉଦ୍ୟୋଗମାନେ ଭାବୁଥିଲେ । ସେମାନେ ୧୯୫୧ ମସିହା ନଭେମ୍ବର ମାସରୁ ଏଭଳି ସତ୍ୟାଗ୍ରହ ସମ୍ପର୍କରେ ନବକୃଷ୍ଣ ଚୌଧୁରୀ ଓ ଗୋପବନ୍ଧୁ ଚୌଧୁରୀ ଆଦିଙ୍କୁ ଜଣାଇ ସେମାନଙ୍କ ପରାମର୍ଶ ମାଗିଥିଲେ । କିନ୍ତୁ ସେମାନଙ୍କଠାରୁ କିଛି ଉତ୍ତର ପାଇ ନଥିଲେ । ଖୁବ୍ ସମ୍ଭବ ୧୯୫୧ ମସିହା ଶେଷ ବେଳକୁ ନବକୃଷ୍ଣ ଚୌଧୁରୀ ସାଧାରଣ ନିର୍ବାଚନ ପାଇଁ ବ୍ୟସ୍ତ ରହି ଓ ୧୯୫୨ ମସିହା ପ୍ରାରମ୍ଭରେ ସରକାରଗଠନ ଲାଗି ବ୍ୟସ୍ତ ଥାଇ ଏ ଦିଗରେ ମନ ଦେଇ ପାରିନାହାନ୍ତି । ତେବେ ଗୋପବନ୍ଧୁ ଚୌଧୁରୀ ସେତେବେଳକୁ ଭୂ-ଦାନ କାମରେ ଲାଗିଥିଲେ । ସେହି ଉଦ୍ଦେଶ୍ୟରେ କୋରାପୁଟ ଜିଲ୍ଲାର କୁଜେନ୍ଦ୍ରୀ ଆସି ଭୂ-ସତ୍ୟାଗ୍ରହ କଥା ଜାଣି ସେ ଏହି ଭୂ-ସତ୍ୟାଗ୍ରହରେ ସଂପୃକ୍ତ ନହୋଇ କଳାହାଣ୍ଡି ଚାଲିଯାଇଥିଲେ । ସତ୍ୟାଗ୍ରହୀମାନେ ନିଜ ଉଦ୍ୟମରେ ଡ଼କ୍ ହୋଇ, ସତ୍ୟାଗ୍ରହ ଲାଗି ଏକ ନିର୍ଦ୍ଦିଷ୍ଟ ତାରିଖ କଣ୍ଠ ଦେଇ ମୁଖ୍ୟମନ୍ତ୍ରୀ, ଜମିମାଲିକ ଓ ସ୍ଥାନୀୟ ତାଲୁକାଦାର ଆଦିଙ୍କୁ ଜଣେଇ ଦେଇଥିଲେ । ସତ୍ୟାଗ୍ରହ ଆରମ୍ଭ ହୋଇ କିଛି ଲୋକ ଜେଲ୍ ବି ଯାଇଥିଲେ । ଏହି ସମୟରେ ନବକୃଷ୍ଣ ଚୌଧୁରୀ ପରିସ୍ଥିତିକୁ ବିଚାର କରି ସତ୍ୟାଗ୍ରହ ପ୍ରତ୍ୟାହାର ପାଇଁ ବିଶ୍ୱନାଥ ପଟ୍ଟନାୟକଙ୍କୁ ଏକ ଚିଠି ଲେଖିଥିଲେ ।

ନବବୀରୁ ଜାଣିଥିଲେ ଯେ, ବାସ୍ତବରେ ଆଦିବାସୀମାନଙ୍କର ଜମି ଅନ୍ୟମାନେ ହରଣ କରି ନେଇଥିଲେ ମଧ୍ୟ ତାହାର କିଛି ରେକର୍ଡ୍ ନାହିଁ । ପୂର୍ବରୁ ସେ ଅଞ୍ଚଳର ସେଟଲମେଣ୍ଟ ହୋଇ ନଥିଲା । ଏଣୁ ୫୦ରୁ ୧୦୦ ବର୍ଷ ତଳର ମାଲିକାନା ଜାଣିବା କଷ୍ଟକର । ସେଥିପାଇଁ ସେ ୧-୬-୫୨ ତାରିଖରେ ବିଶ୍ୱନାଥ ପଟ୍ଟନାୟକଙ୍କୁ ନିମ୍ନ ମର୍ମରେ ଏକ ଚିଠି ଲେଖିଥିଲେ—

ସ୍ନେହର ବିଶ୍ୱନାଥ !

ତମ ଚିଠି ପାଇଛି । ମୋ ପ୍ରତି ତମର ସ୍ନେହ ମତେ ସବୁବେଳେ ଅଭିଭୂତ କରିଥାଏ । ପରସ୍ପର ପ୍ରତି ସ୍ନେହ ଗୋଟାଏ କଥା, ସାଧାରଣ କ୍ଷେତ୍ରରେ ବିଭିନ୍ନ ସମସ୍ୟାର ସମାଧାନ ପାଇଁ କାମ କରିବା ଆଉ ଗୋଟିଏ କଥା । ସେପରି କାମ କଲାବେଳେ ନିଜର ବୁଦ୍ଧି ଓ ବିବେକ ଅନୁସାରେ ଭଲମନ୍ଦ ଓ ଆଗ ପଛ ବିଚାରି କାମ କରିବାକୁ ପଡ଼େ । ପ୍ରତ୍ୟେକ ଲୋକର ବୁଦ୍ଧି, ବିବେକ ଅନୁସାରେ କାମ ଭିନ୍ନ ଭିନ୍ନ ହୁଏ ।

ମୁଁ ତୁମକୁ ବୁଝାଇ କହିଥିଲି, ଆଇନ ଅମାନ୍ୟ କରି ଅନ୍ୟର ଜମି ପୁନର୍ବିନ୍ଦନ ସମସ୍ୟାର ସମାଧାନ କରି ହେବ ନାହିଁ । ଯେଉଁଠାରେ ଜଣେ ଲୋକ ହଜାରେ ପାଞ୍ଚଶହ ଏକର ଜମି ନିଜେ ଚାଷ ନ କରି ରଖୁଛନ୍ତି, ସେଠିକା କଥା ସ୍ମତନ୍ତ୍ର । ସେଠି ମଧ୍ୟ ଜବରଦସ୍ତି ବିନା କ୍ଷତିପୂରଣରେ ତା'ଙ୍କର ଜମି ନେଇ ହେବ ନାହିଁ । ଆମର ଶାସନବିଧାନ ନ ବଦଳିବା ଯାଏଁ ରହିତ ଜମି ପାଇଁ ପୁରା ମୂଲ୍ୟ କ୍ଷତିପୂରଣ ଦେବାକୁ ପଡ଼ିବ । ଅଥଚ ବହୁ

ମୂଲ୍ୟ ଦେଇ ଯେଉଁ ଜମି ଏପରି ଭାବରେ ମିଳିବ, ତାହା ବାଣିଦେଲେ ଅତି ଅଳ୍ପ ଜମିହୀନ ଲୋକ ୪/୫ ଏକର ଜମି ପାଇପାରିବେ ।

ତେଣୁ ଅନ୍ୟ ନୂଆ ଜମି ଖୋଜି ବାହାର କରିବା ଓ ଅନ୍ୟ କାମ ଯୋଗାଇଦେବା ହେଉଛି ଦାରିଦ୍ର୍ୟ ଦୂର କରିବା ପାଇଁ ଏକମାତ୍ର ବାଟ । ସେପରି ବହୁତ ଜମି ମିଳିପାରିବ, କିନ୍ତୁ ଲୋକମାନଙ୍କୁ ନେଇ ସେଠି ବସାଇବା ଗୋଟିଏ ବଡ଼ କାମ ଯାହା ଆମକୁ କରିବାକୁ ହେବ । ତମେମାନେ ସେ କାମ ହାତକୁ ନେଲେ ବହୁସଂଖ୍ୟକ ଲୋକଙ୍କର ସ୍ଥାୟୀ ଭାବରେ ଅବସ୍ଥା ବଦଳାଇପାରନ୍ତ ।

ତା' ଛଡ଼ା ରାଷ୍ଟ୍ରା, ବନ୍ଧ ପ୍ରଭୃତି କାମ ପାଇଁ ଚାରିଆଡ଼େ ବହୁତ ଲୋକ ଦରକାର । କନ୍ଧ ସଉରାମାନଙ୍କୁ ନେଇ ଶ୍ରମିକଦଳ ଗଢ଼ି ଏ କାମସବୁ ହାତକୁ ନେଲେ ସେମାନେ ବହୁତ ଉପାର୍ଜନ କରିପାରିବେ । ସେ ଦିଗରେ ମଧ୍ୟ ତମେମାନେ ଆଦୌ ଧ୍ୟାନ ଦେଉନାହିଁ । ସେଥିସକାଶେ ହାତରେ ଟଙ୍କା ଥିଲେ ସୁଦ୍ଧା ସ୍ଥାନୀୟ ଅଫିସରମାନେ କାମ ପୂରା କରି ଯାଆନ୍ତି । ମୁଁ ତମକୁ କହୁଥିଲି, ତା' ବଗିଚାରେ କାମ କରିବା ପାଇଁ ଆସାମ ଭଳିଆ ଦୂର ଦେଶକୁ ଯଦି ଆଦିବାସୀମାନଙ୍କୁ ନିଆଯାଇ ପାରୁଛି, ଓଡ଼ିଶା ଭିତରେ ତା'କୁ ନେଇ ନିଶ୍ଚୟ କାମରେ ଲଗାଇ ହୁଅନ୍ତା ଯଦି ସେଥିପାଇଁ ସଂଗଠିତ ଉଦ୍ୟମ କରାଯା'ନ୍ତା । ସରକାରୀ ଅଫିସରଙ୍କ ଦ୍ଵାରା ଏ କାମ ହେବା କଷ୍ଟକର—ତା' ବଗିଚା ପାଇଁ ବଗିଚା ମାଲିକମାନେ ‘ଲାଭ ଉଦ୍ଦେଶ୍ୟରେ’ ଏ କାମ କରି ପାରୁଛନ୍ତି । “ଲାଭ ଉଦ୍ଦେଶ୍ୟ” ପରିବର୍ତ୍ତେ “ଦେଶସେବା ବ୍ରତ” କେବଳ କାର୍ଯ୍ୟକାରୀ ହୋଇପାରେ—ସରକାରୀ ଚାକିରି ନୁହେଁ ।

ଯାହାହେଉ, ରାୟଗଡ଼ା ପ୍ରଭୃତି ଅଞ୍ଚଳ ପାଇଁ ମୁଁ ଜଣେ ଖୁବ୍ ସହାନୁଭୂତି ସମ୍ପନ୍ନ ଅଫିସର ପଠାଉଛି । ସେ ସରକାରୀ ଅଫିସରଙ୍କ ଦ୍ଵାରା ଯେତେଦୂର ଯାହା କରାଯାଇ ପାରିବ କରିବ । ତମେମାନେ ୨/୪ ମାସ ତା'କୁ ପରୀକ୍ଷା କରି ଦେଖିଲେ ଭଲ ହୁଅନ୍ତା । ତା' ନ କରି ଯଦି ତମେମାନେ ଅସହଯୋଗ ଓ ସତ୍ୟାଗ୍ରହ କର, ତା ହେଲେ ମୁଁ ନିରୁପାୟ । ସତ୍ୟାଗ୍ରହର ଅର୍ଥ ତ' ହେଉଛି ଆଇନ ଅମାନ୍ୟ କରି ଜାଣିଶୁଣି ଦଣ୍ଡବରଣ କରିବା—ସେୟା ହେବ । ଆଇନ୍ ଅନୁସାରେ ଦଣ୍ଡ ଦେବାପାଇଁ ଯେଉଁମାନେ ଅଛନ୍ତି, ସେମାନେ ତାହା ଦେବେ । ମୁଁ ଯେଉଁ ଅଫିସରଙ୍କୁ ପଠାଉଛି, ସେ ଚେଷ୍ଟା କରିବେ ଆଦିବାସୀଙ୍କ ଉପରେ ଯେଉଁ ବେଆଇନ୍ ଜୁଲମ ଅତ୍ୟାଚାର ଓ ଶୋଷଣ ହେଉଛି, ତା'କୁ ବନ୍ଦ କରିବା ପାଇଁ ।

। ଇତି ।

ସ୍ନେହାଧୀନ

ନବକୃଷ୍ଣ ଚୌଧୁରୀ

ଭୂ-ସତ୍ୟାଗ୍ରହ ସମାଧାନ ପାଇଁ ଅଫିସରମାନଙ୍କ ମଧ୍ୟରୁ ଗୋପୀନାଥ ମହାନ୍ତି ବଛାଗଲେ । କିନ୍ତୁ ଅସୁସ୍ଥତା ଯୋଗୁଁ, ଚାରିମାସ ଡେରିରେ ୧୯୫୨ ଅଗଷ୍ଟ ୧୧ ତାରିଖରେ ସେ ଶୁଶ୍ରୂପୁରରେ ପହଞ୍ଚିଲେ । ବିଶ୍ଵନାଥ ପଟ୍ଟନାୟକ ନବବାବୁଙ୍କ ଠିକି ପାଇ ଭୂ-ସତ୍ୟାଗ୍ରହ ୪ମାସ ପଛେଇ ଦେଇଥିଲେ । ଗୋପୀନାଥ ବାବୁ ସେଠାରେ ପହଞ୍ଚି ବିଷୁବ୍ଧ ଅଞ୍ଚଳଯାକ

ହୁଲି ହୁଲି ହଞ୍ଜାର ହଞ୍ଜାର ଆଦିବାସୀଙ୍କୁ ବିଭିନ୍ନ ଗ୍ରାମରେ ଭେଟି ସେମାନଙ୍କ ସହିତ ରହି ସେମାନଙ୍କ ଅବସ୍ଥା ଅନୁସନ୍ଧାନ କଲେ । ସାହାକାରମାନଙ୍କୁ ଭେଟିଲେ, ସରକାରୀ କର୍ମଚାରୀମାନଙ୍କ ସଙ୍ଗେ ଆଲୋଚନା କଲେ ଓ ବିବିଧ ନଥିପତ୍ର ଦେଖିଲେ । ଅଗଷ୍ଟ ୨୭ ତାରିଖରେ କଟକ ଫେରି ଆସି ତା'ଙ୍କ ରିପୋର୍ଟ ଦାଖଲ କଲେ । ଆଦିବାସୀମାନଙ୍କ ଶୋଚନୀୟ ଦୁରବସ୍ଥା, ସେମାନଙ୍କ ବିଭିନ୍ନ ସମସ୍ୟା, ସରକାରୀ କର୍ମଚାରୀମାନଙ୍କ ଉଦାସୀନତା ଓ ଆଦିବାସୀମାନଙ୍କ ଦୁଃଖ ଦୂର କରିବାରେ ସରକାରୀ ବ୍ୟବସ୍ଥାର ଅପାରଗତା ଯାହା ଯାହା ଦେଖୁଥିଲେ, ବୁଝିଥିଲେ, ସେସବୁ ରିପୋର୍ଟରେ ସ୍ଥାନ ପାଇଲା ଓ ତାହା ସହିତ ବିବିଧ ସମସ୍ୟା ସମାଧାନ ବିଷୟରେ ମଧ୍ୟ ତା'ଙ୍କ ପରାମର୍ଶ ଦେଲେ ।

ନବକୃଷ୍ଣ ଚୌଧୁରୀଙ୍କ ସହିତ ସେତେବେଳକୁ ଗୋପୀନାଥ ବାବୁଙ୍କର ବ୍ୟକ୍ତିଗତ ସମ୍ପର୍କ ନଥିଲା । ସେ ଭାବି ନଥିଲେ ଯେ, ସରକାରୀ କର୍ତ୍ତୃପକ୍ଷ ତା'ଙ୍କ ରିପୋର୍ଟ ପଢ଼ି ଖୁସିହେବେ, ବରଂ ଓଲଟା ହିଁ ଆଶଙ୍କା ଥିଲା । କିନ୍ତୁ ସେ ଯେତେବେଳେ ଶୁଣିଲେ ସରକାର ତା'ଙ୍କ ରିପୋର୍ଟର ସୁପାରିଶଗୁଡ଼ିକୁ ଗ୍ରହଣ କରି ତା'ଙ୍କୁ ରାୟଗଡ଼ା ସବ୍‌ଡିଭିଜନର ଏସ୍.ଡି.ଓ କରି ପଠାଇଛନ୍ତି, ସେଥିରେ ସେ ଆଶ୍ଚର୍ଯ୍ୟ ହୋଇଥିଲେ । ଗୁଣୁପୁର ତାଲୁକା ଏହି ରାୟଗଡ଼ା ସବ୍‌ଡିଭିଜନ ଅନ୍ତର୍ଗତ । ସେ ସେହି ଅଞ୍ଚଳରେ ପହଞ୍ଚିଲା ପରେ ଆନ୍ଦୋଳନ ବନ୍ଦ ହୋଇ ଯାଇଥିଲା । ତୁଆ କାର୍ଯ୍ୟକ୍ରମମାନ ଆରମ୍ଭ ହୋଇଗଲା । ଦିନ ରାତି କାମ ତାଲିଲା । ଆଦିବାସୀମାନଙ୍କ ସମସ୍ୟା ସମାଧାନ ଲାଗି ନାନା ଉଦ୍ୟମ ହେଲା । ୧୯୧୭ ମସିହାର ଆଦିବାସୀ ଭୂମି ହସ୍ତାନ୍ତର ନିଷେଧ ଆଇନ୍, ୧୯୪୭ର ଭାଗଚାଷୀ ଆଇନ, ୧୯୩୯ ଓଡ଼ିଶା ମହାଜନୀ ଆଇନ୍ ଥିଲେ ବି ସରକାରୀ କର୍ମଚାରୀମାନେ ସେ ସବୁକୁ କାର୍ଯ୍ୟକାରୀ କରୁ ନଥିଲେ; ବରଂ ନ୍ୟସ୍ତସ୍ବାର୍ଥ ଗୋଷ୍ଠୀ ସପକ୍ଷରେ ଗଲା ଭଳି କାର୍ଯ୍ୟ କରୁଥିଲେ । ଗୋପୀବାବୁଙ୍କୁ ଏହି କାର୍ଯ୍ୟରେ ସହାୟତା କରିବା ଲାଗି ଆଉ ଦୁଇଜଣ କର୍ମଚାରୀ ବି ନିଯୁକ୍ତ ହେଲେ । ଆଦିବାସୀମାନଙ୍କୁ କୋର୍ଟ ଫି ଛାଡ଼ି ଦେଲା ଓ ତା'ଙ୍କ ଚରପରୁ ସରକାରୀ ଓକିଲ ନିଯୁକ୍ତ ହେଲେ । ଯେଉଁଠି ସରକାରୀ ପଡିତ ଜମି ଥିଲା ତାକୁ ଠାବ କରି ଆଦିବାସୀମାନଙ୍କୁ ଦିଆଗଲା ଓ ସେ ଜମି ଉଠିଆ କରିବା ଲାଗି ସରକାରୀ ରଣ ଦିଆଗଲା । ଏହା ଛଡ଼ା ତାଷ ସମୟରେ ଧାନ ରଣ ଦେବା ଲାଗି ଟ୍ରେନ୍ ଗୋଲା ଖୋଳାଗଲା ଓ ପୂର୍ବର ଅତ୍ୟାଚାର ତଥା ଶୋଷଣ ବନ୍ଦ ହେଲା । ତାଷ ସମୟ ଛଡ଼ା ଅନ୍ୟ ସମୟରେ କାମ ଯୋଗାଇ ଦେବା ଲାଗି କୂଅ, ପୋଖରୀ, ରାସ୍ତା, କ୍ଷୁଦ୍ର ଜଳସେଚନ ଯୋଜନାମାନ କାର୍ଯ୍ୟକାରୀ ହେଲା । ଗୋପୀନାଥ ବାବୁଙ୍କର ଅଭ୍ୟନ୍ତରର ଗାଁ ସହିତ ଘନିଷ୍ଠ ସମ୍ପର୍କ ଫଳରେ ଲୋକଙ୍କ ଡର ଭାଙ୍ଗିଗଲା ଓ ସେମାନେ ହାଟ ବଜାରରେ ଠିକ୍ ମାପ ଓ ଠିକ୍ ଦର ପାଇଲେ । ଭାଗଚାଷ ଆଇନ୍ ଅନୁସାରେ ମକଦ୍ଦମା ହୋଇ ଜମି ମାଲିକ ଭାଗଚାଷୀ ରୟତକୁ ସଂପୃକ୍ତ ବର୍ଷର ନ୍ୟାୟ ଅଂଶ ଦେଲେ; ଏପରିକି ପୂର୍ବ ବର୍ଷମାନଙ୍କରେ ନେଇଥିବା ଅତିରିକ୍ତ ପ୍ରାପ୍ୟ ଫେରାଇ ଦେଲେ । ଅନ୍ୟାୟ ରଣ, ଅର୍ଥାତ୍ ଯେତିକି ଟଙ୍କା ଦିଆ ହୋଇଥାଏ ତା'ର ଦୁଇ ବା ତିନି ଗୁଣ କାଗଜରେ ଲେଖା ହୋଇଥିବା ରଣ, ଅକାମୀ ହେଲା ।

ଆଦିବାସୀମାନେ ନାନା ଭାବରେ ଉପକୃତ ହେଲେ, ସେମାନଙ୍କ ଅବସ୍ଥାର ଦ୍ରୁତ ପରିବର୍ତ୍ତନ ହେଲା । ସାହୁକାରମାନଙ୍କ ପ୍ରତି ସେମାନଙ୍କର ଭୟ ଦୂର ହେଲା । ଯେଉଁ ଭୂମି ଗୁଡ଼ିକ ତା'ଙ୍କର ବୋଲି ବିଶ୍ୱାସ କରି ସେମାନେ ଆନ୍ଦୋଳନ କରୁଥିଲେ, ନ୍ୟାୟ ବିଚାର ହୋଇ ତହିଁରୁ ଯେଉଁଗୁଡ଼ିକ ସେମାନଙ୍କୁ ଫେରାଇ ଦେବା ଆଇନ ଅନୁସାରେ ଅସମ୍ଭବ ହେଲା ସେ ବିଷୟରେ ବି ସେମାନଙ୍କର ଅଭିଯୋଗ କି ଅଶାନ୍ତି ରହିଲା ନାହିଁ । ଗୋପୀନାଥ ମହାନ୍ତି ରାୟଗଡ଼ାରେ ୧୯୫୨ରୁ ୧୯୫୪ ମସିହା ପର୍ଯ୍ୟନ୍ତ ଥିଲେ । ନବକୃଷ୍ଣ ଚୌଧୁରୀ ସେହି ସମୟ ମଧ୍ୟରେ କେତେ ଥର ସେ ଅଞ୍ଚଳକୁ ଯାଇ ସେଠାର ପରିବର୍ତ୍ତନ ଦେଖି ଅତ୍ୟନ୍ତ ପ୍ରୀତ ହୋଇଥିଲେ ଓ ଆଦିବାସୀମାନଙ୍କ ଠାରୁ ଉଚ୍ଛ୍ୱସିତ ସମ୍ବର୍ଦ୍ଧନା ପାଇଥିଲେ । ଖାଲି ଗୁଣୁପୁର ଓ ମାଳକାନଗିରି ନୁହେଁ, କୋରାପୁଟ ଓ ଗଞ୍ଜାମର ଅଗମ୍ୟ ଅଞ୍ଚଳକୁ ସେ କିଭଳି ବାରବାର ଯାଉଥିଲେ ଏବଂ ବିଭିନ୍ନ ସମସ୍ୟା ସମାଧାନ ଦିଗରେ ପ୍ରତ୍ୟକ୍ଷ ଦୃଷ୍ଟି ଦେଉଥିଲେ ସେକଥା ସେ ସମୟର ରାୟଗଡ଼ା ବିଧାୟକ ମାବାଜି କାମାୟା ଆବେଗର ସହ ବର୍ଣ୍ଣନା କରନ୍ତି ।

ଅବହେଳିତ ହୋଇ ଆସୁଥିବା ଲୋକଙ୍କ ପାଇଁ ସେ କିଭଳି ଗୁରୁତ୍ୱ ଦେଉଥିଲେ ତା'ର ଏକ ଦୃଷ୍ଟାନ୍ତ ସେହି ସମୟର ଜଣେ ଅଧିକାରୀ ମାଧବାନନ୍ଦ ଷଡ଼ଙ୍ଗୀ କହନ୍ତି । ସରକାରଙ୍କର ଏକ ପରୀକ୍ଷାଗାରରେ ସେ ସେହି ସମୟରେ କାର୍ଯ୍ୟ କରୁଥିଲେ । ତା'ଙ୍କ ପାଖକୁ ଦିନେ କଟକ ଜେଲରୁ ମହାଦେବ ମୁଣ୍ଡା ନାମକ ଜଣେ ଯାବତ୍ନାବନ ବନ୍ଦୀର ଖଜାର ପରୀକ୍ଷା ପାଇଁ ଆସିଥିଲା । ସନ୍ଦେହ ହେଉଥିଲା, ତାହାର ଯକ୍ଷ୍ମା ହୋଇଯାଇଛି । ପ୍ରାଥମିକ ପରୀକ୍ଷାରୁ ଯକ୍ଷ୍ମାର ସୂଚନା ମିଳିଲା ନାହିଁ । ଏହା ପରେ ଆଉ ଥରେ ଟିକିନିଖି ପରୀକ୍ଷା ହେବାର କଥା । କିନ୍ତୁ ଜେଲ ସୁପରିଟେଣ୍ଡେଣ୍ଟ ଆଉ ସେ ଦିଗରେ କିଛି ପଦକ୍ଷେପ ନେଲେ ନାହିଁ । ଏହି ଅବସ୍ଥାରେ ରୋଗୀକୁ ପ୍ୟାରୋଲ୍‌ରେ ଛାଡ଼ି ପାଇଁ ଦରଖାସ୍ତ ଆସିଥିଲା । କିନ୍ତୁ ସେ ଦରଖାସ୍ତ ମୁଖ୍ୟମନ୍ତ୍ରୀଙ୍କ ପାଖରେ ପହଞ୍ଚିବାକୁ ଡେରି ହୋଇ ଯାଇଥିଲା । ଯେଉଁଦିନ ଦରଖାସ୍ତଟି ନବବାବୁଙ୍କ ପାଖରେ ପହଞ୍ଚିଥିଲା ଠିକ୍ ସେହିଦିନ ବନ୍ଦୀଟି ମରିଯାଇଥିଲା । ସେକଥା ସେ ଦିନ ବିଧାନସଭାରେ ଉଠିଲା । ନବବାବୁ ବିଧାନସଭାରୁ ସିଧା ଜେଲକୁ ଯାଇ ଘଟଣାର ତଦନ୍ତ କରି ଜେଲ ସୁପରିଟେଣ୍ଡେଣ୍ଟଙ୍କୁ ଏବଂ ମହାଦେବ ମୁଣ୍ଡାର ଖଜାର ପରୀକ୍ଷା କରିଥିବା ମାଧବାନନ୍ଦ ଷଡ଼ଙ୍ଗୀଙ୍କ ପ୍ରତି ଦଣ୍ଡାଦେଶ ଦେଲେ । ଏହି ଘଟଣାରେ ମାଧବାନନ୍ଦ ବାବୁଙ୍କର ତୁଟି ନଥିବା କଥା ଦର୍ଶାଇବା ଫଳରେ ନବବାବୁ ତା'ଙ୍କ ଉପରୁ ଦଣ୍ଡାଦେଶ ପ୍ରତ୍ୟାହାର କରିନେଲେ, କିନ୍ତୁ ଜେଲ ସୁପରିଟେଣ୍ଡେଣ୍ଟଙ୍କୁ ଦଣ୍ଡ ଭୋଗ କରିବାକୁ ହୋଇଥିଲା ।

ଏକ ଦୁର୍ଘଟଣା

ନବବାବୁ ମୁଖ୍ୟମନ୍ତ୍ରୀ ଥିବା ବେଳେ ମାଳତୀ ଦେବୀ ଡେଙ୍କାନାଳ ଜିଲ୍ଲାର ସୌରିକ ଅଞ୍ଚଳରେ ବୁଲୁଥିବା ବେଳେ ତାଙ୍କୁ ଏକ ସାଂଘାତିକ ଧରଣର ମ୍ୟାଲେରିଆ ହୋଇଥିଲା । ତା'ଙ୍କୁ ସଙ୍କଟଗମନ ଅବସ୍ଥାରେ ଆଣି ଡେଙ୍କାନାଳ ହସପିଟାଲ୍‌ରେ ଭର୍ତ୍ତି କରାଯାଇଥାଏ । ନବବାବୁ ସେ ଖବର ପାଇ ବିଜୁ ପଟ୍ଟନାୟକଙ୍କ ଗାଡ଼ିରେ ମହତାବ ବାବୁଙ୍କ ସ୍ତ୍ରୀଭଉଣୀଙ୍କୁ

ନେଇ ଢେଙ୍କାନାଳ ଯାଇଥିଲେ । ସାଙ୍ଗରେ ତାଙ୍କର ଜଗଦୀଶ ଦତ୍ତଙ୍କୁ ଓ ମାଳଦୀ ଦେବୀଙ୍କ ବଡ଼ ଭାଇଙ୍କ ଝିଅଙ୍କୁ ନେଇଥିଲେ । ଯିବା ବାଟରେ ଏକ ଗଛରେ ଧକ୍କା ହୋଇ ତାଙ୍କର ଜଗଦୀଶ ଦତ୍ତଙ୍କର ଘଟଣାସ୍ଥଳରେ ମୃତ୍ୟୁ ହେଲା । ନବବାରୁ ଓ ଝିଆରୀ ଏବଂ ଭ୍ରାତୃଭର ଆହତ ହେଲେ । ମାଳତୀ ଦେବୀଙ୍କୁ କଟକ ଅଣାଯାଇ ତା'ଙ୍କ ଭାଇଙ୍କ ଘରେ ରଖାଗଲା । ସେ ସୁସ୍ଥ ହେଲା ପରେ ତା'ଙ୍କୁ ଏ ମର୍ମାହତ ଖବର ଦିଆଯାଇଥିଲା । ଏହି ଦୁର୍ଘଟଣାରେ ନବବାରୁ ଅତ୍ୟନ୍ତ ମର୍ମାହତ ହୋଇଥିଲେ । ଦିନ ସାରା କାମ କରି କରି ସମୟ କଟିଯାଏ । ରାତିରେ ଜଗଦୀଶ ବାବୁଙ୍କ କଥା ଭାବି ଭାବି ସେ ବହୁଦିନ ପର୍ଯ୍ୟନ୍ତ ଶୋଇ ପାରୁ ନଥିଲେ । ଫଳରେ ତା'ଙ୍କର ସ୍ୱାସ୍ଥ୍ୟ ଖରାପ ହୋଇଗଲା । ଗାଡ଼ି ମାଡ଼ରେ ଯେଉଁ ଆଘାତ ଲାଗିଥିଲା ତା'ର ଚିକିତ୍ସା ନ କରିବାରୁ ତା'ଙ୍କ ଦେହରେ ସେହି ବାଧା ଅନେକ ଦିନ ପର୍ଯ୍ୟନ୍ତ ରହିଗଲା ।

ଅନେକ ଦିନ ସେ ଜଗଦୀଶ ବାବୁଙ୍କ ସ୍ତ୍ରୀ ମାୟା ଦତ୍ତ ଓ ପୁଅ ଝିଅଙ୍କୁ ଦେଖିବାକୁ ଯାଆନ୍ତି ଓ ଫେରିଲା ବେଳକୁ ଅତି ବ୍ୟଥିତ ହୋଇ ପଡ଼ିଥାନ୍ତି । ମାୟା ଦତ୍ତ ପେନ୍‌ସନ୍ ପାଇଁ ଦରଖାସ୍ତ କଲେ । ନାନା ବାଧା ଓ ଆପତ୍ତି ସତ୍ତ୍ୱେ ତା'ଙ୍କୁ ପେନ୍‌ସନ୍ ମିଳିଲା ।

ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀତ୍ୱରୁ ଗଲା ପରେ ହରେକୃଷ୍ଣ ମହତାବଙ୍କ ଅମଳରେ ନବକୃଷ୍ଣ ଚୌଧୁରୀଙ୍କ ଅମଳର ଅନେକ କାର୍ଯ୍ୟ ବାତିଲ ହେବା ଭିତରେ ସେହି ପେନ୍‌ସନ୍ ବି କାଟି ଦିଆ ଯାଇଥିଲା । କିନ୍ତୁ ମାୟା ଦତ୍ତ ତାହା ବିରୋଧରେ ହାଇକୋର୍ଟ ପର୍ଯ୍ୟନ୍ତ ଲଢ଼ି ପୁନରାୟ ପିଛଲା ପେନ୍‌ସନ୍ ପାଇଥିଲେ । ମାୟା ଦତ୍ତ ନବବାରୁଙ୍କ ଅନ୍ୟାନ୍ୟ ଗୁଣ ଭିତରେ ତା'ଙ୍କର ବିଶ୍ୱାସକୁ ଲକ୍ଷ୍ୟ କରିଥିଲେ । ଗୋଟିଏ ଦୁଇଟି ଘଟଣାରୁ ସେ ଜାଣିଥିଲେ ଯେ, ଅନେକ ଲୋକ କିଭଳି ବିଶ୍ୱାସନୀୟତା ଦେଖାଇ ନବବାରୁଙ୍କୁ ଠକନ୍ତି ।

ମୁଖ୍ୟମନ୍ତ୍ରୀତ୍ୱ ଛାଡ଼ିବି

କଂଗ୍ରେସ ଦଳ ପ୍ରଥମ ସାଧାରଣ ନିର୍ବାଚନରେ ସଂଖ୍ୟାଗରିଷ୍ଠତା ହାସଲ ନ କରିପାରିବା ନବକୃଷ୍ଣ ଚୌଧୁରୀଙ୍କୁ ନିରାଶ କରିଥିଲା । ଅବଶ୍ୟ ଝାଡ଼ଖଣ୍ଡ ଦଳ ଓ ସ୍ୱାଧୀନ ସଭ୍ୟଙ୍କ ସହାୟତାରେ ମନ୍ତ୍ରୀମଣ୍ଡଳ ଗଢ଼ାଗଲା ଏବଂ ତାହା ଫଳରେ ଖୁବ୍ ସଂଖ୍ୟା ଗରିଷ୍ଠତା ନ ହୋଇଥିଲେ ମଧ୍ୟ ମନ୍ତ୍ରୀମଣ୍ଡଳ ଭାଙ୍ଗିଯିବାର ମୋଟେ ଆଶଙ୍କା ନଥାଏ । କିନ୍ତୁ ବର୍ଷକ ଭିତରେ ଚାରିଗୋଟି ଉପନିର୍ବାଚନରେ କଂଗ୍ରେସ ହାରିବା ଫଳରେ ନବବାରୁ ଅଶ୍ୱସ୍ତି ବୋଧ କରୁଥା'ନ୍ତି । ୧୯୫୩ ଜୁଲାଇ ୧୬ ତାରିଖ ତିଠିରେ ସେ ଜବାହରଲାଲ ନେହେରୁଙ୍କୁ ରାଜ୍ୟ କଂଗ୍ରେସର ପରିସ୍ଥିତି ଜଣାଇ ମୁଖ୍ୟମନ୍ତ୍ରୀତ୍ୱ ଛାଡ଼ି ଗଠନମୂଳକ କାମରେ ଲାଗିପଡ଼ିବା ପାଇଁ ଲେଖିଥିଲେ । ସେ ଲେଖିଥିଲେ, “କଂଗ୍ରେସ ଦଳ ଯେଉଁସବୁ ପ୍ରତିଶ୍ରୁତି ଦେଇଥିଲା କେନ୍ଦ୍ର ତଥା ରାଜ୍ୟ ସରକାର ତାହା ପୂରଣ କରିବାରେ ବ୍ୟର୍ଥ ହୋଇଛନ୍ତି ବୋଲି କଂଗ୍ରେସ କର୍ମୀମାନେ ଅନୁଭବ କରୁଛନ୍ତି । ଏହା ଛଡ଼ା ଦୁର୍ନୀତି ଦେଖାଦେଇଛି ଓ କର୍ମତତ୍ପରତାର ଅଭାବ ତ ଅଛି । କିନ୍ତୁ ଏଭଳି ପରିସ୍ଥିତିରେ କଂଗ୍ରେସ ଦଳରେ ଆଉ ପ୍ରାଣଶକ୍ତି ନାହିଁ । କଂଗ୍ରେସ କର୍ମୀଙ୍କ ମଧ୍ୟରେ ମିଶନାରୀ ଉତ୍ସାହ ନାହିଁ । ସେମାନେ ନିଜର ବ୍ୟର୍ଥତା ଲାଗି ଯାକୁ ତାକୁ ଓ ସରକାରକୁ ଦୋଷ ଦେଉଛନ୍ତି । ଅବସ୍ଥା ଅତି ଦୁର୍ଦ୍ଦିନରେ ଖରାପ

ଆଡ଼କୁ ଯାଉଛି । କଂଗ୍ରେସ କର୍ମୀମାନଙ୍କର ନୈତିକ ଓ ବୌଦ୍ଧିକ ବଳର ଉନ୍ନତି ନ ଘଟିଲେ, ଏହାକୁ ରୋକିହେବ ନାହିଁ । ଆମ ଭିତରୁ ଯେଉଁମାନେ ଏ ଦିଗରେ କିଛି କରିପାରନ୍ତୁ, ଆମେ ଶାସନରେ ରହିଯାଇ ରାଜନୈତିକ ଦିଗରୁ କର୍ମଦକ୍ଷତା ହରାଇଲୁଣି ।.... ମୁଁ ନିଶ୍ଚିତ ଯେ, ମହତାବ ବାବୁ ଓ ମୁଁ ଗଠନମୂଳକ କାର୍ଯ୍ୟରେ ଲାଗିପଡ଼ିଲେ ଓଡ଼ିଶା ଲୋକଙ୍କ ଆଖିରେ କଂଗ୍ରେସ ଦଳର ସମ୍ମାନ ବୃଦ୍ଧି ପାଆନ୍ତା । ଏହା ଫଳରେ ରାଜନୈତିକ ବିରୋଧୀମାନଙ୍କ ଅପପ୍ରଚାରକୁ ପ୍ରତିହତ କରିହୁଅନ୍ତା । ଏହା ଦ୍ଵାରା ଦଳ ଭିତରର ଟଣା ଓଟରା ବି ବନ୍ଦ ହୋଇ ଯାଆନ୍ତା ।...”

ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ହେବା ପରେ ବିଶ୍ଵନାଥ ଦାସ, ସୁରେନ୍ଦ୍ର ପଟ୍ଟନାୟକ ଗୋଷ୍ଠୀ ତା’ଙ୍କ ସହିତ ଅସହଯୋଗ କରୁଥିଲେ । ୧୯୫୩ ମସିହା ବେଳକୁ ମହତାବଙ୍କ ଅନୁଗତ ବନମାଳୀ ପଟ୍ଟନାୟକ ପ୍ରବେଶ କଂଗ୍ରେସର ସଭାପତି ହୋଇଥାନ୍ତି, କିନ୍ତୁ ମହତାବ ବାବୁ କେନ୍ଦ୍ର ମନ୍ତ୍ରୀମଣ୍ଡଳରୁ ବାଦ୍ ପଡ଼ିଥା’ନ୍ତି । ସେହି ଅଭିଯାନରେ ସେ କଂଗ୍ରେସ ପାର୍ଲୀମେଣ୍ଟାରୀ ଦଳର ସେକ୍ରେଟେରୀ-ଜେନେରାଲ ପଦବୀ ଛାଡ଼ିଦେବା ସଂଗେ ସଂଗେ ନିଖୁଳ ଭାରତ କଂଗ୍ରେସ କମିଟିର ସଦସ୍ୟ ପଦରୁ ଇସ୍ତଫା ଦେଇ ଗଠନମୂଳକ କାମରେ ଲାଗିବେ ବୋଲି ନେହେରୁଙ୍କୁ ଚିଠି ଲେଖି ସେ ଚିଠିର ନକଲ ବନମାଳୀ ପଟ୍ଟନାୟକଙ୍କୁ ପଠାଇଥା’ନ୍ତି । ନବବାବୁ ମହତାବ ବାବୁଙ୍କ ଆପାତ କ୍ଷମତା ବିମୁଖତାକୁ ସତ୍ୟ ବୋଲି ଧରିନେଇ ନେହେରୁଙ୍କୁ ପୂର୍ବୋକ୍ତ ଚିଠି ଲେଖିଥିଲେ । ନବବାବୁ ଇସ୍ତଫା ଦେବା କଥା ଉଠିବାରୁ ମହତାବବାବୁ ତା’ଙ୍କୁ ସେଥିରୁ ବାରଣ କରି ଏକାଧିକ ଚିଠି ଲେଖିଥିଲେ । ମହତାବ ବାବୁଙ୍କ ଡର ଥାଏ ଯେ ନବବାବୁ ଇସ୍ତଫା ଦେଲେ ହୁଏତ ବିଶ୍ଵନାଥ ଦାସ ପୁଣି ମୁଖ୍ୟମନ୍ତ୍ରୀ ହୋଇ ପାରନ୍ତି । କିନ୍ତୁ ମହତାବ ବାବୁଙ୍କ ବାସ୍ତବ ଇଚ୍ଛା ଜାଣିବାକୁ ନବବାବୁଙ୍କୁ ବେଶି ସମୟ ଲାଗି ନ ଥିଲା । ମହତାବ ଗୋଷ୍ଠୀ ନବବାବୁଙ୍କୁ ବିରୋଧ କଲା ବେଳକୁ ବିଶ୍ଵନାଥ ଦାସ—ସୁରେନ୍ଦ୍ର ପଟ୍ଟନାୟକ ଗୋଷ୍ଠୀଙ୍କ ଠାରୁ ତା’ଙ୍କୁ ପୂର୍ବ ସମର୍ଥନ ମିଳିଲା । ତେଣେ, ନେହେରୁ ମଧ୍ୟ ଚାହୁଁ ନ ଥାନ୍ତି ନବବାବୁ ମୁଖ୍ୟମନ୍ତ୍ରୀ ହେବାକୁ ବୋଲି । ଏଣୁ ୧୯୫୫ ମସିହା ବନ୍ୟାରେ ‘ଦଲେଇ ଘାଇ’ ଭାଙ୍ଗିବା ପର୍ଯ୍ୟନ୍ତ ନବବାବୁଙ୍କ ସରକାର ପ୍ରତି ବିଶେଷ ଅସୁବିଧା ନ ଥିଲା ।

ଏଣେ ୧୯୫୨ ମସିହାରୁ ୧୯୫୪ ମସିହା ପର୍ଯ୍ୟନ୍ତ ଭୂଦାନ ଆନ୍ଦୋଳନର ଆପତ ସାଫଲ୍ୟରେ ନବବାବୁ ଖୁବ୍ ଉତ୍ସାହିତ ହୋଇ ପଡ଼ିଥିଲେ । ତା’ଙ୍କର ଭାଇ, ଭାଉଜ, ସ୍ତ୍ରୀ ପୁତୁରା, ଝିଆରୀ, ଝିଆରୀ ଛାଇ ଆଦି ସମସ୍ତେ ସେହି କାମରେ ଲାଗି ପଡ଼ିଥା’ନ୍ତି । ଏଣୁ ୧୯୫୩ ମସିହା ଜୁଲାଇ ୧୬ ତାରିଖ ଚିଠିରେ ନବବାବୁ ସେଇ କଥା ନେହେରୁଙ୍କୁ ଲେଖି ଜଣାଇ ଥା’ନ୍ତି ଯେ, ତା’ଙ୍କ ମନ ଯାଇ ସେଇ କାମରେ । ତା’ଙ୍କୁ ମୁଖ୍ୟମନ୍ତ୍ରୀ ଦାୟିତ୍ଵରୁ ଅବ୍ୟାହତି ମିଳିଲେ, ସେ ଅଧିକ ସାର୍ଥକ କାମରେ ଲାଗନ୍ତେ ।

ପ୍ରଥମ ସାଧାରଣ ନିର୍ବାଚନ ପରେ ନବବାବୁ ମୁଖ୍ୟମନ୍ତ୍ରୀ ହେବାର କିଛିଦିନ ପରେ ନେହେରୁ, ମହତାବ- ବିଜୁ ପଟ୍ଟନାୟକ ଗୋଷ୍ଠୀର କାର୍ଯ୍ୟକଳାପ ସମ୍ପର୍କରେ କଟକରୁ ଏକ ବେନାମା ଅଭିଯୋଗ ପତ୍ର ପାଇଥିଲେ । ସେଥିରେ ନବବାବୁଙ୍କୁ ସିଧା ଅଭିଯୁକ୍ତ କରା ନ ଯାଇଥିଲେ ବି, ସେ ଉପର୍ଯ୍ୟୁକ୍ତ ଗୋଷ୍ଠୀର ସଖୀକ୍ଷେଇ ଭାବରେ କାର୍ଯ୍ୟ

କରୁଥିଲେ ବୋଲି ଅଭିଯୋଗ ହୋଇଛି । ସେ ସବୁ ଅଭିଯୋଗର ଚଦତ ହେଉଥାଏ । ସେଥିରେ ବିକ୍ରତ ହୋଇ ବିକ୍ରୁ ପଟ୍ଟନାୟକ ନିଜେ ଇସ୍ତଫା ଦେବାକୁ ନେହେରୁଙ୍କୁ ଜଣାଇଥା'ନ୍ତି । ନବବାବୁଙ୍କ ସରକାର କିଛି ଅନୁଚିତ ସୁବିଧା ମହତାବ-ବିକ୍ରୁ ପଟ୍ଟନାୟକ ଗୋଷ୍ଠୀଙ୍କୁ ଦେଇଛନ୍ତି, ଏଇ ଅଭିଯୋଗ ନବବାବୁଙ୍କୁ ଖୁବ୍ ବାଧୁଥିଲା । ଏଣୁ ସେ ବି ମୁଖ୍ୟମନ୍ତ୍ରୀଦ୍ୱରୁ ଇସ୍ତଫା ଦେବାକୁ ନେହେରୁଙ୍କୁ ଚିଠି ଲେଖିଥାନ୍ତି । କିନ୍ତୁ ଓଡ଼ିଶା କଂଗ୍ରେସ ଦଳର ବିଧାନସଭାରେ ସଂଖ୍ୟାଗରିଷ୍ଠତା ନ ଥିବାରୁ ନେହେରୁ ଏ ଉଦ୍ଦେଶ୍ୟକୁ ଇସ୍ତଫା ନ ଦେବା ଲାଗି ପ୍ରବର୍ତ୍ତାଇଥିଲେ ।

ଇତି ମଧ୍ୟରେ ପୁରୀଠାରେ ସର୍ବୋଦୟ ସମ୍ମିଳନୀ ବସିଲା । ସେଠାରେ କେତେକ ଅତି ଉତ୍ସାହୀ ସର୍ବୋଦୟ ନେତା ପ୍ରସ୍ତାବ କଲେ ଯେ, ତୁଙ୍ଗ କଂଗ୍ରେସ ନେତାମାନେ କ୍ଷମତା ଛାଡ଼ି ଭୂଦାନ, ଗ୍ରାମଦାନ କାର୍ଯ୍ୟକ୍ରମରେ ଝାସ ଦେଲେ ଉଚ୍ଚ କାର୍ଯ୍ୟକ୍ରମ ଆହୁରି ଅଧିକ ସଫଳ ହେବ । ସେଥିପାଇଁ ରାଷ୍ଟ୍ରପତି ରାଜେନ୍ଦ୍ର ପ୍ରସାଦଙ୍କଠାରୁ ଆରମ୍ଭ କରି ଅନ୍ୟାନ୍ୟ ନେତାମାନେ ଇସ୍ତଫା ଦିଅନ୍ତୁ ବୋଲି ପ୍ରସ୍ତାବ ହେଲା । ସେହି ସମ୍ମିଳନୀରେ ନବବାବୁ ଇସ୍ତଫା ଦେବା କଥା ଘୋଷଣା କରନ୍ତୁ ବୋଲି କିଛି ସର୍ବୋଦୟ ନେତା ଚାପ ଦେଇଥିଲେ । ନବବାବୁ କିନ୍ତୁ ହଠାତ୍ କିଛି ଘୋଷଣା କରିବାକୁ ପ୍ରସ୍ତୁତ ନଥିଲେ ଓ ବିଶେଷ କରି ବିନୋବାଙ୍କ ଭୂଦାନ ଯାତ୍ରା ଓଡ଼ିଶାରେ ଚାଲିଥିବା ସମୟରେ, ଏଭଳି ଘୋଷଣା କରିବେ ନାହିଁ ବୋଲି ଜଣାଇ ଦେଇଥିଲେ ।

ଅବଶ୍ୟ ଭୂଦାନ କାର୍ଯ୍ୟରେ ମୁଖ୍ୟମନ୍ତ୍ରୀ ଘନିଷ୍ଠ ଭାବରେ ସଂପୃକ୍ତ ହୋଇଥିବାରୁ କେତେକ ସରକାରୀ କର୍ମଚାରୀ, ଶିକ୍ଷକ ଏବଂ ଛାତ୍ର ସେଥିରେ ସହଯୋଗ କରୁଥିଲେ । ନବବାବୁ ପାରମ୍ପରିକ ପ୍ରଶାସନିକ କାର୍ଯ୍ୟଚାପରୁ ଉତ୍ସାହ ପାଇବା ଲାଗି ଇତି ମଧ୍ୟରେ ରାଧାନାଥ ରଥଙ୍କୁ ମନ୍ତ୍ରୀମଣ୍ଡଳରେ ନେଇଥିଲେ । ରାଧାନାଥ ବାବୁ ବି ଅର୍ଥ ଓ ଶିକ୍ଷାମନ୍ତ୍ରୀ ଭାବରେ ନିଜର ଦକ୍ଷତା ପ୍ରତିପାଦନ କରିଥିଲେ ଓ ନବବାବୁଙ୍କ ଉପରୁ ଶାସନର ଚାପ ଅନେକଟା କମିଯାଇଥିଲା । ଭୂ-ଦାନ ଦିଗରେ ଅଧିକ ସମୟ ଦେଉଥିବାରୁ ଓ ଇସ୍ତଫା ଦେଇ ଚାଲିଯିବା କଥା କହୁଥିବାରୁ, ସରକାରୀ କାର୍ଯ୍ୟରେ ଅବହେଳା ଦେଖା ଦେଇଥିଲା ବୋଲି ସେତେବେଳେ ଅଭିଯୋଗ ଉଠିଥିଲା । ଏଭଳି ବିଶେଷ ଭାବରେ ‘ପ୍ରଜାତନ୍ତ୍ର’ ଗୋଷ୍ଠୀର ପ୍ରଚାର ଥିଲା ।

ମୁଖ୍ୟମନ୍ତ୍ରୀଦ୍ୱରୁ ଇସ୍ତଫା କଥା କହିହେଉଥିଲେ ବି ସେ ଇସ୍ତଫା ଦେବା ଦିନ ପର୍ଯ୍ୟନ୍ତ ସବୁକିଛି କାମ ନିଷ୍ଠାର ସହିତ କରୁଥିଲେ । ଯେଉଁଦିନ ସେ ଇସ୍ତଫା ଦେଲେ, ସେ ଦିନ ବିଶ୍ୱନାଥ ପଣ୍ଡିତ ତା'ଙ୍କ ବାସଭବନକୁ ଆସିଥିଲେ । ସେତେବେଳକୁ ସେ ଫାଇଲ କାମ କରୁଥିଲେ । ବିଶ୍ୱନାଥ ପଣ୍ଡିତ ଯେତେବେଳେ କହିଲେ, ଆପଣ ତ ଇସ୍ତଫା ଦେଇଦେଲେଣି, ଆଉ ଫାଇଲ କାମ କାହିଁକି କରୁଛନ୍ତି ? ତା'ର ଉତ୍ତରରେ ସେ କହିଥିଲେ, “ଆଜିର ଦରମା ତ ନେବି, ଏଣୁ କାମ କରିବି ନାହିଁ କାହିଁକି ?” ଅବଶ୍ୟ ବହୁ କ୍ଷେତ୍ରରେ କ୍ଷମତାର ଶେଷ ଦିନର ମୁହୂର୍ତ୍ତଗୁଡ଼ିକୁ ଯେଉଁଳି ନିଜର ବା ନିଜ ଅନୁଗ୍ରହୀତ ଲୋକଙ୍କ ଫାଇଦା ପାଇଁ କିଛି ମନ୍ତ୍ରୀ ବା ବରିଷ୍ଠ ଅଫିସର ଅନୁଚିତ ଆଗ୍ରହ ପ୍ରକାଶ କରି ସଂପୃକ୍ତ ଫାଇଲରେ ନିଷ୍ପତ୍ତି ନେଇଥାଆନ୍ତି, ନବବାବୁ ସେପରି କରି ନ ଥିଲେ ।

ମୁଖ୍ୟମନ୍ତ୍ରୀଦ୍ୱରା ଇସ୍ତଫା ଦେବେ ବୋଲି ସ୍ଥିର କରିସାରିଥିଲେ ମଧ୍ୟ ସେଇ ସମୟ ମଧ୍ୟରେ ହୀରାକୁଦ ବନ୍ଧ ଓ ରାଉରକେଲା ଇସ୍ତାତ କାରଖାନା ଛଡ଼ା ରାଜ୍ୟରେ ବିକାଶର ଭିତ୍ତି ପଡ଼ିଥିଲା ଓ ଯୋଜନାର ଅଧିବାସ ହୋଇଯାଇଥିଲା । ସେହି ତିନିବର୍ଷ ଭିତରେ କଟକ ଶିଳ୍ପାଞ୍ଚଳ, କୃଷି ମହାବିଦ୍ୟାଳୟ, ପଶୁ ଚିକିତ୍ସା ଓ ପଶୁ ବିଜ୍ଞାନ ମହାବିଦ୍ୟାଳୟ ଏବଂ ବୁର୍ଲା ଇଞ୍ଜିନିୟରିଂ ମହାବିଦ୍ୟାଳୟ ଆଦି ପ୍ରତିଷ୍ଠା ଦିଗରେ ତା'ଙ୍କର ଆଗ୍ରହ ଓ ଉତ୍ସାହ ବିଶେଷ ଉଲ୍ଲେଖନୀୟ । ରାଉରକେଲା ଇସ୍ତାତ କାରଖାନା ପ୍ରତିଷ୍ଠା ପୂର୍ବରୁ ସେ ଜାପାନର ଏକ ଶିଳ୍ପ ପ୍ରତିଷ୍ଠାନ ସହିତ ଯୋଗାଯୋଗ ସ୍ଥାପନ କରିଥିଲେ । ଅବଶ୍ୟ ଭାରତ ସରକାର ସେଭଳି ପ୍ରସ୍ତାବରେ ଆଗ୍ରହ ପ୍ରକାଶ ନ କରିବାରୁ ସେ କଥା ବେଶି ଆଗେଇ ନଥିଲା ।

ସେ ମୁଖ୍ୟମନ୍ତ୍ରୀ ରହିବେ ନାହିଁ ଏବଂ ପରବର୍ତ୍ତୀ ନିର୍ବାଚନ ଲଢ଼ିବେ ନାହିଁ ବୋଲି ସ୍ଥିରନିଶ୍ଚିତ ଥିଲେ ବି ସେ ସମୟର କଂଗ୍ରେସ ଦଳର ସାଧାରଣ ସଂପାଦକ ସୁରେନ୍ଦ୍ରନାଥ ପଟ୍ଟନାୟକ ଯେତେବେଳେ ନିର୍ବାଚନ ପ୍ରସ୍ତୁତି ଲାଗି ଅକ୍ଟୋ ୫୦ ହଜାର ଟଙ୍କା ମାଗିଛନ୍ତି, ଇସ୍ତଫା ଦେବାର ମାତ୍ର ୩ମାସ ପୂର୍ବରୁ, ନବବାରୁ ୨୭.୭.୧୯୫୬ରେ ପ୍ରାଦେଶିକ କଂଗ୍ରେସ କମିଟିକୁ ଏକ ଲକ୍ଷ ଟଙ୍କା ସଂଗ୍ରହ କରିଦେଇଛନ୍ତି । ସେ ଏହା ନ ଦେଇଥିଲେ ହୋଇଥା'ନ୍ତା । କିନ୍ତୁ ରାଜ୍ୟର ରାଜନୀତିରେ ମୁଖ୍ୟ ଥିବା କାରଣରୁ କିଛି ଚାନ୍ଦା ଆଦାୟ କରି ଦେବା ତା'ଙ୍କର କର୍ତ୍ତବ୍ୟ ବୋଲି ସେ ବିଚାର କରିଛନ୍ତି । ଜଣାଯାଏ ଖଣି ମାଲିକ ସିରାଜଦିନ ନବବାରୁକୁ ଖୁସି କରିବା ଲାଗି ବାଜିରାଉତ ଛାତ୍ରାବାସ ଲାଗି ସେ ଟଙ୍କା ଦେଇଥିଲେ । କିନ୍ତୁ ନବବାରୁ ସେ ଟଙ୍କାକୁ ନିର୍ବାଚନ ପାଣି ଲାଗି ଦେଇଦେଲେ ।

ଆଜିକାଲି ଦଳୀୟ ପାଣି ସଂଗ୍ରହ କରିବା ଭିତରେ ଯେଭଳି ନିଜର ବ୍ୟକ୍ତିଗତ ପାଣି ପ୍ରାଧାନ୍ୟ ଲାଭ କରୁଛି, ତାହା ତା'ଙ୍କ ପକ୍ଷରେ ଅଚିନ୍ତନୀୟ ଥିଲା । ମୁଖ୍ୟମନ୍ତ୍ରୀଦ୍ୱାରା ଛାଡ଼ି ଅନୁଗୋଳ ଯିବା ବାଟରେ ସେ କଟକରେ ମଟରଗାଡ଼ି ବିକ୍ରିର ବ୍ୟବସ୍ଥା କରିଥିଲେ । ସେହି ବିକ୍ରିଟଙ୍କାରୁ ଗାଡ଼ିବାବଦ ସରକାରୀ ରଣ ପରିଶୋଧ ପରେ ଏକ ହଜାର ଟଙ୍କା ବଳିଥିଲା । ସେତକ ରହିଥିଲା ଝିଅ ବିବାହ ପାଇଁ ମୂଳପାଣି । ବହୁ ମନ୍ତ୍ରୀ ମନ୍ତ୍ରୀଦ୍ୱାରା କାଳରେ ଝିଅ ବିବାହ କରିବାର ଦେଖାଯାଏ । ଏଥିରେ ଅନେକ ସୁବିଧା ମିଳିଥାଏ । ଅନେକ ମନ୍ତ୍ରୀଙ୍କ ଝିଅ ବିବାହ ବେଳକୁ ଏତେ ଉପହାର ମିଳେ ଯେ, ବିବାହ ଖର୍ଚ୍ଚ ଯାଇ, ଖର୍ଚ୍ଚର ଦୁଇ ତିନିଗୁଣ ଅଧିକ ଟଙ୍କା ଲାଭ ଆକାରରେ ରହିଯାଏ । ନବବାରୁଙ୍କ ସାନଝିଅର ବିବାହ ଅତି ନିରାଡ଼ମ୍ବର ଭାବରେ ହୋଇଥିଲା । କେବଳ ବୀରେନ ମିତ୍ର ସେସବୁ ଦେଖି ହୋ ହା ପାଟି କରି ଗୁଡ଼ିଏ ମିଠା ମଗାଇ ଭୋଜିକୁ ଚିକିଏ ମଧୁର କରିଥିଲେ ।

ମୁଖ୍ୟମନ୍ତ୍ରୀଦ୍ୱାରା ଛାଡ଼ିବା ପରେ ସେ କିଭଳି ଆର୍ଥିକ ପରିସ୍ଥିତିରେ ଗତି କରୁଥିଲେ, ତାହା ନିମ୍ନ କେତେକ ଘଟଣାରୁ ଜାଣିହୁଏ । ଦିନେ ନବବାରୁ କେଉଁଠୁ ଆସି ଥୋରିଆ ସାହିର ଭୂଦାନ ଅଫିସରେ ପହଞ୍ଚି ମୋ'ର କୈଶୋରର ବନ୍ଧୁ ବିଚିତ୍ରାନନ୍ଦ ମହାନ୍ତିଙ୍କୁ ତା'ଙ୍କ ପାର୍ଜର ପାଉଣ୍ଡେନ୍ କଲମଟି ଦେଇ, ତା' ବଦଳରେ ପଦର ଟଙ୍କା ନେଲେ । ସେହି ପାଉଣ୍ଡେନ୍ କଲମଟିର ପୁଣି ଏକ କାହାଣୀ ଅଛି । ରମା ଦେବୀ କଅଣ ଭାବି ବିଚିତ୍ରାନନ୍ଦ

ମହାତିକ୍ତଠାରୁ ସେଇଟି ନେଇଥିଲେ । ତା'କୁ ପୁଣି ହାଡ଼ାଡ଼ା ଷ୍ଟେସନରେ କିଏ ଜଣେ ରମା ଦେବୀଙ୍କଠାରୁ ଲେଖିବାକୁ ମାଗିନେଇ ଆଉ ଫେରେଇଲେ ନାହିଁ ।

ପୂର୍ବତନ ବାଟସ୍ଥିତି ଯୁଧିଷ୍ଠିର ଦାସ ଥରେ ପଞ୍ଚାୟତ ସମିତି ଚେୟାରମ୍ୟାନ ପାଇଁ ପ୍ରତିଦ୍ଵନ୍ଦ୍ଵିତା କରୁଥିଲେ । ତା'ଙ୍କ ପାଇଁ ଗୋଟିଏ, ଦୁଇଟି, ସଭା କରିବା ପାଇଁ ସେ ନବବୀରୁକୁ ଅନୁରୋଧ କରିଥିଲେ । ସେତେବେଳେ ଅନୁଗୋଳଠାରୁ କଟକ ପର୍ଯ୍ୟନ୍ତ ବସଭଡ଼ା ପଠେଇବା ପାଇଁ ନବବୀରୁ ତା'କୁ ଲେଖିଥିଲେ । ଯୁଧିଷ୍ଠିର ବାବୁ ତଦନୁସାରେ ବସଭଡ଼ା ପଠାଇଥିଲେ । ନବବୀରୁ ନିର୍ଦ୍ଧାରିତ ସମୟରେ କଟକ ଓ.ଏମ୍.ପି. ଛକରେ ପହଞ୍ଚିଲେ । ସେ ଦିନ ପରେ ଥାଏ ଲାଗ ଲାଗ ଦୁଇଦିନ ସରକାରୀ ଛୁଟି । ଏଣୁ ବାଦାମବାଡ଼ିରୁ ଏତେ ଘରମୁହାଁ ସରକାରୀ ଚାକିରିଆ ଆସୁଥା'ନ୍ତି ଯେ, ଚାରି ପାଞ୍ଚୋଟି ବସରୁ, କୌଣସିଟି ଓ.ଏମ୍.ପି. ଛକରେ ଅଟକିଲା ନାହିଁ । ଏହି ସମୟରେ ନବବୀରୁ ଲକ୍ଷ୍ୟ କଲେ ଯେ, ଓ.ଏମ୍.ପି. ଛକ ଦେଇ ପାରାଦ୍ଵୀପକୁ ବୋଝେଇ ଟ୍ରକସବୁ ଚାଲୁଛି ଏବଂ ସେଥିରେ ଅନେକ ଲୋକ ଉଠି ପାରଦ୍ଵୀପ ଆଡ଼େ ଯାଉଥା'ନ୍ତି । ନବବୀରୁ ପ୍ରସ୍ତାବ ଦେଲେ, “ଆଉ ଅପେକ୍ଷା ନ କରି ଟ୍ରକରେ ଯିବା ।” ଯୁଧିଷ୍ଠିର ବାବୁ ନବବୀରୁଙ୍କଠାରୁ ଏହିଭଳି ଏକ ପ୍ରସ୍ତାବ ଆସିବ ବୋଲି ମୋଟେ ଚିନ୍ତା କରି ନ ଥିଲେ । ସେ ନବବୀରୁଙ୍କୁ ପଚାରିଲେ, “ଆପଣ କ'ଣ ଟ୍ରକରେ ପଛରେ ଠିଆ ହୋଇ ଯାଇପାରିବେ ?” ନବବୀରୁ କହିଲେ, “ଏତେ ଲୋକ ଯାଉଛନ୍ତି, ଆମେ କାହିଁକି ଯାଇପାରିବା ନାହିଁ ?” ସେଇଆ ବି ହେଲା । ଉଭୟେ ଟ୍ରକର ପଛପଟେ ଅନ୍ୟ ଯାତ୍ରୀମାନଙ୍କ ସହିତ ତାରପୁର ପର୍ଯ୍ୟନ୍ତ ଯାଇଥିଲେ । ପୁଣି ସେମାନେ ଫେରିବା ଦିନ ଅଫିସ ଓ କଚେରି ଲୋକ ପାରଦ୍ଵୀପ ଆଡ଼ୁ ଏଭଳି ଭିଡ଼ରେ ଆସୁଥାନ୍ତି ଯେ, ଯୁଧିଷ୍ଠିର ବାବୁ ଦୁଇଘଣ୍ଟା ଅପେକ୍ଷା କରି ବି ବସରେ ଆସିବାର ସମ୍ଭାବନା ଦେଖିଲେ ନାହିଁ । ନବବୀରୁ ଏ ପରିସ୍ଥିତି ଦେଖି ପ୍ରସ୍ତାବ ଦେଲେ, “ଟ୍ରକରେ ଚାଲିଗଲେ ହୁଅନ୍ତା, ଆଉ କେତେ ସମୟ ଅପେକ୍ଷା କରିବା ?” ସେଦିନ ବି ସେ ଦୁହେଁ ତାରପୁରଠାରୁ କଟକ ପର୍ଯ୍ୟନ୍ତ ଟ୍ରକରେ ଆସିଥିଲେ ।

ଭୁବନ ଆନ୍ଦୋଳନ ବେଳେ ନବବୀରୁ ଓ ମାଳତୀ ଦେବୀ ଦୁଇ ମାସକାଳ ବରଗଡ଼ର ଗାଁକୁ ଗାଁ ବୁଲି ସଭା କରୁଥା'ନ୍ତି । ସାଙ୍ଗରେ ୧୫,୨୦ଜଣ ସହକର୍ମୀ ଥାଆନ୍ତି । ଦିନେ ସେହି ପଦଯାତ୍ରା ସମୟରେ ନବବୀରୁଙ୍କ ଉପସ୍ଥିତିରେ ମାଳତୀ ଦେବୀ ସେମାନଙ୍କ ଏକାନ୍ତ ବିଶ୍ୱସ୍ତ ଦୟାଲାଲ ଯୋଷୀଙ୍କୁ କହିଲେ, “ଆଜ୍ଞା ବାବୁ, ଆମ ମାସିକ କ୍ୟାମ୍ପ ଖର୍ଚ୍ଚ ତୁମେ ତୁଲାଉଛ ।”

ଏ କଥା ଶୁଣି ଦୟାଲାଲ ବାବୁ ପ୍ରଥମେ ଡରିଗଲେ । ଦୟାଲାଲ ବାବୁ ପଚାରିଲେ, “ମାସିକ ଖର୍ଚ୍ଚ କେତେ ହେବ ?”

ନବବୀରୁ ତା'ଙ୍କ ଅବସ୍ଥା ବୁଝିପାରି କହିଲେ, “ବେଶି ନାହିଁ, ସାତ ଆଠ ଟଙ୍କା ନ ହେଲେ ଖୁବ୍ ବେଶିରେ ଦଶଟଙ୍କା ହେବ ।”

ଦୟାଲାଲ ବାବୁ ସଂକୋଚ ଓ ଅବିଶ୍ୱାସରେ ପଚାରିଲେ, “ଏହା କିପରି ସମ୍ଭବପର ?”

ନବବାରୁ କହିଲେ, “କାହିଁକି ହେବ ନାହିଁ ? ଆମର ଆଉ କ’ଣ ଦରକାର କି ? ଯେଉଁ ଗାଁରେ ରହୁଛୁ ସେ ଗାଁର ତ ଗୋଟିଏ ଗୋଟିଏ ଘରେ ଆମେ ଜଣେ ଜଣେ ଖାଇଦେଉ ତାଲି ତାଲି ଯାଉ । ଆମର କେବଳ କପଡ଼ା ଧୋଇବା ପାଇଁ ସନଲାଜଟ ସାରୁନ୍ ଦୁଇଟା ଓ ଟିକିଏ ବଦଭ୍ୟାସ ଅଛି ତାହା ଖାଇବାର । ଅବଶ୍ୟ ଗାଁରେ ଅନେକ ସମୟରେ ତାହା ମିଳିଯାଏ । କିନ୍ତୁ ଯେଉଁଠି ମିଳିବ ନାହିଁ ସେଇଠି ଆମେ ଟିକିଏ ତାହା ବନେଇ ଖାଉ ।”

ଏହା ଶୁଣି ଦୟାଲାଲ ଯୋଷୀ ଦୁଇହାତ ଯୋଡ଼ି କହିଲେ, ଆଜିଠୁଁ କ୍ୟାମ୍ ଖର୍ଚ୍ଚ ଦେବାଟା ମୋ ଉପରେ ରହିଲା; କିନ୍ତୁ ଆପଣଙ୍କୁ ମାସିକ ଦଶଟଙ୍କା ଦେବା ପାଇଁ ଲାଜ ଲାଗିବ, ବରଂ ଆପଣଙ୍କ ପଦଯାତ୍ରା ଯେତେଦିନ ରହିବ, ସମଗ୍ର ସମୟତକ ଲାଗି ମୁଁ ଏକା ଥରକେ କ୍ୟାମ୍ ଖର୍ଚ୍ଚ ଦେଇଦେବି ।”

ନବବାରୁ କହିଥିଲେ, “ନା, ଆମର ଯେତେବେଳେ ଯେତିକି ଦରକାର କେବଳ ସେତିକି ଆଣିଦେବ ।”

ଭୂଧାନ ଓ ସର୍ବୋଦୟ ଆନ୍ଦୋଳନ

ସ୍ବାଧୀନତା ଆନ୍ଦୋଳନ ବ୍ରିଟିଶ ସରକାରଙ୍କୁ ହଟାଇ ସ୍ୱାଧେଶୀ ସରକାର ଗଠନ କରିବାର ସାମିତ ଲକ୍ଷ୍ୟରେ କେତେକ ଓକିଲ, ଡାକ୍ତର ଆଦି ଉପର ସ୍ତରର ଲୋକଙ୍କୁ ନେଇ, ଆରମ୍ଭ ହୋଇଥିଲା । କିନ୍ତୁ ତାକୁ ସଫଳ କରିବା ଲାଗି ବ୍ୟାପକ ଗଣ-ସମାର୍ଥନର ଆବଶ୍ୟକତା ଦେଖା ଦେଇଥିଲା । ଏଣୁ କଂଗ୍ରେସ ଦଳକୁ ଚାଷୀ, କଳକାରଖାନାର ମଜୁରିଆ ଏବଂ କାରିଗର ଶ୍ରେଣୀର ସ୍ୱାର୍ଥରକ୍ଷା ଲାଗି କାର୍ଯ୍ୟକ୍ରମ ଗ୍ରହଣ କରିବାକୁ ପଡ଼ିଥିଲା । କଂଗ୍ରେସର ଏକ ଆଗୁଆ ସାମୁଖ୍ୟ କଂଗ୍ରେସ ସୋସାଲିଷ୍ଟ ପାର୍ଟି ହିଁ ଏ ଦିଗରେ ଉଲ୍ଲେଖନୀୟ ଭୂମିକା ଗ୍ରହଣ କରିଥିଲା । ପରବର୍ତ୍ତୀ କାଳରେ କଂଗ୍ରେସ ସୋସାଲିଷ୍ଟମାନଙ୍କ ମଧ୍ୟରୁ ଅଧିକାଂଶ କଂଗ୍ରେସ ଦଳ ଛାଡ଼ି ଯାଇଥିଲେ । ତଥାପି କଂଗ୍ରେସ ଦଳରେ ସଂପୂର୍ଣ୍ଣାନନ୍ଦ, ଏନ.ଜି. ରଜା, ଚରଣ ସିଂ ଓ ନବକୃଷ୍ଣ ଚୌଧୁରୀଙ୍କ ଭଳି କିଛି ନେତା, କୃଷକର ସ୍ୱାର୍ଥ ଲାଗି ଅନେକ ପଦକ୍ଷେପ ନେଇଥିଲେ । କିନ୍ତୁ ଚାଷୀର ଜମିଜମା ସମ୍ପର୍କରେ ସାମଗ୍ରିକ ଭାବରେ କଂଗ୍ରେସ ଦଳରେ ଆନ୍ତରିକତାର ଅଭାବ ଦେଖିବାକୁ ମିଳିଥିଲା । ଗାନ୍ଧିଜୀ ଯେଉଁ ଗ୍ରାମ ସ୍ୱରାଜ କଥା କହୁଥିଲେ, ତାହାକୁ ରୂପ ଦେବା ଲାଗି ତା’ଙ୍କର ଆୟୁଷ ନ ଥିଲା । ତା’ଙ୍କ ବିଚାର ଥିଲା ଯେ, ଗ୍ରାମ ସବୁଦିଗରୁ ସ୍ୱାବଲମ୍ବୀ ହେଲେ ଏବଂ ଗାଁର ସମସ୍ୟା ଗାଁ ଲୋକେ ନିଜ ଭିତରେ ଦୁଟାଇଲେ ଯାଇ ଗ୍ରାମ ସ୍ୱରାଜ ସମ୍ଭବପର । ଗାଁ ଲୋକେ ଗାଁର ଉନ୍ନୟନ ପାଇଁ ଯୋଜନା କରିବେ ଓ ଗାଁ ପାଣ୍ଠି ସୃଷ୍ଟି କରିବେ । ଏହା ଥିଲା ଗାନ୍ଧିଜୀଙ୍କ ପରିଚିନ୍ତନ । କିନ୍ତୁ ଗାଁର ଲୋକଙ୍କ ମଧ୍ୟରେ ବିଶେଷ କରି ଚାଷୀମାନଙ୍କ ମଧ୍ୟରେ ଜଣକ ପାଖରେ ଶହେ ଏକର ଜମି ଥିବାବେଳେ ବହୁ ଲୋକ ଭୂମିହୀନ ରହିଲେ ଏହା ସମ୍ଭବପର ନୁହେଁ । ଏଣୁ ଗ୍ରାମ ସ୍ୱରାଜକୁ କିଭଳି ରୂପାୟିତ କରାଯାଇ ପାରିବ, ସେ ସଂପର୍କରେ ଗାନ୍ଧିଜୀଙ୍କର ଦାୟାଦ ବିନୋବାଙ୍କ ଭଳି କିଛି ଲୋକ ଚିନ୍ତା କରୁଥିଲେ ।

ଭାରତବର୍ଷର ସ୍ବାଧୀନତାର ଦୁଇ ବର୍ଷ ପରେ ଚାନ୍ଦର ସ୍ବାଧୀନତା ବିଶ୍ୱବିପ୍ଳବ ଇତିହାସରେ ଏକ ନୂଆ ଅଧ୍ୟାୟ ସୃଷ୍ଟି କରିଥିଲା । ସେଠାକାର କମ୍ୟୁନିଷ୍ଟ ପାର୍ଟି

କୃଷକମାନଙ୍କୁ ସଂଗଠିତ କରି, ସେମାନଙ୍କୁ ସଶସ୍ତ୍ର ସଂଗ୍ରାମ ଲାଗି ତାଲିମ ଦେଇ ଯେଉଁ ସାଫଲ୍ୟ ଲାଭ କରିଥିଲା, ତାହା ଥିଲା ଭାରତୀୟ କମ୍ୟୁନିଷ୍ଟମାନଙ୍କ ଲାଗି ଖୁବ୍ ଆକର୍ଷଣୀୟ ପ୍ରେରଣା । କାରଣ ଦ୍ଵିତୀୟ ମହାସମର କାଳରେ “ପିପୁଲ୍ସ ଥ୍ରାଉ” ଧ୍ବନି ଦେଇ କମ୍ୟୁନିଷ୍ଟ ପାର୍ଟି ଭାରତବର୍ଷର ରାଜନୈତିକ ପ୍ରବାହରୁ ପ୍ରାୟ ବିଚ୍ଛିନ୍ନ ହୋଇପଡ଼ିଥିଲା । ତତ୍କାଳୀନ ମାନ୍ଦ୍ରାଜ ପ୍ରଦେଶର ତେଲେଙ୍ଗାନା ଅଞ୍ଚଳରେ ଜମି ମାଲିକାନାରେ ଅତିରିକ୍ତ ତାରତମ୍ୟ ଯୋଗୁଁ ଗରିବ ଚାଷୀମାନେ ତୀବ୍ର ଶୋଷଣର ଶିକାର ହୋଇ ପଡ଼ିଥିଲେ । ମାନ୍ଦ୍ରାଜର ତେଲେଙ୍ଗାନା (ପରବର୍ତ୍ତୀ କାଳର ଆନ୍ଧ୍ର) ଅଞ୍ଚଳ ସମେତ କୃଷ୍ଣା-ଗୋଦାବରୀ ଅବବାହିକା ଅଞ୍ଚଳର ଶକ୍ତିଶାଳୀ କମ୍ୟୁନିଷ୍ଟ ପାର୍ଟି ଏହି ଅବସ୍ଥାର ସୁଯୋଗ ନେଇ ଧନୀ ଚାଷୀଙ୍କ ବିରୋଧରେ ସଶସ୍ତ୍ର ସଂଗ୍ରାମ ଆରମ୍ଭ କରିଦେଇଥିଲେ । ଦ୍ଵିତୀୟ ମହାସମର ପରବର୍ତ୍ତୀ ଶୀତଳ ଯୁଦ୍ଧର ଯୁଗ ବି ଏଥି ପାଇଁ ଅନୁକୂଳ ପଟଭୂମି ସୃଷ୍ଟି କରିଥିଲା । ପ୍ରତିଦିନ ଧନୀ ଚାଷୀଙ୍କ ହତ୍ୟା ଓ ଗରିବ ଚାଷୀ ତଥା ମୂଲିଆମାନଙ୍କ ଉପରେ ଅତ୍ୟାଚାର ସମ୍ଭାବ କୈନିକ ଖବରକାଗଜମାନଙ୍କରେ ବାହାରୁଥାଏ । ସାଧାରଣ ପ୍ରଶାସନ ଏହାର ପ୍ରଶମନ ଦିଗରେ ଅସମର୍ଥ । ଏହିଭଳି ପରିସ୍ଥିତିରେ ବିନୋବା ଭାବେ ତେଲେଙ୍ଗାନା ପରିସ୍ଥିତି ଅନୁଧ୍ୟାନ ଲାଗି ଏକ ଅଭିଯାତ୍ରା ଆରମ୍ଭ କରିଥିଲେ । ଏହି ସମସ୍ୟାକୁ ସେ ସଂପୂର୍ଣ୍ଣ ଭିନ୍ନ ଢଙ୍ଗରେ ସଭା ସମିତିରେ ବୁଝାଇଥିଲେ । ସେତେବେଳକୁ ସଶସ୍ତ୍ର ବିପ୍ଳବ ଜରିଆରେ ରୁଷ ଦେଶ ଓ ଚୀନ୍ ପୃଥିବୀରେ ଏକ ଶକ୍ତିଶାଳୀ ଶିବିରରେ ପରିଣତ ହୋଇ ସାରିଥା’ନ୍ତି । ଧନୀ ଚାଷୀମାନେ ନିଜେ ନିଜର ପରିସ୍ଥିତି ଉପଲବ୍ଧି ନ କଲେ ସେମାନଙ୍କୁ ରୁଷ ଦେଶ ଓ ଚୀନ୍ ଦେଶର ଧନୀ ଚାଷୀଙ୍କ ଭଳି ଦୁର୍ଦ୍ଦଶା ଭୋଗିବାକୁ ପଡ଼ିବ ବୋଲି ସେ ସତର୍କ କରୁଥିଲେ । ଏହି ସମସ୍ୟାର ସମାଧାନ ଲାଗି ସେ ଧନୀ ଚାଷୀଙ୍କ କରୁଣାକୁ ଆବେଦନ କରୁଥିଲେ ଓ କହୁଥିଲେ ଯେ ସେମାନେ ସ୍ଵେଚ୍ଛାରେ କିଛି କିଛି ଜମି ଗରିବ ଲୋକଙ୍କୁ ନଦେଲେ ହୁଏତ ଆଇନ କରାଯାଇ ସେମାନଙ୍କର ଉଦ୍‌ବୃତ୍ତ ଜମି କାଢ଼ିନିଆଯିବ; ନ ହେଲେ ସେମାନଙ୍କୁ ଭୋକିଲା ଲୋକେ “କତଲ” କରିବେ । ଏହି ତ୍ରିଧାରାକୁ ସେ କହୁଥିଲେ କରୁଣା, କାନୁନ୍, କତଲର ପ୍ରବାହ ।

ଗାନ୍ଧିଜୀଙ୍କଠାରୁ ବିନୋବା ଥିଲେ ଖୁବ୍ ପାଠୁଆ ଓ ଜ୍ଞାନୀ । ଭାରତୀୟ ଦାନ ପରମ୍ପରାକୁ ମନେପକାଇଦେଇ ସେ ଧନୀ ଚାଷୀଙ୍କଠାରୁ ସେମାନଙ୍କ ମଙ୍ଗଳ ତଥା ସମାଜର ମଙ୍ଗଳ ଲାଗି ଜମି ମାଗିଲେ । କଥାଟିକୁ ସେ ନୂଆ ଢଙ୍ଗରେ ରଖିଲେ । ସେ କହୁଥିଲେ, “ଭୂମି ହେଉଛି ଆମର ମାଆ । ଆମ ଭିତରୁ କିଛି ଲୋକ ନିଜକୁ ତା’ର ମାଲିକ କହିବା ଅସଙ୍ଗତ । ମା’ର ସଜ୍ଜନ ହିସାବରେ ସମସ୍ତଙ୍କର ତା’ଠାରେ ଅଧିକାର ଅଛି । ଏଣୁ ଜମିର ବ୍ୟକ୍ତିଗତ ମାଲିକାନା ବଦଳରେ ତାହା ଉପରେ ସମସ୍ତଙ୍କର ଅଧିକାର ରହୁ । ସମସ୍ତେ ମିଶି ଜମିର ସେବା କରି ତା’ରି ଦାନରେ ଚଳନ୍ତୁ । ଏଣୁ ଧନୀ ଚାଷୀମାନେ ଭୂମିହୀନକୁ କିଛି କିଛି ଜମିଦାନ କରନ୍ତୁ ଓ ଗାଁରେ କେହି ଭୂମିହୀନ ନ ରହୁ ।”

ଗ୍ରାମ ସ୍ଵରାଜ୍ ପାଇଁ ଏ କଥାଟି ବେଶ୍ ଖାପ ଖାଇଲା । ବିନୋବା ନାନା ପୁରାଣରୁ ବିଭିନ୍ନ ଦୃଷ୍ଟାନ୍ତ ଦେଇ ଦାନର ମହିମା ପ୍ରଚାର କଲେ । ଏହା କିଛି ଲୋକଙ୍କ ମନକୁ ପାଇଲା । ତା’ଙ୍କର ଆବେଦନ ଫଳରେ ୧୯୫୧ ଏପ୍ରିଲ ୧୮ ତାରିଖ ଦିନ ଯେତେବେଳେ

ତା'ଙ୍କରି ସଭାରେ ତେଲେଜାନାର ପୋତାମପଲ୍ଲୀ ଗାଁର ରାମଚନ୍ଦ୍ର ରେଡ୍ଡ଼ୀ ୧୦୦ ଏକର ଜମି ଏହି ଉଦ୍ଦେଶ୍ୟରେ ଦାନ କଲେ, ତାହା ଥିଲା ଏକ ଚାଞ୍ଚଲ୍ୟକର ଖବର । ଯେଉଁମାନେ ଗ୍ରାମ ସ୍ଵରାଜ ଲାଗି କିଛି ଆକର୍ଷଣୀୟ କାର୍ଯ୍ୟକ୍ରମ ଖୋଜି ପାଉନଥିଲେ ସେମାନେ ଏହି ସମ୍ଭାବ ପାଇ ଆଶାନୃତ ହୋଇ ପଡ଼ିଲେ । ବହୁ ବୁଦ୍ଧିଜୀବୀ ବିନୋବାଙ୍କ ବିଚାର ଓ ଆଭିମୁଖ୍ୟ ଦ୍ଵାରା ପ୍ରଭାବିତ ହେଲେ ।

୧୯୫୨ ମସିହା ଜାନୁଆରୀ ୨ ତାରିଖରୁ ଗୋପବନ୍ଧୁ ଚୌଧୁରୀଙ୍କ ନେତୃତ୍ଵରେ କିଛି ରଚନାତ୍ମକ କର୍ମୀ ଓଡ଼ିଶାରେ ଏ ଦିଗରେ ଆଗଭର ହେଲେ ଏବଂ ଅଳ୍ପ ସମୟ ମଧ୍ୟରେ କିଛି ସାଫଲ୍ୟ ବି ଅର୍ଜନ କଲେ । ଏହି ସ୍ଥାନୀୟ ସାଫଲ୍ୟକୁ ଭିତ୍ତିକରି ଭାରତର କେତେକ ରାଜ୍ୟରୁ ଗ୍ରାମଦାନ ମିଳିଲା । ଗ୍ରାମଦାନ ଗାଁରେ ସବୁ ଜମିମାଲିକ ନିଜ ଜମିରୁ ଅତି କମରେ ଏକ ଷଷ୍ଠାଂଶ ଦାନ କରିଥିଲେ ଓ ସେ ସବୁ ଜମି ଭୂମିହୀନଙ୍କ ମଧ୍ୟରେ ବଣ୍ଟନ କରାଯାଇଥିଲା । ଗ୍ରାମର ସମସ୍ତ ଜମିର ମାଲିକାନା ବ୍ୟକ୍ତିଗତ ନରହି ସାମୂହିକ ହେଉଥିଲା । ଲୋକେ ଅଲଗା ଅଲଗା ଚାଷ କରୁଥିଲେ । ଏହି ଦାନ ଜମିକୁ ବିଧିବଦ୍ଧ ଭାବରେ ବଣ୍ଟନ ଲାଗି ସରକାରୀ ସ୍ଵୀକୃତି ଦେବା ଉଦ୍ଦେଶ୍ୟରେ ନବକୃଷ୍ଣ ଚୌଧୁରୀଙ୍କ ମନ୍ତ୍ରାମଣ୍ଡଳ ୧୯୫୩ ମସିହାରେ ଭୁବନ ଯଜ୍ଞ ବିଲ୍ ଆଣିଥିଲେ । ନିଜେ ନବକୃଷ୍ଣ ଚୌଧୁରୀ ଏହି ଆନ୍ଦୋଳନରେ ବିଶେଷ ଆଗ୍ରହ ପ୍ରକାଶ କରିବାରୁ ସରକାରୀ କଲ ବି ଏ ଦିଗରେ ଉତ୍ସାହ ପ୍ରକାଶ କଲା । ବହୁ ସ୍କୁଲର ଶିକ୍ଷକ ତଥା ଛାତ୍ର ସେଥିରେ କିଛି ପରିମାଣରେ ସଂଯୁକ୍ତ ହୋଇଥିଲେ । ରାଜ୍ୟର ସରକାରୀ କର୍ମଚାରୀ ଓ ସ୍କୁଲ କଲେଜର ଶିକ୍ଷକ ତଥା ଛାତ୍ରମାନେ ଏ ଦିଗରେ ନିଯୁକ୍ତ ହେବାକୁ ନବକୃଷ୍ଣ ଚୌଧୁରୀ ଅନୁବିତ ମନେ କଲେ ନାହିଁ । ଭୂମି ସମସ୍ୟା ଭଳି ବିବାଚ ସମସ୍ୟା ଦିଗରେ ସେମାନେ କିଛି ସମୟ ଦେବାଟାକୁ ବେନିୟମ ବା ନିରର୍ଥକ ବୋଲି ସେ ଭାବୁ ନଥିଲେ । ବରଂ ସେ ସେମାନଙ୍କୁ ଏ ଦିଗରେ ଉତ୍ସାହିତ କରୁଥିଲେ ।

ଓଡ଼ିଶାର ପ୍ରଥମ ଗ୍ରାମଦାନ ଗାଁର ନାଁ ମାନପୁର । ସେଠାରେ ଜମିରେ ବ୍ୟକ୍ତିଗତ ମାଲିକାନା ଲୋପ ହୋଇଛି ଏବଂ କେହି ଭୂମିହୀନ ନାହାନ୍ତି; ଲୋକମାନଙ୍କ ମଧ୍ୟରେ ମୈତ୍ରୀ ପ୍ରତିଷ୍ଠିତ ହୋଇଛି, ଗାଁର ବିବାଦ ଗାଁରେ ଚୁଟାଉଛନ୍ତି ଆଦି ଖବରକାଗଜରେ ପ୍ରକାଶିତ ହେବା ପରେ ଏହି ଲେଖକ ପୂର୍ବ ଯାଜପୁରର ସେହି ଅପତ୍ତରା ଗାଁକୁ ଚାଲି ଚାଲି ଯାଇଥିଲା । ସେଠାରେ ଅନେକ ଲୋକ ଜମିଦାନ କରିଥିଲେ ମଧ୍ୟ ଯେଉଁମାନଙ୍କର ଟିକିଏ ଅଧିକ ଜମି ଥିଲା, ସେମାନଙ୍କ ମନରେ ଅସନ୍ତୋଷ ଲକ୍ଷ୍ୟ କରିଥିଲା । ସଂଖ୍ୟାଧିକ ଲୋକଙ୍କର ନିଷ୍ପତ୍ତିକୁ ସେହି ସଂଖ୍ୟାଲଘୁ ଲୋକେ ଚାପରେ ପଡ଼ି ମାନିନେଇଥିଲେ । ଏହି ଗାଁ ପାଖ ଆଖରେ ଗାଁ ନାହିଁ । ପାଖ ଗାଁ ଲୋକେ ବା ବନ୍ଧୁବାନ୍ଧବ ଆସି ବିବାଦବେଳେ ସାହାଯ୍ୟ କରିପାରିଲା ଭଳି ପରିସ୍ଥିତି ନ ଥିଲା । ଏହା ଛଡ଼ା ସେଇଟି ଗ୍ରାମଦାନ ଗାଁ ବୋଲି ଘୋଷିତ ହେଲେ ନାନା ପ୍ରକାର ବିକାଶମୂଳକ କାର୍ଯ୍ୟ ଲାଗି ସରକାରୀ ସାହାଯ୍ୟ ମିଳିବ ବୋଲି ଲୋକଙ୍କୁ ପ୍ରତିଶ୍ରୁତି ଦିଆଯାଇଥିଲା । ଏହି ସମୟରେ ନବକୃଷ୍ଣ ଚୌଧୁରୀ ଓଡ଼ିଶାର ମୁଖ୍ୟମନ୍ତ୍ରୀ । ସେ ଭୁବନ କାମରେ ସଂଶ୍ଳିଷ୍ଟ ହୋଇଥିବାରୁ ଗାଁର ଉନ୍ନତି ନିଶ୍ଚୟ ହେବ ଏବଂ ତାଙ୍କ ଗାଁ, ସାରା ରାଜ୍ୟର ଦୃଷ୍ଟି ଆକର୍ଷଣ କରିବ ବୋଲି ପତିଆରା ସୃଷ୍ଟି

ହୋଇଥାଏ । ଗ୍ରାମଦାନ ଘୋଷଣା ପରେ ସେଠାକାର ବାହ୍ୟ ପରିସ୍ଥିତିର କିଛି ଉନ୍ନତି ହୋଇଥିଲା ଓ ଗାଁ ସଭା ଗାଁର ସମସ୍ୟା ସମାଧାନରେ ଅନେକ ପରିମାଣରେ ସମର୍ଥ ହୋଇଥିଲେ । ଓଡ଼ିଶାର ପ୍ରଥମ ଗ୍ରାମଦାନ ଗାଁ ହୋଇଥିବାରୁ ନବକୃଷ୍ଣ ଚୌଧୁରୀ ସେ ଗାଁକୁ ଯାଇଥିଲେ । କିନ୍ତୁ ସେଠାରେ ଯେଉଁସବୁ ପରିବର୍ତ୍ତନ ଘଟିଥିଲା, ଚୌଧୁରୀ ମୁଖ୍ୟମନ୍ତ୍ରୀଦ୍ୱାରା ଚାଲିଯିବାର, ସାତ ଆଠବର୍ଷ ପରେ ସେ ଗାଁ ପୂର୍ବର ଅବସ୍ଥାକୁ ଆସିଯାଇଥିଲା ।

ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ହୋଇ ଆସିବା ପରେ ଚାଷୀକୁ ସାହାଯ୍ୟ କରିବା ପାଇଁ ଅନେକ ଆଇନ ପ୍ରଣୟନ କଲେ; କିନ୍ତୁ ଚାଷୀମାନେ ଆଶାନ୍ୱରୁପ ସାହାଯ୍ୟ ପାଇ ପାରିଲେ ନାହିଁ; କାରଣ ଆଇନ କାର୍ଯ୍ୟକାରୀ ହେବା ପାଇଁ ଯେଉଁ କଳ ରହିଲା, ତାହାର ପ୍ରତ୍ୟେକ ଅଙ୍ଗ ଚାଷୀ ବିରୋଧରେ କାର୍ଯ୍ୟ କଲେ । ଏହା ଖାଲି ଓଡ଼ିଶାର ଅଭିଜ୍ଞତା ନୁହେଁ; ଏହା ଥିଲା ସର୍ବଭାରତୀୟ ଅଭିଜ୍ଞତା । ବହୁ କମ୍ୟୁନିଷ୍ଟ ଓ ସୋସାଲିଷ୍ଟ ନେତା ଭାଷଣରେ ଚାଷୀ ସପକ୍ଷରେ ଓ ଜମିଦାରଙ୍କ କଥା କହିଲେ ବି ନିଜେ ନିଜ ଜମିରେ ତାହା କାର୍ଯ୍ୟକାରୀ କଲେ ନାହିଁ । ଭୂ-ଦାନକୁ କାହିଁକି ସେ ସମର୍ଥନ କରୁଥିଲେ, ତାହା ନବକୃଷ୍ଣ ଚୌଧୁରୀ ଓଡ଼ିଶା ଭୂଦାନ ଯଜ୍ଞ ଆଇନ ଆଲୋଚନା କାଳରେ, ୧୯୫୩ ଏପ୍ରିଲ ୯ ତାରିଖରେ, ବିଧାନସଭାରେ କହିଛନ୍ତି । ସେ କହିଥିଲେ, ଆମେ ଯେତେ ଶାସନ ବିଧାନ ପରିବର୍ତ୍ତନ କରୁ ବା ଆମେ ଯାହା କିଛି କରୁ ନା କାହିଁକି, ଯେ ପର୍ଯ୍ୟନ୍ତ ଲୋକମାନଙ୍କର ମତିଗତି ପରିବର୍ତ୍ତନ ନ ହୋଇଛି, ସେ ପର୍ଯ୍ୟନ୍ତ ଆଇନ ବା ଶାସନ ବିଧାନର ପରିବର୍ତ୍ତନ ଦ୍ୱାରା ଏ ସମସ୍ୟାର ସମାଧାନ ହୋଇ ପାରିବ ନାହିଁ । ଏଥିପାଇଁ ମାନସିକ, ନୈତିକ ଓ ସାମାଜିକ ପରିବର୍ତ୍ତନ ଯଦି ନ ହୁଏ ଓ ମନ ଭିତରେ ଏକରକମ ବିପ୍ଳବାତ୍ମକ ଭାବ ନ ଆସେ, ତାହା ହେଲେ କିଛି ହୋଇପାରିବ ନାହିଁ । ବିନୋବା ଆଜି ଏହି ପରିବର୍ତ୍ତନ ଆଣିବା ପାଇଁ ଯେଉଁ କାର୍ଯ୍ୟ କରୁଛନ୍ତି, ସେଥିରେ ଆଜି ସବୁ ଦଳର ଲୋକମାନେ ଯୋଗ ଦେଉଛନ୍ତି । ଅବଶ୍ୟ ଯେଉଁ ଦଳ ହିଁସା ଦ୍ୱାରା ଏ କଥା ହୋଇପାରିବ ବୋଲି ବିଶ୍ୱାସ କରନ୍ତି... ସେମାନେ ଏହାକୁ ବିରୋଧ କରିବେ । ଆଇନଟା ଆସିବ ପରେ । କେତେବେଳେ, ନା ଯେତେବେଳେ ଲୋକେ ଚାରିଆଡ଼େ ପ୍ରସ୍ତୁତ ହୋଇଯିବେ, ଲୋକମତ ଚାରିଆଡ଼େ ତିଆରି ହୋଇଯିବ ଯେ ଜମି ବାଣ୍ଟିବାଟା ଉଚିତ । ଶଙ୍କରାଚାର୍ଯ୍ୟ କହିଛନ୍ତି ‘ସମ୍ୟକ ବିଭାଜନ’ ଦାନ’ । ଅର୍ଥାତ୍ ‘ଜମି ହେଉ ବା ଅନ୍ୟ ଯାହା ହେଉ ତାହା ସମ୍ୟକ ଭାବରେ କିପରି ବଣ୍ଟାଯିବ ଏହା ହେଉଛି ଦାନର ପ୍ରକୃତ ଅର୍ଥ ।’ ଦାନର ଅର୍ଥ ଏହା ନୁହେଁ ଯେ ଧନୀ ଲୋକ ଉପର ପିଣ୍ଡାରେ ବସି ନିଜ ଖୁସିରେ ତଳେ ଠିଆ ହୋଇଥିବା ଲୋକ ପାଖକୁ କିଛି ଫୋପାଡ଼ି ଦେବ । ଏହା ଦାନର ଅର୍ଥ ନୁହେଁ । ଶଙ୍କରାଚାର୍ଯ୍ୟ ଦାନର ଯେଉଁ ଯେଉଁ ବ୍ୟାଖ୍ୟା କରିଛନ୍ତି, ବିନୋବାଜୀ ସେହି ହିସାବରେ ଜମି କିପରି ବଣ୍ଟାଯିବ, ସେଇଥି ପାଇଁ ଲାଗିପଡ଼ି ଏହି ଆନ୍ଦୋଳନ ଆରମ୍ଭ କରିଛନ୍ତି ।”

ଗୋପବନ୍ଧୁ ଚୌଧୁରୀ ଓ ନବକୃଷ୍ଣ ଚୌଧୁରୀଙ୍କ ଭଳି ଲୋକେ ଗରିବ ଲୋକଙ୍କ ପାଇଁ ଜମି ମାଗୁଥିବାରୁ କିଛି ସ୍ୱଚ୍ଛକ ଓ ଉଦାର ବିଚାରର ଲୋକେ କିଛି କିଛି ଜମି ଦାନ କରିଥିଲେ ହେଁ ତାହା କୋରାପୁଟ ଜିଲ୍ଲା ଛଡ଼ା ଅନ୍ୟତ୍ର କାଁ ଭାଁ ସାପଲ୍ୟ ଲାଭ କରିଥିଲା ।

କୋରାପୁଟର ଭୂଦାନ ଓ ଗ୍ରାମଦାନର ସାପଲ୍ୟର ବିଶେଷ କାରଣ ଥିଲା । ଜମି-ମାତା ସମସ୍ତଙ୍କର; ଏଣୁ ସମସ୍ତେ ତାର ସନ୍ତାନ ହିସାବରେ ଜମି ଉପରେ ସମସ୍ତଙ୍କ ସମାନ ଅଧିକାର କଥାଟି କୋରାପୁଟର ସରଳ ଆଦିବାସୀଙ୍କ ମନକୁ ପାଇଯାଇଥିଲା । ସେମାନଙ୍କ ମଧ୍ୟରେ ସମ୍ପତ୍ତିର ମୋହ ଖୁବ୍ ଗଭୀରକୁ ଯାଇ ନଥିଲା । କିଛି ଲୋକ ଆନ୍ତରିକ ଭାବରେ ଏ ବିଚାର ଗ୍ରହଣ କରିଥିଲେ ହେଁ ଅଧିକାଂଶ ଏହାକୁ ହାଲୁକା ଭାବରେ ଗ୍ରହଣ କରିଥିଲେ । ଗ୍ରାମଦାନ ଓ ଭୂଦାନ ଜମିତକ ବଞ୍ଚନ ହେବା ପାଇଁ ଡେରି ହୋଇଯାଇଥିଲା । ଇତି ମଧ୍ୟରେ ନବକୃଷ୍ଣ ଚୌଧୁରୀ ସରକାରରୁ ଗାଳିଯାଇଥିଲେ । ପରବର୍ତ୍ତୀ ମୁଖ୍ୟମନ୍ତ୍ରୀ ହରେକୃଷ୍ଣ ମହତାବ ଭୂ-ଦାନକୁ ଦାରିଦ୍ର୍ୟ ବଞ୍ଚନ ବୋଲି ଉପହାସ କରୁଥିଲେ । ଏଣୁ ସେ ମୁଖ୍ୟମନ୍ତ୍ରୀ ହୋଇ ଆସିବା ପରେ ଯେଉଁମାନେ ଚାପର ବଶବର୍ତ୍ତୀ ହୋଇ ଜମି ଦେଇଥିଲେ ବା ଆନ୍ତରିକତାହୀନ ଭାବରେ ଦାନପତ୍ରରେ ସ୍ୱାକ୍ଷର କରିଥିଲେ, ସେମାନେ ନିଜ ଜମି ଛାଡ଼ିଲେ ନାହିଁ । ମୋଟ ଉପରେ କହିବାକୁ ଗଲେ ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀତ୍ବରୁ ଗଲା ପରେ ଓଡ଼ିଶାରେ ଭୂଦାନ ବିରୋଧୀ ହାତ୍ତା ବଢ଼ିଲା । କୁଟିଣ୍ଡା ଅଞ୍ଚଳର ସର୍ବସ୍ୱ ଦାନ କରିଥିବା ତିଲେଶ୍ୱର ଗୌଡ଼ିଆଙ୍କ ଅଞ୍ଚଳର ଅଘରିଆମାନେ ନବବାବୁଙ୍କ ଭୂ-ଦାନ ସଭାକୁ ଆସିଲେ ବି ନାହିଁ । ଯେଉଁ କୋରାପୁଟରେ ପ୍ରାୟ ୮୦୦ ପର୍ଯ୍ୟନ୍ତ ଗ୍ରାମଦାନ ହୋଇଥିଲା ବୋଲି କୁହାଯାଉଥିଲା ଏବଂ ଯେଉଁଠି ଓଡ଼ିଶା ସମେତ ଭାରତବର୍ଷର ବହୁ ଅଞ୍ଚଳର ସ୍ୱେଚ୍ଛାସେବୀ ଆସି ଆଦିବାସୀ ଅଧ୍ୟୁଷିତ ଅଞ୍ଚଳରେ ବୃତ୍ତନ ଜାଗରଣ ସୃଷ୍ଟି କରିଥିଲେ ଏବଂ ଲୋକଙ୍କ ମନରୁ ଭୟ ଦୂର କରିବା ଦିଗରେ ସମର୍ଥ ହୋଇଥବଲେ, ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀତ୍ବରୁ ଯିବା ପରେ ସେଠାକାର ସରକାରୀ କର୍ମଚାରୀ ଓ ସାହୁକାର ଆଦି ନ୍ୟସ୍ତସ୍ୱାର୍ଥ ଶ୍ରେଣୀର ଲୋକ ଭୂ-ଦାନ ଓ ଗ୍ରାମଦାନ ତଥା ସେଥିରେ ନିଯୁକ୍ତ ଥିବା କର୍ମୀମାନଙ୍କ ବିରୋଧରେ ମୁଖର ହୋଇଉଠିଲେ । ଏହି ସମୟରେ ଓଡ଼ିଶାର ଭୂ-ଦାନ ଆନ୍ଦୋଳନର ମୁଖ୍ୟ ଗୋପବନ୍ଧୁ ଚୌଧୁରୀଙ୍କ ଦେହାନ୍ତ ହେଲା ଏବଂ ନବକୃଷ୍ଣ ଚୌଧୁରୀ କୋରାପୁଟ କି ଓଡ଼ିଶାରେ ମନୋନିବେଶ ନ କରି ସର୍ବଭାରତୀୟ ଦାୟିତ୍ବରେ ରହିଗଲେ । ସେ ୧୯୫୭ ମସିହାରେ ସର୍ବସେବା ସଂଘର ସଭାପତି ହୋଇ ବିନୋବାଙ୍କ ସହିତ ଓଡ଼ିଶା ସମେତ ଭାରତବର୍ଷର ବିଭିନ୍ନ ଅଞ୍ଚଳରେ ଭୂ-ଦାନ ଓ ଶାନ୍ତିସେନା କାର୍ଯ୍ୟରେ ଲାଗିଲେ । ଅଳ୍ପ କିଛି ଗ୍ରାମ-ଦାନ ଗାଁରେ ପରବର୍ତ୍ତୀ ପଦକ୍ଷେପ ନିଆଯାଇଥିବାରୁ ସେଭଳି ପ୍ରାୟ ୫୦ଟି ଗାଁରେ ଗ୍ରାମଦାନ ଛାପ ବର୍ତ୍ତମାନ ପର୍ଯ୍ୟନ୍ତ ରହିଛି । କିନ୍ତୁ ଯାହାକୁ ଏକ ସମୟରେ ଏକ କ୍ରାନ୍ତି ବୋଲି କିଛି ଲୋକ ବିଚାର କରୁଥିଲେ, ତାହା ବ୍ୟର୍ଥ ହୋଇଗଲା ।

ଭୂ-ଦାନ ଆନ୍ଦୋଳନରେ ସଂପୃକ୍ତ ଅନ୍ୟାନ୍ୟ ନେତୃସ୍ଥାନୀୟ ବ୍ୟକ୍ତିକଠାରୁ ନବକୃଷ୍ଣ ଚୌଧୁରୀ ଥିଲେ ଅନେକ ପରିମାଣରେ ଅଲଗା । ଭୂ-ଦାନର ମୁଖ୍ୟ ବିନୋବା ଭାବେ କେବେ କୌଣସି ଚାଷୀ ଆନ୍ଦୋଳନରେ ସଂପୃକ୍ତ ନ ଥିଲେ । ସେ ଥିଲେ ଜଣେ ସଂସାର ଛଡ଼ା ସବୁ । ସଂସାରୀ ଲୋକର ଯେଉଁ ଆଗପଛ ବିଚାର ତାହା ତା'ଙ୍କର ନଥିଲା । ଭୂ-ଦାନ ଗ୍ରାମ-ଦାନ କ୍ଷେତ୍ରରେ ଯେତେବେଳେ କିଛି ସମସ୍ୟା ଦେଖାଦେଲା, ତା'କୁ ସାମନା କରିବାର ଇଚ୍ଛା ବି ତା'ଙ୍କର ନଥିଲା । ସେ କୁଆଡ଼େ କହୁଥିଲେ ଯେ ଭୂମିହୀନ ଓ ଭୂମିମାଲିକ ମଧ୍ୟରେ ସେ ପୁରୋହିତ କାମ କରୁଥିଲେ । ବିବାହ ପରେ ଦମ୍ପତିଙ୍କ ମାନ

ମନାନ୍ତର ସେମାନେ ବୁଝିବେ; ପୁରୋହିତର ସେଥିରେ କିଛି ଦାୟ ନାହିଁ । ଭୂଦାନର ପ୍ରାଥମିକ ଅବସ୍ଥାର ସଫଳତାରେ ସେ ଏତେ ଭଲ ଯାଇଥିଲେ ଯେ, ଏ ଦିଗରେ ହେଉଥିବା ଗଲଟି ଅନୁଧ୍ୟାନ କରିବା ଲାଗି ତା'ଙ୍କର ଆଗ୍ରହ ନ ଥିଲା ।

ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ଛାଡ଼ିବା ପରେ ବିନୋବାଙ୍କ ସହିତ ବିଭିନ୍ନ ଅଞ୍ଚଳ ପଦଯାତ୍ରାରେ ଯୋଗ ଦେଇଥିଲେ । ୧୯୫୭ ମସିହାରେ କର୍ଣ୍ଣାଟକର ଏଲାବାଲୁଠାରେ ସବୁଦଳର ନେତାମାନଙ୍କର ଏକ ସମ୍ମିଳନୀ ବସିଥିଲା । ସେହି ସମ୍ମିଳନୀକୁ ନେହେରୁଙ୍କ ସମେତ ସବୁ ମୁଖ୍ୟମନ୍ତ୍ରୀଙ୍କୁ ନିମନ୍ତ୍ରଣ କରାଯାଇଥିଲା । ଭୂ-ଦାନକୁ ଏକ ସରକାରୀ କାର୍ଯ୍ୟକ୍ରମ ଭାବରେ ଗ୍ରହଣ କରାଯିବା ଲାଗି ସେଠାରେ ପ୍ରସ୍ତାବ କରାଗଲା । କେରଳର ମୁଖ୍ୟମନ୍ତ୍ରୀ ନମ୍ବୁଦ୍ରୀପଦ, ବଙ୍ଗାଳର ମୁଖ୍ୟମନ୍ତ୍ରୀ ବିଧାନ ଚନ୍ଦ୍ର ରାୟ ଏବଂ ଓଡ଼ିଶାର ମୁଖ୍ୟମନ୍ତ୍ରୀ ହରେକୃଷ୍ଣ ମହତାବ ଏହାକୁ ବିରୋଧ କରିଥିଲେ । ଉଲ୍ଲେଖଯୋଗ୍ୟ ଯେ, ବେସରକାରୀ ଲୋକଙ୍କ ମଧ୍ୟରେ ନବକୃଷ୍ଣ ଚୌଧୁରୀ ହିଁ ଏକା ଏହାକୁ ବିରୋଧ କରି କହିଥିଲେ ଯେ, ଭୂ-ଦାନ କାମ ସରକାରୀ କଳ ମାଧ୍ୟମରେ ଚାଲିଲେ ଆନ୍ଦୋଳନର କ୍ରାନ୍ତିକାରିତା ନଷ୍ଟ ହୋଇଯିବ । କାର୍ଯ୍ୟତଃ ଯେଉଁ ରାଜ୍ୟରେ ସରକାରୀ ସହାୟତା ନିଆହେଲା, ସେଠାରେ ନାନା ବିଭ୍ରାଟ ଖୋଦେଲା । ବିଶେଷ କରି ବିହାରର ସରକାରୀ କର୍ମଚାରୀ ଭୂ-ଦାନ ସମ୍ପର୍କରେ ନାନା ଅତିରଞ୍ଜିତ ଓ ଜାଲୁ ରିପୋର୍ଟ ଦେଲେ ଏବଂ ତାହାକୁ ଭିତ୍ତି କରି ବିହାରରେ ରାଜ୍ୟଦାନ ହୋଇଗଲା ବୋଲି କୁହାଗଲା । ଏହି ପ୍ରକାର ସହଯୋଗକୁ ବିନୋବା ସମର୍ଥନ କରୁଥିଲେ ଏବଂ ନବବାବୁଙ୍କ ଛଡ଼ା ସର୍ବୋଦୟର ଅନ୍ୟ ମୁଖ୍ୟ କର୍ମକର୍ତ୍ତାମାନେ ବିରୋଧ କରୁ ନ ଥିଲେ ।

ଭୂ-ଦାନ, ଗ୍ରାମ-ଦାନକୁ ସୁଦୃଢ଼ କରିବା ଲାଗି ଆନ୍ଧ୍ରାପ୍ରଦେଶ ସହସ୍ର ବୁଦ୍ଧେ ସରକାରୀ ବିକାଶ କାମ, ଗ୍ରାମସଭା ଜରିଆରେ କରାଜଲେ ଓ କେତେକ ବ୍ଲକ୍‌ରେ ବେସରକାରୀ ଲୋକେ ବ୍ଲକ୍‌ର ଉନ୍ନୟନ ଅଧିକାରୀ ହେଲେ । ଏହା ଫଳରେ ବିକାଶମୂଳକ କାମ ଆଗେଇଲା ସତ, କିନ୍ତୁ ଲୋକଙ୍କର ଆତ୍ମପ୍ରଚେଷ୍ଟା ପ୍ରତିହତ ହେଲା ବୋଲି ଗୋପବନ୍ଧୁ ଚୌଧୁରୀ କୋରାପୁଟ ଜିଲ୍ଲାରୁ ନିଜର ଘନିଷ୍ଠ ଲୋକଙ୍କ ସହ ଚାଲିଆସିଲେ । ବିଭିନ୍ନ କାରଣରୁ ସହସ୍ରବୁଦ୍ଧଙ୍କ କାର୍ଯ୍ୟକ୍ରମ ଆଗେଇଯାଇଲା ନାହିଁ । ଏଣୁ ଗ୍ରାମଦାନ ଗାଁ ଗୁଡ଼ିକରୁ ଭୂ-ଦାନ ବେଳର ଉଦ୍‌ଘାଟନା ଓ ପରିବର୍ତ୍ତନର ଧାରା ମଉଳିଲା ।

ପୂର୍ବେ ଜମି ମାଲିକମାନଙ୍କୁ ନିଜ ଜମିର ଏକ-ଷଷ୍ଠାଂଶ ଦାନ କରିବାକୁ କୁହାଯାଉଥିଲା । ଏ କାର୍ଯ୍ୟକ୍ରମ ଆଉ ନ ଆଗେଇବାରୁ ବିନୋବା ସୁଲଭ ଗ୍ରାମ-ଦାନ କଥା ଚଳାଇଲେ । ଏଣିକି-ଜମିମାଲିକ ନିଜ ଜମିର ୧/୨୦ ଅଂଶ ଦାନ କଲେ ବି ତାହା ଗ୍ରହଣ କରାଗଲା । ଯେଉଁ ଦିନ ବିନୋବା ଏହି କଥା ଘୋଷଣା କଲେ, ସେଦିନ ନବବାବୁ ମଧ୍ୟପ୍ରଦେଶର ଏକ ସ୍ଥାନରେ ନିଜ ତତ୍ତ୍ୱ ମଧ୍ୟରେ ଅସ୍ଥିର ହୋଇ କହିବାର ଶୁଣାଯାଇଥିଲା, “ବିନୋବା ସର୍ବନାଶ କରିଦେଲେ, ସବୁ ସାରିଦେଲେ ।” ସର୍ବୋଦୟ କର୍ମୀ ନିଶାକର ଦାସ ସେକଥା ଶୁଣି ସର୍ବୋଦୟ କର୍ମୀ ବୁଦ୍ଧନାଥ ମଲ୍ଲିକ (ନନ୍ଦପୁର, କୋରାପୁଟ)ଙ୍କୁ କହିଥିଲେ ।

ନବକୃଷ୍ଣ ଚୌଧୁରୀ ଅପାତଃ ସାଫଲ୍ୟ ପାଇଁ ସରଳ ବାଟ ଖୋଜୁ ନ ଥିଲେ । ମଞ୍ଚର ହେଲେ ବି କ୍ରାନ୍ତିରଥାର ଦକ୍ଷତା ନ ହେଉ, ଏହା ଥିଲା ତା'ଙ୍କର ବିଚାର ।

ବିନୋବାଙ୍କ କାର୍ଯ୍ୟକଳାପ ଦେଖି ଏବେକି ଅନେକେ ତା'କୁ “ସରକାରୀ ବାବା” ବୋଲି କହିଲେ । ଏସବୁ କାରଣରୁ ଜୟପ୍ରକାଶ ନାରାୟଣ ଆଦିଙ୍କ ସହ ସେ ବିନୋବାଙ୍କଠାରୁ ଅଲଗା ହୋଇଗଲେ । ଏହି ଆନ୍ଦୋଳନର ଅନ୍ୟତମ ମୁଖ୍ୟ ବ୍ୟକ୍ତି ମନମୋହନ ଚୌଧୁରୀଙ୍କ ମତ ଯେ, ଭୂ-ଦାନ ଏକ ପର୍ଯ୍ୟାୟରେ ଆଉ ଆଗେଇବା ଅବସ୍ଥାରେ ନ ଥିଲା । ଏହା ପରେ ସତ୍ୟାଗ୍ରହର ପଛା ନେବାର କଥା; କିନ୍ତୁ ନବକୃଷ୍ଣ ଚୌଧୁରୀ, ମନମୋହନ ଚୌଧୁରୀ ଆଦି କେହି ଭୂ-ସତ୍ୟାଗ୍ରହ ଦିଗରେ ଆଗେଇବା କଥା ସେତେବେଳେ ଚିନ୍ତା କରି ପାରି ନ ଥିଲେ । ଲୋକଙ୍କ ଭଲ ପଣିଆ ଓ ଭାରତୀୟ ପରମ୍ପରାରେ ଦାନର କାହାଣୀକୁ ଭିତ୍ତି କରି ଏହି ନେତାମାନେ ଥିଲାବାଲା ଲୋକଙ୍କଠାରୁ ବହୁତ କିଛି ଆଶା କରିବସିଲେ । ଚୌଧୁରୀ ପରିବାର ନିଜେ ନିଜର ସମସ୍ତ ପୈତୃକ ଘରବାଡ଼ି ଓ ଜମି ଦାନ କରିଦେଇ ଭାରୁଥିଲେ ଅନ୍ୟମାନେ କାହିଁକି ଏକ-କ୍ଷଷ୍ଟାଂଶ ଦାନ ନ କରିବେ ? କେବଳ କୋରାପୁଟ ଭଳି ସ୍ଥାନ ଛଡ଼ା ଅନ୍ୟତ୍ର ଯେଉଁ ଦାନ ମିଳୁଥିଲା, ସେ ସବୁ ଦାନ ଜମିରୁ ଅଧିକାଂଶ ଥିଲା ପାହାଡ଼ିଆ ନଦୀଗଡ ବା ଗାଞ୍ଜ ପକ୍ଷରେ ଅନୁପଯୁକ୍ତ । ଏ ସବୁକୁ ଲକ୍ଷ୍ୟ ନ କରି କିଛି ପ୍ରାଥମିକ ସାପଲ୍ୟ ପାଇଯାଇ ଏହି ନେତାମାନେ ଖୁବ୍ ବେଶି ଆଶା କରିବସିଲେ । ଗାଁର ସାଧାରଣ ଲୋକେ ହିଡ଼ ବାଡ଼ରେ ସାମାନ୍ୟ ଛାଡ଼ମାଡ଼କୁ ସହ୍ୟ କରି ପାରୁ ନ ଥିବା କଥା, ଏହି ଉପର ସ୍ତରର ନେତାମାନେ ପ୍ରାୟ ଜାଣୁ ନଥିଲେ । ଭାଇ ଭାଇ ମଧ୍ୟରେ ଗୁଣେ ଅଧେ ଜମି ଲାଗି ସାରାଜୀବନ ଅଶାନ୍ତି ଲାଗି ରହିଥିବା କଥା ଆମେ ଜାଣୁ । ଏହି ଆନ୍ଦୋଳନରେ ଏକ ବଡ଼ ତ୍ରୁଟି ରହିଲା ଯେ ଯାହାଙ୍କ ପାଇଁ ଏ ଆନ୍ଦୋଳନ ହେଉଥିଲା ସେମାନଙ୍କୁ ଏଥିରେ ସକ୍ରିୟ ଅଂଶ ଗ୍ରହଣ କରିବା ଦିଗରେ କିଛି କରାଯାଇ ପାରିଲା ନାହିଁ । ଏଣୁ ହୃଦୟ ପରିବର୍ତ୍ତନ ମାର୍ଗର ସୀମା ଓ ପରିସର ସମ୍ପର୍କରେ ବାସ୍ତବବାଦୀ ଦୃଷ୍ଟି ଗ୍ରହଣ ନ କରାଯିବାରୁ ଏହି ଆନ୍ଦୋଳନ କାଞ୍ଜିଆ ହୋଇଗଲା ।

ନବକୃଷ୍ଣ ଚୌଧୁରୀ ଏ ଦିଗରେ ଅଧିକ ବାସ୍ତବବାଦୀ ଥିଲେ ବି ଆନ୍ଦୋଳନକୁ ଏକ ଭିନ୍ନ ମୋଡ଼ ଦେବା ପାଇଁ ତା'ଙ୍କର ଶକ୍ତି ଓ ସାଙ୍ଗଠନିକ ସାମର୍ଥ୍ୟ ନ ଥିଲା । ଏଣୁ ବିନୋବାଙ୍କ ଏହି ବ୍ୟର୍ଥତାର କାରଣ ଖୋଜିବା ପାଇଁ ପୁଣି ସେ ଗାନ୍ଧିଙ୍କ ଆଡ଼କୁ ଚାହିଁଛନ୍ତି । ଏ ପର୍ଯ୍ୟନ୍ତ ବହୁ ଲୋକଙ୍କର ଧାରଣା ଥିଲା ଯେ, ବିନୋବା ଗାନ୍ଧିଙ୍କ ବୌଦ୍ଧିକ ଉତ୍ତରାଧିକାରୀ । ଗାନ୍ଧିଜୀଙ୍କୁ ଆହୁରି ଅଧିକ ଅଧ୍ୟୟନ କରିବାକୁ ନବକୃଷ୍ଣ ଚୌଧୁରୀ ଓ ଜୟପ୍ରକାଶ ଆଦି ବନାରସଠାରେ ଗାନ୍ଧି ବିଦ୍ୟା ସଂସ୍ଥାନ ପ୍ରତିଷ୍ଠା କଲେ । ଗାନ୍ଧି ବିଚାର ଓ ଗାନ୍ଧି ମାର୍ଗର କାମ ପୃଥୁବୀରେ ଯେଉଁଠି ଯେଉଁଠି ହେଉଥିଲା, ସେ ସବୁ କେନ୍ଦ୍ର ସହିତ ସଂଯୋଗ ସ୍ଥାପନ କଲେ । କିନ୍ତୁ ଏ ଦିଗରେ କାର୍ଯ୍ୟ କରିବାକୁ ସେମାନେ ଯଥେଷ୍ଟ ସମୟ ସୁଯୋଗ ପାଇନାହାନ୍ତି । ଏ ଦୁଇ ବ୍ୟକ୍ତି ରାଜନୀତି ସହିତ ସଂପୃକ୍ତ ହୋଇ ଆସିଥିବାରୁ ସେମାନେ ୧୯୨୭ ମସିହାର “କଂଗ୍ରେସ ହଟାଓ” ଏବଂ ୧୯୨୭ ମସିହାର ‘ଇନ୍ଦିରା ହଟାଓ’ କାମ ଆଡ଼କୁ ଗାଣି ହୋଇ ଆସିଛନ୍ତି । ଗଣତନ୍ତ୍ରକୁ ରକ୍ଷା କରିବା ଓ ମାନବିକ ଅଧିକାର ସାବ୍ୟସ୍ତ କରିବା ସେମାନଙ୍କ ପାଇଁ ଏକ ଜରୁରୀ କାର୍ଯ୍ୟକ୍ରମ ହୋଇ ପଡ଼ିଥିଲା । ଏହା ଫଳରେ କଂଗ୍ରେସ ହଟିଛି ଏବଂ ଇନ୍ଦିରା ହାରିଛନ୍ତି; କିନ୍ତୁ ସାମତବାଦ ତଥା ପୃଷ୍ଠିବାଦ

ଏବଂ ଅମଳାତନ୍ତର ଜାଲ ଛିଡ଼ିନାହିଁ ଓ ସାମାଜିକ ନ୍ୟାୟ ବହୁ ଦୂରର କଥା ହୋଇ ରହିଛି ।

ଦେଶର ଜମି ସମସ୍ୟା ସହିତ ଶିକ୍ଷା ସମସ୍ୟା, ମାନବିକ ଅଧିକାର, ଗଣତନ୍ତ୍ରର ସୁରକ୍ଷା, ସାଂପ୍ରଦାୟିକ ଦଙ୍ଗା, ବଙ୍ଗାଳୀ-ଅସମୀୟା ଦ୍ଵନ୍ଦ୍ଵ, ନାଗାଲାଣ୍ଡରେ ଶାନ୍ତିସ୍ଥାପନ ଇତ୍ୟାଦି ନାନା ସମସ୍ୟାରେ ନବକୃଷ୍ଣ ଚୌଧୁରୀ ହାତ ଦେଇଥିଲେ । ଏଣୁ ରାଜା-ମହାରାଜା ଓ ଜମିଦାରମାନଙ୍କୁ ଲୋପ କରିବା ଦିଗରେ ତା'ଙ୍କର ପ୍ରମୁଖ ଭୂମିକା ସତ୍ତ୍ୱେ ଜମି ସମସ୍ୟା ଦିଗରେ ସେ କେତେକ ଆଜନ କରିବା ଛଡ଼ା ଅଧିକ କିଛି କରିପାରିଲେ ନାହିଁ ।

ବିକାଶର ଭିତ୍ତିଭୂମି

ନବକୃଷ୍ଣ ଚୌଧୁରୀ ଓଡ଼ିଶାର ମୁଖ୍ୟମନ୍ତ୍ରୀ ହେଲା ବେଳକୁ ୨୫ଟି ଗଡ଼ଜାତ ଓଡ଼ିଶାରେ ମିଶିଥାଏ । ତଥାକଥିତ ଉପକୂଳ ଅଞ୍ଚଳରେ ବି ବାରଙ୍ଗ କାଚ କାରଖାନା ଏବଂ ଚୌଦ୍ଵାରରେ ଲୁଗା କଳ ଛଡ଼ା ଅନ୍ୟ ଶିଳ୍ପ ନ ଥାଏ । ଓଡ଼ିଶା କୃଷି, ଶିଳ୍ପ, ପରିବହନ ଓ ଯୋଗାଯୋଗ ଆଦି ସବୁ ଦିଗରେ ପଛୁଆ ଥାଏ । ନିଜେ ଗାଁର ବିକାଶକୁ ଗୁରୁତ୍ଵ ଦେଉଥିଲେ ବି ଓ ନିଜେ ଯାଇ ଅନୁଗୋଳ ଭଳି ଟାଉନ୍‌ରେ ଜୀବନର ପ୍ରାୟ ଅଧା ସମୟ କଟାଇଲେ ମଧ୍ୟ ତାଙ୍କରି ଅମଳରେ କଟକ ଉନ୍ନୟନ ଟ୍ରଷ୍ଟ ପ୍ରତିଷ୍ଠିତ ହୋଇଥିଲା । ଗାଁକୁ ଅଧିକ ଗୁରୁତ୍ଵ ନ ଦେଇ ସହର ବିକାଶ ପାଇଁ ସେ କାହିଁକି ଏତେ ଉତ୍ସାହୀ ବୋଲି ବିଧାନସଭାରେ ସମାଲୋଚନା ହେଲାବେଳେ ସେ ତାହାର ସୁନ୍ଦର ଉତ୍ତର ଦେଇଥିଲେ । ଶିଳ୍ପ ବିକାଶ ଦିଗରେ ଓଡ଼ିଆ ଲୋକେ ଯେଉଁଲି ଆଗେଇବେ, ସେଥିଲାଗି, ମଧୁପାଟଣାଠାରେ ସେ ଏକ ଶିଳ୍ପାଞ୍ଚଳ ସ୍ଥାପନ କରାଇଲେ । ଏହି ପଥପ୍ରଦର୍ଶକ ଶିଳ୍ପଯୋଜନା ଅନୁସାରେ ସରକାର ନିଜେ ମୂଲଧନର ଶତକଡ଼ା ୯୦ ଭାଗ ଅର୍ଥ ବିନିଯୋଗ କରିଥିଲେ ଏବଂ ଯୁବ ଶିଳ୍ପୋଦ୍ୟୋଗୀମାନଙ୍କୁ ମାତ୍ର ଶତକଡ଼ା ୧୦ ଭାଗ ବିନିଯୋଗ କରିବାକୁ ହେଉଥିଲା । କାଳକ୍ରମେ ଏହି ଶିଳ୍ପୋଦ୍ୟୋଗୀମାନେ କାରଖାନାର ସମସ୍ତ ସରକାରୀ ଅଂଶ କିଣିନେଇ ପୁରାପୁରି ମାଲିକ ହୋଇଥିଲେ । ତାଙ୍କରି ସମୟରେ ଆଉ ଏକ ବଡ଼ କାମ ହେଉଛି ତୁଡୁମା ଜଳବିଦ୍ୟୁତ କେନ୍ଦ୍ର ନିର୍ମାଣ ଓ ହୀରାକୁଦ ବହୁମୁଖୀ ନଦୀବନ୍ଧ ପ୍ରକଳ୍ପ । ଏହା ଫଳରେ ରାଉରକେଲାରେ ଇସ୍ପାତ କାରଖାନା ଏବଂ ଓଡ଼ିଶାର ପ୍ରଥମ ସିମେଣ୍ଟ କାରଖାନା ରାଜଗାଙ୍ଗପୁରଠାରେ ହେଲା । ଘରୋଇ ମାଲିକଙ୍କୁ ଏଥିପାଇଁ ସରକାରୀ ରଣ ଦିଆଯାଇଥିଲା । ସେ ମୁଖ୍ୟମନ୍ତ୍ରୀତ୍ଵରୁ ଯିବା ବେଳକୁ ଚୌଦ୍ଵାରଠାରେ କାଗଜକଳ, କେନ୍ଦୁଝରର ଯୋଡ଼ାଠାରେ ଓ କୋରାପୁଟର ରାୟଗଡ଼ାଠାରେ ଫେରୋମାଜାନିଜ କାରଖାନା କାମ ଆରମ୍ଭ ହୋଇଥିଲା ।

୧୯୫୪ ମସିହା ପର୍ଯ୍ୟନ୍ତ ଓଡ଼ିଶାର ପିଲାମାନେ କୃଷି ସଂପର୍କରେ ଉଚ୍ଚଶିକ୍ଷା ଲାଗି ପ୍ରବେଶ ବାହାରକୁ ଯାଉଥିଲେ । ସେଇବର୍ଷ ଅଗଷ୍ଟ ମାସରେ ଭୁବନେଶ୍ୱର ଏକନୟର ଇଉନିଟ୍‌ରେ, ଏକ ସ୍କୁଲ ପାଇଁ ନିର୍ମିତ ହୋଇଥିବା ଘରେ, କୃଷିମହାବିଦ୍ୟାଳୟ ପ୍ରତିଷ୍ଠା କରାଯାଇଥିଲା । ମହାବିଦ୍ୟାଳୟ ଉଦ୍ଘାଟନ କରିସାରିବା ପରେ ୩୨ ଜଣ ଛାତ୍ର ଏବଂ ଅଧ୍ୟାପକମାନଙ୍କ ସଙ୍ଗରେ ନବବାବୁ ଏବକାର ଫିଲ୍ଡ ପ୍ରାକ୍ତିକାଳ ଚାଲିଥିବା ସ୍ଥାନକୁ

ଯାଇଥିଲେ । ଛାତ୍ରମାନେ ହଳଦିଆ ଲୁଗା ପିନ୍ଧିଥାନ୍ତି ଓ ହଳଦିଆ ଠେକା ବାନ୍ଧିଥା'ନ୍ତି । ଶଂଖଧ୍ବନି ଓ ପୂଜା ପରେ ନବବାବୁ ଏକ ସଂକ୍ଷିପ୍ତ ଭାଷଣ ଦେଇ ଛାତ୍ର, ଅଧ୍ୟାପକମାନଙ୍କ ସହିତ ଧ୍ୟାନ ରୋଇଥିଲେ । ଏହାର ୨୦ ବର୍ଷ ପୂର୍ବରୁ ଅବଶ୍ୟ ତରିକୁନ୍ଦଠାରେ ସେ ଧ୍ୟାନରୁଆ ଶିଖିଥିଲେ । ଦେହରେ ତା'ଙ୍କର ଥିଲା ଧୋତି, ଗଞ୍ଜି, ଅଣ୍ଟାରେ ଗାମୁଛା ଓ ଆଖିରେ ଚଷମା । କେତେକ ପିଲା ସାର ପକାଉଥିଲେ ଓ ଅନ୍ୟ କେତେକ ଛାତ୍ର ତଳି ଉପାଡୁଥିଲେ । ସେହି ଧ୍ୟାନରୁଆ ଫଟୋ Rice in Orissa ବହିରେ ଅଛି । ସେ ସମୟର ଅଧ୍ୟକ୍ଷ ଦାମୋଦର ମିଶ୍ର, ଅଧ୍ୟାପକ ବିଶ୍ବନାଥ ସାହୁ ଓ ଜି.ଭି. ଚେଲମ୍ ସମସ୍ତେ ଏବେ ପରଲୋକରେ । ଏହାର ପରବର୍ଷ ୧୯୫୫ ମସିହାରେ କଟକର ମଙ୍ଗଳାବାଗଠାରେ ଗୋମଙ୍ଗଳ ସମିତିର ଏକ ଘରେ ୧୫ ଜଣ ପିଲାଙ୍କୁ ନେଇ ପଶୁଚିକିତ୍ସା ଓ ପଶୁପାଳନ ମହାବିଦ୍ୟାଳୟ ପ୍ରତିଷ୍ଠିତ ହେଲା । ଏହାର ଅଧ୍ୟକ୍ଷ ହେଲେ ତତ୍କର ଗଣେଶ୍ବର ବିଶ୍ବାଳ । ପରବର୍ଷ ଭୁବନେଶ୍ବରରେ ଘର ତିଆରି ହେବା ପରେ ସେହି ମହାବିଦ୍ୟାଳୟଦ୍ବୟ ବର୍ତ୍ତମାନର ଓ.ଏ.ୟୁ.ଟି. ପରିସରକୁ ଆସି କାର୍ଯ୍ୟ କଲା ।

ଦେଶ ସ୍ବାଧୀନ ହେଲା ବେଳକୁ ଓଡ଼ିଶାର ପରିବହନ ପୂରାପୂରି ଘରୋଇ ମାଲିକଙ୍କ ହାତରେ ଥିଲା । ସେମାନେ ଅତି ଛୋଟ ଛୋଟ ବସ ଚଳାଉଥିଲେ । ନବବାବୁଙ୍କ ସମୟରେ ହିଁ ବ୍ରହ୍ମପୁରକୁ କେନ୍ଦ୍ରକରି ଦକ୍ଷିଣାଞ୍ଚଳ ଲାଗି ଟ୍ରାନ୍ସପୋର୍ଟ କମ୍ପାନି ଗଢ଼ାଗଲା ଏବଂ ବଡ଼ ବଡ଼ ବସ ଚଳାଗଲା ।

୧୯୫୬ ମସିହାରେ ନବବାବୁ ମୁଖ୍ୟମନ୍ତ୍ରୀଙ୍କୁ ଛାଡ଼ିବା କଥା ପଚା ହୋଇଯାଇଥାଏ । ସେ ଭୂ-ଦାନ କାମରେ ଅଧିକ ସମୟ ଦେଉଥିବାରୁ ଏବଂ ଶାସନକଳକୁ ସେ ଦିଗରେ ବ୍ୟବହାର କରୁଥିବାରୁ ଶାସନ ହୁଗୁଳି ଯାଇଥିଲା ବୋଲି ଖୁବ୍ ଅଭିଯୋଗ ହେଉଥାଏ । କିନ୍ତୁ ନବବାବୁଙ୍କର ଶୀଘ୍ର ଅବସ୍ଥାକୁ ଅନୁଧ୍ୟାନ କରିବା ଓ ନିଷ୍ପତ୍ତି ନେବାର ଦୃଢ଼ତା ଯୋଗୁଁ ବାସ୍ତବରେ କୌଣସି ସରକାରୀ କାମ ଅଟୁ ନ ଥିଲା । ଭୂ-ଦାନ କାମରେ ସମୟ ଦେଇ ବି ସେହିବର୍ଷ ବୁର୍ଲା ଇଞ୍ଜିନିୟରିଂ କଲେଜ ଅତି ଅଳ୍ପ ସମୟ ମଧ୍ୟରେ ଖୋଲାଯିବା ସମ୍ଭବ ହୋଇପାରିଥିଲା । ବୁର୍ଲା ପାଣ୍ଡାର ଷ୍ଟେସନ ନିର୍ମାଣ ପାଇଁ ହୋଇଥିବା ଏକ ହଲରେ ପ୍ରଥମେ ୭୦ଜଣ ଛାତ୍ରଙ୍କୁ ନେଇ କ୍ଲାସ ଆରମ୍ଭ ହେଲା । ପିଲାମାନେ ସେଠାକାର କେତୋଟି ସରକାରୀ କ୍ବାଟରରେ ରହିଲେ । ବୁର୍ଲା ଇଞ୍ଜିନିୟରିଂ କଲେଜର ପ୍ରଥମ ଅଧ୍ୟକ୍ଷ ହୋଇଥିଲେ ବିହାର ଇଞ୍ଜିନିୟରିଂ କଲେଜର ଅବସରପ୍ରାପ୍ତ ଅଧ୍ୟକ୍ଷ ଡଃ ପ୍ରସାଦ । ସେହି ପ୍ରଥମ ବ୍ୟାଚ୍ଚର ଉଦ୍‌ଘାଟନା ଛାତ୍ରମାନଙ୍କ ମଧ୍ୟରେ ଥିଲେ ନରେଶଚନ୍ଦ୍ର ରାଉତ ଯେ କି ଇଞ୍ଜିନିୟର ଭାବରେ ଖୁବ୍ ସୁନାମ ଅର୍ଜନ କରିଥିଲେ ।

ଠିକ୍ ଏହିଭଳି ଉତ୍କଳ ବିଶ୍ବବିଦ୍ୟାଳୟର ଭୂ-ତତ୍ତ୍ବ ବିଭାଗ ଖୋଲାଯିବା ପାଇଁ ସେ ସରକାରୀ କଲ ଓ ବେସରକାରୀ ସାହାଯ୍ୟକୁ ବ୍ୟବହାର କରି ଉଚ୍ଚ ବିଭାଗ ଖୋଲାଗବାରେ ଆଶୁ ନିଷ୍ପତ୍ତି ନେଇଥିଲେ । କେନ୍ଦ୍ର ସରକାର ଏ ବାବଦରେ ଦୁଇ ଲକ୍ଷ ଟଙ୍କା ଓ ବିଭୁ ପଟ୍ଟନାୟକ ଏକ ଲକ୍ଷ ଟଙ୍କା ଦେଲା ପରେ ବି ଟଙ୍କାର ନିଅଣ୍ଟ ଦେଖାଦେଲା । ନବବାବୁ ରାଜ୍ୟ ସରକାରଙ୍କ ତରଫରୁ ଅବଶିଷ୍ଟ ଭରଣା ଲାଗି ଶୀଘ୍ର ନିଷ୍ପତ୍ତି ନେବା ଫଳରେ ସେହି

ବର୍ଷ ଉକ୍ତ ବିଭାଗ ଖୋଲାଗଲା । ଅନୁଗୋଳର ମୌଳିକ ତାଲିମ ମହାବିଦ୍ୟାଳୟ ଭାରତବର୍ଷରେ ଏଭଳି ଏକ ପ୍ରଥମ ପ୍ରତିଷ୍ଠାନ । ତାହା ବି ଅତିଶୀଘ୍ର ନବବାହୁଙ୍କ ଉଦ୍ୟମରେ ପ୍ରତିଷ୍ଠିତ ହୋଇଥିଲା ।

ବିକାଶ ନିଆଁର ଚିଆଁ

ହୀରାକୁଦ

ଦେଶ ସ୍ୱାଧୀନ ହେବାର ଅଳ୍ପକାଳ ପୂର୍ବରୁ ହୀରାକୁଦ ବନ୍ଧ ଯୋଜନା ଗୃହୀତ ହୋଇଥିଲା । କ୍ଷୁଦ୍ର ଓଡ଼ିଶାର ବନ୍ୟାଦୁର୍ଗତି ଜନିତ କ୍ଷୟକ୍ଷତି ସଂପର୍କରେ ବ୍ରିଟିଶ ସରକାର ବି ଅବହିତ ଥିଲେ । ଏଣୁ ତା'ଙ୍କ ଶାସନର ଶେଷ ବେଳକୁ ଏହି ପରିକଳ୍ପନା କାର୍ଯ୍ୟକାରୀ ହେବା କଥା ଛିର ହୋଇଯାଇଥିଲା । ଏହା ପୂର୍ବରୁ ଭାରତବର୍ଷରେ କେବଳ ମେଗୁର ଜଳଭଣ୍ଡାର ନିର୍ମିତ ହୋଇଥାଏ । କିନ୍ତୁ ହୀରାକୁଦ ଥିଲା ତାହାଠାରୁ ବହୁ ଗୁଣରେ ବଡ଼ । ସମ୍ବଲପୁର ସହରର ଉପରପଟକୁ ମହାନଦୀର ଏକ ପାର୍ଶ୍ୱରେ ସୁଦୀର୍ଘ ପର୍ବତରାଜି ଗୋଟିଏ ପଟର ଉତ୍ତୁଙ୍ଗ ପାଚେରି ଭଳି ରହିଛି । ଅନ୍ୟପଟେ ପଟିଶ କିଲୋମିଟର ଲମ୍ବର ବିରାଟ ମାଟି ବନ୍ଧ ରହିଛି । ନଦୀ ଗର୍ଭରେ ସୁଦୃଢ଼ ପଥରବନ୍ଧ । ସେ ସମୟକୁ ଏହା ଥିଲା ଏସିଆର ଗୋଟିଏ ଶ୍ରେଣୀର ବୃହତ୍ ଜଳଭଣ୍ଡାର । ଏଥି ଲାଗି ପଡ଼ା ଗାଁ ମିଶି ୩୬୯ ଗାଁର ଲୋକଙ୍କୁ ସେମାନଙ୍କ ଭିତାମାଟି ଛାଡ଼ିବାକୁ ନୋଟିସ୍ ଦିଆ ହୋଇଥିଲା । ଏତେ ସଂଖ୍ୟକ ଗାଁର ଲୋକଙ୍କୁ ପୁନର୍ବସତି ଯୋଗେଇବା ଅଭିଜ୍ଞତା ଓଡ଼ିଶା କାହିଁକି ଭାରତବର୍ଷରେ ମଧ୍ୟ ନଥିଲା । ଏଣୁ ହୀରାକୁଦ ବନ୍ଧ ପ୍ରସ୍ତାବ ଶୁଣାଯିବା ସଙ୍ଗେ ସଙ୍ଗେ ସମ୍ବଲପୁର ଅଞ୍ଚଳରେ ତୀବ୍ର ବିରୋଧ ଦେଖାଦେଇଥିଲା । ଏପରିକି ସମ୍ବଲପୁର ଓଡ଼ିଶାରୁ ଅଲଗା ହୋଇ ମଧ୍ୟପ୍ରଦେଶରେ ମିଶିବା କଥା ଉଠିଥିଲା । ଦେଶ ସ୍ୱାଧୀନ ହେବାର ଠିକ୍ ପରେ ଓଡ଼ିଶା ସରକାରଙ୍କର ପ୍ରଚାର ବିଭାଗ ଅତିସର ଚିନ୍ତାମଣି ମିଶ୍ର ଓ ସୁଧୀର ଘୋଷ ଆଦି ଯେତେବେଳେ ହୀରାକୁଦ ସଂପର୍କରେ ପ୍ରଚାର କରିବାକୁ ସମ୍ବଲପୁର ଯାଇଥିଲେ, ସେଠାରେ ସେମାନେ ସମ୍ବଲପୁରର ନାରୀମାନଙ୍କ ତୀବ୍ର ବିରୋଧର ସମ୍ମୁଖୀନ ହୋଇଥିଲେ । ସମ୍ବଲପୁରବାସୀଙ୍କ ହୃଦ୍‌ବୋଧ ହୋଇଥିଲା ଉପକୂଳ ଅଞ୍ଚଳର ଲୋକ (ଶିଲେ କଟକିଆ)ଙ୍କ ପାଇଁ ସମ୍ବଲପୁରକୁ ସର୍ବସ୍ୱାନ୍ତ କରାଯାଉଛି । ଉଦ୍‌ବାସ୍ତୁ ସମସ୍ୟା ଏଡ଼େ ଜଟିଳ ଯେ, ହୀରାକୁଦ ବନ୍ଧ ଆରମ୍ଭ ହେବାର ଚାଲିଶ ବର୍ଷ ପରେ ବି ଯେଉଁସବୁ ନଦୀବନ୍ଧ ନିର୍ମିତ ହୋଇଛି, ସେଠାକାର ଲୋକଙ୍କୁ ଠିକଣା ଭାବରେ ଅଜ୍ଞାନ କରାଯାଇ ପାରି ନାହିଁ । ଏବେ କ୍ଷତିପୂରଣ ଓ ଅଜ୍ଞାନ ପାଇଁ ସରକାର ଆହୁରି ଉଦାରତାର ସହ ଅର୍ଥ ଦେଉଛନ୍ତି । ତଥାପି ବହୁ କ୍ଷତି ରହି ଯାଉଛି ଓ ବିଶେଷ କରି ଶହ ଶହ ବର୍ଷର ଭିତାମାଟିର ମୋହ ମାୟା ଓ ସାମାଜିକ ପରିବେଶର ଉଦ୍‌ପାତନର ବିକଳ ନାହିଁ ।

ହୀରାକୁଦର ଉଦ୍‌ବାସ୍ତୁଙ୍କୁ ଉଚିତ କ୍ଷତିପୂରଣ ଦିଆଗଲା ନାହିଁ କି ଠିକଣା ଭାବରେ ବସବାସ ଯୋଗାଯାଇପାରିଲା ନାହିଁ । ଅଭିଯୋଗ ତ ପ୍ରାୟ ୫ବର୍ଷ ପରେ ଆସିଲା । କିନ୍ତୁ ହୀରାକୁଦ ବନ୍ଧ ପ୍ରସ୍ତାବ ଆସିବା ସଙ୍ଗେ ସଙ୍ଗେ ସମ୍ବଲପୁରର ଗୌଡ଼ିଆ (ଧନୀ ଚାଷୀ) ଓ ଓକିଲମାନେ (ଏମାନେ ବି ଅଧିକାଂଶ ଗୌଡ଼ିଆ) ହୀରାକୁଦ ବନ୍ଧ କରାଇ ନ

ଦେବାର ଆଭିମୁଖ୍ୟ ଗ୍ରହଣ କରିଥିଲେ । ଏହା ବିରୋଧରେ ଆନ୍ଦୋଳନ ତୀବ୍ର ହେଲା, ବହୁ ସଂଖ୍ୟକ ଲୋକ ଜେଲ ଗଲେ । ସମ୍ବଲପୁରରୁ ଓଡ଼ିଶା ବିଧାନସଭାକୁ ନିର୍ବାଚିତ ହୋଇଥିବା ସଭ୍ୟ ବୋଧରାମ ଦୁବେ ବିଧାନସଭାରୁ ଇସ୍ତଫା ଦେଲେ ।

ସମ୍ବଲପୁରର ବୁଢ଼ି ଅଞ୍ଚଳରେ ଯେଉଁ ଜମି ବୁଢ଼ିଗଲା, ସେଥିରେ ଜମିଦାର, ଗୌଡ଼ିଆ, କ୍ଷୁଦ୍ର ଓ ନାମମାତ୍ର ଚାଷୀଙ୍କ ଜମି ଥାଏ । ୧୯୩୧ର ଜମି ଦଖଲ ଆଇନରେ କ୍ଷତିପୂରଣ କମ୍ ହୋଇଯିବ ବୋଲି ଧାରଣା କରି ୧୯୪୮ ମସିହାରେ ସରକାର ଏ ଦିଗରେ ନୂଆ ଆଇନ ଆଣିଲେ । ତଦନୁସାରେ ୧୯୨୫ ମସିହା ବନ୍ଦୋବସ୍ତରେ ଧାର୍ଯ୍ୟ ହୋଇଥିବା ଖଜଣାର ୫୦୦ ଗୁଣ କ୍ଷତିପୂରଣ ଦିଆଯିବା କଥା ସ୍ଥିର ହେଲା । କିନ୍ତୁ ସେହି ସମୟରେ ସମ୍ବଲପୁର ଅଞ୍ଚଳର ଖଜଣା ଏତେ କମ୍ ଥିଲା ଯେ, ତା'କୁ ବିଚାରକୁ ନେଇ ହିସାବ କରାଯିବାରୁ କେତେକ ଅଞ୍ଚଳର କ୍ଷତିପୂରଣ ଏକର ପିଛା ୧୦୦ ଟଙ୍କା ହେଲା । ପୁଣି ୧୯୨୫ ପରେ ଯେଉଁ ଗରିବ ଲୋକେ ଜଙ୍ଗଲ କାଟି ଜମି ଆବାଦ କରିଥିଲେ, ସେମାନଙ୍କ ଜମି ଲାଗି ଏକର ପିଛା ଆଠ ଟଙ୍କାରୁ ଅଠର ଟଙ୍କା କ୍ଷତିପୂରଣ ଧାର୍ଯ୍ୟ ହେଲା । ଅଥଚ ୧୯୪୮ ମସିହା ଠିକ୍ ପୂର୍ବରୁ ସମ୍ବଲପୁର ଜିଲ୍ଲାରେ କେତେକ ସାଧାରଣ ଜମି ଲାଗି ସରକାର ଏକର ପିଛା ଆଠଶହ ଟଙ୍କା କ୍ଷତିପୂରଣ ଦେଇଥିଲେ । ଏଣୁ ଅଧିକାଂଶ ଲୋକଙ୍କ ତରଫରୁ ତୀବ୍ର ପ୍ରତିବାଦ ପ୍ରକାଶିତ ହେଲା । ଅଧିକାଂଶ ଲୋକ କ୍ଷତିପୂରଣ ନେଲେ ନାହିଁ କି ପୁନର୍ବସତି ସ୍ଥାନକୁ ଉଠିଗଲେ ନାହିଁ । ତେଣୁ ସରକାର ୧୯୫୧ ଅକ୍ଟୋବର ମାସରେ ଏକ ଆର୍କିଟ୍ରେସନ୍ କୋର୍ଟ ବସାଇଲେ । କିନ୍ତୁ ସେ ଆର୍କିଟ୍ରେସନ୍ କୋର୍ଟ ୧୯୫୫ ମସିହା ପର୍ଯ୍ୟନ୍ତ ଗୋଟିଏ ସୁଦ୍ଧା ମକଦ୍ଦମା ଫାଇସଲା କରିପାରିଲେ ନାହିଁ । ଏଣେ ଆଇନରେ ଥାଏ ଯେ, ଆର୍କିଟ୍ରେସନ୍ କୋର୍ଟର ଫଏସଲା ନ ସରିବା ଯାଏ କେହି ହାଇକୋର୍ଟକୁ ଯାଇପାରିବେ ନାହିଁ ।

୧୯୫୫ ଏପ୍ରିଲ ମାସରେ ୯୧ ଖଣ୍ଡ ଗାଁ ଲୋକଙ୍କୁ ସାତ ଦିନ ମଧ୍ୟରେ ଗାଁ ଛାଡ଼ି ଚାଲିଯିବାକୁ ନୋଟିସ୍ ଦିଆଯାଇଥିଲା । ଅଥଚ ସେତେବେଳକୁ ଶତକଡ଼ା ୮୫ଭାଗ ଲୋକ କ୍ଷତିପୂରଣ ନେଇ ନଥିଲେ ଓ ଶତକଡ଼ା ୧୫ଭାଗ ଲୋକଙ୍କ କ୍ଷତିପୂରଣ (ଥଇଥାନ ପାଇଁ) ସରକାର ଗ୍ରହଣ କରିଥିଲେ । ସରକାର ନିକଟସ୍ଥ ଜଙ୍ଗଲ ଜମିକୁ ଆବାଦ କରିବା ଲାଗି ବହୁ ମୂଲ୍ୟ ଯତ୍ନପାତି ଅଣାଇଥିଲେ । ଅବଶ୍ୟ ଦ୍ଵିତୀୟ ମହାସମରରେ ବ୍ୟବହୃତ ହୋଇଥିବାରୁ ସେ ସବୁ ଯତ୍ନପାତି ଅନେକ ଶସ୍ତାରେ ମିଳିଥିଲା । ତାହା ସତ୍ତ୍ୱେ ଜଙ୍ଗଲ କାଟି ଜମି କରିବା ଲାଗି ଅନେକ ଟଙ୍କା ଲାଗିଥିଲା; କିନ୍ତୁ ସେଠାକୁ ଯାଇ ବସବାସ ନ କରିବା ପାଇଁ ନେତାମାନେ ଲୋକଙ୍କୁ ପ୍ରବର୍ତ୍ତାଇଥିଲେ । ଫଳରେ ଅନେକ ଲୋକ ସେ ସବୁ ଜମିକୁ ଦେଖି, ନ ରହି ଫେରି ଆସିଥିଲେ । ଏଣୁ କଟା ହୋଇଥିବା ଜଙ୍ଗଲ ପୁଣି ବଢ଼ି ଜଙ୍ଗଲ ହୋଇ ଯାଇଥିଲା । ଏ ପରିସ୍ଥିତିରେ ସରକାର ବି ଅଧିକ ଜଙ୍ଗଲ କଟାଇଲେ ନାହିଁ । ଏହି ଭଳି ୧୨ଟି ଆବାଦ ହୋଇଥିବା ସ୍ଥାନରୁ ମାତ୍ର ୧୨ଟି ସ୍ଥାନରେ ଛ'ହଜାର ଏକର ଜମିରେ ମାତ୍ର ଦୁଇ ହଜାର ପରିବାର ବସବାସ କଲେ । କିଛି ଲୋକ ନୂଆପଡ଼ା ଓ ବରଗଡ଼ ଅଞ୍ଚଳରେ ଜମି କିଣି ସେଠାକୁ ଉଠିଗଲେ । କିନ୍ତୁ ଉଦ୍‌ବାସ୍ତୁଙ୍କ ମଧ୍ୟରୁ ପ୍ରାୟ ପନ୍ଦର ହଜାର ପରିବାର ହାରାକୁଦ ବନ୍ଧ କଡ଼ରେ ଜଳଭଣ୍ଡାର ପାଖରେ ରହିଲେ । ପ୍ରାୟ

ଦୁଇ ହଜାର ପରିବାର କୁଆଡ଼େ ଗଲେ ସେମାନଙ୍କ ଠିକଣା ମିଳୁନାହିଁ । ଏହି ୧୫,୦୦୦ ପରିବାର ୧୨୦ଟି ବସତିରେ ରହିଛନ୍ତି । ସେମାନେ ଇତି ମଧ୍ୟରେ ୫,୬୦୦ଏକର ପଡିତ ଜମି ଓ ଜଳଭଣ୍ଡାରକୁ ଲାଗି ହଜାରେ ଏକର ଜମି ପାଇଛନ୍ତି । ସେହି ଜମି ଏ ପର୍ଯ୍ୟନ୍ତ ସେ ଲୋକଙ୍କ ନାମରେ ରେକର୍ଡ଼ ହୋଇନାହିଁ । ଏଣୁ ସମୁଦାୟ ଏକ ଲକ୍ଷ ଡିଗିଟା ହଜାର ଏକର ଜମି ବଦଳରେ ଲୋକେ ମାତ୍ର ତେର ହଜାର ଏକର ପାଇଲେ ।

ଏହି ଜମିରୁ କେତେ ଧନୀ ଚାଷୀ (ଗୌଡ଼ିଆ)ଙ୍କର ଥିଲା, ଠିକ୍ କହିହେବ ନାହିଁ । ନବକୃଷ୍ଣ ଚୌଧୁରୀ, ହରେକୃଷ୍ଣ ମହତାବ ଏବଂ ସରକାରୀ କର୍ମଚାରୀମାନେ କହିଲେ ଯେ, ହୀରାକୁଦ ଉଦ୍‌ବାସ୍ଥ ସମସ୍ୟାରେ ଗରିବ ଲୋକେ ବିବ୍ରତ ନୁହନ୍ତି; କାରଣ ସେମାନେ ହୀରାକୁଦରେ କାମ କରି ପୂର୍ବାପେକ୍ଷା ତିନି ଚାରିଗୁଣ ମୂଲ ପାଇଲେ । ଯେତେ ପାଟି ଗୋଲ, ସେସବୁ କେବଳ ନ୍ୟସ୍ତସ୍ୱାର୍ଥ ଲୋକଙ୍କର । କିନ୍ତୁ ବାସ୍ତବରେ ଗୌଡ଼ିଆ ଓ ଧନୀ ଗୋଷ୍ଠୀ ଚାଷୀମାନେ ଏହି ଜମି ହରାଇବାରେ ଲାଭବାନ ହୋଇଥିଲେ । କାରଣ ସେମାନେ ଜମିଦଖଲ ବିରୋଧରେ ମକଦ୍ଦମା କରି ଅଧିକ କ୍ଷତିପୂରଣ ପାଇଲେ । ଗରିବ ଚାଷୀମାନେ ମକଦ୍ଦମା ଲଢ଼ି ନ ପାରି ହତାଶ ହେଲେ । ଅଟକଳରୁ ଜଣାଯାଇଛି ଯେ, ଗୌଡ଼ିଆଙ୍କ ମୋଟ ଜମିଠାରୁ କ୍ଷୁଦ୍ର ଚାଷୀ ଓ ନାମମାତ୍ର ଚାଷୀଙ୍କର ଜମିର ପରିମାଣ ଥିଲା ବହୁ ଅଧିକ । ଅବଶ୍ୟ ଏ କଥା ସତ ଯେ, ଚାଷରୁ ଗୌଡ଼ିଆ କି ଛୋଟ ଚାଷୀ କେହି ଲାଭବାନ ହୋଇପାରୁ ନଥିଲେ । ଏହି ହୀରାକୁଦ ଆନ୍ଦୋଳନର ଜଣାଶୁଣା ନେତା ଶ୍ରଦ୍ଧାକର ସୂପକାର ତା'ଙ୍କ ଆତ୍ମଜୀବନୀରେ ଲେଖିଛନ୍ତି ଯେ, ତା'ଙ୍କର ଯଥେଷ୍ଟ ଭଲ ଜମି ଥିଲେ ବି ଏବଂ ବାପା ତା'ଙ୍କର ଭଲ ଚାଷୀ ଥିଲେ ମଧ୍ୟ, ବାପାଙ୍କ ମୃତ୍ୟୁ ଅନ୍ତେ ସେ ଜାଣିପାରିଥିଲେ ଯେ, ବାପା କିଛି ରଣ କରିଯାଇଛନ୍ତି ବୋଲି । ଚାଷୀର ଆୟଠାରୁ ବ୍ୟୟ ଥିଲା ଅଧିକ । ସେ ସମୟରେ ସମ୍ବଲପୁର ଅଞ୍ଚଳର ଜମିର ଖଜଣା ଥିଲା ବହୁତ କମ୍ । ଉପକୂଳବର୍ତ୍ତୀ ଅଞ୍ଚଳରେ ଜମିର ଖଜଣା ଅଧିକ ଥିବାରୁ ତାହା ନ ଦେଇପାରି ବହୁ ଲୋକଙ୍କର ଘରଡ଼ିହ ବି ନିଲାମ ହୋଇଯାଇଛି । ସମ୍ବଲପୁର ଆଦି ପଶ୍ଚିମ ଅଞ୍ଚଳରେ ମୂଲିଆ ଶ୍ରେଣୀର ଲୋକଙ୍କୁ କୁହାଯାଏ ‘ସୁଖବାସୀ’ । କଥାଟା ଆମକୁ ଅତୁଆ ଲାଗିଲେ ବି ସେ ଅଞ୍ଚଳର ଲୋକେ ଏହାର ଯଥାର୍ଥତା ବୁଝାଇବାକୁ ଯାଇ କହନ୍ତି ଯେ, ‘ସୁଖବାସୀ’ର ବାକିଆ ଖଜଣାର ଚିନ୍ତା ନ ଥାଏ କି ପସଲ କୌଣସି କାରଣରୁ ନଷ୍ଟ ହୋଇଗଲେ ଶୋଚନା ନଥାଏ । ଏଣୁ ସେ ଚାଷୀଠାରୁ ସୁଖରେ ଥାଏ । ଅଧା ପେଟରେ ରହିଲେ ବି ନିଶ୍ଚିନ୍ତରେ ଶୋଇପାରେ । ତେଣୁ ତା'ଙ୍କ ନାଁ ସୁଖବାସୀ ।

୧୯୨୮ ରୁ ୧୯୩୮ ପର୍ଯ୍ୟନ୍ତ କୃଷିକାତ ଦ୍ରବ୍ୟର ମୂଲ୍ୟ ଖୁବ୍ କମ୍ ଥିଲା । ଏହା ସତ୍ତ୍ୱେ ଚାଷୀର ଜମି ପ୍ରତି ଆକର୍ଷଣ ମା'ର ପିଲା ପ୍ରତି ଆକର୍ଷଣ ଭଳି । ଏଣୁ ହୀରାକୁଦ ବନ୍ଧ ଯୋଗୁଁ ଯେଉଁ ଅଯୁତ ଅଯୁତ ପରିବାର ନିଜର ସାତ ପିଢ଼ିର ଭିତାମାଟି, ଗାଁର ଦେବାଳୟ ଓ ନଈପବ୍ଧୁଡ଼ାର ବଳିଷ୍ଠ ଜମି ହରାଇଲେ ତା'ର ଦାଗ ସେମାନେ ତିନି ପିଢ଼ି ପର୍ଯ୍ୟନ୍ତ ଭୁଲି ପାରିନାହାନ୍ତି । ନବକୃଷ୍ଣ ଚୌଧୁରୀ ଚାଷୀ ଓ ବିଶେଷ କରି ଗରିବ ଚାଷୀଙ୍କ ପାଇଁ ଦରଦା ଥିଲେ ମଧ୍ୟ ଏହି କ୍ଷେତ୍ରରେ ତାଙ୍କର ହୃଦୟହୀନତା, ସାମ୍ୟବାଦୀ ପ୍ରସରକ୍ରମାର ପଣ୍ଡାକୁ ଆଶ୍ଚର୍ଯ୍ୟାନ୍ୱିତ କରିଛି । ପ୍ରଥମରୁ ସମ୍ବଲପୁର ଲୋକଙ୍କ ତୀବ୍ର ବିରୋଧ ଓ

ଖୋସାମତିଆ କର୍ମଚାରୀମାନଙ୍କର ଅଳ୍ପ କ୍ଷତିପୂରଣ ଦେଇ ଜମି ଦଖଲ କରିବାର ବାହାଦୁରୀ ଏବଂ ଶିବରମଣଙ୍କ ଭଳି ପକ୍ଷୀ ଅଫିସରଙ୍କ ସୀମା ଅତିକ୍ରମ କରି, ନବକୃଷ୍ଣ ଚୌଧୁରୀ ବୁଡ଼ି ଅଞ୍ଚଳର ସାଧାରଣ ଲୋକଙ୍କ ମନର ଆତ୍ମାତ ଜାଣିବାକୁ ଅସମର୍ଥ ହୋଇଛନ୍ତି । ତା'ଙ୍କ ପ୍ରଶାସନିକ ଜୀବନର ଏହିଟି ଏକ ଅକ୍ଷମଣୀୟ କଳା ଦାଗ । ଯିଏ ସବୁ କଥାର ବେଶ୍ ଗଭୀରର ଚେର ପର୍ଯ୍ୟନ୍ତ ଖୋଲି ତା'ଡ଼ି ଦେଖନ୍ତି, ତା'ଙ୍କ ପକ୍ଷରେ ହୀରାକୁଦ ଉଦ୍‌ବାସ୍ଥୁ ସମସ୍ୟା ଭଲ ଭାବରେ ଅନୁଧ୍ୟାନ କରିବାର ବିଫଳତା ବାସ୍ତବରେ ଆଶ୍ଚର୍ଯ୍ୟ ଲାଗେ ।

ନବକୃଷ୍ଣ ଚୌଧୁରୀ ଯେ ଜମି ହରାଇଥିବା ଲୋକଙ୍କ କ୍ଷତି ମୋଟେ ଜାଣି ନଥିଲେ ବି ତାହା ନୁହେଁ । କେନ୍ଦ୍ର ସରକାର ହୀରାକୁଦ ବନ୍ଧ ଲାଗି ଏକ ନିର୍ଦ୍ଦିଷ୍ଟ ସୀମା ଧାର୍ଯ୍ୟ କରି ପାଣି ଯୋଗାଇଥିଲେ । ଏ ବାବଦରେ ଅଧିକ ଟଙ୍କା ଦାବି କରିବା ପାଇଁ ଓଡ଼ିଶା ସରକାରଙ୍କର ଆଶ୍ଚ ନଥିଲା । ପୁଣି ନବବାବୁଙ୍କର ଏକ ଭୁଲ ନିର୍ଦ୍ଧାରଣ ରହିଗଲା ଯେ, ହୀରାକୁଦ ଯୋଜନା ଲାଗି ଜମି ହରାଇଥିବା ଅଧିକାଂଶ ଲୋକେ ଗୌନ୍ତିଆ । ଦେଶର ଏକ ମହାନ କାର୍ଯ୍ୟ ପାଇଁ କିଛି ଲୋକଙ୍କ କଷ୍ଟ ସ୍ୱୀକାର କରିବା କଥାଟାକୁ ସେ ନିଜେ ଅତି ସହଜରେ ନେଇଯାଇଥିଲେ । ଏଣୁ ସେ ଧରି ନେଇଥିଲେ ଯେ, ନବ ଉତ୍କଳର କୋଣାର୍କ ଗଢ଼ିବା ଲାଗି କିଛି ଲୋକଙ୍କୁ ଧର୍ମପଦ ଦାକ୍ଷୀ ନେବାକୁ ହେବ । କିନ୍ତୁ ହୀରାକୁଦ ପାଇଁ ଧନୀ ଚାଷୀମାନେ ବରଂ ବିଶେଷ ଲାଭବାନ ହେଲେ । କାରଣ ପରବର୍ତ୍ତୀ ସମୟରେ ଭୂ-ସଂସ୍କାର ଫଳରେ ଜମି ମାଲିକମାନେ ଯେଉଁ ଅସୁବିଧା ଭୋଗ କଲେ, ଗୌନ୍ତିଆମାନେ ସେଥିରୁ ରକ୍ଷା ପାଇଗଲେ ଓ ଅଧିକ କ୍ଷତିପୂରଣ ପାଇଲେ । ହୀରାକୁଦ ଫଳରେ ସମ୍ବଲପୁର ଜିଲ୍ଲାର କୃଷିରେ ଅତ୍ୟୁତପୂର୍ବ ଉନ୍ନତି ହେଲା ଏବଂ ବର୍ଷସାରା ମୂଲ ମିଳିଲା ସତ, କିନ୍ତୁ ଉଦ୍‌ବାସ୍ଥୁମାନଙ୍କର ମନର କ୍ଷତି ତିନି ପିଢ଼ିକୁ ରହିଗଲା । ଅଥଚ ହୀରାକୁଦ ନିର୍ମାଣ ବେଳେ ପ୍ରଚାର ହେଲା ଯେ, ନଦୀପାଣିରୁ ବିଜୁଳି ଉତ୍ପନ୍ନ ହେଉଥିବାରୁ ସେଥିରୁ ସବୁ ବଳ ଚାଲିଯିବ ଓ ହୀରାକୁଦ ପଟାଣ ବର୍ଷରେ ପୋତି ହୋଇପଡ଼ିବ ।

ଓରିଏଣ୍ଟ କାଗଜକଳ

୧୯୩୮-୩୯ ମସିହାରେ ସମ୍ବଲପୁରର ରାମପୁର ଜମିଦାରୀର ଇବ୍ ନଦୀ କୂଳରେ, ତେଲେନ୍‌ପାଲି ଗାଁକୁ ବିରଳା କମ୍ପାନୀ ଜମିଦାର ବ୍ରଜମୋହନ ସିଂହଙ୍କଠାରୁ ଶସ୍ତା ଦରରେ ଜମି କିଣି, ପାଖ ବାଉଁଶ ଜଙ୍ଗଲରୁ ସରକାରଙ୍କଠାରୁ ଶସ୍ତାଦରରେ ବାଉଁଶ ଜଙ୍ଗଲ ଲିଜ୍ ନେଇ କାଗଜକଳ ଆରମ୍ଭ କରିଥିଲେ । ପାଖରେ ବି ବଡ଼ କୋଇଲା ଖଣି ଥିଲା । ଏଣୁ ଦଶ ବର୍ଷ ମଧ୍ୟରେ ଏଠାରେ ଏକ ବିରାଟ କାଗଜ କଳ ପ୍ରତିଷ୍ଠିତ ହେଲା । ଓଡ଼ିଶାରେ ସେତେବେଳକୁ ବାରଙ୍ଗଠାରେ ହିଁ ଛୋଟିଆ କାଟ କାରଖାନାଟିଏ ମାତ୍ର ଥାଏ । ତେଣୁ କାଗଜକଳ ପ୍ରତିଷ୍ଠିତ ହେବା ଯୋଗୁଁ ସମସ୍ତେ ଆନନ୍ଦିତ ହୋଇଥିଲେ ।

କିନ୍ତୁ ଏହି କାଗଜକଳ ବିକାଶ ଲାଭ କଲା ପରେ ତହିଁରୁ ପ୍ରଚୁର ବିଷାକ୍ତ ପାଣି ଇବ୍ ନଦୀରେ ପଡ଼ିଲା । ସେହି ଦୂଷିତ ପାଣି ଯାଇ ମହାନଦୀରେ ମିଶିଲା । ଇବ୍ ନଦୀର ପାଣିର ରଜା ବି ବିବର୍ଣ୍ଣ ହେଲା । ଲୋକେ ସେ ନଳପାଣିରେ ଗାଧୋଉଥିଲେ ଓ ତାହାକୁ

ପିଇଥିଲେ ବି । କାଗଜକଳର ପାଣି ମିଶା ପାଣି ପିଇଲେ ଯେତେ ରୋଗ ହେଲା ଏବଂ ଗାଧୋଇଲେ ନାନା ପ୍ରକାର ଚର୍ମରୋଗ ଦେଖାଦେଲା । ସେ ପାଣିରେ ମାଛ ମରିଗଲେ, କାରଖାନାର ପ୍ରସାର ହେବା ଫଳରେ କାଗଜକଳର ଦୂଷିତ ଜଳର କୁପରିଣାମ ସମ୍ବଳପୁର ଟପି ସୋନପୁର ଓ ବଉଦ ପର୍ଯ୍ୟନ୍ତ ଦେଖାଗଲା ।

ହୀରାକୁଦ ଆନ୍ଦୋଳନ ବେଳେ ବୋଧହୀନ ଦୁବେ ଇସ୍ତଫା ଦେଇଥିବାରୁ ତା'ଙ୍କ ନିର୍ବାଚନମଣ୍ଡଳୀରୁ ଶ୍ରଦ୍ଧାକର ସୁପକାର ସ୍ବାଧୀନ ଭାବରେ ନିର୍ବାଚିତ ହୋଇ ଓଡ଼ିଶା ବିଧାନସଭାକୁ ଯାଇଥା'ନ୍ତି । ତା'ଙ୍କରି ନିର୍ବାଚନମଣ୍ଡଳୀ ଏହି କାଗଜ କଳର ଦୂଷିତ ଜଳ ଦ୍ବାରା ଖୁବ୍ କ୍ଷତିଗ୍ରସ୍ତ ହୋଇଥିଲା । ସେ ଜନସ୍ବାସ୍ଥ୍ୟ ବିଭାଗକୁ ଆପରି କରି ବ୍ୟର୍ଥ ହେବାରୁ କାଗଜକଳ ମାଲିକଙ୍କ ବିରୋଧରେ ଏକ ମକଦ୍ଦମା କଲେ ଏବଂ ବିଧାନସଭାରେ ଏ କଥା ଉଠାଇଲେ । କିନ୍ତୁ ବିରଳା କମ୍ପାନୀର ଖାଲି ଅମାପ ଅର୍ଥ ନୁହେଁ, କଂଗ୍ରେସ ଦଳରେ ତା'ର ଅଖଣ୍ଡ ପ୍ରଭାବ ଥିଲା । ଏଣୁ ସରକାର ଏ ଦିଗରେ କଠୋର କାର୍ଯ୍ୟାନୁଷ୍ଠାନ କରିପାରି ନ ଥିଲେ । କିନ୍ତୁ ମକଦ୍ଦମାରେ କାଗଜକଳ ମାଲିକ ଏକାଧିକ ବାର ହାରିବା ପରେ ସରକାରଙ୍କୁ ପ୍ରଭାବିତ କରି ଏକ ଆଇନ୍ ବିଧାନସଭାରେ ପାସ୍ କରାଇଲେ । ଏହା ଫଳରେ ଏ ସଂପର୍କୀୟ ମକଦ୍ଦମା କୋର୍ଟ, କଚେରୀକୁ ନ ଯାଇ ଏକ କମିଟି ଅଧୀନରେ ରହିଲା । ଏହା ଶ୍ରଦ୍ଧାକର ସୁପକାରଙ୍କ ସମେତ ସମ୍ବଲପୁରବାସୀଙ୍କୁ ଖୁବ୍ ବାଧୁଥିଲା । କାରଣ, ସରକାର ଲୋକଙ୍କ ସ୍ବାର୍ଥକୁ ଉପେକ୍ଷା କରି ବିରଳା କମ୍ପାନୀକୁ ସୁରକ୍ଷା ଦେବା ପାଇଁ ଏଭଳି ବ୍ୟବସ୍ଥା କରିଥିଲେ ।

ଅବଶ୍ୟ ଓରିଏଣ୍ଟ କାଗଜକଳ କର୍ତ୍ତୃପକ୍ଷ ଏହି ମକଦ୍ଦମାର ଚାପରେ କାଗଜକଳରୁ ବାହାରୁଥିବା ଦୂଷିତ ଜଳକୁ ଇବ୍ ନଈରେ ଛାଡ଼ିବା ପୂର୍ବରୁ କେତେକ ଯନ୍ତ୍ର ଓ ପ୍ରକ୍ରିୟା ସାହାଯ୍ୟରେ ଶୋଧନ କଲେ; କିନ୍ତୁ ବହିର୍ଗତ ଦୂଷିତ ଜଳ ସମ୍ପୂର୍ଣ୍ଣ ଶୋଧିତ ହେଉନାହିଁ । ତେବେ ଇତି ମଧ୍ୟରେ ହୀରାକୁଦ ବନ୍ଧ ନିର୍ମିତ ହେବା ଯୋଗୁ ଜଳଭଣ୍ଡାରରେ ପ୍ରଚୁର ଜଳ ଜମି ରହୁଛି ଏବଂ ଇବ୍ ନଦୀ ଦେଇ କାଗଜକଳରୁ ଆସୁଥିବା ଦୂଷିତ ଜଳ ସେହି ବିରାଟ ଜଳଭଣ୍ଡାରରେ ମିଶିଯାଉଥିବାରୁ ତା'ର କୁଫଳ ବେଶି ଜଣାପଡ଼ୁନାହିଁ ।

ଓଡ଼ିଶା ବିଧାନସଭାରେ ଓରିଏଣ୍ଟ କାଗଜକଳକୁ ନିରାପରା ଦେବା ଉଦ୍ଦେଶ୍ୟରେ ଯେତେବେଳେ ଆଇନ ଅଣାଗଲା, ସେତେବେଳେ ନବକୃଷ୍ଣ ଚୌଧୁରୀ ଥିଲେ ମୁଖ୍ୟମନ୍ତ୍ରୀ । ସେ ପୁଞ୍ଜିପତିଙ୍କ ବିରୋଧୀ ଜନନେତା । ସେ କିଭଳି ଏପରି ଆଇନ ବିଧାନସଭାରେ ଅଣାଇଲେ, ତାହା ସମସ୍ତଙ୍କୁ ବିସ୍ମିତ କରିବା କଥା । ଏ କଥା ସତ ଯେ, ବିରଳାଙ୍କର କଂଗ୍ରେସ ଦଳରେ ଅଖଣ୍ଡ ପ୍ରଭାବ ଥିଲା, ଯାହା ଯୋଗୁଁ ଏଭଳି ଆଇନ ଅଣାଯାଇପାରିଲା । ବିରଳାଙ୍କ ସ୍ବାର୍ଥକୁ ଚାଲେଞ୍ଜି ଦେବା ଭଳି ଶକ୍ତି ଓ ସାହସ ନବବାବୁଙ୍କର ଥିଲା କି ନାହିଁ ତାହା ଏକ ତର୍କର ବିଷୟ । କିନ୍ତୁ ଓଡ଼ିଶାରେ ଶିଳ୍ପାୟନ ହେଉ, ଏହା ସେ ଚାହୁଁଥିଲେ । ବିଶେଷ କରି ପୁଷ୍କକପ୍ରେମୀ ନବକୃଷ୍ଣ ଚୌଧୁରୀଙ୍କ ପାଇଁ କାଗଜକଳର ଅପରିହାର୍ଯ୍ୟତା ବିଷୟ ଏକ ବିଚାରର କଥା ହୋଇଥିବ । ଏଣୁ କାଗଜକଳକୁ ପୂରା ବନ୍ଦ ନ କରି ଯଥାସମ୍ଭବ ତାର ତୁଟି ସଂଶୋଧନ କରିବା ଦିଗଟି ନବବାବୁ ଧରିଛନ୍ତି । ତା'ଙ୍କ ବିଚାରରେ ଏସବୁ ଶିଳ୍ପ ସଭ୍ୟତାର ଅଲଂଘନୀୟ ଅଭିଶାପ । ହୀରାକୁଦ ବନ୍ଧ ତିଆରି ପାଇଁ ପ୍ରଚୁର ସିମେଣ୍ଟ

ଦରକାର ହେବ ବୋଲି ଅନୁଭବ କରି ସେ ସରକାରୀ ରଣ ନେଇ ରାଜଗାଙ୍ଗପୁରଠାରେ ସିମେଣ୍ଟ କାରଖାନା ବସାଇଥିଲେ । ଠିକ୍ ସେହି କାରଣରୁ ବିଜୁ ପଟ୍ଟନାୟକଙ୍କ ଲୁଗାକଳ ଓ ଅନ୍ୟାନ୍ୟ କଳାକାରଖାନା ବସାଇବା ବେଳେ ସେ ମଧ୍ୟ ବିଜୁ ବାବୁଙ୍କୁ ବେଶ୍ ସହାୟତା ଦେଇଥିଲେ । ସବୁ କଳକାରଖାନା ସଂପର୍କରେ ସଂପୂର୍ଣ୍ଣ ଅବହିତ ଥାଇ ବି ସେ ଶିକ୍ଷାୟନର ପକ୍ଷପାତୀ ଥିଲେ ଓ ସେ ଦିଗରେ ତା'ଙ୍କର ଯୁକ୍ତି ବିଧାନସଭା ବିବରଣୀରୁ ମିଳେ ।

ସରକାରୀ ସ୍ତରରେ ଓଡ଼ିଆ ଭାଷା

ନବକୃଷ୍ଣ ଚୌଧୁରୀ ଶାସନକୁ ଲୋକାଭିମୁଖୀ କରିବା ଦିଗରେ ଯେଉଁସବୁ ପଦକ୍ଷେପ ନେଇଥିଲେ, ତନ୍ମଧ୍ୟରୁ ଗୋଟିଏ ଥିଲା, ସରକାରୀ କାର୍ଯ୍ୟାବଳି ଲୋକମାନଙ୍କ ଭାଷାରେ ଚଳାଇବା । ତାହା ନ ହେଲେ ଶାସନର ବିକେନ୍ଦ୍ରୀକରଣ ହେଲେ ବି ଲୋକେ ତାହାର ପୂର୍ଣ୍ଣ ଉପଯୋଗ କରିପାରିବେ ନାହିଁ । ହେଲେ ଆଜିକୁ ୪୨ ବର୍ଷ ପୂର୍ବେ ଏହା ଥିଲା ଏକ ଅଚିନ୍ତନୀୟ ବ୍ୟାପାର । ସେତେବେଳର ଅଧିକାଂଶ ଉଚ୍ଚ ଅଫିସର ଅନ୍ୟ ରାଜ୍ୟର । ସେମାନେ ଓଡ଼ିଆ ଆସ୍ତେ ବୁଝିବାକୁ ଆରମ୍ଭ କରିଥିଲେ । ମାତ୍ର ଓଡ଼ିଆ ପଢ଼ିବା ସେମାନଙ୍କ ପକ୍ଷରେ ଦୁଃସାଧ୍ୟ ବ୍ୟାପାର ଥିଲା । ଆଉ ଓଡ଼ିଆରେ ଲେଖିବା ତ ପୂରାପୂରି ଅସାଧ୍ୟ କଥା । ଓଡ଼ିଆ ଟାଇପରାଇଟର୍ ବାହାରି ନ ଥାଏ । ଏଣୁ ଓଡ଼ିଆ ହାତଲେଖା ପଢ଼ିବା ସେମାନଙ୍କ ପକ୍ଷରେ ଅଲଂଘନୀୟ ପ୍ରତିବନ୍ଧକ ହୋଇଥାଏ ।

ସେତେବେଳେ ଟିପ୍ ସେକ୍ରେଟାରୀ ଆପରି ଉଠାଇଲେ ଯେ, ଅନ୍ୟ ରାଜ୍ୟରେ ତ ସ୍ଥାନୀୟ ଭାଷାରେ ସରକାରୀ କାର୍ଯ୍ୟ ଆରମ୍ଭ ହୋଇନାହିଁ; ଓଡ଼ିଶାରେ ଏ ଦିଗରେ କାହିଁକି ଏତେ ବ୍ୟଗ୍ରତା ପ୍ରକାଶ ପାଉଛି ? କୁହାଗଲା ଯେ, କେନ୍ଦ୍ର ସରକାର ଓ ଆକାଉଣ୍ଟସ୍ ଜେନେରାଲଙ୍କ ଅଫିସ ସହ ରାଜ୍ୟ ସରକାରଙ୍କ ପତ୍ରାଳାପ କରିବାରେ ଅସୁବିଧା ହେବ ।

ଏସବୁ ସତ୍ତ୍ୱେ ନବକୃଷ୍ଣ ଚୌଧୁରୀ ୧୯୫୨ ମସିହାରେ ଏ ସମ୍ପର୍କୀୟ ଆଇନକୁ ସଂଶୋଧନ କରାଇବା ସଙ୍ଗେ ସଙ୍ଗେ ଏକ ପ୍ରଶାସନିକ ଇଂରାଜୀ-ଓଡ଼ିଆ ଶବ୍ଦକୋଷ ପ୍ରଣୟନ କରାଇଲେ । ବହୁ ଲୋକ ଓଡ଼ିଆ ଭାଷାକୁ ସରକାରୀ ସ୍ତରରେ ଚଳାଇବା ଅସମ୍ଭବ ମନେକରୁଥିଲେ ହେଁ ୧୯୫୪ ମସିହା ଏପ୍ରିଲ ୨୩ ତାରିଖ ଦିନ ନବବାବୁ ସରକାରୀ ଫାଇଲ୍‌ରେ ଓଡ଼ିଆରେ ନିଜର ମତାମତ ଲିପିବଦ୍ଧ କଲେ । ଅବଶ୍ୟ ପରେ ସେହିବର୍ଷ 'ଦି ଓରିଶା ଅଫିସିଆଲ ଲାଙ୍ଗୁଏଜ୍ ବିଲ୍' ଓଡ଼ିଶା ବିଧାନସଭାରେ ୧୪ ଅକ୍ଟୋବର ପାସ ହୋଇଥିଲା ।

ଓଡ଼ିଆକୁ ସରକାରୀ ଭାଷା ରୂପରେ ଚାଲୁ କରିବା ଲାଗି ଓଡ଼ିଆ ଟାଇପରାଇଟର୍‌ର ଅପରିହାର୍ଯ୍ୟତା ଅନୁଭବ କରାଯାଇଥିଲା । ତେଣୁ ଶିକ୍ଷ ବିଭାଗ ଡିରେକ୍ଟର ଗଜେନ୍ଦ୍ର ମିତ୍ରଙ୍କ ଅଧ୍ୟକ୍ଷତାରେ ଏକ କମିଟି ଗଢ଼ାଯାଇଥିଲା ଓ ସେଥିରେ ଅନ୍ୟମାନଙ୍କ ମଧ୍ୟରେ ମନମୋହନ ଚୌଧୁରୀ ସଦସ୍ୟ ଥିଲେ । ସେହି କମିଟି ସୁପାରିଶ ଅନୁସାରେ କି'ବୋର୍ଡ୍ ପ୍ରସ୍ତୁତ କରାଗଲା ଓ ଓଡ଼ିଆ ଟାଇପରାଇଟର୍ ନିର୍ମାଣ ଲାଗି ୧୯୫୬ ମସିହାରେ ରେମିଜଟନ୍ କମ୍ପାନୀକୁ ଅର୍ଡର ଦିଆଗଲା । ସେହି ବର୍ଷ ଅକ୍ଟୋବର ମାସରେ ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀତ୍ୱରୁ ଇସ୍ତଫା ଦେଇ ଚାଲିଗଲେ । ପରବର୍ତ୍ତୀ ସରକାରମାନଙ୍କର ଏ

ଦିଗରେ ବିଶେଷ ଆଗ୍ରହ ପ୍ରକାଶ ନ ପାଇବାରୁ ଓଡ଼ିଆ ଟାଇପୋଗ୍ରାଫି ନିର୍ମାଣ ବହୁ ବର୍ଷ ବିଳମ୍ବିତ ହୋଇଗଲା ଏବଂ ଓଡ଼ିଆ ଭାଷା ସରକାରୀ ସ୍ତରରେ ପ୍ରଚଳନ ଲାଗି ପ୍ରାୟ ୩୦ ବର୍ଷ ଧିମେଇ ଯାଇଥିଲା ।

ଅଞ୍ଚଳ ଶାସନ

ଓଡ଼ିଶା ଜମିଜମା କମିଟି ରିପୋର୍ଟ (The Orissa Land Revenue and Land Tenure Report) ଯେଉଁ ଯୁଗାନ୍ତକାରୀ ସୁପାରିଶମାନ କରିଥିଲା, ତାହାରି ଭିତରେ ଅଞ୍ଚଳ ଶାସନର ସୂଚନା ଥିଲା । ଶାସନକୁ ଖାଲି ଲୋକାଭିମୁଖୀ କରାଇବା ନୁହେଁ, ଲୋକଙ୍କ ପାଖରେ ପହଞ୍ଚାଇବା ପାଇଁ ଏଥିରେ ବ୍ୟବସ୍ଥା ଥିଲା । ଗଡ଼ଜାତ ମିଶ୍ରଣ ଓ ଜମିଦାରି ଉଚ୍ଛେଦ ପରେ ରାଜ୍ୟର ପ୍ରଶାସନିକ ଢାଞ୍ଚାରେ ମୌଳିକ ପରିବର୍ତ୍ତନ ଅପରିହାର୍ଯ୍ୟ ହୋଇ ଉଠିଥିଲା । ବର୍ତ୍ତମାନର ଗ୍ରାମପଞ୍ଚାୟତ, ପଞ୍ଚାୟତ ସମିତି ଓ ଜିଲ୍ଲାପରିଷଦ ଆଇନଠାରୁ ତାହା ଥିଲା ଅଧିକ ବ୍ୟାପକ ଓ ଅଧିକ ତାତ୍ପର୍ଯ୍ୟପୂର୍ଣ୍ଣ । ଶାସନକୁ ବର୍ତ୍ତମାନ ଭଳି ମୁଣ୍ଡ ଭାରି ନ କରି ଅଧିକ କାର୍ଯ୍ୟଦକ୍ଷ କରାଇବା ଲାଗି ସେଥିରେ ବ୍ୟବସ୍ଥା ହୋଇଥିଲା । ତଦନୁସାରେ ପ୍ରତ୍ୟେକ ଜିଲ୍ଲାକୁ (ଲୋକସଂଖ୍ୟା ଓ ଆକାରକୁ ବିଚାର କରାଯାଇ) କେତେକ ଅଞ୍ଚଳରେ ପରିଣତ କରାଯାଇଥା'ନ୍ତା । ସେହି ଅଞ୍ଚଳର ଶାସନ ସେଠାକାର ଲୋକପ୍ରତିନିଧିଙ୍କ ଉପରେ ଥା'ନ୍ତା । ପଞ୍ଚାୟତ ସ୍ତରରୁ ସେଠାକୁ ପ୍ରତିନିଧି ଯାଇ ଥା'ନ୍ତେ । ଶାସନ ପରିଚାଳନା ପାଇଁ ଜଣେ ଅଞ୍ଚଳ ଅଧିକାରୀ ଥାଆନ୍ତେ । ବିଭିନ୍ନ ବିକାଶମୂଳକ କାମ ପାଇଁ ଅଫିସକୁ ଦୌଡ଼ିବାକୁ ହେଉ ନ ଥା'ନ୍ତା । ଶିକ୍ଷା, ସ୍ୱାସ୍ଥ୍ୟ, କୃଷି, ପଶୁପାଳନ, ଗ୍ରାମ୍ୟଶିକ୍ଷା ଆଦି ସେହି ଅଞ୍ଚଳ ଅଫିସରୁ ପରିଚାଳିତ ହୋଇଥା'ନ୍ତା । ଜମିର ଖଜଣା ସେହି ଅଞ୍ଚଳରେ ଥାଆନ୍ତା ଓ ରାଜ୍ୟ ସରକାର ବିକାଶମୂଳକ କାମ ପାଇଁ ଗ୍ରାଣ୍ଟ ଦେଇଥା'ନ୍ତେ । ଅଞ୍ଚଳ ଅଧିକାରୀ ଅଞ୍ଚଳ ଶାସନର ପ୍ରତିନିଧିମାନଙ୍କ ଦ୍ୱାରା ନିୟନ୍ତ୍ରିତ ହୋଇଥା'ନ୍ତେ, ଇତ୍ୟାଦି । ଏହି ଆଇନ ଉପରେ ଲୋକମତ ସଂଗ୍ରହ କରାଯାଇଥିଲା ଓ ଦୀର୍ଘ ତିନି ବର୍ଷ ଧରି ବିଧାନସଭାରେ ଆଲୋଚନା ହୋଇଥିଲା । ଏହି ଆଇନ ପାସ ହେବା ପୂର୍ବରୁ ୪୭ଥର ଏ ସମ୍ପର୍କୀୟ ସିଲେକ୍ଟ କମିଟି ବୈଠକ ବସିଥିଲା । ବିଧାନସଭାର ଇତିହାସରେ କୌଣସି ଆଇନ ଉପରେ ଏଭଳି ଆଲୋଚନା ହୋଇ ସମସ୍ତଙ୍କ ମନକୁ ଗଲା ଭଳି ଆଇନର ସଂଶୋଧନ ହୋଇ ନଥିଲା । ୧୨-୧୨-୧୯୫୫ରେ ଏହି ଆଇନ ପାସ ହେଲା । ସେଦିନ ନବକୃଷ୍ଣ ଚୌଧୁରୀ ଯାହା କହିଥିଲେ, ତାହା ବିଶେଷ ଉଲ୍ଲେଖଯୋଗ୍ୟ । ତହିଁରୁ କିଛି ଅଂଶ ନିମ୍ନରେ ଦିଆଗଲା, ଏହି ଆଇନ ପ୍ରଣୟନରେ ସେ କିଭଳି ଆତ୍ମସନ୍ତୋଷ ଲାଭ କରିଥିଲେ ତାହା ଏଥିରୁ ଜଣାଯାଏ :

‘ଶ୍ରୀ ନବକୃଷ୍ଣ ଚୌଧୁରୀ (ମୁଖ୍ୟମନ୍ତ୍ରୀ)-ସଭାପତି ମହାଶୟ, ଅଞ୍ଚଳ ଶାସନର ଏ ଚିଠା ଆଇନ ଆଜି ଆଇନ୍‌ରେ ପରିଣତ ହେବାକୁ ଯାଉଛି । ଅନେକ ମାନ୍ୟବର ସଭ୍ୟ କହୁଛନ୍ତି ଯେ, ଅନେକ ଦିନରୁ ଏହା ଆରମ୍ଭ ହୋଇ ଆଜି ଶେଷ ହେବାକୁ ଯାଉଛି । କେତେକ ମାନ୍ୟବର ସଭ୍ୟ ଆଶଙ୍କା କରିଛନ୍ତି ଯେ, ଏ ଆଇନକୁ କାର୍ଯ୍ୟକାରୀ କରିବାରେ ଯଦି ତେରି ହୁଏ, ତାହାହେଲେ ଦୁର୍ଭାଗ୍ୟର କଥା ହେବ । ଆସ୍କାର ମାନ୍ୟବର ସଭ୍ୟ

କହିଲେ ଯେ, ଏ ମନ୍ତ୍ରୀମଣ୍ଡଳ ଥାଉ ଥାଉ ଏହା କାର୍ଯ୍ୟକାରୀ ହେବା ଉଚିତ । ମୁଁ ଭାବୁଛି, ଆମେ ଥାଉ ଥାଉ ଯଦି ଏହା କାର୍ଯ୍ୟରେ ପରିଣତ ହୋଇଯାଏ, ତା'ହେଲେ ଅନ୍ତତଃ ମୋ' ଜୀବନରେ ଯେଉଁ ambition ରହିଛି, ତାହା ପୂରଣ ହୋଇପାରିବ ନାହିଁ । ଏହା ପୂର୍ବରୁ ନିର୍ବାଚନ ହୋଇଗଲେ, ମୁଁ ଭାବୁଛି, କୌଣସି ଅଞ୍ଚଳରେ ଚେଷ୍ଟା କରି ମୁଁ ପଞ୍ଚାୟତର ସଭ୍ୟ ହେବି ଏବଂ ସେଠାରୁ ଅଞ୍ଚଳ ସଭା ସଭ୍ୟ ହୋଇ Chairman ହେବି । ସେ ପର୍ଯ୍ୟନ୍ତ ଏହାକୁ ରଖିଦିଆଯିବ, ଯେତେବେଳେ କି ଆମ ଅନ୍ତେ ମୁଁ ସେଠାକୁ ଯିବି । ତାହା ନ ହେଲେ ମୋ'ର ଯେଉଁ ଆକାଂକ୍ଷା ରହିଛି, ତାହା ଅପୂରଣ ରହିଯିବ । ଆସ୍କାର ମାନ୍ୟବର ସଭ୍ୟ ମଧ୍ୟ ସେହି ଭଳିଆ ଆକାଂକ୍ଷା ରଖନ୍ତୁ । ସେ ଏ ଗୃହକୁ ନ ଆସି ଗୋଟିଏ ଅଞ୍ଚଳ ସଭାର Chairman ହେବା ପାଇଁ ଚେଷ୍ଟା କରନ୍ତୁ । ଭଞ୍ଜନଗର Advisory Committeeରେ ଥିବାରୁ ସେଠା ଅଫିସରମାନଙ୍କୁ ଏପରି ତାଲିମ କରିଦେଇ ପାରିଛନ୍ତି ଯେ, ତା'ଙ୍କୁ ଶତମୁଖରେ ପ୍ରଶଂସା କରାଯାଉଛି । ସେ ଯଦି ଅଫିସରମାନଙ୍କୁ ସେହି ପରି ତାଲିମ କରିବେ, ତାହା ହେଲେ ସେଭଳି ଅଫିସର ଚାରିଆଡ଼େ ହୋଇଯିବେ । ଅଞ୍ଚଳ ସଭାର Chairman ହେଲେ ଯେଉଁ ସୁଯୋଗ ମିଳିବ, ତାହା ମନ୍ତ୍ରୀ ହେଲେ ମିଳିବ ନାହିଁ କି M.L.A. ହେଲେ ମିଳିବ ନାହିଁ ବା ସରକାରୀ କର୍ମଚାରୀ ହେଲେ ମିଳିବ ନାହିଁ । ସେ ଯେଉଁ ସୁଯୋଗ ମିଳିବ, ତାହା ଲୋଭନୀୟ ବୋଲି ମନେହେଉଛି । ମୁଁ ବ୍ୟକ୍ତିଗତ ଭାବରେ ଭାବୁଛି ଯେ, ୫ବର୍ଷ ମୁଖ୍ୟମନ୍ତ୍ରୀ ହେବା ପରେ ଆଉ କି ପଦ ରହିଲା ଯେ, ଜଣେ Ambition କରିବ ? ଯଦି କୌଣସି ପଦ ଲାଭ କରିବାକୁ ଇଚ୍ଛା ହୁଏ, ସେ ପଦ ହେଉଛି ଅଞ୍ଚଳ ସଭାର ଜଣେ Chairman ହୋଇପାରନ୍ତି, ତାହା ହେଲେ ଜୀବନରେ ଗୋଟିଏ ବଡ଼ କାମ ହେବ । ବହୁତ ରକମ ଆଇନ କରାଗଲାଣି, ଟଙ୍କା ପଇସାର ଅଭାବ ନାହିଁ, ଚାରିଆଡ଼ୁ ଅଭିଯୋଗ ଆସୁଛି ଯେ, ଟଙ୍କା କାହିଁକି Surrender କରାଯାଉଛି, କଟକ ଜିଲ୍ଲାରେ Development କାମ ପାଇଁ ଯେଉଁ ୫/୬ଲକ୍ଷ ଟଙ୍କା ଦିଆଯାଇଥିଲା, ତାହା ଖର୍ଚ୍ଚ ହୋଇ ନ ପାରି Surrender କରାଯାଉଛି । ଅନେକ କହୁଛନ୍ତି ଯେ, କର୍ମଚାରୀମାନଙ୍କ ଅଭାବ ହେତୁ ଟଙ୍କା ଖର୍ଚ୍ଚ ହୋଇପାରୁ ନାହିଁ । କିନ୍ତୁ ମୋ'ର ବିଶ୍ୱାସ ତାହା ନୁହେଁ । ମୁଁ ଭାବୁଛି, ନିକଟରେ ତଦ୍ୱାବଧାନ କରିବାକୁ କେହି ନ ଥିବାରୁ ଯେତେ କାମ ହୋଇପାରନ୍ତା, ସେତେ ହୋଇପାରୁ ନାହିଁ । କେନ୍ଦ୍ରୀଭୂତ ଶାସନରେ ଯେଉଁ ବ୍ୟବସ୍ଥା ରହିଛି, ସେଥିରେ ଅଯଥା ଏପାଖ ସେପାଖ ବୌଦ୍ଧାବୌଦ୍ଧିରେ ସମୟ ନଷ୍ଟ ହେଉଛି । କିନ୍ତୁ ଅଞ୍ଚଳ ଶାସନରେ ଯେଉଁ କର୍ମଚାରୀ ରହିବେ, ଜଣେ ସରକାରୀ କର୍ମଚାରୀ ହାରାହାରି ଯେତେ କାମ କରି ପାରୁଛି, ସେ ତା'ଙ୍କଠାରୁ ଢେର ବେଶି କାମ କରିପାରିବେ ବୋଲି ମୋ'ର ବିଶ୍ୱାସ । କାହିଁକି ନା, ତା'ଙ୍କ ଉପରେ ନିକଟ ତଦ୍ୱାବଧାନ ରହିବ, କାମ ହୋଇପାରୁ ନାହିଁ ବୋଲି ଯେଉଁ ଅଭିଯୋଗ ହେଉଛି, ସେପରି ଅଭିଯୋଗ ବନ୍ଦ ହେବ ବୋଲି ମୋ'ର ବିଶ୍ୱାସ ।.....

ଏହି ଆଇନ କାର୍ଯ୍ୟକାରୀ ହେବା ପୂର୍ବରୁ ନବକୃଷ୍ଣ ଚୌଧୁରୀ ଲକ୍ଷ୍ମୀ ଦେଇ ଚାଲିଗଲେ । ଏହା ଫଳରେ ଅମଳାତନ୍ତର କ୍ଷମତା କ୍ଷୟପ୍ରାପ୍ତ ହୋଇଥା'ନ୍ତା ଓ ଶାସନ ଉପରେ ଲୋକଙ୍କର ପ୍ରଭାବ ଅଧିକ ପ୍ରତିଷ୍ଠିତ ହୋଇଥା'ନ୍ତା । ହରେକୃଷ୍ଣ ମହତାବ ପୁନର୍ବାର

ଓଡ଼ିଶାର ମୁଖ୍ୟମନ୍ତ୍ରୀ ହେବା ପରେ ନବକୃଷ୍ଣ ଚୌଧୁରୀ ପ୍ରବର୍ତ୍ତନ କରିଥିବା ସବୁ କାର୍ଯ୍ୟକ୍ରମକୁ ସମାଲୋଚନା କରିବାକୁ ଓ ଉତ୍ତର କରିବାକୁ ଲାଗିଲେ । ତାଙ୍କର ଏହି ମନୋଭାବକୁ ଲକ୍ଷ୍ୟ କରି ଉଚ୍ଚ ସରକାରୀ କର୍ମଚାରୀମାନେ ଅଞ୍ଚଳ ଶାସନ ଆଇନକୁ ଅକାମୀ କରିଦେଲେ ।

ପରବର୍ତ୍ତୀ କାଳର ପଞ୍ଚାୟତ ସମିତି ଓ ଜିଲ୍ଲାପରିଷଦ ଆଇନର ବହୁ ପୂର୍ବରୁ ଏହି ଆଇନ ହୋଇଥିଲା ଏବଂ ଏହାର ପରିସର ଥିଲା ଅଧିକ ବ୍ୟାପକ । ଆଜି ବି ଏହି ଆଇନ ଶାସନ ବିକେନ୍ଦ୍ରୀକରଣ ଦିଗରେ ମଡେଲ ହୋଇ ରହିଛି ।

ଦଲେଇଘାଈ

କଟକଠାରୁ ଜଗତସିଂହପୁର ରାସ୍ତାରେ, ପ୍ରାୟ ୨୨ କିଲୋମିଟର ଦୂରରେ, ବଗୁଲା ବୋଲି ଗାଁଟିଏ ପଡ଼େ । ସେ ଗାଁରେ ବହୁ ପୂର୍ବରୁ ଏକ ବିରାଟ କେଉଟ ବସ୍ତି ଥିଲା; କେଉଟମାନଙ୍କର ସଂଖ୍ୟା ଥିଲା ଦଲେଇ । ବହୁ ବର୍ଷ ପୂର୍ବରୁ ସେହି ଦଲେଇ ସାହି ପାଖରେ ବିଲୁଆଖାଇ ନଦୀର ବନ୍ଧ ଭାଙ୍ଗି ସାଂଘାତିକ କ୍ଷୟକ୍ଷତି ହୋଇଥିଲା । ପରବର୍ତ୍ତୀ କାଳରେ ମାଛଗାଁ କେନାଲ ନିର୍ମାଣ ବେଳେ ସେହି ଘାଇ ବନ୍ଧ ହୋଇ ନିରୁଦ୍ଧ ହୋଇଯାଇଥିଲା । ହେଲେ ସେହି ସ୍ଥାନର ନାମ ‘ଦଲେଇ ଘାଇ’ ବୋଲି ଲୋକମୁଖରେ ରହିଗଲା, ଯଦିଓ କେଉଟମାନେ ଅନ୍ୟ ଆଡ଼କୁ ଚାଲିଯାଇଥିଲେ । ଆଗତ ଭବିଷ୍ୟ ମାଲିକାରେ କଳିଯୁଗ ଶେଷ ହେବା ବର୍ଷନାରେ ରହିଛି, “ପ୍ରଳୟ କାଳ ଆସିଲେ ଦଲେଇ ଘାଇ ଭାଙ୍ଗିବ, ଆଉ ସେଠାରୁ ବଉଳା କୁମ୍ଭୀର ଯାଇ ଝଙ୍କଡ଼ ସାରଳା ଠାକୁରାଣୀଙ୍କୁ ଦର୍ଶନ କରିବ ।”

୧୯୫୫ ମସିହା ସେପ୍ଟେମ୍ବର ମାସ ୫ ତାରିଖ ସନ୍ଧ୍ୟା ବେଳକୁ କଟକ ସହର ଭିତରକୁ ବଢ଼ିଯାଣି ପଶିବ ବୋଲି ଲୋକେ ଆଡ଼କିତ । ରାତି ସାରା ସରକାରୀ ଲୋକେ ତଥା ଜନସାଧାରଣ ନଦୀବନ୍ଧର ସୁରକ୍ଷା ଦିଗରେ ଲାଗିଥା’ନ୍ତି । ସହରବାସୀ ସମସ୍ତେ ଉଦ୍‌ଭୀଗର । ରାତି ପାହାନ୍ତକୁ ଖବର ଆସିଲା ଯେ, ଦଲେଇ ଘାଇଠାରେ ମାଛଗାଁ କେନାଲ ଭାଙ୍ଗିଛି । କିଛି ଲୋକ ପ୍ରଚାର ବି କଲେ, ସରକାର କଟକ ସହରକୁ ରକ୍ଷା କରିବା ପାଇଁ କଟକର ତଳ ପଟେ ନଦୀବନ୍ଧ ରାତାରାତ୍ର କାଟି ଦେଇଛନ୍ତି । ରାତି ନ ପାହୁଣ୍ଡ କଟକରୁ ଶହ ଶହ ଲୋକେ ସେ ଆଡ଼େ ଚାଲିଲେ । କିନ୍ତୁ ବେଶି ବାଟ ଆଗେଇପାରିଲେ ନାହିଁ । ମାଛଗାଁ କେନାଲ ବନ୍ଧ ଖାଲି ଦଲେଇ ଘାଇଠାରେ ଭାଙ୍ଗି ନ ଥିଲା, ବରତାଠାରୁ ବହୁ ସ୍ଥାନରେ କେନାଲ ବନ୍ଧ ଭାଙ୍ଗିଥିଲା । ମହାନଦୀର ଶାଖା ନଦୀ କାଠଯୋଡ଼ି ଛଡ଼ା ବ୍ରାହ୍ମଣୀ ଓ ବୈତରଣୀରେ ବି ବଡ଼ ଧରଣର ବନ୍ୟା ଆସି ବହୁ କ୍ଷୟକ୍ଷତି କରିଥିଲା । ୧୯୫୫ ମସିହା ପୂର୍ବର ବନ୍ୟାରେ ଖଣ୍ଡେଇତା ଘାଇ ସମଗ୍ର ପୁରୀ ସବ୍‌ଡିଭିଜନକୁ ନାରଖାର କରିଥିଲା । ତେବେ ଦଲେଇ ଘାଇଜନିତ ବନ୍ୟା ଜଗତସିଂହପୁର, ତିର୍ତ୍ତୋଲ ଓ ଏରସମା ଭଳି, ବନ୍ୟା ଦିଗରୁ ସୁରକ୍ଷିତ ଅଞ୍ଚଳ ଲାଗି ଥିଲା ଅତ୍ୟନ୍ତ ଆକର୍ଷକ ଓ ଅତିଚିନ୍ତାୟ । କିନ୍ତୁ ଏହା ଯେତେ ଭୟାବହ ନ ଥିଲା, ମାଲିକାର ଭବିଷ୍ୟବାଣୀ ତ’କୁ ଜନମାନସରେ ଆହୁରି ଭୟାବହ କରିଦେଇଥିଲା । ବନ୍ୟାଘେରର ଭିତର ଗାଁ ସହିତ ହଠାତ୍ ଯୋଗାଯୋଗ

ନ ହୋଇପାରିବାରୁ କିଛି ଲୋକ କେବଳ ଅତିରଞ୍ଜିତ ଖବର ଦେଲେ ନାହିଁ, ସେତେବେଳର ମୁଖ୍ୟ ସମ୍ବାଦପତ୍ରରେ ଏଇ ଅତିରଞ୍ଜିତ ଖବର ଛାପିବାକୁ ବାଧ୍ୟ କରିଥିଲେ ।

‘ସମାଜ’ର ସେହି ସମୟର ବାର୍ତ୍ତାସମ୍ପାଦକ ଉଦୟନାଥ ସ୍ୱତଃସ୍ପାତ୍ ଏଭଳି ଏକ ଚାପରେ ପଡ଼ି ଏକ ସମ୍ବାଦ ପ୍ରକାଶ କରିଥିଲେ, “ଜନରବ ଯେ, ଜଗତସିଂହପୁର ଥାନା ପଡ଼ିଆରେ ବେକେ ପାଣି ।” ଏଥିଲାଗି ସେ ବହୁଦିନ ପର୍ଯ୍ୟନ୍ତ ମନସ୍ତାପ କରିଛନ୍ତି ବୋଲି ତା’ଙ୍କ ଆତ୍ମଜୀବନୀରେ ପ୍ରକାଶ କରିଛନ୍ତି । ଯେଉଁମାନେ କଲିକତା ଭଳି ଦୂର ସ୍ଥାନରେ ଥିଲେ, ସେମାନେ ଏହା ପଢ଼ି ଧରିନେଲେ ଯେ, ମାଲିକାରେ ଯାହା ଲେଖା ଅଛି ଯେ, କଲିପୁର ଶେଷରେ ପ୍ରଳୟ ଆସିବ ଓ ଦଳେଇ ଘାଇ ଭାଙ୍ଗିବ, ତାହା ହିଁ ଘଟିଛି । ଏହି ବନ୍ୟାରେ ଛତିଶ ଜଣ ଲୋକ ପ୍ରାଣ ହରାଇଥିଲେ । ଅବଶ୍ୟ ୧ଲକ୍ଷ ୮୧ହଜାର ଏକର ଜମିର ଧାନ ଫସଲ ନଷ୍ଟ ହୋଇଥିଲା, ଦୁଇ ହଜାର ୮୬୬ଏକର ଜମିରେ ବାଲି ଚରିଯାଇ ଅକାମି ହୋଇପଡ଼ିଥିଲା, ୧୫୬୧ଟି ଘର ସମ୍ପୂର୍ଣ୍ଣ ନିର୍ବିହ୍ନ ହୋଇଯାଇଥିଲା, ୧୬,୫୯୩ଟି ଘର ଭାଙ୍ଗିପଡ଼ିଥିଲା ଏବଂ ୨୪ହଜାର ୨୬୦ଟି ବଖରା ଘର ଆଂଶିକ କ୍ଷତି ଘଟିଥିଲା ବୋଲି ଯେଉଁ ସରକାରୀ ରିପୋର୍ଟ ବାହାରିଥିଲା, କ୍ଷତି ତାହାଠାରୁ ଅଧିକ ହୋଇଥିଲା । କିନ୍ତୁ ରାଜନୈତିକ ନେତା, କର୍ମୀ ଓ ସାଧାରଣ ଲୋକେ ବି ଏହାକୁ ବହୁଗୁଣ ଅଧିକ ବୋଲି ଦର୍ଶାଇ ଅଧିକ ସରକାରୀ ସାହାଯ୍ୟ ନେବା ପାଇଁ ଉଦ୍ୟମ କରିଥିଲେ । ନବକୃଷ୍ଣ ଚୌଧୁରୀ ଦିଲ୍ଲୀରୁ ଏ ଖବର ପାଇ ଫେରିଆସି ନିଜେ ରିଲିଫ୍ ପରିଚାଳନା ଓ ତଦାରଖ କରିଥିଲେ ।

ଏହି ସମୟକୁ ହରେକୃଷ୍ଣ ମହତାବ ବୟେର ଗଭର୍ଣ୍ଣର ଥା’ନ୍ତି । ନବବାବୁକୁ ତଡ଼ି ତା’ଙ୍କୁ ମୁଖ୍ୟମନ୍ତ୍ରୀ କରିବା ଲାଗି ସେତେବେଳେ ଉଦ୍ୟମ ଆରମ୍ଭ ହୋଇଥାଏ । ଏଣୁ ତା’ଙ୍କ ସମ୍ବାଦପତ୍ର ‘ପ୍ରଜାତନ୍ତ୍ର’ ବନ୍ୟା ସାହାଯ୍ୟରେ ବିଦ୍ରାଟ ଓ ତୋଷରପାତ କଥା ମନଇଚ୍ଛା ବଢ଼ାଇକରି ଲେଖୁଥାଏ । ବାସ୍ତବରେ ସରକାର ଉଡ଼ାଜାହାଜରେ ଖାଦ୍ୟପୁଡ଼ିଆ, ଚାଉଳବସ୍ତା, ଲୁଣ, ଦିଆସିଲି ଆଦି ଅବୁଡ଼ା ଉଚ୍ଚ ସ୍ଥାନମାନଙ୍କରେ ପକାଇଥିଲେ । ଘାଇ ଭାଙ୍ଗିବାର ତିନି ଦିନ ପରେ ଆଇ.ଏ.ଏସ୍. ଅଫିସର ଅନିରୁଦ୍ଧ ଦାସ ସ୍ୱତନ୍ତ୍ର କ୍ଷମତା ପାଇ ସ୍ୱେଶାଳ ଅଫିସର ରୂପେ ଜଗତସିଂହପୁର ଗଲେ ଓ ସଦର ସବଡ଼ିଭିଜନର ନଈ, ନାଳ ବାଟ ଏବଂ ରାସ୍ତା ବାଟ ସମ୍ପର୍କରେ ପରିଚିତ ପୂର୍ବତନ ଏସ୍.ଡି.ଓ. ପଦ୍ମନାଭ ମିଶ୍ରଙ୍କୁ ଏ କାମ ପାଇଁ ଅଣାଗଲା । ଏମ୍.ଏଲ୍.ଏ.ମାନଙ୍କ ଛଡ଼ା ଅନ୍ୟ ବିଶିଷ୍ଟ ଲୋକପ୍ରିତିନିଧିମାନଙ୍କ ଜରିଆରେ ବି ଡିଲିଫ୍ ଦିଆଗଲା । ଏସବୁ ସତ୍ତ୍ୱେ ‘ଦେଶର ଦୁର୍ଗତି ଦେଶର ରାଜା ମୁଣ୍ଡରେ’ ବୋଲି ପୁରୁଣା କଥା ରହିଛି । ଏଣୁ ଏହି ଦଳେଇ ଘାଇ ବନ୍ୟା ନବବାବୁଙ୍କ ପାଇଁ କିଛି ଅପ୍ରିୟତା ସୃଷ୍ଟି କରିଥିଲା ।

ସୀମା ଆନ୍ଦୋଳନ

ସ୍ୱାଧୀନତା ଆନ୍ଦୋଳନ କାଳରେ ଭାଷାଭିତ୍ତିକ ପ୍ରଦେଶ ଗଠନ କଥା କଂଗ୍ରେସ ଦଳ ଗ୍ରହଣ କରିଥିଲା । ମାନ୍ଦ୍ରାଜ ପ୍ରଦେଶରେ ତେଲୁଗୁ ଭାଷାଭାଷୀଙ୍କ ସଂଖ୍ୟା ଅଧିକ । କିନ୍ତୁ ସ୍ୱାଧୀନତା ମିଳିବାର ପାଞ୍ଚବର୍ଷ ପୂରିଯାଇଥିଲେ ବି ତେଲୁଗୁ ଭାଷାଭାଷୀଙ୍କ ଲାଗି

ସ୍ୱତନ୍ତ୍ର ପ୍ରଦେଶ କଥା ଉଠୁନଥାଏ ଏବଂ ଠିକ୍ ସେହି ଭଳି ଏକ ବିରାଟ ପ୍ରଦେଶ ଥିଲା ବଲେ । ସେଥିରେ ଗୁଜରାଟି ଲୋକେ ସଂଖ୍ୟାଧିକ ନ ଥିଲେ ବି ବଲେ ନଗରରେ ସେମାନେ ଶିଳ୍ପ ବିଶିଷ୍ଟ ଦିଗରେ ଆଧିପତ୍ୟ ବିସ୍ତାର କରି ବସିଥା'ନ୍ତି । ମରହଟ୍ଟାମାନେ ଲୋକସଂଖ୍ୟା ଦୃଷ୍ଟିରୁ ଅଧିକ ହେଲେ ବି ସେମାନେ ପଛରେ ପଡ଼ିଥିଲେ । ଏଣୁ ମରହଟ୍ଟାମାନେ ଏକ ସ୍ୱତନ୍ତ୍ର ପ୍ରଦେଶ ଦାବି କରିଥିଲେ । ଏହା ଛଡ଼ା ବିଭିନ୍ନ ପ୍ରଦେଶର ସୀମା ବାହାରେ ପଡ଼ୋଶୀ ରାଜ୍ୟରେ କିଛି କିଛି ଅଞ୍ଚଳରେ ଲୋକ ରହିଯାଇଥିଲେ, ଯେଉଁମାନେ ନିଜ ଭାଷାଭାଷୀ ଲୋକଙ୍କ ରାଜ୍ୟ ସହିତ ମିଶିବା ପାଇଁ ଚାହୁଁଥିଲେ । ଏ ସମ୍ପର୍କରେ ଅସନ୍ତୋଷ କ୍ରମେ ତୀବ୍ର ଆକାର ଧାରଣ କଲା । ମାନ୍ଦ୍ରାଜ ପ୍ରଦେଶରେ ସେଠାକାର ଜଣେ ବିଶିଷ୍ଟ ନେତା ପୋଟି ଶ୍ରୀରାମୁଲୁ ସ୍ୱତନ୍ତ୍ର ଆନ୍ଧ୍ରପ୍ରଦେଶ ଦାବି ଉପରେ ଅନଶ୍ଚିନ୍ତ କରି ଜୀବନ ହରାଇବା ପରେ ଅବସ୍ଥା ଏଡ଼େ ଅସମ୍ଭାଳ ହେଲା ଯେ, କେନ୍ଦ୍ର ସରକାର ୧୯୫୩ ମସିହାରେ ରାଜ୍ୟ ପୁନର୍ଗଠନ କମିଶନ ଗଠନ କଲେ । ତହିଁରେ ବିଚାରପତି ଫଜଲ ଅଲୀ, ହୃଦୟନାଥ କୁଞ୍ଜରୁ ଏବଂ ଜେ.ଏମ୍.ପାନିକର ସଦସ୍ୟ ରହିଲେ । ବିଭିନ୍ନ ରାଜ୍ୟ, ଭାଷାକୁ ଭିତ୍ତି କରି ନିଜ ରାଜ୍ୟ ବାହାରେ, ପଡ଼ୋଶୀ ରାଜ୍ୟମାନଙ୍କରେ ରହିଯାଇଥିବା ଅଞ୍ଚଳ ସମ୍ପର୍କରେ ନିଜ ନିଜର ଦାବି ପେଶ କଲେ ।

୧୯୩୬ ମସିହା ଏପ୍ରିଲ ମହିଲାରେ ଓଡ଼ିଶା ସ୍ୱତନ୍ତ୍ର ପ୍ରଦେଶ ହେଲା ବେଳେ ମଧ୍ୟପ୍ରଦେଶରେ ଫୁଲବେର, ବିନ୍ଦ୍ଯା ନୂଆଗଡ଼, ବସ୍ତର ଓ ବିହାରରେ ସିଂହଭୂମି ସଦର, ଧଳଭୂମି ଏବଂ ମାନ୍ଦ୍ରାଜରେ ଚିକାଲି, ମଞ୍ଜୁଷା, ଜଳନ୍ତର ଆଦି ଓଡ଼ିଆ ବହୁଳ ଅଞ୍ଚଳ ରହିଯାଇଥିଲା । ପୁଣି ଗଡ଼ଜାତ ମିଶ୍ରଣ ବେଳେ ଅନ୍ୟାନ୍ୟ ଗଡ଼ଜାତମାନ ମିଶିବାର ବର୍ଷକ ପରେ ମୟୂରଭଞ୍ଜ ମିଶିବାରୁ ଓ ଷଡ଼େଇକଳା-ଖରସୁଆଁ ରାଜାମାନଙ୍କର ଅନିଚ୍ଛା ଯୋଗୁଁ ସେ ଦୁଇ ପୂର୍ବତନ ଗଡ଼ଜାତ ବିହାର ସହିତ ରହିଯାଇଥିଲା ।

ସୀମା କମିଶନ ଓଡ଼ିଶା ସୀମାର କିଛି ଅଦଳବଦଳ କଲେ ନାହିଁ । ଏହା ଫଳରେ ଓଡ଼ିଶାବାସୀଙ୍କ ମଧ୍ୟରେ ଘୋର ଅସନ୍ତୋଷ ଦେଖାଦେଲା । କମିଶନଙ୍କ ଉକ୍ତ ସୁପାରିଶକୁ କେନ୍ଦ୍ର ସରକାର ଗ୍ରହଣ କରିନେବାରୁ ଓଡ଼ିଶାବାସୀଙ୍କର ହତାଶା ଆନ୍ଦୋଳନମୁଖୀ ହେଲା । ବିଶେଷକରି ପୋଟି ଶ୍ରୀରାମୁଲୁଙ୍କର ଆନ୍ଦୋଳନ ଫଳରେ ଆନ୍ଧ୍ରପ୍ରଦେଶ ଗଠିତ ହେବାରୁ ଓଡ଼ିଶାର କଂଗ୍ରେସ ଦଳ ବି ଏହି ଆନ୍ଦୋଳନରେ ନେତୃତ୍ୱ ନେଲା । ଓଡ଼ିଶା ବିଧାନସଭାରେ ମୁଖ୍ୟମନ୍ତ୍ରୀ ପ୍ରାଦେଶିକ କଂଗ୍ରେସ ଦଳର ତୀବ୍ର ଅସନ୍ତୋଷ ପ୍ରକାଶ କରି ଏହା ଓଡ଼ିଶା ପକ୍ଷରେ ଗ୍ରହଣୀୟ ନୁହେଁ ବୋଲି ଘୋଷଣା କଲେ । ଓଡ଼ିଶାର କଂଗ୍ରେସ ବିଧାୟକମାନେ ଏହି ନିଷ୍ପତ୍ତି ଉପରେ ଇସ୍ତଫା ଦେବେ ବୋଲି କେନ୍ଦ୍ର ନେତୃତ୍ୱକୁ ଜଣାଇଲେ ।

ଓଡ଼ିଶାର କଂଗ୍ରେସ ସରକାର ଏହି ଆନ୍ଦୋଳନକୁ ଆବଶ୍ୟକ ନେତୃତ୍ୱ ଦେବା ଲାଗି ଏକ ଗୁପ୍ତ କମିଟି ଗଢ଼ି ତା' ହାତରେ ପ୍ରଚାର ଓ ପ୍ରଭାବ ବିସ୍ତାର ପାଇଁ କିଛି ଟଙ୍କାର ବ୍ୟବସ୍ଥା କରିଥିଲେ ଏବଂ ଜଣେ ଆଇ.ଏ.ଏସ୍. ଅଫିସରଙ୍କୁ ସେ ଦିଗରେ ନିଯୁକ୍ତ କରିଥିଲେ । ସେ ସମୟରେ ବଲେରେ ଥିବା ରାଜ୍ୟପାଳ ହରେକୃଷ୍ଣ ମହତାବ ନେହେରୁଙ୍କୁ ରାଜ୍ୟ ସରକାରଙ୍କର ଏସବୁ କାର୍ଯ୍ୟ ଜଣାଇବା ଫଳରେ ନେହେରୁ ଓଡ଼ିଶା କଂଗ୍ରେସ ପ୍ରତି ଚିକିଏ ବିରକ୍ତ ହୋଇଯାଇଥିଲେ । ସେତେବେଳକୁ ମହତାବ ଓଡ଼ିଶାର ନବକୃଷ୍ଣ ଚୌଧୁରୀ

ସରକାରଙ୍କୁ ବଦନାମ କରିବାକୁ ସବୁ ପ୍ରକାର ବାଟ ଧରିଆ'ନ୍ତି । କେନ୍ଦ୍ର ସରକାର ଓଡ଼ିଶା ପ୍ରତି କିଛି ସୁବିଚାର ନ କରିବାରୁ କଂଗ୍ରେସ ଦଳ ରାଜ୍ୟବାସୀଙ୍କ ଦ୍ଵାରା ନିନ୍ଦିତ ହେଲା । ଫଳରେ ଏହି ଆନ୍ଦୋଳନ ବିରୋଧୀ ଦଳମାନଙ୍କ ହାତକୁ ଚାଲିଯାଇଥିଲା । ସେମାନେ ଓଡ଼ିଶାକୁ ଭାରତବର୍ଷଠାରୁ ଅଲଗା ହେବା ଧ୍ଵନି ବି ଦେଲେ ।

ଓଡ଼ିଶାରେ ସୀମା ଆନ୍ଦୋଳନ ବହୁଦିନ ଧରି ଚାଲିଲା ଓ କେତେକ ଦିନ ଧରି ରେଳ ଏବଂ ତାଳ ଯୋଗାଯୋଗ ବି ବନ୍ଦ ରହିଲା । ତାହା ସତ୍ତ୍ୱେ କେନ୍ଦ୍ର ସରକାର ଏ ଦିଗକୁ ଭୂଷେପ କଲେ ନାହିଁ । ଆନ୍ଦୋଳନର ନେତାମାନେ ଦେଖିଲେ, ସବୁ ବନ୍ଦ ହେଲା, କିନ୍ତୁ ଆକାଶବାଣୀର କଟକ କେନ୍ଦ୍ର ଚାଲିଛି । ସେହି କେନ୍ଦ୍ରକୁ ପୂରା ଅଟଳ କରିବା ଲାଗି ଯେଉଁ ଉଦ୍ୟମ ହେଲା, ତାହାକୁ ପ୍ରତିହତ କରିବାକୁ ଯାଇ ପୋଲିସ ଗୁଳି ଚଳାଇଲା ଓ ସୁନୀଲ ଦେ ନାମକ ଜଣେ ଯୁବକ ପ୍ରାଣ ହରାଇଲେ । ପୁରୀରେ ଉତ୍ତ୍ୟକ୍ତ ଜନତା ପୁରୀ ରେଳ ଷ୍ଟେସନର କେତେକ ଅଂଶ ପୋଡ଼ିବାକୁ ଉଦ୍ୟମ କରିବାରୁ ସେଠାରେ ଗୁଳି ଚାଲିଲା ଏବଂ ବେଙ୍ଗପାଣିଆ ନାମକ ବାଳକର ମୃତ୍ୟୁ ଘଟିଲା ।

କାନ୍ଥମାନଙ୍କରେ ଲେଖାହେଲା ‘ନବକୃଷ୍ଣ ଚୌଧୁରୀ ! ବରଗଛ ଦେଖୁ ଦଉଡ଼ିଦିଅ ।’ କଂଗ୍ରେସ ଦଳ ଏହା ଫଳରେ ପୁରୀପୁରି ଅପ୍ରିୟ ହୋଇଗଲା । ମନ୍ତ୍ରୀମାନଙ୍କୁ ଓ ବିଶେଷକରି ନବକୃଷ୍ଣ ଚୌଧୁରୀଙ୍କୁ ସଭାସମିତି କରାଇଦିଆହେଲା ନାହିଁ ଏବଂ ରେଭେନ୍ସା କଲିଜିଏଟ୍ ସ୍କୁଲ ପୁରସ୍କାର ବିତରଣ ସଭାରେ ତା’ଙ୍କ ଉପରକୁ ଟେକା ପଡ଼ିଥିଲା ।

ସୀମା ଆନ୍ଦୋଳନର ପ୍ରାରମ୍ଭରେ ଓଡ଼ିଶାରେ ସବୁ ଦଳ ମଧ୍ୟରେ ଯୋଗାଯୋଗ ଥାଇ କାର୍ଯ୍ୟ ଚାଲିଥିଲା । ପାଟଣା ମହାରାଜା ରାଜେନ୍ଦ୍ର ନାରାୟଣ ସିଂହଦେଓ ସତେଜକଳା ରାଜ୍ୟରୁ ପୁତ୍ରହୀନ ପାଟଣା ରାଜାଙ୍କର ପୁଅ ହୋଇ ଆସିଥିବାରୁ ସତେଜକଳା ଓଡ଼ିଶାରେ ମିଶିବା ଲାଗି ତା’ଙ୍କର ବିଶେଷ ଆଗ୍ରହ ଥିଲା । ଏଣୁ ତା’ଙ୍କୁ ସେ ଦିଗରେ କେତେକ ଉଦ୍ୟମ କରିବାକୁ ପଡ଼ିଥିଲା । ରେଭେନ୍ସା କଲେଜର ଛାତ୍ରନେତାମାନେ ବିଭିନ୍ନ ତଥ୍ୟ ଯୋଗାଇବାଠାରୁ ଆରମ୍ଭ କରି ଜନମତକୁ ତେଜେଇବାରେ ଅଗ୍ରଣୀ ଭୂମିକା ଗ୍ରହଣ କରିଥିଲେ । ସୀମା କମିଶନ ନିକଟରେ ଦାବି ଚିଠା କରିବା ଓ ତା’କୁ ଉପସ୍ଥାପନ କରିବା ଦାୟିତ୍ଵରେ ଥିଲେ ତତ୍କାଳୀନ ଅର୍ଥମନ୍ତ୍ରୀ ରାଧାନାଥ ରଥ । ଏହି ସମୟର ପାର୍ଲାମେଣ୍ଟ ସଦସ୍ୟ ରାଜେନ୍ଦ୍ରନାରାୟଣ ସିଂହଦେଓଙ୍କର ନବବୀରୁଙ୍କୁ ଲେଖା ଏକ ପତ୍ର ଏବଂ ନବବୀରୁଙ୍କର ତା’ଙ୍କୁ ଦିଆଯାଇଥିବା ଉତ୍ତର ନବବୀରୁଙ୍କ ଚିଠିପତ୍ରରୁ ମିଳେ । ଏଥିରୁ ନବବୀରୁଙ୍କର ସତେଜକଳା-ଖରସୁଆଁ ମିଶ୍ରଣ ସମ୍ପର୍କୀୟ ଆଭିମୁଖ୍ୟ ଜାଣିହୁଏ । ନବବୀରୁଙ୍କର ସେହି ସମୟର ଏକ ତାରିଖ ନ ଥିବା ହାତଲେଖା ଚିଠିରୁ ଜଣାପଡ଼େ ଯେ, ସେ ସୀମା କମିଶନର ଦୁଇ ସଦସ୍ୟଙ୍କ ସହିତ ଆଲୋଚନା କାଳରେ ଖାଲି ସତେଜକଳା-ଖରସୁଆଁ ନୁହେଁ, ସିଂହଭୂମି ସଦର ସବ୍ଡିଭିଜନ ଓଡ଼ିଶାରେ ମିଶିବା ପାଇଁ ଯୁକ୍ତି ଦେଖାଇଛନ୍ତି । ନବବୀରୁଙ୍କର ଯୁକ୍ତି ଥିଲା ଯେ, ଯେହେତୁ କମିଶନ ସ୍ଵତନ୍ତ୍ର ଝାଡ଼ଖଣ୍ଡ ପ୍ରଦେଶ ପାଇଁ ରାଜି ନୁହନ୍ତି, ତେଣୁ “ହୋ” ନାମକ ଆଦିବାସୀ ଓଡ଼ିଶାରେ ଅଧିକ ସଂଖ୍ୟାରେ ଥିବାରୁ ଓ ସିଂହଭୂମି ଏବଂ ସତେଜକଳା-ଖରସୁଆଁରେ ‘ହୋ’ ସଂଖ୍ୟାଧିକ

ଥବା ଯୋଗୁଁ ସେହି ସବୁ ଅଞ୍ଚଳ ଓଡ଼ିଶାରେ ମିଶିବା ଉଚିତ । ଏହି କଥାକୁ ବି ସେ ରାଜେନ୍ଦ୍ରନାରାୟଣ ସିଂହଦେଓଙ୍କୁ ଜଣାଇଥିଲେ ।

ଏହା ସତ୍ତ୍ୱେ ଷଡ଼େଇକଳା-ଖରସୁଆଁ ରାଜାଙ୍କର ଓଡ଼ିଶାରେ ମିଶିବାକୁ ଅନାଗ୍ରହ ପ୍ରକାଶ କରିବା ଫଳରେ ଏବଂ ବିହାର ସରକାର ‘ହୋ’ମାନଙ୍କୁ ମତାଇବା ଯୋଗୁଁ ଓଡ଼ିଶାର ଦାବି କେନ୍ଦ୍ର ସରକାର ଗ୍ରହଣ କରିପାରି ନଥିଲେ ।

ସୀମା ଆନ୍ଦୋଳନ ପରେ ବିଧାନସଭାରେ ବିରୋଧୀ ଦଳମାନେ ତୀବ୍ର ସମାଲୋଚନା କରିଥିଲେ । କିନ୍ତୁ ନବକୃଷ୍ଣ ଚୌଧୁରୀଙ୍କ ଜବାବ ଏଭଳି ହୋଇଥିଲା ଯେ, ସେ ସବୁ ଦୋଷ ବିରୋଧୀ ଦଳ ଉପରକୁ ଗଡ଼ାଇଦେଇଥିଲେ ବୋଲି ସେ ସମୟର ବିଧାୟକ ପ୍ରସନ୍ନ କୁମାର ଦାସ କହନ୍ତି । କାରଣ, ଯେଉଁ ଗଣତନ୍ତ୍ର ପରିଷଦ ଏହି ବିବାଦରେ ତୀବ୍ର ସମାଲୋଚନା କରିଥିଲା, ସେହି ଦଳର ରାଜା ରାଜୁଡ଼ାମାନେ ପ୍ରଥମରୁ ଓଡ଼ିଶାରେ ମିଶିବାକୁ ବିରୋଧ କରୁଥିଲେ ଏବଂ ସେମାନଙ୍କ ମଧ୍ୟରୁ ଅଧିକାଂଶ ପରେ ମିଶ୍ରଣ ପ୍ରସ୍ତାବରେ ରାଜି ହୋଇଯାଇଥିଲେ ବି ଷଡ଼େଇକଳା ଓ ଖରସୁଆଁ ରାଜା ଓଡ଼ିଶାରେ ମିଶିବାକୁ ଚାହୁଁ ନ ଥିଲେ । ସେଠାକାର ରାଜା ଆଦିବାସୀଙ୍କୁ ମତାଇ ବିହାରରେ ମିଶିବା ଲାଗି ଉଦ୍ୟମ କରୁଥିବାର ପ୍ରମାଣ ବି ମିଳିଥିଲା । ଏହା ଛଡ଼ା ଏକ ଆନ୍ଦୋଳନକୁ ଗୋଟିଏ ସୀମା ପର୍ଯ୍ୟନ୍ତ ନେଲା ପରେ ସେଥିରୁ ବିରତ ରହିବା କଥା । ମହାରାଷ୍ଟ୍ର ଓ ପଶ୍ଚିମବଙ୍ଗରେ ସେହିପରି ହେଲା । କିନ୍ତୁ ଓଡ଼ିଶାର ବିରୋଧୀ ଦଳମାନେ ଓଡ଼ିଶାକୁ ଭାରତବର୍ଷରୁ ଅଲଗା ହେବା ଧ୍ବନି ବି ଦେଲେ ଏବଂ ନାନା ପ୍ରକାର ମିଛ ଗୁଜବ ପ୍ରଚାର କରି ଆନ୍ଦୋଳନକୁ ତେଜେଇ ରଖିବାକୁ ଚେଷ୍ଟା କରିଥିଲେ । ଏହା ଫଳରେ ଓଡ଼ିଶା ପ୍ରତି କେନ୍ଦ୍ରର ମନୋଭାବ ଆହୁରି କଠିନ ହେଲା ।

ସରକାରଙ୍କର ସମସ୍ତ ସଫେଇ ସତ୍ତ୍ୱେ କଂଗ୍ରେସ ସରକାର ଓ ବିଶେଷ କରି ନବକୃଷ୍ଣ ଚୌଧୁରୀ ଓଡ଼ିଶାବାସୀଙ୍କୁ ଧୋକା ଦେଲେ ବୋଲି ଧାରଣା ବଢ଼ିଯାଇଥିଲା । ଏଭଳି ପରିସ୍ଥିତିରେ ନବବୀରୁ ଇସ୍ତଫା ଦେଇଥିଲେ ‘ହୀରୋ’ ହୋଇଯାଇଥା’ନ୍ତେ ବୋଲି ତା’ଙ୍କର ଜଣେ ସହକର୍ମୀ ଓ ଶୁଭେଚ୍ଛୁ ଜୟକୃଷ୍ଣ ବିଶ୍ୱାଳଙ୍କ ମତ । କିଛି ମାସ ପରେ ସେ ତ ଇସ୍ତଫା ଦେଲେ, ତେବେ ଏହି ମୌକାରେ ଇସ୍ତଫା ଦେଲେ ନାହିଁ କାହିଁକି ବୋଲି କେତେକ ସିଆଣିଆ ଲୋକ କହନ୍ତି । କିନ୍ତୁ ନବକୃଷ୍ଣ ଚୌଧୁରୀ ତାତ୍କାଳିକତାକୁ ବିଶ୍ୱାସ କରନ୍ତି ନାହିଁ । ନବବୀରୁ ସବୁ ବେଳେ ବହୁ ଦୂରକୁ ଏବଂ ବ୍ୟାପକ ତଥା ମୌଳିକ ସ୍ୱାର୍ଥକୁ ଆଖି ଆଗରେ ରଖି ନିଷ୍ପତ୍ତି ନିଅନ୍ତି । କୌଣସି ତାତ୍କାଳିକ ଜନପ୍ରିୟତା ଉପରେ ଭାସିଯାଇ କିଛି କରିବା ତା’ଙ୍କ ପ୍ରକୃତିବିରୋଧୀ । ସେ ଭାରତୀୟା ଆଇନ ପାଇଁ ଇସ୍ତଫା ଦେବାକୁ ଧମକ ଦେଇଥିଲେ, ଅଥଚ ଷଡ଼େଇକଳା-ଖରସୁଆଁ ମିଶିବା ଲାଗି କାହିଁକି ଇସ୍ତଫା ଦେଲେ ନାହିଁ, ତାହା ଅନେକଙ୍କୁ ଆଶ୍ଚର୍ଯ୍ୟାନ୍ୱିତ କରିଥିଲା । ଏଇଥି ଲାଗି ସେ ଇସ୍ତଫା ଦେଇ ଚାଲିଗଲା ବେଳେ ଓଡ଼ିଶାର ଜନସାଧାରଣ ତାଙ୍କ ଭଳି ସଜୋଟ ଓ କର୍ମଠା ମୁଖ୍ୟମନ୍ତ୍ରୀଙ୍କ ଲାଗି ଶୋଚନା ପ୍ରକାଶ କରି ନଥିଲେ, ବରଂ ଆନନ୍ଦିତ ହୋଇଥିଲେ । ନବକୃଷ୍ଣ ଚୌଧୁରୀ ଏ ବାବଦରେ ଯାହା କରିଥିଲେ, ସେସବୁ ଥିଲା ରାଜ୍ୟ କଂଗ୍ରେସ ଦଳର ନିଷ୍ପତ୍ତି । ତଥାପି ତାଙ୍କୁ ସବୁ ଦୋଷ ମୁଣ୍ଡେଇବାକୁ ହୋଇଥିଲା ।

ଚାଷ ନ କରିଲେ ଜମି ରହିବ ନାହିଁ

ରାଜା ମହାରାଜା ଓ ଜମିଦାରଙ୍କ ଉଚ୍ଛେଦ ପରେ ବି ସାମନ୍ତବାଦୀ ଶୋଷଣର ମଞ୍ଜି ଏ ପର୍ଯ୍ୟନ୍ତ ଆମ ସମାଜରେ ଗଭୀର ଭାବରେ ରହିଯାଇଛି । ପୁରାଣ ଯୁଗରୁ ବି ରାଜା ପ୍ରଜାଠାରୁ ଉତ୍ତମ ପସଲର ଏକ-ଷଷ୍ଠାଂଶ ପାଉଥିଲା । କିନ୍ତୁ ପରବର୍ତ୍ତୀ କାଳରେ ନାନା କାରଣରୁ ଚାଷୀ ଉପରେ କରଭାର ବଢ଼ିଯାଇଥିଲା । ଏପରିକି ଚାଷୀକୁ ତା'ର ଉତ୍ତମ ପସଲରୁ ଅଧେରୁ ଅଧିକ କର ଆଦି ବାବଦରେ ଦେବାକୁ ପଡ଼ିଲା । ପୂର୍ବେ ଛୋଟିଆ ଛୋଟିଆ ରାଜ୍ୟ ଥିଲା ଓ ରାଜା-ପ୍ରଜା ସମ୍ପର୍କ ଅନେକ ପରିମାଣରେ ପ୍ରତ୍ୟକ୍ଷ ଥିଲା ଏବଂ ରାଜାମାନଙ୍କର ବିଳାସ ବ୍ୟସନ ଏତେ ନ ଥିଲା । ରାଜା ନିଜେ ହଳ କରୁଥିବା କଥା ବି ଆମେ ଜନକ ମହାରାଜାଙ୍କ କଥାରୁ ଜାଣୁ । କିନ୍ତୁ ଇଂରେଜମାନେ ଭାରତବର୍ଷ ଛାଡ଼ିବା ବେଳକୁ ପ୍ରଜା ଉପରେ ତିନି, ଚାରି ସ୍ତରର କର୍ତ୍ତା ରହିଯାଇଥିଲେ- ରାଜା, ଜମିଦାର, ମହାରାଜା ବା ନବାବ୍ ଏବଂ ସେମାନଙ୍କ ଉପରେ ଥିଲେ ସମ୍ରାଟ । ପୁଣି ରାଜାଙ୍କର ତଳେ ବି ଖଜଣା ଆଦାୟକାରୀ କର୍ମଚାରୀ ଗୋଟିଏ ବା ଦୁଇଟି ସ୍ତରରେ ରହୁଥିଲେ । ଏ ସମସ୍ତଙ୍କ ଭୋଗବିଳାସ ଏବଂ ରାଜ୍ୟର କର୍ମଚାରୀଙ୍କ ବାବଦ ବ୍ୟୟ ତଥା ଯୁଦ୍ଧ ଆଦି ବାବଦ ଖର୍ଚ୍ଚ, ଏହି ଚାଷୀଙ୍କଠାରୁ ହିଁ ମୁଖ୍ୟତଃ ଆଦାୟ ହେଉଥିଲା । ଭାରତ ବୋଇଲେ ଗାଁ ଓ ଗାଁ କହିଲେ ଚାଷୀ ବୋଲି ବିଚାର କରି ସ୍ୱାଧୀନତା ପୂର୍ବରୁ ବି ଉତ୍ତମ ପସଲର ଛଅ ଭାଗରୁ ଏକ ଭାଗ ରାଜସ୍ୱ ଦେବା କଥାକୁ ନୀତିଗତ ଭାବରେ କଂଗ୍ରେସ ଦଳ ଘୋଷଣା କରିଥିଲା ।

ଏଣୁ ରାଜା, ମହାରାଜା ଓ ଜମିଦାର ଗଲା ପରେ ଚାଷୀର ଜମିଜମା ବିଷୟରେ ନିଷ୍ପତ୍ତି ନେବାର ବେଳ ଆସିଥିଲା । ନବକୃଷ୍ଣ ଚୌଧୁରୀ ଏ ଦିଗରେ ଜଣେ ଧୁରନ୍ଧର ଲୋକ । ଚାଷୀଙ୍କ ପାଇଁ ଏଣିକି କ'ଣ କରାଯିବ ଓ ସେମାନଙ୍କୁ କେତେ ରାଜସ୍ୱ ଦେବାକୁ ହେବ, ସେ ବିଷୟରେ ଏକ ଟିଠା ଆଇନ କରିବାକୁ ସେ ବିଧାୟକ ଜୟକୃଷ୍ଣ ମହାନ୍ତି ଓ ତତ୍କାଳୀନ ରେଭିନିଉ ସେକ୍ରେଟେରୀଙ୍କୁ କହିଥିଲେ । ଏ ସମ୍ପର୍କରେ କଂଗ୍ରେସ ଦଳର ନିର୍ଦ୍ଧାରଣକୁ ଧ୍ୟାନରେ ରଖି, ଏକ ଟିଠା ଆଇନ ପ୍ରସ୍ତୁତ କରି, ସେମାନେ ନବବୀରଙ୍କୁ ଦେଖାଇଥିଲେ । ନବବୀର ତାହାକୁ ରାଜସ୍ୱମନ୍ତ୍ରୀ ସଦାଶିବ ତ୍ରିପାଠୀଙ୍କୁ ଦେଖାଇବାକୁ କହିଥିଲେ । ସଦାଶିବ ବାବୁ ଏଭଳି ଏକ ଟିଠା ଆଇନ ଦେଖି ଟିକିଏ ଭାବିଲେ ଏବଂ କହିଲେ, “ଆଇନ ତ ଠିକ୍ ହୋଇଛି; ଦଳ ଗ୍ରହଣ କଲେ ହେଲା । କାରଣ, ଜମିମାଲିକର ଭାଗ ଶତକଡ଼ା ୫୦ରୁ କମି, ଶତକଡ଼ା ୧୭ ପାଇବା କଥାଟା ସେତେବେଳେ ଭାରତବର୍ଷରେ କୌଣସି ସ୍ଥାନରେ ନ ଥିଲା । ବଙ୍ଗଳା ପ୍ରଦେଶରେ ଖୁବ୍ ଚାଷୀ ଆନ୍ଦୋଳନ ହୋଇ ବି ସେତେବେଳେ ‘ଡେଭାଗା’ ଆଇନ ଚାଲୁ ହୋଇ ବି ସବୁ ସ୍ଥାନରେ କାର୍ଯ୍ୟକାରୀ ହୋଇ ନ ଥାଏ । ଓଡ଼ିଶାରେ ଜମିମାଲିକ ୨/୫ ଅଂଶ ପର୍ଯ୍ୟନ୍ତ ପାଇବ ବୋଲି ଆଇନରେ ଥାଏ, ଯଦିଓ କାର୍ଯ୍ୟତଃ ଖୁବ୍ କୃତ୍ରିମ ସ୍ଥଳେ ତାହା କାର୍ଯ୍ୟକାରୀ ହେଉଥାଏ । ନବବୀରୁ ବି ଜାଣିଥିଲେ, କଂଗ୍ରେସ ଦଳର ନୀତି ଯାହା ଥାଉ ପଛେ କଂଗ୍ରେସର ବିଧାୟକ ଦଳ କେଭେଁ ଏକ-ଷଷ୍ଠାଂଶ ରାଜସ୍ୱ କଥାରେ ରାଜି ହେବେ ନାହିଁ । ଏ ବିଷୟରେ ଆଲୋଚନା ହେଲେ ଟଣାଓଟଣା ହେବ ଏବଂ ଏକ ଷଷ୍ଠାଂଶ ରାଜସ୍ୱ ବଦଳରେ ଏକ-ଚତୁର୍ଥାଂଶ ରାଜସ୍ୱ କଥାରେ

ଦଳ ରାଜି ହୋଇପାରେ ବୋଲି ନବବାରୁ ଅନୁମାନ କରିଥିଲେ । ଏଣୁ ଚିଠି ସ୍ତରରେ ସେଇଆ ଆଉ ବୋଲି ସେ ସଦାଶିବ ବାବୁଙ୍କୁ କହିଥିଲେ ।

ଏ ଚିଠା ଆଇନ ଯେଉଁ ଦିନ ବିଧାନସଭାରେ ଆସିଲା, ସେଦିନ ଏକ ପ୍ରକାର ହୁଲସ୍ତୁଲ ପଡ଼ିଗଲା । ଏ ବାବଦରେ ସବୁଠାରୁ ପ୍ରଗତିଶୀଳ ଦଳ, କମ୍ୟୁନିଷ୍ଟ ଦଳର ନେତା ଗୋବିନ୍ଦ ପ୍ରଧାନ କହିଲେ, “ବହୁତ ବେଶି ହୋଇଗଲା ।” ସେ ନିଜେ ଜଣେ ଧନୀ ଚାଷୀ । ତା’ଙ୍କ ଜମିରେ ଚାଷୀ ତାଙ୍କୁ ୨/୫ ଅଂଶ ଦିଏ । ସୋସାଲିଷ୍ଟ ଦଳର ନେତା ନିଶାମଣି ଖୁଣ୍ଟିଆ ବି ବିଚଳିତ ହେଲା ଭଳି କହିଲେ । କଂଗ୍ରେସ ବିଧାନସଭା ଦଳର ଜରୁରୀ ବୈଠକ ବସିଲା । ଦଳର ଜଣେ ଚାଣୁଆ ସଭ୍ୟ ସୁରେନ୍ଦ୍ରନାଥ ପଟ୍ଟନାୟକ କହିଲେ, “ଏଭଳି ଆଇନ ପାସ୍ ହେଲେ ଗାଁକୁ ଗଲେ ଲୋକେ ଆମକୁ ପିଣ୍ଡାରେ ବସାଇ ଦେବେ ନାହିଁ ।” କଂଗ୍ରେସ ଦଳରେ ଏଭଳି ବୈପ୍ଳବିକ ଆଇନକୁ ସମର୍ଥନ କରିବା ଲୋକ ଥିଲେ ଖୁବ୍ କମ୍ । ଅନେକେ ନୀରବ ରହିଲେ । ନବବାରୁ କହିଲେ, କଂଗ୍ରେସ ଦଳ ଯାହାକୁ ନୀତିଗତ ଭାବେ ଗ୍ରହଣ କରିଛି, ତା’କୁ ଯଦି ବିଧାୟକମାନେ ଗ୍ରହଣ ନ କରନ୍ତି, ସେ ଏବଂ ରାଜସ୍ୱମନ୍ତ୍ରୀ ଇସ୍ତଫା ଦେଇଦେବେ । ଏହା ଖବରକାଗଜରେ, ଦିଲ୍ଲୀରେ ବି ପ୍ରକାଶିତ ହୋଇଗଲା । ନେହେରୁ ଏ ଖବର ପାଇ ନବବାରୁଙ୍କୁ ଟେଲିଫୋନ୍ କରି ପଚାରିବା ସଙ୍ଗେ ସଙ୍ଗେ ଏକ ଚିଠିରେ ବାସ୍ତବ ପରିସ୍ଥିତି ଜାଣିବା ପାଇଁ ଚାହିଁଥିଲେ । ଦଳର ବିଧାୟକମାନେ ପ୍ରଥମ ବୈଠକରେ କିଛି ସ୍ଥିତି କରିପାରିଲେ ନାହିଁ । ବହୁ ଆଲୋଚନା ପରେ ସ୍ଥିତି ହେଲା ଯେ, ଚାଷୀ ଉତ୍ପନ୍ନ ଫସଲର ୧/୪ ଅଂଶ ରାଜଭାଗ ଦେବ ।

ନବକୃଷ୍ଣ ଚୌଧୁରୀ ଭୋଟକୁ ଆଖି ଆଗରେ ରଖି କିଛି କରୁ ନଥିଲେ ବା କହୁ ନଥିଲେ । ଏହି “ଟେନାନ୍ସ ରିଲିଫ୍ ଆକ୍ଟ” ପାସ୍ ହେବା ଦିନ (୧୯୫୬ ମସିହାରେ ଏପ୍ରିଲ ୩ ତାରିଖ) ସେ ଖୋଲାଖୋଲି ଘୋଷଣା କଲେ ଯେ, ନିଜେ ଚାଷ ନ କଲେ କେହି ଜମି ରଖିପାରିବେ ନାହିଁ । ବିଧାନସଭାରେ ତା’ଙ୍କର ସେ ଦିନର ଭାଷଣ ଅତି ଚାତୁର୍ଯ୍ୟପୂର୍ଣ୍ଣ ।

ସେହି ଆଇନ ପାସ୍ ହେବାର ପ୍ରାୟ ୪୦ ବର୍ଷ ପୂରିଗଲାଣି । ଆଜି ବି ଅଧିକାଂଶ ସ୍ଥାନରେ ଚାଷୀ ଉତ୍ପନ୍ନ ଫସଲର ଅଧେ, ରାଜଭାଗ ଭାବରେ ଦେଉଛି । ଏହି ଆଇନ ଆଲୋଚନା କାଳରେ ସେ ଦିନ ଅନ୍ୟାନ୍ୟ ସଦସ୍ୟଙ୍କ ଆଲୋଚନା ସହିତ ଏକମତ ହୋଇ ନବକୃଷ୍ଣ ଚୌଧୁରୀ କହିଥିଲେ ଯେ, “ଆଇନ୍ ଅଦାଲତରେ ଗରିବ ଲୋକ ନ୍ୟାୟ ପାଇ ନାହିଁ ।”

ଗରିବ ଲୋକେ ଏବେ ବି ନ୍ୟାୟ ପାଇ ନାହାନ୍ତି ଓ ନିକଟ ଭବିଷ୍ୟତରେ ସେମାନଙ୍କ ଅବସ୍ଥାର ପରିବର୍ତ୍ତନର ସୂଚନା ନାହିଁ । ସରକାରୀ କଳକୁ ଏ ଦିଗରେ ଲଗାଇବା ପାଇଁ କୌଣସି ଦଳର ଆନ୍ତରିକତା ନାହିଁ । ଦଳମାନଙ୍କୁ ଚଳାଇବା ପାଇଁ ଏବେ ବହୁତ ଟଙ୍କା ଦରକାର ହେଉଛି । ସେ ଟଙ୍କା ଗରିବ ଲୋକେ ଦେଇ ପାରିବେ ନାହିଁ । ଏଣୁ ଗରିବଙ୍କ ଦଳ ବୋଲି କହୁଥିବା ଦଳମାନେ ବି ସଂଗଠିତ ଶ୍ରମିକମାନଙ୍କ ସ୍ୱାର୍ଥରକ୍ଷା ପାଇଁ ହିଁ ଲାଗିଛନ୍ତି । ନିରିମାଣୁ ଚାଷୀଙ୍କ ପାଇଁ ଲାଗିବାକୁ ସେସବୁ ଦଳର ଦୃଷ୍ଟି ନାହିଁ ଓ ରାଜନୀତିକ ଦଳ ଛଡ଼ା ଅନ୍ୟ ସଂଗଠନ ଏ ଦିଗରେ ଆନ୍ତରିକତାର ସହ କିଛି କରୁ ନାହାନ୍ତି ।

ନବକୃଷ୍ଣ ଚୌଧୁରୀ ସବୁବେଳେ ସମୟଠାରୁ ପଚାଶ, ଶହେ ବର୍ଷ ଆଗୁଆ ଚିନ୍ତାରେ କଥା କହୁଥିଲେ ଓ କାମ କରୁଥିଲେ । ଏଭଳି ମୌଳିକ ପରିବର୍ତ୍ତନ ପାଇଁ ଦେଶ ସେତେବେଳେ ପ୍ରସ୍ତୁତ ନଥିଲା । ରାଜା, ଜମିଦାର ଓ ବ୍ରିଟିଶ ସରକାରଙ୍କୁ ହଟାଇବା ସହଜ ଥିଲା; କିନ୍ତୁ ଅମୃତ ଅମୃତ ଧନୀ ଚାଷୀଙ୍କ ବ୍ୟୁତ୍ଥ ଭେଦ କରିବା ଏ ପର୍ଯ୍ୟନ୍ତ ବି ସମ୍ଭବପର ହୋଇ ନାହିଁ ।

ଯେତେବେଳେ ସେ ଲକ୍ଷ୍ୟ କଲେ ଯେ, ଆଇନ ପାସ କଲେ ବି କାର୍ଯ୍ୟ ହେଉ ନାହିଁ; ସେତେବେଳେ ତା'ର କାରଣ ସମ୍ପର୍କରେ ସେ ଅନୁଧ୍ୟାନ କରିଛନ୍ତି । ଜମିର ମାଲିକାନା ସମ୍ପର୍କରେ ବିନୋବାଙ୍କ ମୌଳିକ ଦୃଷ୍ଟିଭଙ୍ଗୀ ତା'ଙ୍କୁ ଭଲ ଏବଂ ଯୁକ୍ତିଯୁକ୍ତ ଲାଗିଲା । ଏଣୁ ବିଭିନ୍ନ ଦଳର ଚାଷୀ ସଂଗଠନକୁ ସାହାଯ୍ୟ କରିବା ସଙ୍ଗେ ସଙ୍ଗେ ସେ ଚାହୁଁଥିଲେ, ଜମିର ମାଲିକାନା ସମ୍ପର୍କରେ ଚାଷୀ ଭଲ ଭାବରେ ବୁଝୁ । ସେ ପର୍ଯ୍ୟନ୍ତ କାହିଁକି, ଆଜି ପର୍ଯ୍ୟନ୍ତ ବି ଗରିବ ଚାଷୀ, ଯେଉଁମାନେ ବଡ଼ ବଡ଼ ଧନୀ ଚାଷୀଙ୍କ ଜମି ଚାଷ କରୁଛନ୍ତି, ସେମାନଙ୍କର ନିଜର ମନୋବଳ ଆସୁ ନାହିଁ ଯେ, ଜମି ଧନୀଚାଷୀର ନୁହେଁ, ତାହା ସମାଜର । କେବଳ ମାଲିକାନା କଥାଟା ଖୁବ୍ ଗଭୀରକୁ ଯାଇ ନଥିବା, କୋରାପୁଟ ଭଳି ଆଦିବାସୀ ଅଞ୍ଚଳରେ ଭୂ-ଦାନ ଆନ୍ଦୋଳନ କାଳରେ ବାରମ୍ବାର ଶୁଣିଲା ପରେ, ଆଦିବାସୀମାନଙ୍କର ବହୁ ପରିମାଣରେ ହୃଦ୍‌ବୋଧ ହୋଇଛି ଯେ, ଜମି ସାହୁକାରର ନୁହେଁ । ସେ ଜଙ୍ଗଲ କାଟି ନାହିଁ, ମାଟିକୁ ସମତଳ କରି ନାହିଁ କି ହିଡ଼ ଦେଇ ଜମିକୁ ଦୋରସ୍ତ କରିନାହିଁ । ଜମିକୁ ସେ ଠକିକରି ନେଇଛି ।

ଏହି ଆଇନ ପାସ ହେବାର ଚାଲିଶ ବର୍ଷ ପୂରିଯାଇଥିଲେ ମଧ୍ୟ ଏ ପର୍ଯ୍ୟନ୍ତ ତାହା କାର୍ଯ୍ୟକାରୀ ହୋଇପାରି ନାହିଁ ସତ, କିନ୍ତୁ ଏଥିରୁ ନବକୃଷ୍ଣ ଚୌଧୁରୀଙ୍କର ଚାଷୀ ପାଇଁ ପ୍ରକୃତ ଆନ୍ତରିକତା ଜଣାପଡ଼େ ।

ସମ୍ପୂର୍ଣ୍ଣ ନିଶା ନିବାରଣ ଆଇନ

ନବକୃଷ୍ଣ ଚୌଧୁରୀଙ୍କ ମୁଖ୍ୟମନ୍ତ୍ରୀତ୍ବ କାଳରେ ନିଶାନିବାରଣ କାର୍ଯ୍ୟ ଅନେକ ଦୂର ଆଗେଇଥିଲା । ଏଣୁ ସେ ମୁଖ୍ୟମନ୍ତ୍ରୀତ୍ବ ତ୍ୟାଗ କରିବା ପୂର୍ବରୁ ସମ୍ପୂର୍ଣ୍ଣ ନିଶା ନିବାରଣ ଆଇନ ପାସ ହୋଇଥିଲା । କିନ୍ତୁ ହରେକୃଷ୍ଣ ମହତାବ ମୁଖ୍ୟମନ୍ତ୍ରୀ ହୋଇ ଆସିବା ପରେ ଏହାକୁ କାର୍ଯ୍ୟକାରୀ କରାଇ ଦେଇ ନଥିଲେ । ନବକୃଷ୍ଣ ଚୌଧୁରୀଙ୍କ ମୁଖ୍ୟମନ୍ତ୍ରୀତ୍ବ ସମୟରେ ଗୋଟି ପ୍ରଥା ବିଲୋପ ଆଇନ୍ ହେଉଛି ଅନ୍ୟତମ ଯୁଗାନ୍ତକାରୀ ଆଇନ । ଏହା ଫଳରେ ଶହ ଶହ ବର୍ଷ ଧରି ଚଳି ଆସିଥିବା ଗୋଟି ପ୍ରଥା ଲୋପ ହେବା ଲାଗି ବାଟ ଫିଟି ଯାଇଥିଲା ।

ଏହି ସମୟର ଅନ୍ୟାନ୍ୟ ପ୍ରଗତିଶୀଳ ଆଇନ ମଧ୍ୟରେ ଅଦାଲତ ପଞ୍ଚ ଆଇନ ଉଲ୍ଲେଖଯୋଗ୍ୟ । ଏହା ପ୍ରଚଳନ ହୋଇଥିଲେ ଗ୍ରାମସ୍ତରର ଛୋଟ ଛୋଟ ମକଦ୍ଦମା ଗାଁ ସ୍ତରରେ ମେଢ଼ି ଯାଇଥାନ୍ତା ଏବଂ ସାଧାରଣ ଲୋକଙ୍କ କୋର୍ଟ କଚେରୀକୁ ଦୌଡ଼ି ଖର୍ଚ୍ଚାନ୍ତ ହେବାକୁ ପଡ଼ି ନଥାନ୍ତା ।

ଗୃହର ନେତା ଭାବରେ

ନବବାରୁ ୧୯୫୦ ଏପ୍ରିଲରେ ମୁଖ୍ୟମନ୍ତ୍ରୀ ହୋଇ ଆସିଲା ବେଳକୁ ବିଧାନସଭାରେ କଂଗ୍ରେସର ବିରାଟ ସଂଖ୍ୟାଗରିଷ୍ଠତା ଥିଲା । ପୁଣି ଦେଶକୁ ସ୍ୱାଧୀନତା ଆଣିଦେବାର ଗୌରବ ସହିତ ଗଡ଼ଜାତ ମିଶ୍ରଣ ଫଳରେ କଂଗ୍ରେସ ଦଳ ଅପ୍ରସ୍ତୁତ ଅବସ୍ଥାରେ ଥାଏ । ସେହି ସ୍ୱୟୋଗରେ ଜମିଦାରୀ ଉଚ୍ଛେଦ କରି କଂଗ୍ରେସ ଆହୁରି କିଛି ପାଦ ଆଗେଇ ଚାଲିଥାଏ । କିନ୍ତୁ ୧୯୫୨ ନିର୍ବାଚନ ପରେ କଂଗ୍ରେସ ସଂଖ୍ୟାଗରିଷ୍ଠତା ହରାଇବା ଫଳରେ ପରବର୍ତ୍ତୀ ମନ୍ତ୍ରୀମଣ୍ଡଳରେ ତା'ର କର୍ତ୍ତୃତ୍ୱ ଅନେକ ହ୍ରାସ ପାଇଥାଏ । ଅବଶ୍ୟ ବିରୋଧୀ ଦଳ ଭାବରେ ଗଣତନ୍ତ୍ର ପରିଷଦ ସହିତ ସମାଜବାଦୀ ଦଳ ଓ ସାମ୍ୟବାଦୀ ଦଳ ଏକା ତାଳରେ ଚାଲିବା ସମ୍ଭବପର ହେଉ ନଥାଏ । ତାହା ଫଳରେ ବିରୋଧୀ ଦଳ ଶାସକ ଦଳକୁ ପରାସ୍ତ କରିବା ଅସମ୍ଭବ ହୋଇଥାଏ ।

୧୯୫୩ ମସିହା ବେଳକୁ କଂଗ୍ରେସ ଦଳ ଚାରୋଟି ଉପନିର୍ବାଚନରେ ହାରିଯିବାରେ ଉତ୍ସାହିତ ହୋଇ ବିରୋଧୀ ଦଳ ୨୨-୪-୧୯୫୩ ତାରିଖରେ ଓଡ଼ିଶା ବିଧାନସଭାରେ ସରକାର ବିରୋଧରେ ଅନାସ୍ଥା ପ୍ରସ୍ତାବ ଆଣିଥିଲେ । ତାହା ଥିଲା ଓଡ଼ିଶା ବିଧାନସଭାରେ ପ୍ରଥମ ଅନାସ୍ଥା ପ୍ରସ୍ତାବ । ଏହି ସମ୍ପର୍କୀୟ ବିତର୍କ ସାତ ଦିନ ଧରି ଚାଲିଲା । ପ୍ରାୟ ପ୍ରତ୍ୟେକ ସଦସ୍ୟ କିଛି ନା କିଛି କହିଲେ । ଅନାସ୍ଥା ପ୍ରସ୍ତାବ ଉପରେ କିଭଳି ବିତର୍କ ହୁଏ, ତାହା ଅଧିକାଂଶଙ୍କୁ ଜଣା ନଥିଲା । ଗୃହର ନେତା ଏହା ଉପଲବ୍ଧି କରି କହିଥିଲେ ଯେ, ଗୃହରେ ବହୁ ଦିନ ଅଯଥା ବିତର୍କ ହେଲା, ଯାହା ଦିନେ ବା ଦୁଇ ଦିନରେ ସରିଥା'ନ୍ତା । ଏହି ଦୀର୍ଘ ବିତର୍କର ଉତ୍ତରରେ ନବବାରୁ ଯେଉଁ ଭାଷଣ ଦେଇଥିଲେ, ତାହା ବିରୋଧୀ ଦଳକୁ ଖୁବ୍ ବେକାଇବାରେ ପକାଇଥିଲା । କାରଣ, ସେମାନଙ୍କ ମଧ୍ୟରେ ବିକଳ ଶାସନ ଚଳାଇବା ଲାଗି ଆଗ୍ରହ ବା କାର୍ଯ୍ୟକ୍ରମ ନଥିଲା ।

ନବକୃଷ୍ଣ ଚୌଧୁରୀ ସଙ୍ଗତ ଗଣତନ୍ତ୍ରବାଦୀ ଥିଲେ ଓ ଗଣତନ୍ତ୍ରର ଏକ ବିଶେଷ ଦିଗ କ୍ଷମତାର ବିକେନ୍ଦ୍ରୀକରଣ, ଉପରେ ବିଶ୍ୱାସ କରୁଥିଲେ । ତା'ଙ୍କରି ସମୟରେ ବିଧାନସଭାରେ ଏକ୍ସିମେଟ କମିଟି ଛଡ଼ା ବିଭିନ୍ନ ବିଭାଗ ପାଇଁ କମିଟିମାନ ଗଢ଼ାଯାଇଥିଲା; ଯହିଁରେ ଉଭୟ ଶାସକ ତଥା ବିରୋଧୀ ଦଳର ସଦସ୍ୟମାନେ ରହୁଥିଲେ ଓ ସେମାନେ ସରକାରଙ୍କର ବିଭିନ୍ନ ବିଭାଗର କାର୍ଯ୍ୟକୁ ତଦାରଖ କରୁଥିଲେ ଓ ମନ୍ତବ୍ୟ ଦେଉଥିଲେ ଏବଂ ସେମାନଙ୍କର ମନ୍ତବ୍ୟ କାର୍ଯ୍ୟକାରୀ ହେଉଛି କି ନାହିଁ ତା'କୁ ଦେଖୁଥିଲେ ।

ସବୁ ମନ୍ତ୍ରୀମଣ୍ଡଳ ତୁଳନାରେ ନବକୃଷ୍ଣ ଚୌଧୁରୀଙ୍କ ଅମଳରେ ବର୍ଷରେ ଅଧିକ ସମୟ ବିଧାନସଭା ବସୁଥିଲା । ନିଜ ଦଳର ଓ ଅନ୍ୟ ଦଳର ସଦସ୍ୟମାନେ ସରକାରଙ୍କ କାର୍ଯ୍ୟକଳାପ ସମ୍ପର୍କରେ ଓ ବିଧିବିଧାନ ଉପରେ ଭଲ ଭାବରେ ମତ ଦିଅନ୍ତୁ ବୋଲି ସେ ଚାହୁଁଥିଲେ । ଏବେ ବିଧାନସଭାମାନଙ୍କରେ ଏପରିକି ସଂସଦରେ ଯେଉଁ ହଜଗୋଳ ହେଉଛି ଓ ମାଡ଼ ମରାମରି ପର୍ଯ୍ୟନ୍ତ ଅବସ୍ଥା ଯାଉଛି, ତାହା ସେତେବେଳେ ଅଚିନ୍ତନୀୟ ଥିଲା । ଏଭଳି ଅଶୋଭନୀୟ କାର୍ଯ୍ୟର ତ ବହୁ କାରଣ ଅଛି, ତେବେ ଏ ଦିଗରେ ଏକ ବଡ଼ କାରଣ ହେଲା, ଏବର ସରକାରର ଅନୁଚିତ କାର୍ଯ୍ୟ ସମ୍ପର୍କରେ ବିରୋଧୀ ଦଳ ଜାଣିବାକୁ ଚାହିଁଲେ ସରକାର ମିଛ କହୁଛନ୍ତି ବା ବାଆଁରେଇ ଦେଉଛନ୍ତି । ନବକୃଷ୍ଣ ଚୌଧୁରୀଙ୍କ

ସରକାର କୌଣସି କଥା ଲୁଚାଇ ରଖୁ ନଥିଲେ ବା ବାଆଁରେଇ ଦେଉ ନଥିଲେ । ସରକାରୀ କର୍ମଚାରୀ ବା ମନ୍ତ୍ରୀ କିଛି ଗର୍ହିତ କାର୍ଯ୍ୟ କରିଥିଲେ, ତାହା ସ୍ବାକାର କରିବା ଦିଗରେ ଓ କ୍ଷେତ୍ର ବିଶେଷରେ ଦୁଃଖ ପ୍ରକାଶ କରିବା ବା କ୍ଷମା ମାଗିବାରେ ନବବାବୁଙ୍କର କୁଣ୍ଠା ନଥିଲା ।

ଅଶାସକ

ପ୍ରଶାସକ କହିଲେ ଆମେ ଯାହା ସାଧାରଣ ଭାବରେ ବୁଝୁ, ସେ ଦୃଷ୍ଟିରୁ ନବକୃଷ୍ଣ ଚୌଧୁରୀଙ୍କର ଖୁବ୍ ଖ୍ୟାତି ନାହିଁ । ତା'ଙ୍କ ସମୟର କେତେକ ଅଫିସରଙ୍କଠାରୁ ସେ ସମୟର ପ୍ରଶାସନ ସମ୍ପର୍କରେ କିଛି କିଛି ଜାଣିବାକୁ ମିଳେ । ସେହି ସମୟର ତିନି ଜଣ ବରିଷ୍ଠ କର୍ମଚାରୀ ସେମାନଙ୍କ ସ୍ମୃତିକଥାରେ ନବବାବୁଙ୍କ ବେଳର ପ୍ରଶାସନ ସମ୍ପର୍କରେ କେତେକ କଥା ଉଲ୍ଲେଖ କରିଛନ୍ତି ।

ସେ ସମୟର ଆଇ.ସି.ଏସ୍. ଅଫିସର ଶିବରମଣ, ଦକ୍ଷତା ଯୋଗୁଁ, ନବକୃଷ୍ଣ ଚୌଧୁରୀଙ୍କ ପ୍ରିୟପାତ୍ର ହୋଇପାରିଥିଲେ ବି ତା'ଙ୍କର କିଛି କାର୍ଯ୍ୟକୁ ନବବାବୁ ପସନ୍ଦ କରୁ ନଥିଲେ ବୋଲି ଜଣାଯାଏ । ନବବାବୁ ୧୯୫୩ ମସିହାରୁ ତା'ଙ୍କ ଗୁପ୍ତ ଚରିତ୍ର ରିପୋର୍ଟରେ ସେଭଳି କିଛି ଲେଖୁଥିବା କଥା ଶିବରମଣ ବହୁ ପରେ ଜାଣିବାକୁ ପାଇଥିଲେ । ଏହା ସତ୍ତ୍ୱେ ସେ ନବକୃଷ୍ଣ ଚୌଧୁରୀଙ୍କ ବିଚାରବତ୍ତା ତଥା ଉଦାରତା କଥା ସ୍ବାକାର କରିଛନ୍ତି । ଯଦି କେହି କିଛି ମତଲବ ନ ରଖି ଭଲ ଉଦ୍ଦେଶ୍ୟରେ କାମ କରୁ କରୁ କିଛି ଭୁଲ କରିଛି, ତାହା ନବବାବୁଙ୍କ ଦୃଷ୍ଟିକୁ ଆସିଲେ, ସେ ସେଗୁଡ଼ିକୁ ମାର୍ଜନା କରୁଥିଲେ ବୋଲି ଶିବରମଣଙ୍କ ସମେତ ବହୁ ଅଫିସର ପ୍ରକାଶ କରିଛନ୍ତି । କର୍ମଚାରୀଙ୍କ ସ୍ମୃତିକଥାରେ ମନ୍ତ୍ରୀମାନଙ୍କ କଥା ବିଶେଷ ଉଲ୍ଲେଖ ନ ଥାଏ; ଥାଏ ସହକର୍ମୀମାନଙ୍କ କଥା ଓ ବିଶେଷ ଭାବରେ ନିଜ କୃତିତ୍ୱର ବଢ଼ିମା । ସେ ସମୟର ଅନ୍ୟ ଜଣେ ବରିଷ୍ଠ କର୍ମଚାରୀ ରାମକ୍ରିଷ୍ଣୟା ନିଜ ସ୍ମୃତିକଥାରେ କେବଳ ପ୍ରଥମ ସାଧାରଣ ନିର୍ବାଚନ କାଳର ବଲାଙ୍ଗୀରଠାରେ ନେହେରୁଙ୍କ ସଭାପ୍ରସଙ୍ଗ ଉଲ୍ଲେଖ କରିଛନ୍ତି । ଉକ୍ତ ସଭାରେ ସରକାରୀ କର୍ମଚାରୀମାନେ ଯୋଗ ନ ଦେବା ଲାଗି ସେ ଏକ ନିର୍ଦ୍ଦେଶନାମା ଦେଇଥିଲେ । ସେ କଥା ଶୁଣି ନବବାବୁ ଏକ କଡ଼ା ମନ୍ତବ୍ୟ ଦେଇଥିଲେ । ଏହା ଉପରେ ଆଇ.ଏ. ଏସ୍. ଅଫିସରମାନେ ପ୍ରତିବାଦ କରିବାରୁ ନବବାବୁ ଅନୁସନ୍ଧାନ କରି ଜାଣିପାରିଲେ ଯେ, ତତ୍କାଳୀନ ଚିଫ୍ ସେକ୍ରେଟେରୀ, ବି. ମୁଖାର୍ଜୀଙ୍କ ଭୁଲ ନିର୍ଦ୍ଦେଶନାମା ଯୋଗୁଁ କଲେକ୍ଟର ଏଭଳି ନିର୍ଦ୍ଦେଶନାମା ଦେଇଥିଲେ । ଏଥିରେ ରାମକ୍ରିଷ୍ଣୟାଙ୍କର କିଛି ଦୋଷ ନ ଥିଲା । ନିଜେ ଏଭଳି ଏକ ଅନୁଚିତ ମନ୍ତବ୍ୟ ଦେଇଥିବାରୁ ନବବାବୁ ଦୁଃଖ ପ୍ରକାଶ କରିଥିଲେ । ଏହି ପ୍ରସଙ୍ଗ ଛଡ଼ା ନବକୃଷ୍ଣ ଚୌଧୁରୀ ପ୍ରଶାସନକୁ ଯେଉଁ ନୂତନ ଆଭିମୁଖ୍ୟ ଦେଇଥିଲେ ବା ଅଞ୍ଚଳ ଶାସନ ଭଳି ଯୁଗାନ୍ତକାରୀ ଆଇନ୍ ପ୍ରଣୟନ କରିଥିଲେ, ସେ ସମ୍ପର୍କରେ ରାମକ୍ରିଷ୍ଣୟାଙ୍କ ସ୍ମୃତିକଥାରେ କିଛି ଉଲ୍ଲେଖ ନାହିଁ । ନବବାବୁଙ୍କ ବିଚାରବତ୍ତା, ଉଦାରତା ତଥା ଦକ୍ଷତା ସମ୍ପର୍କରେ କେବଳ ଚିନ୍ତାମଣି ମିଶ୍ରଙ୍କ ଛଡ଼ା ପ୍ରାୟ ସମସ୍ତେ ଏକମତ । ତା'ଙ୍କ ଭଳି ଜଣେ ବ୍ୟକ୍ତି ରାଜନୀତିରେ ରହିପାରିଲେ ନାହିଁ ବୋଲି ଶିବରମଣ ବି ଦୁଃଖ ପ୍ରକାଶ କରିଛନ୍ତି ।

ଏହି ସମୟର ଅନ୍ୟ ଜଣେ ବରିଷ୍ଠ ଅଫିସର ହେଉଛନ୍ତି ଚିନ୍ତାମଣି ମିଶ୍ର, ଯେ କି ତା'ଙ୍କ ସ୍ମୃତିକଥା “ଅର୍ଦ୍ଧ ଶତାବ୍ଦୀର ଅନୁଭୂତି”ରେ ନବବୀରୁଙ୍କ ସମ୍ପର୍କରେ ଅନେକ ସ୍ଥାନରେ ଉଲ୍ଲେଖ କରିଛନ୍ତି । ନବବୀରୁଙ୍କ ସମୟରେ ଚିନ୍ତାମଣି ମିଶ୍ର ଲୋକସମ୍ପର୍କ ଓ ଆଦିବାସୀ ବିଭାଗର ଡିରେକ୍ଟର ତଥା ସେକ୍ରେଟେରୀ ହୋଇପାରିବେ ନାହିଁ ବୋଲି ନିଷ୍ପତ୍ତି ହେବାରୁ ସେ ଇସ୍ତଫା ଦେଇ ଚାଲିଯାଇଥିଲେ । ସେଥିଲାଗି ତାଙ୍କର ନବବୀରୁଙ୍କ ଉପରେ ଅତ୍ୟନ୍ତ କ୍ଷୋଭ । ଚିନ୍ତାମଣି ମିଶ୍ର ସ୍ବାଧୀନତା ଆନ୍ଦୋଳନରେ ଯୋଗ ଦେଇ କିଛି କାଳ ରାଜନୀତିରେ ରହିବା ପରେ ଦ୍ବିତୀୟ ବିଶ୍ବଯୁଦ୍ଧ କାଳରେ ସରକାରଙ୍କର ପ୍ରଚାର ବିଭାଗରେ ଯୋଗ ଦେଇଥିଲେ । ରାଜନୀତିରେ ଥିଲା ବେଳେ ସେ ନୀଳକଣ୍ଠ ଦାସଙ୍କର ଜଣେ ବିଶ୍ବସ୍ତ ସହଯୋଗୀ ଭାବରେ କାର୍ଯ୍ୟ କରିଥିଲେ ଓ କିଛି କାଳ ଖୋର୍ଦ୍ଧା ଲୋକାଳ ବୋର୍ଡ଼ ଟେନ୍ନିସମ୍ୟାନ ଥିଲେ । ଅଳ୍ପ ଦିନ ଚାକିରି ଭିତରେ ସେ ସେକ୍ରେଟେରୀ ପଦ ପର୍ଯ୍ୟନ୍ତ ଉଠିପାରିଥିଲେ । ମୂଳରୁ ଚାକିରି ନ କରି ତା'ଙ୍କର ଏତେ ଉଚ୍ଚସ୍ତରକୁ ଉଠିବାଟା ଅନ୍ୟ ବରିଷ୍ଠ ଅଫିସରମାନଙ୍କ ପକ୍ଷରେ ଅସମ୍ଭବ ହୋଇଥିଲା । ନବବୀରୁଙ୍କ ମନ୍ତ୍ରୀମଣ୍ଡଳର ଜଣେ ପ୍ରଭାବଶାଳୀ ମନ୍ତ୍ରୀ ଥିଲେ, ଯିଏ କି ଚିନ୍ତାମଣି ବୀରୁଙ୍କର ଏଭଳି ଏକ ସମ୍ମାନଜନକ ସ୍ଥାନରେ ରହିବାକୁ ସହ୍ୟ କରିପାରୁ ନଥିଲେ । “ଅର୍ଦ୍ଧ ଶତାବ୍ଦୀର ଅନୁଭୂତି”ର ଗୋଟିଏ ସ୍ଥାନରେ ଉଲ୍ଲେଖ ଅଛି ଯେ, ଚିନ୍ତାମଣି ମିଶ୍ର ଏକ ସମୟରେ ତା'ଙ୍କ ସଂସ୍ଥାରେ କାର୍ଯ୍ୟ କରିବାକୁ ଯାଇଥିଲେ । ସେ ମହାଶୟ ଚିନ୍ତାମଣି ବୀରୁଙ୍କୁ ଡିକ୍ରେସନ୍ ନେବାକୁ କହିବାରୁ ଚିନ୍ତାମଣି ବୀରୁ ଓଲଟି ତା'ଙ୍କୁ ଡିକ୍ରେସନ୍ ନେବାକୁ କହି ତା'ଙ୍କ ପାଖରୁ ଚାଲିଆସିଥିଲେ । ଅନ୍ୟ ବରିଷ୍ଠ ଅଫିସରମାନଙ୍କ ଛଡ଼ା ଉଚ୍ଚ ମନ୍ତ୍ରୀଙ୍କର ଚିନ୍ତାମଣି ମିଶ୍ରଙ୍କର ସେକ୍ରେଟେରୀ ପଦ ହରାଇବା ଦିଗରେ ଗୁରୁତ୍ବପୂର୍ଣ୍ଣ ଭୂମିକା ଥିବା ଭଳି ମନେହୁଏ । କିନ୍ତୁ ନବବୀରୁ ତ ମୁଖ୍ୟମନ୍ତ୍ରୀ, ସେ କାହିଁକି ତା'ଙ୍କୁ ସହାୟତା ଦେଇପାରିଲେ ନାହିଁ ? ଏହା ହିଁ ପ୍ରାୟ ଚିନ୍ତାମଣି ମିଶ୍ରଙ୍କର ଅଭିଯୋଗ । କିନ୍ତୁ ନବକୃଷ୍ଣ ଚୌଧୁରୀଙ୍କ କାର୍ଯ୍ୟର ଏକ ଧାରା ଥିଲା ଯେ, ସହକର୍ମୀ ମନ୍ତ୍ରୀ ବା ଅଧିକ ସଂଖ୍ୟକ ବରିଷ୍ଠ ଅଫିସର ଅବା ଚିପ୍ ସେକ୍ରେଟେରୀ ଅଥବା ବିଭାଗୀୟ ସେକ୍ରେଟେରୀଙ୍କ ମତରେ ସେ ସାଧାରଣତଃ ସମ୍ମତ ହୋଇଯାଉଥିଲେ । କୌଣସି ସ୍ଥାନରେ ତା'ଙ୍କ ପକ୍ଷରେ ସଂଖ୍ୟାଧିକ ମତ ନଥିଲେ ସେ ସଂଖ୍ୟାଧିକ ମତ ସୃଷ୍ଟି କରିବା ଲାଗି ଉଦ୍ୟମ କରୁଥିଲେ; କିନ୍ତୁ ନିଜର ଇଚ୍ଛା ପୂରଣ ଲାଗି ପ୍ରତିବନ୍ଧକ ସୃଷ୍ଟି କରୁଥିବା ଅଫିସରଙ୍କୁ କାଏରନ୍ ବା ବିଚ୍ଛୁ ପଟ୍ଟନାୟକଙ୍କ ଭଳି ସେ ତତ୍ସନ୍ଧୀୟ ବଦଳି କରୁ ନଥିଲେ ।

ଏଭଳି ଏକ ଛୋଟ ଘଟଣା କହନ୍ତି ବିଶିଷ୍ଟ ନୃତ୍ୟବିତ୍ ଲକ୍ଷ୍ମଣ ମହାପାତ୍ର । ସେ ଜଣେ ମେଧାବୀ ଛାତ୍ର ଥିବାରୁ ଏବଂ ନୃତ୍ୟ ସମ୍ପର୍କରେ ନବବୀରୁଙ୍କର ବିଶେଷ ଆଗ୍ରହ ଥିବାରୁ, ଲକ୍ଷ୍ମଣ ମହାପାତ୍ରଙ୍କ କଳିକତା ବିଶ୍ବବିଦ୍ୟାଳୟରେ ପଢ଼ିବା ବେଳେ ନବକୃଷ୍ଣ ଚୌଧୁରୀ ତା'ଙ୍କୁ ସାହାଯ୍ୟ କରିଥିଲେ । ଉଚ୍ଚଶିକ୍ଷା ପ୍ରାପ୍ତି ପରେ ଓଡ଼ିଶାର ଆଦିବାସୀଙ୍କ ସମ୍ପର୍କରେ ଗବେଷଣା କରିବା ଲାଗି ନବବୀରୁ ଲକ୍ଷ୍ମଣ ମହାପାତ୍ରଙ୍କୁ ପ୍ରବର୍ତ୍ତାଇଲେ । ଲକ୍ଷ୍ମଣ ବୀରୁ ଆଦିବାସୀ ଗବେଷଣା ବ୍ୟୁରୋରେ ଗବେଷକ ଭାବରେ ଯୋଗ ଦେଲେ ଏବଂ ନବବୀରୁଙ୍କ ଘରେ ରହିଲେ । ସେତେବେଳକୁ ଚିନ୍ତାମଣି ମିଶ୍ରଙ୍କର ସେକ୍ରେଟାରୀ ପଦବୀରୁ କେବଳ ଡିରେକ୍ଟର ରହିବା ସମ୍ପର୍କରେ ଜ୍ଞେୟୋର କଥା ଚାଲିଥାଏ ଓ ମୁଖ୍ୟମନ୍ତ୍ରୀ

ତା'ଙ୍କ ପ୍ରତି ଅପ୍ରସନ୍ନ ବୋଲି ତାଙ୍କର ସମ୍ପୂର୍ଣ୍ଣ ଧାରଣା ହୋଇଥାଏ । ଲକ୍ଷ୍ମଣ ମହାପାତ୍ର ତାଙ୍କରି ଘରେ ରହିବା, ଚିନ୍ତାମଣି ବାବୁଙ୍କ ପାଇଁ ଅସହ୍ୟ ଲାଗୁଥିଲା । ଏହି ସମୟରେ ସେହି ବିଭାଗରେ ଏକ ଜ୍ୟେଷ୍ଠ ସେକ୍ରେଟେରୀ ପୋଷ୍ଟ ସୃଷ୍ଟି ହେଲା । ଲକ୍ଷ୍ମଣ ମହାପାତ୍ର ସେ ପୋଷ୍ଟ ଲାଗି ଉପଯୁକ୍ତ; କିନ୍ତୁ ଚିନ୍ତାମଣି ବାବୁଙ୍କ ପାଖରେ ତାଙ୍କ ନାମ ଅଟେନା । ନବବାବୁଙ୍କ ଉପରେ ରାଗକୁ ଚିନ୍ତାମଣି ବାବୁ ଲକ୍ଷ୍ମଣ ମହାପାତ୍ରଙ୍କ ଉପରେ ଶୁଣାଇଲେ । ଲକ୍ଷ୍ମଣ ବାବୁ ତାଙ୍କ ପଦୋନ୍ନତି କଥା ନବବାବୁଙ୍କୁ କହିବାରେ ନବବାବୁ କହିଥିଲେ, “ସେକ୍ରେଟେରୀ ତ ଫାଇଲ ପଠାଇ ନାହାନ୍ତି, ମୁଁ କ’ଣ କରିବି ?” ଲକ୍ଷ୍ମଣ ମହାପାତ୍ର ଏହି ଚାକିରିରୁ ବଞ୍ଚିତ ହେଲେ, କିନ୍ତୁ ନବବାବୁ ସେଥି ଲାଗି ଚିନ୍ତାମଣି ମିଶ୍ରଙ୍କୁ ପଦେ ବି କହିଲେ ନାହିଁ । ଲକ୍ଷ୍ମଣ ବାବୁ ଅବଶ୍ୟ ଅନ୍ୟତ୍ର ଆକର୍ଷଣୀୟ ଚାକିରି ପାଇ ପରେ ବେଶ୍ ସୁନାମ ଅର୍ଜନ କଲେ, ଯାହା କି ଓଡ଼ିଶାରେ ରହିଥିଲେ କରିପାରି ନଥାନ୍ତେ ।

କ୍ଷୁଦ୍ର ଚିନ୍ତାମଣି ମିଶ୍ରଙ୍କ “ଅର୍ବ୍ଣ ଶତାବ୍ଦୀର ଅନୁଭୂତି”ର ୧୮୭ ପୃଷ୍ଠାରେ ଲେଖାଅଛି, “ମୋ ଦୁର୍ଭାଗ୍ୟକୁ, ଦୁର୍ଯ୍ୟୋଗକୁ ମହତାବ ବାବୁ ୧୯୫୦ ରେ ପ୍ରଲୋଭନରେ ପଡ଼ିଗଲେ ଓ ନବବାବୁଙ୍କ ଭଳି ଜଣେ ଅଯୋଗ୍ୟ ବ୍ୟକ୍ତି ଆସି ମୁଖ୍ୟମନ୍ତ୍ରୀ ହୋଇଗଲେ । ତାଙ୍କ ସାଙ୍ଗକୁ ବି. ମୁଖାର୍ଜୀଙ୍କ ପରି ଅଯୋଗ୍ୟ ଚିତ୍-ସେକ୍ରେଟେରୀ, ଠିକ୍ ଅବୁଝା ରାଜାକୁ ପାଲଟୁଣ୍ଡା ମନ୍ତ୍ରୀ... ।”

ନବବାବୁଙ୍କ ସମୟର ଜଣେ ଉଦାୟମାନ ଆଇ.ଏ.ଏସ୍. ଅଫିସର କେ.ରାମମୂର୍ତ୍ତିଙ୍କ ମତରେ ନବକୃଷ୍ଣ ଚୌଧୁରୀ ଥିଲେ ଦେଶର ସବୁଠାରୁ ଭଲ ମୁଖ୍ୟମନ୍ତ୍ରୀଙ୍କ ମଧ୍ୟରୁ ଜଣେ । ତା'ଙ୍କର ସାଧୁତା ଥିଲା ଅତୁଳନୀୟ । ସମାଜର ତଳିଆ ଲୋକଙ୍କ ପ୍ରତି ନବବାବୁଙ୍କ ଆନ୍ତରିକତା ସମ୍ପର୍କରେ ତା'ଙ୍କର ପ୍ରତ୍ୟକ୍ଷ ଅନୁଭୂତି ଥିଲା । ନବବାବୁଙ୍କ ମହାନୁଭବତାରେ ଅଫିସରମାନେ ମୁଗ୍ଧ ହୋଇଯାଉଥିଲେ ଓ ଅନିଚ୍ଛାକୃତ ଦୋଷ ପ୍ରତି ସେ ମୋଟେ ଭ୍ରାନ୍ତ ହେଉ କରୁ ନଥିଲେ । ଠିକଣା ଦିଗ୍‌ବର୍ଦ୍ଧନ ପାଇଲେ ଲୋକ ନିଜର ଦୋଷକୁ ସୁଧାରିନେଇ ପାରିବ ବୋଲି ନବବାବୁଙ୍କର ଦୃଢ଼ ବିଶ୍ୱାସ ଥିବାରୁ ସେ ଛୋଟ ଛୋଟ ଦୋଷକୁ ମୋଟେ ଦୃଷ୍ଟି ଦେଉ ନଥିଲେ ଏବଂ କର୍ମଚାରୀମାନଙ୍କର ବ୍ୟକ୍ତିଗତ ଅସୁବିଧା ଉପଲବ୍ଧି କରୁଥିଲେ ।

ମହାଲୀନବିଶ୍ୱଙ୍କ ଚିଠା ଉପରେ ପ୍ରସ୍ତୁତ ପଞ୍ଚବାର୍ଷିକ ପରିକଳ୍ପନାରେ ଗ୍ରାମ୍ୟ ଶିଳ୍ପ ଓ ତଳ ଆଡୁ ଯୋଜନା କଥା ଦେଖି ନବବାବୁ ଖୁବ୍ ଉତ୍ସାହିତ ହୋଇ ଅଫିସରମାନଙ୍କୁ ଏହାକୁ କାର୍ଯ୍ୟକାରୀ କରିବା ଲାଗି ନିର୍ଦ୍ଦେଶ ଦେଇଥିଲେ । ରାମମୂର୍ତ୍ତି ଯୋଜନା ସମ୍ପର୍କରେ ତଳ ସ୍ତରରୁ ଆଲୋଚନା କରି, ଅଧସ୍ତନ କର୍ମଚାରୀମାନଙ୍କୁ ପଞ୍ଚବାର୍ଷିକ ପରିକଳ୍ପନାର କାର୍ଯ୍ୟକ୍ରମ ବିଷୟରେ ଅବହିତ କରିବା କଥା ଶୁଣି ନବବାବୁ ଖୁବ୍ ଖୁସି ହୋଇଥିଲେ ।

ସେ ସମୟରେ ଅନ୍ୟ ଜଣେ ଅଫିସର ବାଞ୍ଛାନିଧି ଦାସ, ଯେ କି ପରବର୍ତ୍ତୀ କାଳରେ ସେକ୍ରେଟେରୀ ହୋଇପାରିଥିଲେ, ତା'ଙ୍କ ମତରେ ନବକୃଷ୍ଣ ଚୌଧୁରୀ ହେଉଛନ୍ତି, ଓଡ଼ିଶାର ସବୁଠାରୁ ଭଲ ମୁଖ୍ୟମନ୍ତ୍ରୀ । ସବୁ ଫାଇଲ୍ ସେ ବେଶ୍ ଅଧ୍ୟୟନ କରୁଥିଲେ ଏବଂ ସରକାରଙ୍କ ନୀତି ସେଥିରେ ଠିକ୍ ଭାବରେ ପ୍ରତିଫଳିତ ହୋଇଛି କି ନାହିଁ ଦେଖୁଥିଲେ । ସେ କାଳର ଆଉ ଜଣେ ଅଫିସର ଜଗନ୍ନାଥ ଦାସ, ଯେ କି ସେକ୍ରେଟେରୀ ହେବା ପରେ କୃଷି ଓ ବୈଷୟିକ ବିଶ୍ୱବିଦ୍ୟାଳୟର କୁଳପତି ହୋଇଥିଲେ, ସେ ନବବାବୁଙ୍କର ବିଚାରବତ୍ତା

ସମ୍ପର୍କରେ ଉଚ୍ଚପ୍ରଶଂସା କରନ୍ତି ଓ ନବବାବୁ କୌଣସି ଅଭିଯୋଗ ଶୁଣିଲେ ତା'କୁ ହୃଦ୍‌ବୋଧ ହେବା ପର୍ଯ୍ୟନ୍ତ ଅନୁଧ୍ୟାନ କରୁଥିଲେ ବୋଲି ସେ କହନ୍ତି ।

ଯେଉଁ ନବବାବୁ ନିଜର ଏକ ପ୍ରିୟ ଯୁବକ ଲକ୍ଷ୍ମଣ ମହାପାତ୍ରଙ୍କ ପଦୋନ୍ନତି ସମ୍ପର୍କରେ ସେକ୍ରେଟେରୀଙ୍କୁ ପଦେ ବି କହିଲେ ନାହିଁ, ସେହି ନବକୃଷ୍ଣ ଚୌଧୁରୀ ପ୍ରଫୁଲ୍ଲ ପଟ୍ଟନାୟକଙ୍କ କ୍ଷେତ୍ରରେ ପବ୍ଲିକ୍ ସର୍ଭିସ୍ କମିସନ୍‌ର ସୁପାରିଶକୁ ବି ବଦଳାଇଛନ୍ତି ଶୁଣି ଆଶ୍ଚର୍ଯ୍ୟ ଲାଗେ ।

ଏହି ପ୍ରଫୁଲ୍ଲ ପଟ୍ଟନାୟକ ଦ୍ଵିତୀୟ ମହାସମରରୁ ଫେରି ସବ୍-ଡେପୁଟି ମାଜିଷ୍ଟ୍ରେଟ୍ ଭାବରେ କଟକ ମ୍ୟୁନିସିପାଲିଟିର ଆସେସମେଣ୍ଟ ଅଫିସର ଭାବେ ଯୋଗ ଦେଇଥିଲେ । ତା'ଙ୍କୁ ‘ଲଡେଇ ଦୋପଟି’ ବୋଲି କୁହାଯାଉଥିଲା । ସେ ଖୁବ୍ କଡ଼ା ଅଫିସର ଓ ଘର ଟିକସ ବଢ଼ାଇଦେବେ ବୋଲି ଆଶଙ୍କା ଥାଏ । ଘର ବାବଦ ମ୍ୟୁନିସିପାଲିଟି ଟିକସ ନିର୍ଦ୍ଧାରଣ କାଳରେ କାଢ଼ ତାଡ଼ି ଦେଉଛନ୍ତି ବୋଲି ତା'ଙ୍କ ବିରୋଧରେ ଅଭିଯୋଗ ହୋଇଥିଲା । ନବବାବୁ ତ କଟକ ସହରର ଭାସିଯା । ସେ ଏହି ଅଭିଯୋଗ ଶୁଣି ବିନୋଦ କାନୁନ୍‌ଗୋଙ୍କ ଦ୍ଵାରା ଏହାର ତଦନ୍ତ କରାଇଥିଲେ । ଘରଟିର ଇଟା କାଢ଼ ମାଟିରେ ଯୋଡ଼ାଇ ବା ତୁନ ବାଲିରେ ଯୋଡ଼େଇ ହୋଇଥିଲା (ସେତେବେଳେକକୁ ସିମେଣ୍ଟର ପ୍ରଚଳନ ଆରମ୍ଭ ମାତ୍ର), ତାହା ଜାଣିବା ଲାଗି ଆସେସମେଣ୍ଟ ଅଫିସର କାଢ଼ର ସାମାନ୍ୟ ଅଂଶ ଖୋଳି ଦେଖୁଥିଲେ । ଏଣୁ ଅଭିଯୋଗ ଭିତ୍ତିହୀନ ଥିଲା ବୋଲି ନବବାବୁ ବିନୋଦ କାନୁନ୍‌ଗୋଙ୍କଠାରୁ ଜାଣିପାରିଥିଲେ । ଅସଲ ଡର ଥିଲା, ଲଡେଇ ଦୋପଟି କାହା କଥା କିଛି ନ ଶୁଣି ନିଶ୍ଚୟ ଅଧିକ ଟିକସ ଧାର୍ଯ୍ୟ କରିଦେବେ । ଏଣୁ ତାଙ୍କ ବିରୋଧରେ ଅଭିଯୋଗ କଲେ ସେ ଏଠାରୁ ବଦଳି ହୋଇଯିବେ । ସତକୁ ସତ ସେ କଟକ ବାସିଯା ଜଣେ ବଡ଼ ଅଫିସରଙ୍କ ବାର୍ଷିକ ମ୍ୟୁନିସିପାଲିଟି ଟ୍ୟାକ୍‌ସକୁ ଆଠ ଟଙ୍କାରୁ ଚାଲିଶ ଟଙ୍କାକୁ ବଢ଼ାଇଦେଇଥିଲେ । ଏହା ଫଳରେ ଅବଶ୍ୟ ପରବର୍ତ୍ତୀ କାଳରେ ପ୍ରଫୁଲ୍ଲ ପଟ୍ଟନାୟକ ଉକ୍ତ ଅଫିସରଙ୍କ ବିଷୟକ୍ଷେତ୍ରରେ ପଡ଼ିଥିଲେ ।

ପ୍ରଫୁଲ୍ଲ ପଟ୍ଟନାୟକ ପୁରୀରେ ମାଜିଷ୍ଟ୍ରେଟ୍ ଥିଲା ବେଳେ ନିମାପଡ଼ା ଅଞ୍ଚଳର ରେସିଡ଼ା ମଠ ମହନ୍ତଙ୍କ ଭାଗଚାଷୀଙ୍କ ମକଦ୍ଦମା ତାଙ୍କ କୋର୍ଟରେ ପଡ଼ିଥିଲା । ସେହି ଚାଷୀମାନେ ପୂର୍ବରୁ ମଠ ମହନ୍ତଙ୍କ ବିରୋଧରେ ମକଦ୍ଦମା କରି ହାରିଯାଇଥିଲେ । ବିଧାୟକ ଜୟକୃଷ୍ଣ ମହାନ୍ତି ଓ ପଦ୍ମଚରଣ ସାମନ୍ତସିଂହାରଙ୍କ ପ୍ରେରଣା ପାଇ ଚାଷୀମାନେ ପୁଣି ମକଦ୍ଦମା କରିଥିଲେ । ଚାଷୀମାନେ ମକଦ୍ଦମାରେ ହାରିଯିବା ପରେ ଏହି ଦୁଇ ନେତା ନବବାବୁଙ୍କୁ ଏ ବିଷୟ ଜଣାଇଲେ । ନବବାବୁ ତତ୍କାଳୀନ କଲେକ୍ଟର ବ୍ୟାରେନ୍‌ଙ୍କୁ ଏ ସମ୍ପର୍କରେ କାର୍ଯ୍ୟାନୁଷ୍ଠାନ ପାଇଁ କହିଥିଲେ । ପ୍ରଫୁଲ୍ଲ ପଟ୍ଟନାୟକ ରେସିଡ଼ା ମଠ ନିକଟରେ କ୍ୟାମ୍ପ କୋର୍ଟ ପକାଇ ମକଦ୍ଦମା ବୁଝିଲେ । ସମ୍ପୃକ୍ତ ମଠ ମହନ୍ତ ନିଜ ବଳଦ ଓ ହଳିଆଙ୍କ ସାହାଯ୍ୟରେ ଚାଷ କରନ୍ତି ବୋଲି ଦେଖାଇବା ଲାଗି ପାଖ ଗାଁରୁ କେତେକ ଲୋକଙ୍କ ବଳଦ ଆଣି ମଠ ନିକଟରେ ବାନ୍ଧିଥିଲେ । ଅନ୍ୟାନ୍ୟ ସାକ୍ଷ୍ୟ ଗ୍ରହଣ ପରେ ପ୍ରଫୁଲ୍ଲ ପଟ୍ଟନାୟକ ନିଜ ପିଅନ ସାହାଯ୍ୟରେ ବଳଦଗୁଡ଼ିକୁ ଯିଟାଇଦେବାକୁ ଆଦେଶ ଦେଲେ । ପଘାରୁ ଫିଟିଲା ପରେ ସେଗୁଡ଼ିକୁ ନିଜ ନିଜ ମାଲିକମାନଙ୍କ ଘରକୁ ଘୋଡ଼ି ପଳେଇଲେ । ପ୍ରଫୁଲ୍ଲ ବାବୁ ତାଙ୍କ ରାୟ ରିପୋର୍ଟରେ ଲେଖିଥିଲେ, “ମଣିଷ ମିଛ କହିପାରେ, କିନ୍ତୁ

ବଳଦ ଭୁଲ କରିବ ନାହିଁ ।” ଚାଷୀମାନେ ଏହି ମକଦ୍ଦମାରେ ଜିଣିବା ଖବର ନବକୃଷ୍ଣ ଚୌଧୁରୀଙ୍କ ନିକଟରେ ପହଞ୍ଚିଲା । ଇନ୍ଦ୍ରକୃଷ୍ଣ ମହାନ୍ତି ଓ ପଦ୍ମଚରଣ ସାମନ୍ତସିଂହାର ବଳଦଙ୍କ ସାକ୍ଷ୍ୟ କଥା ବର୍ଣ୍ଣନା କରି ପ୍ରଫୁଲ୍ଲ ପଟ୍ଟନାୟକଙ୍କ ବାହାଦୁରୀର ପ୍ରଶଂସା କରିଥିଲେ । ସେ କଥା ଶୁଣି ନବବୀର ଖୁବ୍ ହସିଥିଲେ ।

ଏହା ପରେ ପ୍ରଫୁଲ୍ଲ ପଟ୍ଟନାୟକ ସବ୍-ଡେପୁଟିରୁ ଡେପୁଟି ହେବାର ସମୟ ଆସିଲା । ସରକାରଙ୍କର ସର୍ବୋଚ୍ଚ କମିଟି ତା’ଙ୍କ ନାମ ସୁପାରିଶ କରିଥିଲେ ହେଁ ପବ୍ଲିକ୍ ସର୍ଭିସ୍ କମିଶନରୁ ତା’ଙ୍କ ନାମ ସୁପାରିଶ ପାଇପାରିଲା ନାହିଁ । ଯେଉଁ ବଡ଼ ଅଫିସରଙ୍କ ଘର ମ୍ୟୁନିସିପାଲିଟି ଟ୍ୟାକ୍ସ ସେ ୮ ଟଙ୍କାରୁ ୪୦ ଟଙ୍କାକୁ ବଢ଼ାଇଥିଲେ, ସେ ସେତେବେଳକୁ ପବ୍ଲିକ୍ କମିଶନର ଚେୟାରମ୍ୟାନ୍ । ପ୍ରଫୁଲ୍ଲ ବାବୁ ଅନ୍ୟ ଉପାୟ ନ ଦେଖି ନବକୃଷ୍ଣ ଚୌଧୁରୀଙ୍କୁ ଦେଖା କଲେ । ସେତେବେଳକୁ ନବବୀର ନିଜ ନିର୍ବାଚନ ଲାଗି ବଡ଼ଚଣାରେ ଅନେକ ସମୟ ରହୁଥିଲେ । ପ୍ରଫୁଲ୍ଲ ବାବୁ ସେଠାରେ ତା’ଙ୍କୁ ଦେଖାକରି ନିଜ ପବୋନତିର ପ୍ରତିବନ୍ଧକର କାରଣ ବୁଝାଇବା ସଙ୍ଗେ ସଙ୍ଗେ, ତା’ଙ୍କ ପ୍ରତି ସୁବିଚାର ନ ହେଲେ ସେ ଓଡ଼ିଶା ସରକାରଙ୍କ ଚାକିରି ଛାଡ଼ିଦେଇ ମାଲୟେସିଆ ଚାଲିଯିବେ ବୋଲି କହିଲେ । ଦ୍ଵିତୀୟ ମହାସମର କାଳରେ ଜଣେ ବ୍ରିଟିଶ ସାମରିକ ଅଫିସରଙ୍କ ସହିତ ତା’ଙ୍କର ଖୁବ୍ ଭଲ ପରିଚୟ ଥିଲା । ସେ ପ୍ରଫୁଲ୍ଲ ବାବୁଙ୍କୁ ମାଲୟେସିଆରେ ଅଧିକ ଦରମା ଓ ଉଚ୍ଚ ପଦବୀରେ ଚାକିରି ଦେବାକୁ ଚିଠି ଲେଖୁଥିଲେ । ଏ କଥା ସେ ନବବୀରଙ୍କୁ କହିବାରୁ ନବବୀର କହିଥିଲେ, “ଆମେ ଇଂରେଜମାନଙ୍କୁ ଆମ ଦେଶରୁ ତଡ଼ିଲୁ । ସେମାନେ ଏବେ ମାଲୟେସିଆରେ । ସେମାନେ ସେଠାରୁ ତଡ଼ାଖାଇ ହୁଏତ ଆଫ୍ରିକା ଯିବେ । ତୁମେ କ’ଣ ତା’ଙ୍କରି ସାଙ୍ଗରେ ମାଲୟେସିଆରୁ ଦେଶ ଦେଶ ବୁଲୁଥିବ ?” ପ୍ରଫୁଲ୍ଲ ପଟ୍ଟନାୟକଙ୍କର ନବବୀରଙ୍କ ସହିତ ଖୁବ୍ ଜଣାଶୁଣା ନଥିଲା । ତା’ଙ୍କର ସିଧାସଳଖ ମୁଖ୍ୟମନ୍ତ୍ରୀଙ୍କ ପାଖରେ ଅଭିଯୋଗ କରିବା ଏକ ଗୁରୁତର ଅପରାଧ । ତଥାପି ନବବୀର ତା’ଙ୍କ ପାଇଲ ମଗାଇ ସେହି ବଡ଼ଚଣାଠାରୁ ହିଁ ପବ୍ଲିକ୍ ସର୍ଭିସ୍ କମିଶନର ସୁପାରିଶକୁ ବଦଳାଇ ପ୍ରଫୁଲ୍ଲ ପଟ୍ଟନାୟକଙ୍କୁ ଡେପୁଟି କରାଇଥିଲେ ।

ଏହି ପ୍ରଫୁଲ୍ଲ ପଟ୍ଟନାୟକଙ୍କ ସହିତ ନବବୀରଙ୍କର ଭେଟ ହୁଏ ବହୁ ବର୍ଷ ପରେ ନାଗାଲାଣ୍ଡରେ । ନାଗାଲାଣ୍ଡ କୌଣସି କାଳରେ ରାଜନୈତିକ ଭାବରେ ଭାରତବର୍ଷ ସହିତ ନଥିଲା । ଇଂରେଜମାନେ ଭାରତବର୍ଷକୁ ଲାଗିଥିବା ଏହି ଭଳି ବହୁ ଛୋଟ ବଡ଼ ଦେଶାୟ ରାଜ୍ୟକୁ ଶାସନର ସୁବିଧା ଦୃଷ୍ଟିରୁ ଭାରତବର୍ଷର ବଡ଼ଲାଟଙ୍କ ଶାସନାଧୀନରେ ରଖୁଥିଲେ । ଇଂରେଜମାନେ ଚାଲିଯିବା ପରେ ନାଗାମାନେ ସ୍ଵାଧୀନ ହେବାକୁ ଚାହିଁଲେ । ସେଥି ପାଇଁ କିଛି ବିଦେଶୀ ଶକ୍ତି ଖାଲି ଅର୍ଥ ଦେଇ ସାହାଯ୍ୟ କଲେ ନାହିଁ, ଅସ୍ତ୍ରଶସ୍ତ୍ର ଯୋଗାଇଲେ ଏବଂ ସେମାନଙ୍କୁ ତାଲିମ ଦେଲେ । ଦିଲ୍ଲୀ ସରକାର ବହୁ ବର୍ଷ ପର୍ଯ୍ୟନ୍ତ ଏହି ନାଗା ଓ ମିଜୋମାନଙ୍କ ସମସ୍ୟାକୁ ଠିକ୍ ଭାବରେ ନ ବୁଝି ସେମାନଙ୍କୁ ପୋଲିସ୍ ଓ ସୈନ୍ୟମାନଙ୍କ ସାହାଯ୍ୟରେ ଦମନ କରିବାକୁ ଲାଗିଲେ । ଭାରତ ସରକାରଙ୍କ ବିପୁଳ ଅସ୍ତ୍ରଶସ୍ତ୍ର ସହିତ ସୈନ୍ୟମାନେ ବି ନାଗା ବିଦ୍ରୋହ ଦମନ କରିପାରୁ ନ ଥାନ୍ତି । ନାଗାମାନେ ଭାରତୀୟ ଅଫିସରମାନଙ୍କୁ ଅପହରଣ କରିନେଇ ଏଭଳି ବାଉସ ଭାବରେ ହତ୍ୟା କରୁଥିଲେ ଯେ,

ବେସାମରିକ ଅଫିସରମାନେ ସେଠାକୁ ଶାସକ ଭାବରେ ଯିବାକୁ ଚାହୁଁ ନଥିଲେ । ଏଣୁ କେନ୍ଦ୍ର ସରକାର ଦ୍ଵିତୀୟ ମହାସମରରେ ଅଂଶ ଗ୍ରହଣ କରିଥିବା ପ୍ରଶାସକଙ୍କୁ ସେଠାକୁ ପଠାଇବା ଲାଗି ସ୍ଥିର କଲେ । ଓଡ଼ିଶାରେ ସେହି କାଟର ଜଣେ ଅଫିସର ଥିଲେ ପ୍ରଫୁଲ୍ଲ ପଟ୍ଟନାୟକ । ଅବଶ୍ୟ ବ୍ୟାରେନ୍‌ଙ୍କ ଭଳି ପଦୋନ୍ନତି ପାଇ ଆଇ.ଏ.ଏସ୍. ଅଫିସର ବି ଥିଲେ, କିନ୍ତୁ ଭାରତ ସରକାର ଏତେ ଉଚ୍ଚ ପାହ୍ୟାର ଅଫିସରଙ୍କୁ ସେଠାକୁ ପଠାଇବାକୁ ଚାହୁଁ ନଥିଲେ । ପ୍ରଫୁଲ୍ଲ ବାବୁ ସେଠାକୁ ତେପୁଟୀ କମିଶନର ପଦବୀରେ ଗଲେ । ସେ ସାମରିକ ଜାଆରେ ନାଗାମାନଙ୍କ ସନ୍ତାସକୁ ସାମନା କଲେ । ଏହା ଫଳରେ ନାଗାମାନଙ୍କ ପ୍ରତି ସହାନୁଭୂତିଶୀଳ ନେତା ଓ ସାମ୍ବାଦିକମାନେ ନାଗାଲାଣ୍ଡରେ ମାନବିକ ଅଧିକାର ଲଂଘନ ହେବାର ଅଭିଯୋଗ କଲେ । ଜୟପ୍ରକାଶ ସେଠାକୁ ଯାଇ ସେଇଆ ଅନୁଭବ କଲେ ଓ ସେହି ମର୍ମରେ ବିବୃତି ଦେଲେ । ତା'ଙ୍କ ସହିତ ନବକୃଷ୍ଣ ଚୌଧୁରୀ ବି ସେଠାରେ ବହୁ ବର୍ଷ ରହିଥିଲେ । ପ୍ରଫୁଲ୍ଲ ବାବୁ ନବବୀରୁଙ୍କୁ ଭେଟି ସେଠାକାର ଅବସ୍ଥା କହିବା ସଙ୍ଗେ ସଙ୍ଗେ ପରିସ୍ଥିତି ଦୃଷ୍ଟିରୁ କଠୋର ପକ୍ଷ ନିଆଯାଉଥିବା ଯୁକ୍ତି ଦେଖାଇଲେ । ନବବୀରୁ ନାଗାମାନଙ୍କ ପ୍ରତି ସହାନୁଭୂତିଶୀଳ ଥିଲେ ବି ପ୍ରଫୁଲ୍ଲ ପଟ୍ଟନାୟକ ତଥା ଅନ୍ୟ ପ୍ରଶାସକମାନେ ତା'ଙ୍କ ବାଟରେ ଠିକ୍ ଅଛନ୍ତି ବୋଲି କହିଥିଲେ ।

ଅନ୍ୟ ଦିଗରେ ନାଗାମାନଙ୍କୁ ସେ ବୁଝାଇଥିଲେ ଯେ, ଏ ଯୁଗରେ ନାଗାଲାଣ୍ଡ ଏକ ଅଲଗା ଦେଶ ହୋଇ ରହିପାରିବ ନାହିଁ । ଭାରତବର୍ଷ ନାଗାଲାଣ୍ଡକୁ ଛାଡ଼ିଦେଲେ, ଚୀନ୍ ଡିବିଡ଼କୁ ନିଜ ଦେଶରେ ମିଶାଇଦେଲା ଭଳି ନାଗାଲାଣ୍ଡକୁ ଦଖଲ କରିନେବ ବୋଲି ନବବୀରୁ ସେମାନଙ୍କୁ ଚେତେଇ ଦେଇଥିଲେ । ନାଗାମାନେ ସଶସ୍ତ୍ର ବିଦ୍ରୋହ ବନ୍ଦ କଲେ ନାଗାଲାଣ୍ଡକୁ ଅଲଗା ରାଜ୍ୟ କରିହେବ ଓ ତାକୁ ଯଥେଷ୍ଟ ସ୍ଵାୟତ ଶାସନ କ୍ଷମତା ଦିଆଯାଇପାରିବ ବୋଲି ନବବୀରୁ ସେମାନଙ୍କୁ ବୁଝାଇଥିଲେ । ସଶସ୍ତ୍ର ବିଦ୍ରୋହର ପରିଣାମ ନାଗାମାନଙ୍କ ପାଇଁ ମଙ୍ଗଳକର ହେବ ନାହିଁ ବୋଲି ସେ ସେମାନଙ୍କୁ କହିଥିଲେ । ଏହି ଲଢ଼େଇ, ପ୍ରତିଲଢ଼େଇ ଓ ବୁଝାମଣା ଉଦ୍ୟମ ବହୁ ବର୍ଷ ଚାଲିବା ପରେ ନାଗାଲାଣ୍ଡ ସମସ୍ୟାର ସମାଧାନ ବାଟ ଖୋଲିଯାଇଥିଲା । ଏହି କ୍ଷେତ୍ରରେ ଭାରତ ସରକାରଙ୍କ, ଜୟପ୍ରକାଶ ନାରାୟଣଙ୍କର ଏବଂ ନବକୃଷ୍ଣ ଚୌଧୁରୀଙ୍କର ଭିନ୍ନ ଭିନ୍ନ ଭୂମିକା ଓ ଦୃଷ୍ଟିଭଙ୍ଗୀ ଉଲ୍ଲେଖନୀୟ । ଖାଲି ଭୟ ସଞ୍ଚାର କରି ପ୍ରଶାସନିକ ସମସ୍ୟାର ସମାଧାନ କରିହେବ ନାହିଁ । ଅନେକ ସମୟରେ ପରିସ୍ଥିତି ବିଚାରରୁ ଅଭିଯୋଗକାରୀ ପକ୍ଷର ଯୁକ୍ତି ପ୍ରତି କାନ ଦେବାକୁ ହେବ; ଏହା ଥିଲା ନବବୀରୁଙ୍କର ବିଚାର ।

ନବକୃଷ୍ଣ ଚୌଧୁରୀଙ୍କ ସମୟର ଅନ୍ୟ ଜଣେ ଉଚ୍ଚପଦସ୍ଥ କର୍ମଚାରୀ ଗୋପାଳଚନ୍ଦ୍ର ଦାସଙ୍କ ମତରେ ନବବୀରୁ ଏତେ ଭଲ ମଣିଷ ଯେ, କାହାକୁ ଦଣ୍ଡ ଦେବା ତା'ଙ୍କ ପକ୍ଷରେ ଅତିକ୍ରମୀୟ ଥିଲା । ଶାସନରେ ଦାନ, ଦଣ୍ଡ, ଭେଦ ନୀତି ରହିବା ଆବଶ୍ୟକ ବୋଲି ତା'ଙ୍କର ମତ । ସେହି ଦୃଷ୍ଟିରୁ ଦଣ୍ଡର ଭୟ ରହିଲେ କର୍ମଚାରୀମାନେ ଠିକ୍ ବାଟରେ ରହିବେ ବୋଲି ତାଙ୍କର ବିଚାର । ଦିବାକର ଶତପଥୀ, ଯେ କି ନବବୀରୁଙ୍କ ଅମଳରେ ଚାକିରି ଆରମ୍ଭ କରିଥିଲେ, ତାଙ୍କ ମତରେ ନବବୀରୁ ଭଲ ଲୋକ, କିନ୍ତୁ ଶାସନରେ

ଟିକିଏ ଫୁଁ ଦରକାର, ଯାହା କି ନବବାବୁଙ୍କର ନଥିଲା । ଏଣୁ ତାଙ୍କ ମତରେ ନବବାବୁ ସେହି ଦୃଷ୍ଟିରୁ ଆଦର୍ଶ ପ୍ରଶାସକ ନଥିଲେ ।

ଶିବରମଣ ନିଜ ସ୍ମୃତିକଥାରେ ଲେଖିଛନ୍ତି ଯେ, ନବବାବୁ ଫରାସୀ ବିପ୍ଳବ ପରବର୍ତ୍ତୀ କାଳର କମ୍ୟୁନ୍ ଶାସନ ପଦ୍ଧତିକୁ ପସନ୍ଦ କରୁଥିଲେ, ଯେଉଁଥିରେ କର୍ମଚାରୀମାନେ ବି ନିର୍ବାଚିତ ହେଉଥିଲେ । ଶାସନର ଅଭିନବ ଦିଗ ଓ ଦର୍ଶନ ସମ୍ପର୍କରେ ଅବହିତ ଥିଲେ ବି ରାଜ୍ୟର ପରିସ୍ଥିତିକୁ ବିଚାରକୁ ନେଇ ନବବାବୁ କାର୍ଯ୍ୟ କରୁଥିଲେ । ଅଞ୍ଚଳ ଶାସନ ଆଇନ ପ୍ରଣୟନ ସମୟରେ ବହୁ ସଦସ୍ୟ ଚାହୁଁଥିଲେ ଯେ, ଅଞ୍ଚଳ ଅଧିକାରୀଙ୍କ ଚାକିରି ପୁରାପୁରି ଅଞ୍ଚଳ ଶାସନ ଅଧୀନରେ ରହୁ । ଜିଲ୍ଲା ବୋର୍ଡ଼ ଚାଲିଥିଲା ବେଳର ଅଭିଜ୍ଞତାକୁ ଦର୍ଶାଇ ନବବାବୁ ଏଥିରେ ସହମତ ହୋଇ ନ ଥିଲେ । ଏହା ବଦଳରେ ସମ୍ପୃକ୍ତ ଅଫିସରଙ୍କ ଦକ୍ଷତା ସମ୍ପର୍କରେ ମତାମତ ଲିପିବଦ୍ଧ କରିବା ପାଇଁ ଏବଂ ଆବଶ୍ୟକ ହେଲେ କଲେକ୍ଟରଙ୍କୁ ତାଙ୍କ ବିରୋଧରେ ଜଣାଇବା ଲାଗି ଉକ୍ତ ଆଇନରେ ବ୍ୟବସ୍ଥା ରହିଥିଲା । ଠିକ୍ ସେହି ଭଳି ସମବାୟ ଆଇନ ପ୍ରଣୟନ ବେଳେ ସରଳ ବିଶ୍ୱାସୀ ଆଦିବାସୀମାନେ ଯେଭଳି ପ୍ରଚାରିତ ନ ହୁଅନ୍ତି, ସେଥି ପାଇଁ ସ୍ୱତନ୍ତ୍ର ବ୍ୟବସ୍ଥା କରିବା ଲାଗି ସେ ତତ୍କାଳୀନ ସମବାୟ ରେଜିଷ୍ଟ୍ରାର ବିଦ୍ୱରାଜ ପଟେଲଙ୍କୁ ପରାମର୍ଶ ଦେଇଥିଲେ । ବିଧାନସଭାରେ ବହୁ ସଦସ୍ୟ ସରକାରୀ କର୍ମଚାରୀମାନଙ୍କୁ ଅଯଥା ସବୁ କଥାରେ ଦୋଷ ଦେଉଥିବାରୁ ସେ ବହୁ ସମୟରେ ଅସନ୍ତୋଷ ପ୍ରକାଶ କରିଛନ୍ତି ଏବଂ ବ୍ରିଟିଶ ଶାସନ କାଳରେ ତାଲିମ ପାଇଥିବା ବହୁ କର୍ମଚାରୀଙ୍କ ମଧ୍ୟରେ ସାଧୁତା ଓ ଲୋକଙ୍କ ପାଇଁ କାମ କରିବାର ନିଷ୍ଠା ବିଷୟ ସେ ବିଧାନସଭାରେ ବହୁବାର ଉଲ୍ଲେଖ କରିଥିବାର ଜଣାଯାଏ । ଧନକ ଚମକ ବା ଫୁଁ ନ ଦେଖାଇ କିପରି ସର୍ବୋଚ୍ଚ ଅଫିସରମାନଙ୍କୁ ଠିକଣା ବାଟରେ ପକାଯାଇପାରେ, ତାହାର ଏକ ଦୃଷ୍ଟାନ୍ତ ପାରଳାଖେମୁଣ୍ଡିର ବିଶିଷ୍ଟ ସ୍ୱାଧୀନତା ସଂଗ୍ରାମୀ ଯୁଗଳକିଶୋର ପାଣିଗ୍ରାହୀଙ୍କଠାରୁ ଜାଣିବାକୁ ମିଳେ । ନବବାବୁଙ୍କ ମୃତ୍ୟୁ ପରେ ସର୍ବୋଦୟ ପତ୍ରିକାର ଏକ ବିଶେଷାଙ୍କରେ “ହେବ ତ ଏହାଙ୍କ ଭଳି ମନ୍ତ୍ରୀ ହେବ” ଶୀର୍ଷକ ଲେଖାରେ ସେ ତାଙ୍କର ଏକ ଅଭିଜ୍ଞତା ବର୍ଣ୍ଣନା କରିଛନ୍ତି । ଏହି ଯୁଗଳକିଶୋର ପାଣିଗ୍ରାହୀ କାର୍ଯ୍ୟ ଉପଲକ୍ଷେ ନବକୃଷ୍ଣ ଚୌଧୁରୀଙ୍କ ପାଖକୁ ଭୁବନେଶ୍ୱର ଆସିଥା’ନ୍ତି । ସେହି ସମୟରେ ଦୁଇ ଜଣ ଆଇ.ପି.ଏସ୍. ଅଫିସର ନବବାବୁଙ୍କ ପାଖରେ ଆସି ପହଞ୍ଚିଲେ । ସେମାନେ ଜଣେ ଇଲେକ୍ଟ୍ରିକାଲ ସୁପରିନ୍ଟେଣ୍ଡିଂ ଇଞ୍ଜିନିୟରଙ୍କ ବିରୋଧରେ ପ୍ରୋସିଡ଼ିଂ କରିବାକୁ ଏକ ଫାଇଲ ଧରି ଆସିଥିଲେ ।

ପ୍ରୋସିଡ଼ିଂର କାରଣ ହେଲା ଯେ, ମୁରଲୀ ଆଚାର୍ଯ୍ୟଙ୍କ ଦ୍ୱାରା ପ୍ରତିଷ୍ଠିତ ସମ୍ବଲପୁର ଇଲେକ୍ଟ୍ରିକ୍ ସପ୍ଲାଇ କମ୍ପାନୀକୁ ସରକାର ହାତକୁ ନେବା ପାଇଁ ଉତ୍ତରାଞ୍ଚଳ ରେଭିନ୍ୟୁ କମିଶନର ସୁପରିନ୍ଟେଣ୍ଡିଂ ଇଞ୍ଜିନିୟରଙ୍କୁ ପ୍ରସ୍ତାବ ଦେବା ପାଇଁ କହିଥିଲେ । ଓଡ଼ିଆ ଶିକ୍ଷାନୁଷ୍ଠାନକୁ ବଞ୍ଚାଇରଖିବା ଉଦ୍ଦେଶ୍ୟରେ ସୁପରିନ୍ଟେଣ୍ଡିଂ ଇଞ୍ଜିନିୟର ସେ ପ୍ରସ୍ତାବରେ ଅସମ୍ମତ ହୋଇଥିଲେ । କିନ୍ତୁ ଉତ୍ତରାଞ୍ଚଳ ରାଜସ୍ୱ କମିଶନର, ସମ୍ବଲପୁର ଇଲେକ୍ଟ୍ରିକ୍ ସପ୍ଲାଇ କମ୍ପାନୀକୁ ସରକାର ହାତକୁ ନେବା ଉଚିତ ବୋଲି ସୁପରିନ୍ଟେଣ୍ଡିଂ ଇଞ୍ଜିନିୟରଙ୍କ ମତାମତ ଫାଇଲରେ ନୋଟ ଦେଇ, ସେ ଫାଇଲଟି ଧରି ଭୁବନେଶ୍ୱର ଆସି ପୂର୍ବବିଭାଗ ସଚିବଙ୍କୁ ଦେଲେ । ସେ ଫାଇଲ ପାଇଁ ପୂର୍ବବିଭାଗ ସଚିବ, ରାଜସ୍ୱ କମିଶନଙ୍କ

ଉପସ୍ଥିତିରେ, ଥିବା ସୁପରିନ୍‌ଟେଣ୍ଟିଂ ଇଞ୍ଜିନିୟରଙ୍କୁ ଫୋନ୍ ଯୋଗେ ରାଜସ୍ୱ କମିଶନର ଦେଇଥିବା ଅଭିମତର ସତ୍ୟାସତ୍ୟ ବିଷୟରେ ପଚାରିଲେ । ସୁପରିନ୍‌ଟେଣ୍ଟିଂ ଇଞ୍ଜିନିୟର ଫୋନ୍‌ରେ ଜବାବ ଦେଲେ ଯେ, “ରାଜସ୍ୱ କମିଶନର ମିଥ୍ୟାବାଦୀ, ମୁଁ ସମ୍ବଲପୁର ଇଲେକ୍ଟ୍ରିକ୍ ସପ୍ଲାଇ କମ୍ପାନୀକୁ ସରକାର ହାତକୁ ନେବା ବିଷୟରେ ଆଦୌ କହି ନାହିଁ ।” ତା’ପରେ ପୂର୍ବବିଭାଗ ସଚିବ ରାଜସ୍ୱ କମିଶନରଙ୍କ ସହିତ ସୁପରିନ୍‌ଟେଣ୍ଟିଂ ଇଞ୍ଜିନିୟର କଥାବାର୍ତ୍ତା ହେବାକୁ ଶିବରମଣୀଙ୍କୁ ଫୋନ୍ ବଢ଼ାଇ ଦେଲେ । ରାଜସ୍ୱ କମିଶନର ସୁପରିନ୍‌ଟେଣ୍ଟିଂ ଇଞ୍ଜିନିୟରଙ୍କୁ କହିଲେ, “ଆପଣ ତ ସମ୍ବଲପୁର ଇଲେକ୍ଟ୍ରିକ୍ ସପ୍ଲାଇ କମ୍ପାନୀକୁ ସରକାର ହାତକୁ ନେବା ଉଚିତ ବୋଲି ସେ ଦିନ ମୋତେ କହିଥିଲେ ।” ଏହା ଶୁଣିବା ମାତ୍ରେ ସୁପରିନ୍‌ଟେଣ୍ଟିଂ ଇଞ୍ଜିନିୟର କ୍ରୋଧରେ ରାଜସ୍ୱ କମିଶନରଙ୍କୁ “ଆପଣ ମିଥ୍ୟାବାଦୀ” କହି ଫୋନ୍ ରଖିଦେଲେ ।

ଏହି ଘଟଣାକୁ ସବିଶେଷ ବର୍ଣ୍ଣନା କରି ତା’ଙ୍କ ବିରୋଧରେ ପ୍ରୋସିଡ଼ିଂ କରିବା ପାଇଁ ପାଇଲଟି ଧରି ଦୁଇ ଜଣଯାକ ସିନିଅର ଆଇ. ସି. ଏସ୍. ଅଫିସର ମୁଖ୍ୟମନ୍ତ୍ରୀଙ୍କ ନିକଟକୁ ଅର୍ଡର ଆଣିବା ଉଦ୍ଦେଶ୍ୟରେ ଯାଇଥିଲେ ।

କିନ୍ତୁ ମୁଖ୍ୟମନ୍ତ୍ରୀ ନବବୀରୁ ପାଇଲଟି କିଛି କ୍ଷଣ ପଢ଼ିବା ପରେ ପ୍ରଶ୍ନ କଲେ, “ସୁପରିନ୍‌ଟେଣ୍ଟିଂ ଇଞ୍ଜିନିୟର ଅସାଧୁ ବ୍ୟକ୍ତି କି ?”

ଉଭୟ ଏକ ସ୍ୱରରେ ଉତ୍ତର ଦେଲେ, “ନା, ସେ ନିତାନ୍ତ ସାଧୁ ଓ ସଚ୍ଚୋଟ ବ୍ୟକ୍ତି ।”

“ତେବେ କ’ଣ ସେ କର୍ମଠି ନୁହନ୍ତି କି ?”

ସେହି ପରି ଉଭୟେ ଏକ ସ୍ୱରରେ କହିଲେ, “ସେ ଅତ୍ୟନ୍ତ କର୍ମଠି ଏବଂ ଆନ୍ତରିକତାର ସହ ଦାୟିତ୍ୱ ତୁଲାଉବା ତା’ଙ୍କର ସ୍ୱଭାବ ।”

ତା’ପରେ ମୁଖ୍ୟମନ୍ତ୍ରୀ ନବବୀରୁ ପାଇଲଟି ତା’ଙ୍କ ହାତକୁ ବଢ଼େଇଦେଇ କହିଲେ, “ସେ ସୁପରିନ୍‌ଟେଣ୍ଟିଂ ଇଞ୍ଜିନିୟର ଯେବେ ସାଧୁ, ସଚ୍ଚୋଟ ଓ କର୍ମଠି ବ୍ୟକ୍ତି ବୋଲି ଆପଣମାନେ କହୁଛନ୍ତି, ତେବେ ତା’ଙ୍କ ବିରୋଧରେ ପ୍ରୋସିଡ଼ିଂ କାହିଁକି କରିବେ ? ଆମର ତ ସାଧୁ, ସଚ୍ଚୋଟ, କର୍ମଠି ଅଫିସରଙ୍କ ଅଭାବ ବେଶି । ତାଙ୍କୁ କହିଦିଅନ୍ତୁ, ଏଣିକି ସେ ଏପରି ମୁଖର ଭାବରେ କଥା କହିବେ ନାହିଁ ।”

ଏତିକିରେ ସେ ଦୁଇ ସିନିୟର ଆଇ.ସି.ଏସ୍. ଅଫିସର ପାଇଲଟି ଧରି ନିରାଶ ହୋଇ ଫେରିଗଲେ ।

ସେ ସିନିୟର ଆଇ.ସି.ଏସ୍. ଅଫିସରଦ୍ୱୟ ହେଉଛନ୍ତି ମିଷ୍ଟର ଶିବରମଣୀ ଓ ମିଷ୍ଟର ଯୋନେଜା ଏବଂ ଇଲେକ୍ଟ୍ରିକ୍ ସୁପରିନ୍‌ଟେଣ୍ଟିଂ ଇଞ୍ଜିନିୟର ହେଉଛନ୍ତି ସଦାନନ୍ଦ ପାଢ଼ୀ (ସର୍ବୋଦୟ ପତ୍ରିକା ବିଶେଷାଙ୍କ ପୃଷ୍ଠା - ୧୪୩) ।

ନବବୀରୁଙ୍କୁ ଖୁବ୍ ନିକଟରୁ ଦେଖିଥିବା ଏବଂ ସ୍ୱାଧୀନତା ଆନ୍ଦୋଳନରେ ତାଙ୍କର ଜଣେ ସହକର୍ମୀ ଭାବରେ କାର୍ଯ୍ୟ କରିଥିବା ପୂର୍ବତନ ବିଧାୟକ ବିରଜା ରାୟଙ୍କ ମତରେ ପ୍ରଶାସକ ଭାବରେ ପୂର୍ବତନ ପ୍ରଧାନମନ୍ତ୍ରୀ ବିଶ୍ୱନାଥ ଦାସ ଥିଲେ ନବକୃଷ୍ଣ ଚୌଧୁରୀଙ୍କଠାରୁ ଅଧିକ ଦକ୍ଷ ପ୍ରଶାସକ । ପରାଧୀନ ଭାରତବର୍ଷରେ ଜା’ରେଇ ଅଫିସରମାନଙ୍କୁ, ଏପରିକି

ଗଭର୍ଣ୍ଣରକୁ ବିଶ୍ୱନାଥ ଦାସ ଏପରି ରୋକଠୋକ କଥା କହୁଥିଲେ ଯେ, ତାହା ଏବେ ବି କିଛି ଲୋକଙ୍କ ଲାଗି କାହାଣୀ ହୋଇ ରହିଛି ।

ଶାସନକୁ ଆଇନ୍‌ର ଶାସନ ବୋଲି କୁହାଯାଇଥାଏ । କିନ୍ତୁ ଏକଥା କହିଲା ବେଳେ ସେ ଆଇନ୍ କାହାର ସ୍ୱାର୍ଥ ଲାଗି ହୋଇଛି ଓ ତାକୁ କିଏ କରିଛି ଏବଂ କେଉଁ ଭଳି ତାହା କାର୍ଯ୍ୟକାରୀ ହେଉଛି, ସେସବୁ ବିଚାରକୁ ନେବାର କଥା । ସରକାର ବ୍ୟାପକ ଅର୍ଥରେ ଏକ ଶ୍ରେଣୀର ସରକାର ଏବଂ ସେହି ସରକାର ନିଜ ଶ୍ରେଣୀର ସୁରକ୍ଷା ଓ ଅଭିବୃଦ୍ଧି ଲାଗି ହିଁ ମୁଖ୍ୟତଃ ସେସବୁ ଆଇନ୍ କରିଥାଏ । ଓଡ଼ିଶାରେ ନବକୃଷ୍ଣ ଚୌଧୁରୀଙ୍କ ପୂର୍ବରୁ ଯେଉଁ ବିଶ୍ୱନାଥ ଦାସ ଏବଂ ହରେକୃଷ୍ଣ ମହତାବଙ୍କର ପ୍ରଶାସକ ଭାବରେ ଖ୍ୟାତି ଅଛି, ସେମାନେ ଆସିଥିଲେ ସାମନ୍ତବାଦୀ ଶ୍ରେଣୀରୁ ଏବଂ ଶେଷ ପର୍ଯ୍ୟନ୍ତ ସେହି ଶ୍ରେଣୀ ପ୍ରତି ସହାନୁଭୂତିଶୀଳ ଥିଲେ । ନବକୃଷ୍ଣ ଚୌଧୁରୀ ମଧ୍ୟବିର ଶ୍ରେଣୀରୁ ଆସିଥିଲେ ବି, ଇଂରେଜୀରେ ଯାହାକୁ Declassed କହନ୍ତି, ସେ ସେହି ସ୍ତର ପର୍ଯ୍ୟନ୍ତ ନିଜକୁ ନେଇଯାଇଥିଲେ । ଖାଲି ବେଶଭୂଷାରେ ନୁହେଁ, ସାଧାରଣ ଲୋକଙ୍କ ମଧ୍ୟରେ ସେ ନିଜକୁ ପୂରାପୂରି କିଭଳି ମିଶାଇଦେଇଥିଲେ, ସେ ସମ୍ପର୍କରେ ନାନା କାହାଣୀ ଶୁଣିବାକୁ ମିଳେ ।

ଶାସନ ଦାୟିତ୍ୱ ନେଲା ପରେ ନବକୃଷ୍ଣ ଚୌଧୁରୀ ରାଜା, ମହାରାଜାଙ୍କୁ ଲୋପ କରିବା ଓ ଧନୀ ଚାଷୀ, ମହନ୍ତ ଓ ସାହୁକାରମାନଙ୍କ ଶୋଷଣ, ଅତ୍ୟାଚାର ଲୋପ ପାଇଁ କାର୍ଯ୍ୟକ୍ରମ ଗ୍ରହଣ କରିଥିଲେ । କିନ୍ତୁ ଜମିଦାରୀ ଉଚ୍ଛେଦ କଥା ଉଠିଲା ବେଳେ ହରେକୃଷ୍ଣ ମହତାବ କିଭଳି ଇତସ୍ତତଃ ହୋଇଛନ୍ତି, ତାହା The Land Revenue and Land Tenure Committee ରିପୋର୍ଟ ଉପରେ ମହତାବ ବାବୁଙ୍କ Note of Dissentରୁ ପରିଷ୍କାର ଜଣାପଡ଼େ । ଗଡ଼ଜାତ ରାଜା, ମହାରାଜାଙ୍କୁ ଲୋପ କରିବା କଂଗ୍ରେସର କାର୍ଯ୍ୟକ୍ରମରେ ତ ନଥିଲା । ମହତାବ ବାବୁ ମଧ୍ୟ ପରିସ୍ଥିତିରେ ପଡ଼ି ସେଥିରେ ସଂଶ୍ଳିଷ୍ଟ ହୋଇଛନ୍ତି । ସେହି ଆନ୍ଦୋଳନରେ ସେ ସାରଥି ନଥିଲେ, ଥିଲେ ସମର୍ଥକ । ଧନୀ ଚାଷୀମାନଙ୍କ ଶୋଷଣରୁ ସାଧାରଣ ଚାଷୀ ଓ ଗରିବ ଚାଷୀଙ୍କୁ ରକ୍ଷା କରିବା ଏବଂ ସେମାନଙ୍କ ସ୍ୱାର୍ଥରକ୍ଷା କରିବା ବିଶ୍ୱନାଥ ଦାସଙ୍କ ଚିନ୍ତାରେ ନଥିଲା । ସାମନ୍ତବାଦ ବିରୋଧରେ ନବକୃଷ୍ଣ ଚୌଧୁରୀଙ୍କ ଚିନ୍ତା ଓ କାର୍ଯ୍ୟର ପରିଧି ପର୍ଯ୍ୟନ୍ତ ବିଶ୍ୱନାଥ ଦାସ ଓ ହରେକୃଷ୍ଣ ମହତାବ ଯାଇପାରି ନଥିଲେ । ନବକୃଷ୍ଣ ଚୌଧୁରୀ ଖାଲି ନାନା ମୌଳିକ ଆଇନ ପ୍ରଣୟନ କରି ନଥିଲେ, ଉନ୍ନୟନ କାର୍ଯ୍ୟ ଲାଗି ଅପ୍ରିୟ ହେଲେ ବି ନୂଆ କର, ଟିକସ ବସାଇବା ଦିଗରେ ଇତସ୍ତତଃ ହୋଇ ନାହାନ୍ତି । ଏପରିକି Betterment levy ଭଳି ଅତି ଅପ୍ରିୟ ଆଇନ୍ ପାସ କରାଇବା ଦିଗରେ ସେ କିଭଳି ସମର୍ଥ ହେଲେ, ତାହା ବାସ୍ତବିକ ଆଶ୍ଚର୍ଯ୍ୟ ଲାଗେ ।

‘ଯେତିକି ଚୂନା, ସେତିକି ପିଠା’ ନୀତିର ସେ ପକ୍ଷପାତୀ ନଥିଲେ । ଦେଶର ଉନ୍ନୟନ କାର୍ଯ୍ୟ ଲାଗି ରଣ କରିବାକୁ ସେ ଇତସ୍ତତଃ ହୋଇ ନାହାନ୍ତି । କିନ୍ତୁ ରଣ କରି ବର୍ତ୍ତମାନ ଭଳି ଅପବ୍ୟୟ କରିବା ଓ ନିଜେ ସେଥିରୁ ପଣି ନେବା, ତାଙ୍କ ସମୟରେ କଳ୍ପନାତୀତ ଥିଲା । ଶାସନରେ ବ୍ୟୟସଂକୋଚର ପକ୍ଷପାତୀ ଥିଲେ ବି, ସେ ମୁଖ୍ୟମନ୍ତ୍ରୀ ଥିଲା ବେଳେ ମୟୂରଭଞ୍ଜ ରାଜାଙ୍କର ଏକ ପୁରୁଣା ଉଡ଼ାଜାହାଜ ଓଡ଼ିଶା ସରକାରଙ୍କ

ତରଫରୁ କିଣାଯାଇଥିଲା । ସେ ନିଜେ ବଣ, ପାହାଡ଼ ଅଞ୍ଚଳରେ ୨୦,୨୫ କିଲୋମିଟର ଚାଲିବାରେ ଅତ୍ୟଧିକ ଥିଲେ ବି ବିଧାନସଭାରେ ଯେତେବେଳେ ଏ ସମ୍ପର୍କରେ ସମାଲୋଚନା ହୋଇଛି, ତାହା ସପକ୍ଷରେ ସେ ବେଶ୍ ଦୃଢ଼ ଯୁକ୍ତି ଉପସ୍ଥାପନ କରିଛନ୍ତି ।

ଶାସନ ତ ଖାଲି ଲୋକଙ୍କ ମଙ୍ଗଳ ପାଇଁ ହେଲେ ହେବ ନାହିଁ, ତାହା ଲୋକଙ୍କ ଦ୍ଵାରା ହେଲେ ଯାଇ ଲୋକଶାସନ ପ୍ରତିଷ୍ଠିତ ହେବ । ସେଥି ଲାଗି ଗ୍ରାମପଞ୍ଚାୟତ ଆଇନ୍ କାର୍ଯ୍ୟକାରୀ କରିବା ପରେ ତାଙ୍କ କନ୍ଧନାପ୍ରସୂତ ଅଞ୍ଚଳ ଶାସନ ଆଇନ ପ୍ରଣୟନ ଦିଗରେ ସେ ବହୁତ ସମୟ ଦେଇଥିଲେ । ଲୋକେ ନିଜ ଅଞ୍ଚଳ କଥା ନିଜେ ବୁଝିବେ । ଶାସନର ବିକେନ୍ଦ୍ରୀକରଣ ଲାଗି ଏହା ଥିଲା ଏକ ଆଦର୍ଶ ଆଇନ୍ । ତତ୍ପରା ଲୋକଙ୍କୁ କଲେକ୍ଟରଙ୍କ ଅଧିକାରକୁ ଦୌଡ଼ିବାକୁ ପଡ଼ିନଥାନ୍ତା ଓ ଅଧିକ ଖର୍ଚ୍ଚାନ୍ତ ହେବାରୁ ସେମାନେ ରକ୍ଷା ପାଇଥା'ନ୍ତେ । ଭାରତବର୍ଷର କୌଣସି ରାଜ୍ୟରେ ପଞ୍ଚାୟତ ସମିତି ଓ ଜିଲ୍ଲା ପରିଷଦ ପ୍ରତିଷ୍ଠିତ ହେବାର ବହୁ ପୂର୍ବରୁ ନବକୃଷ୍ଣ ଚୌଧୁରୀ ଶାସନର ସୁଫଳ ଲୋକଙ୍କ ପାଖରେ ଶୀଘ୍ର ପହଞ୍ଚାଇବା ଉଦ୍ଦେଶ୍ୟରେ ଏହି ଆଇନ୍ କରାଇଥିଲେ । ଏବର ତହସିଲଦାର ଓ ଗୋଷ୍ଠୀ ଉନ୍ନୟନ ଅଧିକାରୀ ଏ ଦୁହିଁଙ୍କ କାମ ଜଣେ ଅଞ୍ଚଳ ଅଧିକାରୀ କରିଥା'ନ୍ତେ, ପ୍ରଶାସନିକ ଖର୍ଚ୍ଚ କମ୍ ହୋଇଥା'ନ୍ତା ।

ନୀତିଗତ ଦୃଷ୍ଟିରୁ ଆବଶ୍ୟକ ପଡ଼ିଥିଲା ବେଳେ ନବବାରୁ ତାଙ୍କର ଅତି ନିକଟ ସମ୍ପର୍କୀୟ ନିତ୍ୟାନନ୍ଦ କାନୁନ୍‌ଗୋଙ୍କଠାରୁ ଘରୋଇ ବିଭାଗ କାଢ଼ିନେବା ଦିଗରେ ମୋଟେ ଇଚ୍ଛୁକତା ହୋଇ ନାହାନ୍ତି । ସେହିପରି ଦୀନବନ୍ଧୁ ସାହୁ, ସମାଜବାଦୀମାନଙ୍କ ସହିତ ପ୍ରଥମ ଅବସ୍ଥାରେ ଥିଲେ ବି କେତେକ ଅନୁଚିତ କଥା ଦେଖି ସେ ତା'ଙ୍କଠାରୁ ବିକାଶ ବିଭାଗ କାଢ଼ିନେବା ଲାଗି ପଛେଇ ନାହାନ୍ତି । ଶାସନରେ କଠୋର ପଦକ୍ଷେପ ନେବା ପାଇଁ ସେ କୌଣସି କ୍ଷେତ୍ରରେ ମୋଟେ ଦୁର୍ବଳତା ଦେଖାଇ ନାହାନ୍ତି । ନିଜ ଲୋକଙ୍କୁ କୌଣସି ଅନୁଗ୍ରହ ଦେଖାଇବା ଦିଗରେ ସେ ସର୍ବଦା ସଂକୋଚ ପ୍ରଦର୍ଶନ କରୁଥିଲେ ବି ମନମୋହନ ଚୌଧୁରୀଙ୍କ ଶ୍ଵଶୁରଙ୍କୁ ଓଡ଼ିଶାର ଚାକିରି ଦେବା ସମ୍ପର୍କରେ ତାଙ୍କୁ ସମାଲୋଚନା କରାଯାଏ । ସେ ସମୟରେ ବହୁ ବଙ୍ଗୀୟ ଲୋକ ଶାସନର ବିଭିନ୍ନ ଗୁରୁତ୍ଵପୂର୍ଣ୍ଣ ସ୍ଥାନରେ ଥିବାରୁ ତାଙ୍କର ବଙ୍ଗାଳୀପ୍ରୀତି କଥା କେତେକ ଲୋକ କହନ୍ତି । କିନ୍ତୁ ସେ ସମୟରେ ଆବଶ୍ୟକ ସଂଖ୍ୟକ ଉଚ୍ଚଶିକ୍ଷିତ ଓଡ଼ିଆ ନ ଥିବାରୁ ଏବଂ ଘଟଣାଚକ୍ରରେ ଶିକ୍ଷିତ ବଙ୍ଗୀୟମାନେ ଓଡ଼ିଶାରେ ବସବାସ କରି ରହିଥିବାରୁ ସେମାନେ ସେସବୁ ସୁଯୋଗ ନେଇଥିଲେ । ନବବାରୁଙ୍କ ସହଧର୍ମିଣୀ ବଙ୍ଗୀୟା ହୋଇଥିବାରୁ ଏଭଳି ଭାବିବା ସ୍ଵଭାବିକ ଥିଲା । କିନ୍ତୁ କାହାକୁ କୌଣସି ଅହେତୁକ ଅନୁଗ୍ରହ ଦେଖାଇବା ବା କାହାର କିଛି ଅପକର୍ମକୁ ଘଷ ଘୋଡ଼େଇବା ନବକୃଷ୍ଣ ଚୌଧୁରୀଙ୍କ ଚରିତ୍ର ବିରୋଧୀ । ବ୍ୟକ୍ତିଗତ ଲାଭ ଉଦ୍ଦେଶ୍ୟରେ ନ ହେଲେ ବି ନବଜୀବନ ମଣ୍ଡଳ ଓ ବାକି ରାଉତ ଛାତ୍ରାବାସ ଲାଗି ଅଥବା କୌଣସି ସର୍ବସାଧାରଣ କାମ ଲାଗି ମାଳତୀ ଦେବୀ ଉଚ୍ଚ ସରକାରୀ କର୍ମଚାରୀମାନଙ୍କୁ ଫୋନ୍ କରୁଥିବାର ଜଣାଯାଏ । ତେବେ ମୁଖ୍ୟମନ୍ତ୍ରୀଙ୍କ ସହଧର୍ମିଣୀ ଭାବରେ ସେ ସମୟରେ ଫୋନ୍ କଥାବାର୍ତ୍ତା ନିର୍ଦ୍ଦେଶ ଦେବା ଭଳି ହୋଇଯାଇଥିଲା । ଏହା କେତେକେ କର୍ମଚାରୀଙ୍କୁ ଭଲ ଲାଗି ନଥିଲା ।

ସବୁଠାରୁ ପଛୁଆ ଅଞ୍ଚଳ ପାଇଁ ତାଙ୍କର ଯେଉଁ ଗଭୀର ଚିନ୍ତା ଥିଲା, ସେହି ଭଳି ସମାଜର ସବୁଠାରୁ ନିମ୍ନରେ ଥିବା ଲୋକଙ୍କ ପ୍ରତି ତାଙ୍କର ସମ୍ବେଦନ ଥିବାର ଏକ ଦୃଷ୍ଟାନ୍ତ ତାଙ୍କ ଅନ୍ତରଙ୍ଗ ସହକର୍ମୀ ସଦାଶିବ ତ୍ରିପାଠୀଙ୍କଠାରୁ ଶୁଣିବାକୁ ମିଳେ । ଯେଉଁ ସମୟରେ ଜମିଦାରୀ ଓ ମଧ୍ୟ ସ୍ୱାଧୀନତା ଉଚ୍ଛେଦ ପାଇଁ ଆଇନ ହେଲା, ସେତେବେଳେ ବ୍ରହ୍ମୋତ୍ତର ଭାବରେ ନିଷ୍ଠର ଜମିରେ ଖଜଣା ଧାର୍ଯ୍ୟ ହେବା ଏବଂ ମଧ୍ୟ ସ୍ୱାଧୀନତା ଲୋପ ପାଇଁ ବ୍ୟବସ୍ଥା ହେଲା । ନିଃସନ୍ତାନ ବିଧବା ବ୍ରାହ୍ମଣୀମାନଙ୍କ ଉରଶପୋଷଣ ଲାଗି ସେମାନଙ୍କ ସମ୍ପତ୍ତିକୁ ଏ ଆଇନର ପରିସରରୁ ବାଦ ଦେବା ଲାଗି ସଦାଶିବ ବାବୁ ନିଜର ଇଚ୍ଛା ନବବାବୁଙ୍କ ଆଗରେ ପ୍ରକାଶ କରିଥିଲେ । ନବବାବୁଙ୍କର ଉତ୍ତର ଥିଲା ସିଧାସଳଖ, “ସମାଜରେ ସେହି ବିଧବା ବ୍ରାହ୍ମଣୀମାନଙ୍କଠାରୁ ଆହୁରି ନିଃସ୍ୱ ଲୋକେ ତ ଅଛନ୍ତି; ସେମାନଙ୍କ ପ୍ରତି ଆମେ କ'ଣ ସ୍ୱତନ୍ତ୍ର ନ୍ୟାୟ ଦେଇପାରୁଛୁ ?” ଏହା ପରେ ଆଇନ ପାସ୍ ହେବା ବେଳକୁ କିଛି ବାଞ୍ଛବିଚାର ରହିଲା ନାହିଁ । ନବବାବୁ ଗାଁ ଗହଳର ଉନ୍ନତି ପାଇଁ ବ୍ୟାକୁଳ ଥାଇ ବି ସହରର ଉନ୍ନତି ଦିଗରେ ଆଗ୍ରହ ପ୍ରକାଶ କରି କଟକ ଉନ୍ନୟନ ଟ୍ରଷ୍ଟ ସୃଷ୍ଟି କରାଇଥିଲେ । ଯେତେବେଳେ ଏ ସମ୍ପର୍କରେ ବିଧାନସଭାରେ ସମାଲୋଚନା ହୋଇଛି, ସେତେବେଳେ ସେ ତାକୁ ବେଶ୍ ସାମନା କରିଛନ୍ତି । ସେ କହିଛନ୍ତି ଯେ, ସେ ପର୍ଯ୍ୟନ୍ତ ସହର ସାଧାରଣ ରାଜସ୍ୱରୁ ଅର୍ଥ ସାହାଯ୍ୟ ପାଇ ନିଜର ବିକାଶ କରୁଥିଲା; ସେ ଆଇନ ହେବା ପରେ ସହର ଲୋକେ ନିଜ ଉନ୍ନୟନ ଲାଗି ନିଜେ ପାଣ୍ଠି ସୃଷ୍ଟି କରିବେ ଏବଂ ଦାୟା ରହିବେ । ଗ୍ରାମାଞ୍ଚଳରୁ ଆୟ ହେଉଥିବା ଖଜଣା, ଟିକସ ସହରର ଉନ୍ନୟନରେ ଆଉ ଲାଗିବ ନାହିଁ । ‘ଶେଷ ପାହାଚର ଲୋକତିକୁ ଆଖିରେ ରଖି ସବୁ ସମସ୍ୟାର ସମାଧାନ କର’ ବୋଲି ଗାନ୍ଧିଜୀଙ୍କର କଥାକୁ ପ୍ରୟୋଗ କରୁଥିବାରୁ ନବବାବୁ କେଉଁ ନୈତିକ ଦୃଷ୍ଟିର ସମ୍ମୁଖୀନ ହେଉ ନଥିଲେ । ବହୁ ଅନୁରୋଧ ଫଳରେ ସେ ମୁଖ୍ୟମନ୍ତ୍ରୀ ଦାୟିତ୍ୱ ଗ୍ରହଣ କରିଥିଲେ । ମୁଖ୍ୟମନ୍ତ୍ରୀତ୍ୱ କାଳରେ, ପ୍ରଥମାର୍ଦ୍ଧରେ ସେ ମୁଖ୍ୟମନ୍ତ୍ରୀ ପଦରୁ ଇସ୍ତଫା ନ ଦିଅନ୍ତୁ ବୋଲି ହରେକୃଷ୍ଣ ମହତାବ ଏବଂ ତାଙ୍କ ଗୋଷ୍ଠୀଙ୍କର ଉଦ୍ୟମ ଥିଲା ଏବଂ ଦ୍ୱିତୀୟାର୍ଦ୍ଧରେ ବିଶ୍ୱନାଥ ଦାସଙ୍କ ଗୋଷ୍ଠୀଙ୍କର ସେହି ଭଳି ଚେଷ୍ଟା ଶେଷ ପର୍ଯ୍ୟନ୍ତ ଚାଲିଥିଲା, ଯେତେବେଳେ ମହତାବ ଗୋଷ୍ଠୀ ତାଙ୍କୁ ତଡ଼ିବାକୁ ଚେଷ୍ଟା କରୁଥିଲେ ।

ଭାରତବର୍ଷର ପରବର୍ତ୍ତୀ କାଳର ରାଜନୀତିରେ ପ୍ରଧାନମନ୍ତ୍ରୀମାନେ ମୁଖ୍ୟମନ୍ତ୍ରୀମାନଙ୍କୁ ନିଜର ଚାକର ଭଳି ତଡ଼ିଦେଇ ପାରୁଥିଲେ । କିନ୍ତୁ ଅନ୍ୟ ପକ୍ଷରେ ନାନା ଉଦ୍ୟମ ସତ୍ତ୍ୱେ ନବବାବୁ ମୁଖ୍ୟମନ୍ତ୍ରୀ ହୋଇ ରହନ୍ତୁ ବୋଲି ନେହେରୁ ଏବଂ କଂଗ୍ରେସ ସଭାପତିଙ୍କର ଏକାନ୍ତ ଇଚ୍ଛା ଥିଲା । ଏଣୁ କ୍ଷମତାକୁ ଜାରୁଡ଼ି ରଖିବା ପାଇଁ ପରବର୍ତ୍ତୀ ମୁଖ୍ୟମନ୍ତ୍ରୀମାନଙ୍କୁ ଯେଉଁ ସମୟ ଓ ଶକ୍ତି ବ୍ୟୟ କରିବାକୁ ପଡ଼ିଛି, ନବବାବୁଙ୍କ ପାଇଁ ସେଭଳି ଆବଶ୍ୟକତା ମୋଟେ ନ ଥିଲା । ତାଙ୍କରି ସମୟରେ ମଧ୍ୟପ୍ରଦେଶରେ ଉନ୍ନୟନ କାର୍ଯ୍ୟର ଅଗ୍ରଗତି ହେଉ ନଥିବାରୁ ନେହେରୁ ଥରେ ସେଠାକାର ମୁଖ୍ୟମନ୍ତ୍ରୀ ରବିଶଙ୍କର ଶୁକ୍ଲଙ୍କର ଦୃଷ୍ଟି ଆକର୍ଷଣ କରିଥିଲେ । ଶୁକ୍ଲଜୀ କହିଥିବାର ଜଣାଯାଏ ଯେ, ତାଙ୍କର ଦୁଇଟିଯାକ ହାତ ତାଙ୍କ ଦଳୀୟ ବିରୋଧୀଙ୍କ ଆକ୍ରମଣକୁ ପ୍ରତିହତ କରିବାରେ ବ୍ୟସ୍ତ । ତୃତୀୟ ହସ୍ତ ତ ନାହିଁ, କେଉଁଥିରେ ବା ସେ ଆଉ ଅଧିକ କାମ କରିବେ ?

ନବବାବୁଙ୍କର କ୍ଷମତା ପ୍ରତି ମୋଟେ ଲାଲସା ନଥିବାରୁ ଦଳ ମଧ୍ୟରେ ନିଜର ଗୋଷ୍ଠୀ ଗଢ଼ିବାରେ ତାଙ୍କର ସମୟ, ଶକ୍ତି ବିନିଯୋଗ ହେଉ ନଥିଲା । ଏଣୁ ରାତିଅଧିଆ ମନ୍ତ୍ରଣାରେ ସମୟ ନଷ୍ଟ କରିବାକୁ ବା ଗୋଷ୍ଠୀକୁ ପୋଷିବା ଲାଗି ଟଙ୍କା ଦୁଳ କରିବାକୁ ତାଙ୍କୁ ପଡ଼ୁ ନଥିଲା । ଠିକ୍ ଦଶଟା ସମୟରେ ସେ ମନ୍ତ୍ରଣାଳୟକୁ ଯାଉଥିଲେ ଏବଂ ତାଙ୍କ ପାଖରେ ପାଇଲ ସାଧାରଣତଃ ପଡ଼ି ରହୁ ନଥିଲା । ସେ ଭୂ-ଦାନ କାମରେ ଅନେକ ସମୟ ଦେଉଥିବାରୁ ଶାସନ କାର୍ଯ୍ୟରେ ହେଲା କରୁଥିଲେ ବୋଲି ମହତାବ ବାବୁଙ୍କ ସମେତ ଅନେକ ଲୋକ ତାଙ୍କୁ ଦୋଷ ଦେଉଥିଲେ । କିନ୍ତୁ ସେ କିପରି ବୁର୍ଲା ଇଞ୍ଜିନିୟରିଂ କଲେଜ ପ୍ରତିଷ୍ଠା ଦିଗରେ, ସେହି ସମୟରେ, ଅତି ଅଳ୍ପ କାଳ ମଧ୍ୟରେ ନିଷ୍ପତ୍ତି ନେଇପାରିଥିଲେ, ତାହା ସେ ସମୟର ଡି.ପି.ଆଇ.ବଳଭଦ୍ର ପ୍ରସାଦ “A Man of a Century” ଶୀର୍ଷକ ଏକ ଲେଖାରେ ପ୍ରକାଶ କରିଛନ୍ତି (ରାଉରକେଲାର ବସ୍ତିଆ ମେମୋରିଆଲ ଟ୍ରଷ୍ଟ ତରଫରୁ ପ୍ରକାଶିତ “ଶ୍ରଦ୍ଧାଞ୍ଜଳି”ର ୩୦ ପୃଷ୍ଠାରୁ ଉଦ୍ଧୃତ) । ଖାଲି ଏହି ବିଷୟରେ ନୁହେଁ, ଉତ୍କଳ ବିଶ୍ୱବିଦ୍ୟାଳୟରେ ଭୂ-ତତ୍ତ୍ୱ ବିଭାଗ ଖୋଲାଯିବା ଏବଂ ଅନୁଗୋଳରେ ମୌଳିକ ତାଲିମ କଲେଜ ଖୋଲାଯିବା ବେଳେ ମଧ୍ୟ ସେ ଉଲ୍ଲେଖଯୋଗ୍ୟ ସ୍ୱଳ୍ପ ସମୟ ମଧ୍ୟରେ ସରକାରୀ ନିଷ୍ପତ୍ତି ନେଇଥିଲେ ବୋଲି ଉକ୍ତ ଲେଖାରେ ବର୍ଣ୍ଣନା ରହିଛି ।

ଶାସନରେ ସାଧୁତା, ଦକ୍ଷତା ଛଡ଼ା ଅନୁନ୍ନତ ଅଞ୍ଚଳ ଏବଂ ଅତି ଅନୁନ୍ନତ ଶ୍ରେଣୀର ଲୋକଙ୍କ ପାଇଁ ତାଙ୍କର ଉତ୍ସର୍ଗାକୃତ କାର୍ଯ୍ୟର ବହୁ ଦୃଷ୍ଟାନ୍ତ ରହିଛି । ସେ କ୍ଷମତାରୁ ଯିବାର ତାଲିଶ ବର୍ଷ ବିତିଗଲାଣି । ଏହି ଦୂର ପୃଷ୍ଠଭୂମିରେ ପ୍ରଶାସକ ହିସାବରେ ତାଙ୍କର ମୂଲ୍ୟାଙ୍କନ ଅଧିକ ବସ୍ତୁନିଷ୍ଠ ହୋଇପାରିବ । ସେ ତ ନିଜକୁ ପ୍ରଶାସକ ମନେ ନ କରି ସେବକ ବୋଲି ବିଚାର କରୁଥିଲେ; ଏଣୁ ତାଙ୍କୁ ପ୍ରଶାସକ ନ କହି ସଞ୍ଚାଳକ ବା ମାର୍ଗଦର୍ଶକ ବୋଲି କହିଲେ ଅଧିକ ସମୀଚୀନ ହେବ ।

ସେ ମୁଖ୍ୟମନ୍ତ୍ରୀ ଥିଲା ବେଳେ ଗସ୍ତରେ ସମ୍ବଲପୁର ଯିବା ସମୟରେ ଅସନା ମହାନଦୀ ଘାଟ ଥରେ ସଫା କରିଥିଲେ ଏବଂ ନୟାଗଡ଼ ପାଖ ଏକ ଦଳପୋଖରୀ ସଫା କରିଥିଲେ । ସେଥି ପାଇଁ ଆଗରୁ ଫଟୋଗ୍ରାଫର ତ ପଠାଇବା ପାଇଁ ବରାଦ ନଥିଲା, ଏପରିକି ସେଭଳି କାର୍ଯ୍ୟକ୍ରମ ସ୍ଥାନୀୟ କର୍ମକର୍ତ୍ତାମାନେ ମୋଟେ ଜାଣି ନଥିଲେ । କେବଳ ତାଙ୍କ ସାଙ୍ଗରେ ଥିବା ତାଙ୍କର ପିଲାମାନେ ବା ଅଫିସର ଏବଂ କେତେବେଳେ ଦେଖଣାହାରୀ ନିଜ ଆଡୁ ଆଗ୍ରହ ପ୍ରକାଶ କରି ସେଥିରେ ସଂପୃକ୍ତ ହେଉଥିଲେ । ଏଭଳି ପ୍ରଶାସକଙ୍କୁ ଚିନ୍ତାମଣି ମିଶ୍ରଙ୍କ ଭଳି ବା ରାୟବାହାଦୂର ଦୁର୍ଗାଚରଣ ଦାସଙ୍କ ପରି ବ୍ରିଟିଶ ଶାସନରେ ତାଲିମପ୍ରାପ୍ତ ଅଫିସରମାନେ ଅଶାସକ କହିବେ । ସେମାନେ ନିଷ୍ପତ୍ତି କହିଥା’ନ୍ତେ, ‘ଏଗୁଡ଼ା କଅଣ ମୁଖ୍ୟମନ୍ତ୍ରୀଙ୍କ କାମ ?’

କଳାବାଦଳ

ଓଡ଼ିଶାରେ କଂଗ୍ରେସ ମନ୍ତ୍ରୀମଣ୍ଡଳ ଗଢ଼ାହେବାର କିଛି ଦିନ ପରେ ଜଟକର ଜଣେ ସାଧାରଣ ଲୋକଙ୍କର ଏକ ଦୀର୍ଘ ଅଭିଯୋଗ ପତ୍ର (୧୯୫୨ ମସିହାର ଫେବୃଆରୀ ୨୯

ତାରିଖ) ନେହେରୁଙ୍କ ନିକଟରେ ପହଞ୍ଚିଥିଲା । ନିଜର ନ୍ୟମ ପ୍ରକାଶ ନ କରିଥିଲେ ମଧ୍ୟ ଅଭିଯୋଗଗୁଡ଼ିକ ପଢ଼ିଲେ ଜାଣିହେବ ଯେ, ବ୍ୟକ୍ତିଗଣଙ୍କ ଓଡ଼ିଶାର ଜଣେ ଅସାଧାରଣ ରାଜନୀତିଜ୍ଞ ।

ସେ ଲେଖିଛନ୍ତି, “ଗାନ୍ଧିଜୀ ବଞ୍ଚିଥିବା ପର୍ଯ୍ୟନ୍ତ ସେ ଓଡ଼ିଶା ବ୍ୟାପାରରେ ତୀକ୍ଷ୍ଣଦୃଷ୍ଟି ରଖିଥିଲେ, ଯାହା ଫଳରେ ସବୁ କଥା ଠିକ୍ ଠାକ୍ ଚାଲିଥିଲା । କିନ୍ତୁ ଆଜି କଂଗ୍ରେସ ନାମରେ ଜୟନ୍ତ୍ୟ ଦୁର୍ନୀତି ଚାଲିଥିଲେ ବି ଦୁର୍ନୀତିକାରୀଙ୍କ ଆତଙ୍କରାଜକୁ ଡରି କେହି ସେମାନଙ୍କ ବିରୋଧରେ ସ୍ୱର ଉତ୍ତୋଳନ କରୁ ନାହାନ୍ତି ।

“ଶ୍ରୀଯୁକ୍ତ ହରେକୃଷ୍ଣ ମହତାବ ତାଙ୍କ ଚେଲା ଚାମୁଣ୍ଡାଙ୍କ ଜରିଆରେ କଂଗ୍ରେସ ସଭାପତିଙ୍କ ଅତ୍ୟନ୍ତ ବିଶ୍ୱାସଭାଜନ ହୋଇଥିବାରୁ ତାଙ୍କର କେହି କିଛି କରିପାରିବେ ନାହିଁ । ପୁରୁଣା କଂଗ୍ରେସବାଲା ଏ ସବୁରେ ବିଶ୍ୱାସ କରନ୍ତି ନାହିଁ, କିନ୍ତୁ ସେମାନେ ବହୁ ଦିନରୁ କଂଗ୍ରେସ ଛାଡ଼ି ଦେଇଛନ୍ତି ।

“ଶ୍ରୀଯୁକ୍ତ ମହତାବ ସଂଶ୍ଳିଷ୍ଟ ଥିବା ଦୁର୍ନୀତିରୁ ମାତ୍ର କେତୋଟି ସଂଲଗ୍ନ ଚିଠାରୁ ଜାଣିପାରିବେ । ସଂପୃକ୍ତ ସରକାରୀ ଫାଇଲ ଭଲ କରି ପରୀକ୍ଷା କଲେ ଏହା ପ୍ରମାଣିତ ହୋଇପାରିବ । ଅବଶ୍ୟ ପରୀକ୍ଷାକାରୀ ଶ୍ରୀଯୁକ୍ତ ମହତାବଙ୍କ ହାତପାହାନ୍ତା ଲୋକ ହୋଇ ନ ଥିବା ଆବଶ୍ୟକ । ଏସବୁର ସଂଶୋଧନ ନ ହେଲେ ସରକାର ଅତିରେ ଅପଯୋଗ ଭୋଗ କରିବ । ଖଣି ଓ ଆମଦାନୀ ବ୍ୟବସାୟରେ ସଂପୃକ୍ତ ଅନୁଷ୍ଠାନସବୁ ଏକଥା ଜାଣନ୍ତି । କିନ୍ତୁ ସେମାନେ ଏ ସମ୍ପର୍କରେ ପାଟି ଖୋଲିବାକୁ ଡରୁଛନ୍ତି ।”

ସେହି ଦିନିକିରେ ହରେକୃଷ୍ଣ ମହତାବ-ବିଜୁ ପଟ୍ଟନାୟକ ଯୋଡ଼ିଙ୍କ କ୍ରକର୍ମ ସମ୍ପର୍କରେ ୧୩ ଦିନୀ ଅଭିଯୋଗ ଦିଆଯାଇଛି । ନେହେରୁ ସେହି ଅଭିଯୋଗ ଉପରେ ମହତାବ ବାବୁଙ୍କ ବକ୍ତବ୍ୟ ଜାଣିବାକୁ ଚାହଁଛନ୍ତି ଏବଂ ମହତାବ ବାବୁ ସେହି ଅଭିଯୋଗପତ୍ରର ଏକ ନକଲ ନବବାବୁଙ୍କ ନିକଟକୁ ପଠାଇଛନ୍ତି ।

ସେ ସବୁ ଅଭିଯୋଗ ମଧ୍ୟରେ ଶ୍ରୀଯୁକ୍ତ ହରେକୃଷ୍ଣ ମହତାବ ‘ପ୍ରଜାତନ୍ତ୍ର ପ୍ରଚାର ସମିତି’ ଲାଗି କିଭଳି ଓଡ଼ିଶା ସରକାରୀ କଳକୁ ବ୍ୟବହାର କରି ପ୍ରଚାର ଅର୍ଥ ସଂଗ୍ରହ କରିଛନ୍ତି ଏବଂ ଶ୍ରୀଯୁକ୍ତ ବିଜୟ ପଟ୍ଟନାୟକ କିପରି ନାନା ଉପାୟରେ ଅର୍ଥ ଉପାର୍ଜନ କରି ଏହି ସଂସ୍ଥାକୁ ପ୍ରଚାର ଅର୍ଥ ଦେଇଛନ୍ତି, ତାହା ଉଲ୍ଲେଖ ଅଛି । ସେଥିରେ ଲେଖାଅଛି ଯେ, “ଏକଥା ସମସ୍ତଙ୍କୁ ଜଣା, ପ୍ରଜାତନ୍ତ୍ର ଅଫିସର ଠିକଣା ଲୋକଙ୍କୁ ଧରିପାରିଲେ ପର୍ବେଜ୍ ଏଜେନ୍ସି, କେନ୍ଦ୍ରପତ୍ରର ଏକଚାଟିଆ ଅଧିକାର, ଅଟକବନ୍ଦୀଙ୍କ ଖଲାସ, ମକଦ୍ଦମାରୁ ମୁକ୍ତି ଓ ଅନ୍ୟାନ୍ୟ ଦଣ୍ଡରୁ ବ୍ରାହ୍ମି ମିଳିପାରିବ ।

“ରତନଲାଲ ଲୋନିଆକୁ ଛତାକପଡ଼ା ଆମଦାନି ପାଇଁ ପରମିଟ୍ ଦିଆଯାଇଛି । ତା’ ସହିତ କେନ୍ଦ୍ର ଶିଳ୍ପମନ୍ତ୍ରୀ ଶ୍ରୀଯୁକ୍ତ ହରେକୃଷ୍ଣ ମହତାବଙ୍କ ପ୍ରାଇଭେଟ୍ ସେକ୍ରେଟେରୀ ପି.କେ. ପଟ୍ଟନାୟକ, ମହତାବ ବାବୁଙ୍କର ଘରୋଇ କର୍ମଚାରୀ ମାୟାଧର ମହାନ୍ତି, ଓଡ଼ିଶା ବିଧାନସଭାର ସଦସ୍ୟ ନୀଳମଣି ରାଉତରାୟ ଏବଂ ମହତାବ ବାବୁଙ୍କ ସ୍ୱେନୋ କେ.ସି. ବୋକ୍ଷଙ୍କ ଏକ ବେନାମଦାର ଅଂଶୀଦାର ରହିଛନ୍ତି । ପୂର୍ବୋକ୍ତ ରତନଲାଲ ପ୍ରଥମେ ୧୦,୦୦୦ ଟଙ୍କା ପ୍ରଜାତନ୍ତ୍ର ପ୍ରଚାର ସମିତିକୁ ଦେଇଥିଲା ଓ ଏହି କାର୍ଯ୍ୟ ଆରମ୍ଭ ହେବା

ପରେ କେତେକ ଗୋଳମାଳ ସୃଷ୍ଟି ହେବାରୁ ଲୋନିଆ ଅସୁବିଧାରୁ ରକ୍ଷା ପାଇବା ଲାଗି ଆଉ ୩୦,୦୦୦ଟଙ୍କା ଦେଇଛି ।

“ବିଜୟ ପଟ୍ଟନାୟକ ଓ ମୋତିଲାଲ ପଣ୍ଡିତ ଆଦିଙ୍କୁ ନେଇ ଉତ୍କଳ ଡିଷ୍ଟ୍ରିବ୍ୟୁଟର ନାମକ ଏକ କମ୍ପାନୀ ଗଢ଼ାଯାଇ ତାକୁ ସମଗ୍ର ଓଡ଼ିଶା ପାଇଁ ଲୁହା ଓ ଇନ୍ଦ୍ରାଣୀ ଆମଦାନି କରିବା ଲାଗି ଏକତାଟିଆ ଅଧିକାର ଦିଆଯାଇଛି । ସେଥିରୁ ଅଧିକାଂଶ ସେମାନେ କଳାବଜାରରେ ବିକିଥିବା କଥା ସଂପୃକ୍ତ କାଗଜପତ୍ର ଦେଖିଲେ ଜଣାଯିବ । ଏତେ ସୁବିଧା ପାଇ ବି ସେମାନେ ଅର୍ଥାଭାବରୁ ଏହି କାରବାର ପୂରା କରିପାରି ନାହାନ୍ତି ।

“ନାସନାଲ ଟେକ୍ସାଇଲ ଓ ରୋଲିଂ ମିଲ୍ ନାମକ ଏକ ସଂସ୍ଥା ବିଜୁ ପଟ୍ଟନାୟକ ଆଦିଙ୍କୁ ନେଇ ଗଠିତ ହୋଇଛି । ଏହା ଓଡ଼ିଶା ସରକାର ଦ୍ଵାରା ଅନୁଗୃହୀତ । ସେହି ଭଳି କଲିଙ୍ଗ ରେପ୍ରିଜେଣ୍ଟେଟିଭ ଓ ସିନ୍ଥେଟିକ୍ ପେଟ୍ରୋଲ୍ ଉତ୍ପାଦନ ଲାଗି ସେ ସରକାରୀ କଳକୁ ବ୍ୟବହାର କରିଛନ୍ତି । ଶ୍ରୀଯୁକ୍ତ ମହତାବ ପ୍ରଧାନମନ୍ତ୍ରୀ ଥିଲା ବେଳେ ବିଜୟ ପଟ୍ଟନାୟକଙ୍କୁ ହାରାକୁଦରେ ୫୦ ଲକ୍ଷ ଟଙ୍କାର କଣ୍ଟ୍ରାକ୍ଟରୀ ଦେଇଥିଲେ । ଏହି ଭଳି ନାନା ଧରା କରି ଶ୍ରୀଯୁକ୍ତ ବି.ପଟ୍ଟନାୟକ ୧୯୪୫ ମସିହାଠାରୁ ଶ୍ରୀ ମହତାବଙ୍କୁ ପ୍ରଚୁର ଅର୍ଥ ଯୋଗାଇ ଆସୁଛନ୍ତି । କଂଗ୍ରେସ ଭିତରେ ଓ ବାହାରେ ଯେଉଁମାନେ ଏସବୁ ଅଭିଯୋଗ ଉଠାଇଛନ୍ତି, ସେମାନଙ୍କୁ କଂଗ୍ରେସରୁ ବାହାର କରିଦେବା ସଙ୍ଗେ ସାଙ୍ଗେ ଖତମ କରିଦେବା ଲାଗି ବ୍ୟବସ୍ଥା ହୋଇଛି । ୧୯୪୫ ମସିହା ପୂର୍ବରୁ ହରେକୃଷ୍ଣ ମହତାବ ଏବଂ ବିଜୁ ପଟ୍ଟନାୟକଙ୍କ ବ୍ୟାଙ୍କ ହିସାବ ଦେଖିଲେ, ସେମାନଙ୍କ ନାମରେ ମାତ୍ର କେଜି ଶହ ଟଙ୍କା ଥିବା ଜଣାଯିବ । ସେମାନେ ନିଜ ନାମରେ ଏବଂ ନାନା ବେନାମୀ ବ୍ୟକ୍ତିଙ୍କ ନାମରେ ଲକ୍ଷ ଲକ୍ଷ ଟଙ୍କା ଟୁଲ କରିପାରିଛନ୍ତି ।

“୧୯୪୯ ମସିହାରେ କେନ୍ଦୁଝର ଓଡ଼ିଶାରେ ମିଶିଲା । ଏହା ପୂର୍ବରୁ ସିରାଇଖିନ୍ ସମେତ କେତେକ ଲୋକ କେନ୍ଦୁଝର ରାଜାଙ୍କଠାରୁ କ୍ରୋମାଇର୍ ଖଣି ପଟା ନେଇଥିଲେ ବୋଲି ପିଛିଲା କାଗଜପତ୍ର ଦେଖାନ୍ତି । ଓଡ଼ିଶା ସରକାର କେନ୍ଦ୍ର ସରକାରଙ୍କ ଚାପରେ ପଡ଼ି ସେ ଖଣିପଟା ଲିଜ୍ ବାଟିଲ କରିଥିଲେ ବି ସରକାରଙ୍କ ଅବହେଳା ଯୋଗୁଁ ସେ ସଂପର୍କୀୟ ମକଦ୍ଦମା ସୁପ୍ରିମ କୋର୍ଟରେ ଚାଲିଛି । ଶ୍ରୀଯୁକ୍ତ ହରେକୃଷ୍ଣ ମହତାବଙ୍କ ସହାୟତାରେ ସେମାନେ ଏ ପର୍ଯ୍ୟନ୍ତ ଖଣି ଦଖଲରେ ଅଛନ୍ତି । ମହତାବ ବାବୁଙ୍କୁ ଏଥି ପାଇଁ ପାଞ୍ଚ ଲକ୍ଷ ଟଙ୍କା ଦିଆଯାଇଛି ଓ ପଟା ସ୍ଥାୟୀ ହେଲେ ଅଧିକ ଟଙ୍କା ଦିଆଯିବ ।”

ଏହି ଭଳି ମହତାବ-ବିଜୁଙ୍କ ବିରୋଧରେ ନାନା ଅଭିଯୋଗ ଶେଷରେ କୁହାଯାଇଛି, ଶ୍ରୀଯୁକ୍ତ ମହତାବ ଶ୍ରୀଯୁକ୍ତ ପଟ୍ଟନାୟକଙ୍କ ନିକଟରେ ସମ୍ପୂର୍ଣ୍ଣ ବିକ୍ରି ହୋଇଯାଇଛନ୍ତି ଓ ଏବକାର ମୁଖ୍ୟମନ୍ତ୍ରୀ ମହତାବଙ୍କର ଏକ ସଖୀ କଣ୍ଢେଇ ମାତ୍ର । ଏଣୁ ମୁଖ୍ୟମନ୍ତ୍ରୀ, ପଟ୍ଟନାୟକ ଓ ତା’ଙ୍କ ଗୋଷ୍ଠୀର ନିର୍ଦ୍ଦେଶରେ ଚାଲିଛନ୍ତି । ସମଗ୍ର ଶାସନକଳ କଳୁଷିତ ହୋଇଗଲାଣି ।”

ଏସବୁ ଅଭିଯୋଗ ସେତେବେଳେ ଓଡ଼ିଶା ମହଲରେ ଉଠୁଥିଲେ ବି ନେହେରୁଙ୍କ ପର୍ଯ୍ୟନ୍ତ ଯାଇ ନଥିଲା । ଓଡ଼ିଶାର ଯେଉଁ ଦୁଇ ବିଶିଷ୍ଟ ବ୍ୟକ୍ତି, ଉମାବରଣ ପଟ୍ଟନାୟକ ଓ ସାରଙ୍ଗଧର ଦାସ, ଏସବୁ କାର୍ଯ୍ୟକଳାପକୁ ବିରୋଧ କରୁଥିଲେ, ମହତାବ ବାବୁ କେନ୍ଦ୍ର

ମନ୍ତ୍ରୀମଣ୍ଡଳକୁ ଯିବା ପୂର୍ବରୁ ସେମାନଙ୍କୁ କଂଗ୍ରେସରୁ ବିଦା କରି ଦେଇଥିଲେ । ନବକୃଷ୍ଣ ଚୌଧୁରୀ ରାଜସ୍ୱମନ୍ତ୍ରୀ ପଦରୁ ଇସ୍ତଫା ଦେଇ ଚାଲିଯିବା ପରେ ହରେକୃଷ୍ଣ ମହତାବ ଓଡ଼ିଶା କଂଗ୍ରେସର ସର୍ବମୟ କର୍ତ୍ତା ହୋଇଯାଇଥିଲେ ଏବଂ ତାଙ୍କ ପକ୍ଷରେ ପୂର୍ବୋକ୍ତ ଦୁଇ ବ୍ୟକ୍ତିଙ୍କୁ କଂଗ୍ରେସ ଦଳରୁ ଅନ୍ତର କରିବା ସହଜସାଧ୍ୟ ହୋଇଥିଲା ।

ଓକିଲ ଅଭିଯୋଗର ଜବାବ ଯେଉଁ ଦିଅନ୍ତି, ମହତାବ ବାବୁ ସେହି ଭଳି ନିଜକୁ ନିର୍ଦ୍ଦୋଷ ବୋଲି ସପେକ୍ଷ ଦେଇଛନ୍ତି । ସିରାଜଉଦ୍ଦିନ୍‌ଙ୍କୁ ଖଣି ପଟ୍ଟା ସମ୍ପର୍କୀୟ ଅଭିଯୋଗର ଉତ୍ତରରେ ସେ କହିଛନ୍ତି, “ମୋର ଯେତେ ଦୂର ମନେପଡୁଛି, ୧୯୪୭ ଡିସେମ୍ବର ୧୫ ତାରିଖ ପୂର୍ବରୁ ରାଜାମାନେ ଯେଉଁସବୁ ଲିଜ୍ ଦେଇଥିଲେ, ସେ ସବୁକୁ ବାତିଲ କରିଦିଆହୋଇଥିଲା । ମୁଁ ନିଶ୍ଚିତ ଯେ, କୌଣସି କ୍ଷେତ୍ରରେ ଏଥିରୁ ବ୍ୟତିକ୍ରମ କରାଯାଇ ନଥିଲା । ମୁଁ ବର୍ତ୍ତମାନର କଥା କହିପାରିବି ନାହିଁ । କିନ୍ତୁ ମୁଁ ନିଶ୍ଚିତ ଯେ, ଏ ଦିଗରେ ଯାହା ହୋଇଛି ବା ହେବ, ସେସବୁ ଆଇନ୍ ଅନୁସାରେ ହୋଇଛି ଓ ହେବ ।”

ଅଥଚ ଏଇ ସପେକ୍ଷର ସାତ ମାସ ପୂର୍ବରୁ ୧୯୫୧ ଅଗଷ୍ଟ ୧୧ ତାରିଖ ଦିନ ସେ ନବକୃଷ୍ଣ ଚୌଧୁରୀଙ୍କୁ ଖଣିପଟ୍ଟା ଖାରଜ ନ କରିବା ଲାଗି ବଳିଷ୍ଠ ଯୁକ୍ତି ଦର୍ଶାଇ ଏକ ପତ୍ର ଲେଖିଥିଲେ । ମହତାବ ବାବୁ ଲେଖିଥିଲେ, “ଓଡ଼ିଶା ସରକାର ଯାହା କରୁଛନ୍ତି, ତାହା ଫଳରେ ଦୀର୍ଘ କାଳ ଧରି ମକଦ୍ଦମାରେ ଟାଣିହେବେ ଓ ରାଜସ୍ୱ ହରାଇବେ । ଯେଉଁମାନେ ଲିଜ୍ ନେଇଛନ୍ତି, ସେମାନେ ଏ ଦିଗରେ ପ୍ରଚୁର ଅର୍ଥ ବିନିଯୋଗ କରିଛନ୍ତି । ସେମାନେ ଯେତେ ଖଣିଜ ଦ୍ରବ୍ୟ ଜମା କରିଛନ୍ତି, ତାହାକୁ ସେଠାରୁ ଏତେ ଶୀଘ୍ର ଅନ୍ୟତ୍ର ନେବା ସମ୍ଭବପର ହେବ ନାହିଁ । ସବୁଠାରୁ ଗୁରୁତ୍ୱପୂର୍ଣ୍ଣ କଥା ହେଉଛି, ଏଭଳି କାମ ନିଜେ ଚଳାଇବା ପାଇଁ ସରକାର ପ୍ରଚୁର ଅର୍ଥ କେଉଁଠୁ ଯୋଗାଡ଼ କରିପାରିବେ ? ତାହା ଛଡ଼ା ସରକାର ସେସବୁ ଜଟିଳ କାମକୁ ନିଜ କର୍ମଚାରୀମାନଙ୍କ ଦ୍ୱାରା ଚଳାଇପାରିବେ ନାହିଁ ।

“କେନ୍ଦ୍ର ସରକାର ଯେଉଁ କୋଇଲା ଖଣି ହାତକୁ ନେଇଛନ୍ତି, ତାହା ଚଳାଇ ନ ପାରି ବହୁ କ୍ଷତି ସହୁଛନ୍ତି । ମୁଁ ଶୁଣିଲି, ଶିବରମଣ ଏ ଦିଗରେ ଦାୟିତ୍ୱ ନେଇଛନ୍ତି ଓ ତାଙ୍କରି ନିର୍ଦ୍ଦେଶରେ ଲିଜ୍ ଖାରଜ ହେବା ପାଇଁ ନୋଟିସ ଦିଆଯାଇଛି । ସରକାର ଏ କାମ ହାତକୁ ନେଲା ପରେ ନାନା ଦିଗରୁ ବ୍ୟର୍ଥ ହୋଇ କ୍ଷତିଗ୍ରସ୍ତ ହେବେ । ଶିବରମଣଙ୍କର ଏ ଦିଗରେ କିଛି ଅଭିଜ୍ଞତା ନ ଥିବା ସତ୍ତ୍ୱେ ତାଙ୍କ ଉପରେ ଏତେ ଦାୟିତ୍ୱ ଦିଆଯାଇଛି ଓ ଭରସା ରଖାଯାଇଛି ?

“ମୋ’ ବିଚାରରେ ସରକାର ଅତି ଗୁରୁତର ରିସ୍କ ନେଉଛନ୍ତି ଏବଂ ନାନା ଆର୍ଥିକ କ୍ଷତି ଛଡ଼ା ବହୁ ବର୍ଷ ମକଦ୍ଦମାରେ ଜଡ଼ିତ ହୋଇପଡ଼ିବେ । ସରକାର ଯଦି ଖଣିକୁ ଜାତୀୟକରଣ କରନ୍ତି ତ, ସେଥି ପାଇଁ ସବୁ ପ୍ରକାର ବ୍ୟବସ୍ଥା କରିବାକୁ ହେବ । କିନ୍ତୁ ସେ ଦିଗରେ ଏ ପର୍ଯ୍ୟନ୍ତ ତ କିଛି ହୋଇନାହିଁ ।”

ହରେକୃଷ୍ଣ ମହତାବଙ୍କର ଏଭଳି ଦୋମୁହାଁ କଥା ଓଡ଼ିଶା ରାଜନୀତି ସହିତ ପରିଚିତ ବ୍ୟକ୍ତିଙ୍କୁ ଭଲ ଭାବରେ ଜଣା । କିନ୍ତୁ ଅଭିଯୋଗକାରୀଙ୍କର ମତବ୍ୟ—“ମହତାବ ବାବୁ ପୂରାପୂରି ବିଜୁ ପଟ୍ଟନାୟକଙ୍କ ନିକଟରେ ବିକ୍ରି ହୋଇଯାଇଛନ୍ତି ଓ ବର୍ତ୍ତମାନର ମୁଖ୍ୟମନ୍ତ୍ରୀ

ମହତାବ ବାବୁଙ୍କର ଏକ ସଖି କଣ୍ଢେଇ । ଏଣୁ ଚୌଧୁରୀ, ବିଛୁ ପଟ୍ଟନାୟକ ଏବଂ ତାଙ୍କ ଗୋଷ୍ଠୀର ବରାଦ ଅନୁସାରେ ହିଁ କାମ କରୁଛନ୍ତି ।” ଏକଥା ସତ୍ୟଠାରୁ ବହୁ ଦୂରରେ ।

ଓଡ଼ିଶା ଶାସନ ଦାୟିତ୍ୱ ଛାଡ଼ି କେନ୍ଦ୍ର ମନ୍ତ୍ରୀମଣ୍ଡଳରେ ଯୋଗ ଦେଲା ବେଳେ ହରେକୃଷ୍ଣ ମହତାବ ଭାବିଥିଲେ ଯେ, ସେ ମୁଖ୍ୟମନ୍ତ୍ରୀ ଗାଦିରେ ଏକ କା’ ରଖିଦେଇ ଗଲେ ଓ ଦିଲ୍ଲୀରେ ରହିଲେ ବି ଓଡ଼ିଶାର ରାଜନୀତି ତାଙ୍କ ଇଚ୍ଛିତରେ ଚାଲିବ । ଦିଲ୍ଲୀ ଗଲା ପରେ ବି ନବକୃଷ୍ଣ ଚୌଧୁରୀଙ୍କୁ ନିୟମିତ ପତ୍ର ଲେଖି ତାଙ୍କ ଲୋକମାନଙ୍କ ନିୟୁକ୍ତି, ପଦୋନ୍ନତି ଆଦି କରାଇବାକୁ ବରାଦ ଦେଇଛନ୍ତି ଏବଂ ଓଡ଼ିଶା ରାଜନୀତି ଦିଗରେ ଆବଶ୍ୟକ ପଦକ୍ଷେପ ନେବାକୁ ପରାମର୍ଶ ଦେଇଛନ୍ତି । ନବବାବୁ ତାଙ୍କ ବରାଦ ଅନୁସାରେ ଅନେକ କାମ ବି କରିଛନ୍ତି ।

୧୯୫୦ ମସିହାର ଜୁଲାଇ ୮ ତାରିଖ ରିଠିରେ ମହତାବ ବାବୁ ନବବାବୁଙ୍କୁ, ବୀରେନ୍ ମିତ୍ର ପ୍ରାଦେଶିକ କମିଟିକୁ ନିର୍ବାଚିତ ନ ହେବାରେ କ୍ଷୋଭ ପ୍ରକାଶ କରିଛନ୍ତି । ସେ ଲେଖିଛନ୍ତି, “ପ୍ରାଦେଶିକ କମିଟିର ଯେଭଳି ପେଞ୍ଚପାଞ୍ଚ ଚାଲିଛି, ଓଡ଼ିଶାର ସର୍ବତ୍ର ସେଭଳି ଚାଲିଥିଲେ, ଭବିଷ୍ୟତ ଜଳଜଳ ହୋଇ ଦେଖାଯାଉଛି । କେବଳ ଏତିକି ସାହୁନାର କଥା ଯେ, ଓଡ଼ିଶା ଅପେକ୍ଷା ଅନ୍ୟ ରାଜ୍ୟରେ କଂଗ୍ରେସର ଅବସ୍ଥା ଆହୁରି ଖରାପ । ମୁଁ ନିଃସନ୍ଦେହ ଯେ, କଂଗ୍ରେସ ଭାଙ୍ଗି ଟିକିଟିକି ହେବାକୁ ଯାଉଛି ଓ ତାକୁ ସୁଧାରିବା ଅସମ୍ଭବ । ପରବର୍ତ୍ତୀ ପର୍ଯ୍ୟାୟ ହେଉଛି ଯେ, ଦେଶର ଆବଶ୍ୟକତା ପୂରଣ କରିବା ଲାଗି ଦଳେ ଯୁବକଙ୍କୁ ଚାଲିମ କରିବା ଓ ସେହିମାନଙ୍କ ସହିତ ଘନିଷ୍ଠ ସମ୍ପର୍କ ରକ୍ଷା କରିବା ଓ ଉତ୍ସାହିତ କରିବା ଆମର କର୍ତ୍ତବ୍ୟ । ପ୍ରଜାତନ୍ତ୍ର ଅଫିସକୁ ଯେଉଁ ଯୁବକମାନେ ଆସୁଛନ୍ତି, ଆପଣ ସେମାନଙ୍କ ସହିତ ସମ୍ପର୍କ ରଖନ୍ତୁ ଓ ଦେଖିବେ, ଆପଣଙ୍କ ସମୟ ବୃଥା ଯାଇ ନାହିଁ । ଏତକ ଆପଣଙ୍କୁ ତତ୍ତ୍ୱକ୍ଷଣାତ୍ ଲାଭ ନ ଦେଖାଇଲେ ହେଁ ପାଞ୍ଚ ବର୍ଷ ପରେ ବେଶ୍ ଲାଭ ଦେଖାଇବ ।”

ନାନା କାରଣରୁ ନବବାବୁ ବି ଏହି ପ୍ରଜାତନ୍ତ୍ର ସଂପୃକ୍ତ ଯୁବଗୋଷ୍ଠୀ ସହିତ କିଛି କାଳ ସମ୍ପର୍କ ରଖିଥିଲେ । ଏହି ଗୋଷ୍ଠୀ ପରବର୍ତ୍ତୀ କାଳରେ ନବବାବୁଙ୍କ ପାଇଁ ସହାୟକ ନ ହୋଇ ବରଂ ତାଙ୍କୁ ମୁଖ୍ୟମନ୍ତ୍ରୀତ୍ବରୁ ତଡ଼ି ମହତାବଙ୍କୁ ବୟେ ରାଜ୍ୟପାଳ ପଦ ଛାଡ଼ି ଓଡ଼ିଶା ଗାଦିରେ ବସାଇବାକୁ ଅଣ୍ଟା ଭିଡ଼ିଥିଲେ । ସମୟର ଉପହାସ ଯେ, ମହତାବ ବାବୁଙ୍କ ଏହି ପ୍ରଜାତନ୍ତ୍ର ଗୋଷ୍ଠୀ ଏ ରିଠିର ଏଗାର ବର୍ଷ ପରେ ତାଙ୍କୁ ବି ତଡ଼ି ନିଜେ ଗାଦି ଦଖଲ କଲେ ଏବଂ ଅତିମ ବେଳକୁ ତାଙ୍କର ପରମ ଶତ୍ରୁ ଭାବରେ ପରିଚିତ ହେଲେ ।

ନବକୃଷ୍ଣ ଚୌଧୁରୀ ଦୁଇ ବର୍ଷେ ମୁଖ୍ୟମନ୍ତ୍ରୀ ରହିବା ପରେ ଅସ୍ପଷ୍ଟିକର ବୋଧ କରି ମୁଖ୍ୟମନ୍ତ୍ରୀତ୍ବ ଛାଡ଼ି ସାଙ୍ଗଠନିକ କାମରେ ଲାଗିବା କଥା ମହତାବ ବାବୁଙ୍କୁ ଲେଖିଛନ୍ତି ଓ ମହତାବ ବାବୁ ତାଙ୍କୁ ତହିଁରୁ ନିବୃତ୍ତାଇଥିବା କଥା ମହତାବ ବାବୁଙ୍କ ୧୯୫୧ ମସିହା ମଇ ୭ ତାରିଖ ରିଠିରୁ ଜଣାଯାଏ । ୧୯୫୨ ନିର୍ବାଚନରେ ବିଶ୍ୱନାଥ ଦାସ ଓଡ଼ିଶାର ମୁଖ୍ୟମନ୍ତ୍ରୀ ନ ହୋଇ ନବବାବୁ ମୁଖ୍ୟମନ୍ତ୍ରୀ ରହନ୍ତୁ ବୋଲି ବି ମହତାବ ବାବୁ ଦୃଢ଼ ଉଦ୍ୟମ କରିଛନ୍ତି ।

ଏ ସବୁ ସତ୍ତ୍ୱେ ନବବୀରୁ ମହତାବ ବାବୁଙ୍କର ଅନେକ କଥା ଉପେକ୍ଷା କରିଛନ୍ତି । ସିରାଜଉଦ୍ଦିନ୍ ଆଦିଙ୍କ ଖଣିପଟା ରଦ୍ଦ ନ କରିବା ପାଇଁ ମହତାବ ବାବୁ ପରାମର୍ଶ ଦେଇଥିଲେ ମଧ୍ୟ ନବବୀରୁ ତାକୁ ରକ୍ଷା କରି ନାହାନ୍ତି । ସ୍ୱାମୀ ବିଚିତ୍ରାନନ୍ଦ ଦାସ ଆଡ଼ଭୋକେଟ ଜେନେରାଲ ପଦରୁ ଇସ୍ତଫା ଦେବା ପରେ ମହତାବ ବାବୁ ଚିନ୍ତାମଣି ଆଚାର୍ଯ୍ୟଙ୍କୁ ସେ ପଦବୀରେ ରଖିବା ଲାଗି ନବବୀରୁଙ୍କୁ ପରାମର୍ଶ ଦେଇଥିଲେ ବି ନବବୀରୁ ବୋଧାତ୍ମା ଦୁବେଙ୍କୁ ଆଡ଼ଭୋକେଟ-ଜେନେରାଲ କରିଛନ୍ତି । ମହତାବ ବାବୁ ମୁଖ୍ୟମନ୍ତ୍ରୀ ଛାଡ଼ି ଦିଲ୍ଲୀ ଯିବା ପୂର୍ବରୁ ଅଧ୍ୟାପକ ଶ୍ରୀରାମଚନ୍ଦ୍ର ଦାଶଙ୍କ ଉପରେ ତାଙ୍କର ବିଷଦୃଷ୍ଟି ପଡ଼ିଥିଲା ଓ ସେ ତାଙ୍କ ବିରୋଧରେ କିଛି ପ୍ରଶାସନିକ କାର୍ଯ୍ୟାନୁଷ୍ଠାନ ନେବା ଲାଗି ବ୍ୟବସ୍ଥା କରିଥିଲେ । ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ଦାୟିତ୍ୱ ନେବାର ତେର ଦିନ ପରେ ସେ ସମ୍ପର୍କୀୟ ଫାଇଲ ନବବୀରୁଙ୍କ ପାଖକୁ ଆସିଥିଲା । ନବବୀରୁ ଦୟାଦେଶ ବଦଳରେ ତାଙ୍କୁ ରେଭେନ୍ସା କଲେଜକୁ ବଦଳି କରାଇ ଆଣିଛନ୍ତି । ଏଣୁ ଏସବୁ କାର୍ଯ୍ୟରୁ ଜାଣିହୁଏ ଯେ, ନବକୃଷ୍ଣ ଚୌଧୁରୀ ହରେକୃଷ୍ଣ ମହତାବଙ୍କ ସଖୀ କଷ୍ଟେଇ ନ ଥିଲେ ।

ନେହେରୁଙ୍କ ନିକଟକୁ ଯାଇଥିବା ବେଳାମୀ ଚିଠିର ଶେଷରେ ଯାହା କୁହାଯାଇଛି ‘ବର୍ତ୍ତମାନର ମୁଖ୍ୟମନ୍ତ୍ରୀ, ପଟ୍ଟନାୟକଙ୍କର ସଖୀ କଷ୍ଟେଇ’, ତାହା ନିଶ୍ଚୟ ନବବୀରୁଙ୍କୁ ଆଘାତ କରିଥାଏ । ଲକ୍ଷ୍ୟ କରି ହୁଏ ଯେ, ସେ ଏହା ପରେ ମହତାବ ଓ ବିଜୁ ପଟ୍ଟନାୟକଙ୍କଠାରୁ ଦୂରତ୍ୱ ରକ୍ଷା କରିଛନ୍ତି । ଏହି ବିଜୁ ପଟ୍ଟନାୟକଙ୍କୁ ନବକୃଷ୍ଣ ଚୌଧୁରୀ ପ୍ରାଥମିକ ଅବସ୍ଥାରେ ସାହାଯ୍ୟ କରିଥିଲେ ବି ତାହା ପଛରେ ଥିଲା, ଓଡ଼ିଶାର ଯୁବ ଶିକ୍ଷାଦେୟାଗୀ ହିସାବରେ ପ୍ରୋତ୍ସାହନ ଦେବା । କିନ୍ତୁ ଯେଉଁ ଭାବରେ ନେହେରୁଙ୍କ ପାଖରେ ମହତାବ-ବିଜୁ ମୁଖା ଖୋଲିଯାଇଛି ଓ ତାହା ସଙ୍ଗେ ସଙ୍ଗେ ରାଜ୍ୟ ସରକାରଙ୍କ ସମ୍ପୃକ୍ତ କଥାମାନ କୁହାଯାଇଛି, ତଦ୍ୱାରା ନବବୀରୁ ବିବ୍ରତ ହୋଇଛନ୍ତି । ଏହି ପଛଭୂମିରେ ସେ ଇସ୍ତଫା ଦେବା ପାଇଁ ନେହେରୁଙ୍କୁ ଜଣାଇଛନ୍ତି । ଅବଶ୍ୟ ନେହେରୁ ତା’ଙ୍କୁ ଇସ୍ତଫା ଦେବାରୁ ନିବୃତ୍ତ ରହିବାକୁ କହି ଏ ବାବଦରେ ତଦନ୍ତ ଅବ୍ୟାହତ ରଖିଛନ୍ତି । ତଦନ୍ତରୁ ନେହେରୁ ଜାଣିପାରିଛନ୍ତି ଯେ, ପଟ୍ଟନାୟକଙ୍କ ଧନ୍ଦାରେ ନବବୀରୁ ଜଡ଼ିତ ନୁହନ୍ତି ଓ ସେସବୁ ଧନ୍ଦାରେ ମହତାବ ବାବୁଙ୍କ ସମ୍ପର୍କ ଥିବା ବିଷୟ ନେହେରୁଙ୍କର ହୃଦ୍‌ବୋଧ ହୋଇଛି । କେନ୍ଦ୍ରରେ ଶିଳ୍ପ ଓ ଯୋଗାଣ ମନ୍ତ୍ରୀ ଭାବରେ ବି ମହତାବ ବାବୁଙ୍କ ବିରୋଧରେ ଅଭିଯୋଗମାନ ହୋଇଥିଲା । ଏହିସବୁ କାରଣରୁ ମହତାବ ବାବୁ କେନ୍ଦ୍ର ମନ୍ତ୍ରୀମଣ୍ଡଳରୁ ବାଦ ପଡ଼ିଥିଲେ ।

ଏ ଖବର ପାଇ ନବବୀରୁଙ୍କ ସମେତ ମହତାବ ବାବୁଙ୍କ ଅନୁଗତ ବ୍ୟକ୍ତିମାନେ ବିବ୍ରତ ହୋଇଥିଲେ ଓ ନବବୀରୁ ଟେଲିଫୋନ୍ ଦ୍ୱାରା ନେହେରୁଙ୍କୁ ମହତାବ ବାବୁଙ୍କୁ ମନ୍ତ୍ରୀମଣ୍ଡଳରେ ନେବାକୁ କହିଛନ୍ତି । ସେହି ସମୟରେ ନବବୀରୁ ମହତାବ ବାବୁଙ୍କୁ ଯେଉଁ ଟେଲିଗ୍ରାମ କରିଛନ୍ତି, ତହିଁରୁ ତାଙ୍କର ମହତାବ ବାବୁଙ୍କ ପ୍ରତି ମନର ଭାବ ଜଣାପଡ଼େ । କିନ୍ତୁ ନେହେରୁ ନବବୀରୁଙ୍କ ଅନୁରୋଧ ରକ୍ଷା କରି ନାହାନ୍ତି । କେନ୍ଦ୍ର ମନ୍ତ୍ରୀମଣ୍ଡଳରୁ ବାଦ ପଡ଼ିଲା ପରେ ମହତାବ ବାବୁ ଓଡ଼ିଶା ତଥା ଭାରତବର୍ଷର ଆଇ.ଏ.ଏସ୍‌ଙ୍କ ବିରୋଧରେ ତାଙ୍କ ପ୍ରଜାତନ୍ତ୍ର ଓ ଇଷ୍ଟର୍ଷ ଟାଇମସ୍‌ରେ ଲେଖା ଆରମ୍ଭ କରିଥିଲେ ଏବଂ ସଭା ସମିତିରେ

ଯେଉଁଠି ସୁବିଧା ପାଇଲେ, ସେମାନଙ୍କୁ ସମାଲୋଚନା କରୁଥିଲେ । ନବବାବୁଙ୍କ ନେତୃତ୍ୱକୁ ସମାଲୋଚନା ନ କଲେ ବି ଓଡ଼ିଶାର ସରକାରୀ ଉଚ୍ଚ ଅଫିସରମାନଙ୍କ କାର୍ଯ୍ୟକଳାପ ସମ୍ପର୍କରେ ତା'ଙ୍କ ପ୍ରତିଷ୍ଠିତ ଖବରକାଗଜମାନଙ୍କରେ ନାନା କରୁ ସମାଲୋଚନା ପ୍ରକାଶ ପାଇଲା । ଅବସ୍ଥା ଏପରି ସ୍ତରକୁ ଗଲା, ଯଦ୍ୱାରା ବିରକ୍ତ ହୋଇ ନବବାବୁ ମହତାବ ବାବୁଙ୍କ ଦୃଷ୍ଟିକୁ ସେସବୁ କଥା ଆଣିଥିଲେ । କିନ୍ତୁ ଏହା ସମ୍ଭାବ୍ୟତଃ ଧର୍ମ ବୋଲି ମହତାବ ବାବୁ ସଫେଇ ଦେଲେ । ସେ କହିଲେ, “ପ୍ରଜାତନ୍ତ୍ର ଓ ଇଷ୍ଟ ଟାଇମ୍ସ ଏସବୁ ସମାଲୋଚନା ନ କରିଥିଲେ, ଅନ୍ୟାନ୍ୟ ଇଂରେଜୀ କାଗଜ ସେଭଳି ସମାଲୋଚନା କରୁଛନ୍ତି ଓ କରିବେ । ଏଣୁ ପ୍ରଜାତନ୍ତ୍ର ଆଉ ଇଷ୍ଟ ଟାଇମ୍ସ କାହିଁକି ନ କରିବେ ?”

ସେହି ସମୟରେ ହରେକୃଷ୍ଣ ମହତାବ ୧୯୫୩ ଅଗଷ୍ଟ ୨୬ ତାରିଖରେ ନେହେରୁଙ୍କୁ ଯେଉଁ ଚିଠି ଲେଖିଛନ୍ତି, ତହିଁରୁ ଜଣାଯାଏ ଯେ, ପ୍ରାୟ ବର୍ଷେ କାଳ କ୍ଷମତାରୁ ବିରୁଦ୍ଧ ହେଲା ପରେ, ମହତାବ ଏହି ଭଳି ଅବସ୍ଥାକୁ ଆସିଥା'ନ୍ତି ଯେ, କଂଗ୍ରେସ ପାର୍ଲିାମେଣ୍ଟରୀ ଦଳର ସେକ୍ରେଟେରୀ- ଜେନେରାଲ ପଦରୁ ଇସ୍ତଫା ଦେବା ସଙ୍ଗେ ସଙ୍ଗେ ନିଶ୍ଚଳ ଭାରତ କଂଗ୍ରେସ କମିଟିରୁ, ଏପରିକି ପାର୍ଲିାମେଣ୍ଟ ସଭ୍ୟ ପଦରୁ ଇସ୍ତଫା ଦେଇ ଗଠନମୂଳକ କାମରେ ନିଜକୁ ନିଯୋଜନ ପାଇଁ ଅନୁମତି ଦେବାକୁ ନେହେରୁଙ୍କୁ ଏକ ପତ୍ରରେ ଲେଖିଥିଲେ । ଉକ୍ତ ଚିଠିର ନକଲ ବନମାଳୀ ପଟ୍ଟନାୟକ ନବବାବୁଙ୍କୁ ଦେଖାଇଥା'ନ୍ତି । ସେତେବେଳକୁ ମହତାବ ବାବୁ ନିଜର ବିଶ୍ୱସ୍ତ ବନମାଳୀ ପଟ୍ଟନାୟକଙ୍କୁ ଓଡ଼ିଶା କଂଗ୍ରେସର ସଭାପତି କରାଇଥିଲେ । ଓଡ଼ିଶାରେ କଂଗ୍ରେସ ଦଳ ଚାରୋଟି ବିଧାନସଭା ଉପନିର୍ବାଚନରେ ହାରିଯାଇଥାଏ । ସେହି ପରିସ୍ଥିତିରେ ନବବାବୁ ବି ନିଜେ ଇସ୍ତଫା ଦେଇ ଲୋକଙ୍କ ଭିତରେ ମିଶି କାମ କରିବା ପାଇଁ ୧୯୫୩ ଜୁଲାଇ ୧୬ ତାରିଖରୁ ନେହେରୁଙ୍କୁ ଚିଠି ଲେଖିଥିଲେ । ଚିଠିରେ ସବୁପ୍ରକାର ଦଳୀୟ ଦାୟିତ୍ୱରୁ ମୁକ୍ତି ପାଇ ମହତାବ ବାବୁ ଗଠନମୂଳକ କାମରେ ନିଜକୁ ନିଯୋଜନ କରିବେ ବୋଲି ଯାହା ନେହେରୁଙ୍କୁ ଜଣାଇଛନ୍ତି, ତାହାକୁ ତାଙ୍କର ଶତ୍ରୁମାନେ ଛଳନାମୂଳକ ବୋଲି ବିଚାର କରୁଥିଲେ ହେଁ ତାହା କିନ୍ତୁ ମହତାବ ବାବୁଙ୍କର ଆନ୍ତରିକ ଅଭିଳାଷ ବୋଲି ନବବାବୁ ନେହେରୁଙ୍କୁ ଜଣାଇଛନ୍ତି ।

ସେହି ଚିଠିର ଶେଷ ଆଡ଼କୁ ନବବାବୁ ନେହେରୁଙ୍କୁ ଲେଖିଛନ୍ତି ଯେ, ମହତାବ ବାବୁ ଓ ସେ ନିଜେ ଆପଣାକୁ ଗଠନମୂଳକ କାର୍ଯ୍ୟରେ ଉତ୍ସର୍ଗ କରିଦେଲେ କଂଗ୍ରେସର ସମ୍ମାନ ଲୋକଙ୍କ ଦୃଷ୍ଟିରେ ନିଷ୍ପ୍ରାପ୍ତ ଭାବରେ ବଢ଼ିଯିବ । କଂଗ୍ରେସ ଲୋକେ କ୍ଷମତା ପଛରେ ପାରଳ ବୋଲି ଯେଉଁ ସାଂଘାତିକ ପ୍ରଚାର ଚାଲିଛି, ତାହାର ଅବସାନ ଘଟିବା ସଂଗେ ସଂଗେ କଂଗ୍ରେସ ଦଳ ମଧ୍ୟରେ ଚାଲିଥିବା ଅନ୍ତର୍ଦ୍ଧ୍ୱର ସମାପ୍ତି ଘଟିବ ।

ଈତି ମଧ୍ୟରେ ନବବାବୁ କଂଗ୍ରେସ ମହଲରେ ଓ ବିଭିନ୍ନ ସ୍ଥାନରେ ନିଜ ଇସ୍ତଫା ଦେବା କଥା କହୁଥା'ନ୍ତି । ବାସ୍ତବିକ ନବବାବୁଙ୍କର ମତଲବ କ'ଣ, ତାହା ଜାଣିବାକୁ ମହତାବ ବାବୁ ନବବାବୁଙ୍କ ସହିତ ୧୯୫୪ ମସିହା ଜାନୁଆରୀ ପହିଲା ଦିନ କଥାବାର୍ତ୍ତା ହୋଇଥିବା ବିଷୟ ନେହେରୁଙ୍କୁ ସେହି ମାସ ୬ ତାରିଖ ଚିଠିରେ ଜଣାଇଛନ୍ତି । ସେଥିରେ ସେ ଉଲ୍ଲେଖ କରିଛନ୍ତି, “କେତେକ ମହଲ ମୋତେ ନବବାବୁଙ୍କ ପରେ ମୁଖ୍ୟମନ୍ତ୍ରୀ ଦାୟିତ୍ୱ ଗ୍ରହଣ କରିବାକୁ ପ୍ରସ୍ତାବ ଦେଇଛନ୍ତି । ଆଜିକାଲି ଯେଉଁଭଳି ଦଳୀୟ ପେଟପାଞ୍ଚ

ରାଜନୀତି ଚାଲିଛି, ମୁଁ ତାହାଠାରୁ ବହୁ ଦୂରରେ । ଏବକାର ଯେଉଁ ଅନିଷ୍ଟିତ ରାଜନୀତି, ସେଥିରେ ନିଜର ଶକ୍ତି ଓ ସମୟ ନଷ୍ଟ କରିବା ଦ୍ଵାରା କିଛି ବଡ଼ କାମ ହୋଇପାରିବ ନାହିଁ । ...କାହାକୁ ଆପଣ ମୁଖ୍ୟମନ୍ତ୍ରୀ କରିବେ, ତାହା ମୋତେ ଅଜଣା । ଏବେ ମୋ'ର ମନେହେଉଛି ଯେ, ଆପଣଙ୍କର ମୋ' ପାଇଁ କିଛି ଯୋଜନା ନାହିଁ । ଓଡ଼ିଶା ପାଇଁ କ'ଣ କରିବେ, ସେସବୁ ଆପଣଙ୍କ ବିଚାରର କଥା । ମୋ'ଭଳି ଜଣେ ସାମାନ୍ୟ ଲୋକ ସେଥିରେ ମୁଣ୍ଡ ପୁରାଇବା ଉଚିତ ନୁହେଁ । ଏଣୁ ମୋ' ବନ୍ଧୁମାନେ ଯେଉଁ ପରାମର୍ଶ ଦେଇଛନ୍ତି, ତା'କୁ ବିଚାରକୁ ନେବା ମୋ' ପକ୍ଷରେ ଭୁଲ ହେବ, ବିଶେଷକରି ଆପଣଙ୍କ ମତିଗତି ନ ଜାଣିବା ପର୍ଯ୍ୟନ୍ତ । ଏ ଦିଗରେ ଆପଣଙ୍କ ଯୋଜନା ଜାଣିଲେ ମୁଁ ବାଧୁତ ହେବି । କିଛି ନ ଜଣାଇଲେ ବି ମୋ'ର ଶୋଚନା ନାହିଁ । ମୁଁ ମୋ'ର ବର୍ତ୍ତମାନ ସ୍ଥିତିରେ ବେଶ ସୁଖରେ ଅଛି ।”

ଏହାର ଛ'ଦିନ ପରେ ମହତାବ ବାବୁ ନବବାବୁଙ୍କୁ କଟକରୁ ଚିଠି ଲେଖିଛନ୍ତି । ସେଥିରେ ସେ ଲେଖିଛନ୍ତି, “ମୁଁ ବହୁ ଚିନ୍ତା ପରେ ଏ ଚିଠି ଲେଖୁଛି । ନେହେରୁଙ୍କୁ ମୋ' ଚିଠିର କିଭଳି ପ୍ରତିକ୍ରିୟା ତୁମେ ପ୍ରକାଶ କଲ, ତାହା ମୁଁ ବୀରେନଠାରୁ ଶୁଣିଲି । ମୁଁ ଯଥାସମ୍ଭବ କଠୋର ଭାଷାରେ ତାହା ଲେଖିଛି । ହୁଏତ ମୋ' ଭାଷା ମୋ'ର ଭାବକୁ ପୂରା ପ୍ରକାଶ କରିପାରିଲା ନାହିଁ । ଯାହା ହେଉ ମୁଁ ତା'ଙ୍କଠାରୁ ବା ଅନ୍ୟ କାହାଠାରୁ କୌଣସି ଅନୁଗ୍ରହ ଆଶା କରେ ନାହିଁ । ଓଡ଼ିଶା ଯେଉଁ ଶୋଚନୀୟ ଦିଗକୁ ଗତି କରୁଛି, ତାହାକୁ ମୁଁ ଭଲ ଭାବରେ ବିଚାରକୁ ନେଇଛି । ବହୁ ମାସ ପରେ ମୁଁ ବୌଦ୍ଧିକ ଦୁନିଆରୁ ବାସ୍ତବ କ୍ଷେତ୍ରକୁ ଓହ୍ଲାଇ ଆସି ବହୁ ସମସ୍ୟାର ସମାଧାନ ବାଟ ଖୋଜୁଛି । ତୁମେ ତୁମର ଇଚ୍ଛା ଦେବାର ପରିଣାମ ସମ୍ପର୍କରେ ନିଶ୍ଚୟ ଭଲ ଭାବରେ ବିଚାର କରିଥିବ । ମୁଁ ଯେତେଦୂର ଲକ୍ଷ୍ୟ କରିପାରିଛି, ତହିଁରୁ ମୋ'ର ମନେହୁଏ, ତୁମ ଇଚ୍ଛାପାର ତାତ୍ପର୍ଯ୍ୟ ଖୁବ୍ ଗୁରୁତର ଓ ତାହାକୁ ହାଲୁକା ଭାବରେ ଉଡ଼ାଇଦିଆଯାଇପାରିବ ନାହିଁ । ବିଧାନସଭାରେ ଦଳର ସ୍ଥିତି ଓ ରାଜ୍ୟର ପରିସ୍ଥିତିକୁ ବିଚାରକୁ ନେଇ ମୁଁ ଅନୁଭବ କରୁଛି, ତୁମେ ବେଶ ଦକ୍ଷତା ଓ ପ୍ରଶଂସନୀୟ ଭାବରେ ସମୁଦାୟ ବ୍ୟାପାରଟି ଚଳାଇଛ । ଏହା ମାନେ ନୁହେଁ ଯେ, ସେଇଟି ଆଦର୍ଶସ୍ଥାନୀୟ ବା ସବୁ ସମୟ ପାଇଁ ସେଇଆ ହିଁ ଜାଣି ହୋଇଥିବ । ଯାହା ଯେତେ ଭଲ କଲେ ବି ତ ଲୋକେ ସମାଲୋଚନା କରିବେ । ଅନ୍ୟମାନଙ୍କ ଲାଗି ଜଣକୁ ଚୋଡ଼ମୋଡ଼ ସହିବାକୁ ହେବ ଏବଂ ଯିଏ ଏସବୁ ସହେ, ସିଏ ହିଁ ନିଃସନ୍ଦେହ ରୂପରେ ବଡ଼ ମଣିଷ । ଅଭିନୟରେ ବିଭିନ୍ନ ଲୋକଙ୍କୁ ବିଭିନ୍ନ ଭୂମିକା ଗ୍ରହଣ କରିବାକୁ ହୋଇଥାଏ । କିନ୍ତୁ ମଞ୍ଚରେ ଅଭିନୟ କରୁଥିବା ଅଭିନେତାଙ୍କୁ ଅନ୍ୟ ଯେଉଁମାନେ ସମାଲୋଚନା କରୁଥା'ନ୍ତି, ସେହି ସମାଲୋଚକଙ୍କଠାରୁ ମଞ୍ଚସ୍ଥ ଅଭିନେତା ପ୍ରାୟ ବଡ଼ ଅଭିନେତା । ମୁଁ ଦୂରରେ ରହି ବି ସ୍ପଷ୍ଟ ଦେଖିପାରୁଛି ଯେ, ତୁମର ଭୂମିକା ଅତ୍ୟନ୍ତ ଗୁରୁତ୍ଵପୂର୍ଣ୍ଣ, ଯଦିଓ ଏଥି ପାଇଁ ତୁମେ ବର୍ତ୍ତମାନ ପାଇଁ ପ୍ରଶଂସା ପାଇପାରିବ ନାହିଁ । ଏହା ନିଃସନ୍ଦେହ ଯେ, ସେହି ଭୂମିକାଟି ଅନ୍ୟ କେହି ଏତେ ସୁନ୍ଦର ରୂପେ କରିପାରନ୍ତେ ନାହିଁ । ମୁଁ ବିଷୟଟିକୁ, ତୁମ ସ୍ଥାନରେ ମୋତେ ରଖି ବିଚାର କରି ଦେଖୁଛି ଏବଂ ଡରିଯାଉଛି ଯେ, ସେଭଳି ପରିସ୍ଥିତିରେ ମୁଁ ତ ପୂରା ହାରିଯାଇଥା'ନ୍ତି । ତୁମେ ମୋ' ମତିଗତି ଓ

କାମ କରିବାର ଉଚ୍ଚ ଜାଣ । ମୁଁ ତୁମ ଜ୍ଞାନରେ ପୂରାପୂରି ବିଗିଡ଼ିଯାଇଥା'ନ୍ତି । ବର୍ତ୍ତମାନ ପରିସ୍ଥିତିରେ ତୁମେ ମୁଖ୍ୟମନ୍ତ୍ରୀ ରହିବା ଏକାନ୍ତ ବାଞ୍ଛନୀୟ ଓ ତୁମକୁ ଏହା ଗ୍ରହଣ କରିନେବାକୁ ହେବ । ଏହି ଭଳି ପରିସ୍ଥିତିରେ ଗୀତାର ଧର୍ମଜ୍ଞାନକୁ ହିଁ ମାନିନେବା କଥା । ଫଳ ଯାହା ହେଉନା କାହିଁକି ପ୍ରତ୍ୟେକକୁ ତା'ର ଧର୍ମରେ ଅଟଳ ରହିବାକୁ ହେବ ।

“ମୋତେ ଯେ, ମୁଖ୍ୟମନ୍ତ୍ରୀ ହେବାକୁ ତୁମେ ଚାହୁଁଛ, ଏହା ଶୁଣି ମୋତେ ଆଶ୍ଚର୍ଯ୍ୟ ଲାଗିଲା । ଏପରି ପରିସ୍ଥିତି ଦେଖାଦେଲେ ଅବଶ୍ୟ ମୁଁ ପଛେଇଯିବ ନାହିଁ, ଯଦିଓ ମୁଁ ଜାଣେ, ଏହା ଦ୍ଵାରା ମୋ'ର ବା ରାଜ୍ୟର କିଛି ମଙ୍ଗଳ ହେବ ନାହିଁ । ମୁଁ ନାଁ କହିଲେ ତା' ବି ମୋ' ଧର୍ମ ବିରୁଦ୍ଧରେ ଯିବ ମୁଁ ଏହିଭଳି ଏକ ମାନସିକ ଦୃଷ୍ଟରେ ପଡ଼ିଛି । ମୁଁ ଜବାହରଲାଲ ନେହେରୁଙ୍କଠାରୁ କିଛି ଶୁଣି ନାହିଁ । ସେ ବି ଯଦି ଏ ଦାୟିତ୍ଵ ନେବାକୁ କହନ୍ତି ତଥାପି ବି ସେଇ ଏକା ଦୃଷ୍ଟ ରହିଯିବ । ତୁମେ ବର୍ତ୍ତମାନର ପରିସ୍ଥିତିକୁ ନିର୍ଲିପ୍ତ ଭାବରେ ବିଚାର କଲେ ନିଷ୍ପତ୍ତି ଏକମତ ହେବ ଯେ, ବର୍ତ୍ତମାନ ପରିସ୍ଥିତିରେ ଦାୟିତ୍ଵ ନେବା ପାଇଁ ମୁଁ ଅନୁପଯୁକ୍ତ । କେତେକ ବନ୍ଧୁ କହିପାରନ୍ତି ଯେ, ରାଜ୍ୟର ସ୍ଵାର୍ଥ ଦୃଷ୍ଟିରୁ ମୁଁ ଏଭଳି ରିଷ୍ଟ ନେବା ଭୁଲ ହେବ ନାହିଁ । ଏଭଳି ରିଷ୍ଟ ନେବା ଲାଭଜନକ ହେବ କି ? ମୁଁ ଏଭଳି ପ୍ରଶ୍ନର ଉତ୍ତର ବାହାର କରିପାରିଲି ନାହିଁ । ଏଣୁ ବିଷୟଟିକୁ ଆହୁରି ଥରେ ନିର୍ଲିପ୍ତ ଭାବରେ ବିଚାର କରି ଦେଖିବ । ତୁମେ ଯେଉଁ ଉଲ୍ଲେଖନୀୟ ଭୂମିକାରେ ଅଭିନୟ କରୁଛ, ତାହା ଚାଲୁରହୁ । ଆମେ ତ ଆତ୍ମିକ ଦିଗରେ ଅଭିନୟ ଏବଂ ଈଶ୍ଵରଙ୍କର ଯଦି ଇଚ୍ଛା ଥାଏ ତ, ଆମେ ୧୯୫୭ ମସିହା ବେଳକୁ ଦୈହିକ ଓ ମାନସିକ ଭାବରେ ଏକତ୍ର ହେବା ।”

ହରେକୃଷ୍ଣ ମହତାବ ତା'ଙ୍କ ଚିଠିପତ୍ରରେ ନିଜର “ସ୍ଵଧର୍ମ” ସମ୍ପର୍କରେ ଯେତେ ଯାହା ସଫେଇ ଦେଲେ ବି କ୍ଷମତାରୁ ଦୂରେଇ ରହିବା ଫଳରେ ତାଙ୍କ ପ୍ରଜାତନ୍ତ୍ର ଦରବାରରେ ସମାଗମ କମିଗଲା ଓ ଖଣିମାଲିକ ଏବଂ ଶିଳ୍ପପତିମାନଙ୍କଠାରୁ ଆସୁଥିବା ଆୟରେ ଭଜା ପଡ଼ିଗଲା । ଏଭଳି ଅବସ୍ଥାରେ ତାଙ୍କର ଏକାନ୍ତ ବିଶ୍ଵାସୀ ବୀରେନ ମିତ୍ର ଦିନେ ରାତି ପ୍ରାୟ ୧୦ଟା ବେଳେ ମୁଖ୍ୟମନ୍ତ୍ରୀଙ୍କ ବସାରେ ପହଞ୍ଚିଲେ । ସେଠାରେ ଅନ୍ୟମାନଙ୍କ ମଧ୍ୟରେ ବିଧାୟକ ଜୟକୃଷ୍ଣ ମହାନ୍ତି ଥାଆନ୍ତି । ନବବୀରୁ ଆଦି ଶୋଇବାକୁ ଯାଉଥା'ନ୍ତି । ବୀରେନ ମିତ୍ର ଆସି ଅତି ଆବେଗର ସହ ନବବୀରୁଙ୍କୁ କହିଲେ, “ଦାଦା, ସେ ଲୋକଟା (ମହତାବ ବୀରୁ) କ'ଣ ମରିବ ?”

ନବବୀରୁ କିଛି ସମୟ ନୀରବ ରହି କହିଲେ, “ମୁଁ ତାଙ୍କୁ ମାରୁଛି ନା ସେ ନିଜେ ନିଜ କର୍ମ ଲାଗି ଏଭଳି ଭୋଗୁଛନ୍ତି ? ନିତ୍ୟାନନ୍ଦ କାନୁନ୍‌ଗୋଙ୍କ ଭଳି ଲୋକ ବର୍ତ୍ତମାନ ଦିଲ୍ଲୀ ମହଲରେ ଭଦ୍ରଲୋକ (କେନ୍ଦ୍ରରେ ଉପମନ୍ତ୍ରୀ ହୋଇସାରିଥା'ନ୍ତି), କିନ୍ତୁ ଏ ଲୋକ ନିଜ କାର୍ଯ୍ୟକଳାପ ଯୋଗୁଁ ନର୍ଦ୍ଦମାରେ ସବୁଛନ୍ତି ।”

ଏ ସମ୍ପର୍କରେ କିଛି କଥାବାର୍ତ୍ତା ପରେ ବୀରେନ ମିତ୍ର ନବବୀରୁଙ୍କ ହାତ ଧରିପକାଇ, ‘ତାଙ୍କ କଥା ବୁଝ’ ବୋଲି କହି ବିଦାୟ ନେଲେ ।

ଏହାର କିଛି କାଳ ପରେ ଆଭାଡ଼ିଠାରେ କଂଗ୍ରେସ ଅଧିବେଶନ ବସିଥିଲା । ସେହି ଅଧିବେଶନକୁ ମହତାବ ବୀରୁ ଯାଇଥିଲେ ବି ସେଠାରେ ତାଙ୍କର କିଛି ଉଲ୍ଲେଖଯୋଗ୍ୟ

ଭୂମିକା ନ ଥାଏ । ନବବାରୁଙ୍କ ପାଖ ବଖରାରେ ଉଦୟକୃଷ୍ଣ ମହାନ୍ତି ଓ ବନମାଳୀ ପଟ୍ଟନାୟକ ରହୁଥିଲେ । ଦିନେ ନବବାରୁ ଏ ଦୁହିଁଙ୍କୁ ଡାକି କହିଲେ, “ଯାଇ ବୁଝିଆସି କୁହ, ମହତାବ ବାରୁ ବମ୍ବେର ଗଭର୍ଣ୍ଣର ହୋଇ ଯିବା ପାଇଁ ରାଜି କି ?”

ସେମାନେ ଯାଇ କିଛି ସମୟ ପରେ ମହତାବ ବାରୁଙ୍କ ପାଖରୁ ଫେରି କହିଲେ, “ମହତାବ ବାରୁ ସମ୍ମତ ।”

ମହତାବ ବାରୁ ବମ୍ବେର ରାଜ୍ୟପାଳ ହେବା ପରେ ନବବାରୁଙ୍କ ପାଖକୁ ଆଉ ଚିଠିପତ୍ର ନାହିଁ । ଏହି ପଦବୀରେ ଯେ ମହତାବ ବାରୁ ସନ୍ତୁଷ୍ଟ ଥିଲେ, ଏଭଳି ନୁହେଁ । ସେ ବମ୍ବେରୁ ଏହା ପରେ ଓଡ଼ିଶାର ତା’ଙ୍କ ଅନୁଗତମାନଙ୍କ ସହିତ ଯୋଗାଯୋଗ ରଖି ଓଡ଼ିଶାକୁ ମୁଖ୍ୟମନ୍ତ୍ରୀ ଭାବରେ ଫେରିବାର ଉଦ୍ୟମ ଚଳାଇଥିଲେ । ସେଠାରୁ ତାଙ୍କର ଦାନବନ୍ଧୁ ସାହୁଙ୍କ ପାଖକୁ ଲେଖା ଚିଠିଟି ତାତ୍ପର୍ଯ୍ୟପୂର୍ଣ୍ଣ ।

ଦାନବନ୍ଧୁ ସାହୁ ଏକ ସମୟରେ ସୋସାଲିଷ୍ଟମାନଙ୍କ ସହିତ ସଂଯୋଗ ରଖୁଥିଲେ ବୋଲି ମହତାବ ବାରୁଙ୍କ ଆତ୍ମଜୀବନୀ “ସାଧନାର ପଥେ”ରୁ ଜାଣିହୁଏ । ସେ ବି ପ୍ରଜାତନ୍ତ୍ର ପ୍ରଚାର ସମିତି ସହିତ ସଂଯୁକ୍ତ ଥିଲେ । ମନ୍ତ୍ରୀ ଥିଲା ବେଳେ ତା’ଙ୍କର କିଛି କାର୍ଯ୍ୟ ନବବାରୁଙ୍କୁ ଠିକ୍ ଲାଗି ନ ଥିଲା । ଏଣୁ ନବବାରୁ ତାଙ୍କଠାରୁ ଉନ୍ନୟନ ବିଭାଗଟି କାଢ଼ିନେଇ ନିଜ ଦାୟିତ୍ବରେ ରଖୁଥିଲେ । ଏଥିରେ କ୍ଷୁଦ୍ର ହୋଇ ସେ ୧୯୫୩ ମସିହା ଅକ୍ଟୋବର ୨୭ ତାରିଖରେ ଏକ ଚିଠି ଲେଖି ନବବାରୁଙ୍କୁ ନିଜର ଅସନ୍ତୋଷ ପ୍ରକାଶ କରିଛନ୍ତି । ମନ୍ତ୍ରୀ ଥିଲା ବେଳେ ତା’ଙ୍କ ନାମରେ ଏକ ନିର୍ବାଚନୀ ମକଦ୍ଦମା ହୋଇଥିଲା ଓ ସେଥିରେ ସେ ବିଧାନସଭା ସଭ୍ୟପଦ ହରାଇ ନିଜ ଓକିଲାତି ବ୍ୟବସାୟକୁ ଫେରିଯାଇଥିଲେ ।

ନବକୃଷ୍ଣ ଚୌଧୁରୀଙ୍କୁ ତଡ଼ିବା ପାଇଁ ଯେଉଁ ପ୍ରଜାତନ୍ତ୍ର ଗୋଷ୍ଠୀ ବାହାରିଥିଲେ, ସେ ସେଥିରେ ଯୋଗ ଦେଇଥିଲେ ଓ ମହତାବ ବାରୁଙ୍କୁ ନିଜର ପ୍ରତିକ୍ରିୟା ଜଣାଇଥିଲେ । ତା’ଙ୍କ ପାଖକୁ ମହତାବ ବାରୁ ୧୯୫୫ ସେପ୍ଟେମ୍ବର ୨୨ ତାରିଖରେ ଯେଉଁ ଗୁପ୍ତ ଚିଠି ଲେଖିଥିଲେ, ତହିଁରେ ସେ ଉଲ୍ଲେଖ କରିଥିଲେ:

“ତୁମେ ଓଡ଼ିଶା ରାଜନୀତିରେ ସକ୍ରିୟ ଆଗ୍ରହ ପ୍ରକାଶ କରୁଥିବାର ଜାଣି ମୁଁ ଅତ୍ୟନ୍ତ ଆନନ୍ଦିତ । ଓଡ଼ିଶା ଖାଲି ଧନରେ ଦରିଦ୍ର ନୁହେଁ, ସାଧାରଣ ଜୀବନରେ ବି ଦରିଦ୍ର । ... ବନମାଳୀ ଓ ବୀରେନ ଏବଂ ଅନ୍ୟମାନେ ଭଲ ଲୋକ, କିନ୍ତୁ ସମୁଦାୟ ପରିସ୍ଥିତିକୁ ସେମାନେ କ୍ଷୟ ଭାବରେ ଦେଖୁପାରୁଛନ୍ତି କି ନାହିଁ, ସେ ବିଷୟରେ ମୋ’ର ସନ୍ଦେହ ରହିଛି । ଅବଶ୍ୟ ଏ ଚିଠି ସେମାନଙ୍କ ଲାଗି ଗୁପ୍ତ ନୁହେଁ ।”

“ଓଡ଼ିଶା କଂଗ୍ରେସ ରକ୍ଷଣଶୀଳ ଓ ପ୍ରଗତିଶୀଳ ଭାବରେ ଦୁଇ ଗୋଷ୍ଠୀରେ ବିଭକ୍ତ । ନବବାରୁ ଓ ମୁଁ ଏବଂ ଅନ୍ୟ କେତେକ ପ୍ରଗତିଶୀଳ ଗୋଷ୍ଠୀରେ ଥିଲୁ । ଆମେ ନୀଳକଣ୍ଠ ବାରୁ ଓ ଗୋପବନ୍ଧୁ ଚୌଧୁରୀ ଆଦି ରକ୍ଷଣଶୀଳ ଗୋଷ୍ଠୀ ବିରୋଧରେ ଲଢ଼ିଥିଲୁ । ୧୯୩୧ରେ ଗୋପବନ୍ଧୁ ଚୌଧୁରୀ ଯେ ସେ ଗୋଷ୍ଠୀର ଥିଲେ, ତାହା ମୁଁ ଯାଇ ୧୯୩୪ରେ ଜାଣିଲି । ୧୯୩୭ରେ ଏକ ଚାଲୁ ଖେଳି ଆମେ ନୀଳକଣ୍ଠଙ୍କୁ ତଡ଼ି ବିଶ୍ୱନାଥ ଦାସଙ୍କୁ ପ୍ରଧାନମନ୍ତ୍ରୀ କରିଥିଲୁ, ଯେ କି ଏକ ନିଷ୍ପ୍ରୟ ବ୍ୟକ୍ତି । ମୁଁ ଏବଂ ନବବାରୁ ସେସବୁ

ଗୋଷ୍ଠୀ ବିରୋଧରେ ଲଢ଼ି ଲଢ଼ି ୧୯୪୫ ବେଳକୁ ସେମାନଙ୍କୁ ହାଲିଆ କରିଦେଇଥିଲା । ତା’ପରେ ମୁଁ ଜୋର କରି ବନମାଳୀ, ବାରେନ୍, ଭୈରବ ମହାନ୍ତି ଓ ନୀଳମଣିଙ୍କ ଭଳି ନୂଆ ଲୋକଙ୍କୁ ଆଗକୁ ଆଣିଲି । ମୁଁ ଚାରି ବର୍ଷ ପ୍ରଧାନମନ୍ତ୍ରୀ ଥିବା ବେଳେ ମୋ’ ବିରୋଧରେ ସମସ୍ତେ ଲାଗିପଡ଼ିଲେ ବି ମୋତେ ପାରି ନଥିଲେ ।”

“କିନ୍ତୁ ଯେତେବେଳେ ଦେଖୁଲି ଯେ, ବିରୋଧ ପ୍ରବଳ ହୋଇଉଠିଲା, ମୁଁ କେନ୍ଦ୍ର ମନ୍ତ୍ରୀମଣ୍ଡଳକୁ ବାଟ କାଟିଲି ଓ ପ୍ରଗତିଶୀଳ ଗୋଷ୍ଠୀର ନବବାହୁକୁ ଛାଡ଼ିଆସିଲି ସେ ଲଢ଼େଇ ଚାଲୁରଖିବା ଲାଗି । ମୁଁ ସେତେବେଳେ ଭାବିଥିଲି ଯେ, ମୁଁ ଏକ କିଛିମାତ୍ର କରିଦେଲି । କିନ୍ତୁ ସେଇଟି ପୂରା ବ୍ୟର୍ଥ ହୋଇଗଲା, କାରଣ ନବବାହୁ ପୂରାପୂରି ବିଶ୍ୱାସଯୋଗ୍ୟତା କଲେ ଓ ରକ୍ଷଣଶୀଳ ଗୋଷ୍ଠୀର ନେତା ହୋଇଗଲେ । ଏବେ ଦେଖ, ସବୁ ପୁରୁଣା ରକ୍ଷଣଶୀଳ ମିଶିଯାଇ ଅନ୍ୟମାନଙ୍କୁ ଶେଷ କରିଦେବାକୁ ଦୃଢ଼ପ୍ରତିଜ୍ଞ । ଗୋପବନ୍ଧୁ ଚୌଧୁରୀ ଖୁବ୍ ଭିତରି ଭିତରି ଏହି ଖେଳରେ ରହିଛନ୍ତି । ନବବାହୁ ଦୁଇ କିସମର ରକ୍ଷଣଶୀଳଙ୍କ ସହିତ ଯୋଗସୂତ୍ରକାରୀ । ଏଣୁ ସେମାନେ ଏତେ ଶକ୍ତିଶାଳୀ । ମୁଁ କୌଣସିମିତେ ନିଜକୁ ରକ୍ଷା କରି ନେଇଛି । ମୁଁ ଯେତେବେଳେ ମୋ’ର ଆତ୍ମଜୀବନୀ ଲେଖିବି, ସେତେବେଳେ ଜାଣିବ, କିଭଳି ଅସଲ ବେଳେ ନବବାହୁ ମୋ’ ସହିତ ବିଶ୍ୱାସଯୋଗ୍ୟତା କରିଛନ୍ତି । ମୋତେ ପୂରାପୂରି ସାଧାରଣ ଜୀବନରୁ ବିଦାକରି ଅନ୍ୟମାନଙ୍କୁ ଖତମ କରିଦେବା ଲାଗି ସେମାନଙ୍କର ଯୋଜନା ଥିଲା । ନବବାହୁ ଖୁବ୍ ଚତୁରତାର ସହ ସମଗ୍ର ଖେଳଟି ଖେଳିଛନ୍ତି । ଯେତେବେଳେ ବନମାଳୀ ତଡ଼ା ଖାଇଲେ । (ପ୍ରାଦେଶିକ କଂଗ୍ରେସ ସଭାପତିତ୍ବରୁ) ଓ ବାରେନ୍‌ର ମୋହଭଙ୍ଗ ହେଲା, ସେତେବେଳେ ଯାଇ ମୁଁ କିଛି ବନ୍ଧୁ ପାଇଲି । ନବବାହୁ କିନ୍ତୁ ଠିକଣା ବେଳେ ସେମାନଙ୍କୁ ମନେଇ ନେଉଥିଲେ । ମୁଁ ବର୍ତ୍ତମାନର ମନ୍ତ୍ରୀମଣ୍ଡଳରେ କେତେକଙ୍କୁ ପୁରେଇ ଦେଇଥିଲି ବୋଲି ରକ୍ଷା ହୋଇଛି । ନ ହେଲେ ଚୌଧୁରୀ ପରିବାର ଦ୍ୱାରା ପରିଚାଳିତ ରକ୍ଷଣଶୀଳ ଗୋଷ୍ଠୀ ସମସ୍ତଙ୍କୁ ଖତମ କରିଦେଇଥା’ନ୍ତେ । କିନ୍ତୁ ରଣପୁର ରାଜମାତାଙ୍କ ଛଡ଼ା ଅନ୍ୟ ନୂଆ ନେତାମାନେ ଚାଣପଣ ଦେଖାଉନାହାନ୍ତି । ୧୯୪୫ ବେଳକୁ ଯେଉଁ ଶକ୍ତି ଅଗ୍ରଭାଗକୁ ଆସିଥିଲେ, ଦେଖିବାକୁ ଗଲେ ସେହି ଗୋଷ୍ଠୀ ଲୋପ ହେବା ଉପରେ ।”

“ମୁଁ ଏବେ ତୁମକୁ ମୋ’ର ଭୁଲ୍‌ଟି କହୁଛି । ମୁଁ ରକ୍ଷଣଶୀଳ ଗୋଷ୍ଠୀକୁ ପୂରାପୂରି ଖତମ ନ କରି ଭୁଲ୍ କରିଥିଲି, ଯାହା କି ମୁଁ ସହଜରେ କରିପାରିଥା’ନ୍ତି । ଦ୍ୱିତୀୟ ଭୁଲ୍ ହେଲା, ମୁଁ ନବବାହୁଙ୍କୁ ନେତୃତ୍ୱ ଦେଇଆସିଲି, ଯେଉଁଥି ପାଇଁ ସାରା ରାଜ୍ୟ କଷ୍ଟଭୋଗ କରୁଛି । ସେ ତା’ଙ୍କ ଭିତରଙ୍ଗକୁ ଏପର୍ଯ୍ୟନ୍ତ ଅତି ଚତୁରତାର ସହ ଏତେ ବର୍ଷ ଧରି ଛୁଟାଇ ରଖିଥିଲେ । ଏହା ବାସ୍ତବିକ ଏକ ଚମତ୍କାର ଓ ଅତ୍ୟୁତ କରାମତି । ଯାହା ତ ଭୁଲ୍ ହେବାର ହୋଇଯାଇଛି । ଏବେ କେତେଜଣ ଦୃଢ଼ ହୋଇ ଏମାନଙ୍କର ମୁକାବିଲା କରିଲେ ହିଁ ଏହି ଅବସ୍ଥାର ସଂଶୋଧନ ହୋଇପାରିବ । ହୋଇପାରେ, ସେମାନେ ପ୍ରଥମ ଦଫାରେ ସଫଳ ହୋଇ ନ ପାରନ୍ତି । କିନ୍ତୁ ସର୍ବସାଧାରଣଙ୍କ ସ୍ୱାର୍ଥ ଦୃଷ୍ଟିରୁ ଏହା ଆବଶ୍ୟକ । ଗତ ଦୁଇ ବର୍ଷ ହେଲା ମୁଁ ହିଁ ଏକୃତିଆ ସେମାନଙ୍କୁ ମୁକାବିଲା କରିବାରେ ଲାଗିଥିଲି । ରାଜ୍ୟର ସ୍ୱାର୍ଥ ଦୃଷ୍ଟିରୁ ମୁଁ ଏଠାକୁ ନ ଆସି ଅବସ୍ଥା ସୁଧୁରିବା ପର୍ଯ୍ୟନ୍ତ ସେଇଠି ରହି ସେ ମୁକାବିଲା

ଚଳାଇବାର ଥିଲା । କିନ୍ତୁ ସବୁ ବନ୍ଧୁ ସେଠାରୁ ଚାଲିଆସିବାକୁ ପରାମର୍ଶ ଦେଲେ । ମୁଁ ଦେଖିଲି, ଯେମିତି ମୁଁ ବନ୍ଧୁମାନଙ୍କର ଦୟାର ପାତ୍ର ହୋଇ ପଡ଼ିଛି । ମୋ' ପାଇଁ ସବୁ ବେଳେ ନୂଆ ନୂଆ କ୍ଷେତ୍ର ଥିଲା । ଏଠାକୁ ଆସି ମୁଁ ବ୍ୟକ୍ତିଗତ ଭାବରେ ଖୁବ୍ ଲାଭବାନ ହୋଇଛି । କିନ୍ତୁ ତଦ୍ୱାରା ରାଜ୍ୟର କ୍ଷତି ହୋଇଛି । ଏଇଆ ତ ଅବସ୍ଥା । ତେବେ ତୁମକୁ ମୁଁ କହୁଛି, ତୁମେ ଦୃଢ଼ ହୋଇ ପ୍ରତିରୋଧ କର । ଆଗାମୀ ନିର୍ବାଚନ ପୂର୍ବରୁ ଏଇ ବର୍ଷକ ମଧ୍ୟରେ ଅବସ୍ଥାର ପରିବର୍ତ୍ତନ ହୋଇଯିବ । ମୋ'ର କିନ୍ତୁ ଆଶଙ୍କା, ଏକ ପର୍ଯ୍ୟାୟରେ ପ୍ରତିରୋଧ ଭୁଣ୍ଡିପଡ଼ିବ । ମୁଁ କିନ୍ତୁ ବଞ୍ଚୁଥିବା ପର୍ଯ୍ୟନ୍ତ ଯେ କୌଣସି ମତେ ପ୍ରତିରୋଧ ଚଳାଇ ରଖିବି । ରାଜ୍ୟର ସ୍ୱାର୍ଥ ଦୃଷ୍ଟିରୁ ଯାହା ସବୁଠାରୁ ଭଲ ହେବ, ସେ ଦିଗରେ ଅଣ୍ଟା ଭିଡ଼ି ଲାଗିପଡ଼ । ତୁମେ ପ୍ରାୟ ଭଲ କରି ବୁଝି ପାରୁନା ଯେ, ବର୍ତ୍ତମାନ ସରକାରରେ ପୁରୁଣା ଜମିଦାରୀ ଧରା ଚାଲିଛି । ତୁମେ ପ୍ରାୟ ଜାଣନା ଯେ, ଚୌଧୁରୀ ଦୁଇ ଭାଇ ଓ ସେମାନଙ୍କୁ ବେଢ଼ି ରହିଥିବା ଲୋକେ କେତେ କଥା ନେଇସାରିଲେଣି । ଏଇଥି ଲାଗି ଅଧିସରମାନେ ମୁଖ୍ୟମନ୍ତ୍ରୀଙ୍କୁ ଓ ଅନ୍ୟ ମନ୍ତ୍ରୀମାନଙ୍କୁ ମାନୁ ନାହାନ୍ତି । ଦୟାକରି ଟାଣ ହୁଅ । ମୁଁ ଭୁଲିଗଲି ବଢ଼ି ବିଷୟରେ କିଛି ଲେଖିବାକୁ । ପରବର୍ତ୍ତୀ ଟିପିରେ ସେ ସବୁ କଥା ଲେଖିବି ।”

(ରେଖାଙ୍କିତ ଅଂଶତକ ଏହି ଜୀବନୀ ଲେଖକ ଦ୍ୱାରା ଚିହ୍ନିତ ହୋଇଛି । କାରଣ, ମହତାବ ବାବୁଙ୍କ ଛତ୍ରା ଓଡ଼ିଶା ତଥା ଭାରତବର୍ଷର ଲୋକେ ଜାଣନ୍ତି, ଗୋପବନ୍ଧୁ ଚୌଧୁରୀ ଓ ନବକୃଷ୍ଣ ଚୌଧୁରୀ ସରକାରରୁ ବା ଦେଶବାସୀଙ୍କଠାରୁ କେତେ ନେଇଛନ୍ତି ଏବଂ ହରେକୃଷ୍ଣ ମହତାବଙ୍କ ଏହି ଉକ୍ତି କେତେଦୂର ସତ୍ୟ ।)

ଏହା ପରେ ଦଲେଇ ଘାଇ ବନ୍ୟାଦ୍ରାଣ କାର୍ଯ୍ୟ ଦେଖିବାକୁ ହରେକୃଷ୍ଣ ମହତାବ ବମ୍ବେରୁ ଆସିଥିଲେ । ତା'ଙ୍କ ଖବରକାଗଜରେ ତ ପୂର୍ବରୁ ସରକାରଙ୍କର ଏ ସମ୍ପର୍କୀୟ ଛୁଟି କଥା ବିସ୍ତୃତ ଭାବରେ ବାରମ୍ବାର ବାହାରୁଥିଲା । କିନ୍ତୁ ନିଜେ ବନ୍ୟାଗ୍ରସ୍ତ ଅଞ୍ଚଳ ବୁଲି ସେ ଯେଉଁ ବିବୃତି ଦେଲେ, ତାହାକୁ କେନ୍ଦ୍ର ନେତୃତ୍ୱ ଅପସନ୍ଦ କରି ତା'ଙ୍କୁ ତାଗିଦ୍ କରିଥିଲେ ।

ରଣପୁର ରାଜମାତା ବସନ୍ତମଞ୍ଜରୀ ଦେବୀ ସ୍ୱାମୀଙ୍କ ଦେହାନ୍ତ ପରେ ଉକ୍ତ ମହଲରେ ଖୁବ୍ ମିଶାମିଶି କରୁଥିଲେ । ରାଜପରିବାର ମଧ୍ୟରେ ସେ ଥିଲେ ଆଧୁନିକା । ରାଜନୀତିରେ ତା'ଙ୍କର ଆଗ୍ରହ ଲକ୍ଷ୍ୟ କରି ହରେକୃଷ୍ଣ ମହତାବ ନବବାବୁଙ୍କ ଦ୍ୱାରା ତା'ଙ୍କୁ ବିଧାନସଭା ପାଇଁ କଂଗ୍ରେସ ଦଳର ପ୍ରାର୍ଥୀ ରୂପେ ବାଛିବା ସଙ୍ଗେ ସଙ୍ଗେ ସ୍ୱାକ୍ଷ୍ୟ ବିଭାଗର ଉପମନ୍ତ୍ରୀ କରାଇଥିଲେ । ସେ ସ୍ୱାକ୍ଷ୍ୟ ଉପମନ୍ତ୍ରୀ ଭାବରେ ଏଭଳି ସକ୍ରିୟ ଥିଲେ ଯେ, ବିଭାଗୀୟ ମନ୍ତ୍ରୀ ଦାନବନ୍ଧୁ ସାହୁ ସେଥିରେ ଅସ୍ପଷ୍ଟିକର ବୋଧ କରୁଥା'ନ୍ତି । ବସନ୍ତମଞ୍ଜରୀ ଦେବୀଙ୍କର ବହୁ ପ୍ରଶାସନଗର୍ହିତ କାର୍ଯ୍ୟ ଏବଂ ସ୍ୱେଚ୍ଛାଚାରିତା ଲାଗି ନବବାବୁ ତା'ଙ୍କୁ ତାଗିଦ୍ କରିବା ସହିତ ତା'ଙ୍କର କେତେକ କାର୍ଯ୍ୟକୁ ନାକଚ କରିଥିଲେ । ନବବାବୁ ଥରେ ବିଧାନସଭାର ଲବିରେ କହିଥିବାର ଶୁଣାଯାଇଥିଲା ଯେ, କଂଗ୍ରେସ ଦଳରେ ତ ରାଜା, ଜମିଦାର ପଶିଲେ; ଆଉ କଂଗ୍ରେସ କିପରି ତା'ର ନୀତି କାର୍ଯ୍ୟକାରୀ କରିପାରିବ ? ଏସବୁ କାରଣରୁ ରଣପୁର ରାଜମାତା ନବବାବୁଙ୍କୁ ତଡ଼ିବା ଗୋଷ୍ଠୀରେ ଖୁବ୍ ମୁଖର ହୋଇଉଠିଥିଲେ ।

୧୯୫୭ ମସିହାରେ ହରେକୃଷ୍ଣ ମହତାବ ଖାଲି ରଣପୁର ରାଜମାତା, କନିକା ରାଜା, ଖାଲିକୋଟ ରାଜାଙ୍କ ଭଳି ଲୋକଙ୍କୁ କଂଗ୍ରେସ ଦଳଭୁକ୍ତ କଲେ ନାହିଁ, ଗଣତନ୍ତ୍ର ପରିଷଦ ଭଳି ଅତି ରକ୍ଷଣଶୀଳ ଦଳ ସହିତ ମିଶି କଂଗ୍ରେସ-ଗଣତନ୍ତ୍ର ପରିଷଦ ମିଳିତ ମନ୍ତ୍ରୀମଣ୍ଡଳ ଗଢ଼ିଲେ । ଏଣୁ ସେ ଜିଭଳି ପ୍ରଗତିଶୀଳତା ପାଇଁ ବ୍ୟାକୁଳ ଥିଲେ, ତାହା ତା’ଙ୍କର ପରବର୍ତ୍ତୀକାଳୀନ କାର୍ଯ୍ୟକଳାପରୁ ପ୍ରମାଣିତ ହୁଏ ।

ମହତାବ ବାବୁ ନବବାବୁଙ୍କୁ ଓଡ଼ିଶା ମୁଖ୍ୟମନ୍ତ୍ରୀତ୍ବ ଛାଡ଼ିଦେଇଯାଇଥିବା କାରଣରୁ ନବବାବୁ ଯେତେବେଳେ ଓଡ଼ିଶାର ମୁଖ୍ୟମନ୍ତ୍ରୀତ୍ବ ଛାଡ଼ିବେ ଛାଡ଼ିବେ ବୋଲି କହୁଥା’ନ୍ତି, ସେ ମହତାବ ବାବୁଙ୍କୁ ଗାଦି ଛାଡ଼ିବେ ବୋଲି କହୁନଥିଲେ । ଏହା ଥିଲା ମହତାବ ବାବୁଙ୍କ ଅଭିଯୋଗ । ମହତାବ ବାବୁ ଏ ଇଚ୍ଛା ତ ନେହେରୁଙ୍କୁ ଇଙ୍ଗିତରେ ଜଣାଇଥା’ନ୍ତି ଓ ନବବାବୁଙ୍କ କାନରେ ପକାଇଥା’ନ୍ତି । ନବବାବୁ ମଧ୍ୟ ସେଭଳି ଚାହୁଁଛନ୍ତି ବୋଲି ମହତାବ ବାବୁ ଏକ ପତ୍ରରେ ନବବାବୁଙ୍କୁ ଜଣାଇବାରୁ ନବବାବୁ ତା’ର ଉତ୍ତରରେ ମହତାବ ବାବୁଙ୍କୁ ଲେଖିଥିଲେ (ଏକ ତାରିଖ ବିହୀନ ହାତଲେଖା ଚିଠିରୁ ଏହା ଉପଲବ୍ଧ), “ବର୍ତ୍ତମାନ ପରିସ୍ଥିତିରେ ଆପଣ ମୁଖ୍ୟମନ୍ତ୍ରୀତ୍ବ ପାଇଁ ଅଯୋଗ୍ୟ ହେବେ ବୋଲି ଯାହା ଲେଖିଛନ୍ତି, ସେ ସମ୍ପର୍କରେ ମୁଁ ଏକମତ । କିନ୍ତୁ ମୁଁ ଆପଣଙ୍କୁ ସେ ଦାୟିତ୍ବ ଗ୍ରହଣ କରିବା ଲାଗି ମୋ’ ଚିଠିରେ ଲେଖିଛି ବୋଲି ଯାହା ଲେଖିଛନ୍ତି, ତାହା ଠିକ୍ ନୁହେଁ । ମୁଁ ଏଭଳି ମୋତେ ଲେଖି ନାହିଁ । ବରଂ ମୁଁ ଜବାହରଲାଲ ନେହେରୁଙ୍କୁ ଲେଖିଛି ଯେ, ଆପଣ ଓ ମୁଁ କ୍ଷମତା ବାହାରେ ରହି କାର୍ଯ୍ୟ କଲେ କଂଗ୍ରେସ ଦଳକୁ ସୁଧାରି ପାରିବା । ମୋତେ ଯେତେବେଳେ ବନ୍ଧୁମାନେ କହିଲେ ଯେ, ଆପଣ ମୁଖ୍ୟମନ୍ତ୍ରୀତ୍ବ ଛାଡ଼ିଲେ ମହତାବ ବାବୁ ମୁଖ୍ୟମନ୍ତ୍ରୀ ହୁଅନ୍ତୁ, ମୁଁ ସେମାନଙ୍କୁ କହିଥିଲି, ‘ତାଙ୍କୁ କୁହ, ତା’ଙ୍କୁ ଯଦି ରାଜି କରାଇପାରିବ ତ ସେ ମୋ’ଠାରୁ ଆନ୍ତରିକ ସହଯୋଗ ପାଇବେ ।’ କିନ୍ତୁ ମୁଁ ସେ ବନ୍ଧୁମାନଙ୍କୁ କ୍ଷମ୍ଭ ସତର୍କ କରିଦେଇଥିଲି ଯେ, ମହତାବ ବାବୁ ଯେଉଁ ଭଳି ଜଙ୍ଗଲରେ କାମ କରୁଥିଲେ ଏବଂ ତାଙ୍କର ମନୋଭାବ ଯେପରି, ସେଥିରେ ସେ ଏ ଦାୟିତ୍ବ ନେଲେ ଅତି ଅସୁବିଧାରେ ପଡ଼ିବେ । ପାର୍ଟି ଏହା ମଧ୍ୟରେ ବଦଳିଯାଇଛି ଓ ସବୁ କଥା ବଦଳିଛି ।”

ହରେକୃଷ୍ଣ ମହତାବ, ଅତି ସିଧାସଳଖ ବୋଲି ମନେକରୁଥିବା, ନବକୃଷ୍ଣ ଚୌଧୁରୀଙ୍କଠାରୁ ଏଭଳି ଉତ୍ତର ଆଶା କରୁ ନ ଥିଲେ । ସେ ଏହାକୁ ହିଁ ତା’ଙ୍କ ପ୍ରତି ‘ବିଶ୍ୱାସଘାତକତା’ ବୋଲି ଗ୍ରହଣ କରି ଦୀନବନ୍ଧୁ ସାହୁଙ୍କୁ ସେ କଥା ଲେଖିଛନ୍ତି ।

ଏହାପରେ ୧୯୫୫ ଅକ୍ଟୋବର ୧୧ ତାରିଖରେ ମହତାବ ବାବୁ ବୀରେନ୍ ମିତ୍ରଙ୍କୁ ଅନୁରୂପ ତାତ୍ପର୍ଯ୍ୟପୂର୍ଣ୍ଣ ଚିଠିଟିଏ ଲେଖିଛନ୍ତି ।

ଶ୍ରବେୟ ବୀରେନ୍,

ବନବାଳୀ, ଦୀନବନ୍ଧୁ ଓ ଜାନକୀଙ୍କୁ ଯେଭଳି ଦୀର୍ଘ ଓ ବିରକ୍ତିକର ଚିଠି ଲେଖିଥିଲି, ସେଭଳି ତୁମକୁ ଲେଖିବାର ପାଲି ଏଥର ପଡ଼ିଲା ।

ଧେବରଙ୍କ ପାଟନା ଗସ୍ତ ସମ୍ପର୍କୀୟ ସମ୍ବନ୍ଧ ତୁମ ଆଖିରେ ପଡ଼ିଥିବ । ଯଦି ନ ଦେଖୁଥିବ, ଏଇ ମାସ ୨ରୁ ୫ ତାରିଖ ଖବରକାଗଜ ଦେଖ । ତୁମେ ସେଥିରୁ ଦେଖିବ ଯେ, ସେଠାରେ ଶହ ଶହ ଲୋକ ତାଙ୍କ ପାଖରେ ଅଭିଯୋଗ କରିଛନ୍ତି ଯେ, କଂଗ୍ରେସ

ଦଳ ବା ସରକାର କେହି ସେମାନଙ୍କର ଅଭିଯୋଗ ଶୁଣୁ ନାହାନ୍ତି । ସେଥିପାଇଁ ସେମାନେ ଧେବରଙ୍କ ଆଗରେ ବିକ୍ଷୋଭ ଦେଖାଇଥିଲେ ଓ ଧେବରଙ୍କର ସେଥିରେ ହୃଦବୋଧ ହୋଇଥିଲା । ସେ ବିହାର ସରକାରଙ୍କୁ ମଧୁର ଭର୍ଷନା ବି କରିଥିଲେ । ଏଇଆକୁ ଯେ କହନ୍ତି ସାଧାରଣ ଜୀବନ । ଯଦି କିଛି ସଫାସଫି ସିଧାସଳଖ ପ୍ରକାଶ କରିବାର ଥିବ ତ ସେ ଦିଗରେ ସଙ୍କୋଚ ରହିବା ଉଚିତ ନୁହେଁ । ତାହା ହେଲେ ଯାଇ ଜନସାଧାରଣଙ୍କ ଚେତନା ବଢ଼ିବ । ତାହା ନ ହେଲେ ମନେହେବ, ସବୁ ଠିକ୍ ଠାକ୍ ଚାଲିଛି । ଖବର କାଗଜରୁ ଦେଖିଲି ଯେ, ଧେବର ବଲାଙ୍ଗୀର, ସମ୍ବଲପୁର ଓ ମୟୂରଭଞ୍ଜ ଯାଉଛନ୍ତି । ସେ ଅଞ୍ଚଳରେ ତ କଂଗ୍ରେସର ସେଭଳି ସଂଗଠନ ନାହିଁ । ଏଣୁ ସେ ଆଡ଼କୁ ଧେବର ଗଲେ ତାଙ୍କୁ ଯେଭଳି ସରକାରଙ୍କ ତରଫରୁ ବୁଝେଇ ଦିଆଯିବ, ସେ ସେସବୁ ଗ୍ରହଣ କରିନେବେ । ତା'କୁ କହି କଟକ ନିଆ ଓ ସେଠାରୁ ସେ ଜାଣନ୍ତୁ ଯେ, କଂଗ୍ରେସ କିଭଳି ଚାଲିଛି । ସେଠାରେ ଦାବି ଉଠିବା ଦରକାର । ଯେଉଁମାନେ ସେସବୁ ଦାବି କରିବେ, ସେମାନେ ଆଗକୁ ବାହାରି ଆସିବା ଦରକାର । ଓଡ଼ିଶାରେ ଯେମିତି ଚାଲିଛି, ଅଜଣା ବା ଗୋକାଳିଆ ସ୍ତରର ଲୋକଙ୍କ ଦ୍ଵାରା ଏ କଥା ଜଲେ, ସେଥିରେ କାମ ହେବ ନାହିଁ । ଖାଣ୍ଡି ଓ ସିଧାସଳଖ ବାଟ ହେଲା ସବୁଠାରୁ ଭଲ ଓ ଫଳପ୍ରସ୍ତୁତ । କଂଗ୍ରେସ କମିଟି ବା କଂଗ୍ରେସ ସରକାର ବିରୋଧରେ ଅଭିଯୋଗ କଲେ, ସେ ଅଭିଯୋଗ ଯେ କଂଗ୍ରେସ ଦଳ ବିରୋଧରେ ହେଲା, ଏଭଳି କଥା ନୁହେଁ । କଂଗ୍ରେସ ଦଳରେ ଏସବୁ ଚଳେ ।

ମୋ'ର କହିବାରେ କଥା, ସମାଧାନର ବାଟ ନ କରି, ଖାଲି ଚିତ୍ତେଇଲା ଭଳି ନ କରି ସବୁ କିଛି ଧାରାବାହିକ ଭାବରେ କରିବା ଉଚିତ । ... ତା'ପରେ ମୋ' ଯିବା କଥା—ଦୀନବନ୍ଧୁ ବାବୁ ଗୋଟିଏ ଦିଗରୁ କହୁଛନ୍ତି ଯେ, ମୁଁ ବର୍ତ୍ତମାନ ଏଠାରୁ ଚାଲିଯାଏ । ସେ ମୋତେ ଯେଉଁ ଚିଠି ଲେଖିଛନ୍ତି, ତହିଁରେ ଅନେକ ତ୍ରୁଟି ରହିଯାଇଛି । ପ୍ରଥମ କଥା ହେଲା, ମୋତେ କେନ୍ଦ୍ର ନେତୃତ୍ଵ ଆଗରେ ଏକ ଯୁକ୍ତି ଦେଖାଇ ଏଠାକୁ ଛାଡ଼ିବାକୁ ହେବ । ନ ହେଲେ ସେମାନେ ଭାବିବେ, ମୁଁ ସେଠାରେ ଗୋଳମାଳ ଆରମ୍ଭ କରିବାକୁ ଯାଉଛି । ଖାଲି ଜଣେ ରାଜ୍ୟପାଳ ଭାବରେ ନୁହେଁ, ମୁଁ ଜଣେ ତୁଙ୍ଗ ଶ୍ରେଣୀ କଂଗ୍ରେସ ଲୋକ ହୋଇଥିବାରୁ ମୋ' ପକ୍ଷରେ ସେ ଅସୁବିଧାଟି ରହିଛି । ମୁଁ ଯେତେବେଳେ ଜାଣିବି, ବାଟ ସଫା ହୋଇଗଲା, ସେତେବେଳେ ଯାଇ ମୁଁ ଯିବି । ମୁଁ ଅଧାବାଟିଆ କାମ ଜାଣେନା । କିନ୍ତୁ ତୁମେମାନେ ସେଭଳି ବାଟ ଲାଗି ପ୍ରସ୍ତୁତ ନୁହଁ । ତା'ପର କୌଶଳଟି ହେଲା, କାମଟି କଂଗ୍ରେସ ଦଳ ଭିତରୁ ହିଁ ଆରମ୍ଭ ହେବା ଆବଶ୍ୟକ । ସେଇଥି ପାଇଁ କଂଗ୍ରେସ ଦଳ ମଧ୍ୟରେ ଓ ବିଧାନସଭାର କଂଗ୍ରେସ ଗୋଷ୍ଠୀ ମଧ୍ୟରେ ଲଗାତାର ଭାବରେ ଏକ ବିରୋଧୀ ଗୋଷ୍ଠୀ ରହିବା ଦରକାର । ସେଥି ପାଇଁ ତୁମମାନଙ୍କୁ ପ୍ରାଦେଶିକ କମିଟିର ଓ କଂଗ୍ରେସ ବିଧାୟକମାନଙ୍କର କେତେକ ବରାଦୀ ବୈଠକ ଡକାଇବାକୁ ନୋଟିସ ଦେବାକୁ ହେବ । ମୋତେ ଦେଖାଯାଉଛି, ଓଡ଼ିଶା ପାର୍ଟିରେ ସେଭଳି କାମ କରିବାକୁ ଜଣେ ହେଲେ ନାହିଁ । ମୁଁ ତ ବିଧାୟକ ନୁହେଁ; ତେବେ ପ୍ରାଦେଶିକ କମିଟିର ସଦସ୍ୟ ଭାବରେ ମୁଁ ସେ କଥା କରିପାରିବି । ହେଲେ ବର୍ତ୍ତମାନର ଦୁରବସ୍ଥା (ବନ୍ୟାପ୍ରାଣ କାମ ଚାଲିଥିବା ଭିତରେ) ସମୟରେ ସେ କାମ ପାଇଁ ସମୟ ଅନୁକୂଳ ନୁହେଁ । ଦୀନବନ୍ଧୁ ବାବୁ କହନ୍ତି, ମୁଁ

ବେସରକାରୀ ବନ୍ୟାତ୍ରାଣ କାର୍ଯ୍ୟର ଦାୟିତ୍ୱ ନିଏ । ମୁଁ ଯାହା ଦେଖୁପାରୁଛି, ପ୍ରାଦେଶିକ କଂଗ୍ରେସ କମିଟି ଓ ସରକାର ନିଜର ସ୍ୱାର୍ଥସାଧନ ଲାଗି ପ୍ରାଣପଣେ ଲାଗିପଡ଼ିଛନ୍ତି । ଦେଶର ସ୍ୱର୍ଥ କଥା ସେମାନଙ୍କ ମନରେ ନାହିଁ । ଯାହା ସବୁ ସେ ବାବଦରେ ଖବର ପାଉଛି, ସେସବୁ ଉଦ୍‌ବେଗଜନକ । ମୁଁ ଯେମିତି ଆଉ କେଉଁ ଦୁନିଆରେ ଅଛି । ଜନମତ ଏଭଳି ଅନ୍ୟାୟ କାମକୁ କିଭଳି ବରଦାସ୍ତ କରୁଛି, ତାହା ମୋତେ ଆଶ୍ଚର୍ଯ୍ୟ ଲାଗୁଛି... ।

ଗୋଟିଏ କଥା ଉପରେ ମୁଁ ଜୋର ଦେବି ଯେ, କିଛି କିଛି ବିରୋଧ ଦେଖାଇବାକୁ ହେବ, ତାହା ନ ହେଲେ ଉଦ୍‌ବେଗର ବାଟ ବନ୍ଦ ହୋଇଯିବ । ଯଦି ତୁମ୍ଭେମାନେ ବିରୋଧକୁ ଯଥାସମ୍ଭବ ସ୍ତରକୁ ନେଇ ଚଳାଇ ରଖିପାରିବ ତ ଖୁବ୍ ଏକ ବଡ଼ କାମ କରିବ ।

ଶ୍ରୀ ବାରେନ୍ ମିତ୍ର, ଏମ୍.ଏଲ.ଏ.ତୁମର ବିଶ୍ୱସ୍ତ

ସ୍ୱା-ତ. ମହତାବ

ମହତାବ ବାବୁଙ୍କ ନିଜର ଅନୁଗତମାନଙ୍କୁ ଏତେ ଉଦ୍‌ବୋଧନ ସତ୍ତ୍ୱେ ପ୍ରାୟ ଛଅ, ସାତ ମାସ ପର୍ଯ୍ୟନ୍ତ ସେମାନେ ବିଶେଷ କିଛି କରିପାରୁ ନଥାନ୍ତି । ଇତି ମଧ୍ୟରେ ସୀମା କମିଶନର ରିପୋର୍ଟ ଉପରେ କେନ୍ଦ୍ର ସରକାରଙ୍କ ନିଷ୍ପତ୍ତି ପ୍ରକାଶିତ ହେଲା । ତହିଁରେ ଓଡ଼ିଶା ପାଇଁ କିଛି କୁଆଡୁ ମିଳିଲା ନାହିଁ । ଏଥିରେ ରାଜ୍ୟବାସୀଙ୍କ ମଧ୍ୟରେ ଘୋର ଅସନ୍ତୋଷ ଦେଖାଦେଇଥିଲା ଓ କଂଗ୍ରେସ ଦଳ ଏ ଜନଅସନ୍ତୋଷରେ ଯୋଗ ଦେଲା । ଏହି ଆନ୍ଦୋଳନରେ ଦୁଇ ଜଣ ଲୋକ ପୁଲିସ ଗୁଳିରେ ପ୍ରାଣ ହରାଇଥିଲେ ଓ କଂଗ୍ରେସ ଦଳ ଧୁରାପୁରି ବଦଳି ନ ହୋଇଯାଇଥିଲା । ...ଓଡ଼ିଶାରେ ବିଚ୍ଛିନ୍ନାଞ୍ଚଳ ମିଶ୍ରଣ ପାଇଁ ଓଡ଼ିଶା ସରକାର ଓ ପ୍ରଭାବ ପକାଇବା ଲାଗି ସରକାରୀ ତହବିଲରୁ ୨ ଲକ୍ଷ ଟଙ୍କା ଶୁଦ୍ଧ ଖର୍ଚ୍ଚ ହୋଇଥିବା କଥା ଓ ସେ କାମ ପାଇଁ ଜଣେ ଆଇ.ଏ.ଏସ୍. ଅଫିସର ନିଯୁକ୍ତିକୁ ମହତାବ ବାବୁ ତାଙ୍କ ଲୋକଙ୍କ ଢରିଆରେ ଜାଣିପାରିଥା'ନ୍ତି । ବୃହତର ଓଡ଼ିଶା ଗଠନର ବିଶ୍ୱକର୍ମା ବୋଲି କୁହାଯାଉଥିବା ହରେକୃଷ୍ଣ ମହତାବ ନିଜର ଶତ୍ରୁମାନଙ୍କୁ (ନବକୃଷ୍ଣ ଚୌଧୁରୀଙ୍କୁ) ବଦନାମ କରିବା ଲାଗି ଜବାହରଲାଲ ନେହେରୁ ଓ ଆଇ.ଏ.ଏସ୍. ଏସବୁ ଜଣାଇବାକୁ ୧୯୫୬ ଏପ୍ରିଲ ୧୫ ତାରିଖରେ ଏବଂ ୨୦ ଏପ୍ରିଲରେ ଦୁଇଟି ଚିଠି ଲେଖିଛନ୍ତି ଏବଂ ନେହେରୁଙ୍କର ଏତେ ଦିନେ ତା'ଙ୍କ ପ୍ରତି ସୁଦୃଷ୍ଟି ପଡ଼ିଥିବାରୁ ସେ ତାଙ୍କ ନିକଟରେ କୃତଜ୍ଞତା ଜ୍ଞାପନ କରିଛନ୍ତି । ଏହା ଫଳରେ ନେହେରୁ ଓଡ଼ିଶା ସରକାରଙ୍କ ଏଭଳି କାର୍ଯ୍ୟକୁ ଅପସନ୍ଦ କରି ନବବାବୁଙ୍କୁ ଏକ ଚିଠି ଲେଖୁଥିବାର ଜଣାଯାଏ ।

କିନ୍ତୁ ଏସବୁ ସତ୍ତ୍ୱେ ନବକୃଷ୍ଣ ଚୌଧୁରୀଙ୍କୁ ତଡ଼ିବା ମୋତେ ସହଜ ନଥିଲା । କାରଣ, ସେତେବେଳର ପ୍ରାଦେଶିକ କଂଗ୍ରେସ କମିଟି ସଭାପତି ବିଶ୍ୱନାଥ ଦାସ ଏବଂ ସୁରେନ୍ଦ୍ରନାଥ ପଟ୍ଟନାୟକ ନବବାବୁ ମୁଖ୍ୟମନ୍ତ୍ରୀ ହୋଇ ରହିବା ପାଇଁ ଅନୁରୋଧ କରି କହିବା ଓ ପତ୍ର ଲେଖିବାଠାରୁ ଆରମ୍ଭ କରି ନିଶ୍ଚଳ ଭାରତ କଂଗ୍ରେସ କମିଟିର ସଭାପତି ଧେବରାଜୁ ନବବାବୁ, ମୁଖ୍ୟମନ୍ତ୍ରୀ ନ ଛାଡ଼ନ୍ତୁ ବୋଲି ଅନୁରୋଧ କରୁଥା'ନ୍ତି । ଅଧିକାଂଶ ବିଧାୟକ ନବବାବୁଙ୍କ ରହିବା ଚାହୁଁଥା'ନ୍ତି । ନବବାବୁ ସେସବୁ ଅନୁରୋଧ ରକ୍ଷା କରି ହୁଁ ଭରିଥିଲେ, ମହତାବ ବାବୁ ଆରବ ସାଗର ତଟରେ ହିଁ ରହିଯାଇଥା'ନ୍ତେ !

୧୯୫୩ ଜୁଲାଇ ୧୬ ତାରିଖରେ ନବକୃଷ୍ଣ ଚୌଧୁରୀ ଜବାହରଲାଲ ନେହେରୁଙ୍କୁ

ଯେଉଁ ଚିଠି ଲେଖୁଥିଲେ, ତହିଁରେ ସେ ମୁଖ୍ୟମନ୍ତ୍ରୀଙ୍କୁ ଛାଡ଼ିବା କଥା ଲେଖିଥିଲେ । ପରବର୍ତ୍ତୀ କାଳରେ ତାଙ୍କ ଇଚ୍ଛା କଥା ବହୁବାର ଉଠିଛି, କିନ୍ତୁ ନେହେରୁ ଏବଂ କଂଗ୍ରେସ ସଭାପତି ଧେବର ଚାହୁଁଥିଲେ ଯେ, ସେ ୧୯୫୭ ନିର୍ବାଚନ ପର୍ଯ୍ୟନ୍ତ ରହନ୍ତୁ । ତେବେ ବ୍ରହ୍ମପୁରରେ ଅନୁଷ୍ଠିତ ହେଉଥିବା ଅଖିଳ ଭାରତୀୟ କଂଗ୍ରେସ କମିଟି ଅଧିବେଶନ ପର ପର୍ଯ୍ୟନ୍ତ ଏବଂ ବିନୋବା ଓଡ଼ିଶା ନ ଛାଡ଼ିବା ପର୍ଯ୍ୟନ୍ତ ନବବାବୁ ଇଚ୍ଛା ଦେବେ ନାହିଁ ବୋଲି ସ୍ଥିର କରିଥିଲେ । କୌଣସି ସଂକଟମୟ ପରିସ୍ଥିତିରେ ନାଟକୀୟ ଭାବରେ ଇଚ୍ଛା ଦେବାର ପକ୍ଷପାତୀ ସେ ନ ଥିଲେ । ଏସବୁ ପରେ ବି ସେ ଇଚ୍ଛା ନ ଦେଉଥିବାରୁ ମହତାବ ବାବୁ ଏବଂ ତାଙ୍କର ଅନୁଗତ ଗୋଷ୍ଠୀ ଅସ୍ଥିର ହୋଇପଡୁଥା'ନ୍ତି । ସେମାନଙ୍କ ସୁଯୋଗକୁ, ଓଡ଼ିଶା ସରକାର ସୀମା ଆନ୍ଦୋଳନ ଯୋଗୁଁ ଲୋକଙ୍କ ନିକଟରେ ଅପ୍ରିୟ ହୋଇପଡ଼ିଥିଲେ । ଯେଉଁ କଂଗ୍ରେସ ନେତାମାନେ ଖୋଲାଖୋଲି ନବକୃଷ୍ଣ ଚୌଧୁରୀଙ୍କ ନେତୃତ୍ୱକୁ ଚାଲେଞ୍ଜି ଦେବାକୁ ଭରସା ନଥିଲେ, ସେମାନେ ଏହି ମଉକାରେ ସକ୍ରିୟ ହେଲେ । ଦିନେ ମହତାବ ବାବୁଙ୍କର ଏକାନ୍ତ ବିଶ୍ୱସ୍ତ ବନମାଳୀ ପଟ୍ଟନାୟକ ନବବାବୁଙ୍କ ବିଶ୍ୱସ୍ତ ଜୟକୃଷ୍ଣ ମହାନ୍ତିଙ୍କ ନିକଟକୁ ଆସି କହିଲେ, “ନବବାବୁ ତ ଯିବେ ଯିବେ ବୋଲି ଜିଦ୍ ଧରିଛନ୍ତି; ଏମିତି କଅଣ ଅତଳ ଅବସ୍ଥା ରହିଥିବ ?” ମହତାବ ବାବୁଙ୍କ ଉକ୍ତ ହେଲେ ବି ବନମାଳୀ ବାବୁଙ୍କର ନବବାବୁଙ୍କ ପ୍ରତି ସମ୍ମାନ ଥିଲା । ଉଭୟ ବନ୍ଧୁ ଏହାର ଉତ୍ତର ପାଇଁ ନବବାବୁଙ୍କ ନିକଟକୁ ଯାଇଥିଲେ । ମହତାବ ବାବୁ ନବବାବୁଙ୍କ ପରେ ଓଡ଼ିଶାକୁ ମୁଖ୍ୟମନ୍ତ୍ରୀ ହୋଇ ଆସିବା ପ୍ରସ୍ତାବ ବନମାଳୀ ବାବୁ ଦେଲେ । ନବବାବୁ ସେମାନଙ୍କୁ ତା'ଙ୍କ ଚିରାଚରିତ ବିଚାର କହିଥିଲେ । ସେ କହିଥିଲେ, “ଶାସନ ଚଳାଇବାଟା ଖୁବ୍ ବଡ଼ କଥା ନୁହେଁ । ଏଥି ପାଇଁ ଏକ ଶାସନ କଳ ଅଛି । ଶଗଡ଼ ସରି ପଡ଼ିଥିଲେ, ହଡ଼ାବଳଦ ଯୋଗେ ବୁଡ଼ା ଗାଡ଼ିଆଳ ବି ଗାଡ଼ି ନେଇ ଯାଇପାରିବ । ମୁଁ ଚାହୁଁଛି, ମହତାବ ବାବୁ ଓ ମୁଁ ଶାସନ ବାହାରେ ରହି ସାଙ୍ଗଠନିକ କାମ କରନ୍ତୁ, ଯୁବକମାନେ ଶାସନ ଚଳାନ୍ତେ ।”

ଏହା ପରେ ୧୯୫୬ ଜୁନ୍ ୨୭ ଓ ୨୮ ତାରିଖ ଦିନ ଖଣ୍ଡଗିରିଠାରେ ନୂତନ ନେତା ନିର୍ବାଚନ ସମ୍ପର୍କରେ ଆଲୋଚନା କରିବାକୁ ଏକ କବାଟକିଳା ବୈଠକ ଡକାଯାଇଥିଲା । ନବବାବୁ ଏକ ସାଇକେଲ ଚଢ଼ି ଯାଇ ସେଠାରେ ପହଞ୍ଚି ଦେଖିଲେ, ଘରର ସବୁ କବାଟ ଏବଂ ଝରକା ବନ୍ଦ ରହିଛି । ସେ ନିଜେ ଝରକାଗୁଡ଼ିକୁ ଖୋଲିଦେଲେ; କହିଲେ, “କଅଣ ଏତେ ଗୁପ୍ତକଥା ହେବାକୁ ଅଛି ଯେ, ଝରକା, କବାଟସବୁ ବନ୍ଦ ହୋଇଛି ?”

ତା'ପରେ ମହତାବ ବାବୁଙ୍କ ଅନୁଚରମାନଙ୍କର ଯେଉଁ ପ୍ରସ୍ତାବ ଆଣିବାର କଥା, ସେମାନଙ୍କ ତରଫରୁ କେହି କିଛି କହୁ ନ ଥା'ନ୍ତି । ଅବସ୍ଥା ଲକ୍ଷ୍ୟକରି ନବବାବୁ ନିଜେ କହିଲେ, “ମୁଁ ତ ଯିବାକୁ ଚାହୁଁଛି, ଆଉ ଅତୁଆ କଅଣ ଅଛି ଯେ, ଏଥି ପାଇଁ ବୈଠକ ଡକାଯାଇଛି ?”

ସେ ଦିଗରେ ଆଉ କିଛି ଆଲୋଚନା ହେଲା ନାହିଁ । ଏହା ପରେ ଶାନ୍ତନୁକୁମାର ଦାସ, ଭୈରବ ମହାନ୍ତି, ସୁରେନ୍ଦ୍ରନାଥ ପଟ୍ଟନାୟକ, ଗୋବିନ୍ଦଚନ୍ଦ୍ର ସେଠ, ଉପେନ୍ଦ୍ର ମହାନ୍ତି, ଜୟକୃଷ୍ଣ ମହାନ୍ତି ଓ ମାଧବ ରାଉତରାୟ ଓଡ଼ିଶା କଂଗ୍ରେସ ବିଧାୟକମାନଙ୍କର ଏକ ବରାଦୀ

ବୈଠକ ପାଇଁ ସେକ୍ରେଟେରୀଙ୍କୁ ଏକ ନୋଟିସ ଦେଲେ । ସବୁ କଥା ବିଚାର କରି ନବବାବୁଙ୍କ ନେତୃତ୍ୱ ଉପରେ ଦୃଢ଼ ଆସ୍ଥା ପ୍ରକାଶ କରିବା ଏବଂ ତା'ଙ୍କୁ ପରବର୍ତ୍ତୀ ନିର୍ବାଚନ ପର୍ଯ୍ୟନ୍ତ ରହିବା ଲାଗି ଏକ ପ୍ରସ୍ତାବ ଆଣିବାକୁ ସେମାନେ ଚାହିଁଲେ ।

ଇତି ମଧ୍ୟରେ କେନ୍ଦ୍ର ପାର୍ଲିାମେଣ୍ଟରୀ ବୋର୍ଡ଼ରେ ନବବାବୁଙ୍କ ଇସ୍ତଫା ଗ୍ରହଣ କରାଯାଇ ମହତାବ ବାବୁଙ୍କୁ ଓଡ଼ିଶାର ନେତା ହେବା କଥା ସ୍ଥିର ହୋଇଯାଇଥାଏ । ଖାଲି ମହତାବ ବାବୁଙ୍କ ବଦଳରେ ବୟେର କିଏ ରାଜ୍ୟପାଳ ହେବେ, ସେହି କଥା ସ୍ଥିର ହୋଇ ନ ଥିବାରୁ ଅକ୍ଟୋବର ମାସ ପର୍ଯ୍ୟନ୍ତ ନବବାବୁ ରହନ୍ତୁ ବୋଲି ନେହେରୁଙ୍କ ଇଚ୍ଛା ଥାଏ । ତେବେ ପୂର୍ବୋକ୍ତ ସସ୍ତ୍ର ରଥୀଙ୍କ ଉଦ୍ୟମ ଫଳରେ ପୁଣି କଅଣ ବିଗିଡ଼ି ଯାଇପାରେ, ସେଥି ପାଇଁ ମହତାବ ବାବୁ ଓ ତା'ଙ୍କ ଅନୁଗତମାନେ ଆଶ୍ଚର୍ଯ୍ୟ ରହିପାରୁ ନ ଥା'ନ୍ତି । କାରଣ, ବିଶ୍ୱନାଥ ଦାସ ଓ ସୁରେନ୍ଦ୍ର ନାଥ ପଟ୍ଟନାୟକ ଗୋଷ୍ଠୀ ନବବାବୁଙ୍କ ଭାରତୀୟ ଆଇନ ଆଦି ଯୋଗୁଁ ବିରକ୍ତ ହୋଇଥିଲେ ବି ମହତାବ ବାବୁଙ୍କର ଓଡ଼ିଶାରେ ମୁଖ୍ୟମନ୍ତ୍ରୀ ହେବାକୁ ତୀବ୍ର ବିରୋଧ କରୁଥିଲେ ।

ଏହି ସମୟରେ ବୟେରେ କଂଗ୍ରେସ ଅଧିବେଶନ ବସିଲା । ସେଠାରେ ଉଭୟ ଗୋଷ୍ଠୀ ମହତାବ ବାବୁଙ୍କୁ ଆଣିବା ଓ ନବବାବୁଙ୍କୁ ରଖିବା ପାଇଁ ଲବି କଲେ । କିନ୍ତୁ ନିଜେ ନବବାବୁ ଏକାନ୍ତ ଅନିଚ୍ଛା ପ୍ରକାଶ କରିବାରୁ, କଂଗ୍ରେସ ନେତୃତ୍ୱ ମହତାବ ବାବୁଙ୍କ କଥା ସ୍ଥିର କଲେ । ମହତାବ ବାବୁ ନିଜେ ବି ମୋରାରୁଜୀ ଦେଶାଇ ଓ ବିଧାନଚନ୍ଦ୍ର ରାୟଙ୍କ ଜରିଆରେ ତାପ ଦେବା ଆରମ୍ଭ କଲେ । ଏ ଦିଗରେ ୧୯୫୬ ଅଗଷ୍ଟ ୯ ତାରିଖର ବିଧାନଚନ୍ଦ୍ର ରାୟଙ୍କର ନବବାବୁଙ୍କୁ ଲେଖା ଚିଠିଟି ବେଶ୍ ତାତ୍ପର୍ଯ୍ୟପୂର୍ଣ୍ଣ । ସେ ସେହି ଚିଠିରେ ଲେଖିଛନ୍ତି, “ମହତାବ ବାବୁ ଆସି ଦାୟିତ୍ୱ ନେବା ଯଦି ତେରି ହୁଏ ତ, ତୁମେ ରାଧାନାଥ ରଥଙ୍କୁ ଦାୟିତ୍ୱ ଦେଇ ଚାଲିଗଲେ ଭଲ ହେବ ।”

ଏହା ପରେ ସେପ୍ଟେମ୍ବର ପ୍ରଥମାର୍ଦ୍ଧରେ ବିଧାନସଭା ବୈଠକ ବସିବା ଲାଗି ଦିନ ସ୍ଥିର ହୋଇଗଲା । ମହତାବ ବାବୁଙ୍କର ମୁଖ୍ୟମନ୍ତ୍ରୀ ଭାବରେ ଆସିବା ଲାଗି ଯେଉଁ କିଛି ବିଧାୟକ ଲାଗିପଡ଼ିଥା'ନ୍ତି, ସେହି ଭଳି ପୂର୍ବୋକ୍ତ ଶାନ୍ତନୁକୁମାର ଦାସ ଆଦି ଓ ଆଉ କିଛି ବିଧାୟକ ଏହାର ତୀବ୍ର ବିରୋଧ କରୁଥା'ନ୍ତି । ଅନ୍ୟ କେତେକ ବିଧାୟକ କୌଣସି ନିଷ୍ପତ୍ତିରେ ପହଞ୍ଚିପାରୁ ନ ଥା'ନ୍ତି । ମନ୍ତ୍ରୀମାନଙ୍କ ମଧ୍ୟରେ ସଦାଶିବ ତ୍ରିପାଠୀ ଇତି ପୂର୍ବରୁ ମନ୍ତ୍ରୀତ୍ୱରୁ ଇସ୍ତଫା ଦେଇ ଦେଇଥା'ନ୍ତି । ତତ୍କାଳୀନ ମନ୍ତ୍ରୀ ସତ୍ୟପ୍ରିୟ ମହାନ୍ତି ଦିନେ ନବବାବୁଙ୍କୁ ତା'ଙ୍କ ଘରକୁ ଖାଇବାକୁ ଡାକିଥିଲେ । ନବବାବୁ କୁଆଡ଼େ ତା'ଙ୍କ ବୋହୂଙ୍କ ବଡ଼ି ଆମ୍ବିଲକୁ ଖୁବ୍ ପସନ୍ଦ କରନ୍ତି । ଖାଇବା ସରିବା ପରେ ସେ ନବବାବୁଙ୍କୁ ଶେଷ କଥା ପଚାରିଲେ, “ଆପଣ କଅଣ ଇସ୍ତଫା ଦେବାକୁ ଏକାନ୍ତ ବନ୍ଧପରିକର ?”

ତା'ର ଉତ୍ତରରେ ନବବାବୁ କହିଥିଲେ, “ମୋତେ ତଡ଼ିବାକୁ ଯେଉଁମାନେ ଉତ୍ସାହୀ ଓ ମୋତେ ରଖିବାକୁ ଯେଉଁମାନେ ଆଗ୍ରହୀ, କେହି ମୋ' ନୀତିକୁ ବିଚାରକୁ ନେଇ ସେ କଥା କହୁନାହାନ୍ତି । ସେମାନେ ନିଜର ବା ନିଜ ଗୋଷ୍ଠୀର ସ୍ୱାର୍ଥ ଦୃଷ୍ଟିରୁ ଏସବୁ କଥା କହୁଛନ୍ତି । ଏଣୁ ମୋ' ରହିବା ପ୍ରଶ୍ନ ଉଠୁନାହିଁ ।”

କଂଗ୍ରେସ ବିଧାୟକମାନଙ୍କ ବୈଠକ ପୂର୍ବରୁ ମହତାବ ବାବୁଙ୍କ ପ୍ରମୁଖ ସେନାପତି କିଛି ବିଧାୟକଙ୍କୁ ବିମାନରେ ବୁଲାଇନେବା ଛଡ଼ା ନାନା ପ୍ରକାର ଉପାୟରେ କରାଯିବ କରିଥିଲେ । ଅନ୍ୟ କିଛି ନିରାହ ବିଧାୟକଙ୍କୁ ଭୟଭୀତ କରି ସମ୍ମତି ହାସଲ ଉଦ୍ଦେଶ୍ୟରେ ନିର୍ଦ୍ଧାରିତ ଦିନ କଟକର ଜଣାଶୁଣା ଗୁଣ୍ଡାକୁ ବିଧାନସଭା ପରିସର ମଧ୍ୟକୁ ଆଣାଯାଇଥିଲା । ଏସବୁର ମୋଟେ କିଛି ଆବଶ୍ୟକତା ନ ଥିଲା । କାରଣ, ବିଧାୟକମାନଙ୍କର ସେହି ଶେଷ ସଭାରେ ନବବାବୁ ଏଭଳି ଭାବୋଚ୍ଛାସରେ ତାଙ୍କର ବକ୍ତବ୍ୟ ରଖିଲେ ଯେ, ତାହା ପରେ ଅନ୍ୟ କାହାର କିଛି କହିବାର ନ ଥିଲା ।

କେନ୍ଦ୍ରୀୟ ପାର୍ଲୀମେଣ୍ଟାରୀ କମିଟି ନବବାବୁଙ୍କୁ ଅବ୍ୟାହତି ଦେଇ ମହତାବ ବାବୁଙ୍କୁ ଓଡ଼ିଶାର ମୁଖ୍ୟମନ୍ତ୍ରୀ ହେବାକୁ ନିଷ୍ପତ୍ତି ନେଲା ପରେ ନବବାବୁଙ୍କ ସହଯୋଗ କାମନା କରି ଏକ ପତ୍ର ଲେଖିବାକୁ ମହତାବ ବାବୁଙ୍କୁ ପରାମର୍ଶ ଦେଇଥିଲେ । ମହତାବ ବାବୁଙ୍କ ସେହି ପତ୍ରଟି ଅତି ଉଲ୍ଲେଖଯୋଗ୍ୟ । ଅନ୍ୟ ସମସ୍ତ ଚିଠିରେ ମହତାବ ବାବୁ ବନ୍ଧୁଙ୍କୁ ନବବାବୁ ବୋଲି ସମ୍ବୋଧନ କରି ଆସୁଥିଲେ । ଏଥରେ କିନ୍ତୁ ପ୍ରିୟ ଚୌଧୁରୀ ବୋଲି ସମ୍ବୋଧନ କରିଛନ୍ତି; ତାହାର ଓଡ଼ିଆ ଅନୁବାଦ ନିମ୍ନରେ ଦିଆଗଲା :

ଘରୋଇ ଏବଂ ବ୍ୟକ୍ତିଗତ

ଗଭର୍ଣ୍ଣର

ବମ୍ବେ

ରାଜଭବନ

ତା: ୧୨. ଜୁଲାଇ, ୧୯୫୬

ପ୍ରିୟ ଚୌଧୁରୀ !

ବନ୍ଧୁ ବିଚାର କରି ଓ ହେଷ୍ଟି ପାଞ୍ଚି ହେଲା ପରେ ମୁଁ ଅତି ସନ୍ତର୍ପଣରେ ଏ ଚିଠି ଲେଖୁଛି । ମୁଁ ଜାଣେନା ଆପଣ କିପରି ଏହାକୁ ଗ୍ରହଣ କରିବେ । କଥାଟି ହେଉଛି, ଆପଣ ବହୁ ଦିନରୁ ଇସ୍ତଫା ଦେବାକୁ ଚାହୁଁଥିଲେ ଓ କେନ୍ଦ୍ରୀୟ ସଂସଦୀୟ ବୋର୍ଡ଼ ଆପଣଙ୍କୁ ସେଥି ପାଇଁ ଅନୁମତି ଦେବା ସଙ୍ଗେ ସଙ୍ଗେ ମୋତେ ମୁଖ୍ୟମନ୍ତ୍ରୀ ଦାୟିତ୍ୱ ଦେବା ଲାଗି ନିଷ୍ପତ୍ତି ନେଇଛନ୍ତି । ଏହି ନିଷ୍ପତ୍ତି ଜୁନ୍ ୪ ତାରିଖରୁ ବମ୍ବେଠାରେ ନିଆଯାଇଥିଲେ ବି, ଦୁଃଖର କଥା ଯେ, ମୁଁ ଗତ ୫ ତାରିଖ ପର୍ଯ୍ୟନ୍ତ, ଧେବର ଓ ମୋରାଜିଙ୍କ ଭାଇ ମୋତେ ନ କହିବା ଯାଏଁ, ସେ ବିଷୟରେ କିଛି ଜାଣି ନ ଥିଲି । ମୁଁ ତ ଅନ୍ୟ ଏକ ଦିଗରେ ଚିନ୍ତା କରୁଥିଲି; ଏଣୁ ଏ ନିଷ୍ପତ୍ତି ମୋ' ପାଇଁ ଅପ୍ରତ୍ୟାଶିତ ଥିଲା । ମୁଁ ମୋ' ମନ କଥା ଜବାହରଲାଲଜୀ, ପଟ୍ଟଜୀ ଓ ମୌଲାନାଙ୍କୁ ଜଣାଇ ଦେଇଥିଲି । କିନ୍ତୁ ସେମାନେ ମୋତେ ସଂସଦୀୟ ବୋର୍ଡ଼ର ନିଷ୍ପତ୍ତି ମାନିନେବା ଲାଗି ପ୍ରବର୍ତ୍ତାଇଛନ୍ତି । ଏହି ନିଷ୍ପତ୍ତିରେ ମୁଁ ଖୁସି ନୁହେଁ, ଯଦିଓ ଓଡ଼ିଶାର କିଛି ବନ୍ଧୁ ଭାବୁଥିଲେ ଯେ, ମୁଁ ଓଡ଼ିଶା ଫେରିଯିବାକୁ ଚାହେଁ । କିନ୍ତୁ କେନ୍ଦ୍ର ନେତୃତ୍ୱ ତାହା ଚାହୁଁ ନାହାନ୍ତି । ମୁଁ କର୍ମତତ୍ତ୍ୱରେ ପୂରାପୂରି ବିଶ୍ୱାସ କରେ । ମୁଁ ଆଧ୍ୟାତ୍ମିକ ସାଧନ ଦିଗରେ ଯେତିକି ଆଗେଇଛି, ସେଇଥିରୁ ମୋ'ର ଯେତିକି ଜ୍ଞାନ ହୋଇଛି, ତହିଁରୁ ମୋତେ ଲାଗୁଛି, ଓଡ଼ିଶାରେ ମୋ'ର କର୍ମ ଶେଷ ହୋଇଯାଇଛି । ଯାହା ଭଲ ମନ୍ଦ କରୁଛି, ତାହା ମୃତବ୍ୟକ୍ତିର କର୍ମ ଭଳି ଲୋକେ ତାଙ୍କ ତଉଲରେ ବିଚାର

କରିବେ । ଏଣୁ ଓଡ଼ିଶା ଫେରିବା ଲାଗି ପ୍ରତିଦିନ ଯେଉଁସବୁ ଚିଠି ଯାଏ, ତା'ର ଉତ୍ତରରେ ମୁଁ ଏଇଆ ହିଁ ଜଣେଇଦେଇଥାଏ । ମୁଁ ସେମାନଙ୍କୁ ଲେଖିଛି ଯେ, ମୁଁ ଜୀବନର ଅତିମ କାଳରେ ଓଡ଼ିଶା ପାଇଁ କିଛି ଆଧ୍ୟାତ୍ମିକ କାମ କରିବି । ସେ ପର୍ଯ୍ୟନ୍ତ ମୁଁ ମୁକ୍ତ ବିହଙ୍ଗମ ପରି ଖୋଲା ଦୁନିଆରେ ବୁଲିବି । କେନ୍ଦ୍ରୀୟ ସଂସଦୀୟ ବୋର୍ଡ଼ର ନିଷ୍ପତ୍ତି ମୋତେ ଏକ ପିଞ୍ଜରାର ଫର୍ମରେ ପକାଇଦେଲା ପରି ଲାଗୁଛି । ମୁଁ ଏହି ଭଳି ଭାବୁଥିଲା ବେଳେ ପ୍ରାଦେଶିକ କମିଟି ଓ କାର୍ଯ୍ୟକାରୀ କମିଟିର ପ୍ରସ୍ତାବ ଆସିଗଲା । ମୁଁ ସଙ୍ଗେ ସଙ୍ଗେ ରାଧାନାଥ ବାବୁଙ୍କୁ ଲେଖିଲି ଯେ, ଆପଣଙ୍କୁ ସେ ଦାୟିତ୍ବରେ ରହିବା ପାଇଁ କହିବୋଲି ବୁଝାଇଦିଅନ୍ତୁ ଓ ଅନ୍ୟମାନଙ୍କୁ ମୁଣ୍ଡବ୍ୟଥାରୁ ରକ୍ଷା କରନ୍ତୁ । କିନ୍ତୁ ଯାହା ଦେଖାଯାଉଛି, ଆପଣ ନଛୋଡ଼ବନ୍ଧା ।

ଅଗଷ୍ଟ ସୁଦ୍ଧା ସେପ୍ଟେମ୍ବର ଆରମ୍ଭରେ ବର୍ତ୍ତମାନର ଦାୟିତ୍ବ ଛାଡ଼ିବା ପାଇଁ ପ୍ରସ୍ତୁତ ହୋଇଯାଆନ୍ତୁ ବୋଲି ଧେବର ମୋତେ କହିଲେ । ମୋ' ମନର କଥା ମୁଁ ବି ତାଙ୍କୁ କହିଲି । କିନ୍ତୁ ସେ ତ ଅଟଳ । ଯାହା ଜଣାପଡ଼ୁଛି, କଥାଟା ଚୂଡ଼ାତ ଭାବରେ ନିଷ୍ପତ୍ତି ହୋଇଯାଇଛି ।

କିନ୍ତୁ ମୋ'ର ଆଶଙ୍କା ହେଉଛି ଯେ, ମୁଁ ଓଡ଼ିଶା ଗଲେ ପୁଣି ପୁରାପୁରି ଅଖାଡୁଆରେ ପଡ଼ିଯିବି । ମୁଁ କାମକୁ ବା ବିରୋଧକୁ ବା ଅସୁବିଧାକୁ ସମ୍ମୁଖୀନ ହେବାକୁ ଡରେ ନାହିଁ । କିନ୍ତୁ କେଉଁ କାମରେ କାହାର ସରାଗ ଥାଏ, କିଏ ବାଧ୍ୟ ହୋଇ କରେ, କଥାଟି ସେଇଠି ରହିଛି । ଓଡ଼ିଶାବାସୀଙ୍କ ଶ୍ରଦ୍ଧାଭାଜନ ହୋଇପାରିଲେ ମୁଁ ଖୁସି ହେବି । ମୁଁ ଯେ କୌଣସି ଦାୟିତ୍ବ ନିଏ, ତା'କୁ ସଫଳ କରିବାରେ ମୋ'ର ଆନନ୍ଦ ଥାଏ ।

ଆମ ପିଢ଼ି ଭିତରେ ଆମେ ଓଡ଼ିଶାକୁ ଭାରତ ମଧ୍ୟରେ ସୁପ୍ରତିଷ୍ଠିତ କରିପାରିଲେ ମୋ'ର ଏକ ଅଭିଳାଷ ପୂରଣ ହୁଅନ୍ତା । କିନ୍ତୁ ଏ ଜୀବନ ଲାଗି ଓଡ଼ିଶାରେ ମୋ'ର କର୍ମ ଶେଷ ହୋଇଯାଇଛି ବୋଲି ମୁଁ ବିଶ୍ୱାସ କରୁଥିବାରୁ ସେସବୁ ଅଭିଳାଷକୁ ଚାପି ରଖିଥିଲି । ମୁଁ ଜାଣେନା, ଏ ଜୀବନରେ ମୋ' ପାଇଁ କଅଣ ଅଛି ? ଭୁଲ୍ ହେଉ ବା ଠିକ୍ ହେଉ, ମୁଁ ନିଜକୁ ନିଜେ ଭାବିବସେ ଯେ, ଓଡ଼ିଶାବାସୀଙ୍କର ମୋ' ପ୍ରତି କିଛି ଆଶୀର୍ବାଦ ଅଛି । ମୁଁ ଯଦି ଏବେ ସେ ଦିଗରେ କିଛି ନ କରିପାରେ, ତାହା ହେଲେ ଜାଣିବାକୁ ହେବ ଯେ, ମୋ'ର ସେହି ପ୍ରାପ୍ୟ ଶେଷ ହୋଇଗଲା । ସେ କ୍ଷେତ୍ରରେ ତ ଜୀବନଟା ଏକ ବିରାଟ ବିଫଳତାରେ ପର୍ଯ୍ୟବସିତ ହେବ । ସେଥିଲାଗି ମୁଁ ଏକ ନୂଆ କ୍ଷେତ୍ର ସନ୍ଧାନରେ ଥିଲି । ଅନ୍ତତଃ ତା'ରି ଭିତରେ ବୁଢ଼ା ହେଲା ବେଳକୁ କର୍ମ ଆକାଞ୍ଛା ଲୋପ ପାଇଯାଇଥିବ । କିନ୍ତୁ ଯାହା ଦେଖାଯାଉଛି, ପ୍ରାରବ୍ଧର ଭୋଗରୁ ରକ୍ଷା ନାହିଁ; ମଣିଷକୁ ଅସହାୟ ଭାବରେ ପ୍ରାରବ୍ଧକୁ ମାନିନେବାକୁ ହେବ ।

ଏଇ ପ୍ରାରବ୍ଧ ଭୋଗ କାଳରେ ମୁଁ ଆପଣଙ୍କ ଆଶୀର୍ବାଦ କାମନା କରୁଛି । ଏ ଦୁନିଆର ବହୁ ବିଷୟରେ ବିଭିନ୍ନ ପରିସ୍ଥିତିର ମୂଲ୍ୟାୟନରେ ବିଚାରକ ଭାବରେ କାମ କରିବାର ପଦ୍ଧତି ଦିଗରେ ଭିନ୍ନ ମତ ରହିବ ହିଁ ରହିବ । ଏହା ସତ୍ତ୍ୱେ ସହନଶୀଳତା ହିଁ ମଣିଷକୁ ବାନ୍ଧିରଖେ, ଦ୍ୱନ୍ଦ୍ୱ ତ୍ୟାଗ କରେ । ଅନେକଙ୍କଠାରୁ ଶୁଣିଛି ଯେ, ୧୯୪୮-୪୯ ମସିହାରେ ଆପଣ ଯେ କ ଇଣ୍ଡିଆ ଚେଲେ, ସେତେବେଳେ ମୋ'ର ଅନେକ

କାମରେ ଆପଣ ଏକମତ ନ ହୋଇ ଉତ୍ତପା ଦେଇଥିଲେ । ଏ କଥା ମୁଁ କାହା ସହିତ ଆଲୋଚନା କରି ନାହିଁ । ସେ କଥା ସତ କି ନୁହେଁ, ତାହା ମୁଁ ଏ ପର୍ଯ୍ୟନ୍ତ ଜାଣି ନାହିଁ । କୃତ୍ତିତ ବିଭିନ୍ନ ଲୋକଙ୍କ ମଧ୍ୟରେ ବିଚାର ଓ କାମ କରିବାର ଢଙ୍ଗରେ ପୂର୍ଣ୍ଣ ଐକ୍ୟମତ ଥାଏ ବୋଲି ମୁଁ ଧରିନେଇଛି । ଏହା ସତ୍ତ୍ୱେ ଲୋକେ ଯୈର୍ଯ୍ୟ ଓ ବୁଝାମଣା ସାହାଯ୍ୟରେ ଏକାଠି ଚାଲନ୍ତି । କିଏ କିଛି ଦାୟିତ୍ୱ ନେଲେ, ତା'କୁ ଯେ ଅନ୍ୟମାନେ ଲାଗିପଡ଼ି ସାହାଯ୍ୟ କରିବେ, ଏଭଳି ଆଶା କରିହୁଏନା । କିନ୍ତୁ ସେଭଳି ସାହାଯ୍ୟ ମିଳୁ ବା ନ ମିଳୁ ଯିଏ କିଛି ଦାୟିତ୍ୱ ନିଏ, ତା'ର ଅନ୍ୟମାନଙ୍କ ସାହାଯ୍ୟ କାମନା କରିବା ବିଧେୟ । ଯଦିବା ଅନ୍ୟମାନଙ୍କ ସାହାଯ୍ୟ ନ ମିଳିଲା ତ' ପ୍ରଥମେ ଧରିନେବାକୁ ହେବ ଯେ, ସାହାଯ୍ୟ ଉତ୍ତମା କରିବା ଲୋକର କିଛି ଛୁଟି ରହିଗଲା । 'କର୍ମ' ନିୟମର ଏହି ବହୁପ୍ରଚଳିତ ପଦ୍ଧତି ଅନୁସରଣ କରି ମୁଁ ଅତି ଆନ୍ତରିକ ଭାବରେ ଆପଣଙ୍କ ସହଯୋଗ କାମନା କରୁଛି ।

ମୁଁ ଜାଣେନା ଆପଣ କିଭଳି ଚିନ୍ତା କରୁଛନ୍ତି । ଯେଉଁ ଅଭିଳାଷ ଧରି ମୁଁ କିଛି କାଳ ଚାଲିଥିଲି, ତା'କୁ ଛାଡ଼ି ବୁଝା ଆକାଂକ୍ଷା ମୋ' ମୁଣ୍ଡରେ ପଶିବା ଫଳରେ ମୁଁ ଟିକିଏ ବିଚଳିତ ହୋଇପଡ଼ିଛି । ଜୀବନର ବହୁ ଦିନର ଆକାଂକ୍ଷାକୁ ଚାପି ବୁଝା ଦିଗରେ ନିଜକୁ ନିୟୋଜିତ କରିବା ପାଇଁ ମନର ଦୃଢ଼ ସଂଯମ ଆବଶ୍ୟକ ।

ମୁଁ ଆପଣଙ୍କଠାରୁ ଏ ବାବଦରେ ଶୀଘ୍ର କିଛି ଜାଣିବାକୁ ପାଇଲେ ଧନ୍ୟ ହେବି ଏବଂ ଯଦି ଆବଶ୍ୟକ ହୁଏ, ଆମେ ଭେଟାଭେଟି ହୋଇ ଏ ବାବଦରେ ଆଲୋଚନା କରିବା ।

ଶ୍ରୀ ନବକୃଷ୍ଣ ଚୌଧୁରୀ

ଆପଣଙ୍କର ଏକାନ୍ତ

ଓଡ଼ିଶାର ମୁଖ୍ୟମନ୍ତ୍ରୀ

ସ୍ୱା. ହରେକୃଷ୍ଣ ମହତାବ

ଏହି ଚିଠିର ଉତ୍ତର ନବବାରୁ ଦେଇଛନ୍ତି କି ନାହିଁ, ଉଭୟଙ୍କ ପୁରୁଣା ଚିଠିପତ୍ର ପାଇଲରୁ ତାହା ମିଳୁନାହିଁ । କିନ୍ତୁ ମହତାବ ବାବୁ ଏହାର ଦଶମାସ ପୂର୍ବରୁ ନବବାରୁଙ୍କ ବିତାଡ଼ନ ଅଭିଯାନ କାଳରେ ପୂର୍ବତନ ମନ୍ତ୍ରୀ ଦାନବନ୍ଧୁ ସାହୁଙ୍କୁ ଯେଉଁ ପତ୍ର ଲେଖିଥିଲେ, ତାକୁ ଓ ନବବାରୁଙ୍କୁ ଲେଖିଥିବା ପୂର୍ବର ଚିଠିଗୁଡ଼ିକ ସହିତ ଏହି ପତ୍ରଟି ମିଳାଇ ପଡ଼ିଲେ ମହତାବ ବାବୁଙ୍କ ଅସଲ ଭାବମୂର୍ତ୍ତି ବେଶ୍ ଧରାପଡ଼େ ।

ଏଭଳି ବି ମୁଖ୍ୟମନ୍ତ୍ରୀ ଥିଲେ !

ନବବାରୁଙ୍କ କ୍ୱାଚର ପାଖକୁ ଲାଗି ଆସିଷ୍ଟାଣ୍ଟ ସେକ୍ରେଟେରୀ ସଚ୍ଚିଦାନନ୍ଦ ମିଶ୍ରଙ୍କ କ୍ୱାଚର । ସେହି ଏକା ଟାଇପ୍-୨ ଘର । ଘରେ ତ ଗାଳିଚା ଆଦି ନ ଥାଏ । ଖଟରେ ପତଳା ଶେଯ । ନିଜ ବିଛଣା ନିଜେ ବିଛାନ୍ତି ଓ ଉଠିଲା ବେଳେ ନିଜେ ସେସବୁ ଉଠାଇ ଝାଡ଼ିଛୁଡ଼ି ଦିଅନ୍ତି । ଟାଣ୍ଡରୁ ଅଧିକ ଧୋତି ବା ପଞ୍ଜାବୀ ନ ଥାଏ । ଆଉ ଥାଏ ଦୁଇଟି ବୋମୁହାଁ ଧୋତି । ଯେଉଁ ଧୋତିର ମଝି ଅଂଶ ପତଳା ହୋଇ ଚିରିଆସେ, ତା'କୁ ମଝିରୁ ଚିରି ଦୁଇ କାନିର ଟାଣ ଅଂଶକୁ ସିଲାଇ କରାଯାଏ । ସେ ଦୁଇଟି ଥାଏ ଘରପିନ୍ଧା ପାଇଁ । ପଞ୍ଜାବୀର ବେକ ପାଖରୁ ଚିରି ଆସିଲେ ସେଥିରେ ତାଳି ପକାଯାଇ କିଛି ଦିନ ଚାଲେ । ଦିଲ୍ଲୀ ଗଲା ବେଳକୁ ଚିରା ଲୁଗା ଓ ପଞ୍ଜାବୀ ଦେଖାଦେଖୁ କରି ଅଲଗା କରି ରଖାଯାଏ । ଦିଲ୍ଲୀର ଶୀତରେ ପଞ୍ଜାବୀ ଉପରେ ସେ ହାତକଟା ସ୍ୱେଟର ପିନ୍ଧନ୍ତି ଓ ତାହା ଉପରେ

ସାଲ୍ । ଏହା ଦେଖି ଥରେ ମୋତିଲାଲ୍ ପଣ୍ଡିତ ଗୋଟିଏ କଳା କୋର୍ଟ ଡିଆରି କରି ଆଣି ନବବାବୁଙ୍କୁ ପିନ୍ଧିବାକୁ କହିଥିଲେ । ସେ କୋର୍ଟ ଦେଖି ନବବାବୁ ମୋତି ବାବୁଙ୍କୁ କହିଥିଲେ, “ଏ କୋର୍ଟ ପିନ୍ଧିଲେ ମୁଁ ମୋ’ ପରି ଦେଖାଯିବି ନାହିଁ ।” ଅବଶ୍ୟ ସେ ସେହି କୋର୍ଟଟି କିଛି ଦିନ ପିନ୍ଧିଲେ । କିନ୍ତୁ ତା’ଙ୍କ ସାନ ଝିଅ ତିନୁ କହନ୍ତି ଯେ, ତାଙ୍କର ସେହି କୋର୍ଟପିନ୍ଧା ବେଶ କୌତୁକିଆ ଦେଖାଯାଉଥିଲା । ସେ କୋର୍ଟକୁ ନବବାବୁଙ୍କ ଅପେକ୍ଷା ଅନ୍ୟମାନେ ବେଶି ପିନ୍ଧିଥିଲେ ବୋଲି ତିନୁ କହନ୍ତି । ମୁଖ୍ୟମନ୍ତ୍ରୀ ଥିଲା ବେଳେ ବି ସେ ଗାଧୋଇଲା ବେଳେ ନିଜର ଲୁଗା, ପତେଇ ଓ ପଞ୍ଜାବୀ ସାବୁନରେ ସଫା କରନ୍ତି, କିନ୍ତୁ ସେଥିରେ ନାଲ ଦିଅନ୍ତି ନାହିଁ କି ଇସ୍ତ୍ରୀ କରନ୍ତି ନାହିଁ ।

ନବବାବୁ ମୁଖ୍ୟମନ୍ତ୍ରୀ ଥିଲା ବେଳେ ଦିନେ ସେ କାଳର ସ୍ବାସ୍ଥ୍ୟ ମନ୍ତ୍ରୀ ବସନ୍ତ ମଞ୍ଜରୀ ଦେବୀ ନବବାବୁଙ୍କ ବିଧାନସଭା ମୁଖ୍ୟମନ୍ତ୍ରୀଙ୍କ ବଖରାରେ ମଧ୍ୟାହ୍ନ ଭୋଜନ ଟିପିନ୍ କ୍ୟାରିୟର ଦେଖି କୌତୁହଳ ପରବଶ ହୋଇ ତା’କୁ ଖୋଲି ଖୁବ୍ ନିରାଶ ହୋଇ କହିଲେ, “ସି.ଏମ୍. ଏଇଆ ଖାଆନ୍ତି, ମାଛ, ମାଂସ, ଅଣ୍ଡା କିଛି ନାହିଁ ? ମୁଁ ତା’ଙ୍କ ପାଇଁ ଖାଇବା ଲାଗି ଦୁଇ ତିନି ଥର ପଠାଇବି । ସେହି ଭଳି କରିବ ।” ନବବାବୁ ସେ କଥା ଶୁଣି ତା’ଙ୍କୁ କହିଥିଲେ ଯେ, ଟିପିନ୍ କ୍ୟାରିଅର ଜିନିଷ ତା’ଙ୍କ ପାଇଁ ଖାଦ୍ୟ, ଅନ୍ୟସବୁ ଅଖାଦ୍ୟ ।

ମୁଖ୍ୟମନ୍ତ୍ରୀ ଥିଲା ବେଳେ ସେ ଓଡ଼ିଶାର ପ୍ରଥମ ଗ୍ରାମଦାନ ଗାଁ ମାନପୁର ଯାଇଥିଲେ । ମୁଖ୍ୟମନ୍ତ୍ରୀ ଆସିଛନ୍ତି ଶୁଣି ପାଖ ଆଖ ଗାଁର କିଛି ଲୋକ ସେଠାକୁ ଆସିଥିଲେ । ନବକୃଷ୍ଣ ଚୌଧୁରୀ ମାନପୁର ସ୍କୁଲ ବାରଣ୍ଡାରେ ଖାଲି ଦେହରେ ଖଣ୍ଡେ ଗାମୁଛା ପକାଇ ଏକ ଚେୟାରରେ ବସିଥା’ନ୍ତି । ପାଖ ଗାଁର ଜଣେ ଲୋକ ନିଜ ଗାଁର କିଛି ଅସୁବିଧା ଜଣାଇବା ଲାଗି ମୁଖ୍ୟମନ୍ତ୍ରୀଙ୍କ ସହିତ ସାକ୍ଷାତ କରାଇଦେବା ପାଇଁ ସ୍କୁଲ ଶିକ୍ଷକଙ୍କୁ କହିଲେ । ଶିକ୍ଷକ ଜଣକ ବାରଣ୍ଡାରେ ବସିଥିବା ଲୋକଙ୍କ ଆଡ଼କୁ ଆଙ୍ଗୁଳି ଦେଖାଇଦେଲେ । ଚେୟାରରେ ବସିଥିବା ଲୋକଙ୍କ ବେଶଭୂଷା ଦେଖି ସେ ଭାବିଲେ, ଶିକ୍ଷକଜଣକ ପ୍ରାୟ ତା’ଙ୍କ କଥା ଠିକ୍ ଭାବରେ ଶୁଣିପାରିଲେ ନାହିଁ । ତେବେ କିଛି ବାଟ ଯାଇ ସେ ଜଣେ ଭୂ-ଦାନ କର୍ମୀଙ୍କୁ ପୁଣି ସେହି କଥା କହି ମୁଖ୍ୟମନ୍ତ୍ରୀଙ୍କ ପାଖକୁ ନେଇଯିବା ଲାଗି ଅନୁରୋଧ କଲେ । ଭୂ-ଦାନ କର୍ମୀଜଣକ ବି ସ୍କୁଲ ବାରଣ୍ଡାରେ ଗାମୁଛା ପକାଇ ଫୁଲ୍ଲୁକା ଦେହରେ ବସିଥିବା ଲୋକଙ୍କୁ ଦେଖାଇଦେଲା । କିନ୍ତୁ ତା’ଙ୍କ କଥା ବି ଲୋକଟିର ମନକୁ ଗଲା ନାହିଁ । ସେ ସାହସ ବାନ୍ଧି ପୁଣି କହିଲା, “ମୋତେ କପଟ କରି କୁହ ନାହିଁ, ମୁଁ କେତେ ଦୂରରୁ ଆସିଛି ମୁଖ୍ୟମନ୍ତ୍ରୀଙ୍କୁ କିଛି ଆପଣ ଗଣାଇବାକୁ । ମୋତେ ଟିକିଏ ତା’ଙ୍କ ସହିତ ସାକ୍ଷାତ କରାଇଦିଅ ।” କର୍ମୀଜଣକ ଟିକିଏ ବିରକ୍ତ ହୋଇ କହିଲେ, “ସେଇ, ସେଇ ଯେ ଚେୟାରରେ ବସିଛନ୍ତି, ସେ ହେଉଛନ୍ତି ମୁଖ୍ୟମନ୍ତ୍ରୀ ।” ବିଚରା ଲୋକଟି ନିରାଶ ହୋଇ ଚେୟାରରେ ବସିଥିବା ଲୋକଙ୍କୁ ଯାଇ କହିଲା ଯେ, ସେ ମୁଖ୍ୟମନ୍ତ୍ରୀଙ୍କୁ କିଛି ଆପଣ ଗଣାଇବାକୁ ଆସିଛି । ନବବାବୁ କହିଲେ, “କୁହ” । କିନ୍ତୁ ସିଏତ ମୁଖ୍ୟମନ୍ତ୍ରୀଙ୍କୁ ଆପଣ ଗଣାଇବାକୁ ଆସିଛି, ଇଏ ତ ଜଣେ ଗାଉଁଲି ଲୋକ ଭଳି, ଯାଙ୍କୁ କଅଣ କହିବ ? ତା’ପରେ ଲୋକଟି କହିଲା, “ମୋତେ ଟିକିଏ ମୁଖ୍ୟମନ୍ତ୍ରୀଙ୍କୁ

ଭେଟ କରାଇଦିଅ ।” ନବବୀର କହିଲେ, “କଅଣ କହିବାର କୁହ ।” ସେ ଗାଉଁଲି ଲୋକଟି ପୁଣି ପୂର୍ବ ଭଳି ଅନୁରୋଧ କରିବାରୁ ନବବୀର ଲୋକଟିର ମନୋଭାବ ଅନୁମାନ କରିପାରି ଟିକିଏ ବିଚିତ୍ରିଯାଇ କହିଲେ, “କଅଣ ବେଶଯୋଷାକ ହୋଇ ପଗଡ଼ି ଭିଡ଼ି ଆସିଥା’ନ୍ତି ?” ଏହା ପରେ ବି ଗାଉଁଲି ଲୋକଟିର ହୃଦ୍‌ବୋଧ ହେଉ ନ ଥାଏ ।

ମାନପୁର ଆଳି ଥାନାର ଏକ ଅପନ୍ତରା ଗାଁ । ପାଖ ଆଖ ଗାଁ ବି ଖୁବ୍ ଦୂରରେ ଦୂରରେ । ସେମାନେ ଆଳି ରାଜା, କନିକା ରାଜାଙ୍କ ନାଁ ଶୁଣିଥିଲେ ବି କେଉଁ ସେମାନଙ୍କୁ ଦେଖିବାର ସୁଯୋଗ ପାଆନ୍ତି ନାହିଁ । ସେମାନଙ୍କ କଳ୍ପନାରେ ରାଜା ଓ ମନ୍ତ୍ରୀ, ଯାତ୍ରାର ରାଜା, ମନ୍ତ୍ରୀ ଭଳି ବେଶ ଯୋଷାକ ହୋଇଥିବେ । ଏଣୁ ନବବୀରଙ୍କୁ ଗାମୁଛାପକା ଫୁଲୁଳା ଦେହରେ ଦେଖି ଗାଉଁଲି ଲୋକଟି ବିଶ୍ୱାସ କରିବାକୁ ନାରାଜ ଯେ, ଇଏ ହୋଇଥିବେ ଓଡ଼ିଶାର ସବୁଠାରୁ ବଡ଼ ମନ୍ତ୍ରୀ ।

ମୁଖ୍ୟମନ୍ତ୍ରୀ ଥିଲା ବେଳେ ସେ କୃତ୍ରି ସାମ୍ବାଦିକ ସମ୍ମିଳନୀ ଡାକୁଥିଲେ ଏବଂ ସାମ୍ବାଦିକ ସମ୍ମିଳନୀରେ ଓଡ଼ିଆରେ କହୁଥିଲେ । ଏଣୁ ଅଣଓଡ଼ିଆ ସାମ୍ବାଦିକମାନେ ତା’ଙ୍କ କଥା ପୂରା ବୁଝିପାରୁ ନ ଥିଲେ ଓ ତା’ଙ୍କ ସରକାରର ପ୍ରଚାର କରୁ ନ ଥିଲେ । ତା’ଙ୍କ ସମୟରେ ରାଜ୍ୟରେ ହୀରାକୁଦ ବନ୍ଧ, ରାଉରକେଲା ଇତ୍ୟାଦି କାରଖାନା, କୃଷି ମହାବିଦ୍ୟାଳୟ, ପଶୁପାଳନ ଓ ପଶୁଚିକିତ୍ସା ମହାବିଦ୍ୟାଳୟ ଏବଂ ବୁର୍ଲା ଇଞ୍ଜିନିୟରିଂ କଲେଜ ହୋଇଥିଲେ ବି ମୁଖ୍ୟମନ୍ତ୍ରୀତ୍ୱ ଛାଡ଼ିଲା ପରେ କେବେ ସେ ସେସବୁ କଥା ମୁହଁରେ ଉଚ୍ଚାରଣ କରି ନ ଥିଲେ ।

ନେତୃସ୍ଥାନୀୟ ବ୍ୟକ୍ତିଙ୍କ ଛଡ଼ା ସାଧାରଣ ଲୋକେ ତା’ଙ୍କ ସଂପର୍କରେ ତଥା ତା’ଙ୍କ ସରକାରଙ୍କ ସଂପର୍କରେ କ’ଣ ଭାବୁଛନ୍ତି, ତାହା ଜାଣିବା ପାଇଁ ନବବୀରଙ୍କର ଖୁବ୍ ଆଗ୍ରହ ଥିଲା । ଥରେ ସେ ସର୍ବୋଦୟ କାର୍ଯ୍ୟରେ କୋରାପୁଟର ଗରଣ୍ଡା ଅଞ୍ଚଳକୁ ସେ କାଳର ତୃତୀୟ ଶ୍ରେଣୀ ଡବାରେ ଯାଉଥା’ନ୍ତି । ସାଙ୍ଗରେ ଥାଆନ୍ତି ରାଜକନିକାର ଭାଉଜ ନିର୍ମଳଚନ୍ଦ୍ର ଦାସ । ଗରଣ୍ଡା ଆଦି ଅଞ୍ଚଳରେ ଦେଖାଦେଇଥିବା “ୟଜ୍ଞ” ରୋଗ ଟିକିତା ପାଇଁ ସେ ରମା ଦେବୀଙ୍କ ଅନୁରୋଧରେ ସେଠାକୁ ଯାଉଥା’ନ୍ତି । ତୃତୀୟ ଶ୍ରେଣୀ ଡବାରେ ବହୁ ଯୁବକ ଥାଆନ୍ତି । ସେମାନଙ୍କ ମଧ୍ୟରେ ସରକାରଙ୍କୁ ସମାଲୋଚନା କରିବା ସଙ୍ଗେ ସଙ୍ଗେ ନବବୀରଙ୍କୁ ସମାଲୋଚନା ଚାଲିଥାଏ । ନବବୀର ଖଣ୍ଡେ ବହି ପଢ଼ିବା ଅବସରରେ ସେସବୁ କଥା ଶୁଣୁଥା’ନ୍ତି । ଯୁବକମାନଙ୍କ ସମାଲୋଚନା ସୀମାତୀତ ହେବାରୁ ନିର୍ମଳ ବୀର ସେମାନଙ୍କୁ ଜଙ୍ଗିତରେ ଜଣାଇଦେଲେ ଯେ, ଯାହାଙ୍କୁ ସେମାନେ ସମାଲୋଚନା କରୁଛନ୍ତି, ସେ ହିଁ ସେମାନଙ୍କ ସାମନାରେ । ଏକଥା ଶୁଣି ଯୁବକମାନେ ସମାଲୋଚନା ବନ୍ଦ କରି ପରବର୍ତ୍ତୀ କ୍ଷେପନରେ ଅନ୍ୟ ଡବାକୁ ଚାଲିଗଲେ । ନବବୀର ସେମାନଙ୍କର ଏକାଠି ହୋଇ ଚାଲିଯିବା ଲକ୍ଷ୍ୟ କରି ନିର୍ମଳ ବୀରଙ୍କ ଉପରେ ବିରକ୍ତ ହେଲେ; କହିଲେ, “କଅଣ ଖାଲି ଖୋସାମତିଆଙ୍କ ପ୍ରଶଂସା ଶୁଣୁଥିବା ? କରୁ ସମାଲୋଚନା ଶୁଣିବାନି ? ... ତୋତେ ସେମାନଙ୍କ କଥା ଖରାପ ଲାଗିଲା । ମୁଁ କିନ୍ତୁ ଅତି ଆଗ୍ରହ ସହକାରେ ଶୁଣୁଥିଲି । ତୁମ ବିଷୟରେ ସାଧାରଣ ଲୋକ ଯାହା ଭାବୁଛନ୍ତି, ଯାହା କହୁଛନ୍ତି, ତାହା ହିଁ ତୁମର ଅସଲ ପରିଚୟ । ଆଉ ଦିନେ ଏମିତି କରିବୁ ନାହିଁ । ତାହା ହେଲେ ଆମର ଦୋଷସବୁ ସଂଶୋଧନ

ହେବ କେମିତି ?” ଏପରି କହିବାର କାରଣ, ସେ ଚାହୁଁଥିଲେ, ଅନ୍ୟମାନେ ତା’ଙ୍କ ସଂପର୍କରେ ଏବଂ ତା’ଙ୍କ ସରକାର ସଂପର୍କରେ କ’ଣ କହୁଛନ୍ତି, ଜାଣିବାକୁ ।

ଗୁଣୁପୁର-ରାୟଗଡ଼ା ରାଷ୍ଟ୍ରୀୟ ଗଠନପଦରଠାରୁ ୮ କିଲୋମିଟର ଚାଲି ସେମାନେ ଗରଣ୍ଡାରେ ପହଞ୍ଚିଲେ । ନିର୍ମଳ ବାବୁ ସେଠାରେ ‘ୟର୍’ ରୋଗ ଚିକିତ୍ସା ଲାଗି ଏକ ବର୍ଷ ରହିଥିଲେ । ଆଦିବାସୀମାନଙ୍କ ମଧ୍ୟରେ ଦେଖାଦେଉଥିବା ଏହି ‘ୟର୍’ ରୋଗ ଫଳରେ ଦେହସାରା ଘା’ ହୋଇଯାଏ ଓ ମାଂସ ଖଣ୍ଡ ଖଣ୍ଡ ହୋଇ ଛିଣ୍ଡିପଡ଼େ ଏବଂ ହାଡ଼ ବି ଦେଖାଯାଏ । ରୋଗୀ ସମ୍ପୂର୍ଣ୍ଣ ବିକଳାଙ୍ଗ ଓ ଅକର୍ମଣ୍ୟ ହୋଇପଡ଼େ ।

ତିନିମାସ ପରେ ନବବୀରୁ ପୁଣି ଗରଣ୍ଡା ଅଞ୍ଚଳକୁ ଯାଇ ସେତେବେଳେ ଜାଣିଲେ ଯେ, ପ୍ରାୟ ଆଖପାଖର ଚାରିହଜାର ‘ୟର୍’ ରୋଗୀ ଆରୋଗ୍ୟ ଲାଭ କଲେଣି, ସେତେବେଳେ ତା’ଙ୍କର ବିପ୍ଳୟ ଓ ଆନନ୍ଦର ସୀମା ରହିଲା ନାହିଁ । ନିର୍ମଳ ବାବୁଙ୍କ ସମେତ ଯେଉଁମାନେ ଏହି ଚିକିତ୍ସା କରୁଥିଲେ, ସେମାନେ ନାମକୁ ମାତ୍ର ପାରିଶ୍ରମିକ ନେଉଥିଲେ ।

ଗରଣ୍ଡା ଗାଁର ସବୁ ଜମିର ପୁନର୍ବିନ୍ୟସ ହୋଇଥାଏ । ଜଳସେଚନ ପାଇଁ ସର୍ବସେବା ସଂଘ ତରଫରୁ କିଛି ଟଙ୍କାର ବ୍ୟବସ୍ଥା ଥାଏ । କିନ୍ତୁ ମାଟି କାମ ସ୍ଥାନୀୟ ଲୋକ କରିବାର କଥା । ମାତ୍ର ବୁରୁଣ ଓ ଅର୍ଦ୍ଧାହାରରେ ଥିବା ଆଦିବାସୀମାନେ ସେ କାମ ପୂରା କରିପାରୁ ନ ଥା’ନ୍ତି । ଏଣୁ ନବବୀରୁ ପହଞ୍ଚିବା ପର ଦିନ ସକାଳୁ ନବଜୀବନ ମଣ୍ଡଳର ସବୁ କର୍ମୀ ଓ ତାଙ୍କର ନିର୍ମଳଚନ୍ଦ୍ର ଦାସ ଆଦି ସମସ୍ତେ ମାଟି କାମ କରିବେ ବୋଲି ସ୍ଥିର ହେଲା । ନବବୀରୁ ଓ ମନମୋହନ ଚୌଧୁରୀ ବି ସେଥିରେ ଅଂଶ ଗ୍ରହଣ କଲେ । ଅନ୍ୟମାନେ ଘଣ୍ଟାଏ, ଅଧେ ମାଟି କାମ କରି ହାଲିଆ ହୋଇଗଲେ, କିନ୍ତୁ ନବବୀରୁ ଓ ମନମୋହନ ବାବୁ ପ୍ରାୟ ଦୁଇ ଘଣ୍ଟା କାଳ ମାଟି କାମ କଲେ । ସେମାନଙ୍କ କାମରେ ଉପସ୍ଥିତ ଅଧିବରମାନେ ଲଜିତ ହୋଇଗଲେ । ସେତେବେଳେ ସେଠାରେ ନ ଥିଲା ଫଟୋ ଉଠାଇ ଖବରକାଗଜ ବା ପତ୍ରପତ୍ରିକାରେ ପ୍ରଚାରର ବ୍ୟବସ୍ଥା ।

ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ଥିଲା ବେଳେ ସ୍ବାଧୀନତା ସଂଗ୍ରାମୀ ଓ ଗଡ଼ଜାତ ଆନ୍ଦୋଳନ କାଳର ପ୍ରଜାମଣ୍ଡଳ କର୍ମୀମାନେ ତାଙ୍କ ଠାରୁ ସାହାଯ୍ୟ ସହାନୁଭୂତି ପାଉଥିଲେ । କେତେକଙ୍କର ନବବୀରୁଙ୍କ ବାସ ଭବନକୁ ଅବାଧ ପ୍ରବେଶର ସୌଭାଗ୍ୟ ଥିଲା । ସେଭଳି ଜଣେ ହେଉଛନ୍ତି ନିୟାଗଡ଼ର ଶୁକ୍ଳ ବେହେରା । ଦିନେ ସେ ଆସି ନବବୀରୁଙ୍କ ବସାର ବାରଣ୍ଡାରେ ଶୋଇଯାଇଥିଲେ । ନବବୀରୁ ସେକ୍ରେଟେରିଏଟରୁ ଫେରି ଶୁକ୍ଳଙ୍କ ବାରଣ୍ଡାରେ ଶୋଇଥିବାର ଦେଖିଲେ । କହିଲେ, “ଘର ଭିତରକୁ ନଯାଇ ବାରଣ୍ଡାରେ କାହିଁକି ଶୋଇଛୁ ?”

ଶୁକ୍ଳ କହିଲେ, “ଚିକିତ୍ସା ଜର ହୋଇଯାଇଥିବାରୁ ଏଇ ବାରଣ୍ଡାରେ ଶୋଇ ପଡ଼ିଲି ।”

ନବବୀରୁ କହିଲେ, “ତୋତେ ଚିକିତ୍ସା ମୋଡ଼ିଦିଏ ।”

ଶୁକ୍ଳ କିଛି ନ କହି ନିରବ ରହିବାରୁ ନବବୀରୁ ତା’ର ଦେହ ହାତ ମୋଡ଼ି ଦେଉ ଦେଉ ଗୋଡ଼ ମୋଡ଼ିବାକୁ ଉଦ୍ୟତ ହେବାରୁ ଶୁକ୍ଳ ଉଠିପଡ଼ି କହିଲେ, “ମୋ ଜର ଭଲ ହୋଇଗଲାଣି ।”

ଏକଥା ଏବେ କେତେ ଜଣ ବିଶ୍ୱାସ କରିବେ ?

ଦିନେ ମୁଖ୍ୟମନ୍ତ୍ରୀ ନବକୃଷ୍ଣ ଚୌଧୁରୀଙ୍କର ଭୁବନେଶ୍ୱରରୁ ପୁରୀ ଯାଇ ସେଠାରୁ କୌଣସି ଦୂର ମଫସଲ ଗସ୍ତରେ ଯିବାର ଥାଏ । ନବବୀରୁ ଶୀତ ଦିନର ରାତି ପାହାନ୍ତରେ ଭୁବନେଶ୍ୱରରୁ ପୁରୀ ଯିବା ବାଟରେ ଉତ୍ତରା ଛକରେ କିଛି ପୋଲିସଙ୍କୁ କମ୍ପଲ ଘୋଡ଼ାଇ ହୋଇ ବସିଥିବାର ଦେଖିଲେ । ଅଟକି ପଚାରିଲେ କାହିଁକି ବସିଛନ୍ତି ବୋଲି । ସେମାନଙ୍କ ମଧ୍ୟରୁ ଜଣେ କହିଲା “କୋଉ ଶିଳା ମନ୍ତ୍ରୀ ଯିବ ବୋଲି ଶୀତ ରାତିଟାରେ ଆମକୁ ନିଦରୁ ଉଠାଇ ଏଠାରେ ହରବର କରାଯାଉଛି ।” ନବବୀରୁ ପୁରୀରେ ପହଞ୍ଚି ଅଫିସରମାନଙ୍କୁ ନିଜର ଅନୁଭୂତି ପ୍ରକାଶ କରି କହିଥିଲେ “ତଳିଆ କର୍ମଚାରୀମାନଙ୍କୁ ଆମ ଗସ୍ତକାମ ଲାଗି ଏଭଳି ଅସୁବିଧାରେ ପକାଇବା ଅନୁଚିତ ।” ଅନ୍ୟ ମୁଖ୍ୟମନ୍ତ୍ରୀ ହୋଇଥିଲେ ବିଚରା ସେ ପୋଲିସଟିର ଚାକିରି ଯାଇଥାନ୍ତା । ଏବେ ତ ମୁଖ୍ୟମନ୍ତ୍ରୀ କାହିଁକି ଟାଣୁଥା ଏମ୍.ଏଲ୍.ଏ.ଙ୍କ ପଛରେ ଏକାଧିକ ରାତି ଓ ବହୁ ମଟର ସାଇକେଲ ଛୁଟୁଛି । ଏଣୁ କିଏ ଜଣେ ଭି.ଆଇ.ପି ଯାଉଛନ୍ତି ବୋଲି ଆଗରୁ ବାରି ହୋଇପଡୁଛି ।

ନବକୃଷ୍ଣ ଚୌଧୁରୀ ସାରାଜୀବନ ସାମନ୍ତବାଦ ବିରୋଧରେ ସଂଗ୍ରାମ ଚଳାଇଥିଲେ । ସାମନ୍ତବାଦ ଲୋପ ଖାଲି ରାଜା, ମହାରାଜାଙ୍କ ଅଧିକାର ଲୋପ ନୁହେଁ, ସାମନ୍ତବାଦୀ ଧାରାରେ ସାଧାରଣ ଲୋକଙ୍କର ଯେଉଁ ଆତ୍ମସମ୍ମାନ ଲୋପ ପାଇଥିଲା ଓ ଶ୍ରମକୁ ହାନି, ହେୟ ଦୃଷ୍ଟିରେ ଦେଖାଯାଉଥିଲା, ନବବୀରୁ ତାହା ବିରୋଧରେ କାମ କରି ଅସଂଖ୍ୟ ଦୃଷ୍ଟାନ୍ତ ଦେଖାଇ ଯାଇଛନ୍ତି ଏବଂ ସାମନ୍ତବାଦୀ ଆଚାର ଓ ବିଚାର ବିରୋଧରେ ଜୀବନସାରା ଲଢ଼ିଛନ୍ତି । ସେହି ଦୃଷ୍ଟିରୁ ସେ ଥିଲେ ଅନନ୍ୟ ।



ଅଷ୍ଟମ ଅଧ୍ୟାୟ ରାଜନୀତିରୁ ଲୋକନୀତି

ପୁନଶ୍ଚ ପ୍ରସ୍ଥାନ

ମୁଖ୍ୟମନ୍ତ୍ରୀ ଛାଡ଼ିବା ପରେ ଖାଲି ଭୂ-ଦାନ ଦିଗରେ ନୁହେଁ, ଓଡ଼ିଶାର ଅନ୍ଧାର ମୂଲକକୁ ଫେରିଯିବା ଲାଗି ନବକୃଷ୍ଣ ଚୌଧୁରୀ ସ୍ଥିର କରିଥିଲେ । ସେହିସବୁ ଅଞ୍ଚଳର ଅତ୍ୟାଚାରିତ ଓ ଶୋଷିତ ଲୋକମାନଙ୍କ ମଧ୍ୟରେ ମାଳତୀ ଦେବୀ ବହୁ ବର୍ଷରୁ କାର୍ଯ୍ୟ କରୁଥିଲେ । ସେଥି ପାଇଁ ନବଜୀବନ ମଣ୍ଡଳ ନାମକ ଏକ ସ୍ୱେଚ୍ଛାସେବୀ ସଂସ୍ଥା ପ୍ରତିଷ୍ଠିତ ହୋଇଥିଲା । ତାହାର କେନ୍ଦ୍ର ପ୍ରାରମ୍ଭିକ ଅବସ୍ଥାରେ କୋରାପୁଟରେ ଥିଲା, କିନ୍ତୁ ନବଜୀବନ ମଣ୍ଡଳର କାର୍ଯ୍ୟ ଓଡ଼ିଶାର ଅନ୍ୟତ୍ର ପ୍ରସାରିତ ହେବା ଯୋଗୁଁ ତାହାର କେନ୍ଦ୍ର ହେଲା ଅନୁଗୋଳ । ସେହିଠାରେ ପୂର୍ବରୁ ବାକି ରାଉତ ଛାତ୍ରାବାସ ପ୍ରତିଷ୍ଠିତ ହୋଇଥିଲା ଏବଂ ପରେ ୧୫ କିଲୋମିଟର ଦୂର ଚମ୍ପତିମୁଣ୍ଡାଠାରେ ଉତ୍ତର ମୌଳିକ ବିଦ୍ୟାଳୟ ଗଢ଼ିଉଠିଥିଲା । ମାଳତୀ ଦେବୀ ଏସବୁ ସଂସ୍କାରର ସ୍ରଷ୍ଟା ଥିଲେ ବି ନବକୃଷ୍ଣ ଚୌଧୁରୀ ଥିଲେ ସେସବୁର ପ୍ରେରଣାଦାତା ଓ ପରିପୂରକ ବ୍ୟକ୍ତିତ୍ୱ ।

ଭୁବନେଶ୍ୱରରୁ ବିଦାୟ ନେଲା ପୂର୍ବରୁ ବହୁ ସହକର୍ମୀ ଓ କର୍ମଚାରୀ ନବକୃଷ୍ଣ ଚୌଧୁରୀଙ୍କୁ ସାକ୍ଷାତ କରି ବିଦାୟ ନେଇଥିଲେ । ମନ୍ତ୍ରୀମାନଙ୍କ ମଧ୍ୟରୁ ସତ୍ୟପ୍ରିୟ ମହାନ୍ତି ଅସୁସ୍ଥ ଥିବାରୁ ଆସିପାରି ନ ଥିଲେ । ସେ ସେହି ସମୟରେ ଅନେକ ମନ୍ତ୍ରୀ ଓ ନେତାଙ୍କ ଭଳି କଟକରେ ରହୁଥିଲେ । ଅକ୍ଟୋବର ୧୯ ତାରିଖ ଅପରାହ୍ନରେ ନବବାବୁ ସପରିବାର କଟକରେ ପହଞ୍ଚି ସନ୍ଧ୍ୟା ବେଳକୁ ସତ୍ୟପ୍ରିୟ ମହାନ୍ତିଙ୍କୁ ଦେଖିବାକୁ ଯାଇଥିଲେ । ପର ଦିନ ଏକ ସାଇକେଲରେ ନୀଳମଣି ରାଉତରାୟଙ୍କ ଘରକୁ ଯାଇ ତା'ଙ୍କ ପରିବାରର ଭଲମନ୍ଦ ଖବର ବୁଝି ବୀରେନ୍ ମିତ୍ରଙ୍କ ଘରକୁ ଯାଇଥିଲେ । ରଣରେ କିଣା ହୋଇଥିବା ମଟର ଗାଡ଼ିଟିର ବିକ୍ରି ବ୍ୟବସ୍ଥା କରିବାକୁ ବୀରେନ୍ ମିତ୍ରଙ୍କୁ କହିବାରେ, ଭାବପ୍ରବଣ ବୀରେନ୍ ବାବୁ, କାଲିର ମୁଖ୍ୟମନ୍ତ୍ରୀଙ୍କୁ ସାଇକେଲରେ ଦେଖି ଭୋ ଭୋ କାନ୍ଦି ପକାଇଲେ । ପର ଦିନ ସମସ୍ତେ ତାଳଚେର ଟ୍ରେନର ଡୂତୀୟ ଶ୍ରେଣୀରେ (ବର୍ତ୍ତମାନର ଦ୍ୱିତୀୟ ଶ୍ରେଣୀ)ରେ ଅନୁଗୋଳ ଗଲେ ।

ବସଷ୍ଟାଣ୍ଡରୁ ସମସ୍ତେ ନିଜ ନିଜର ବିଛଣାପତ୍ର ଧରି ଚାଲିଲେ ତିନି କିଲୋମିଟର ଦୂର ବାଜି ରାଉତ ଛାତ୍ରାବାସକୁ । ବାପି ଆସିବା ଖବର ପାଇ ଆଶ୍ରମବାସୀଙ୍କ ମଧ୍ୟରେ ଆନନ୍ଦର କୋଳାହଳ ଖେଳିଗଲା, ଦେଖିଲେ ଜିନିଷପତ୍ର ବିଶେଷ ନାହିଁ । ଶୁଣାଗଲା, ପର ଦିନ ଟ୍ରକ୍‌ରେ ଆସିବ । ପର ଦିନ ବିଜୁ ପଟ୍ଟନାୟକଙ୍କ ଟ୍ରକ୍ ପହଞ୍ଚିଲାଣି ଦେଖାଗଲା, ଦୁଇଟି ଗାଈ, କିଛି ବହିପତ୍ର ଓ କେତେକ ଫୁଲକୁଣ୍ଡ ।

ତରିକୁନ୍ଦ ଚାଷ ଘର ବିକ୍ରି କରି ୧୯୩୮ ମସିହାରେ ଅନୁଗୋଳର ଗିରିଜା ଦଉଳଠାରୁ ମାଳତୀ ଦେବୀ ଯେଉଁ ଏକ ହେକ୍ଟର ଜମି କିଣିଥିଲେ, ତହିଁରେ ଛୋଟ ଛୋଟ ତିନି ବଖରା ଘର ଥିଲା । ଗୋଟିଏ ବଖରାରେ ରହିଲେ ମାଳତୀ ଦେବୀ । ତରିକୁନ୍ଦ ପରେ ଏଇଠି ପୁଣି ନୂଆ ସଂସାର ଗଢ଼ିଲେ ବୋଲି ସେହି ବଖରାର ନାଁ ‘ପୁନଶ୍ଚ’ । ଗଡ଼ଜାତ ଆନ୍ଦୋଳନ ପାଇଁ ଅନୁଗୋଳ ଉପଯୁକ୍ତ ସ୍ଥାନ ଭାବେ ବିବେଚିତ ହୋଇଥିବାରୁ ଏଇଠି ହିଁ ସେ ଶେଷ ପର୍ଯ୍ୟନ୍ତ ରହିଲେ । ପରେ ଅବଶ୍ୟ ଆବଶ୍ୟକ ପଡ଼ିବାରୁ ସେଇ ବଖରାକୁ ବଡ଼ କରି ବାରଣ୍ଡା ଏବଂ ବାଘମୁହଁ କରାଇଥିଲେ । ସାରଙ୍ଗଧର ଦାସଙ୍କୁ ପ୍ରିତା ଦାସ ଛାଡ଼ି ଯୁକ୍ତରାଷ୍ଟ୍ର ଆମେରିକା ଯିବା ପରେ ସେ ସେଠାକାର ଏକ ବଖରିଆ ଘରେ ରହୁଥିଲେ । ବାଜି ରାଉତ ଛାତ୍ରାବାସର ପିଲାଙ୍କ ପାଇଁ ତା’ ନାଁ ଥିଲା ଅଜାଙ୍କ ଘର ।

ବାଜି ରାଉତ ଛାତ୍ରାବାସ

୧୯୪୨ ଆନ୍ଦୋଳନ କାଳରେ ବନ୍ଦୀଶାଳାରେ ଥିବା ବେଳେ ମାଳତୀ ଦେବୀ, ଜୟକୃଷ୍ଣ ମହାନ୍ତିଙ୍କ ସହଧର୍ମିଣୀ କିରଣ ଅପା ଓ ବୁବୁ (ଉତ୍ତରା) ଅପା ଆଦି ଅନୁଗୋଳ ଘରକୁ ସେମାନଙ୍କର କର୍ମକେନ୍ଦ୍ର ହେବ ବୋଲି ସ୍ଥିର କରିଥିଲେ ।

୧୯୪୫ ମସିହା ଏପ୍ରିଲ ପହିଲା ଦିନ ମାଳତୀ ଦେବୀ ଓ କଣ୍ଡୁରୀ ମଳିକ ଯଥାକ୍ରମେ କଟକ ଓ ବ୍ରହ୍ମପୁର ଜେଲରୁ ଖଲାସ ହେଲେ । କଣ୍ଡୁରୀ ବାବୁଙ୍କ ହାତରେ ନବବାରୁ ମାଳତୀ ଦେବୀଙ୍କୁ ଏକ ଚିଠି ଦେଇଥିଲେ ଯେ, ସେ ଚାହିଁଲେ ତରିକୁନ୍ଦ ବା ଅନୁଗୋଳ ଯେଉଁଠି ରହିବେ, ସଙ୍ଗରେ କଣ୍ଡୁରୀ ବାବୁଙ୍କୁ ନେବେ । ଏମାନଙ୍କ ପୂର୍ବରୁ ବାବାଜୀ ଭାଇ (ବଳଭଦ୍ର ମିଶ୍ର) ଖଲାସ ହୋଇ ଅନୁଗୋଳ ଆଶ୍ରମକୁ ଜରି ରହିଥା’ନ୍ତି । ବନ୍ଦୀଶାଳାର ପୂର୍ବୋକ୍ତ ନିଷ୍ପତ୍ତି ଅନୁସାରେ ମାଳତୀ ଦେବୀ ଅନୁଗୋଳରେ ରହିବା ଲାଗି ସ୍ଥିର କଲେ । କଣ୍ଡୁରୀ ବାବୁ ଗାଁରେ ଦୁଇ, ଚାରି ଦିନ କଟାଇ କଟକ ଫେରିଲେ । ଅନୁଗୋଳ ଯିବା ବେଳେ ସାଙ୍ଗରେ ସେ କଣ୍ଡୁରୀ ବାବୁଙ୍କୁ ନେଲେ ଏବଂ ଶାଶୁଙ୍କୁ ଲୁଚାଇ କିଛି ଚାଉଳ ଏବଂ ଇକନମିକ୍ କୁକର୍ ନେଇଥିଲେ । ସେହି କୁକୁରଟିରେ କାଠ କୋଇଲା ଦ୍ଵାରା ରୋଷେଇ ହୁଏ । ଆଶ୍ରମ ବାଡ଼ିରେ ହୋଇଥିବା ଓଲୁଅ ଖୋଳା ହୋଇଥାଏ । ଅନ୍ୟ ପରିବା କିଣିବାକୁ ପଇସା ନ ଥାଏ । ଏମାନଙ୍କ ଏହି ଅବସ୍ଥା ଦେଖି ପାଖ ପଡ଼ିଶା ମଦନମୋହନ ପ୍ରଧାନଙ୍କ ସ୍ତ୍ରୀ ରେବତୀ ଦେବୀ ସ୍ଵାମୀଙ୍କ ଅଜ୍ଞାତରେ କିଛି କିଛି ମୁଗ ଜାଇ ଦିଅନ୍ତି । ରେବତୀ ଦେବୀଙ୍କ ମା’ଙ୍କ ନାମ ମାଳତୀ । ସେହି କାରଣରୁ ରେବତୀ ଦେବୀ ହୋଇଥା’ନ୍ତି ମାଳତୀ ଦେବୀଙ୍କର ଧର୍ମିଣୀ । କଟକ ଘରୁ ଶାଶୁ ପଦ୍ମାବତୀ ଅନୁଗୋଳ ଲାଗି ଚାଉଳ ଦିଅନ୍ତି ନାହିଁ । ନବବାରୁ ଏ କଥା ଶୁଣି ଭିଶୋଇ ମାଗୁଣିଚରଣ କାନୁନ୍‌ଗୋଙ୍କ ନିକଟକୁ ଚିଠି ଦେଲେ । ନବବାରୁଙ୍କ

ସେ ଚିଠି କଣ୍ଡୁରୀଚରଣ ମଳିକ ନେଇ ତା'ଙ୍କ ଗାଁରୁ କିଛି ଚାଉଳ ଆଣି କିଛି ଦିନ ଚଳିଲେ । ମା' ଖଲାସ ହେବା ଖବର ପାଇ ମାମୁଁଙ୍କ ପାଖରେ କିଛି ଦିନ ରହିଥିବା ଦୁଇ ଝିଅ ଅନୁଗୋଳ ଆସିଲେ । କେତେ ମାସ ପରେ ନବବାବୁ ଓ ସାରଙ୍ଗଧର ଦାସ ୧୯୪୫ ମସିହା ଶେଷ ବେଳକୁ ଜେଲରୁ ଖଲାସ ହେଲେ ।

ଅନୁଗୋଳରେ ପହଞ୍ଚିଲା ପରେ ୧୯୪୬ ଆନ୍ଦୋଳନର ଓ ତାହା ପୂର୍ବ ଆନ୍ଦୋଳନରେ ବନ୍ଦୀ ଥିବା ଲୋକମାନଙ୍କର ଖବର ନେବା ପାଇଁ ମାଳତୀ ଦେବୀ ଓ କଣ୍ଡୁରୀଚରଣ ମଳିକ ବାହାରିଲେ । ଡେଙ୍କାନାଳର ବନ୍ଦୀମାନଙ୍କୁ ୫ ବର୍ଷରୁ ୭୦ ବର୍ଷ ପର୍ଯ୍ୟନ୍ତ ଜେଲ ଦଣ୍ଡ ହୋଇଥାଏ । ସେମାନଙ୍କ ପରିବାରର ଦୁର୍ଦ୍ଦଶା କହିଲେ ନ ସରେ । ଅଧିକାଂଶ ଭିକ ଦୁଃଖ କରି ଚଳୁଥାନ୍ତି । ସେମାନେ ଅନୁଗୋଳରୁ ଚାଲି ଚାଲି ପର୍ଜଙ୍ଗ (ତିରିଶ କିଲୋମିଟର ଦୂର) ଗଲେ ଓ ସେଠାରେ ଗଡ଼ଜାତ ଆନ୍ଦୋଳନର ବିଶିଷ୍ଟ ସଂଗ୍ରାମୀ ମହେଶ୍ୱର ସୁବାହସିଂହଙ୍କଠାରୁ କରୁଣ କାହାଣୀ ଜାଣିବାକୁ ପାଇଲେ । ଏହା ପରେ ମାଳତୀ ଦେବୀଙ୍କ ଲେଡ଼ିଜ୍ ସାଇକେଲଟି ସଜଡ଼ାଗଲା । ତା'କୁ ନେଇ କଣ୍ଡୁରୀ ବାବୁ ଡେଙ୍କାନାଳର ବିଭିନ୍ନ ଅଞ୍ଚଳରୁ ତଥ୍ୟ ସଂଗ୍ରହ କଲେ । ଦୁଃଖ ସଂଗ୍ରାମୀମାନଙ୍କର ପିଲାମାନଙ୍କୁ ଅନୁଗୋଳ ଆଶ୍ରମରେ ରଖି ମଣିଷ କରିବାର ସଂକଳ୍ପ ନିଆଗଲା । ଉତ୍ତରା ଆସିବା ପରେ ପରେ ପାର୍ବତୀ ଗିରି, କିରଣବାଳା ରାୟ, ଶଶି ଦେବୀ ଓ ହାରାମଣି କାନୁନ୍‌ଗୋ ଆଦି ଜେଲରୁ ଖଲାସ ହୋଇ ଅନୁଗୋଳ ଆଶ୍ରମରେ ପହଞ୍ଚିଲେ ।

ପ୍ରଥମେ ଆସିଲେ ନିତ୍ୟାନନ୍ଦ, ସାବି, ଲୋଭା, ଚକ୍ର, ଲକ୍ଷ୍ମୀ । ପରେ ପରେ ଆସିଗଲେ ସୁନାଫୁଲ, ଗୁରୁବାରୀ, ରତ୍ନାକର, ସୁଲ, ଖୁଲ, ଗୋଲୋକ, ସାବି, ମହେଶ୍ୱର, ନବଘନ, ମାରା ଆଦି । ୧୯୪୬ ମଇ ୧୧ ତାରିଖ ଦିନ ୧୫ ଜଣ ବିଭିନ୍ନ ବୟସର ପିଲାଙ୍କୁ ନେଇ ଆରମ୍ଭ ହେଲା ପଢ଼ାପଢ଼ି । ଅନେକଙ୍କ ଦେହରେ କାନ୍ଧୁକୁଣ୍ଡିଆ ହୋଇଥାଏ । ନିମପତ୍ର ସିଝାଇ କାନ୍ଧୁ କୁଣ୍ଡିଆ ସଫା କରିବା ଓ ଔଷଧ ଲଗାଇବା ଛଡ଼ା ସେହି ପିଲାମାନଙ୍କୁ ଘଷି ମାଜି ଗାଧୋଇ ଦେବା ଓ ଲୁଗା ସଫା ଶିଖାଇବା କାମରେ ଲାଗିଗଲେ ଉତ୍ତରା, ପାର୍ବତୀ ଏବଂ କିରଣ ଆଦି । ଜେଲରୁ ଫେରିଆ'ନ୍ତି ଜଗା ଭାଇ । ଚିତ୍ରକଳା ପ୍ରତି ତା'ଙ୍କର ପିଲାଦିନୁ ଆଗ୍ରହ । ସୁଲ ପଢ଼ା ଛାଡ଼ି ସେ ୧୯୪୭ ଆନ୍ଦୋଳନରେ ଯୋଗ ଦେଇ ଜେଲ ଯାଇଥିଲେ । ଜେଲ କାନ୍ଦରେ ଅଙ୍ଗାରରେ ଛବି ଆଙ୍କିଥିଲେ ବୋଲି ତା'ଙ୍କୁ ସ୍ୱତନ୍ତ୍ର ଦଣ୍ଡ ଦିଆଯାଇଥିଲା । ସେ ଖାଇବା ଘର, ଶାନ୍ତି ମନ୍ଦିର କାନ୍ଦରେ ଛବି ଆଙ୍କିଲେ ଓ ବିଭିନ୍ନ ପ୍ରକାର ମୂର୍ତ୍ତି ଗଢ଼ି ପିଲାମାନଙ୍କ ମନ ଖୁସି କରିଲେ ।

ରଷି ବେହେରା ପୂର୍ବରୁ ମୌଳିକ ଶିକ୍ଷା ତାଲିମ ପାଇ ଆସିଥିଲେ । ସେ ହେଲେ ମୁଖ୍ୟ ଗୁରୁଜୀ । ତା'ଙ୍କ ସହିତ ଦିବାକର ପ୍ରଧାନ, ଉତ୍ତରା, ପାର୍ବତୀ ଓ କିରଣଲେଖା ଆଦି ପିଲାମାନଙ୍କୁ ପଢ଼ାଇଲେ । ଛାତ୍ରାବାସ ନାଁ ରହିଲେ ବି ତାହା ଥାଏ ଏକ ଆବାସିକ ବିଦ୍ୟାଳୟ । ପାଠ ପଢ଼ା ସହିତ ସବୁ କାମ କରିବାକୁ ହୁଏ । ପାଠପଢ଼ାର ନିର୍ଦ୍ଦେଶ ନିର୍ଦ୍ଦେଶ ନଥାଏ । ପିଲାମାନଙ୍କୁ ହସ୍ତକର୍ମଠାରୁ ଆରମ୍ଭ କରି ନାଚ, ଗୀତରେ ତାଲିମ ଦିଆଯାଏ । ସେହି ସମୟରେ ଗୁରୁଜୀ ଯେଉଁ ଗୀତ ଲେଖି ପିଲାମାନଙ୍କୁ ଶିଖାଇଥିଲେ, ତାହାର ପ୍ରଥମ ପଦଟି ଏହିପରି—

ମାଦଳ ବାଜିଲାରେ ଘୁମୁରା ବାଜିଲା

ଆମେ ସବୁ ଅତୁ ଭାଇ ବାଜି ରାଉତ ଚେଲାରେ

ଗୁଲି ଚୋଟେ ପ୍ରାଣ ଯେହୁ ଦେଲା ।

ପଚାଶ ବର୍ଷ ଧରି ତାହା ହିଁ ରହିଛି ବାଜି ରାଉତ ଛାତ୍ରାବାସର ଉଦ୍‌ବୋଧନୀ ସଙ୍ଗୀତ । ପରେ ଧାରାବାହିକ ଶିକ୍ଷା ଦେବାର ଆବଶ୍ୟକତା ଅନୁଭବ କରାଯିବାରୁ ସଂଲଗ୍ନ ଖଲାରୀ ବିଦ୍ୟାଳୟକୁ ମୌଳିକ ବିଦ୍ୟାଳୟରେ ପରିଣତ କରାଯାଇ ପିଲାମାନଙ୍କୁ ପ୍ରାଥମିକ ଶିକ୍ଷା ଦିଆହେଲା । କିନ୍ତୁ ବାଜି ରାଉତ ଛାତ୍ରାବାସ ହିଁ ରହିଲା ଅସଲ ଶିକ୍ଷାୟତନ । ରାତି ପାହାନ୍ତାରୁ ଉଠି ପ୍ରାର୍ଥନା ଓ ସଫେଇ ପରେ ସକାଳୁ ସୂତାକଟା, ବଗିଚା କାମ ଆଦି ଚାଲେ । ୧୯୫୦ ମସିହାରେ ଏହା ଉଚ୍ଚ ମୌଳିକ ବିଦ୍ୟାଳୟରେ ପରିଣତ ହେଲା । ସେବାଗ୍ରାମରେ ନୟା ତାଲିମ ଭବନରେ ଶିକ୍ଷକତା ତାଲିମ ପାଇ ଆସିଥିବା ସର୍ବେଶ୍ୱର ନାୟକଙ୍କ ଅମଳରେ ବାଜି ରାଉତ ଛାତ୍ରାବାସର ପରିସର ଓ କାର୍ଯ୍ୟକ୍ରମ ବଢ଼ିଲା । ମାଳତୀ ଦେବୀଙ୍କର ସାଧନାର ପୀଠ ବାଜି ରାଉତ ଛାତ୍ରାବାସକୁ ଅନୁଗୋଳ ସାଧାରଣ ଲୋକେ ମାଳତୀ ଆଶ୍ରମ ବୋଲି ବି କହନ୍ତି ।

ସେତେବେଳକୁ ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ । ପୂର୍ବର ପରିସରକୁ ଲାଗି ନଅ ଏକର ସରକାରୀ ଜମି ଏହି ଛାତ୍ରାବାସର ପରିସରଭୁକ୍ତ ହେଲା । ଘର ଲାଗି ବିଜୁ ପଟ୍ଟନାୟକ ଆଦି ବିଭିନ୍ନ ଲୋକଙ୍କଠାରୁ ଟଙ୍କା ମିଳିଲା ଏବଂ ସରକାରୀ ସାହାଯ୍ୟ ବି ମିଳିଥିଲା । ଛାତ୍ରାବାସରେ ଚାଷ କାମ ଛଡ଼ା ଗୋପାଳନ ଓ ବଢ଼େଇ କାମ, ଲୁଗାବୁଣା ଆଦି ପିଲାମାନେ ଶିଖିଲେ । ଏହାର ଗୁରୁତ୍ୱ ଏତେ ବଢ଼ିଯାଇଥିଲା ଯେ, ତା'କୁ ଦେଖିବାକୁ ରାଷ୍ଟ୍ରପତି ରାଜେନ୍ଦ୍ର ପ୍ରସାଦ ବି ଆସିଥିଲେ । ଏସବୁ ସତ୍ତ୍ୱେ ନଅ ଏକର ଜମି ବାଜି ରାଉତ ଛାତ୍ରାବାସ ପରିସରଭୁକ୍ତ ହୋଇଥିବାରୁ ଅନୁଗୋଳର କିଛି ଲୋକଙ୍କର କ୍ଷୋଭ ଓ ଅଭିଯୋଗ ଯେ, ମାଳତୀ ଦେବୀ ତା'ଙ୍କ ଗାଁ ଅନାବାଦୀ ଜମି ନେଇଗଲେ ।

ବାଜି ରାଉତ ଛାତ୍ରାବାସକୁ ବହୁ ଗୁରୁଜୀ, ଭାଇ ଏବଂ ଅପା ଆସିଛନ୍ତି, କିନ୍ତୁ ଏହାର ଆରମ୍ଭରୁ ତାଙ୍କ ମୃତ୍ୟୁ ପର୍ଯ୍ୟନ୍ତ ବାବାଜୀ ଭାଇ ହିଁ ଥିଲେ ଏହାର ମଝି ଖୁଣ୍ଟ । ବାବାଜୀ ଭାଇ (ବଳଭଦ୍ର ମିଶ୍ର) ସ୍ୱାଧୀନତା ସଂଗ୍ରାମୀମାନଙ୍କ ସହିତ ମିଶିଲା ପରେ ଛୁଆଁ ଅଛୁଆଁ ବାରଣ ଛାଡ଼ିଥିଲେ । ସ୍ୱାଧୀନତା ଆନ୍ଦୋଳନ କାଳରେ ଅନ୍ୟମାନେ ଜେଲକୁ ଗଲେ ବା ଅନ୍ୟ ଆଡ଼କୁ ଗଲେ, ସେ ହିଁ ଆଶ୍ରମକୁ ଜଗି ରହିଆ'ନ୍ତି । ୧୯୪୨ ମସିହାରେ ସେ ବି କିଛିକାଳ କାରାବରଣ କରିଥିଲେ । ଜେଲରୁ ଖଲାସ ହୋଇ ଆସିଲା ପରେ ସେ ଆଶ୍ରମର ପିଚୁଳି ଓ କମଳା ଆଦି ନେଇ ଅନୁଗୋଳ ଜେଲରେ ଥିବା ବନ୍ଦୀମାନଙ୍କୁ ଦିଅନ୍ତି ଏବଂ ସେମାନଙ୍କର ଭଲମନ୍ଦ ଖବର ବାହାକୁ ଆଣନ୍ତି । ଦୀର୍ଘ ପଇଁଚାଳିଶ ବର୍ଷ ଧରି ବାଜି ରାଉତ-ଛାତ୍ରାବାସର ମଝି ଖୁଣ୍ଟ ବାବାଜୀ ଭାଇ, ନବକୃଷ୍ଣ ଚୌଧୁରୀ ଓ ମାଳତୀ ଦେବୀଙ୍କର ନାତି; ସେହି ହିସାବରେ ଉତ୍ତରା ଓ କୃଷକଙ୍କର ପୁଅ । ପୁତୁରା, ଝିଆରୀ ଓ ଝିଅମାନଙ୍କ ଭଳି ସେ ବି ନବବାହୁ ଓ ମାଳତୀ ଦେବୀଙ୍କୁ 'ତୁ' ବୋଲି ଡାକନ୍ତି ।

ସେ କହୁଥିଲେ, ଏହି ୪୫ ବର୍ଷ ଭିତରେ ନବବାହୁ କେବେ ତାଙ୍କ ଉପରେ ରାଗି ନାହାନ୍ତି । ନବବାହୁଙ୍କ ଦେହ ପା' ଖରାପ ହେଲେ କେବେ ତା'ଙ୍କୁ ତାଙ୍କ ଦେହରେ ହାତ

ଲଗାଇଦିଅନ୍ତି ନାହିଁ । କିନ୍ତୁ ଅରେ ତାଙ୍କ ଉପରେ ଏକ ଘଟଣାରେ ଖୁବ୍ ରାଗିଥିଲେ । ସେ ରାଜସ୍ୱମନ୍ତ୍ରୀ ଥିଲା ବେଳେ ଛାତ୍ରାବାସର ପିଲାଙ୍କୁ ନେଇ ଟିକରପଡ଼ା ଯାଇଥିଲେ । ସାଙ୍ଗରେ ଥିଲେ ବାବାଜୀ ଭାଇ । ନବବାବୁଙ୍କୁ ନ ଜଣାଇ ଏମାନେ ଗୋଟିଏ ସମ୍ବର ମାଗିଥିଲେ । ନବବାବୁ ଏହା ଦେଖି ନିଆଁବାଣ । କହିଲେ, “ଯିଏ ଏହା କରିଛି, ତାକୁ ଛାଡ଼ିବି ନାହିଁ, ତାକୁ ଜେଲକୁ ପଠାଇବି ।” ମାଳତୀ ଦେବୀ ଖୁବ୍ ବୁଝାସୁଝା କରିବାରେ କହିଲେ, “ଏ ମାଂସକୁ କାଟି ପାଖ ଗାଁରେ ବାଣ୍ଟ ।” ସେଭଳି କରିବା ଭିତରେ ଦୁଇଟି ପଡ଼ିଆ ଲୁଚାଇ ବ୍ରଜରେ ଅନୁଗୋଳ ଅଣାଯାଇଥିଲା । ଏଠାରେ ବି ନବବାବୁ ତା’ର ସନ୍ଧାନ ପାଇ କହିଲେ, “ଚୋରି ମାଂସ ତମକୁ ଖୁଆଇଦେବି ନାହିଁ ।” ତାହା ପୁଣି କାଟି ପାଖ ଗାଁରେ ବଣ୍ଟାଗଲା । ତାହା ପରେ ରାଗ କମିଯିବାରୁ ପଟିଶ ଟଙ୍କା ଦେଲେ ଖାସି କିଣି ମାଂସ ଖାଇବା ପାଇଁ ।

ଏହି ବାବାଜୀ ଭାଇଙ୍କ ଉପରେ ଆଶ୍ରମର ସବୁ ହାନି ଲାଭ । ପିଲା ବେଳାର ପଡ଼ିଲେ ସେ ବୁଝିବେ, ଆଶ୍ରମରେ ବିବାହ ଉତ୍ସବ ହେଲେ ସେ ବୁଝିବେ, ହେଲେ ସେ ଥିଲେ ସାରା ଜୀବନ ଅବିବାହିତ ଓ ଉତ୍ସର୍ଗାକୃତ । ନବବାବୁଙ୍କ ମୃତ୍ୟୁର ନଅ ବର୍ଷ ପରେ ତା’ଙ୍କର ଦେହାନ୍ତ ହୋଇଯାଇଛି ।

ନବଜୀବନ ମଣ୍ଡଳ

୧୯୩୮ ମସିହାରେ ଠକର ବାସା ଓଡ଼ିଶାରେ ଅନ୍ଧାରୀ ମୁଲକ (Partially Excluded area) ର ସମସ୍ୟା ଅନୁଧ୍ୟାନ କରି ଯେଉଁ ରିପୋର୍ଟ ଦେଇଥିଲେ, ତାହା କାର୍ଯ୍ୟକାରୀ ହେବା ପୂର୍ବରୁ କଂଗ୍ରେସ ସରକାର ଭାଙ୍ଗି ଯାଇଥିଲା । ଦେଶ ସ୍ୱାଧୀନ ହେବା ପରେ ୧୯୪୭ ମସିହା ଶେଷ ବେଳକୁ ସେ ଓଡ଼ିଶା ଆସିଥିଲା ବେଳେ ଗୋପବନ୍ଧୁ ଚୌଧୁରୀଙ୍କ ସହିତ ସେହି ଅପତରା ଅଞ୍ଚଳରେ ଗାନ୍ଧିଜିଙ୍କ ଦ୍ୱାରା କିଛି କାର୍ଯ୍ୟକ୍ରମ ନିଆଯିବା ଲାଗି ପରାମର୍ଶ ଦେଇଥିଲେ । ତଦନୁସାରେ ଗୋକୁଳାନନ୍ଦ ଚୌଧୁରୀଙ୍କ କଟକ ବାଖରାବାଦ ଘର ବାରଣ୍ଡାରେ ୧୯୪୮ ମସିହା ଅକ୍ଟୋବର ୨୪ ତାରିଖରେ ଏକ ବୈଠକ ବସିଥିଲା । ସେଥିରେ ଗୋପବନ୍ଧୁ ଚୌଧୁରୀଙ୍କ ଛଡ଼ା ଉପସ୍ଥିତ ଥିଲେ ସାରଙ୍ଗଧର ଦାସ, ଆଚାର୍ଯ୍ୟ ହରିହର, କୃପାସିନ୍ଧୁ ହୋତା, ଈଶ୍ୱରଲାଲ ବ୍ୟାସ, ରମା ଦେବୀ, ମାଳତୀ ଦେବୀ, ଭରତଚନ୍ଦ୍ର ମହାନ୍ତି, ଉପେନ୍ଦ୍ର ମହାପାତ୍ର, ମନମୋହନ ଚୌଧୁରୀ ଓ ବିଶ୍ୱନାଥ ପଟ୍ଟନାୟକ । ଆଚାର୍ଯ୍ୟ ହରିହରଙ୍କ ସଭାପତିତ୍ୱରେ ସକାଳ ଆଠଟାରୁ ଦିନ ଗୋଟାଏ ପର୍ଯ୍ୟନ୍ତ ସେହି ବୈଠକର ଆଲୋଚନା ଚାଲିଲା । ଖାଲି ଆଦିବାସୀଙ୍କ ମଧ୍ୟରେ ସୀମିତ ନ ରଖି ଏହାର କାମକୁ ଆହୁରି ବ୍ୟାପକ କରାଯିବା ଲାଗି ଲକ୍ଷ୍ୟ ଧାର୍ଯ୍ୟ କରାଗଲା । ‘କୃଷକ’ ପତ୍ରିକା ବାହାରୁ ଥିବା ବେଳେ ମାଳତୀ ଦେବୀଙ୍କ ‘ନବଜୀବନ’ ଶୀର୍ଷକ ଧାରାବାହିକ ଲେଖା ବାହାରୁଥିଲା । ସେଇ ନୀତିକୁ ଲଗାଇ ଗୋପବାବୁ ଅନୁଷ୍ଠାନର ନାମ ‘ଉତ୍କଳ ନବଜୀବନ ମଣ୍ଡଳ’ ରଖାଯାଉ ବୋଲି ପ୍ରସ୍ତାବ ଦେଲେ ଏବଂ ତାହା ସମସ୍ତେ ଗ୍ରହଣ କରିଥିଲେ । ଅନୁଷ୍ଠାନର ପ୍ରଥମ ସଭାପତି ହେଲେ ସାରଙ୍ଗଧର ଦାସ ଓ ସମ୍ପାଦକ ରହିଲେ ଗୋପବନ୍ଧୁ ଚୌଧୁରୀ ଏବଂ ମାଳତୀ ଦେବୀଙ୍କୁ କୋଷାଧ୍ୟକ୍ଷ ରଖାଗଲା । ବୈଠକରେ ଅନୁପସ୍ଥିତ ଥିଲେ ମଧ୍ୟ ଏଥିରେ ନବକୃଷ୍ଣ ଚୌଧୁରୀ ଓ ରାଜକୃଷ୍ଣ ବୋଷଙ୍କୁ ସଦସ୍ୟ ଭାବରେ

ନିଆଯିବାର ପ୍ରସ୍ତାବ ନିଆଯାଇଥିଲା ଓ ସେମାନେ ଉତ୍କଳ ନବଜୀବନ ମଣ୍ଡଳର ପ୍ରଥମ କମିଟିର ସଦସ୍ୟ ଭାବରେ ରହିଲେ ।

ଆଦିବାସୀମାନଙ୍କ ମଧ୍ୟରେ ବିଶେଷ ଭାବେ କାମ କରାଯିବା ଲକ୍ଷ୍ୟରେ ପ୍ରଥମେ ବଣେଇର ପାହାଡ଼ୀ ଭୂମି ଅଞ୍ଚଳରେ ଭରତଚନ୍ଦ୍ର ମହାନ୍ତିଙ୍କ ପରିଚାଳନାରେ ଏକ କର୍ମୀ ତାଲିମକେନ୍ଦ୍ର ପ୍ରତିଷ୍ଠିତ ହୋଇଥିଲା । ପରେ ବରା ନିକଟସ୍ଥ ରାମଚନ୍ଦ୍ରପୁରଠାରେ ଫକୀର ମିଶ୍ରଙ୍କ ପରିଚାଳନାରେ ଅନ୍ୟ ଏକ କର୍ମୀ ତାଲିମକେନ୍ଦ୍ର ଖୋଲାଗଲା । ସେଠାରୁ ତାଲିମ ପାଇବା କର୍ମୀମାନେ କୋରାପୁଟ ଓ ସୁନ୍ଦରଗଡ଼ ଜିଲ୍ଲାକୁ କାମ କରିବାକୁ ଗଲେ । ଅଧିକ ମହିଳା କର୍ମୀଙ୍କ ଆବଶ୍ୟକତା ଦେଖା ଦେବାରୁ ଏହା ପରେ ଅନୁଗୋଳଠାରେ ମାଳତୀ ଦେବୀଙ୍କ ତତ୍ତ୍ୱାବଧାନରେ ଆଦିବାସୀମାନଙ୍କ ମଧ୍ୟରେ କାମ କରିବା ଲାଗି ଏକ ମହିଳା ତାଲିମ ଶିବିର ଆରମ୍ଭ ହେଲା । ୧୯୫୧ ମସିହାରେ ଗୋପବନ୍ଧୁ ଚୌଧୁରୀ ଓ ରମାଦେବୀ ଗଞ୍ଜାମ ମାଳ ଅଞ୍ଚଳରେ ପଦଯାତ୍ରା କଲା ବେଳେ ସେଠାକାର ଆଦିବାସୀମାନଙ୍କ ଅବସ୍ଥା ଦେଖି ଓ ସରକାରୀ କର୍ମଚାରୀଙ୍କ ଜୁଲମ, ବେଠି, ମାସୁଲ (ବେଆଇନ୍ ଦେୟ) ଆଦିର ଉପାତନ କଥା ଶୁଣି ଅତ୍ୟନ୍ତ ବ୍ୟଥିତ ହୋଇଥିଲେ । ସେମାନଙ୍କ ମଧ୍ୟରେ ବ୍ୟାପକ କାର୍ଯ୍ୟକ୍ରମ ନେବା ଲାଗି ଗୋପ ବାବୁ ସମ୍ପାଦକ ପଦ ଛାଡ଼ି ମାଳତୀ ଦେବୀଙ୍କୁ ନବଜୀବନ ମଣ୍ଡଳର ଦାୟିତ୍ୱ ନେବା ପାଇଁ ପ୍ରସ୍ତାବ ଦେଲେ । ସେହି ସମୟରେ ଭରତଚନ୍ଦ୍ର ମହାନ୍ତି ଏହାର ସମ୍ପାଦକ ରହିଲେ ।

ଯେତେବେଳେ ଖ୍ରୀଷ୍ଟିଆନ୍ ମିଶନାରୀଙ୍କ ବ୍ୟତୀତ ଗଞ୍ଜାମ, କୋରାପୁଟ, ସୁନ୍ଦରଗଡ଼ ଓ କେଉଁଝରର ଆଦିବାସୀ ଅଞ୍ଚଳ ଓଡ଼ିଶା ଲୋକଙ୍କ ପାଇଁ ଅଜଣା ଥିଲା, ସେତେବେଳେ ମାଳତୀ ଦେବୀଙ୍କ ନେତୃତ୍ୱରେ ସେହି ଅନ୍ଧାର ମୂଳକରେ ଅନ୍ୟାୟ ବିରୋଧରେ ପ୍ରଥମ ପ୍ରତିବାଦର ଧ୍ବନି ଶୁଭିଥିଲା । ଖ୍ରୀଷ୍ଟିୟାନ ମିଶନାରୀମାନେ ନିଜ ଧର୍ମ ପ୍ରଚାର ଓ ପ୍ରସାର ଲକ୍ଷ୍ୟରେ ଆଦିବାସୀମାନଙ୍କର ଶିକ୍ଷା, ସ୍ୱାସ୍ଥ୍ୟ ଓ ଚାଲିଚଳନରେ ଅନେକ ପରିବର୍ତ୍ତନ ଆଣିପାରିଛନ୍ତି ସତ, କିନ୍ତୁ ଆଦିବାସୀଙ୍କ ଉପରେ ଚାଲିଥିବା ଶୋଷଣ ବିରୋଧରେ ସ୍ୱର ଉତ୍ତୋଳନ କରି ନାହାନ୍ତି । କାରଣ, ସେସବୁ ଅଞ୍ଚଳରେ ଶୋଷକ ଓ ଅତ୍ୟାଚାରୀମାନେ ଆଦିବାସୀମାନଙ୍କ ମଧ୍ୟରେ ଏଭଳି ଧାରଣା ସୃଷ୍ଟି କରିଥିଲେ ଯେ, ବାହାର ଲୋକଙ୍କୁ ଆଦିବାସୀମାନେ ବିଶ୍ୱାସ କରୁନଥିଲେ । ଏଣୁ ଆଦିବାସୀମାନଙ୍କ ମଧ୍ୟରେ କୌଣସି ବୈପ୍ଳବିକ କାର୍ଯ୍ୟ କରିବା ସେତେବେଳେ ଚିତ୍ତା ବାହାରର କଥା ଥିଲା । ସାହୁକାର ଓ ଶୋଷକବର୍ଗଙ୍କ ଅତ୍ୟାଚାର ସତ୍ତ୍ୱେ ସେହି ସରଳ ଆଦିବାସୀମାନଙ୍କର ସେମାନଙ୍କ ଉପରେ ଅଗାଧ ବିଶ୍ୱାସ ଥିଲା । ତେଣୁ ସେହିସବୁ ଅଞ୍ଚଳରେ କାମ କରିବା ଅତ୍ୟନ୍ତ ଦୁଃସାଧ୍ୟକର ଥିଲା । ମାଳତୀ ଦେବୀଙ୍କ ନେତୃତ୍ୱରେ ନବଜୀବନ ମଣ୍ଡଳର କର୍ମୀମାନେ ହିଁ ପ୍ରଥମ ଏ ଦିଗରେ ଏକ ହଲଚଳ ସୃଷ୍ଟି କରିଥିଲେ । ମାଳତୀ ଦେବୀ ବ୍ରହ୍ମପୁରରୁ ପାରଳା ଖେମୁଣ୍ଡି ଯାଉ ଯାଉ ମାର୍କିଆ ଘାଟି ଅଞ୍ଚଳ ରାସ୍ତାରେ ଅରୁଣାଚଳମ୍ ନାମକ ଆଇ.ସି.ଏସ୍. ଅଫିସରଙ୍କ ନାମରେ ଏକ ଫଳକ ଦେଖି ଜାଣିଲେ ଯେ, ସେହି ଘାଟିରାସ୍ତା ଅରୁଣାଚଳମ୍ ପୁରୀ ବେଠିରେ ତିଆରି କରାଗଲା । ସେ ଏକଥା ଶୁଣି ଏତେ ରାଗିଯାଇଥିଲେ ଯେ ନିଜର କୋହ ସମ୍ବରଣ ନ କରିପାରି, ସେହି ଫଳକଟିକୁ ଭାଙ୍ଗି ଦେଇଥିଲେ । ଏହି

କର୍ମାମାନଙ୍କ କାମ ଖ୍ରୀଷ୍ଟିଆନ୍ ମିଶ୍ନାରୀମାନଙ୍କଠାରୁ ଥିଲା ସମ୍ପୂର୍ଣ୍ଣ ଭିନ୍ନ ଧରଣର । ଆଦିବାସୀମାନଙ୍କ ପରମ୍ପରା ଓ ବିଶ୍ୱାସକୁ ନବଜୀବନ ମଣ୍ଡଳର କର୍ମାମାନେ ଅନେକ ପରିମାଣରେ ସମ୍ମାନ ଦେଇ ସେମାନଙ୍କ ସହିତ ମିଶିଲେ । ହାଟମାନଙ୍କରେ ଆଦିବାସୀମାନଙ୍କ ଉତ୍ପନ୍ନ ଜିନିଷ ସାହୁକାର ଓ ଅନ୍ୟମାନେ ଜବରଦସ୍ତ ଅଳ୍ପ ଦରରେ କିଣି, ସେମାନଙ୍କୁ ଠକି ଦେଉଥିଲେ । ଜଙ୍ଗଲ ବିଭାଗ, ଅବକାରୀ ବିଭାଗ କର୍ମଚାରୀମାନଙ୍କ ଉତ୍ପାତ ସାଙ୍ଗକୁ ସାହୁକାର, ମଦଭାଟି ମାଲିକମାନଙ୍କ ଶୋଷଣ ଆଦିବାସୀ ଜୀବନକୁ ଦୟନୀୟ କରି ରଖୁଥିଲା । ଦେଶୀମଦ ଟିକିଏ ମିଳିଗଲେ ଆଦିବାସୀ ସବୁ କିଛି ମିଳିଗଲା ବୋଲି ବିଚାର କରୁଥିଲା । ଏଣୁ ସେହି ପରିସ୍ଥିତିରେ ଥିବା ଲୋକଙ୍କ ମଧ୍ୟରେ ନୂଆ ବିଚାରଧାରା ଓ ପ୍ରତିବାଦର ଧ୍ବନି ସୃଷ୍ଟି କରିବା କେତେ କଷ୍ଟକର, ତାହା ବେଶ୍ ଅନୁମାନ କରିହୁଏ । ଏହା ଛଡ଼ା ବହୁ ଆଦିବାସୀ ଅଞ୍ଚଳରେ ପାନୀୟ ଜଳର ଅଭାବ ସାଙ୍ଗକୁ ସାଂଘାତିକ ଜ୍ୱରର ଆଶଂକା ଥାଏ । ଏବେ ତ ବହୁ ଅଞ୍ଚଳକୁ ରାସ୍ତା ଫିଟିଲାଣି, ନବଜୀବନ ମଣ୍ଡଳ କାମ ଆରମ୍ଭ ବେଳକୁ ମାଳତୀ ଦେବୀ ଓ କର୍ମାମାନେ ମୟର, କୋଡ଼ିଏ କି.ମି. ପାଦରେ ଚାଲି ଚାଲି ସେ ଅଞ୍ଚଳକୁ ଯାଉଥିଲେ ।

ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ଥିଲା ବେଳେ ବହୁଦିନ ଧରି ସେ ମାଳତୀ ଦେବୀଙ୍କର କୌଣସି ଖବର ପାଇଲେ ନାହିଁ । ସେ ସମୟରେ ବିପ୍ଳବର ପଟେଲ୍ ବ୍ରହ୍ମପୁରର ସବ୍‌କଲେକ୍ଟର ଥାଆନ୍ତି । ମାଳତୀଦେବୀ ଗଞ୍ଜାମ ଅଞ୍ଚଳର ଅତି ଅଗମ୍ୟ ସ୍ଥାନରେ କାମରେ ବ୍ୟସ୍ତ ଥାଆନ୍ତି । ସେଠାରୁ ଚିଠି ପତ୍ର ଆସିବା ସମ୍ଭବପର ନୁହେଁ । ନବବାବୁ ବ୍ୟସ୍ତ ହୋଇ ସେ ସମୟର ଅତିରିକ୍ତ ଜିଲ୍ଲା ମାଜିଷ୍ଟ୍ରେଟ୍ ଉଦୟନାଥ ପଟ୍ଟନାୟକ ଓ ବିପ୍ଳବର ପଟେଲ୍‌ଙ୍କୁ ମାଳତୀ ଦେବୀଙ୍କ ଖବର ଜାଣିବାକୁ ଟେଲିଫୋନ୍ କଲେ । ଏମାନେ ଏକାଠି ଏକ ଜିପ୍ସରେ ମହେନ୍ଦ୍ରଗଡ଼ ପର୍ଯ୍ୟନ୍ତ ଗଲେ । ସେତେବେଳକୁ ସନ୍ଧ୍ୟା ହୋଇଆସିଥାଏ ଏବଂ ପାଖ ଗିରିନଦୀରେ ଟିକିଏ ଅଧିକ ବର୍ଷା ପାଣି ଆସିଯାଇଥାଏ । ସେମାନେ ଖବର ପାଇଲେ ଯେ, ମହେନ୍ଦ୍ରଗଡ଼ ପାଖ ନଈ ଆରପଟକୁ ଜିପ୍ସରେ ଯାଇହେବ ନାହିଁ, ମାଳତୀ ଦେବୀ ଛେଳିଗଡ଼ ନିକଟସ୍ଥ ଅବାର ସିଂ ସେବା କେନ୍ଦ୍ରରେ ରହୁଛନ୍ତି ଏବଂ ତାଙ୍କର ଦେହପା' ଖରାପ କିଛି ନାହିଁ । ଏହି ଖବର ଦେବାକୁ ବିପ୍ଳବର ପଟେଲ୍ ବ୍ରହ୍ମପୁର ଫେରିଆସିଲେ । ମହେନ୍ଦ୍ରଗଡ଼ରୁ ବ୍ରହ୍ମପୁର ରାସ୍ତା ଏତେ ଖରାପ ଥିଲା ଯେ, ସେ ବ୍ରହ୍ମପୁରରେ ପହଞ୍ଚିଲା ବେଳକୁ ରାତି ୪ଟା ବାଜିଯାଇଥିଲା । ଉଦୟନାଥ ପଟ୍ଟନାୟକ ସେହି ସନ୍ଧ୍ୟାରେ ନଦୀ ପାରହୋଇ ଚାଲି ଚାଲି ଯାଇ ମାଳତୀ ଦେବୀଙ୍କୁ ଠାବ କଲେ । ସେହି ବିପଦସଂକୁଳ ରାସ୍ତାରେ କେତେ ଥର ମାଳତୀ ଦେବୀ ହିଂସ୍ରଜନ୍ତୁଙ୍କ ହାବୁଡ଼ରେ ପଡ଼ିଛନ୍ତି, ଜିପ୍ସ ରାସ୍ତାରୁ ତଳକୁ ଖସିଛି, ଗାଁ ଗହଳରେ କାମ କରିବା ଭିତରେ ସେ ଆଦିବାସୀମାନଙ୍କ ଖାଦ୍ୟ ଖାଇ ସେହିମାନଙ୍କ ଛୋଟ ଘରେ ଚଳିଛନ୍ତି । ପରେ ଅବଶ୍ୟ ଅନେକ ଅଞ୍ଚଳରେ ନବଜୀବନ ମଣ୍ଡଳର ଆଶ୍ରମମାନ ଖୋଲିଲା । ସେହି କୁଟୀରମାନଙ୍କୁ ଲୋକେ ଏବେ ବି 'ମାଳତୀ ଆଶ୍ରମ' ବୋଲି କହୁଛନ୍ତି । ଦଶାଦ୍ଦୀ ଦଶାଦ୍ଦୀ ଧରି ତା'ଙ୍କର ନେତୃତ୍ୱରେ ଗଞ୍ଜାମ ଓ କୋରାପୁଟର ମାଳ ଅଞ୍ଚଳ ଲୋକେ ପ୍ରତିବାଦ କରିଶିଖୁଛନ୍ତି ଓ ବେଠି, ବେଗାରୀ, ଗୋଟି ପ୍ରଥା, ମୁଣ୍ଡାଦାରୀ ପ୍ରଥା ଲୋପ ପାଇଛି ଏବଂ ଆଦିବାସୀମାନଙ୍କ ମଧ୍ୟରେ ଆତ୍ମପ୍ରତ୍ୟୟ

ସୃଷ୍ଟି ହୋଇଛି । ଆଦିବାସୀମାନେ ଥରେ ଖଣ୍ଡେ ଜେଲ ଗଲେ ସେମାନଙ୍କର ପୋଲିସ ଓ ଜେଲ ଡର ଭାଙ୍ଗିଯିବ । ଏଇଥିପାଇଁ ସେ ଅଞ୍ଚଳରେ କାମ କରୁଥିବା ନବବର ପ୍ରଧାନଙ୍କୁ ନବବାରୁ ପରାମର୍ଶ ଦେଉଥିଲେ । ନକସଲ ଆନ୍ଦୋଳନ କାଳରେ ନବବାରୁ ଓ ମାଳତୀ ଦେବୀ ପୁଣି ସେହି ଅଞ୍ଚଳକୁ ଯାଇ ଅଭୟବାଣୀ ଶୁଣାଇଥିଲେ । ସେହିମାନଙ୍କ କୃଷ୍ଣ ସାଧୁନା ଫଳରେ ନବ ଜୀବନ ମଣ୍ଡଳ ବାସ୍ତବରେ ଆଦିବାସୀମାନଙ୍କ ଭିତରେ ନବଜୀବନର ଆଭାସ ସୃଷ୍ଟି କରିପାରିଛି । ରାୟଗଡ଼ାର ପୂର୍ବତନ ବିଧାୟକ ମାଦଳି କାମାୟା କହନ୍ତି ଯେ, ନବଜୀବନ ମଣ୍ଡଳ ଓ ଭୂଦାନ କର୍ମୀଙ୍କ ଉପସ୍ଥିତି ଯୋଗୁଁ ସେତେବେଳେ ଶୋଷକ ଓ ଅତ୍ୟାଚାରୀଙ୍କର ଯେଉଁ ଡର ଥିଲା, ଏବେ ତାହା ନାହିଁ ଏବଂ ସେଠାକାର ଶୋଷିତ ଓ ନିର୍ଯ୍ୟାସିତ ଲୋକଙ୍କ କଥା ଉଠେଇବାକୁ ଏବେ କେହି ନାହାନ୍ତି ।

ନବଜୀବନ ମଣ୍ଡଳର କାମ ଖାଲି ଅତ୍ୟାଚାରୀମାନଙ୍କ ବିରୋଧରେ ସ୍ବର ଉତ୍ତୋଳନରେ ସୀମାବଦ୍ଧ ହୋଇ ରହିଲା ନାହିଁ । ଚାଲିଲା ଉନ୍ନୟନର ନାନା ଦିଗ । ଛୋଟ ଛୋଟ ନଦୀ ଓ ଝରଣା ବନ୍ଧାଇ, ଜଳଭଣ୍ଡାର ସୃଷ୍ଟି କରିବା ଓ ସମବାୟ ଭିତ୍ତିରେ ଜିନିଷପତ୍ର ବିକିବା ଓ କିଣିବା କାମ ଚାଲିଲା । ଆଦିବାସୀଙ୍କୁ ଦାନ୍ତଘଷା, ଝାଡ଼ା ପରେ ଶୌଚ ହେବା, ମାଟିହାତ ହେବା, ପୁରୁଷମାନେ କେଶ କାଟିବା, ଶୁଖିଲା ବା ବାସି ମାଂସ ନ ଖାଇବା, ରାନ୍ଧି ଖାଇବା ଓ ଲୁଗା ସଫା କରି ଜାଣିବା ଆଦି ଅତି ସାଧାରଣ କାମ ନବଜୀବନ ମଣ୍ଡଳ କର୍ମୀମାନେ ସେମାନଙ୍କୁ ଶିଖାଇଲେ । ମାଳତୀ ଦେବୀ ଏସବୁ କାମର ଉତ୍ସ ଥିଲେ ବି ନବକୃଷ୍ଣ ଚୌଧୁରୀ ଥିଲେ ସବୁ କାମର ପ୍ରେରଣାଦାତା । ଜରୁରୀକାଳୀନ ଅବସ୍ଥାରେ ସରକାର ନବଜୀବନ ମଣ୍ଡଳର ଗ୍ରାଣ୍ଟ ବନ୍ଦ କରିଦେଲେ । ତାହା ସତ୍ତ୍ବେ କର୍ମୀମାନେ ସେହି ଅବସ୍ଥାରେ ଭାଙ୍ଗି ନ ପଡ଼ି ନିଜ କର୍ମକ୍ଷେତ୍ରରେ ଅଟଳ ରହିଥିଲେ ।

ଆଦିବାସୀ ଅଞ୍ଚଳର ଏହି କାମ କଥା ଦେଶବିଦେଶରେ ପ୍ରଚାରିତ ହୋଇଛି । ଏହା ଫଳରେ ତାଙ୍କର ନିର୍ମଳଚନ୍ଦ୍ର ଦାସଙ୍କଠାରୁ ଆରମ୍ଭ କରି ବିଦେଶୀ ଝିଅ ଉର୍ସୁଲା ଓ ଯୁବକ ରୋରିକ୍ ସେଠାକୁ ଆକର୍ଷିତ ହୋଇ ଆସିଛନ୍ତି । ସେଠାରେ ଚିକିତ୍ସାକେନ୍ଦ୍ରମାନ ଖୋଲାଯାଇଛି, ଯାହା କି ସରକାରୀ ଚିକିତ୍ସାଗାରଠୁଁ ଥିଲା ଭିନ୍ନ ଧରଣର ଓ ଚିକିତ୍ସକମାନେ ବି ଥିଲେ ବ୍ରତଚାରୀ ।

ଉତ୍ତର ମୌଳିକ ବିଦ୍ୟାଳୟ

ବାଜି ରାଉତ ଛାତ୍ରାବାସ ଓ ସଂଳଗ୍ନ ଖଲାଚୀ ମୌଳିକ ବିଦ୍ୟାଳୟର ଉପର ପାହାଚର ଶିକ୍ଷାୟତନ କଥା ଅନେକ ଦିନରୁ ଚିନ୍ତା କରାଯାଇଥିଲେ ମଧ୍ୟ ସେଥିଲାଗି ଆବଶ୍ୟକ ପରିମାଣ ଜମି ମିଳିବା ଲାଗି ଅନେକ ଦିନ ଲାଗିଯାଇଥିଲା । ମାଳତୀ ଦେବୀ ଭୂ-ଦାନ ଆନ୍ଦୋଳନରେ ବ୍ୟସ୍ତ ଥିବା ବେଳେ ବି ଏଥି ଲାଗି ଅନୁଗୋଳଠାରୁ ପସର କିଲୋମିଟର ଦୂରର ଚମ୍ପତିମୁଣ୍ଡାଠାରେ ଏକ ଉପଯୁକ୍ତ ସ୍ଥାନ ଠାବ କରି ନବବାରୁଙ୍କୁ ଜଣାଇଥିଲେ । କିନ୍ତୁ ସେଥି ପାଇଁ ଉପଯୁକ୍ତ ଶିକ୍ଷକ ନ ଥା'ନ୍ତି । ସେହି ସମୟକୁ ଚିତ୍ତରଞ୍ଜନ ଦାସ ଶାନ୍ତିନିକେତନରୁ ଶିକ୍ଷା ଶେଷ କରିଥା'ନ୍ତି । ସେହି ଶାନ୍ତିନିକେତନରେ ସେ ଡେକ୍‌ନାର୍କର ଗଣବିଦ୍ୟାଳୟ ସମ୍ପର୍କରେ ଜାଣିବାକୁ ପାଆନ୍ତି । ନବବାରୁ ଏବଂ ମାଳତୀ

ଦେବୀ ତା'ଙ୍କଠାରୁ ସେଭଳି ଶିକ୍ଷାର ବିଶେଷତ୍ୱ କଥା ଶୁଣି ଚିତ୍ତ ବାବୁକୁ ତେନ୍ତମାକ୍ ପଡ଼ାଇଥିଲେ । ଏ ଦିଗରେ ବିଜୁ ପଟ୍ଟନାୟକଙ୍କୁ ବୁଝେଇବାରୁ ସେ ଚିତ୍ତ ବାବୁଙ୍କ ତେନ୍ତମାକ୍ ଯିବା ଲାଗି ଆର୍ଥିକ ସହାୟତା ଦେଇଥିଲେ । ଚିତ୍ତ ବାବୁ ସେଠାରୁ ଫେରିଆସିବା ପରେ ନବବାବୁ ମୁଖ୍ୟମନ୍ତ୍ରୀ ଥିବାବେଳେ ତମ୍ବୁଲପୁର ଜମି ମିଳିବାରେ ବେଶି ଡେରି ହେଲା ନାହିଁ । ପଞ୍ଚସରୀ ଏକର ଜମି ମିଳିଲା ସତ, କିନ୍ତୁ ତାହା ସେତେବେଳକୁ ଜଙ୍ଗଲପୂର୍ଣ୍ଣ ଥିଲା । ୧୯୫୪ ମସିହାରେ ଗାନ୍ଧିଜୀଙ୍କ ଧୀରେସ୍ଥ ମଙ୍ଗୁମଦାରଙ୍କ ଦ୍ୱାରା ଏହି ଅନୁଷ୍ଠାନର ଭୂମିପୂଜା ଆରମ୍ଭ ହେଲା । ଖୁବ୍ ଉତ୍ସାହର ସହ ଛାତ୍ରଛାତ୍ରୀ ଏବଂ ଶିକ୍ଷକମାନେ ଲାଗିପଡ଼ିଲେ । ଜଙ୍ଗଲ କାଟି ସମତଳ କରି ଘର ତିଆରି କଲେ । ତା'ରି ଭିତରେ ପୋଖରୀ ଖୋଳାହେଲା । ବିଦ୍ୟାଳୟ ଛଡ଼ା ଛାତ୍ରାବାସ ନିର୍ମିତ ହେଲା । ପଢ଼ାପଢ଼ି ପାଇଁ ନିର୍ଦ୍ଦେଶ ପିରିୟଡ୍ ରହିଲା ନାହିଁ । ପିଲାମାନଙ୍କ ସୃଜନଶୀଳତା ଉପରେ ବିଶେଷ ଗୁରୁତ୍ୱ ଦିଆଗଲା । ଜୀବନ ଉପଯୋଗୀ ଶିକ୍ଷା ପ୍ରଚଳନ କରାଯିବାରୁ ବିଦ୍ୟାଳୟ ନାମ ହେଲା 'ଜୀବନ ବିଦ୍ୟାଳୟ' । ଗାନ୍ଧୀ, ରବୀନ୍ଦ୍ରନାଥଙ୍କ ଶିକ୍ଷାଧାରା ଛଡ଼ା ବିଦେଶରେ ଚିତ୍ତରଞ୍ଜନ ଦାସ ଯେଉଁ ଶିକ୍ଷା ଲାଭ କରିଥିଲେ, ସେସବୁର ପ୍ରୟୋଗ ହେଲା । ଉତ୍ତର ମୌଳିକ ବିଦ୍ୟାଳୟ ବେଶ୍ ଆଗେଇ ଚାଲିବା ଅବସରରେ ନବକୃଷ୍ଣର ଚୌଧୁରୀ ମୁଖ୍ୟମନ୍ତ୍ରୀ ହୋଇଥିଲେ । ତେଣିକି ସେ ସମ୍ପୃକ୍ତ ଥିବା ଅନୁଷ୍ଠାନ ଓ କାର୍ଯ୍ୟାଳୟ ଉପରେ ମହତାବ ସରକାରଙ୍କର ବିଷଦୃଷ୍ଟି ପଡ଼ିଲା । ବ୍ରିଟିଶ ଅମଳର ତାଲିମ ଅଫିସରମାନେ କର୍ତ୍ତାଙ୍କୁ ସନ୍ତୁଷ୍ଟ କରିବା ଲାଗି, ପାଦେ ଯିବାକୁ କୁହାଗଲେ ତିନିପାଦ ଆଗେଇ ନବକୃଷ୍ଣ ଚୌଧୁରୀ ସମ୍ପୃକ୍ତ ଥିବା ଅନୁଷ୍ଠାନକୁ ବଦଳାମ କରିବାକୁ ବାହାରି ପଡ଼ିଲେ । ମୌଳିକ ଶିକ୍ଷାକୁ ହରେକୃଷ୍ଣ ମହତାବ ମୋଟେ ଗ୍ରହଣ କରି ପାରି ନଥିଲେ । ବଳଭଦ୍ର ପ୍ରସାଦ ଡି.ପି.ଆଇ. ପଦରୁ ଅବସର ନେବା ପରେ ବାମାଚରଣ ଦାସ ଡି.ପି.ଆଇ. ହେଲେ । ସେ ଥରେ ଅନୁଗୋଳର ମୌଳିକ ଶିକ୍ଷା ପ୍ରଶିକ୍ଷଣ ମହାବିଦ୍ୟାଳୟକୁ ଆସିଥିଲେ । କିନ୍ତୁ ତା'ଙ୍କ ଉପଲକ୍ଷରେ ହୋଇଥିବା ସମାବେଶରେ ଚିତ୍ତ ବାବୁଙ୍କ ଧନ୍ୟବାଦ ଭାଷଣ ତା'ଙ୍କୁ ଭଲ ଲାଗି ନଥିଲା । ଏହା ପରେ ଚମ୍ପତିମୁଣ୍ଡାର ଅଧ୍ୟକ୍ଷଙ୍କଠାରୁ ଚିଠି ଗଲେ, ଲେଖାଗଲା, ସିଧା ଡି.ପି.ଆଇ.ଙ୍କୁ ନ ପଠାଇ, ଠିକଣା ବାଟରେ ଚିଠି ଆସୁ । ଶିକ୍ଷା ବିଭାଗ ଚମ୍ପତିମୁଣ୍ଡା ଉତ୍ତର ମୌଳିକ ବିଦ୍ୟାଳୟର ଶିକ୍ଷାକୁ ଗ୍ରହଣ କଲେ ନାହିଁ ଏବଂ ସେଠାକାର ଛାତ୍ରଛାତ୍ରୀମାନଙ୍କୁ ଅନ୍ୟ ସ୍କୁଲ ମାଧ୍ୟମରେ ମାଟ୍ରିକ୍ ପରୀକ୍ଷା ଦେବାକୁ କୁହାଗଲା । ଶିକ୍ଷାବିଭାଗର ଏଭଳି ବିଷଦୃଷ୍ଟି ପଡ଼ିଥିଲା ବେଳେ ଚମ୍ପତିମୁଣ୍ଡା ପରିସର ମଧ୍ୟରେ କେତେକ ଘଟଣା ଘଟିଲା, ଯାହା ଲାଗି ଚିତ୍ତରଞ୍ଜନ ଦାସଙ୍କୁ ଉତ୍ତର ମୌଳିକ ବିଦ୍ୟାଳୟ ଛାଡ଼ିବାକୁ ହେଲା । ଯେଉଁ ସ୍ୱପ୍ନ ନେଇ ଏକ ଅଭିନବ ଅନୁଷ୍ଠାନ ଗଢ଼ି ଉଠିଥିଲା, ତା'ରି ଉପରେ ଏକ ବଡ଼ ଧରଣର ଧକ୍କା ପଡ଼ିଲା । ତଥାପି ମାଳତୀ ଦେବୀ ଓ ନବବାବୁ ଚମ୍ପତିମୁଣ୍ଡାକୁ ଜୀବନ୍ୟାସ ଦେବା ଆଶା ଛାଡ଼ି ନଥା'ନ୍ତି ।

ମାଳତୀ ଦେବୀ

ମିନୁ ବା ମାଳତୀ ବିବାହ ପରେ ମାଳତୀ ସେନ୍ ହୋଇ ରହିଲେ ନାହିଁ, ଯେଭଳି କିଛି ଶିକ୍ଷିତା ଆଧୁନିକା ନାରୀ ନିଜ ପିତୃପକ୍ଷର ସଂଜ୍ଞା, ବିବାହ ପରେ, ବଳାୟ ରଖୁଛନ୍ତି

ଓ କିଛି ଯେପରି ଶୁଶୁର ପକ୍ଷର ସଂଜ୍ଞା ବ୍ୟବହାର କରୁଛନ୍ତି । ସେ ରହିଲେ ମାଳତୀ ଦେବୀ ହୋଇ । ସେ ନବକୃଷ୍ଣ ଚୌଧୁରୀଙ୍କର ଯଥାର୍ଥ ସହଧର୍ମିଣୀ ଥିଲେ ସତ, କିନ୍ତୁ ନିଜର ସାଧନା ଓ ପ୍ରତିଭାରେ ଯଶସ୍ଵୀ ହୋଇ ସେ ହେଲେ ଏକ ସ୍ଵତନ୍ତ୍ର ବ୍ୟକ୍ତିତ୍ଵ ।

ବାପଘର ବଂଶର ଜନ୍ମସ୍ଥାନ ଥିଲା ପୂର୍ବବଙ୍ଗ ବା ଆଜିର ବାଂଲାଦେଶ । ପୂର୍ବବଙ୍ଗର ଲୋକଙ୍କୁ କଲିକତାର ବଙ୍ଗାଳୀ ‘ବଙ୍ଗାଲ’ ବୋଲି ଟିକିଏ ହେୟ ଦେଖାଇ କହନ୍ତି । ସେମାନଙ୍କର କଥା କହିବାର ଢଙ୍ଗ ଟିକିଏ ଭିନ୍ନ ଧରଣର ଓ ଚରିତ୍ରରେ ଭାବପ୍ରବଣତା ତଥା ଆବେଗ ଟିକିଏ ଅଧିକ ଥାଏ । ହଠାତ୍ ରାଗିଯା’ନ୍ତି ଓ ଅତି ଶୀଘ୍ର ମାଡିଯା’ନ୍ତି । ବାପା କୁମୁଦବନ୍ଧୁ ଥିଲେ ବାରିଷ୍ଟର । ମିନୁଙ୍କର ତିନି ବର୍ଷ ବୟସ ବେଳେ ବାବା ତା’ଙ୍କର ମରିଯା’ନ୍ତି ଓ ଆର୍ଥିକ ଦୁରବସ୍ଥା ଆରମ୍ଭ ହୁଏ । ମା’ ଦାର୍ଜିଲିଂର ଭିକ୍ଟୋରିଆ ହାଇସ୍କୁଲର ପ୍ରଧାନ ଶିକ୍ଷୟିତ୍ରୀ ହୋଇ ପିଲାମାନଙ୍କୁ ମଣିଷ କରନ୍ତି । ମିନୁଙ୍କୁ ଗଣିତ ରୂପସନ୍ନ କରିବା ପାଇଁ ଜଣେ ରୂପର ନିଯୁକ୍ତ ହୋଇଥିଲେ । କିନ୍ତୁ ସେ ଯେଉଁ ଧାରା ବତାନ୍ତି, ମିନୁ ତାକୁ ନ ମାନି ଅନ୍ୟ ଧାରାରେ ଗଣିତ କରେ । ତା’ର ଖିଆଲକୁ ଲକ୍ଷ୍ୟ କରି ରୂପର କହିଥିଲେ, “ଏ ଝିଅ ଯାହାକୁ ବିବାହ କରିବ, ସେ ଅସୁବିଧାରେ ପଡ଼ିବ ।” ମିନୁଙ୍କ ମାତ୍ରିକ ପରୀକ୍ଷା ବର୍ଷ ଅସହଯୋଗ ଆନ୍ଦୋଳନ ଆରମ୍ଭ ହୋଇଯାଇଥିଲା । ପରୀକ୍ଷାର ଠିକ୍ ପୂର୍ବରୁ ସେ ପରୀକ୍ଷା ନ ଦେବା ମତଲବରେ ରଙ୍ଗପୁରରେ ରହୁଥିବା ତା’ଙ୍କର ଜଣେ ଦାଦାଙ୍କ ପାଖକୁ ଚାଲିଯାଇଥିଲେ ।

ମା’ ତାଙ୍କୁ ଡକାଇ, ମଙ୍ଗାଇ ପରୀକ୍ଷା ଦିଆଇଲେ । ପରୀକ୍ଷାରେ ପ୍ରଥମ ଶ୍ରେଣୀ ପାଇଲେ, କିନ୍ତୁ ଏଣିକି ସରକାରୀ ମହାବିଦ୍ୟାଳୟରେ ପଢ଼ିବା ପାଇଁ ଏକାନ୍ତ ଅନିଚ୍ଛୁକ । ସେ ଶାନ୍ତିନିକେତନରେ ପଢ଼ିବା ଲାଗି ରବୀନ୍ଦ୍ରନାଥଙ୍କୁ ଚିଠି ଲେଖିଲେ । ରବୀନ୍ଦ୍ରନାଥଙ୍କ ସହ ତାଙ୍କ ଅଜା ବିହାରୀଲାଲ ଗୁପ୍ତଙ୍କ ପରିବାରର ଘନିଷ୍ଠ ବନ୍ଧୁତା ଥିଲା । ଏଣୁ ମିନୁର ପରିଚୟ ପାଇ ସେ ଭରର ଦେଲେ ଯେ, ତାଙ୍କ ମା’ ଯଦି ଛାତ୍ରୀନିବାସର ସୁପରିନ୍ଟେଣ୍ଡେଣ୍ଟଙ୍କୁ ହେବା ପାଇଁ ରାଜି ହୁଅନ୍ତି, ମିନୁ ସେଠାରେ ପଢ଼ିପାରିବ । କାରଣ, ସେତେବେଳକୁ ଶାନ୍ତିନିକେତନରେ ଝିଅମାନେ ପଢ଼ିବାର ବ୍ୟବସ୍ଥା ନଥିଲା ।

ମିନୁ ଶାନ୍ତିନିକେତନରେ ସାତ ବର୍ଷ ଅଧ୍ୟୟନ କଲେ । ସେଠାକାର ବାତାବରଣ ତାଙ୍କୁ ଭଲ ଲାଗିଲା । ସେ ସେଠାରେ ସ୍ଵୟଂ ରବୀନ୍ଦ୍ରନାଥଙ୍କଠାରୁ ଗୀତ ଓ ଦୀନେନ୍ଦ୍ରନାଥ ଠାକୁରଙ୍କଠାରୁ ସଙ୍ଗୀତ ଶିକ୍ଷା ପାଇଲେ ଏବଂ ଭୀମରାଓ ଶାସ୍ତ୍ରୀଙ୍କଠାରୁ ବୀଣା ବଜାଇ ଶିଖିଲେ । ଏହା ଛଡ଼ା ସେ ସି.ଏଫ୍.ଆଣ୍ଡ୍‌ସ୍କୁଲଠାରୁ ଶିକ୍ଷା ଲାଭର ସୌଭାଗ୍ୟ ପାଇଥିଲେ । କିନ୍ତୁ ଶାନ୍ତିନିକେତନର ଶାନ୍ତ, ନରମ ଓ ବିନମ୍ର ଭାବ ତାଙ୍କ ଚରିତ୍ରରେ ପ୍ରତିଫଳିତ ହୋଇପାରି ନାହିଁ । ସେ ଭଳି ବିପ୍ଳବିଣୀ ଶାନ୍ତିନିକେତନରୁ ବାହାରିଥିବାର ବି ଜଣାଯାଏ ନାହିଁ ।

ନାନା ରୁଚିରେ ମାର୍ଜିତ ଓ କଲିକତା ମହାନଗରୀର ସଭ୍ୟତାରେ ବଢ଼ିଥିବା ମିନୁ ସେନ୍ ବିବାହ ପରେ ତରିକୁନ୍ଦ ଚାଷ ଘରେ ପାଲଟିଗଲେ ପୁରାପୁରି ଏକ ଚାଷୁଣୀ । ସରୁ, ସୁରୁଚିସମ୍ପନ୍ନ ବସନ ବଦଳରେ ମୋଟା ଖଦଡ଼ ପିନ୍ଧା ଓ ମୋଟା ଚାଉଳ ଖାଇବାରେ ଅଭ୍ୟସ୍ତ ହୋଇଗଲେ, ଆଉ ଡାଲି, ତରକାରୀ ତ କୃତ୍ରି ଏବଂ ସେସବୁରେ ତେଲ

ମସଲା ନାଁ କୁ ମାତ୍ର । ଦେଶର ଶୋଷିତ ନିର୍ଯ୍ୟାତ ଲୋକଙ୍କ ଲାଗି ଉଭୟ ଗଢ଼ିଛନ୍ତି କଂଗ୍ରେସ ସାମ୍ୟବାଦୀ ସଂଘ, କୃଷକ ସଂଘ । ‘ସାରଥୀ’ ପତ୍ରିକା ଓ ସମାଜବାଦ ଆନ୍ଦୋଳନ ଲାଗି ଲାଗି ମାଳତୀ ଦେବୀ ନିଜର ବହୁମୂଲ୍ୟ ଅଳଙ୍କାର ବିକିଛନ୍ତି । ଅନେକ କ୍ଷେତ୍ରରେ ସ୍ୱାମୀଙ୍କ ବିନା ସହାୟତାରେ ଅନ୍ୟ କର୍ମୀଙ୍କୁ ସଙ୍ଗରେ ନେଇ ଦୂରଦୂରାନ୍ତରକୁ ଯାଇ କୃଷକ ଆନ୍ଦୋଳନ କରିଛନ୍ତି ଓ ଗଡ଼ଜାତ ଆନ୍ଦୋଳନରେ ନେତୃତ୍ୱ ନେଇଛନ୍ତି । ତା’ଙ୍କର ସାହସ ଓ ତେଜ ଅନେକ ସମୟରେ ପ୍ରତିପକ୍ଷକୁ ହତବାକ୍ କରିଛି । ଅନେକ ସମୟରେ ସେ ହୋଇଛନ୍ତି ନବବାବୁଙ୍କଠାରୁ ଅଧିକ ଲଜୁଆ । ସେଇଥି ପାଇଁ ଗଡ଼ଜାତ ଆନ୍ଦୋଳନ କାଳରେ ଯେଉଁମାନେ ଲଜୁଆ ଭୂମିକା ଗ୍ରହଣ କରିଥିଲେ, ସେମାନେ ନବବାବୁଙ୍କ ଅପେକ୍ଷା ମାଳତୀ ଦେବୀଙ୍କୁ ଅଧିକ ପସନ୍ଦ କରୁଥିଲେ । ସେମାନେ କହୁଥିଲେ, ସେ ହେଉଛନ୍ତି ‘ବାଘୁଣୀ’ । ମାଳତୀଦେବୀ କିନ୍ତୁ ଲଜୁଆ କମ୍ୟୁନିଷ୍ଟମାନଙ୍କ ସହିତ ରହିଲେ ନାହିଁ; ଯିବା ପାଇଁ ଚାହିଁଥିଲେ, ଉଦାର ଦୃଷ୍ଟିଭଙ୍ଗାର ନବବାବୁ ବାଧା ଦି ଦେଇ ନଥା’ନ୍ତେ । କିନ୍ତୁ ଉଭୟଙ୍କ ମଧ୍ୟର ବନ୍ଧନ ଯୋଗୁଁ ପ୍ରାୟ ତାହା ସମ୍ଭବପର ହୋଇ ନଥିଲା । ଲୁଣମରା ଆନ୍ଦୋଳନ ଓ ଅସହଯୋଗ ଆନ୍ଦୋଳନରେ ତାଙ୍କର ସାହସ ଓ ଦମ୍ଭ ଓ ମାଡ଼ଖୁଆ ବାନରସେନାଙ୍କ ସେବା ତଥା ସେମାନଙ୍କ ପ୍ରତି ଗଭୀର ଶ୍ରଦ୍ଧା କଥା ଏବେ ବି ବହୁ ଲୋକ ମନେପକାନ୍ତି ।

୧୯୩୦ ଲବଣ ସତ୍ୟାଗ୍ରହ ବେଳେ ସତ୍ୟାଗ୍ରହୀ ସଂଗ୍ରହ ଓ ସେହି ଆନ୍ଦୋଳନ ଲାଗି ଅର୍ଥ ସଂଗ୍ରହ ଚାଲିଲା । କଂଗ୍ରେସ କମିଟି ବୈଠକରେ ଅର୍ଥ ସଂଗ୍ରହ କଥା ଉଠିଲା ମାତ୍ରେ ମାଳତୀ ଦେବୀ ତାଙ୍କ ହାତରୁ ଛଅପଟ ସୁନା ଚୁଡ଼ି ବାହାର କରି ସେହି ପାଣ୍ଠିକୁ ଦାନ କରିଥିଲେ । ସେହି ବର୍ଷ ଜାନୁଆରୀ ୨୬ ତାରିଖରେ ‘ପୂର୍ଣ୍ଣ ସ୍ୱରାଜ ଦିବସ’ ପାଳିତ ହୋଇଥିଲା । ତାହାକୁ ଉତ୍ସବ କରିବା ଲାଗି ସରକାର ସର୍ବତ୍ର କଟକଣା ଢାରିକରିଥିଲେ । ଏହା ସତ୍ତ୍ୱେ ରାଜକୃଷ୍ଣ ବୋଷଙ୍କ ଦ୍ୱାରା ପରିଚାଳିତ କାଠଗଡ଼ା ସାହିର ଲୋକସେବା ପ୍ରେସ ହତାରେ ସକାଳେ ଯେଉଁ ପତାକା ଉତ୍ତୋଳନ କରାଯାଇଥିଲା, ସେଥିରେ ମାଳତୀ ଦେବୀ ଓ ନରସିଂହ ମହାନ୍ତି ଆଦି ଅଂଶ ଗ୍ରହଣ କରିଥିଲେ ଓ ସନ୍ଧ୍ୟାରେ ପୂର୍ଣ୍ଣ ସ୍ୱରାଜ ହାସଲ ପାଇଁ ଶପଥ ପାଠ କରିଥିଲେ । ଏତକ କରିବା ସେ ସମୟରେ ଖୁବ୍ ସାହସିକ କାମ ଥିଲା ।

ଲବଣ ସତ୍ୟାଗ୍ରହ ସମୟରେ ସେ ଇଞ୍ଚୁଡ଼ି, ଶ୍ରୀଜଙ୍ଗ ଏବଂ କୁଜଙ୍ଗର କାଳିଆପାଟକୁ ଅନ୍ୟମାନଙ୍କୁ ସାଙ୍ଗରେ ନେଇଯାଇଥିଲେ ଓ ସେଠାକାର ସ୍ତ୍ରୀ, ପୁରୁଷଙ୍କୁ ଆନ୍ଦୋଳନ ଆଡ଼କୁ ଟାଣିଆଣିଥିଲେ । ଶ୍ରୀଜଙ୍ଗ ଆଦି ଅଞ୍ଚଳରେ ଅତ୍ୟାଚାର ଚାଲିଥିଲା ସମୟରେ ସେ ରମା ଦେବୀ ଆଦିଙ୍କ ସହିତ ୨୫, ୩୦ କିଲୋମିଟର ଚାଲି ଚାଲି ଯାଇ ସେଠାରେ ପହଞ୍ଚିଥିଲେ ଏବଂ ବିଭିନ୍ନ ସମୟରେ ନାନା ଦୁଃଖ, ଯାତନା ଭୋଗ କରିଥିଲେ । କାଉନସିଲ ନିର୍ବାଚନ ବର୍ଜନ ପାଇଁ ଭୋଟଗ୍ରହଣ କେନ୍ଦ୍ରରେ ପିକେଟିଂ କରି ମାଳତୀ ଦେବୀ ଓ ତାଙ୍କ ବଡ଼ ନଣନ୍ଦ ଗୋଲାପସୁନ୍ଦରୀ ମଧ୍ୟ ଗିରଫ ହୋଇଥିଲେ । ନଣନ୍ଦଙ୍କୁ ପୋଲିସ ରାତିଏ ହାଜତରେ ରଖି ଛାଡ଼ିଦେଇଥିଲେ, କିନ୍ତୁ ମାଳତୀ ଦେବୀଙ୍କୁ କଟକ ଜେଲ୍‌ରେ ୧୧ ନମ୍ବର ଖୋର୍ଦ୍ଧାରେ ଚୋରଣୀ ଏବଂ ଖୁଣୀ ଆସାମୀଙ୍କ ସହିତ ରଖାଇଥିଲେ । ବିଚାରରେ ତାଙ୍କୁ ଛଅ ମାସ

ଦଣ୍ଡ ମିଳିଲା ଓ ତାଙ୍କୁ ଭାଗଲପୁର ସେଣ୍ଟ୍ରାଲ ଜେଲକୁ ପଠାଇଦିଆଗଲା । ସାଙ୍ଗରେ ଗଲେ ତାଙ୍କର ଅଡ଼େଜ ବର୍ଷର ଝିଅ ଉଭରା । ପର ବର୍ଷ ଗାନ୍ଧି-ଇଉଉଜନ୍ ନୁହଁ ଫଳରେ ସେ ମୁକ୍ତ ହୋଇଥିଲେ ଏବଂ ପୁରୀ ପ୍ରସ୍ତାବିତ କଂଗ୍ରେସ ଅଧିବେଶନ ଲାଗି ସ୍ୱେଚ୍ଛାସେବକ ସଂଗ୍ରହ ତଥା ତାଲିମରେ ବିଶେଷ ଅଂଶ ଗ୍ରହଣ କରିଥିଲେ । ୧୯୩୨ରେ ପୁଣି ସତ୍ୟାଗ୍ରହ ଆନ୍ଦୋଳନ ଚାଲିବାରୁ ଅନ୍ୟମାନଙ୍କ ମଧ୍ୟରେ ମାଳତୀ ଦେବୀ ଗିରଫ ହେଲେ ଓ ଛଅମାସ ଦଣ୍ଡ ପାଇଲେ । ଏଥର ତାଙ୍କ ସହିତ ଶିଶୁପୁତ୍ର କାଲୁ ହଜାରିବାଗ ଜେଲରେ ରହିଲା । ଏହି ସମୟରେ ଚୌଧୁରୀ ପରିବାରର ସମସ୍ତେ ସେହି ଜେଲରେ ରହିବା ଫଳରେ ତାହା ସେମାନଙ୍କର ଘର ପାଲଟି ଯାଇଥିଲା ।

୧୯୪୨ ମସିହା ବେଳକୁ ମାଳତୀ ଦେବୀ ନିଖୁଳ ଭାରତ କଂଗ୍ରେସ କମିଟିର ସଦସ୍ୟ ହୋଇସାରିଥିଲେ ଏବଂ ଅଗଷ୍ଟ ଆନ୍ଦୋଳନ ସମ୍ପର୍କୀୟ ଆଲୋଚନାରେ ଅଂଶ ଗ୍ରହଣ କରିବା ଲାଗି ସୁରେନ୍ଦ୍ର ଦ୍ୱିବେଦୀଙ୍କୁ ସଙ୍ଗରେ ନେଇ ବମ୍ବେ ଯାଇଥିଲେ । ‘ଭାରତ ଛାଡ଼ ଆନ୍ଦୋଳନ’ ସମ୍ପର୍କରେ ନିଷ୍ପତ୍ତି ନିଆଯିବା ସଙ୍ଗେ ସଙ୍ଗେ ସେ ଦୁହେଁ କୌଶଳକ୍ରମେ ମାନ୍ଦ୍ରାଜ ଦେଇ ଭୁବନେଶ୍ୱର ଷ୍ଟେସନରେ ଓହ୍ଲାଇ, ବହୁ କାଳ ଗୁପ୍ତରେ ଆନ୍ଦୋଳନ ଚଳାଇଥିଲେ । କଟକରୁ ସେହି ବର୍ଷ ଗିରଫ ହୋଇ ସେ କଟକ ଜେଲରେ ରହିଲେ । ୧୯୪୪ ମସିହାରେ ସେ ଖଲାସ ହେଲେ ଏବଂ ୧୯୪୬ ମସିହା ବେଳକୁ ସେ ଗୌରବର ଶିଖରରେ ପହଞ୍ଚିଥିଲେ । ସେହି ବର୍ଷ ଯେତେବେଳେ ହରେକୃଷ୍ଣ ମହତାବଙ୍କ ପ୍ରସ୍ତାବରେ ନବକୃଷ୍ଣ ଚୌଧୁରୀଙ୍କ ସମର୍ଥନରେ ପ୍ରବାଣ ରାଜନୀତିଜ୍ଞ, ପୂର୍ବତନ ପ୍ରଧାନମନ୍ତ୍ରୀ ବିଶ୍ୱନାଥ ଦାସ ପ୍ରଦେଶ କଂଗ୍ରେସର ସଭାପତି ପାଇଁ ପ୍ରାର୍ଥୀ ହେଲେ । ସେଭଳି ପ୍ରାର୍ଥୀଙ୍କ ବିରୋଧରେ ଠିଆ ହେବାକୁ ସାହସ କାହାର ଥିଲା ? ଏହି ସମୟରେ ଯୁବଗୋଷ୍ଠୀ ମାଳତୀ ଦେବୀଙ୍କୁ ପ୍ରାଦେଶିକ କଂଗ୍ରେସ ସଭାପତି ପାଇଁ ପ୍ରାର୍ଥୀ କରିଛି ଓ ସେ ବି ବିଜୟିନୀ ହୁଅନ୍ତି । ସେ ନିଜର ବିଶ୍ୱସ୍ତ ସୁରେନ୍ଦ୍ରନାଥ ଦ୍ୱିବେଦୀଙ୍କୁ ସମ୍ପାଦକ ଭାବରେ ବାଛିଲେ ସତ, କିନ୍ତୁ ଏହି ଯୋଡ଼ି ହରେକୃଷ୍ଣ ମହତାବଙ୍କ ବିଷୟରେ ପଡ଼ିଲେ । କେତେକ ଘଟଣା ପରେ ସେ ନୂଆଖାଲିଠାରୁ ସଭାପତି ପଦରୁ ଇସ୍ତଫା ଦେଇ ଗାନ୍ଧିଜୀଙ୍କ ସହିତ ଶାନ୍ତି ଅଭିଯାତ୍ରାରେ ରହିଲେ । ଏଣୁ ସେ ଯେ ଏକ ସମୟରେ ଓଡ଼ିଶାର ମୁଖ୍ୟମନ୍ତ୍ରୀ ହୋଇପାରିଥା’ନ୍ତେ ବୋଲି ଯାହା ରାଧାମୋହନ ଗଡ଼ନାୟକଙ୍କ ଭଳି ଲୋକ ଏ ଲେଖକକୁ କହିଥିଲେ, ତାହା ଅତିରଞ୍ଜନ ନୁହେଁ ।

କିନ୍ତୁ କ୍ଷମତା ରାଜନୀତି ଅପେକ୍ଷା ଲୋକଙ୍କ ମଧ୍ୟରେ ଜାଗୃତି ସୃଷ୍ଟି କରିବା ଏବଂ ସେମାନଙ୍କୁ ଲଢୁଆ କରି ଶୋଷଣ ଓ ଅତ୍ୟାଚାର ବିରୋଧରେ ଲଢ଼େଇ କରିବା ପାଇଁ ସକ୍ଷମ କରିବା ଲାଗି ସେ ଭିନ୍ନ ବାଟ ବାଛି ନେଇଥିଲେ । ଏହି ସମୟରେ ପ୍ରାୟ ତିରିଶ ବର୍ଷ ପରେ ସେ ଯେତେବେଳେ ଢେଙ୍କାନାଳରୁ ନୟିନୀ ଶତପଥୀଙ୍କ ବିରୋଧରେ ବିଧାନସଭା ନିର୍ବାଚନରେ ଲଢ଼ିଥିଲେ, ତାହା ଥିଲା ଏକ ପ୍ରତୀକାତ୍ମକ ଲଢ଼େଇ ।

ଓଡ଼ିଶାର ଅନ୍ଧାରି ମୂଳକ ଲୋକଙ୍କ ଲାଗି ସିଏ ନିଜକୁ ଉତ୍ସର୍ଗ କରିଛନ୍ତି । ସେ ଆୟାସ ସହକାର ଓଡ଼ିଆ କହିଛନ୍ତି । କହିବାରେ ଏ ପର୍ଯ୍ୟନ୍ତ ଟିକିଏ ଦୋଷ ରହିଲେ ବି

ଓଡ଼ିଆ ଲେଖାଲେଖିରେ ସେ ଦୋରସ୍ତ । ସେ ଓଡ଼ିଆ ଜୀବନତତ୍ତ୍ୱ କିପରି ଗ୍ରହଣ କରିନେଇଛନ୍ତି, ତାହା ତାଙ୍କୁ ଦେଖିଲେ ହିଁ ଜାଣିହେବ । ଏସବୁ ସତ୍ତ୍ୱେ ଦୁଃଖର କଥା ଯେ, ଓଡ଼ିଆ ଲୋକେ ତାଙ୍କୁ ପୂରା ନିଜର ବୋଲି ଗ୍ରହଣ କରିପାରି ନାହାନ୍ତି । ଏଥି ପାଇଁ ଗୋଟିଏ ବାଧକ ହେଉଛି ତାଙ୍କର ଅସହିଷ୍ଣୁତା ଓ କ୍ରୋଧ । କିନ୍ତୁ ସେହି ‘ବାୟୁଣୀ’ ଯେ କିଭଳି ସ୍ନେହୀ, ତା’ର ଏକ ଦୃଷ୍ଟାନ୍ତ ଲେଖକ ନିଜେ ଲକ୍ଷ୍ୟ କରିଛନ୍ତି । ଦୁଇ ବର୍ଷ ତଳେ ବାଜି ରାଉତ ଛାତ୍ରାବାସର ବାର୍ଷିକ ଉତ୍ସବକୁ ଅନ୍ୟମାନଙ୍କ ମଧ୍ୟରେ ଶିଳ୍ପୀ ଜଗନ୍ନାଥ ଦାସ (ଜଗାଭାଇ) ଅନୁଗୋଳ ଯାଇଥା’ନ୍ତି । ସେତେବେଳକୁ ଜଗନ୍ନାଥ ଦାସଙ୍କର ସ୍ୱାସ୍ଥ୍ୟ ଖୁବ୍ ଖରାପ ହୋଇଯାଇଥାଏ । ମାଳତୀ ଦେବୀଙ୍କ ଦୃଷ୍ଟିଶକ୍ତି ମଧ୍ୟ ଅନେକ ପରିମାଣରେ କମି ଯାଇଥାଏ । ବହୁ ବର୍ଷ ପରେ ସେ ତାଙ୍କ ପ୍ରିୟ ଜଗାକୁ ସେଭଳି ସ୍ୱାସ୍ଥ୍ୟରେ ଚିହ୍ନିପାରିଲେ ନାହିଁ । ତାଙ୍କୁ ଚିହ୍ନାଇଦେଲା ପରେ ମାଳତୀ ଦେବୀ ଜଗନ୍ନାଥ ଦାସଙ୍କ ମୁହଁକୁ ପୋଛି ଠିକ୍ ମଫସଲି ବୁଡ଼ାଙ୍କ ଭଳି କହିପକାଇଲେ, “ମୋ’ ଜଗୁରେ ! ତୋ’ ବେମାରି ମୋତେ ଝାଡ଼ିଝୁଡ଼ି ଦେଇଯା’ ।”

ଏହିଭଳି ଭାବରେ ମାଳତୀ ଦେବୀ ବି ଏକ ଅଦ୍ଭୁତ ଚରିତ୍ର; କାହା କଥା ଶୁଣିବେ ନାହିଁ, କାହା ମୁହଁ ଓପ୍ରଧ ରଖିବେ ନାହିଁ-ସିଧା ବାକ୍ୟବାଣ ! ନବବାବୁଙ୍କ ଭଳି ବୁଝିବା ସୁଝିବା ଓ ସହନଶୀଳ ଲୋକ ହିଁ ତା’ଙ୍କ ଦାତ୍ତ ମୁନ ସହି ସମ୍ଭାଳି ସାରା ଜୀବନ ଘନିଷ୍ଠ ସଙ୍ଗୀ ହୋଇପାରିଥିଲେ; କିନ୍ତୁ ସେହି ଦାତ୍ତ ମୁନ ଭୟରେ ଅନେକ ମୂଲ୍ୟବାନ କର୍ମୀ ନବଜୀବନ ମଣ୍ଡଳ ଓ ବାଜି ରାଉତ ଛାତ୍ରାବାସ ଛାଡ଼ି ଚାଲିଯାଇଛନ୍ତି । ସେ ବିରାଟ ବିଚିତ୍ର ବ୍ୟକ୍ତିତ୍ୱର ମୂଲ୍ୟାୟନ ଏକ ସ୍ୱତନ୍ତ୍ର ଅଧ୍ୟୟନସାପେକ୍ଷ । ତାଙ୍କର ମହନୀୟତା ପଛରେ ନବକୃଷ୍ଣ ଚୌଧୁରୀଙ୍କ ଗୁରୁତ୍ୱପୂର୍ଣ୍ଣ ଭୂମିକା ଥିଲା ଓ ନବକୃଷ୍ଣ ଚୌଧୁରୀ ଏକ ମହାନ ବ୍ୟକ୍ତି ହେବା ପଛରେ ବି ମାଳତୀ ଦେବୀଙ୍କର ପରିପୂରକ ଭୂମିକା ରହିଆସିଛି । ସେହି ଯୋଡ଼ିଙ୍କୁ ଅନେକେ ଆଦର୍ଶ ଦମ୍ପତି ବୋଲି କହନ୍ତି । ଏକା ତାଳରେ କାମ କରିବା ଓ ଏକା ଦୃଷ୍ଟିଭଙ୍ଗୀ ଥାଇ ବି ଦୁଇ ଚରିତ୍ରରେ କେତେ ସ୍ୱତନ୍ତ୍ରତା ଥିବା କଥା ମଧ୍ୟ ଅନେକେ ଲକ୍ଷ୍ୟ କରିଛନ୍ତି । ୧୯୯୯ ମସିହା ଅନୁଗୋଳ ଆଶ୍ରମରେ ତାଙ୍କର ଦେହାନ୍ତ ହୋଇଯାଇଛି ।

ନେହେରୁ ଯାହାକୁ ଆଗ ନମସ୍କାର କରନ୍ତି

ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀତ୍ୱ ଛାଡ଼ିବାର କିଛି ମାସ ପରେ ହୀରାକୁଦ ବନ୍ଧ ଉନ୍ମୋଚିତ ହେଲା । ନେହେରୁ ଆସିଥା’ନ୍ତି ମୁଖ୍ୟଅତିଥି ଭାବରେ । ନବକୃଷ୍ଣ ଚୌଧୁରୀଙ୍କୁ ମଧ୍ୟ ନିମନ୍ତ୍ରଣ ଥିଲା । ନବବାବୁ ଉତ୍ସବ ସ୍ଥାନର ବିଶିଷ୍ଟ ଅତିଥିମାନଙ୍କ ପାଇଁ ଉଦ୍ଦିଷ୍ଟ ସ୍ଥାନକୁ ଗଲା ବେଳେ ତାଙ୍କର ଗାଉଁଲି ପୋଷାକ ଦେଖି ପୋଲିସ ତାଙ୍କୁ ବାଟ ଛାଡ଼ି ନ ଥିଲା । ବିଭୁ ପଟ୍ଟନାୟକ ଏହା ଦେଖିପାରି ନବବାବୁଙ୍କୁ ପାଛୋଟି ନେଇଥିଲେ ।

ନେହେରୁଙ୍କ ସହିତ ନବବାବୁଙ୍କୁ ସମ୍ପର୍କ ୧୯୩୩ ମସିହାରୁ । ୧୯୩୭ ମସିହାର ନିର୍ବାଚନ ବେଳେ ନେହେରୁ ନିର୍ବାଚନ ପ୍ରଚାର ଲାଗି ଓଡ଼ିଶା ଆସିଥିଲେ । ସେତେବେଳକୁ ନବବାବୁ କଂଗ୍ରେସ ଦଳର ସାଧାରଣ ସମ୍ପାଦକ । ନିଜେ କଂଗ୍ରେସ ସୋସାଲିଷ୍ଟ ପାର୍ଟିଭୁକ୍ତ ନ ହେଲେ ବି ନେହେରୁଙ୍କର ସେହି ଗୋଷ୍ଠୀ ପ୍ରତି ନିଶ୍ଚିତ ଭାବରେ ସହାନୁଭୂତି ଥିବାରୁ

ସୋସାଲିଷ୍ଟ-ବିରୋଧୀ ଗୋଷ୍ଠୀର ଅନିଚ୍ଛା ସତ୍ତ୍ୱେ କଂଗ୍ରେସ ସୋସାଲିଷ୍ଟମାନେ କଂଗ୍ରେସ ଦଳ ମଧ୍ୟରେ ରହି କାମ କରିପାରିଲେ । ନବକୃଷ୍ଣ ଚୌଧୁରୀ ଥିଲେ ସେହି କଂଗ୍ରେସ ସୋସାଲିଷ୍ଟ ପାର୍ଟିର ଅନ୍ୟତମ ସାଧାରଣ ସମ୍ପାଦକ । ଗଡ଼ଜାତ ଆନ୍ଦୋଳନ ବେଳେ ନବବୀରୁ ନେହେରୁଙ୍କ ପରାମର୍ଶ ପାଇଁ ତାଙ୍କୁ ସାକ୍ଷାତ କରିବାକୁ ଯାଇଥିଲେ । ଏହି ଆନ୍ତରିକ ସମ୍ପର୍କ ଛଡ଼ା ନେହେରୁଙ୍କର ନବବୀରୁଙ୍କ ପ୍ରତି ଏକ ସ୍ୱତନ୍ତ୍ର ଆକର୍ଷଣ ଥିଲା । ଏଣୁ ହରେକୃଷ୍ଣ ମହତାବ କେନ୍ଦ୍ର ମନ୍ତ୍ରୀମଣ୍ଡଳକୁ ଯିବା କଥା ଉଠିଲା ବେଳକୁ ଖାଲି ମହତାବ ବୀରୁ ଚାହିଁ ନାହାନ୍ତି, ନେହେରୁ ବି ଚାହିଁଥିଲେ ନବବୀରୁଙ୍କ ଭଳି ଜଣେ ସମାଜବାଦୀ ଚିନ୍ତାଧାରାର ଲୋକ ଓଡ଼ିଶାର ମୁଖ୍ୟମନ୍ତ୍ରୀ ହୁଅନ୍ତୁ ।

ପରବର୍ତ୍ତୀ କାଳରେ ଉଭୟଙ୍କ ମଧ୍ୟରେ ଏଭଳି ଗଭୀର ଆସ୍ଥା ଥିଲା ଯେ, ନେହେରୁ ତାଙ୍କ ମୁଖ୍ୟମନ୍ତ୍ରୀତ୍ୱ ଛାଡ଼ିବାକୁ ମୋଟେ ଗ୍ରହଣ କରିପାରୁ ନଥା'ନ୍ତି । ଏଣୁ ନବବୀରୁ ୧୯୫୩ ମସିହାରୁ ମୁଖ୍ୟମନ୍ତ୍ରୀତ୍ୱ ଛାଡ଼ିବି ଛାଡ଼ିବି ବୋଲି କହୁଥିଲେ ହେଁ ନେହେରୁଙ୍କ ଯୋଗୁଁ ତାହା ତିନିବର୍ଷ ପଛେଇଯାଇଥିଲା । ସେ ହିଁ ଓଡ଼ିଶାର ଏକମାତ୍ର ମୁଖ୍ୟମନ୍ତ୍ରୀ, ଯେ କି ଦିଲ୍ଲୀ ଗଲେ ପ୍ରଧାନମନ୍ତ୍ରୀଙ୍କ ଘରେ ଆତିଥ୍ୟ ଲାଭ କରିବାର ସୌଭାଗ୍ୟ ଲାଭ କରୁଥିଲେ । ଓଡ଼ିଶା ଆସିଲା ବେଳକୁ ଥରେ ନେହେରୁ ନବବୀରୁଙ୍କ ଅତିଥି ହେବେ ବୋଲି କହିଥିଲେ । କିନ୍ତୁ ମାଳତୀ ଦେବୀ ଆଦିବାସୀ ଅଞ୍ଚଳ କାମରେ ବ୍ୟସ୍ତ ଥିବାରୁ ଓ ନବବୀରୁଙ୍କ ଛୋଟ ଘରେ ତାହା ସମ୍ଭବପର ହେବ ନାହିଁ ବୋଲି କହିବାରୁ କଥାଟି ସେହିଠି ରହିଗଲା ।

ବ୍ରହ୍ମପୁରଠାରେ ହୋଇଥିବା ନିଖିଳ ଭାରତ କଂଗ୍ରେସ କମିଟି ଅଧିବେଶନ ବେଳକୁ ନେହେରୁ ଗୋପାଳପୁରର ପାମ୍ ବିର୍ ହୋଟେଲ୍‌ରେ ରହୁଥା'ନ୍ତି । ଖୋଲା ଅଧିବେଶନକୁ ଯିବା ଦିନ ନବବୀରୁ ତା'ଙ୍କୁ ସଙ୍ଗରେ ଆଣିବା ଲାଗି ସେହି ହୋଟେଲକୁ ଯାଇଥା'ନ୍ତି । ପ୍ରଧାନମନ୍ତ୍ରୀଙ୍କ ରହଣି ଯୋଗୁଁ ଆସିଷ୍ଟାଣ୍ଟ କଲେକ୍ଟର ବିଘ୍ନରାଜ ପଟେଲ ବି ସେଠାରେ ଉପସ୍ଥିତ ଥାଆନ୍ତି । ନେହେରୁ ତାଙ୍କ ଅର୍ଦ୍ଧ ଉନ୍ନୋଚିତ ଗୋଲାପଖଚିତ ଚକ୍‌ଚକ୍ ପୋଷାକରେ ପାମ୍ ବିର୍ ହୋଟେଲରୁ ବାହାରିଲେ । ନବବୀରୁଙ୍କୁ ଦେଖି ତାଙ୍କ ପଞ୍ଜାବୀକୁ ଟିକିଏ ଆଙ୍ଗୁଳିରେ ଟେକି କହିଲେ, “ନବବୀରୁ ଇନ୍ଦନା ଗନ୍ଧା କପଡ଼ା କେମିତି ପହେନ୍‌ତେ ହେଁ ?” ନୀଳ ଓ ମଣ୍ଡବିହାନ, ଇସ୍ତ୍ରୀ ନ ହୋଇଥିବା ପଞ୍ଜାବୀଟି ନେହେରୁଙ୍କୁ ନିଶ୍ଚିତ ଭାବରେ ଅଖାଡୁଆ ଲାଗିଥିଲା । ଉଭୟ ଆଗପଛ ହୋଇ ବ୍ରହ୍ମପୁର ଗଲେ । ଗାଡ଼ିରୁ ଓହ୍ଲାଇ ନେହେରୁ ତଗ ତଗ ହୋଇ ପେଣ୍ଡାଲ ଆଡ଼କୁ ଚାଲିଯାଉଥା'ନ୍ତି । କିଛି ବାଟ ଗଲା ପରେ ପଛକୁ ଚାହିଁଲା ବେଳକୁ ନବବୀରୁ ବେଶ୍‌କିଛି ବାଟ ଦୂରରେ । ସେଠାରେ ପୁଣି କହିଲେ, “ନବବୀରୁ ତୁମ୍ଭ କେମିତି ଇନ୍ଦନା ପିଛେ ରହ ଜାତେ ହୋ ?”

ଖୋଲା ଅଧିବେଶନ ଆରମ୍ଭ ହେଲା । ନେହେରୁ ଭାଷଣର ଆରମ୍ଭରେ କହିଲେ, “ଆପଣା ନବବୀରୁ ବହୁତ୍ ଅଛା ଆଦମୀ ହେ । ମଗର୍ ମୈଁ ଉନ୍‌କୋ ଜିନ୍ଦନା ଆଗେ ଲେ ଜାନା ଚାହତା ହୁଁ, ଓ ଉନ୍‌ନା ହିଁ ପିଛେ ରହ୍ ଯାତେ ହେଁ ।”

ସେ ଦୁଇ ସ୍ଥାନରେ ଉପସ୍ଥିତ ଥିବା ବିଘ୍ନରାଜ ପଟେଲ ଏସବୁ ଦେଖି ଓ ଶୁଣି ଅନୁଭବ କରିଥିଲେ, ସତେ ଯେପରି ବଡ଼ ଭାଇ ଆଦମା କରି ସାନ ଭାଇକୁ ଏସବୁ

କହୁଥିଲେ । ସେମାନଙ୍କ ମଧ୍ୟରେ ବହୁତ ବ୍ୟକ୍ତିଗତ ପତ୍ର ଆଦାନ ପ୍ରଦାନ ହୋଇଥିଲା । ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀଙ୍କୁ ଛାଡ଼ିବା ପରେ ନେହେରୁ ଯେଉଁ ହାତଲେଖା ଚିଠିଟି ପଠାଇଥିଲେ, ତାହା ବିଶେଷ ତାତ୍ପର୍ଯ୍ୟପୂର୍ଣ୍ଣ ।

ବୁଆଦିଲ୍ଲା

୧୧.୧୦.୫୬

ପ୍ରିୟ ନବକୃଷ୍ଣ;

ତୁମେ ତା' ହେଲେ ସକ୍ରିୟ ରାଜନୀତି ଛାଡ଼ି ଏଥର ପୂରା ସମୟ ରଚନାତ୍ମକ କାମରେ ଯୋଗ ଦେବା ପାଇଁ ଚାଲିଲ ! ଯାହା ସବୁ ଘଟିଗଲା, ସେଥି ପାଇଁ ମୁଁ ଖୁବ୍ ଦୁଃଖିତ । ଯାହା ଘଟିଲା, ସେଥି ଲାଗି ଯେତେ ଦୁଃଖିତ ନୁହେଁ, ଯେପରି ଭାବରେ ଘଟିଲା ତା' ପାଇଁ ବେଶି ଦୁଃଖିତ । ବୋଧହୁଏ ତୁମେ ଠିକ୍ ନିଷ୍ପତ୍ତି ନେଇଛ- ମୁଁ ଜାଣେନା । ରଚନାତ୍ମକ କାର୍ଯ୍ୟର ମହତ୍ତ୍ୱ ନିଃସନ୍ଦେହ ରୂପେ ଅଧିକ । ସେସବୁ ପ୍ରତ୍ୟେକ କାମର ମୌଳିକ ଆଧାର । ମାତ୍ର ମୋ'ର ଆଶଙ୍କା ଯେ, ଆମର ରଚନାତ୍ମକ କର୍ମମାନେ ମାନସିକ ଉଦାସୀନତାରେ ବୁଡ଼ିରହୁଛନ୍ତି । ଏପରିକି ଜୟପ୍ରକାଶ ମଧ୍ୟ ମାନସିକ ସ୍ତରରେ ଭାଙ୍ଗି ପଡ଼ିଲେଣି । କଂଗ୍ରେସ ଉପରେ ରାଗି ରାଗି ତାଙ୍କର ଶକ୍ତି ନଷ୍ଟ ହୋଇଯାଉଛି । ତାଙ୍କର ଆଉ କିଛି କାମ ଥିଲା ପରି ମନେହେଉ ନାହିଁ । ଭୁବନ ଆନ୍ଦୋଳନ ବହୁ ସଂଖ୍ୟକ ଦରମାପ୍ରାପ୍ତ କର୍ମୀଙ୍କୁ ନେଇ ଚାଲିଛି; ଯେଉଁମାନେ କି ଆଦର୍ଶବାଦର ଦାବୀକୁ ଦକ୍ଷରା କରି ନିଜେ ନ୍ୟସ୍ତସ୍ୱାର୍ଥ ଗୋଷ୍ଠୀରେ ପରିଣତ ହୋଇଛନ୍ତି । ଚିନ୍ତା କରିବାର ଶକ୍ତି କମି କମି ଯାଉଛି ଓ ଅମେ ସମସ୍ତେ ଉଣା ଅଧିକେ ଆମ ନିଜ ନିଜର ସଂକୀର୍ଣ୍ଣ ମାନସିକ ଖାଇ ଭିତରେ ଚାଲିଛୁ । ତୁମେ ଥିଲ ଅଳ୍ପ କେତେକ ମଧ୍ୟରୁ ଜଣେ, ଯେ କି ସେହି ଖାଇ ଭିତରୁ ବାହାରି ଆସି ଆମ ଆଗରେ ଦେଖାଦେଉଥିବା ବିଭିନ୍ନ ସମସ୍ୟାର ସମାଧାନ ପାଇଁ ଲାଗିପାଗି ମୁଣ୍ଡ ଖୋଲୁଥିଲ । ସେ ସୁଯୋଗରୁ କଅଣ ଆମେମାନେ ଏଣିକି ବଞ୍ଚିତ ହେବୁ ? ନିରାଶ କରାଇବ ନାହିଁ, ଆଶା । ଦୁନିଆ, ବିଶେଷ କରି ଆମର ଛୋଟ ଦୁନିଆ, ଭାରତବର୍ଷଟି ଦିନକୁ ଦିନ ଜଟିଳ ହୋଇ ଚାଲିଛି, ଯାହାକୁ କି କଳନା ବି କରିହେଉ ନାହିଁ । ଆମେ ଆମ ଧରାବନ୍ଧା ଚିନ୍ତାଧାରା ଭିତରେ ପଡ଼ିରହିଥିବା ବେଳେ ଦୁନିଆଟା ଆମ ଚାରିପଟେ ବଦଳି ଚାଲିଛି । ପରିବର୍ତ୍ତନର ଏଇ ନିରବଚ୍ଛିନ୍ନ ଧାରାଟିକୁ ମୁଁ ବୁଝୁଛି । ମନେ ହେଉଛି, ସତେ ଯେମିତି ମୁଁ ପଛରେ ପଡ଼ିଯାଉଛି ଓ ସେଇଥି ପାଇଁ ପଡ଼ିଉଠି ସେହି ପରିବର୍ତ୍ତନ ସହ ତାଳ ଦେଇ ଆଗେଇବାକୁ ଚେଷ୍ଟା କରୁଛି । ଜନ୍ମ ସ୍ମୃତି ଲେଖୁଥିବା 'କଞ୍ଜେମ୍ବରାରା କ୍ୟାପିଟାଲିଜିମ୍' ବହିଟି ତୁମେ ଦେଖିଲଣି କି ? ଭଲ ବହିଟିଏ । ନିଜର ଖୋଲପା ଭିତରକୁ ନିଜକୁ ନେଇଯାଅନା । ମୁଁ ଏକଥା ଲେଖୁଛି; କାରଣ, ମୁଁ ଜାଣେ ଯେ, ତୁମେ ଜଣେ ଖୁବ୍ ସମ୍ବେଦନଶୀଳ ଲୋକ ଓ ସେଇଥି ଯୋଗୁଁ ଖୋଲପା ଭିତରେ ପଶିଯିବା ଲାଗି ଏକ ପ୍ରବଣତା ତୁମ ଭିତରେ ଦେଖା ଦେଇପାରେ ! ଉଣା ଅଧିକେ ଆମ ସମସ୍ତଙ୍କର ସେପରି ହୋଇଯିବାର ପ୍ରବଣତା ରହିଛି । ମାତ୍ର ତାହା କରିବାଟା ସେତେ ଭଲ ନୁହେଁ ।

ମୋର ସ୍ନେହ, ଶୁଭେଚ୍ଛା ଓ ବନ୍ଧୁତା ତୁମ ପ୍ରତି ରହିଛି-ଆଶା, ଏକଥା ମନେ ରଖୁଥିବ ।

ତୁମର ସଶ୍ରଦ୍ଧ

ଜବାହରଲାଲ ନେହେରୁ

ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ଥିଲା ସମୟରେ ହିଁ ହୀରାକୁଦ ବନ୍ଧର କାମ ସରିଥିଲା । କିନ୍ତୁ ହୀରାକୁଦ ବନ୍ଧର ଉନ୍ମୋଚନ ବେଳକୁ ସେ ଆଉ ମୁଖ୍ୟମନ୍ତ୍ରୀ ନଥିଲେ । ଉଦ୍‌ଘାଟନ ଉତ୍ସବର ମୁଖ୍ୟ ଅତିଥି ଥିଲେ ଜବାହରଲାଲ ନେହେରୁ । ହୀରାକୁଦ ଉଦ୍‌ଘାଟନ ଉତ୍ସବ ପାଇଁ ପ୍ରବଳ ଜନସମାଗମ । ଖୋଲା ମଇଦାନର ସ୍ୱତନ୍ତ୍ର ସଭାମଣ୍ଡପରେ ନେହେରୁ ଆସନ ଗ୍ରହଣ କରିବା ପୂର୍ବରୁ ସ୍ୱଭାବସୁଲଭ ହସ ହସ ବଦନରେ ଯୋଡ଼ହସ୍ତ ହୋଇ ଉପସ୍ଥିତ ଜନତାକୁ ନମସ୍କାର ଜଣେଇଲେ । ଆସନ ଗ୍ରହଣ ଓ ପୁଷ୍ପଗୁଚ୍ଛ ପ୍ରଦାନ ପରେ ସ୍ଥାନୀୟ ଅଭିଭାଷଣ ପଠନ ଆରମ୍ଭ ହେଲା । ଅଳ୍ପ କେତେକ ମିନିଟ୍ ପରେ ପ୍ରଧାନମନ୍ତ୍ରୀ ବୋଧହୁଏ ମଞ୍ଚ ନିକଟରୁ ଟିକିଏ ଦୂରରେ ନିମନ୍ତ୍ରିତ ବ୍ୟକ୍ତିମାନଙ୍କ ଆସନ ପ୍ରତି ଦୃଷ୍ଟି ପକାଇଲେ । କେହି ଜଣେ ପରିଚିତ ବ୍ୟକ୍ତିଙ୍କୁ ଦେଖି ସେହି ନିର୍ଦ୍ଦିଷ୍ଟ ବ୍ୟକ୍ତିଙ୍କ ଉଦ୍ଦେଶ୍ୟରେ ପୁନର୍ବାର ଯୋଡ଼ହସ୍ତ ହୋଇ ନମସ୍କାର ଜ୍ଞାପନ କଲେ । ସଭାମଞ୍ଚରେ ସ୍ୱେଚ୍ଛାସେବକ ଭାବରେ ଥିବା ଅଧ୍ୟାପକ ସୂର୍ଯ୍ୟକାନ୍ତ ଦାସ ଲକ୍ଷ୍ୟ କଲେ ଯେ, ନେହେରୁ ନବକୃଷ୍ଣ ଚୌଧୁରୀଙ୍କୁ ଏହି ସ୍ୱତନ୍ତ୍ର ନମସ୍କାରଟି ଜଣାଇଲେ । ଏହା ଦେଖି ତାଙ୍କର ବିଦ୍ମୟର ସୀମା ରହିଲା ନାହିଁ ଯେ, ଭାରତବର୍ଷର ପ୍ରଧାନମନ୍ତ୍ରୀ ନିଜେ ହିଁ ଆଗ ନବବାବୁଙ୍କୁ ପ୍ରଣାମ ଜଣାଉଛନ୍ତି । ଅଳ୍ପ କିଛି ବର୍ଷ ପୂର୍ବେ ବିଦ୍ମରାଜ ପଟେଲଙ୍କ ଦୃଷ୍ଟିରେ ଯିଏ ନେହେରୁଙ୍କ ସାନ ଭାଇ ଭଳି ମନେହେଉଥିଲେ, ମୁଖ୍ୟମନ୍ତ୍ରୀତ୍ୱ ତ୍ୟାଗ କରିବା ପରେ ସିଏ ହୋଇଯାଇଥିଲେ ନେହେରୁଙ୍କ ଦୃଷ୍ଟିରେ ବହୁତ ବଡ଼ ।

ସେହି ସମୟକୁ ବ୍ରହ୍ମଦେଶର ଉ-ନୁ ମଧ୍ୟ ସ୍ୱେଚ୍ଛାରେ କ୍ଷମତା ତ୍ୟାଗ କରିଥା'ନ୍ତି । ଏହି ଦୁଇ ବିଶିଷ୍ଟ ବ୍ୟକ୍ତିଙ୍କୁ ଲକ୍ଷ୍ୟ କରି ଏକ ବିଶ୍ୟାତ ଇଂରାଜୀ ପତ୍ରିକାରେ Two wise men of the East ବୋଲି ଏକ ପ୍ରବନ୍ଧ ବାହାରିଲା । ଜୀବନର ଶେଷ ପର୍ଯ୍ୟନ୍ତ ନେହେରୁଙ୍କର ନବବାବୁଙ୍କ ପ୍ରତି ଗଭୀର ଆତ୍ମା ଓ ଆନ୍ତରିକତା ଥିଲା । ଓଡ଼ିଶା ସମ୍ପର୍କରେ ଯେତେବେଳେ କିଛି ଅଭିଯୋଗ କାନରେ ପଡ଼ିଛି, ବାସ୍ତବ ଘଟଣା ଜାଣିବା ଲାଗି ସେ ନବବାବୁଙ୍କୁ ହିଁ ପଚାରିଛନ୍ତି ।

ବୀରେନ୍ ମିତ୍ର ଉପମୁଖ୍ୟମନ୍ତ୍ରୀ ଥିଲା ବେଳେ ସିରାଇଭିନ ରେକର୍ଡରୁ ଜଣାଗଲା ଯେ, ବୀରେନ୍ ମିତ୍ର ତା'ଙ୍କଠାରୁ ଏକ ଲକ୍ଷ ଅଣତାଣ ହଜାର ଟଙ୍କା ନେଇଥିଲେ । ଏ ସମ୍ପର୍କୀୟ ଅଭିଯୋଗ ନେହେରୁଙ୍କ ସ୍ତରରେ ପହଞ୍ଚିବାରୁ ବୀରେନ୍ ମିତ୍ର ସ୍ୱୀକାର କରିଥିଲେ ଯେ, ସେ କଂଗ୍ରେସ ଦଳୀୟ କାର୍ଯ୍ୟ ଲାଗି ସେ ଟଙ୍କା ନେଇଥିଲେ । ବ୍ୟକ୍ତିଗତ ଲାଞ୍ଜ ନେଇ ନଥିଲେ । ନେହେରୁ ଏହାର ସତ୍ୟାସତ୍ୟ ଜାଣିବା ଲାଗି ନବବାବୁଙ୍କୁ ଦିଲ୍ଲୀ ଡକାଇଥିଲେ । ଓଡ଼ିଶାର କେତେକ କଂଗ୍ରେସ ନେତା ଯେପରି ଭାବରେ ଖଣିମାଲିକ, କେନ୍ଦ୍ରପଡ଼ ବ୍ୟବସାୟୀ ଓ ଅନ୍ୟାନ୍ୟ ଶିଳ୍ପପତିମାନଙ୍କଠାରୁ ଅର୍ଥ ଆଦାୟ କରନ୍ତି, ସେ ବିଷୟରେ ଶ୍ରୀ ଚୌଧୁରୀ ଖୋଲାଖୋଲି ଭାବରେ ପଣ୍ଡିତ ନେହେରୁଙ୍କୁ କହିଥିଲେ ବୋଲି

ନୀଳମଣି ରାଉତରାୟ ତା'ଙ୍କ 'ସ୍ମୃତି ଓ ଅନୁଭୂତି' ବହିରେ ଉଲ୍ଲେଖ କରିଛନ୍ତି (ପୃଷ୍ଠା ୩୭୭) ।

ନେହେରୁ ଜଣେ ସମାଜବାଦୀ ଓ ଗଣତନ୍ତ୍ରପ୍ରେମୀ ଲୋକ ବୋଲି ନବବାବୁଙ୍କର ଧାରଣା ଥିଲା । କିନ୍ତୁ ଇନ୍ଦିରା ଗାନ୍ଧୀଙ୍କୁ କଂଗ୍ରେସ ଦଳର ସଭାନେତ୍ରୀ କରିବାକୁ ସେ ପସନ୍ଦ କରି ନଥିଲେ । ପୁଣି ଯେତେବେଳେ କେରଳର ଗଣତାନ୍ତ୍ରିକ ଧାରାରେ ନିର୍ବାଚିତ ନୟୁଡିପଦଙ୍କ ସରକାରକୁ ଅଗଣତାନ୍ତ୍ରିକ ଉପାୟରେ ଭାଙ୍ଗି ଦିଆଗଲା, ସେହି ସମୟରୁ ନବବାବୁଙ୍କର ନେହେରୁଙ୍କ ଉପରୁ ଆକ୍ଷା ତୁଟିଯାଇଥିଲା ।

ସର୍ବସେବା ସଂଘର ସଭାପତି

ମୁଖ୍ୟମନ୍ତ୍ରୀ ଛାଡ଼ିବା ସଙ୍ଗେ ସଙ୍ଗେ ନବବାବୁ କଂଗ୍ରେସ ଦଳର ସଭ୍ୟପଦ ପରିତ୍ୟାଗ କରିଥିଲେ । ସେ ଅନୁଗୋଳରେ କିଛି ଦିନ ରହି ବଡ଼ ଝିଅ ଓ ଛାଇଙ୍କ କର୍ମକେନ୍ଦ୍ର ସ୍ତେତରୀ ଯାଇଥିଲେ । ଯିବା ପୂର୍ବରୁ ଗୋପବନ୍ଧୁ ଚୌଧୁରୀଙ୍କଠାରୁ ଏକ ଚିଠି ଆସି ପହଞ୍ଚିଥିଲା । ନବବାବୁ ମୁଖ୍ୟମନ୍ତ୍ରୀ ଛାଡ଼ି ସେମାନଙ୍କ ସାଙ୍ଗକୁ ଫେରିଆସିଥିବାରୁ ସେ ଆନନ୍ଦ ପ୍ରକାଶ କରି ଚିଠିଟି ଲେଖିଥିଲେ । ନବବାବୁ ସେ ଚିଠିଟି ତା'ଙ୍କ ସୁଟକେଶରେ ରଖନ୍ତି । ଥରେ ବନାରସରୁ ସୀତାପୁର ଯିବା ସମୟରେ, କ୍ଷେସନରେ ଗାଡ଼ିକୁ ଅପେକ୍ଷା କରିବା ଅବସରରେ ଡୋଲେଇ ପଡ଼ିଥିବା ଦେଖି କେହି ସେ ସୁଟକେଶଟି ନେଇଯାଇଥିଲା । ତହିଁରେ ଗୋପ ବାବୁଙ୍କ ସେ ଚିଠି ଛଡ଼ା ଅନ୍ୟ କେତେକ ମୂଲ୍ୟବାନ ଚିଠି ଥିଲା । ସେସବୁ ଚିଠି ହଜିବାରୁ ନବବାବୁ ଯେତେ ଦୁଃଖିତ ନ ଥିଲେ, ତହିଁରୁ ଅଧିକ ଦୁଃଖିତ ହୋଇଥିଲେ ଗୋପବାବୁଙ୍କ ଚିଠିଟି ହରାଇବାରେ ।

ଇଂଲଣ୍ଡର ବିଖ୍ୟାତ ପତ୍ରିକା The New Statesman ରେ ନବବାବୁ ଓ ଉ-ରୁଙ୍କ ଫଟୋ ସହିତ The Two Wisemen of the East ଶୀର୍ଷକ ଏକ ପ୍ରବନ୍ଧ ପଡ଼ି ଭାରତ ପରିଭ୍ରମଣରେ ଆସିଥିବା କେତେକ ବିଶିଷ୍ଟ ବ୍ୟକ୍ତି ନବକୃଷ୍ଣ ଚୌଧୁରୀଙ୍କୁ ସାକ୍ଷାତ କରିବାକୁ ଅନୁଗୋଳ ଆସିଥିଲେ । ନବବାବୁ ସେ ସମୟରେ ଗଞ୍ଜାମର ମାଳ ଅଞ୍ଚଳ ଆଡ଼େ ଯାଇଥିବାରୁ ସେମାନେ ଦୁଇ, ତିନିଦିନ ଅପେକ୍ଷା କରି ତାଙ୍କୁ ସାକ୍ଷାତ କରି ଫେରିଥିଲେ ।

ଅନୁଗୋଳରେ ଏହି ସମୟରେ ନବବାବୁ ରହୁଥିଲା ବେଳେ ଚମ୍ପତିମୁଣ୍ଡାରେ କେତେ ଘଟଣା ଘଟିଲା, ଯେଉଁଥି ପାଇଁ ଚିତ୍ତରଞ୍ଜନ ଦାସଙ୍କୁ ଚମ୍ପତିମୁଣ୍ଡା ଛାଡ଼ିବାକୁ ପଡ଼ିଲା । ସେହି ଅବସ୍ଥାରେ ତାଙ୍କର ପ୍ରିୟ ଅନୁଷ୍ଠାନକୁ ଚଳାଇବା ଭଳି ଲୋକ ନ ଥା'ନ୍ତି । ଏହା ନବବାବୁ ଓ ମାଳତୀ ଦେବୀଙ୍କ ଲାଗିଥିଲା ଏକ ବିରାଟ ଧକ୍କା ।

ଭାତି ମଧ୍ୟରେ ନବକୃଷ୍ଣ ଚୌଧୁରୀଙ୍କୁ ସର୍ବସେବା ସଂଘର ସଭାପତି ଭାବରେ ମନୋନୟନ କରାଯାଇଥାଏ । ତାଙ୍କୁ ଏ ବାର୍ତ୍ତା ଦେବାକୁ କେତେ କର୍ମକର୍ତ୍ତା ଅନୁଗୋଳରେ ପହଞ୍ଚିଲା ବେଳକୁ ସେ ଛାତ୍ରାବାସ କାମରେ ବ୍ୟସ୍ତ । ସେ ସେମାନଙ୍କୁ ଦେଖି କହିଲେ, “ମୁଁ ତ ଏଠି କୁକୁଡ଼ା ପାଳୁଛି । ମୋ' ଭଳି ଲୋକଙ୍କୁ କିପରି ସର୍ବସେବା ସଂଘର ସଭାପତି କଲେ ?” ଯାହା ହେଉ, ସେ ଉକ୍ତ ଦାୟିତ୍ୱ ଗ୍ରହଣ କରିଥିଲେ ଏବଂ ଲାଗ ଲାଗ ଦୁଇଥର

ପାଇଁ ଉକ୍ତ ଅନୁଷ୍ଠାନର ସଭାପତି ହେଲେ । ଏହି ସମୟରେ ସେ ବିନୋବାଙ୍କ ସହିତ କାଶ୍ମୀର ଏବଂ ହିମାଳୟ ଯାତ୍ରା କରିଥିଲେ । କାଶ୍ମୀର ବୁଲିବା ଭିତରେ ସେଠାକାର ଲୋକଙ୍କ ଦାରିଦ୍ର୍ୟ ଜାଣିବାକୁ ପାଇଲେ ଓ କାଶ୍ମୀର ସମସ୍ୟାର ସମାଧାନ ଲାଗି ଶେଖ ଅବଦୁଲ୍ଲାଙ୍କ ମୁକ୍ତି ଏକାନ୍ତ ଆବଶ୍ୟକ ବୋଲି ତା'ଙ୍କର ସେଇଠୁ ଏକ ଦୃଢ଼ ଧାରଣା ହୋଇଥିଲା । ଇତି ମଧ୍ୟରେ ଭୂ-ଦାନ କାର୍ଯ୍ୟର ରୀତି ଶିଖିବା ହୋଇଯାଇଥାଏ ଏବଂ ବିନୋବାଙ୍କ ସୁଲଭ ଗ୍ରାମଦାନ କଥାରେ ନବବାବୁ ବିରକ୍ତ ହୋଇଥା'ନ୍ତି । ଗାନ୍ଧିବୋଧର ଅଧିକ ଅଧ୍ୟୟନ ଆବଶ୍ୟକ ମନେକରି ସେ ୧୯୬୦ ମସିହାରେ ସର୍ବସେବା ସଂଘର ଦାୟିତ୍ବରୁ ଅବ୍ୟାହତି ନେବା ପରେ ତା'ରି ପ୍ରାକ୍ତଣକୁ ଲାଗି ଏକ ଗୃହରେ ସେ ଆଉ ଗୋଟିଏ ଅନୁଷ୍ଠାନ ପ୍ରତିଷ୍ଠା କଲେ । ତହିଁରେ ଜୟପ୍ରକାଶ ନାରାୟଣ ଓ ସୁବ୍ରତ ଦାସଗୁପ୍ତା ଡିରେକ୍ଟର ଏବଂ ନବବାବୁ ଚେୟାରମ୍ୟାନ ଥିଲେ । ଉକ୍ତ ପ୍ରତିଷ୍ଠାନ ଗାନ୍ଧିବିଦ୍ୟା ଅଧ୍ୟୟନ ଓ ପ୍ରଚାର ଛଡ଼ା ବିଦେଶରେ ଗାନ୍ଧିନୀତିରେ ଚାଲୁଥିବା ସଂସ୍ଥା ଓ ବ୍ୟକ୍ତିଙ୍କ ସହିତ ସମ୍ପର୍କ ପ୍ରତିଷ୍ଠା କଲେ । ବିଦେଶରେ କେତେକ ଗାନ୍ଧିବିଚାରର ଲୋକେ ବି ବନାରସର ଏହି ପ୍ରତିଷ୍ଠାନକୁ ଆସିଲେ ।

ତିନୁ ବା କୃଷାର ବିବାହ

ତିନୁ ବା କୃଷାର ବିବାହ ଲାଗି ନବବାବୁଙ୍କର ଇଚ୍ଛା ଥାଏ, ଦକ୍ଷିଣ ଭାରତର ପିଲାଟିଏ ହେଲେ ଭଲ ହୁଅନ୍ତା । ଯଦି ମୁସଲମାନ ପରିବାରର କେହି ଉପଯୁକ୍ତ ପିଲା ମିଳେ ତ ସେ ଖୁସି । ଆନ୍ଧ୍ରର ଖ୍ୟାତନାମା ନାସ୍ତିକ ଗାନ୍ଧିବାଦୀ ଗୋରା ନବବାବୁଙ୍କର ଘନିଷ୍ଠ ବନ୍ଧୁ । ନବବାବୁ ଓ ମାଳତୀ ଦେବୀ ତାଙ୍କ ଘରେ ବନ୍ଧୁ ବାନ୍ଧିବା ଲାଗି ଖୁବ୍ ଆଗ୍ରହ ପ୍ରକାଶ କରୁଥା'ନ୍ତି । କିନ୍ତୁ ତାଙ୍କ ପୁଅ ନିଜେ କନ୍ୟା ସ୍ଥିର କରିଥିବା କଥା ଜଣା ପଡ଼ିବାରୁ ସେ କଥା ଆଗେଇଲା ନାହିଁ ।

ବିଭୂତିଭୂଷଣ ମହାନ୍ତି ସେତେବେଳକୁ ଅନୁଗୋଳଠାରେ ଜିଲ୍ଲା ସାମାଜିକ ଶିକ୍ଷା ସଙ୍ଗଠକ ଭାବେ କାର୍ଯ୍ୟ କରୁଥା'ନ୍ତି । ବାଜି ରାଉତ ଛାତ୍ରାବାସକୁ ଲାଗି ଏକ ଘରେ ସେ ସେତେବେଳେ ରହୁଥିଲେ । ସେହି ରହିବା ସମୟରେ ସେ ଆଶ୍ରମରେ ଚାଲିଥିବା ପ୍ରାର୍ଥନାରେ ଏବଂ ବିଭିନ୍ନ ବିଚିତ୍ରାନୁଷ୍ଠାନରେ ଯୋଗ ଦିଅନ୍ତି । ତା'ରି ଭିତରେ ତିନୁ ସହିତ ତା'ଙ୍କର ପରିଚୟ ଓ ଆଳାପ । କିଛି କାଳ ପରେ ସେମାନଙ୍କ ବିବାହ କଥା ଉଠିଲା । ମାଳତୀ ଦେବୀ କିନ୍ତୁ ଏ ପ୍ରସ୍ତାବକୁ ପସନ୍ଦ କରୁ ନଥା'ନ୍ତି । ଆପଣେ ବଡ଼ କାରଣ ହେଲା ବିଭୂତି ବାବୁଙ୍କ ସରକାରୀ ଚାକିରି କରିବା । ନବବାବୁଙ୍କର କିନ୍ତୁ ଭିନ୍ନ ମତ । ସେ ଯେତେବେଳେ ଜାଣିଲେ ଝିଅର ଇଚ୍ଛା ଅଛି, ସେ ମାଳତୀ ଦେବୀଙ୍କୁ ବୁଝାଇ ଦେଇଥିଲେ ।

ବିବାହ ଖୁବ୍ ସାଦାସିଧା ଜଙ୍ଗରେ ହୋଇଥିଲା । ଏହି ଅନୁଗୋଳ ଆଶ୍ରମରେ ବହୁ ସ୍ବାଧୀନତା ସଂଗ୍ରାମୀ ଓ ସମାଜସେବୀଙ୍କର ବିବାହ ହୋଇଛି । ଅସବର୍ଣ୍ଣ ବିବାହ ବି ଅନେକ ହୋଇଛି, ଯେଉଁଥିରେ ନବବାବୁ ବା ମାଳତୀ ଦେବୀ ଗୋଟିଏ ପକ୍ଷର ବାପା ବା ମା' ହୋଇ ବସନ୍ତି । ସେସବୁ ବିବାହ ମଧ୍ୟରେ ଉଲ୍ଲେଖଯୋଗ୍ୟ ହେଉଛି ଅଧ୍ୟାପକ ଏମ୍.ଏ. ଓଁହାସଙ୍କ ବିବାହ । ଅନୁଗୋଳର ମୁସଲମାନ ସମାଜର ବିଶିଷ୍ଟ ବ୍ୟକ୍ତିମାନଙ୍କ ଉପସ୍ଥିତିରେ ଏବଂ ଦୁଇ ମହାବିଦ୍ୟାଳୟର ଅଧ୍ୟାପକମାନଙ୍କ ଗହଣରେ ସେ ବିବାହ ଅନୁଷ୍ଠିତ

ହୋଇଥିଲା । ମାଳତୀ ଦେବୀଙ୍କ ଆଶ୍ରମର ଏକ କନ୍ୟା ସହିତ ବିବାହ ହେଉଥିବାରୁ ମାଳତୀ ଦେବୀ ହେଲେ ମା' । ହୋଟିମିନ୍ ଦାଡ଼ି ସହିତ ପଞ୍ଜାବୀ ପିଣ୍ଡି ବସିଥିବା ନବବାରୁ ଦେଖାଯାଉଥା'ନ୍ତି ଜଣେ ମୁସଲମାନ ଧର୍ମଗୁରୁ ଭଳି ।

କୃଷ୍ଣା ଓଡ଼ିଶା ଭିତରେ ଏବଂ ବିଭୂତି ବାବୁଙ୍କୁ ବିବାହ କରିବାରେ ଗୋଟିଏ ବଡ଼ କଥା ହେଲା ଯେ, ସେମାନେ ନବକୃଷ୍ଣ ଚୌଧୁରୀ ଏବଂ ମାଳତୀ ଦେବୀଙ୍କର ଅନ୍ତିମ କାଳରେ ତା'ଙ୍କର ସେବା କରିପାରିଲେ ।

ଓଡ଼ିଶା ରାଜନୀତିରେ ଓଲଟ ପାଲଟ

ଯେଉଁମାନେ ନବକୃଷ୍ଣ ଚୌଧୁରୀଙ୍କୁ ହଟାଇ ହରେକୃଷ୍ଣ ମହତାବଙ୍କୁ ଆଣି ଓଡ଼ିଶାର ମୁଖ୍ୟମନ୍ତ୍ରୀ କରାଇଥିଲେ, ସେହି ବିଜୁ ପଟ୍ଟନାୟକ, ବୀରେନ୍ ମିତ୍ର ଓ ନୀଳମଣି ରାଉତରାୟ ଆଦି ୧୯୬୧ ମସିହାରେ ହରେକୃଷ୍ଣ ମହତାବଙ୍କୁ ହଟାଇବାରେ ସମର୍ଥ ହୋଇଥିଲେ ଓ ପ୍ରାର୍ଥୀ ନିର୍ବାଚନ କାଳରେ ସେମାନେ ନବକୃଷ୍ଣ ଚୌଧୁରୀଙ୍କ ପରାମର୍ଶ ନେଇଥିବା ଭଳି ଜଣାଯାଏ । ଯେଉଁ ଦିନ ସେହି ମନ୍ତ୍ରୀମଣ୍ଡଳ ଶପଥ ନେଲେ, ସେ ଦିନ ନବକୃଷ୍ଣ ଚୌଧୁରୀ ନିମନ୍ତ୍ରିତ ହୋଇ ଆସିଥିଲେ । ନବବାରୁଙ୍କ ପୂର୍ବରୁ ତ ଇଚ୍ଛା ଥାଏ ଯେ, ବୁଢ଼ାମାନେ ରାଜନୀତିରୁ ଲୋକନୀତିକୁ ଯାଇ ଯୁବକମାନଙ୍କୁ ଦେଶ ଚଳାଇବା ଦାୟିତ୍ୱ ଦିଅନ୍ତୁ । ଏହା ଛଡ଼ା ପାରିବାରିକ ସ୍ତରରେ ବି ନବବାରୁଙ୍କର ବିଜୁ ପଟ୍ଟନାୟକଙ୍କ ସହିତ ସମ୍ପର୍କ ଥିଲା । ବିଜୁ ପଟ୍ଟନାୟକଙ୍କ ମା' ମାଳତୀ ଦେବୀଙ୍କର ସମ୍ପର୍କୀୟା ଭଉଣୀ । ଏଣୁ ବିଜୁବାବୁ ନବବାରୁଙ୍କୁ ନବଦା' ଏବଂ ମାଳତୀ ଦେବୀଙ୍କୁ 'ମିନୁଦି' ବୋଲି ଡାକନ୍ତି । ବିଜୁ ପଟ୍ଟନାୟକଙ୍କ ଦ୍ୱାରା ସେ ସମୟରେ ପ୍ରତିଷ୍ଠିତ 'କଳିଙ୍ଗ' ଖବରକାଗଜର ଉପଦେଷ୍ଟା ଭାବରେ ନବବାରୁ କିଛି କାଳ ଥିଲେ ବୋଲି ସେ ସମୟର ଲୋକଙ୍କଠାରୁ ଜଣାଯାଏ ।

ନବବାରୁଙ୍କର ଏହି ଯୁବନେତୃତ୍ୱ ପ୍ରତି ସଦିଚ୍ଛା କିନ୍ତୁ ବେଶି ଦିନ ରହିଲା ନାହିଁ । ସେହି ମନ୍ତ୍ରୀମଣ୍ଡଳ କେତେକ ଉଲ୍ଲେଖନୀୟ ଓ ଲୋକପ୍ରିୟ କାର୍ଯ୍ୟ କରିଥିଲେ ହେଁ ସେମାନଙ୍କର କାମ କରିବାର ଢଙ୍ଗ ଏବଂ ତାକୁ ପ୍ରଚାର କରିବାର ଶୈଳୀକୁ ସାଧାରଣ ଲୋକେ ପସନ୍ଦ କରିପାରିଲେ ନାହିଁ । ଅଳ୍ପ କିଛି ସମୟ ପରେ ସେହି ସମୟର ମନ୍ତ୍ରୀମଣ୍ଡଳ ଲୋକଙ୍କ ଶ୍ରଦ୍ଧା ଓ ସମ୍ମାନ ହରାଇଲା ।

କଂଗ୍ରେସ ହଟାଓ

ବିଜୁ ପଟ୍ଟନାୟକଙ୍କ ମନ୍ତ୍ରୀମଣ୍ଡଳ ଗଢ଼ାହେବାର ବର୍ଷକ ପରେ କଂଗ୍ରେସ ଭିତରୁ ଓ ବାହାରୁ ତାହା ବିରୋଧରେ ସ୍ୱର ଉଠିଥିଲା । କଂଗ୍ରେସ ଦଳରେ କିନ୍ତୁ ବିଜୁ ପଟ୍ଟନାୟକଙ୍କର ଏଭଳି ପ୍ରତିପତ୍ତି ଥାଏ ଯେ, ମହତାବଙ୍କ ସମେତ ସୁରେନ୍ଦ୍ର ପଟ୍ଟନାୟକ, ବନମାଳୀ ପଟ୍ଟନାୟକ, ଉପେନ୍ଦ୍ର ମହାନ୍ତି ଓ ମୁରଲୀଧର ଜେନା ଏବଂ ଶାନ୍ତନୁକୁମାର ଦାସ ଆଦି ତାଙ୍କ ବିରୋଧରେ ଖୋଲାଖୋଲି ବାହାରିବା ଅବସ୍ଥାରେ ନଥାନ୍ତି । ସେତେବେଳେ ତତ୍କାଳୀନ ପ୍ରଜା ସୋସାଲିଷ୍ଟ ଦଳ ଓ ଗଣତନ୍ତ୍ର ପରିଷଦ ହିଁ ବିଜୁ ପଟ୍ଟନାୟକଙ୍କ ସରକାରକୁ ତୀବ୍ର ସମାଲୋଚନା କରୁଥା'ନ୍ତି । ୧୯୬୩ ଜୁଲାଇ ୧୪ ତାରିଖରେ

ବାଲେଶ୍ଵରଠାରେ ଗାନ୍ଧିଜୀଙ୍କ ସମ୍ପର୍କରେ କହିବାକୁ ଯାଇ ନବବୀର କହିଥିଲେ, “ନିର୍ବାଚନ ସମୟରେ ବଡ଼ ବଡ଼ ଖଣିମାଲିକ ଓ ଅନ୍ୟ ବ୍ୟବସାୟୀଙ୍କଠାରୁ ପ୍ରଚୁର ଟଙ୍କା ଆଦାୟ କରାଯାଏ, ଯାହା ହିସାବ ରଖାଯାଏ ନାହିଁ । ଦଳ ତରଫରୁ ଯେଉଁ ବ୍ୟକ୍ତିମାନେ ଏ ପ୍ରକାର ଅର୍ଥ ସଂଗ୍ରହ କରନ୍ତି, ସେମାନେ କିଛି ସେଥିରୁ ପ୍ରାର୍ଥୀମାନଙ୍କୁ ଓ ନିଜ ଗୋଷ୍ଠୀର ଲୋକଙ୍କୁ ଦିଅନ୍ତି, କିଛି ତାଙ୍କର ନିଜର ଅନୁଷ୍ଠାନ ପାଇଁ ରଖନ୍ତି ଏବଂ ଆଉ କିଛି ନିଜେ ଆୟାସ କରିନ୍ତି । ମୁଁ ଏହାର ରାଜସାକ୍ଷୀ ।” ଏହା ଥିଲା କଂଗ୍ରେସ ହଟାଓ ଆନ୍ଦୋଳନର ପ୍ରଥମ ଦୁହୁଡ଼ି ନାଦ ।

୧୯୨୩ ମସିହାର ମଧ୍ୟଭାଗରେ ମାନ୍ଦ୍ରାଜର ମୁଖ୍ୟମନ୍ତ୍ରୀ ଥିଲେ କେ.କାମରାଜ । ଉଚ୍ଚଶିକ୍ଷା ନ ଥାଇ ବି ନିଜର ସାଧନା ଓ ସଂଗଠନ ଶକ୍ତି ବଳରେ ସେ ରାଜ୍ୟର ମୁଖ୍ୟମନ୍ତ୍ରୀ ହୋଇପାରିଥିଲେ । ତଥାପି ତାଙ୍କର ବହୁ ସମାଲୋଚକ ଥିଲେ । ୧୯୨୨ ନିର୍ବାଚନରେ କଂଗ୍ରେସ ଦଳର ଲୋକପ୍ରିୟତା କିଛି ପରିମାଣରେ ହ୍ରାସ ପାଇଥାଏ । ଏଣୁ କ୍ଷମତାରେ ଥିବା କଂଗ୍ରେସ ନେତାମାନେ ଇସ୍ତଫା ଦେଇ ସାଙ୍ଗଠନିକ କାର୍ଯ୍ୟରେ ଲାଗିବା ପାଇଁ ସେ ନେହେରୁଙ୍କୁ ପରାମର୍ଶ ଦେଇଥିଲେ । ଏହାକୁ “କାମରାଜ ଯୋଜନା” କୁହାଯାଉଥିଲା । ଏହି ଯୋଜନା ଅନୁସାରେ ମୋରାରଜୀ ଦେଶାଇ, ଏସ.କେ ପାଟିଲ, ଜଗନ୍ନାଥନ ରାମ, ବକ୍ସି ଗୋଲାମ ମହମ୍ମଦ, ଅଜୟ ମୁଖାର୍ଜୀ, ବିଜୁ ପଟ୍ଟନାୟକ ଏବଂ କେ. କାମରାଜ ଇତ୍ୟାଦି ଦେଲେ । କିନ୍ତୁ ନିଜେ ନେହେରୁ ଇସ୍ତଫା ଦେଲେ ନାହିଁ । ଏଭଳି ଅଧ୍ୟାପକ୍ତରିଆ କାର୍ଯ୍ୟ ଫଳରେ କାମରାଜ ଯୋଜନାର ଲକ୍ଷ୍ୟ ତ ସାଧିତ ହେଲାନାହିଁ, ବରଂ ଦଳ ମଧ୍ୟରେ ଅସନ୍ତୋଷ ଓ କନ୍ଦଳ ଦେଖାଦେଲା । କାମରାଜଙ୍କ ଏହି ‘ଯୋଜନା’ର ବହୁ ପୂର୍ବରୁ ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ପଦରୁ ଇସ୍ତଫା ଦେଇ ଏକ ଆଦର୍ଶ ଦେଖାଇଥିଲେ । କିନ୍ତୁ କ୍ଷମତାପାଗଳ କଂଗ୍ରେସ ନେତାମାନେ ତାଙ୍କ ପଦାଙ୍କ ଅନୁସରଣ କରିଲେ ନାହିଁ । ବିଜୁ ପଟ୍ଟନାୟକଙ୍କ ପଦ ତ୍ୟାଗ ପରେ ବୀରେନ୍ ମିତ୍ର ଓଡ଼ିଶାର ମୁଖ୍ୟମନ୍ତ୍ରୀ ହେଲେ । ଏହି ପଦତ୍ୟାଗ କିନ୍ତୁ ଲୋକଙ୍କ ମନରେ ତ୍ୟାଗର ଭାବ ସଂଚାର କଲା ନାହିଁ । ମିତ୍ରଙ୍କ ସମୟରେ ଛାତ୍ର ଆନ୍ଦୋଳନ ହୋଇ ରାଜ୍ୟ ସାରା କଂଗ୍ରେସ ବିରୋଧୀ ହାଡ଼ା ବହିଲା । କଂଗ୍ରେସ ଦଳରୁ ମହତାବଙ୍କ ସମେତ ଅସହକୃଷ୍ଟ ପବିତ୍ରମୋହନ ପ୍ରଧାନ, ବନମାଳୀ ପଟ୍ଟନାୟକ, ସୁରେନ୍ଦ୍ର ପଟ୍ଟନାୟକ, ଉପେନ୍ଦ୍ର ମହାନ୍ତି, ଶାନ୍ତିନୁମାର ଦାସ ଆଦି ଏବଂ ପ୍ରଜାସୋସାଲିଷ୍ଟ ପାର୍ଟି ସେହି କଂଗ୍ରେସ ହଟାଓ ଆନ୍ଦୋଳନକୁ ଡେଇଁଲେ । ୧୯୨୬ ମସିହା ବେଳକୁ ଏହା ଚୂଡ଼ାନ୍ତ ସ୍ତରରେ ପହଞ୍ଚିଥାଏ । ନବବୀର ସେ ସମୟରେ ଓଡ଼ିଶାର ବିଭିନ୍ନ ଅଞ୍ଚଳ ବୁଲି ଭାଷଣ ଦେଇଥିଲେ । ସେସବୁ ବକ୍ତୃତାରେ କଂଗ୍ରେସର ଦୁର୍ନୀତିର ସେ ରାଜସାକ୍ଷୀ ବୋଲି କହୁଥିଲେ । ମହତାବ ବାବୁ ଆଦି କଂଗ୍ରେସ ହଟାଓ ଆନ୍ଦୋଳନର ସବୁ ମହାରଥୀ ଓ ରଥୀ ନିର୍ବାଚନରେ ପ୍ରତିଦ୍ଵନ୍ଦ୍ଵିତା କଲେ । ନବବୀରଙ୍କୁ ଅନୁରୋଧ କରାଯିବା ବେଳେ ସେ ନାସ୍ତି କରିଦେଇଥିଲେ ।

ଶାନ୍ତି ଅଭିମାତ୍ରୀ

୧୯୨୪ ମସିହାରେ ଆସାମରେ ଅସମୀୟାମାନେ ବଙ୍ଗାଳୀଙ୍କ ଆଧିପତ୍ୟ ବିରୋଧରେ ଯେଉଁ ଆନ୍ଦୋଳନ ଆରମ୍ଭ କରିଥିଲେ, ତାହା ଏଭଳି ତୀବ୍ର ହେଲା ଯେ,

ଆସାମରେ ବଙ୍ଗାୟମାନେ ବସବାସ କରିବା ନିରାପଦ ମନେକଲେ ନାହିଁ । ଏହି ସମୟରେ ନବବୀରୁ, ମାଳତୀ ଦେବୀ, ରମା ଦେବୀ ଓ ଅନ୍ୟାନ୍ୟ ସର୍ବୋଦୟ କର୍ମୀ ଆସାମରେ ଉଭୟ ସମ୍ପ୍ରଦାୟ ମଧ୍ୟରେ ସ୍ୱତନ୍ତ୍ର ଫେରାଇ ଆଣିବା ଦିଗରେ ଲାଗି ପଡ଼ିଥିଲେ । ସେହି ସମୟରେ ବି ନାଗାମାନେ ଭାରତ ସରକାର ବିରୋଧରେ ବିଦ୍ରୋହ କରି ସ୍ୱାଧୀନ ହୋଇଯିବା ଲାଗି ଆତଙ୍କବାଦ ଚଳାଇଥା'ନ୍ତି । ଜୟପ୍ରକାଶ ଓ ନବବୀରୁ ଆଦି ଆସାମରୁ ସେଠାକୁ ଯାଇ ଶାନ୍ତି ପ୍ରତିଷ୍ଠା ପାଇଁ ଉଦ୍ୟମ କରିଥିଲେ । ନବବୀରୁ ସମୟେ ସମୟେ ଜୟପ୍ରକାଶଙ୍କ ସହିତ ସର୍କିଟ ହାଉସରେ ରହୁଥିଲେ ମଧ୍ୟ ଅଧିକାଂଶ ସମୟ ନାଗାମାନଙ୍କ ଘରେ ରହୁଥିଲେ ଓ ସେମାନଙ୍କ ସହିତ ପୂରା ମିଶିଯାଉଥିଲେ । ଏହି ରହଣି କାଳରେ ସେ ଜାଣିଥିଲେ ଯେ, ନାଗାମାନେ ଅନ୍ୟ ମାଂସ ଅପେକ୍ଷା କୁକୁର ମାଂସ ଖାଇବାକୁ ଅଧିକ ପସନ୍ଦ କରନ୍ତି ।

ଠିକ୍ ଏହି ବର୍ଷ ପୂର୍ବବର୍ତ୍ତୀ ହିନ୍ଦୁଙ୍କ ଉପରେ ଅତ୍ୟାଚାର ହେବାରୁ ତାହାର ପ୍ରତିକ୍ରିୟା ସ୍ୱରୂପ ଭାରତବର୍ଷର କେତେକ ସ୍ଥାନରେ ବିଶେଷ କରି ରାଉରକେଲା ନିକଟରେ ସଂଖ୍ୟାଲଘୁଙ୍କ ବିରୋଧରେ ଅମାନୁଷ୍ଟିକ ଅତ୍ୟାଚାର ଚାଲିଲା । ରାଉରକେଲା ଓ ଆଖ ପାଖର ମୁସଲମାନ ପରିବାରର ଚାରି ହଜାର ପୁରୁଷଙ୍କୁ ନାରୀ, ଟୁଙ୍ଗ ତଥା ପିଲାମାନଙ୍କ ଠାରୁ ଆଣି ହତ୍ୟା କରାଯାଇଥିଲା । ସେତେ ବେଳେ ସେମାନଙ୍କୁ ଆହା କହିବାକୁ କେହି ନଥିଲେ । ଏହା ଶୁଣିବା ମାତ୍ରେ ନବବୀରୁ ଓ ନବଜୀବନ ମଣ୍ଡଳର କର୍ମୀମାନେ ରାଉରକେଲା ଯାଇ ସେଠାରେ ସଂଖ୍ୟାଲଘୁ ଲୋକଙ୍କ ମନରେ ଆଶ୍ୱା ପ୍ରତିଷ୍ଠା ଦିଗରେ ବହୁ ଦିନ ଧରି କାମ କରିଥିଲେ । କେତେକ କର୍ମୀ ସେସବୁ ଅଞ୍ଚଳରେ ସ୍ଥାୟୀ ଭାବରେ ଆଶ୍ରମ କରି ରହିଲେ ଏବଂ ପିତା, ସ୍ୱାମୀ ପୁତ୍ରହରା ସ୍ତ୍ରୀ ଲୋକମାନଙ୍କ ଅଭିଧାନ ଲାଗି ନିଜକୁ ସମର୍ପି ଦେଲେ ।

ନାଗରିକ ଅଧିକାର ସଂଗ୍ରାମ

କଂଗ୍ରେସ ହଟି ଓଡ଼ିଶାରେ ସ୍ୱତନ୍ତ୍ର-ଜନକଂଗ୍ରେସ ଦଳର ମିଳିତ ସରକାର ହେଲା । ସେହି ସରକାର ଅମଳରେ କୋରାପୁଟରେ ନକ୍ସଲପନ୍ଥୀଙ୍କ କାର୍ଯ୍ୟକଳାପ ଜୋରସୋର ଚାଲିଥାଏ । ତା'କୁ ଦମନ କରିବା ଆଳରେ ନିରାହ ଆଦିବାସୀମାନଙ୍କ ଉପରେ ଏବଂ ନବଜୀବନ କର୍ମୀମାନଙ୍କ ଉପରେ ଅତ୍ୟାଚାର କଥା ଶୁଣି ନବକୃଷ୍ଣ ଚୌଧୁରୀ ଓ ମାଳତୀ ଦେବୀ ଆଦି ସେ ଅଞ୍ଚଳକୁ ଯାଇ ସଭା ସମିତି କରି ଏହି କାମର ପ୍ରତିବାଦ କରିଥିଲେ ଏବଂ ସବୁ ଅତ୍ୟାଚାର ଖବର ଦେଶ ବାହାରେ ପ୍ରଚାରିତ ହେବାରୁ ଆନ୍ତର୍ଜାତୀୟ ନାଗରିକ ଅଧିକାର ସଂସ୍ଥାର କର୍ମକର୍ତ୍ତାମାନେ କୋରାପୁଟ ଆସିଥିଲେ । ନବବୀରୁଙ୍କ ପ୍ରିୟ ରବାନ୍ଦ୍ରନାଥ ସାହୁ ସେମାନଙ୍କୁ ନେଇ ଉପହୃତ ଅଞ୍ଚଳ ବୁଲାଇ ଦେଖାଇଥିଲେ । ପରବର୍ତ୍ତୀ ମୁଖ୍ୟମନ୍ତ୍ରୀ ନନ୍ଦିନୀ ଶତପଥୀଙ୍କ ଅମଳରେ ମଧ୍ୟ ଏହି ଉପଦ୍ରବ ଅବ୍ୟାହତ ରହିଥିଲା ।

ଏହି ସମୟରେ ନବବୀରୁ, ରବାନ୍ଦ୍ରନାଥ ସାହୁ, ପ୍ରଫୁଲ୍ଲ କୁମାର ସେନାପତି ଆଦି ଚମ୍ପତିମୁଣ୍ଡାକୁ ଜୀବନସାଥୀ ଦେବାକୁ ଉଦ୍ୟମ କରିଥିଲେ । ତାହା ସହରଠାରୁ ଦୂର ସ୍ଥାନ ହୋଇଥିବାରୁ ନକ୍ସଲପନ୍ଥୀ ନେତାମାନେ ସେଠାକୁ ଯାଉଥିଲେ । ନକ୍ସଲପନ୍ଥୀ ଏବଂ

ସେମାନଙ୍କ ସହଗାମୀମାନେ ଇତି ମଧ୍ୟରେ ବହୁ ସଂଖ୍ୟାରେ ବନ୍ଦୀ ହୋଇଥା'ନ୍ତି ଏବଂ ନାଗଭୂଷଣ ପଟ୍ଟନାୟକଙ୍କୁ ପାଶୀଦଣ୍ଡ ହୁକୁମ ହୋଇଥାଏ । ନବବୀରୁ ଆଦିଙ୍କ ଚେଷ୍ଟା ଫଳରେ ନାଗଭୂଷଣ ପାଶୀଦଣ୍ଡରୁ ରକ୍ଷା ପାଇଥିଲେ ଏବଂ ଶଙ୍ଖଳପଦର ଗ୍ରାମର ଯାବଜ୍ଞୀବନ କାରାଦଣ୍ଡ ଭୋଗ କରୁଥିବା ଆଦିବାସୀମାନେ ଛାଡ଼ି ପାଇଥିଲେ ।

ଏ ସବୁକୁ ଲକ୍ଷ୍ୟ କରି ନବକୃଷ୍ଣ ଚୌଧୁରୀ ଓ ମାଳତୀ ଦେବୀ ନକ୍ସଲପନ୍ଥୀ ଆନ୍ଦୋଳନକୁ ସହାୟତା କରୁଛନ୍ତି ବୋଲି କଲିକତାର ଅମୃତବଜାର ପତ୍ରିକାରେ ଲେଖା ପ୍ରକାଶ ପାଇଲା । ସର୍ବସେବା ସଂଘର ଲୋକମାନେ ବି ନବବୀରୁ ତଥା ମାଳତୀ ଦେବୀଙ୍କ କାମକୁ ଭଲ ଆଖିରେ ଦେଖିଲେ ନାହିଁ । କିନ୍ତୁ ସେ ସମୟରେ 'ପ୍ରତିଅର୍' ନାମକ ପତ୍ରିକାର ସମ୍ପାଦକ ବିଖ୍ୟାତ ସାମ୍ବାଦକ ସମର ସେନ୍ ଲେଖିଥିଲେ ଯେ, ନକ୍ସଲପନ୍ଥୀଙ୍କୁ ସମନ କରିବା ଲାଗି ନିରାହ ଆଦିବାସୀମାନଙ୍କ ଉପରେ ଯେଉଁ ଅତ୍ୟାଚାର ଚାଲିଥିଲା, ତାହା ପ୍ରତିବାଦ କରିବା ଦିଗରେ ନବକୃଷ୍ଣ ଚୌଧୁରୀ ଥିଲେ ଭାରତବର୍ଷରେ ପ୍ରଥମ ବ୍ୟକ୍ତି ।

ଶିକ୍ଷକ ନବକୃଷ୍ଣ

ନବକୃଷ୍ଣ ଚୌଧୁରୀ ଆଧୁନିକ ମନସ୍ତତ୍ତ୍ୱଭିତ୍ତିକ ଶିକ୍ଷା ପଦ୍ଧତିରେ ଶିକ୍ଷାଲାଭ ନ କରିଥିଲେ ବି ଶିକ୍ଷାର ନୂତନ ଦିଗ, ନୂତନ ପ୍ରୟୋଗ ପ୍ରତି ତାଙ୍କର ଖୁବ୍ ଆଗ୍ରହ ଥିଲା । ତା'ଙ୍କର ସୌଭାଗ୍ୟ ଯେ, ସେ ସେହି ବେଳର ଉତ୍ପାତକ ଶିକ୍ଷା ଦୌରାନ୍ତରୁ ରକ୍ଷା । ପାଇଥିଲେ । ପିଲାଦିନେ ଘରୋଇ ଶିକ୍ଷକ ଯଦୁମଣି ମହାନ୍ତିଙ୍କ କାନ୍ଥରେ ତ ବେଳେବେଳେ ବସି ଯାଉଥିଲେ, ଆଉ ତାଙ୍କର ବାପା ଓ ବଡ଼ ଭାଇ ତାଙ୍କୁ ପିଲାଦିନରୁ ଏତେ ଶ୍ରଦ୍ଧା କରୁଥିଲେ ଯେ, ମୁରବିଙ୍କଠାରୁ ଭୟର ପ୍ରଶ୍ନ ନଥିଲା ।

ତାଙ୍କର ପ୍ରଥମ ଶିକ୍ଷକତା ଅଳକାଶ୍ରମରେ । ସେ ଶିକ୍ଷାୟତନ ଥିଲା ସାଧାରଣ ବିଦ୍ୟାଳୟଠାରୁ ସମ୍ପୂର୍ଣ୍ଣ ସ୍ୱତନ୍ତ୍ର । ଆଶ୍ରମ ଘରେ ତ ପଢ଼ା ହେଉଥିଲା, ଅଳକା କୁଳରେ ପାଞ୍ଚ, ସାତ ଜଣ ବିଦ୍ୟାର୍ଥୀ ବସିଗଲେ ବି ପାଠପଢ଼ା ଚାଲିଥିଲା । ସେଠାରେ ଯେଉଁମାନେ କିଛିକାଳ ପଢ଼ିଥିଲେ, ସେମାନେ ପରବର୍ତ୍ତୀ ଜୀବନରେ ପ୍ରତିଷ୍ଠା ଲାଭ କରିଛନ୍ତି । ଏହା ପରେ ୧୯୭୪ ମସିହା ବେଳକୁ ପୁଣି ସ୍ୱପ୍ନର 'ଜୀବନ ବିଦ୍ୟାଳୟ'କୁ ଜୀବନ୍ୟାସ ଦେବା ପାଇଁ ଚମ୍ପତିମୁଣ୍ଡାରେ ସେ ନିଜେ କିଛି କାଳ ଅଧ୍ୟାପନା କରିଥିଲେ । ସେହି ସମୟରେ ସେଠାରେ ଅଧ୍ୟାପନା କରୁଥିବା ପ୍ରଫୁଲ୍ଲ ସେନାପତି ନବବୀରୁଙ୍କ ପାଠପଢ଼ାର ଚମତ୍କାରିତା କଥା ବର୍ଣ୍ଣନା କରିଛନ୍ତି । ଠିକ୍ ପର ବଖରାରେ ନବବୀରୁ ଇଂରାଜୀ ପଢ଼ାଉଥିଲା ବେଳେ ପ୍ରଫୁଲ୍ଲ ବାବୁ ନିଜେ ପଢ଼ାଇବା ବନ୍ଦ କରି ପିଲାଙ୍କୁ ପଢ଼ା ଦେଇ ସେହି ପାଠପଢ଼ାକୁ କାନାନ୍ତି । ଅବଶ୍ୟ କିଛିକାଳ ପରେ ପାଠ ପଢ଼ାଇବା ଲାଗି ସ୍ଥାୟୀ ଶିକ୍ଷକ ନିଯୁକ୍ତ ହୋଇଗଲେ । ସେ ଆଉ ଶ୍ରେଣୀରେ ପାଠ ପଢ଼ାନ୍ତି ନାହିଁ । ପଢ଼ା ଚାଲେ ଶ୍ରେଣୀ ବାହାରେ । ଜୟପ୍ରକାଶ ନାରାୟଣ ସମ୍ପୂର୍ଣ୍ଣ ବିପ୍ଳବ ଚଳାଇଥିବା ସମୟରେ ନବବୀରୁ ଶିକ୍ଷକତା କରୁଛନ୍ତି ଶୁଣି ହସିଥିଲେ । କିନ୍ତୁ ନବବୀରୁଙ୍କ ପାଇଁ ଶିକ୍ଷକତା ଥିଲା ଅଧିକ ଗୁରୁତ୍ୱପୂର୍ଣ୍ଣ । ସିଧାସଳଖ ଶ୍ରେଣୀରେ ପାଠପଢ଼ାରେ ଅତି ଅଳ୍ପ ସମୟ କଟାଇଥିଲେ ହେଁ ଶିକ୍ଷା ପ୍ରତି ନବବୀରୁଙ୍କର ଏତେ ଆଗ୍ରହ ଓ ଶ୍ରଦ୍ଧା ଥିଲା ଯେ, ସେ ତାହାକୁ ଆଗ୍ରହର ସହ ସମ୍ପାଦନ କରିଥିଲେ ।

ନିଜେ ମୁଖ୍ୟମନ୍ତ୍ରୀ ହୋଇଥିଲା ବେଳେ ସେ ମୌଳିକ ଶିକ୍ଷାର ପ୍ରସାର ଲାଗି ଉଦ୍ୟମ କରିଥିଲେ ଓ ମୌଳିକ ଶିକ୍ଷାପଦ୍ଧତିରେ ତାଲିମପ୍ରାପ୍ତ ଶିକ୍ଷକଙ୍କ ଅଭାବ ଦୂର କରିବା ଲାଗି ଅନୁଗୋଳରେ ମୌଳିକ ଶିକ୍ଷା ପ୍ରଶିକ୍ଷଣ ମହାବିଦ୍ୟାଳୟ ଖୋଲାଯାଇଥିଲେ । ଏହା ଥିଲା ଭାରତବର୍ଷରେ ଏହି ଶ୍ରେଣୀର ପ୍ରଥମ ପ୍ରଶିକ୍ଷଣ ମହାବିଦ୍ୟାଳୟ ।

ମୌଳିକ ଶିକ୍ଷା ସରକାରୀ ପ୍ରୋତ୍ସାହନ ସତ୍ତ୍ୱେ ଆଗେଇପାରି ନଥିଲା । ଏକ ଦିଗରେ ସାଧାରଣ ଅଭିଭାବକ ମୌଳିକ ଶିକ୍ଷାର ବିଶେଷତ୍ୱ ବୁଝିପାରିଲେ ନାହିଁ । ଅନ୍ୟ ଦିଗରେ ମାକଲେଙ୍କ ପ୍ରବର୍ତ୍ତିତ ଶିକ୍ଷାରେ ତାଲିମପ୍ରାପ୍ତ ଉଚ୍ଚ ଅଫିସରମାନେ ଏହାକୁ ଏକ ଚାଲେଞ୍ଜ ଭଳି ଭାବିଲେ । କାରଣ, ମୌଳିକ ଶିକ୍ଷାରେ ସେହି ଶିକ୍ଷିତ ଓ ସମ୍ପାତ ବ୍ୟକ୍ତିମାନଙ୍କ ପିଲାମାନଙ୍କୁ ଅତି ସାଧାରଣ ଶାରୀରିକ ପରିଶ୍ରମ କରିବାଠାରୁ ଆରମ୍ଭ କରି ପାଇଖାନା ସଫା କରିବା ପର୍ଯ୍ୟନ୍ତ ପଡ଼ିଥାନ୍ତା । ସେସବୁ କାମ ସଫାସୁଦୂର ବାହୁମାନଙ୍କ ପିଲାମାନଙ୍କ ଲାଗି କଷ୍ଟକର ତ ହୋଇଥା'ନ୍ତା, ତାହା ଛଡ଼ା, ସାର୍ବିକ ପ୍ରତିଯୋଗିତାରେ ଗାଉଁଲି ବା ଶ୍ରମିକର ପିଲାମାନେ ଆଗରେ ରହିଥା'ନ୍ତେ । ଏହାଛଡ଼ା ସେ ସମୟରେ ପାଠପଢୁଆ ପିଲାଙ୍କ ସଂଖ୍ୟା କମ୍ ଥିଲା । ଏଣୁ ଯେତିକି ପିଲା ବିଦ୍ୟାଳୟ ଓ ମହାବିଦ୍ୟାଳୟରୁ ଉତ୍ତୀର୍ଣ୍ଣ ହେଉଥିଲେ, ସେମାନେ ଚାକିରି ପାଇଯାଉଥିଲେ । ଆଉ କିଛି ନ ହେଲେ ବି ଜୀବିକା ନିର୍ବାହ ପାଇଁ ସେଭଳି ପାଠପଢ଼ାରେ ସମସ୍ୟା ନଥିଲା । ଏହି କାରଣରୁ ଅଭିଭାବକମାନେ ମଧ୍ୟ ମୌଳିକ ବିଦ୍ୟାଳୟକୁ ନିଜର ପୁଅ ଝିଅଙ୍କୁ ପଠାଉ ନଥିଲେ । ମୌଳିକ ବିଦ୍ୟାଳୟମାନଙ୍କରେ ମାଧ୍ୟମିକ ଶିକ୍ଷାଲାଭ ପରେ ପରବର୍ତ୍ତୀ ସ୍ତରର ପାଠପଢ଼ା ପାଇଁ ସେହି ଧରଣର ମହାବିଦ୍ୟାଳୟ ନ ଥିଲା । ଏସବୁ ସତ୍ତ୍ୱେ ନବକୃଷ୍ଣ ଚୌଧୁରୀ ଅନୁଗୋଳ ନିକଟସ୍ଥ ଚମ୍ପତିମୁଣ୍ଡାଠାରେ ଏକ ଉତ୍ତର ମୌଳିକ ବିଦ୍ୟାଳୟ ଆରମ୍ଭ କରିଥିଲେ ଏବଂ ସେଠାରେ ନିଜ ସ୍ୱାମୀ ଝିଅଙ୍କୁ ପଢ଼ାଉଥିଲେ । ସେ ମୌଳିକ ଶିକ୍ଷାକୁ କେତେ ଗୁରୁତ୍ୱ ଦେଉଥିଲେ, ତାହା କରୁଣାକର ପରିତ୍ୟାକ୍ତ ଲେଖିଥିବା ଚିଠିରୁ ସ୍ପଷ୍ଟ ରୂପେ ଜାଣିହୁଏ । ୧୯୪୮ ଜୁନ୍ ୨ ତାରିଖରେ ନବବାବୁ ତା'ଙ୍କୁ ଲେଖିଥିଲେ, “ମୌଳିକ ଶିକ୍ଷାକୁ ତମ ଜୀବନର ବ୍ରତ ଭାବରେ ଗ୍ରହଣ କରିପାରିଲେ ଖୁବ୍ ବଡ଼ କାମ ତମେ କରିପାରିବ । ଭାରତର ଭବିଷ୍ୟତ ଏହି ଶିକ୍ଷାପଦ୍ଧତି ଉପରେ ନିର୍ଭର କରୁଛି । ବଡ଼ ବଡ଼ ବୈଜ୍ଞାନିକ ବା ଇଞ୍ଜିନିୟର ଦେଶରେ ଅଛନ୍ତି ଓ ହେବେ । କିନ୍ତୁ ମଣିଷ ଗଢ଼ିବା ବିଜ୍ଞାନ ଭାରତରେ ସବୁଠାରୁ ବେଶୀ ଲୋଡ଼ା-ଦୁନିଆରେ ମଧ୍ୟ ଲୋଡ଼ା... ।” ନିଜେ ଭୂଦାନ ଓ ଶାନ୍ତିସେନା କାର୍ଯ୍ୟରେ ବହୁ ସମୟ ଦେଉଥିବାରୁ ଏବଂ ମଝି ମଝିରେ କଂଗ୍ରେସ ହଟାଓ ଆନ୍ଦୋଳନରେ ଜଡ଼ିତ ହୋଇପଡୁଥିବାରୁ ସେ ଚମ୍ପତିମୁଣ୍ଡା ବିଦ୍ୟାଳୟକୁ ଚଳାଇବା ଦିଗରେ ଅସମର୍ଥ ହୋଇଥିଲେ । ଏହାଛଡ଼ା ନବସଲ ଆନ୍ଦୋଳନ ଚାଲିଥିବା ଅଞ୍ଚଳରେ ହେଉଥିବା ଦମନ ବିରୋଧରେ ବି ସେ ଅନେକ ସମୟ ଦେଉଥିଲେ, ଯାହା କି ଚମ୍ପତିମୁଣ୍ଡାର ଅଭିନବ ଶିକ୍ଷାପ୍ରୟୋଗ ଦିଗରେ ଅକ୍ଷରାୟ ହୋଇଥିଲା । ଏହା ସତ୍ତ୍ୱେ ୧୯୭୪ ମସିହାରେ ମାଲତୀ ଦେବୀଙ୍କ ସହ ସେ ନିଜେ ଚମ୍ପତିମୁଣ୍ଡାରେ ରହି ପୁଣି ତା'ଙ୍କୁ ଏକ ଅଭିନବ ଶିକ୍ଷାନୁଷ୍ଠାନରେ ପରିଣତ କରିବାକୁ ଚେଷ୍ଟା କରିଥିଲେ ଓ ସେଠାକୁ ରବୀନ୍ଦ୍ରନାଥ ସାହୁ ଆଦି ବହୁ ବିପ୍ଳବୀ ଶିକ୍ଷକଙ୍କୁ ଟାଣି ନେଇଥିଲେ ।

ମୌଳିକ ଶିକ୍ଷା ଖାଲି ଜୀବନ ଉପଯୋଗୀ ଶିକ୍ଷା ନଥିଲା । ତା' ପଛରେ ଥିଲା, ଏକ ବୈପ୍ଳବିକ ଚିନ୍ତାଧାରା, ଯାହା କି ସେତେବେଳର ଶିକ୍ଷିତ ଲୋକ ବି ଉପଲବ୍ଧି କରିପାରୁ ନଥିଲେ । ସେମାନେ ଭାବୁଥିଲେ, ମୌଳିକ ଶିକ୍ଷାରେ ପିଲାମାନେ ସୂତା କାଟିବେ, ଲୁଗା ବୁଣିବେ, ଚାଷକାମ ଶିଖିବେ ଓ ପାଇଖାନା ସଫା କରିବେ ଇତ୍ୟାଦି । ଏଭଳି ଶିକ୍ଷାପ୍ରାପ୍ତ ପିଲାମାନେ ଡାକ୍ତର, ଇଞ୍ଜିନିୟର ଓ ଡିପୋଟୀ ମାଜିଷ୍ଟ୍ରେଟ୍ ହୋଇପାରିବେ ନାହିଁ; ପଶୁ ଡାକ୍ତର ବା କୃଷି ବିଭାଗର ଅଫିସର ବି ହୋଇପାରିବେ ନାହିଁ । ଏବେ ଛତୁ ଫୁଟିଲା ଭଳି ମହାବିଦ୍ୟାଳୟମାନ ଖୋଲାଯାଇ ଯେଉଁ ଶିକ୍ଷା ଦିଆଯାଉଛି, ସେଥିରୁ ବାହାରୁଥିବା ଶତକଡ଼ା ୯୫ଭାଗ ଛାତ୍ରଛାତ୍ରୀ ପୂର୍ବୋକ୍ତ ଚାକିରି ପାଇବା ତ ଅଚିତ୍ତନୀୟ, ମାସକୁ ୫୦୦ଟଙ୍କା ରୋଜଗାର କରିବାକୁ ବି ଅକ୍ଷମ । ଅଥଚ ଭଲ ବଢ଼େଇ ଓ ରାଜନିସ୍ତ୍ରୀ, ଇଲେକ୍ଟ୍ରିକ ନିସ୍ତ୍ରୀ, ପାଣି ନିସ୍ତ୍ରୀ ଓ ଗାଡ଼ି ଡ୍ରାଇଭର ସେମାନଙ୍କଠାରୁ ଢେର ଅଧିକ ରୋଜଗାର କରୁଛନ୍ତି ।

ମୌଳିକ ଶିକ୍ଷାରୁ ଏହି ଜୀବନ ଉପଯୋଗୀ ତାଲିମ ତ ମିଳନ୍ତା-ତାହା ଛଡ଼ା ପରବର୍ତ୍ତୀ କାଳରେ ଡାକ୍ତର, ଇଞ୍ଜିନିୟର, ପ୍ରଶାସନ ଓ ବ୍ୟାଙ୍କ କର୍ମଚାରୀ ତଥା ପ୍ରବୀଣ ହେବା ଦିଗରେ ସକ୍ଷମ ହେବା ସଙ୍ଗେ ସଙ୍ଗେ ସମାଜର ଅତି ତଳସ୍ତରରେ ରହିଯାଉଥିବା ଲୋକଙ୍କ କାମରେ ତାଲିମ ପାଆନ୍ତେ । ଏମାନଙ୍କର ଶ୍ରମ ପ୍ରତି ଅଶ୍ରୁଧା ଓ ଅବଜ୍ଞା ଦୂର ହୁଅନ୍ତା ଏବଂ ସମାଜର ଏହି ନୂତନ ବର୍ଗର ଲୋକମାନେ ସାଧାରଣ ଲୋକର ଆୟଠାରୁ ୧୦୦ଗୁଣ ଦରମା ଆଦି ଦାବି କରନ୍ତେ ନାହିଁ । ପ୍ରାଥମିକ ବା ମାଧ୍ୟମିକ ଶିକ୍ଷା ପାଇଁ ଗାଁ ବା (ସହରରେ) ପଡ଼ାରେ ଥିବା ପ୍ରାଥମିକ ବିଦ୍ୟାଳୟରେ ଶିକ୍ଷା ପାଇଲା ପରେ ବିଶେଷ ଜ୍ଞାନ ଲାଗି ଯିଏ ଯୁଆଡ଼େ ଯିବାର କଥା, ଯାଆନ୍ତେ । ଏହା ନ ହୋଇ ପ୍ରଚଳିତ ଶିକ୍ଷା ଆଜି ଅମଣିଷ୍ଟ, ଅଶିକ୍ଷିତ ଓ ସବୁ କାମ ପାଇଁ ଅଯୋଗ୍ୟ ଯୁବକ ଯୁବତୀ ସୃଷ୍ଟି କରୁଥିବା ଅନୁଭବ କରି କିଛି ବିଜ୍ଞ ବ୍ୟକ୍ତି ଧନ୍ୟାତ୍ମକ ଶିକ୍ଷା ପ୍ରବର୍ତ୍ତନ ପାଇଁ ଉଦ୍ୟମ କରୁଛନ୍ତି । କିନ୍ତୁ ଶ୍ରମ କରିବାର ତାଲିମ ନ ନେଇ ଶାରୀରିକ ପରିଶ୍ରମ ନ କରି ଛାଇ ତଳେ ଦଶ ବର୍ଷ କଟାଇ ଆସିଥିବା କିଶୋର କିଶୋରୀମାନେ ପନ୍ଦର ସତର ବର୍ଷରେ ଧନ୍ୟାତ୍ମକ ଶିକ୍ଷା ପାଇଁ ଗଲା ବେଳକୁ ସେମାନେ ସେଥିକୁ ଅଯୋଗ୍ୟ ବିବେଚିତ ହେଉଛନ୍ତି-କେଉଁ କୁଳର ହେଉ ନାହାନ୍ତି ।

ନବକୃଷ୍ଣ ଚୌଧୁରୀ ଗାନ୍ଧିଜୀଙ୍କ ଶିକ୍ଷାବିଚାର ଛଡ଼ା ରବୀନ୍ଦ୍ରନାଥ ଓ ଅରବିନ୍ଦଙ୍କ ଶିକ୍ଷାଦର୍ଶନ ସମ୍ପର୍କରେ ଅବହିତ ଥିଲେ । ଏହାଛଡ଼ା ପରବର୍ତ୍ତୀ କାଳରେ ଶିକ୍ଷା କ୍ଷେତ୍ରରେ ଯେଉଁସବୁ ବୈପ୍ଳବିକ ଚିନ୍ତାଧାରା ପ୍ରକାଶିତ ହୋଇଥିଲା, ସେସବୁ ପଢ଼ି ସେ ଅତ୍ୟନ୍ତ ଉତ୍ସାହିତ ହୋଇଥିଲେ । ନବବାବୁଙ୍କ ଅନୁରୋଧରେ ଚମ୍ପତିମୁଣ୍ଡାରେ କିଛି କାଳ ଅଧ୍ୟାପନା କରିଥିବା ଏମ୍.ଏ. ଝାହିଦ୍ ନବବାବୁଙ୍କ ଶିକ୍ଷାବିଚାର ଦେଖି ଅଭିଭୂତ ହୋଇଯାଇଥିଲେ । ନବବାବୁ ତା'ଙ୍କୁ *Pedagogy of the oppressed* ଓ *Cultural revolution in China* ନାମକ ଦୁଇଟି ବହି ଛଡ଼ା ଅନ୍ୟ ଦୁଇଟି ବହି ପଢ଼ିବାକୁ ଦେଇଥିଲେ । ସେସବୁ ପଢ଼ି ଝାହିଦ୍‌ଙ୍କର ଶିକ୍ଷା ସମ୍ପର୍କୀୟ ଧାରଣା ପୁରାପୁରି ବଦଳିଗଲା । ଝାହିଦ୍‌ଙ୍କ ମତରେ ନବକୃଷ୍ଣ ଚୌଧୁରୀ ଥିଲେ ସେହି ସମୟରେ ଏସିଆ ମହାଦେଶର ପ୍ରଥମ ତିନି ଜଣ ଶିକ୍ଷାବିଦ୍‌ଙ୍କ ମଧ୍ୟରୁ ଜଣେ । ସାରା ବିଶ୍ୱରେ ଚିନ୍ତାଶୀଳ ତଥା ଗବେଷଣାତ୍ମକ ନୂତନତମ

ପୁସ୍ତକ ତା'ଙ୍କ ଦୃଷ୍ଟି ଏଡ଼ାଇଯାଇ ନଥିଲା ଓ ସେସବୁ ତା'ଙ୍କ ଲାଇବ୍ରେରୀରେ ସ୍ଥାନ ପାଇ ଥିଲା । ନବବୀରୁ ତା'ଙ୍କୁ Learning To Be ବହିଟି ପଢ଼ିବାକୁ ପରାମର୍ଶ ଦେଇଥିଲେ, ଯାହା କି ଓଡ଼ିଆରେ ଶିକ୍ଷକ ଜୀବନରେ ଖୁବ୍ କାମରେ ଲାଗିଥିଲା ।

ନବକୃଷ୍ଣ ଚୌଧୁରୀଙ୍କ ପାଇଁ ବିଦ୍ୟାଳୟ ଥିଲା ସମଗ୍ର ପୃଥିବୀ ଓ ଶିକ୍ଷା ଥିଲା ଜୀବନବ୍ୟାପୀ । ଏଣୁ ତା'ଙ୍କର ଅଳକାଶ୍ରମରେ କିଛି କାଳ ଶିକ୍ଷକତା ଓ ମୌଳିକ ଶିକ୍ଷା ସଂଗଠକ ଭାବରେ ନଅ ମାସ ଅଥବା ଚମ୍ପତିମୁଣ୍ଡାରେ କିଛି କାଳ ଅଧ୍ୟାପନାରୁ ତା'ଙ୍କ ଶିକ୍ଷାଦିଗତ ମୋଟେ କଲିହେବ ନାହିଁ ।

ସ୍ବାଧୀନତା ଆନ୍ଦୋଳନ କାଳରେ ବିଶେଷକରି ବନ୍ଦୀ ଜୀବନ କାଳରେ ଖାଲି ଗାନ୍ଧିତତ୍ତ୍ୱ ଓ ମାର୍କ୍ସତତ୍ତ୍ୱ ନୁହେଁ, ସାଧାରଣ ଚାଷୀର ସମସ୍ୟା, ଭୂ-ସଂସ୍କାର ତଥା କୃଷି ସଂସ୍କାର ଆଦି ବିଭିନ୍ନ ବିଷୟ ବୁଝାଇବାରେ । ସେ ଥିଲେ ପ୍ରବୀଣ ତାଲିମଦାତା । ତାଙ୍କ ବକ୍ତବ୍ୟ କିଛି ପରିମାଣରେ ସକ୍ରେଟିସଙ୍କ ଶିକ୍ଷା ଭଳି ଥିଲା । ଗୋଟିଏ ବିଷୟ ସପକ୍ଷରେ ଯୁକ୍ତି କରୁଥିବା ବେଳେ ତାହାର ବିପରୀତ ଯୁକ୍ତି ଦେଖାଇ ତାହାକୁ ଖଣ୍ଡନ କରିବା ଲାଗି ସେ ତରୁଣମାନଙ୍କୁ ଆହ୍ୱାନ କରୁଥିଲେ । ବିଭିନ୍ନ କାରାଗାରରେ ଥିଲା ବେଳେ ସେ ବହୁ ଯୁବକଙ୍କୁ ରାଜନୀତି ଓ ଅର୍ଥନୀତି ସମ୍ପର୍କରେ ତାତ୍ତ୍ୱିକ ତାଲିମ ଦେବା ପାଇଁ ଅବସର ପାଇଥିଲେ ।

ବିଦ୍ୟାର୍ଥୀ ପ୍ରତି ସମ୍ବେଦନଶୀଳତା, ସହାନୁଭୂତି ଓ ତା'ର ମନସ୍ତତ୍ତ୍ୱ ବୁଝିବା ଏବଂ ତା' ସାଙ୍ଗରେ ସବୁ କାମରେ ମିଶିଯିବା ଭଳି ଅପରିହାର୍ଯ୍ୟ ଗୁଣ ତ ତା'ଙ୍କର ଥିଲା, ଆଉ ବିଶେଷ ଭାବରେ ଜଣାଥିଲା ଭୟଶୂନ୍ୟତା ସୃଷ୍ଟି କରିବାର କଳା । ସବୁ କ୍ଷେତ୍ରରେ ସେ ଥିଲେ ମିତ୍ରର ଭୂମିକାରେ । ଏଣୁ ରାଜନୀତିକ କର୍ମୀଙ୍କ ସମେତ ବିଦ୍ୟାର୍ଥୀମାନେ ତା'ଙ୍କ ଆଡ଼କୁ ଆକର୍ଷିତ ହୋଇଯାଉଥିଲେ । ସମାଜ ସଂସ୍କାର ବିଷୟ ହେଉ ବା ରାଜନୈତିକ କଥା ହେଉ, ସେ ବିଷୟରେ ଆଲୋଚନା କାଳରେ ଯେଉଁମାନେ ଏହା ଦ୍ୱାରା କ୍ଷତିଗ୍ରସ୍ତ ହେବେ, ସେମାନଙ୍କ ପ୍ରତି ନିଜର ଘୃଣା ଓ କ୍ରୋଧ ପ୍ରକାଶ ନ କରି ସେମାନେ ପରିବର୍ତ୍ତନ ଦ୍ୱାରା ବାସ୍ତବିକ କିପରି ସୁଖୀ ହେବେ, ସେହି ଢଙ୍ଗରେ କଥାଟି କହୁଥିଲେ । ସେହି ପରିବର୍ତ୍ତନ ଦ୍ୱାରା ଭୋଗରେ ବାଧା ପଡ଼ିପାରେ, କିନ୍ତୁ ମାନସିକ ସୁଖ, ଶାନ୍ତି ଓ ଆନନ୍ଦ ମିଳିବ ବୋଲି ସେ ବୁଝାଉଥିଲେ । ଅର୍ଥାତ୍ ହୃଦୟର ପରିବର୍ତ୍ତନ ଥିଲା ତା'ଙ୍କର ମାର୍ଗ । ଭୂ-ସଂସ୍କାର ଓ ଭୂଦାନ ସମ୍ପର୍କରେ ଭାଷଣ ଦେଲା ବେଳେ ସେ ଏହି ଢଙ୍ଗରେ କହୁଥିବା କଥା ବିଧାନସଭା ବିବରଣୀରୁ ଜଣାଯାଏ । ତା'ଙ୍କ ମତରେ ସାଧାରଣ ବି.ଏ., ଏମ୍.ଏ. ପଢ଼ିବା ପାଇଁ ମହାବିଦ୍ୟାଳୟ ଓ ବିଶ୍ୱବିଦ୍ୟାଳୟକୁ ଯିବା ଦରକାର ନାହିଁ । ସେ ନିଜେ ଓ ବିଶେଷ କରି ତା'ଙ୍କର ପୁତ୍ରରା ମନମୋହନ ଚୌଧୁରୀ ଘରୋଇ ଭାବରେ ପଢ଼ି ବିଦ୍ୱାନ୍ ହୋଇପାରିଥିବା ତାହାର ପ୍ରମାଣ । ଯଦିଓ ବୈଜ୍ଞାନିକ ଗବେଷଣା ପ୍ରତି ସେ ଗୁରୁତ୍ୱ ଦେଉଥିଲେ, ସେହି ଜ୍ଞାନ ଓ ଗବେଷଣା ଲୋକଙ୍କ ପ୍ରତ୍ୟକ୍ଷ କାମରେ ଲାଗିବା ପ୍ରତି ତା'ଙ୍କର ଆଗ୍ରହ ଥିଲା । ବହୁ ହେମନ୍ତକୁମାର ମହାନ୍ତି ଆଦି ତା'ଙ୍କୁ ଥରେ କୃଷି ଗବେଷଣାର ଅଗ୍ରଗତି ସମ୍ପର୍କରେ ଜଣାଇବା ପାଇଁ ଆଗ୍ରହ ପ୍ରକାଶ କରିଥିଲେ । ତାହାର ଉତ୍ତରରେ ସେ କହିଥିଲେ, “ତମେ ବ୍ରାହ୍ମଣ, କରଣ ତ କୃଷି ଗବେଷଣା କରୁଛ, ଚଷମା କାହାଡ଼ି ?

ଏ ଦେଶର ଚାଷୀ ତ କୃଷି ଗବେଷଣା ସହିତ ପରିଚିତ ହେଲେ ନାହିଁ; ଏସବୁ ଗବେଷଣା ଚାଷୀର କିଭଳି କାମରେ ଲାଗିବ ?”

ଦେଶରେ ଅନ୍ୟାୟ ଅତ୍ୟାଚାର କରୁଥିବା ଲୋକମାନେ ନିଜର କାର୍ଯ୍ୟକଳାପ ଦ୍ଵାରା କିପରି ନିଜ ଭବିଷ୍ୟତକୁ ବିପନ୍ନ କରୁଛନ୍ତି, ସେ ସମ୍ବନ୍ଧରେ ନବବୀରୁ ଓ ବିନୋବା ଆଦିଙ୍କ ବୁଝେଇ ସୁଝେଇ କହିବା ଭଙ୍ଗୀ ପୂରାପୂରି ଶିକ୍ଷାସୁଲଭ ଥିଲା । ମଣିଷକୁ ଭୟ ଓ ଦଣ୍ଡ ଦେଇ ବାଟକୁ ଆଣିବା ତା’ଙ୍କ ଦୃଷ୍ଟିରେ ପୁରୁଣାକାଳିଆ ଅବଧାନଙ୍କର ବିଭିନ୍ନ ନିର୍ଯ୍ୟାତନା ଦେଇ ପାଠ ଶିଖାଇଲା ଭଳି । ସେ ଗାନ୍ଧିଙ୍କଠାରୁ ତ ଏହି ମାର୍ଗ ପାଇଥିଲେ; ପରବର୍ତ୍ତୀ କାଳରେ ଶିକ୍ଷା ଦିଗରେ ବୈପ୍ଳବିକ ବିଚାର ଜାଣିବା ପରେ ସେ ଏ ଦିଗରେ ଆହୁରି ଆଛାବାନ୍ ହୋଇଛନ୍ତି । ଜରୁରୀକାଳୀନ ଅବସ୍ଥାରେ କାରାଗାରରୁ ସେ ତା’ଙ୍କ ଦୁଇ ଝିଅଙ୍କୁ ଲେଖୁଥିବା ପତ୍ରରେ ଉଲ୍ଲେଖ କରିଥିଲେ, “ପରିସ୍ଥିତି ବଦଳିବା ସଙ୍ଗେ ସଙ୍ଗେ ବ୍ୟକ୍ତି ମଧ୍ୟ ବଦଳିଯାଏ । ପରିସ୍ଥିତିରେ କାହାର ଚାପରେ ହେଉ ବା ଭିତରେ ପ୍ରଭାବରେ ହେଉ, ‘ଯେ ଯାହା, ସେ ତାହା’, ଏ କଥା ସତ୍ୟ ହୋଇଥିଲେ ସମାଜ, ଦେଶ, ଦୁନିଆ ବଦଳୁ ନଥା’ନ୍ତା । ସବୁ ମିଶିକରି ବଦଳୁଛି, ଆମେ ମାନୁଛୁ, କିନ୍ତୁ ବ୍ୟକ୍ତି ବଦଳିବା କଥା ସହଜରେ ମାନୁ ନାହୁଁ ।” ଏଣୁ ମଣିଷକୁ ଭୟ ନ ଦେଖାଇ ଓ ନିର୍ଯ୍ୟାତନା ନ ଦେଇ ବୁଝେଇ ସୁଝେଇ ବଦଳାଇହେବ ବୋଲି ତା’ଙ୍କର ବିଶ୍ଵାସ ପ୍ରକାଶିତ ହୋଇଛି; ଠିକ୍ ଯେଭଳି ଦୁଷ୍ଟ ଛାତ୍ରକୁ ଦଣ୍ଡ ଓ ଭୟ ପ୍ରଦର୍ଶନ ନ କରି ଶ୍ରଦ୍ଧାର ସହ ବୁଝେଇଲେ ସେ ବୁଝିବ ବୋଲି ଗ୍ରହଣ କରାଯାଇଥାଏ ।

ତାଙ୍କ ଶିକ୍ଷାୟତନର ପରିସର ବିଦ୍ୟାଳୟର ପାଟେରି ମଧ୍ୟରେ ସୀମାବଦ୍ଧ ନ ଥିଲା । ନାଗାଙ୍କୁ ବୁଝେଇ ମନେଇବା ବେଳେ ସେ ଥିଲେ ଶିକ୍ଷକର ଭୂମିକାରେ, ଆସାମର ଅସମୀୟା ଓ ବଙ୍ଗୀୟ ବିଦ୍ରୋହ ହ୍ରାସ ସମୟରେ ତା’ଙ୍କର ଭୂମିକା ମଧ୍ୟ ଥିଲା ଉପଦେଷ୍ଟାର । ଠିକ୍ ସେହି ଭଳି ଗଞ୍ଜାମ ଓ କୋରାପୁଟର ଆଦିବାସୀମାନଙ୍କ ମଧ୍ୟରେ ନିର୍ଭୟତା ସୂଚୀ କରିବା ଓ ଭୂମି ବ୍ୟବସ୍ଥାର ବିଭ୍ରାଟ ଦୂର କରିବା ସମ୍ପର୍କରେ ନିଜର ଯୁକ୍ତି ଉପସ୍ଥାପନ କରୁଥିବା ବେଳେ ସେସବୁ ଥିଲା ଶିକ୍ଷକୋଚିତ । ରକ୍ତାକ୍ତ ବିପ୍ଳବକୁ ସେ ସେହିସବୁ କାରଣରୁ ପସନ୍ଦ କରୁ ନଥିଲେ ।

ବ୍ୟାପକ ଅର୍ଥରେ ବୁଦ୍ଧ ଓ ଯାଣୁ ଆଦି ଥିଲେ ଶିକ୍ଷକ । ସେମାନେ ଅତ୍ୟାଚାରୀ ଓ ଲୋଭୀର ମନ ବଦଳାଇବା ପାଇଁ ଚେଷ୍ଟା କରିଥିଲେ । ସେହି ଧାରାରେ ଟିକିଏ ଆଗେଇଯାଇଥିଲେ । ସେ ଅତ୍ୟାଚାରୀ ଓ ଲୋଭୀ ଶ୍ରେଣୀର ଲୋକଙ୍କ ମନ ବଦଳାଇବା ସଙ୍ଗେ ସଙ୍ଗେ ଅତ୍ୟାଚାରିତକୁ ପ୍ରତିବାଦ ଓ ପ୍ରତିରୋଧ କରିବାକୁ ଶିଖାଇଥିଲେ । ଏ ଦିଗରୁ ଗାନ୍ଧି ଥିଲେ ଅଧିକ ସାଫଳ ଶିକ୍ଷକ । ସ୍ଵାଧୀନତା ଆନ୍ଦୋଳନ ପରେ ଶେଷୋକ୍ତ ଶ୍ରେଣୀର ଲୋକଙ୍କୁ ପ୍ରତିବାଦ ଓ ପ୍ରତିରୋଧ ଦିଗରେ ଆଗେଇନେବା ପାଇଁ ଗାନ୍ଧିଜୀଙ୍କର ଆୟୁଷ ନଥିଲା । ନବକୃଷ୍ଣ ଚୌଧୁରୀ କ୍ଷମତାରୁ ଚାଲିଗଲା ପରେ ଅତ୍ୟାଚାରିତ ଲୋକଙ୍କୁ ସଂଯବଦ୍ଧ କରି ପ୍ରତିବାଦ ଓ ପ୍ରତିରୋଧ ପାଇଁ ବିଶେଷ କିଛି ନ କରିପାରିଲେ ମଧ୍ୟ ସାମିତ କ୍ଷେତ୍ରରେ ତାହା କରିଛନ୍ତି । ଏଥି ପାଇଁ ତା’ଙ୍କ ସଙ୍ଗରେ ନ ଥିଲେ ଉପଯୁକ୍ତ ସହକର୍ମୀ । ଶାନ୍ତିସେନା କାର୍ଯ୍ୟରେ ତା’ଙ୍କର ସହଯୋଗ ବରଂ ଅଧିକ ଉଲ୍ଲେଖନୀୟ ।

ରାଉରକେଲା ଓ ଆସାମ ଏବଂ ନାଗାଲାଣ୍ଡ ତଥା ମଣିପୁରରେ ଶାନ୍ତି ଅଭିଯାତ୍ରାରେ ତା'ଙ୍କର ଭୂମିକା ଥିଲା ଏକ ଶିକ୍ଷକର ଭୂମିକା ।

ମନ୍ତ୍ରୀ ଓ ମୁଖ୍ୟମନ୍ତ୍ରୀ ଥିଲା ବେଳେ ସେ ସରକାରୀ ସାହାଯ୍ୟ ପାଣି ଛଡ଼ା ନିଜ ଦରମା ଟଙ୍କାରୁ ବହୁ ଉଦାୟମାନ ଛାତ୍ରଙ୍କୁ ସାହାଯ୍ୟ କରୁଥିଲେ ଓ ପରବର୍ତ୍ତୀ ଜୀବନରେ ସେହି ଯୁବକ ଯୁବତୀମାନେ ଜୀବନ ପଥରେ କିଭଳି ଉନ୍ନତି କରୁଛନ୍ତି, ତାହାର ଖବର ରଖୁଥିଲେ । ତା'ଙ୍କର ଆଗ୍ରହ ଖାଲି ମୌଳିକ ଶିକ୍ଷାରେ ସୀମାବଦ୍ଧ ନ ଥିଲା, ମହାବିଦ୍ୟାଳୟ ଓ ବିଶ୍ୱବିଦ୍ୟାଳୟରେ ଚାଲିଥିବା ପାରମ୍ପରିକ ପାଠ୍ୟକ୍ରମରେ 'ବିପ୍ଳବ ଓ ସାମାଜିକ ପରିବର୍ତ୍ତନ' ପୂରାପୂରି ଏକ ସ୍ୱତନ୍ତ୍ର ଅଧ୍ୟୟନର ବସ୍ତୁ ଭାବରେ ରହିବାକୁ ସେ ଚାହୁଁଥିଲେ ବୋଲି କରୁଣାକର ପରିଡ଼ାଙ୍କୁ ଲେଖିଛନ୍ତି । କୃଷି ମହାବିଦ୍ୟାଳୟ ତ ସେ ସମୟକୁ ଭାରତବର୍ଷରେ କେତେକ ଥିଲା, କିନ୍ତୁ କୃଷି ବିଦ୍ୟାଳୟ ନଥିଲା । ଓଡ଼ିଶାରେ ଏକ କୃଷି ବିଦ୍ୟାଳୟ ପ୍ରତିଷ୍ଠା ପାଇଁ ସେ ତତ୍କାଳୀନ କୃଷି ଓ ପଶୁପାଳନ ବିଶ୍ୱବିଦ୍ୟାଳୟର କୁଳପତି ବୈଦ୍ୟନାଥ ମିଶ୍ରଙ୍କ ଜରିଆରେ ଉଦ୍ୟମ କରିଥିଲେ । କିନ୍ତୁ ଯୋଜନା କମିଶନ ଏଭଳି ଅଭିନବ ବିଦ୍ୟାଳୟ ଚିନ୍ତାଧାରାକୁ ଗ୍ରହଣ କଲେ ନାହିଁ ।

ଜରୁରୀକାଳୀନ ପରିସ୍ଥିତି

କେନ୍ଦ୍ରରେ କ୍ରମାଗତ ୨୫ ବର୍ଷ ଓ ବହୁ ରାଜ୍ୟରେ ୧୫ରୁ ୨୫ ବର୍ଷ କ୍ଷମତାରେ ରହିବା ଫଳରେ କଂଗ୍ରେସ ଦଳର ପୂର୍ବର ଲୋକପ୍ରିୟତା ବହୁ ପରିମାଣରେ ହ୍ରାସ ପାଇଥାଏ । ତଥାପି ୧୯୭୧ ନିର୍ବାଚନରେ କଂଗ୍ରେସ କେବଳ କେନ୍ଦ୍ରରେ ବିପୁଳ ସଂଖ୍ୟା ଗରିଷ୍ଠତା ହାସଲ କଲାନାହିଁ, ବହୁ ରାଜ୍ୟରେ କ୍ଷମତା ଦଖଲ କଲା । ଏହା ସତ୍ତ୍ୱେ କ୍ଷମତାକୁ ଜାବୁଡ଼ି ରଖିବା ଲାଗି କଂଗ୍ରେସ ଲୋକେ ବିଭିନ୍ନ ଅନୁଚିତ ପକ୍ଷର ଆଶ୍ରୟ ନେଉଥିବା ଦେଖି ଗୁଜୁରାତ ଓ ହିନ୍ଦାରରେ ଜନ ଆନ୍ଦୋଳନ ଦେଖା ଦେଇଥିଲା । ବହୁ ଯୁବକ ସେହି ଆନ୍ଦୋଳନରେ ଝାସ ଦେଇଥିଲେ । ଜୟପ୍ରକାଶ ନାରାୟଣ ଏହି ଆନ୍ଦୋଳନକୁ ନେତୃତ୍ୱ ଦେଉଥାନ୍ତି । ଏହି ସମୟରେ ନବକୃଷ୍ଣ ଚୌଧୁରୀ ଚମ୍ପତିମୁଣ୍ଡା ଉତ୍ତର ମୌଳିକ ବିଦ୍ୟାଳୟକୁ ସାକାର କରିବା ଲାଗି ଉଦ୍ୟମ କରୁଥାନ୍ତି । ପ୍ରଥମେ ଶିକ୍ଷାଦାନ ଲାଗି ଆବଶ୍ୟକୀୟ ଶିକ୍ଷକ କମି ଯିବାରୁ ନବବୀରୁ ନିଜେ ସେହି ବିଦ୍ୟାଳୟରେ ପାଠ ପଢ଼ାଉଥିଲେ । ପାଠ ପଢ଼ା ଛଡ଼ା ବିଦ୍ୟାଳୟକୁ ଆର୍ଥିକ ଦିଗରେ ସହାୟତା ଦେବା ଲାଗି ଗାଈ ରଖାଯାଇଥିଲା । ନବବୀରୁ ଦିନେ ଦିନେ ସେହି ଗାଈଙ୍କ କ୍ଷୀର ବିକ୍ରି ଲାଗି ଏକ ଗିରିନକ୍ଷ ପାର ହୋଇ ପାଖ ବୟସ୍କା ପର୍ଯ୍ୟନ୍ତ କ୍ଷୀର ବୋହି ଆଶୁଥିଲେ । ଜୟପ୍ରକାଶ ଦେଶର ବିଶିଷ୍ଟ ସ୍ୱାଧୀନ ଚେତା ବ୍ୟକ୍ତିମାନଙ୍କୁ ଏହି ଆନ୍ଦୋଳନକୁ ଆହ୍ୱାନ ଦେଉଥିଲେ । ଚମ୍ପତିମୁଣ୍ଡା ବିଦ୍ୟାଳୟ କାମ ଯୋଗୁଁ ସେ ଜୟପ୍ରକାଶଙ୍କ ବହୁବାର ଆହ୍ୱାନକୁ ଟାଳି ଦେଇଥିଲେ । କିନ୍ତୁ ଇନ୍ଦିରା ଗାନ୍ଧିଙ୍କ ଏକଛତ୍ରବାଦୀ କାର୍ଯ୍ୟକଳାପ ବୃଦ୍ଧି ପାଇବାରୁ ସେ ନିଜ ସ୍ୱପ୍ନର ଚମ୍ପତିମୁଣ୍ଡା ବିଦ୍ୟାଳୟ ଛାଡ଼ି ଓଡ଼ିଶା ସାରା ଜୟପ୍ରକାଶଙ୍କ ଆହୂତ ସମ୍ପୂର୍ଣ୍ଣ ବିପ୍ଳବରେ ଯୋଗ ଦେଇଥିଲେ ଏବଂ ଜୟପ୍ରକାଶଙ୍କ ଓଡ଼ିଶା ଗଢ଼ କାଳରେ ପ୍ରମୁଖ ଭୂମିକା ଗ୍ରହଣ କରିଥିଲେ । ଏହି ସମୟରେ ସେ ଓଡ଼ିଶାର ବିଭିନ୍ନ ଅଞ୍ଚଳ ବୁଲି ଜନଚେତନା ସୃଷ୍ଟି କରିବାରେ ନିଜକୁ

ନିଯୋଜିତ କରିଥିଲେ । ଆନ୍ଦୋଳନର ଏକ ପର୍ଯ୍ୟାୟରେ ଜୟପ୍ରକାଶ ପୋଲିସ ଏବଂ ସୈନ୍ୟବାହିନୀକୁ ସରକାରର ଅନ୍ୟାୟ ଆଦେଶ ଅବଜ୍ଞା କରିବାକୁ ଆହ୍ୱାନ ଦେଇଥିଲେ । ଆନ୍ଦୋଳନ ସେଭଳି ଏକ ପର୍ଯ୍ୟାୟରେ ପହଞ୍ଚି ନଥିବାରୁ ନବବୀରୁ ଏଭଳି କଥାକୁ ଅପସନ୍ନ କରିଥିଲେ ଓ ଜୟପ୍ରକାଶ ଔରିସ୍ଥିତି ଠାରୁ ବହୁତ ଆଗେଇ ଯାଉଥିଲେ ବୋଲି କହୁଥିଲେ । ଏପରିକି ସେ ଆନ୍ଦୋଳନରୁ ନିଜକୁ ଅଲଗା ରଖିବେ ବୋଲି ଭାବୁଥିଲେ ।

କିନ୍ତୁ ସେତେବେଳେ ପରିସ୍ଥିତିର ଦ୍ରୁତ ପରିବର୍ତ୍ତନ ଘଟୁଥାଏ । ପାଟଣାରେ ଜୟପ୍ରକାଶଙ୍କ ଉପରେ ପୋଲିସର ମାଡ଼ ପରେ ସାରା ଭାରତରେ ଜୟିରା ଗାନ୍ଧିଙ୍କ ବିରୋଧରେ ଜନମତ ସୃଷ୍ଟି ହେଉଥାଏ । ଏହାକୁ ମୁକାବିଲା କରିବା ଲାଗି ସେ ଚରମ ପଦକ୍ଷେପ ରୂପେ ୧୯୭୫ ମସିହା ଜୁନ୍ ୨୫ ତାରିଖରେ ଭାରତବର୍ଷରେ ଜରୁରୀ କାଳୀନ ପରିସ୍ଥିତି ଘୋଷଣା କରିଥିଲେ ।

ଜୟିରା ଗାନ୍ଧି ନିଜର ମନମୁଖୀ ଶାସନ ଚଳାଇବା ଲାଗି ଯେଉଁ ଦିନ ରାତି ଅଧରେ ଜରୁରୀକାଳୀନ ପରିସ୍ଥିତି ଘୋଷଣା କରି ସମ୍ଭାବ୍ୟ ଓ ସମ୍ଭାବ୍ୟପତ୍ର ଉପରେ କଟକଣା ଢାଳି କଲେ ଏବଂ ଜୟପ୍ରକାଶ ନାରାୟଣ ଆଦି ନେତାମାନଙ୍କୁ ଗିରଫ କଲେ, ତାହା ପରେ ରାଜ୍ୟସ୍ତରୀୟ ନେତାମାନଙ୍କ ଗିରଫ କଥା ଜଳଜଳ ଦିଶୁଥାଏ । ମନମୋହନ ଚୌଧୁରୀ ଗିରଫ ହେବାର କିଛି ଦିନ ପରେ ୧୯୭୫ ମସିହା ଜୁନ୍ ୩୦ ତାରିଖ ଦିନ ରାତି ଅଧରେ ‘ମିସା’ ଆଇନ୍‌ରେ ନବକୃଷ୍ଣ ଚୌଧୁରୀ ଗିରଫ ହେଲେ । ପ୍ରଥମେ ତା’କୁ ଢେଙ୍କାନାଳ ଜେଲ୍‌ରେ କିଛିଦିନ ରଖି ପରେ ବାରିପଦା ଜେଲ୍‌ରେ ଏକ ନିଛାଟିଆ ଛୋଟ ବଖରାରେ ରଖାଯାଇଥିଲା । ଏଥିରେ ଆପଣି କରି ସେ ତତ୍କାଳୀନ ମୁଖ୍ୟମନ୍ତ୍ରୀ ନନ୍ଦିନୀ ଶତପଥୀଙ୍କୁ ଲେଖିବାରୁ ତାହା ପରେ ତାଙ୍କ ସହିତ ମାର୍କବାଦୀ ହିମାଂଶୁ ନନ୍ଦୀଙ୍କୁ ବାଲେଶ୍ୱର ଜେଲ୍‌ରୁ ଅଣାଯାଇ ବାରିପଦା ଜେଲ୍‌ରେ ରଖାଗଲା । ବାରିପଦା ଜେଲ୍‌ରେ ଥିବା ପର୍ଯ୍ୟନ୍ତ ଉଭୟଙ୍କ ମଧ୍ୟରେ ଗଭୀର ଆତ୍ମୀୟତା ସୃଷ୍ଟି ହୋଇଥିଲା । ରାତିରେ ଉଭୟ ନିଜ ନିଜ ବଖରାରେ ରହୁଥିଲେ ମଧ୍ୟ ସାରାଦିନ ଉଭୟଙ୍କ ମଧ୍ୟରେ ତାତ୍ତ୍ୱିକ ଆଲୋଚନାଠାରୁ ଆରମ୍ଭ କରି ଅତ୍ୟନ୍ତ ବ୍ୟକ୍ତିଗତ କଥା ପଡୁଥିଲା । ହିମାଂଶୁ ବାବୁ କହନ୍ତି ସେ ଏଭଳି ସ୍ନେହୀ ଲୋକ ଜୀବନରେ ଦେଖିନାହାନ୍ତି । ନିଜେ ଆମିଷ ନଖାଇଲେ ମଧ୍ୟ ସେ ହିମାଂଶୁ ବାବୁଙ୍କ ଲାଗି ମାଂସ ରାନ୍ଧି ଦେଉଥିଲେ । ହିମାଂଶୁ ବାବୁଙ୍କ ସାନିଧ୍ୟ ତାଙ୍କ ମାନସିକ ଚାପକୁ ବହୁ ପରିମାଣରେ ଲାଘବ କରୁଥିଲା । ସେହି ସମୟରେ ବାରିପଦା ଜେଲ୍‌ରେ ଜେଲର୍ ଥିଲେ ଭାସ୍କର ପଟ୍ଟନାୟକ ଓ ଜେଲ୍ ସୁପରିନ୍ଟେଣ୍ଡେଣ୍ଟ ଥିଲେ ସିଡିଲ୍ ସର୍ଜନ୍ ଶିଶିର ବାନାର୍ଜୀ ।

ଭାସ୍କର ପଟ୍ଟନାୟକଙ୍କର ତା’ଙ୍କ ପ୍ରତି ଭକ୍ତି ଓ ସମ୍ମାନ ଯୋଗୁଁ ତା’ଙ୍କର କାରାଗାର ଜୀବନ ଅନେକ ପରିମାଣରେ ସହନୀୟ ହୋଇଥିଲା । ସେ ପ୍ରତିଦିନ ମଧ୍ୟାହ୍ନ ପରେ ଆସି ଘଣ୍ଟାଏ ନବବୀରୁଙ୍କ ସହ ଚେଷ୍ଟା ଖେଳୁଥିଲେ, ତା’ଙ୍କର ସମସ୍ତ ସୁବିଧା, ଅସୁବିଧା କଥା ବୁଝୁଥିଲେ । ନବବୀରୁ ତା’ଙ୍କ ସହିତ ବିଭିନ୍ନ ବିଷୟରେ ଆଲୋଚନା କରୁଥିଲେ । ମୁକ୍ତିରୁ ଚହେମାନଙ୍କ ହତ୍ୟାର ଚାରି ଦିନ ପୂର୍ବରୁ ନବବୀରୁ ରେଡିଓ ଶୁଣୁ ଶୁଣୁ ଭାସ୍କର ପଟ୍ଟନାୟକଙ୍କୁ କହିଥିଲେ, “ଶୁଣ ଭାସ୍କର ! ଅତି ନିକଟରେ ବଙ୍ଗଳାଦେଶରେ ଭୟାବହ ରକ୍ତପାତ

ଘଟିବ ।” ସତକୁ ସତ ଚାରିଦିନ ପରେ ମୁକ୍ତିହରଙ୍କ ହତ୍ୟା ଖବର ପ୍ରଚାରିତ ହେଲା । ଏହି ଘଟଣାରେ ଭାସ୍କରବାବୁ ନବବାବୁଙ୍କର ରାଜନୀତିକ ଦୂରଦୃଷ୍ଟିର ସୂଚନା ପାଇଥିଲେ ।

ନବବାବୁ ଗିରଫ ହୋଇ କେଉଁ ଜେଲ୍‌ରେ ରହିଲେ, ତାହା ଜାଣିବା ସେତେବେଳେ ସମ୍ଭବପର ନଥିଲା । ତା’ଙ୍କ ସାନ ଭାଇ ବିଭୂତିଭୂଷଣ ମହାନ୍ତି ତତ୍କାଳୀନ ଡି.ଆଇ.ଜି. ବିଜୟ ପାଣିଗ୍ରାହୀଙ୍କୁ ଭେଟି ଜାଣିଲେ ଯେ, ନବବାବୁ ବାରିପଦା ଜେଲ୍‌ରେ ଅଛନ୍ତି ଏବଂ ତା’ଙ୍କୁ କେବଳ ମାଲତୀ ଦେବୀ, ଉତ୍ତରା ଏବଂ କୃଷ୍ଣା ମାସକରେ ଥରେ ଦେଖାକରି ପାରିବେ ଏବଂ ଥରକରେ ସେମାନଙ୍କ ମଧ୍ୟରୁ ଦୁଇଜଣ ମାତ୍ର ଦେଖା କରିବେ । ଏମାନଙ୍କ ମଧ୍ୟରେ ସାନ ଝିଅ କୃଷ୍ଣା ଦେଖା କରିବାକୁ ଆସିଲେ ନବବାବୁ ଖୁସିହୋଇ ନୀତିଯାଆନ୍ତି ବୋଲି ଭାସ୍କରବାବୁ ଲକ୍ଷ୍ୟ କରିଥିଲେ । ସେ ଚାଲିଗଲା ପରେ ଭାସ୍କରବାବୁଙ୍କୁ କହନ୍ତି, “ବହୁତ ବିଷୟରେ କଥା ହେବାକୁ ଥିଲା । କିନ୍ତୁ ତା’କୁ ଦେଖି ସବୁ ଭୁଲିଗଲି ।” ଏହାପରେ ଯେତେ କୃଷ୍ଣା ଆସିବାର ତାରିଖ ଥିଲା, ତାହା ପୂର୍ବରୁ ସେ ସବୁ ଆଲୋଚ୍ୟ ବିଷୟର ତାଲିକା କରିଥିଲେ ଏବଂ ଭାସ୍କର ବାବୁଙ୍କୁ ବି ମନେପକାଇଦେବା ଲାଗି କହିଥିଲେ । ଦିନେ ନବବାବୁ ସକାଳେ ଚା ଖାଇ ପାଇଖାନାକୁ ଯାଇ ଫେରିବାକୁ ବହୁତ ସମୟ ଡେଇଁ ହେବାରୁ ହିମାଂଶୁ ବାବୁ ପାଇଖାନା କବାଟ ଖୋଲି ନବବାବୁଙ୍କୁ ଅଚେତ ଅବସ୍ଥାରେ ଦେଖିବାକୁ ପାଇଲେ । ସେ ଏ ଖବର ଜେଲ୍ ଜମାଦାରଙ୍କୁ ଦେଇ ତାଙ୍କ ସହାୟତାରେ ନବବାବୁଙ୍କୁ ପାଇଖାନାରୁ ଆଣିଲେ । ଭାସ୍କର ବାବୁ ଶୀଘ୍ର ଘରେ ନିତ୍ୟକର୍ମ ସାରି ଅଫିସରେ ପହଞ୍ଚିବା କ୍ଷଣି ଜଣେ ଜମାଦାର ତା’ଙ୍କୁ ଖବର ଦେଲେ ଯେ, ମନ୍ତ୍ରୀବୃତ୍ତା ପାଇଖାନା ଘରେ ପଡ଼ିଗଲେ । ଭାସ୍କର ବାବୁ ଏ ଖବର ପାଇ ଦୌଡ଼ି ଦୌଡ଼ି ଯାଇ ଦେଖନ୍ତି ତ ନବବାବୁ ଲମ୍ବା ହୋଇ ଶୋଇଛନ୍ତି ଓ ତା’ଙ୍କର ଗୋଟିଏ ପାଖ ଅଙ୍ଗ ସବୁ ଅଚଳ । ସେଦିନ ଥିଲା ନଭେମ୍ବର ୨୩ ତାରିଖ, ତା’ଙ୍କ ଜନ୍ମଦିନ । ଏହି ତେଜଶି ତାରିଖଟିରେ ତା’ଙ୍କ ଜୀବନର ବହୁ ସ୍ମରଣୀୟ ଘଟଣା ଘଟିଥିଲା । ଅଳକାଶ୍ରମର ପ୍ରତିଷ୍ଠା ୧୯୨୨ ଫେବୃଆରୀ ୨୩ ତାରିଖରେ । ତା’ଙ୍କର ଅତ୍ୟନ୍ତ ଆପଣାର ଭଗବତୀ ପାଣିଗ୍ରାହୀଙ୍କ ମୃତ୍ୟୁ ୧୯୪୩ ମସିହା ଅକ୍ଟୋବର ୨୩ ତାରିଖରେ । ସେ ରାଜସ୍ୱମନ୍ତ୍ରୀ ହୋଇଥିଲେ ୧୯୪୬ ଏପ୍ରିଲ ୨୩ରେ ଏବଂ ଇସ୍ତଫା ଦେଲେ ୧୯୪୮ ଏପ୍ରିଲ ୨୩ତାରିଖରେ । ମୁଖ୍ୟମନ୍ତ୍ରୀ ଥିଲାବେଳେ ଓଡ଼ିଆକୁ ସରକାରୀ ଭାଷା ଭାବରେ ପ୍ରଚଳନ କରିଥିଲେ ୧୯୫୪ ମସିହା ଏପ୍ରିଲ ୨୩ରେ ଏବଂ ମହାପ୍ରୟାଣ ୧୯୮୪ ଜୁନ୍ ୨୩ ତାରିଖରେ ।

ଭାସ୍କର ବାବୁ ତା’ଙ୍କ ଅବସ୍ଥା ଦେଖି ବିହ୍ୱଳ ହୋଇଯାଇଥିଲେ ବି ସଙ୍ଗେ ସଙ୍ଗେ ଫେରିଆସି ଜେଲ୍ ସୁପରିଟେଣ୍ଡେଣ୍ଟ ଡଃ ଶିଶିର ବାନାର୍ଜୀଙ୍କୁ ଟେଲିଫୋନ୍ କଲେ । ସେ ଆସି ସଙ୍ଗେ ସଙ୍ଗେ ନବବାବୁଙ୍କୁ ବାରିପଦା ସଦର ଡାକ୍ତରଖାନାକୁ ସ୍ଥାନାନ୍ତରିତ କରିବାର ବ୍ୟବସ୍ଥା କଲେ । ସେହି ଅବସ୍ଥାରେ ନବବାବୁ ଭାସ୍କର ବାବୁଙ୍କୁ ସାନ ଝିଅ ଆସିଛି କି ବୋଲି କ୍ଷୀଣ ସ୍ୱରରେ ପଚାରିଥିଲେ । ସେତେବେଳକୁ ତା’ଙ୍କର ଝିଅ କୃଷ୍ଣା ଓ ଭାଇ ବିଭୂତି ବାବୁ ଆସି ତା’ଙ୍କୁ ସାକ୍ଷାତ କରିବାକୁ ଅପେକ୍ଷା କରିଥିଲେ । ଏହି ଅବସ୍ଥାରେ ସେମାନଙ୍କୁ ଭେଟ ନ କରାଇ ସେଦିନ ସାକ୍ଷାତକାରକୁ ବାତିଲ କରିଦିଆହେଲା ।

ତାତ୍ତ୍ୱରଖାନାରେ ଥିବା ସମୟରେ କଟକରୁ ସେହି ଦିନ ବିଶେଷଜ୍ଞ ଡକାହୋଇ ଗଲେ ଓ ଚିକିତ୍ସା ଚାଲିଲା । କିନ୍ତୁ ଝିଅ, ଭାଇ କିଛି ନ ଜାଣିପାରି କଟକ ପେରିଲେ । ତିନି ଦିନ ପରେ ଅନ୍ନପୂର୍ଣ୍ଣା ମହାରଣାଙ୍କ ସହିତ କୃଷ୍ଣା ଯାଇ ଦେଖନ୍ତି ତ ତାହାଣ ପାଖ ପକ୍ଷାଘାତରେ ଅଟଳ, କଥା ଅସ୍ପଷ୍ଟ । ଛିଡ଼ାହେବାର କ୍ଷମତା ନାହିଁ, କିଛି ଖାଇ ବା ପିଇ ହେଉ ନ ଥାଏ । ସେମାନଙ୍କୁ ଦେଖୁ ସେ ଖୁବ୍ କାନ୍ଦିଲେ ଏବଂ ବିଶେଷ ଦୁଃଖ ପ୍ରକାଶ କଲେ ଯେ, ଶୀତ ରାତିରେ ତା'କୁ ଓପାଲିସ ବାହାରେ ଜଗିଛି । କହିଲେ, “ମୋ’ ଭଳି ଗୋଟାଏ ଅକ୍ଷମ ଲୋକକୁ ଜଗିବା ଲାଗି ଏମାନଙ୍କୁ ରାତିରେ ଖୋଲାରେ ଠିଆ କରେଇଛନ୍ତି ।” ଏହା କହି କାନ୍ଦି ପକାଇବାରୁ କୃଷ୍ଣା ଯାଇ କଲେକ୍ଟରଙ୍କୁ ଟେଲିଫୋନ କରି କହିଲେ ଓ ଦୋଳିସ ପହରା ଉଠାଇ ନିଆଯାଇଥିଲା ।

ସେହି ଅବସ୍ଥାରେ ନବବାରୁ ପଚାରିଲେ, “ଲୋକେ କିପରି ଅଛନ୍ତି ?” କୃଷ୍ଣା ଲୋକଙ୍କ ଭୟଭୀତ ଅବସ୍ଥା ବର୍ଣ୍ଣନା କରିବାରୁ ସେ କହିଲେ, “ଲୋକଙ୍କ ଉପରୁ ଆତ୍ମା ହରାଅ ନାହିଁ । ସେମାନେ ହିଁ ତ ସବୁ । ମଣିଷ ଉପରୁ ବିଶ୍ୱାସ ହରାଇଲେ ତ ଆମେ ହାରିଯିବା ଓ ସୃଷ୍ଟି ବିଫଳ ହୋଇଯିବ ।” ଏସବୁ କହିଲା ବେଳେ କଥା ଗୁଡ଼େଇ ହୋଇଯାଉଥାଏ ଏବଂ ଆଖିରୁ ଲୁହ ବୋହି ଚାଲିଥାଏ । ସେହି ସମୟରେ ରମା ଦେବୀ ଓ ମାଳତୀ ଦେବୀ ଅସୁସ୍ଥ ଜୟପ୍ରକାଶଙ୍କୁ ଦେଖିବା ଲାଗି ଚଣ୍ଡୀଗଡ଼ ଯାଇଥିଲେ । ସେମାନେ ଫେରି ଏ ଖବର ପାଇ ସଙ୍ଗେ ସଙ୍ଗେ ବାରିପଦା ଯାଇଥିଲେ । ସେଠାରେ ମାଳତୀ ଦେବୀଙ୍କୁ ଦେଖୁ ସେ କୁଣ୍ଠାଇଧରି ବହୁତ କାନ୍ଦିଲେ । ଜୟପ୍ରକାଶଙ୍କ ସ୍ୱାସ୍ଥ୍ୟ ଖବର ସେମାନଙ୍କଠାରୁ ଶୁଣି ଆହୁରି ବି କାନ୍ଦିଲେ । ସପ୍ତାହକ ପରେ ତା'ଙ୍କୁ ପ୍ୟାରୋଲରେ ଛଡ଼ାଗଲା ଓ କଟକ ଅଣାଗଲା । ସେତେବେଳକୁ ବଞ୍ଚିବାର ଇଚ୍ଛା ଲୋପ ପାଇଥାଏ ଓ ସେ ଖାଇବାକୁ ଚାହୁଁ ନ ଥା’ନ୍ତି । ଏହି ଅବସ୍ଥାରେ ଅନେକ ଆତ୍ମୀୟ ଓ କେତେକ ରାଜନୀତିକ ବନ୍ଧୁ ଆସି ଦେଖାକରୁଥିଲେ ବି ଜରୁରୀକାଳୀନ ଅବସ୍ଥା ଭୟରେ ତା’ଙ୍କର ଅତି ନିଜର କେତେକ ବ୍ୟକ୍ତି ତା’ଙ୍କୁ ଦେଖା କରିବାକୁ ଆସି ନ ଥିଲେ । ମାସେ ଖଣ୍ଡେ ପରେ ଚିକିତ୍ସା ଭଲ ହେବାରୁ ସେ ଅନୁଗୋଳ ଯିବାକୁ ଚାହିଁଲେ । ଟିକେ ଟିକେ ଚାଲିବାକୁ ଚେଷ୍ଟା କଲେ ବି ତାହାଣ ପାଖ ଗୋଡ଼ ଘୋଷାରି ଘୋଷାରି ହେଉଥାଏ, ତାହାଣ ପାଖ ମୁହଁ ଚିକିତ୍ସ ବଙ୍କା ହୋଇଯାଇଥିବାରୁ ଖାଇବା ବେଳେ ଅସୁବିଧା ହେଉଥାଏ । ତାତ୍ତ୍ୱରି ଔଷଧ ଓ କବିରାଜି ତୈଳ ମାଲିସ ଫଳରେ ଅବସ୍ଥା ଚିକିତ୍ସ ସୁଧୁରିଲା ।

ବାରିପଦା ଜେଲ୍‌ରେ ଥିବା ବେଳେ ମାଳତୀ ଦେବୀ, ତିନୁ (କୃଷ୍ଣା), ସୁମିତ୍ରା (ପୁତୁରା ବୋହୂ) ନାତି ଆପ୍ପା, ତୁନି (ଅନ୍ନପୂର୍ଣ୍ଣା ମହାରଣା) ଆଦିଙ୍କୁ ସେ ବିଭିନ୍ନ ଚିଠି ଲେଖୁଥିଲେ । ଜେଲ୍‌ରେ କିଛି କିଛି ବହି ପଢ଼ିବାକୁ ପାଉଥିଲେ ମଧ୍ୟ ତା’ଙ୍କ ଆବଶ୍ୟକତା ମୁତାବକ ବହି ପାଉ ନଥିଲେ ବୋଲି ସେ ଚିଠିରେ ଲେଖୁଛନ୍ତି । ଜେଲ୍‌ରେ ଟାକା ସହ ‘ପାତଞ୍ଜଳୀ ଯୋଗ ଦର୍ଶନ’ ବହିଟି ମନ ଦେଇ ପଢୁଥିଲେ । ପାତଞ୍ଜଳୀଙ୍କର ବସୁନ୍ଦରୀ ଚର୍ଚ୍ଚସିଦ୍ଧ ବୈଜ୍ଞାନିକ ଆଲୋଚନାଭଙ୍ଗୀ ତା’ଙ୍କୁ ଭଲ ଲାଗୁଥିଲା ବୋଲି ସେ ଚିଠିରେ ଜଣାଇଛନ୍ତି । ରବୀନ୍ଦ୍ରନାଥଙ୍କ ରଚନା ‘ଲଭିବ ମୁକ୍ତିର ସ୍ୱାଦ ଅଶେଷ ବନ୍ଧନ ମାଝେ’

ପିଲାଦିନରୁ ତା'ଙ୍କ ମନରେ ଗାର ପକାଇଥିଲା ବୋଲି ଏ ଚିଠିରୁ ଜଣାପଡ଼େ । ଏହି କାରଣରୁ ସେ ସନ୍ଧ୍ୟାସର ମୁକ୍ତିସନ୍ଧାନ ଅପେକ୍ଷା ସଂସାରର ନାନା ଜଞ୍ଜାଳ ମଧ୍ୟରେ ମୁକ୍ତି ସନ୍ଧାନକୁ ବାଛି ନେଇଥିଲେ ।

ସମ୍ପୂର୍ଣ୍ଣ ବିପ୍ଳବ ଅଭିଯାନ ସମୟରେ ଜୟପ୍ରକାଶ ତା'ଙ୍କୁ ପରାମର୍ଶ ପାଇଁ ଡାକିଥିଲେ । ସେ ପହଞ୍ଚିବା ପୂର୍ବରୁ ଜୟପ୍ରକାଶ ଇନ୍ଦିରା ଗାନ୍ଧିଙ୍କ ସରକାର ବିରୋଧରେ ଚୂଡ଼ାନ୍ତ ସଂଗ୍ରାମର ଆହ୍ୱାନ ଦେଇଥିବାରୁ ସେ କିଭଳି ଅସନ୍ତୁଷ୍ଟ ଥିଲେ, ତାହା ଏ ଚିଠିରୁ ଜଣାପଡ଼େ । ତା'ଙ୍କ ମତରେ ତତ୍କାଳୀନ ଭାରତୀୟ ପରିସ୍ଥିତି ଅପେକ୍ଷା ଭାରତୀୟ ଉପମହାଦେଶରେ ମାର୍କିନ୍ ସମତା ବିସ୍ତାରର କ୍ଷତ୍ରିୟ ସେ ସମୟରେ ଥିଲା ଅଧିକ ଗୁରୁତ୍ୱପୂର୍ଣ୍ଣ । ମୁକ୍ତିରୁ ହତ୍ୟା ପୂର୍ବର ବାଂଲାଦେଶର ପରିସ୍ଥିତିକୁ ଲକ୍ଷ୍ୟ କରି ସେ ଚାହୁଁଥିଲେ, ବାଂଲାଦେଶ, ଭାରତ, ପାକିସ୍ତାନର ରାଷ୍ଟ୍ରନାୟକମାନେ ମାର୍କିନ୍ ମତଲବ ବିରୋଧରେ ଏକତ୍ର ହୁଅନ୍ତୁ । ଏହି ଉଦ୍ଦେଶ୍ୟରେ ଜୟପ୍ରକାଶ ପଦକ୍ଷେପ ନିଅନ୍ତୁ ଏବଂ ଇନ୍ଦିରାଙ୍କ ସହିତ କଥାବାର୍ତ୍ତା କରନ୍ତୁ ବୋଲି ତା'ଙ୍କର ଇଚ୍ଛା ଥିଲା । ଏଭଳି ଲେଖାକୁ କିଛି ଲୋକ ତା'ଙ୍କର ଜେଲରୁ ଖଲାସ ହେବା ପାଇଁ ଏକ କୌଶଳ ବୋଲି ବିଚାର କରୁଥିଲେ । କିନ୍ତୁ ନବକୃଷ୍ଣ ଚୌଧୁରୀ ସର୍ବଦା ବୃହତ୍ତର ସ୍ୱାର୍ଥ ଓ ଦୀର୍ଘ ମିଆଦ ମଙ୍ଗଳ କଥା ବିଚାର କରନ୍ତି ବୋଲି, ଯେଉଁମାନେ ଜାଣନ୍ତି, ସେମାନଙ୍କ ପକ୍ଷରେ ତା'ଙ୍କୁ ଭୁଲ ବୁଝିବାର କିଛି ନ ଥିଲା । ବ୍ରହ୍ମପୁର ଜେଲରେ ବ୍ୟକ୍ତିଗତ ସତ୍ୟାଗ୍ରହ କରି ବନ୍ଦୀ ଥିଲା ବେଳେ ସେ ପାସିଷ୍ଟ ବିପଦକୁ ଆଖି ଆଗରେ ରଖି ବ୍ରିଟିଶ ସରକାର ସହିତ ଆପୋଷ ବୁଝାମଣା କରିବା ମତ ପ୍ରକାଶ କରିଥିଲେ । ଏହା ଥିଲା ସେକାଳ କଂଗ୍ରେସ ଦଳର ଆଭିମୁଖ୍ୟ ଠାରୁ ଭିନ୍ନ ।

ନବବାବୁ ପ୍ୟାରୋଲରେ ରହୁଥିଲା ଭିତରେ ମାଲତୀ ଦେବୀ ଗିରଫ ହୋଇ କଟକ ଜେଲରେ ରହିଲେ । ଏଣୁ ନବବାବୁ ଅନୁଗୋଳରୁ କଟକ ଆସି ରହିଲେ ଓ ମାସକୁ ମାସ ମାଲତୀ ଦେବୀଙ୍କ କେସର ତାରିଖ ପଢ଼ିଲା ଦିନ ଛୋଟେଇ ଛୋଟେଇ ବାଖରାବାଦ ଘରୁ କଟେରି ପର୍ଯ୍ୟନ୍ତ ଯାଇ କୋର୍ଟ ନିକଟସ୍ଥ ଗଛମୂଳେ ଘଷା ଘଷା ଅପେକ୍ଷା କରି ରହନ୍ତି । ଗିରଫ ହେବାର ତିନି ମାସ ପରେ ମାଲତୀ ଦେବୀ ଖଲାସ ହେବାରୁ ସମସ୍ତେ ଅନୁଗୋଳ ଚାଲିଗଲେ । ସେମାନଙ୍କର ଏହି ଅସୁସ୍ଥ ଅବସ୍ଥା ଦେଖି ବିଭୂତି ବାବୁ ଓ ତିନୁ ଅନୁଗୋଳରେ ରହିବାକୁ ସ୍ଥିର କଲେ ଏବଂ ବିଭୂତି ବାବୁ ଅନ୍ୟାନ୍ୟ ଲୋଭନୀୟ ପଦବୀ ଛାଡ଼ି ରାଜ୍ୟର ପ୍ରୌଢ଼ଶିକ୍ଷା ସାଧନ କେନ୍ଦ୍ରର ଅଧ୍ୟକ୍ଷ ହୋଇ ରହିଲେ ।

ଜନତା ସରକାର ଓ ପରବର୍ତ୍ତୀ କାଳ

ଯେଉଁ ନନ୍ଦିନୀ ଶତପଥୀଙ୍କ ମୁଖ୍ୟମନ୍ତ୍ରୀତ୍ୱ କାଳରେ ଓଡ଼ିଶାର ତୁଙ୍ଗ ନେତାମାନେ ବନ୍ଦୀ ହୋଇଥିଲେ, ସେ ଘଟଣାଚକ୍ରରେ ମୁଖ୍ୟମନ୍ତ୍ରୀତ୍ୱ ହରାଇବାରୁ କଂଗ୍ରେସ ଛାଡ଼ି ଜନତା ପାର୍ଟିରେ ଯୋଗ ଦେଇ ଓଡ଼ିଶା ବିଧାନସଭା ପାଇଁ ପ୍ରାର୍ଥୀ ହେଲେ । ନବବାବୁ ଆଦିଙ୍କ ବିରୋଧ ସତ୍ତ୍ୱେ ଏହା ଅପରିବର୍ତ୍ତିତ ରହିବାରୁ ମାଲତୀ ଦେବୀ ତେଜାନାଳରୁ ତାଙ୍କ ବିରୋଧରେ ସ୍ୱାଧୀନ ଭାବରେ ପ୍ରାର୍ଥୀ ହେଲେ । ସେ ଲଢ଼େଇ ବେଳେ ଶାନ୍ତି କବିରଙ୍କ ଭଳି ବହୁ ବିଶିଷ୍ଟ ବ୍ୟକ୍ତି ମାଲତୀ ଦେବୀଙ୍କ ପାଇଁ ପ୍ରଚାର କରିବାକୁ ଆସିଥିଲେ ।

ସାଧାରଣ ଲୋକଙ୍କଠାରୁ କିଛି ଆର୍ଥିକ ସାହାଯ୍ୟ ମିଳିଥିଲା ଓ ବିଭୁ ପଟ୍ଟନାୟକ ମଧ୍ୟ କିଛି ସାହାଯ୍ୟ ଦେଇଥିଲେ । ନବବାରୁ ଏଥିଲାଗି ତେଜାନାଳରେ ଏହି ସମୟତକ ରହିଲେ । ଗଡ଼ଜାତ ଆନ୍ଦୋଳନର ବୀରା ନାରୀ ମାଳତୀ ଦେବୀ ଖାଲି ହାରିଗଲେ ନାହିଁ, ଅମାନତ ହରାଇଥିଲେ । ଏହାର ଅନ୍ୟତମ କାରଣ ଥିଲା ଯେ, ୪୦ ବର୍ଷ ପୂର୍ବର ତେଜାନାଳା ଅତ୍ୟାଚାର ବିରୋଧରେ ଲଢ଼େଇ କଥା ସେତେବେଳେ ଅଧିକାଂଶ ଭୁଲିଯାଇଥିଲେ ଏବଂ ନନ୍ଦିନୀ ଶତପଥୀ ମୁଖ୍ୟମନ୍ତ୍ରୀ ଥିଲା ବେଳେ ଅବହେଳିତ ତେଜାନାଳ ପାଇଁ କିଛି କାର୍ଯ୍ୟ କରିବା ସଙ୍ଗେ ସଙ୍ଗେ ବହୁତ କିଛି କରିବାର ଆଶା ସମ୍ଭାର କରିଥିଲେ ।

ନିର୍ବାଚନ ପରେ ଜାତୀୟ ସ୍ତରରେ ଏବଂ ଓଡ଼ିଶାରେ ଜନତା ସରକାର ଗଠିତ ହେଲା । ସେହି ସମୟରେ ରାଷ୍ଟ୍ରପତି ସମ୍ପ୍ରଦାୟ ରେଡ୍ଡି ଓଡ଼ିଶା ପରିଦର୍ଶନ ଅବସରରେ ଅନୁଗୋଳ ଯାଇ ନବବାରୁକୁ ସାକ୍ଷାତ କରିଥିଲେ । ନବବାରୁ ଅନ୍ୟତ୍ର ଯା'ଆସ ନ କରୁଥିଲେ ବି ଚିକିତ୍ସ ସୁସ୍ଥ ହେବା ପରେ ମାଳତୀ ଦେବୀଙ୍କୁ ସଙ୍ଗରେ ନେଇ ଶାନ୍ତିନିକେତନ ଯାଇଥିଲେ । ନ ହେଲେ ଅଧିକାଂଶ ସମୟ ସେ ଅନୁଗୋଳରେ କଟାଇଥିଲେ । ଏହି ସମୟରେ, ୧୯୮୧ ମସିହାରେ, ତା'ଙ୍କ ସାନ ଝିଅର ସାନ ପୁଅ ଅମ୍ଳାନର ଜନ୍ମ । ଅନେକ ଦିନରୁ ନବବାରୁଙ୍କର ଦାନ୍ତସ୍ବର ପଡ଼ିଯାଇଥିଲା । କଥା ମୋଟେ ସ୍ବସ୍ଥ ଶୁଭୁ ନଥିଲା । ଏଣୁ ଝିଅମାନେ ଓ ନାତି, ନାତୁଣୀମାନେ ଜିଦ୍ କରିବାରୁ ସେ କୃତ୍ରିମ ଦାନ୍ତ ଲଗାଇଲେ । ଏଥିରେ ପ୍ରଥମେ ଯେଉଁ କଷ୍ଟ ହୋଇଥାଏ, ସେତକ ସହିବା ତାଙ୍କର ସେ ସ୍ବାସ୍ଥ୍ୟରେ କଷ୍ଟଦାୟକ ହେଉଥାଏ ।

ଅନୁଗୋଳରେ ତାଙ୍କ ଦୀର୍ଘକାଳ ରହଣୀ ଭିତରେ ସେ ଅନୁଗୋଳ ପ୍ରଶିକ୍ଷଣ ମହାବିଦ୍ୟାଳୟ ଓ ଅନୁଗୋଳ ମହାବିଦ୍ୟାଳୟର ଲାଇବ୍ରେରୀକୁ ଯାଇ ବହି ପଢ଼ନ୍ତି ଏବଂ ବେଳେ ବେଳେ ଅଧ୍ୟାପକମାନଙ୍କ ଘରକୁ ଯାଇ ଆଳାପ କରନ୍ତି । ଏହା ଛଡ଼ା ହିଲଜର କମ୍ପାନୀର ବିଦେଶୀ ଅଫିସର ନିର୍ମାଣ ରାୟଙ୍କ ସଙ୍ଗରେ ତାଙ୍କର ଖୁବ୍ ବହୁତା । ସେ ତାଙ୍କ ଘରକୁ ଶଲେ ବୌଦ୍ଧିକ ଆଲୋଚନା ଖାଲି କରନ୍ତି ନାହିଁ; ଅନେକ ସମୟରେ ରାତ୍ରିଭୋଜନ କରନ୍ତି । ଯା'ଙ୍କରି ପାଖରେ ବସାଉଠା ବେଳେ ସେ ମଦ ଚାଖୁଥିଲେ, ଏହାକୁ ଖାଇଲେ ତାହା ଦେହ ଓ ମନ ଉପରେ କିପରି ପ୍ରଭାବ ପକାଏ ସେଇକଥା ଜାଣିବାଲାଗି । ଏହି ନିର୍ମାଣ ରାୟଙ୍କୁ ସେ ଗାନ୍ଧିବିଚାର ଏଭଳି ବୁଝାଇଥିଲେ ଯେ, ସେ ନିଜ ଦେଶକୁ ଗଲାପରେ ତାଙ୍କ ଦେଶରୁ ଭାରତ ଭ୍ରମଣରେ ଆସୁଥିବା ଲୋକଙ୍କୁ ନବବାରୁଙ୍କ ଭଳି ଚମତ୍କାର ବ୍ୟକ୍ତିଙ୍କୁ ଭେଟିବା ଲାଗି ପରାମର୍ଶ ଦେଉଥିଲେ । ଖାଲି ସେ ମହାବିଦ୍ୟାଳୟକୁ ଯାଉ ନଥିଲେ, ପ୍ରାୟ ପ୍ରତି ହାଟପାଲି ବଣିଆବାହାଳ ହାଟକୁ ଯାଆନ୍ତି ଏବଂ ବେଳେ ବେଳେ ପାଖ ଖଲାବା ଓ ସୁସୁଡ଼ା ଗାଁ ଭିତରକୁ ପଶିଯାଇ କାହା ପିଣ୍ଡାରେ ବସି ଦୁଃଖସୁଖ ହୋଇ ଆସନ୍ତି । ଦିନେ ସେ ଖଲାବା ଗାଁରୁ ଜଣେ ପର୍ତ୍ତୁଗୀଜ ନୃତ୍ୟବିତ୍ତଙ୍କୁ ଆବିଷ୍କାର କରିଥିଲେ । ଅନୁଗୋଳରୁ ଲୋପ ପାଇଯାଉଥିବା ଏକ ଆଦିବାସୀଙ୍କ ଉପରେ ଗବେଷଣା କରିବାକୁ ଆସି ସେ ଖଲାବା ଗାଁରେ ଖୁବ୍ ଅସୁବିଧାରେ ଥାଆନ୍ତି । ତାହାଙ୍କୁ ସଙ୍ଗରେ ଆଣି ସାନ ଝିଅ ସଙ୍ଗରେ ସାକ୍ଷାତ କରାଇଲେ ଏବଂ ତାଙ୍କ ଚଳାଚଳ ପାଇଁ କିଭଳି ଚିକିତ୍ସା ସୁବିଧା

ହେବ, ତାହାର ବ୍ୟବସ୍ଥା କଲେ । ଏହି ଅସୁସ୍ଥ ଅବସ୍ଥାରେ ବି ଆମେରିକାର ଗାନ୍ଧିବାଦୀ ଜର୍ଜ ଡିଲୋବି ଆସିଥିଲେ ଓ ଅନୁଗୋଳରେ ଦୁଇ ଦିନ ରହିଲେ । ନବବାବୁ କିନ୍ତୁ ତାଙ୍କ ସହିତ ଗଭୀର ଆଲୋଚନା କରିବା ଅବସ୍ଥାରେ ନ ଥିଲେ ।

ତାଙ୍କର ଅସୁସ୍ଥତାର ପ୍ରାକୃତିକ ଚିକିତ୍ସା ଲାଗି ସୁରେନ୍ଦ୍ର ଦ୍ଵିବେଦୀ ତାଙ୍କୁ ଭୁବନେଶ୍ଵର ଅଣାଇ ଚିକିତ୍ସା କରାଇବା ଅବସରରେ ତାଙ୍କ ପାଖକୁ ଆସିଥିବା ତିନୁର ବଡ଼ ପୁଅ ଅସୀମ ଅନୁଗୋଳ ଫେରିଲା ବେଳକୁ ଏକ ଦାରୁଣ ଟ୍ରେକର ଦୁର୍ଘଟଣାରେ ପ୍ରାଣ ହରାଇଲା । ଏତିକିରେ ଏଠାରେ ପ୍ରାକୃତିକ ଚିକିତ୍ସା ବନ୍ଦ ହେଲା । ସମସ୍ତେ ଅନୁଗୋଳ ଫେରିଗଲେ । ପୁତ୍ରହରା କୃଷାର ଦୁଃଖ କହିଲେ ନ ସରେ । ସେ କିନ୍ତୁ ଆହୁରି ଡରି ଯାଉଥାଏ - ଏହି ଦୁର୍ବିପାକ ଯୋଗୁଁ ନବବାବୁଙ୍କର ଅସୁସ୍ଥତା ହୁଏତ ଆହୁରି ବଢ଼ିବ । ସତକୁ ସତ ତାଙ୍କର ପୁରୁଣା ଶୋକ ପୁଣି ହୃଦୟରେ ଭରିଉଠିଲା । ସେ କହିବାକୁ ଲାଗିଲେ, “ମୋର ବି ଗୋଟାଏ ପୁଅ ଥିଲା ଯେ, ସେ ବି ଆମକୁ ଛାଡ଼ି ଏମିତି ଚାଲିଗଲା । ବିଭୂତି (ଢ୍ଢାଙ୍ଗ) ଯେମିତି ତା’ ପୁଅର ଫଟୋ ଏତେ ବଡ଼ କରି ରଖୁଛି, ମୋ’ ପୁଅର ଫଟୋ କାହିଁକି ସେମିତି ଆମ ଘରେ ନାହିଁ ?” ବଡ଼ ଢ୍ଢାଙ୍ଗ ଓ ଝିଅ ଏବଂ ନାତି, ନାତୁଣୀମାନେ ଏ ଦୁଃସମ୍ବାଦ ପାଇ ଆସିଥିଲେ ଏବଂ କେତେ ଦିନ ରହି ସେମାନେ ଫେରିଗଲେ ।

ଏହା ପରେ ଘରେ ସମସ୍ତଙ୍କ ଜୀବନର ଛନ୍ଦ ପୂରାପୂରି ବଦଳିଗଲା । ନବବାବୁଙ୍କ ନିଶ୍ଚିନ୍ତତା ଦୂର କରିବା ପାଇଁ କୃଷାର ସାନ ପୁଅ ଅନେକ ସମୟରେ ତାଙ୍କ ପାଖେ ରହେ । ସମୁଦି ବି କିଛି ସମୟ କଟାନ୍ତି । ଘୋଳ ଦହି ଖାଇବା ଓ ମାଲିସ ଚାଲିଥାଏ । କିନ୍ତୁ ଦୁଃଖ ରାତିର ସତେ ଯେପରି ଶେଷ ନାହିଁ । ଦିନେ ଜୟକୃଷ୍ଣ ମହାନ୍ତି, ରବି ସାହୁ ଆଦି ଅନୁଗୋଳରେ ପହଞ୍ଚିଲେ । ନବବାବୁ ପାଣି ଟବ୍ରେ ବସିଥାନ୍ତି । ଏମାନେ କିଛି ନ କହି ଠିଆ ହୋଇରହିଲେ । ଯା’ଙ୍କର ମୁଖର ଅବସ୍ଥାରୁ କିଛି ଅନୁମାନ କରି ସେ ମାଳତୀ ଦେବୀଙ୍କୁ ଡାକିଲେ, “ଓରୋ ! ଆସୁଛ ? ପୁଣି କିଛି ଦୁର୍ବିପାକର ବାର୍ତ୍ତା ଆସିଗଲା ।” ମନମୋହନ ଚୌଧୁରୀଙ୍କ ଏକମାତ୍ର ପୁତ୍ର କବିରର ଯୁକ୍ତରାଷ୍ଟ୍ରରେ ମଟର ଗାଡ଼ି ଦୁର୍ଘଟଣାରେ ମୃତ୍ୟୁ ଖବର ନେଇ ଏମାନେ ଯାଇଥିଲେ । ସମସ୍ତେ କଟକ ଫେରିଲେ । ଏ ଅବସ୍ଥାରେ କିଏ କାହାକୁ ସାନ୍ତନା ଦେବ ? କିନ୍ତୁ ନବବାବୁ ଖାଲି ନୀରବରେ ବସି ଲୁହ ଝରାଇଲେ । ରାତିରେ ନିଦ ହୁଏ ନାହିଁ; ଖାଲି ଛଟପଟ ହୁଅନ୍ତି । ତା’ଙ୍କୁ ଆଉଁସିବା ପାଇଁ ଆସିଲେ ସେ ବିରକ୍ତ ହୁଅନ୍ତି । ମନମୋହନ ବାବୁଙ୍କ ପାଖକୁ ଓ ସୁମିତ୍ରା ଦେବୀଙ୍କ ନିକଟରେ ତୃପ୍ତଚାପ ଠିଆହୁଅନ୍ତି ବା ନୀରବରେ କିଛି ସମୟ ବସନ୍ତି । ଆରତୀ (ମନମୋହନ ବାବୁଙ୍କ ବୋହୂ) ପୁଅମାନଙ୍କୁ ନେଇ ଆମେରିକାରୁ ଆସି ପହଞ୍ଚିଲା ପରେ ସେମାନଙ୍କ ସହିତ ଦୁଇ ଦିନ କଟାଇ ନବବାବୁ ଆଦି ଅନୁଗୋଳ ଫେରିଆସିଲେ । ଏହି ସମୟକୁ ତା’ଙ୍କ ଆଦରର ଦୁଃଖୀ (ସରଳା ଦେବୀ) ଜ୍ଞାନ ହରାଇ ବହୁ ଦିନ ଧରି ଶଯ୍ୟାଶାୟୀ ରହିଥାନ୍ତି । ଏସବୁ ମିଶି ନବବାବୁଙ୍କର ଧୈର୍ଯ୍ୟର ବନ୍ଧକୁ ପୂରାପୂରି ଭାଙ୍ଗିଦେଇଥାଏ । ତା’ଙ୍କ ଆଖିରୁ ଖାଲି ଲୁହ ବହୁଥାଏ ।

ଲୋକ ଧର୍ମ

ପୂଜା ଉପଚାର ଆଦି ମା' କରୁଥିଲେ ବି ନବକୃଷ୍ଣ ଚୌଧୁରୀଙ୍କର ପିଲାଦିନରୁ ସେଥି ପ୍ରତି କେବେ ଆଗ୍ରହ ନ ଥିଲା, ବରଂ ଅନ୍ଧ ବିଶ୍ୱାସ ଓ ପ୍ରଚଳିତ ପ୍ରଥାକୁ ଫିଙ୍ଗି ଅଲଗା ଏକ ବାଟରେ ଚାଲିବା ଥିଲା ତା'ଙ୍କର ଏକ ପ୍ରକାର ଖୁଆଲ । ତା'ଙ୍କର ଘରକୁ ପିଲାଦିନେ ଅନେକ ବାବାଜୀ ଆସୁଥିଲେ । ସେମାନଙ୍କ ମଧ୍ୟରୁ ଜଣେ ଅଧେଙ୍କ ଚାରିତ୍ରିକ ବିଶୃଙ୍ଖଳା ଲକ୍ଷ୍ୟ କରି ନବକୃଷ୍ଣ ଚୌଧୁରୀଙ୍କର ପିଲାଦିନରୁ ବାବାଜୀମାନଙ୍କ ପ୍ରତି ବିତୃଷ୍ଣା ଜାତ ହୋଇଥିଲା । ଅଥଚ କଲେଜରେ ପଢୁଥିଲା ବେଳେ ବନ୍ଧୁ ହରେକୃଷ୍ଣ ମହତାବଙ୍କ ସଙ୍ଗରେ ସି.ଆର.ଡି. ନାଜଡୁ ନାମକ ଜଣେ ସାଧକଙ୍କ ପ୍ରଭାବରେ ସେ ପ୍ରାଣାୟାମ ଜଡ଼ାଏ ଶିକ୍ଷା କରିଥିଲେ । ଏହି ସାଧକ କଂଗ୍ରେସ ଆନ୍ଦୋଳନ ସହିତ ସଂପୃକ୍ତ ଥିଲେ ଓ ଏହାଙ୍କ ସାନ୍ନିଧ୍ୟ ତା'ଙ୍କୁ କିଛି ପରିମାଣରେ ପ୍ରଭାବିତ କରିଥିଲା । ଦେଶର ମୁକ୍ତି ଲାଗି ସାହସୀ, ବଳିଷ୍ଠ ଓ ଚରିତ୍ରବାନ ଯୁବକ ଦରକାର, ଏହି ପ୍ରେରଣା ସେ ତା'ଙ୍କଠାରୁ ପାଇଥିଲେ । ସେତେବେଳକୁ ବିବେକାନନ୍ଦଙ୍କର ଦେହାନ୍ତ ହୋଇଥାଏ । ତଥାପି ତା'ଙ୍କର ବାଣୀ ଯୁବମାନସରେ ଦେଶପ୍ରେମର ନିଆଁ ଜଳାଇ ରଖିଥିଲା । ନାଜଡୁଙ୍କ ଛଡ଼ା ବହୁ ସନ୍ନ୍ୟାସୀ ଜାତୀୟ ଆନ୍ଦୋଳନରେ ଯୋଗଦେଇ ଦେଶ ଲାଗି ଜୀବନ ଉତ୍ସର୍ଗ କରିବା ଦିଗରେ ନବବାବୁଙ୍କ ଭଳି ଯୁବକମାନଙ୍କୁ ପ୍ରୋତ୍ସାହନ ଦେଇଥିଲେ । ଅସହଯୋଗ ଆନ୍ଦୋଳନ କାଳରେ ରାମ ଦାସ ନାମକ ଜଣେ ତରୁଣ ସନ୍ନ୍ୟାସୀ ଓଡ଼ିଶାରେ ବହୁ ବର୍ଷ ରହିଥିଲେ । ପର୍ଯ୍ୟାୟ ସନ୍ନ୍ୟାସୀଙ୍କ ସହ ପୁରୀ ଆସି ଫେରିବା ବାଟରେ ସେ ବାଲକ ଅବସ୍ଥାରେ ଆଠଗଡ଼ରେ ରହିଯାଇଥିଲେ ଏବଂ ପରବର୍ତ୍ତୀ କାଳରେ ଅସହଯୋଗ ଆନ୍ଦୋଳନରେ ଯୋଗ ଦେଇ ଜେଲ ଯାଇ ନଥିଲେ ସତ, କିନ୍ତୁ ସ୍ୱାଧୀନତା ସଂଗ୍ରାମରେ ୧୯୨୧ରୁ ୧୯୩୫ ମସିହା ପର୍ଯ୍ୟନ୍ତ ବେଶ୍ ମସ୍ତ ହୋଇ ରହିଥିଲେ । ୧୯୩୬ ମସିହା ବେଳକୁ ସେ ରକ୍ଷିକେଶ ନିକଟକୁ ଯାଇ ସେଠାରେ ଆଶ୍ରମ କରି ରହିଲେ । ନବବାବୁଙ୍କର ତା'ଙ୍କ ସହିତ ବେଶ୍ ସୌହାର୍ଦ୍ଦ୍ୟ ଥିଲା ।

ସାରଙ୍ଗଧର ଦାସଙ୍କ ସ୍ତ୍ରୀ ପ୍ରିତା ଦାସଙ୍କ ସମ୍ପର୍କରେ ଆସିବା ପରେ ନବବାବୁ ଆଧୁନିକ ସଭ୍ୟତା ଓ ଯୁକ୍ତିସିଦ୍ଧି ସଂସ୍କାର ଦିଗରେ ଆକୃଷ୍ଟ ହୋଇଥିଲେ । ଏହା ସଙ୍ଗେ ସଙ୍ଗେ ମାର୍କ୍ସବାଦ ଅଧ୍ୟୟନ ପରେ ସେ ଭଗବାନଙ୍କ ସମ୍ପର୍କରେ ସଂଶୟୀ ହୋଇଛନ୍ତି । ବିଧାନସଭାରେ ଶପଥ ନେଲା ବେଳେ ସେ ଭଗବାନଙ୍କ ନାମରେ ଶପଥ ନେଉ ନ ଥିଲେ । ଭଗବାନଙ୍କ ନାମରେ କାହିଁକି ଶପଥ ନେଉ ନଥିଲେ ବୋଲି ରାଉରକେଲାର ଯତୀନ୍ଦ୍ରକୁମାର ମହାପାତ୍ର ଥରେ ନବବାବୁଙ୍କୁ ପଚାରିଥିଲେ । ତା'ର ଉତ୍ତରରେ ସେ କହିଥିଲେ, “ମୁଁ ଭଗବାନଙ୍କ ସମ୍ପର୍କରେ କିଛି ଜାଣେନା ।”

ସେହି ନବକୃଷ୍ଣ ଚୌଧୁରୀ ଯେତେବେଳେ ପୁତ୍ରଶୋକରେ ବିହ୍ୱଳିତ ହୋଇଛନ୍ତି, ସେତେବେଳେ ଭଣଜା ଜିତେନ୍ଦ୍ରନାଥ ମହାନ୍ତିଙ୍କ ସହାନୁଭୂତିସୂଚକ ପତ୍ରର ଉତ୍ତରରେ ପ୍ରହ୍ଲାଦଙ୍କ ଭଗବାନଙ୍କୁ ପ୍ରାର୍ଥନା ‘ନ ଦୃହଂ କାମୟେ ରାଜ୍ୟମ୍ ନ ସ୍ୱର୍ଗଂ ନାପୁନର୍ଭବମ୍, କାମୟେ ଦୁଃଖତପ୍ତାନାଂ ପ୍ରାଣାନାମ୍ ଆର୍ତ୍ତନାଶନମ୍’ ଲେଖିଛନ୍ତି । “... ଆମେ ଭଗବାନଙ୍କୁ ଡାକୁଛୁ ଯେପରି ଅନ୍ୟର ଦୁଃଖ ଦୁଃଖେଇବା କାର୍ଯ୍ୟରେ ଆମର ଜୀବନ କଟିଯାଏ... ।”

ଦେହାନ୍ତର ବର୍ଷକ ପୂର୍ବରୁ ସେ ଉତ୍କଳ ବିଶ୍ୱବିଦ୍ୟାଳୟର ଏକ ଛାତ୍ରସଭାରେ ଉଦ୍‌ବୋଧନ ଦେଇଥିଲେ । ସେତେବେଳକୁ ନିଜର ପକ୍ଷାଘାତ ବୃଦ୍ଧି ପାଇଥାଏ । ସମାଜର ଚାରିଆଡ଼େ ଅନ୍ଧକାର ଓ ନିରାଶା । ସେହି ସଭାରେ ସେ କହିଥିଲେ, “ଆମେ ସମାଜ ପାଇଁ କିଛି କରିବାକୁ ଚାହିଁଥିଲୁ । ଆମେ ଚାହିଁଥିଲୁ, ଏ ଦେଶକୁ ନୂତନ ଭାବରେ ଗଢ଼ିବାକୁ । ଆନ୍ଦୋଳନେ ଯାହା କରିପାରିଲୁ ନାହିଁ, ତୁମ୍ଭେମାନେ ତାହା କରିବ... । ଜରା କଷ୍ଟ ବଡ଼ କଷ୍ଟ । ମୁଁ ଭଗବାନଙ୍କୁ ପ୍ରାର୍ଥନା କରୁଛି, ଶୀଘ୍ର ମୋତେ କିପରି ନେଇଯାଆନ୍ତୁ ।” ଯେଉଁ ସ୍ୱପ୍ନ ନେଇ ସେ ନିଜକୁ ଉତ୍ସର୍ଗ କରିଥିଲେ, ସେସବୁ ଧୂଳିସାଢ଼, ତା’ ସାଙ୍ଗକୁ ବ୍ୟକ୍ତିଗତ ଜୀବନର ନାନା ଦୁର୍ଯ୍ୟୋଗ । ଏସବୁ ଶେଷ ବେଳକୁ ତା’କୁ ଭାଙ୍ଗି ପକାଇଥିଲା ।

ବୈଷ୍ଣବମାନେ କହନ୍ତି, “ଯେବେ ହୁଏ ଧନନାଶ, ଯେବେ ହୁଏ ପୁତ୍ରନାଶ, ଯେବେ ହୁଏ ସର୍ବନାଶ, ତେବେ ମିଳେ ଗୋବିନ୍ଦ ବିଶ୍ୱାସ ।” ନବବାବୁଙ୍କ କ୍ଷେତ୍ରରେ ଧନନାଶ ପ୍ରଶ୍ନ ନଥିଲା । ତା’ଙ୍କ ପାଇଁ ଦେଶର ଭବିଷ୍ୟତ ଥିଲା ଧନ । ସେ ଲକ୍ଷ୍ୟ କରିଥିଲେ, ଦେଶ ଅତି ଦୁର୍ଦ୍ଦିନ ଆଡ଼କୁ ଯାଉଛି । ଏଣୁ ବୈଷ୍ଣବ ଦୃଷ୍ଟିକୋଣରୁ ତା’ଙ୍କର ଭଗବତ୍ ବିଶ୍ୱାସ ଲାଗି ଆଉ କିଛି ବାକି ନ ଥିଲା । ତେବେ ଏଭଳି ସବୁ ପ୍ରକାର ସର୍ବନାଶ ହୋଇଥିବା ବ୍ୟକ୍ତିର ପୃଥିବୀରେ ଆଉ କଅଣ କରିବା ଲାଗି କି ସାମର୍ଥ୍ୟ ବା ଥିବ ?

‘ବୈଷ୍ଣବ ଜନ ତୋ ତେନେ କହିଲେ ଯେ ପାତ୍ର ପରାଇ ଜାଣେରେ,

ପର ଦୁଃଖେ ଉପକାର କରେ ତୋୟେ, ମନ ଅଭିମାନ ନ ଆଣେରେ ।’... ଇତ୍ୟାଦି ବର୍ଣ୍ଣନା କରି ନବସୈନ୍ୟା ମେହେଟା ବୈଷ୍ଣବ ଜନଙ୍କର କେତେକ ଲକ୍ଷଣ ସୂଚାଇ ଦେଇଛନ୍ତି । ସେହି ଉଜ୍ଜନତି ପଡ଼ିଲା ପରେ ମନେହୁଏ, ସେଥିରୁ ଅନେକଗୁଡ଼ିଏ ଲକ୍ଷଣ ନବକୃଷ୍ଣ ଚୌଧୁରୀଙ୍କର ଥିଲା । ବିଶେଷ କରି ପରର ପାତ୍ରାକୁ ନିଜେ ଅନୁଭବ କରିବାରେ । ଅଥଚ ବେଶଭୂଷା, ଖାଦ୍ୟପେୟ ଆଦି ଜୀବନଚର୍ଯ୍ୟାରେ ସେ ଥିଲେ ଅନେକ ପରିମାଣରେ ଅବଧୂତପକ୍ଷୀ । କିନ୍ତୁ ଏସବୁ ସଂସାରତ୍ୟାଗୀ ଓ ମୁକ୍ତିକାମୀ ଅଥବା ଆତ୍ମଜ୍ଞାନକାମୀଙ୍କ ଅପେକ୍ଷା ବୌଦ୍ଧିକ ଦିଗରୁ ସେ ପସନ୍ଦ କରୁଥିଲେ ଶ୍ରୀ ଅରବିନ୍ଦଙ୍କ ଚିନ୍ତାଧାରାକୁ । ବିଶେଷକରି ଅରବିନ୍ଦଙ୍କ ମାୟାବାଦ ଖଣ୍ଡନ, ସଂସାର ବିମୁଖ ଯୋଗସାଧନା ପରିବର୍ତ୍ତେ ନୂଆ ଯୋଗ ପଦ୍ଧତି ଆବିଷ୍କାର ଓ ବିବର୍ତ୍ତନ ଉପରେ ଭିତ୍ତି କରି ମଣିଷର ଦିବ୍ୟ ଜୀବନର ସମ୍ଭାବନା ତା’ଙ୍କ ପାଇଁ ଅଧିକ ଗ୍ରହଣଯୋଗ୍ୟ ଥିଲା ।

ହେଲେ ସେ ବିଦସ୍ତ ସମାଜକୁ ଛାଡ଼ି ତଳିଆ ଲୋକଙ୍କ ସହିତ ନିଜକୁ ମିଶାଇ ଦେଇଥିଲେ ଏବଂ ଅତି ସାଧାରଣ ଲୋକଙ୍କ ଲାଗି ଉପଯୋଗୀ ଧର୍ମ ଭାବରେ ଅଲେଖ ଧର୍ମକୁ ଅଧିକ ପସନ୍ଦ କରୁଥିଲେ । ଅଲେଖ ବାବାମାନଙ୍କର ଆଚାର ବ୍ୟବହାର ତା’ଙ୍କୁ ଆକୃଷ୍ଟ କରିଥିଲା । ଏହା ଛଡ଼ା ବ୍ରାହ୍ମଣ୍ୟ ଧର୍ମର ଜାତିଭେଦ ଓ ପୂଜା ଅର୍ଚ୍ଚନା ଏବଂ ମନ୍ତ୍ରତନ୍ତ୍ରକୁ ବିରୋଧ କରିବା ଭିତରେ ଅଲେଖ ଧର୍ମ ଏକ ବିଦ୍ରୋହୀ ଧର୍ମ ଭାବରେ ଗଢ଼ିଉଠିଥିବାରୁ ନବବାବୁ ଏହି ଧର୍ମକୁ ପସନ୍ଦ କରୁଥିଲେ । ନିଜେ ମହିମାଧର୍ମଭୁକ୍ତ ନ ଥିଲେ ବି ସେହି ଧର୍ମର ବିଶିଷ୍ଟ ସାଧୁ ବିଶ୍ୱନାଥ ବାବାଙ୍କ ସହିତ ନବବାବୁଙ୍କର ଖୁବ୍ ଘନିଷ୍ଠତା ଥିଲା । ମହିମାଗାଦି ବା ମହିମା ଧର୍ମାବଲମ୍ବୀଙ୍କ ମଧ୍ୟରେ ଦୃଢ଼ ସମାଧାନ ପାଇଁ ସେ ବହୁବାର ଉଦ୍ୟମ କରିଥିଲେ ଏବଂ ମହିମା ଧର୍ମାଲୋଚନା ସମିତି ତରଫରୁ

ପ୍ରକାଶିତ ପୁସ୍ତକ, ପୁସ୍ତିକାମାନଙ୍କର ସୌଜନ୍ୟ ସମ୍ପାଦକ ବି ଥିଲେ ।

ଯୋରନ୍ଦା ଗାଦି ପ୍ରତିଷ୍ଠା କାଳରେ ତତ୍କାଳୀନ ଡେକାନାଲ ରାଜା ଭାଗୀରଥ ଭ୍ରମରବର ଓ ତା'ଙ୍କର ମା' ମହିମା ସ୍ବାମୀଙ୍କର ଭକ୍ତ ଭାବରେ ଗାଦି ଉଦ୍ଦେଶ୍ୟରେ ଜମି ଆଦି ଖଞ୍ଜିଦେଇଥିଲେ । ଏହି କାରଣରୁ ଡେକାନାଲ ପ୍ରଜାମଣ୍ଡଳ ଲୋକେ ୧୯୪୮ ମସିହାରେ ଏହି ଗାଦି ଦଖଲ କରିବାକୁ ଉଦ୍ୟମ କରିଥିଲେ । ପ୍ରଜାମଣ୍ଡଳର ପ୍ରାୟ ୨୦୦ ଲୋକ ଗାଦିର ଧର୍ମଶାଳା ଓ ଦାଣ୍ଡି ଘରର ୧୫ ବଖରା ପର୍ଯ୍ୟନ୍ତ ଘରେ ପ୍ରାୟ ୧୫ଦିନ ରହିଥିଲେ । ପ୍ରଜାମଣ୍ଡଳ ଲୋକେ କଟକ ଆସି ହରେକୃଷ୍ଣ ମହତାବ ଓ ମାଳତୀ ଦେବୀଙ୍କ ନିକଟରେ ଦରଖାସ୍ତ କରି ଜଣାଇଲେ ଯେ, ଅଲେଖ ବାବାମାନେ ରାଜାପକ୍ଷର ଲୋକ, ଏଣୁ ସେମାନଙ୍କୁ ଯୋରନ୍ଦା ଗାଦିରୁ ତଡ଼ିବାକୁ ହେବ । ମହତାବ ବାବୁ ସେ ଦରଖାସ୍ତଟି ନବକୃଷ୍ଣ ଚୌଧୁରୀଙ୍କ ନିକଟକୁ ପଠାଇଦେଇଥିଲେ । ବିଶ୍ୱନାଥ ବାବା ସେତେବେଳେ ଆଠଗଡ଼ରେ ଆଥାନ୍ତି । ସେ ଏ ଖବର ପାଇ କଟକ କ୍ୟାଣ୍ଟନମେଣ୍ଟ ରୋଡ଼ର ୭ନମ୍ବର କୋଠିରେ ପହଞ୍ଚି ନବବାବୁଙ୍କୁ ପ୍ରଜାମଣ୍ଡଳ କର୍ମୀମାନଙ୍କ କାର୍ଯ୍ୟକଳାପ ସମ୍ପର୍କରେ ଅଭିଯୋଗ କରିଥିଲେ । ପ୍ରାୟ ଦୁଇ ଘଣ୍ଟା ଧରି ଆଲୋଚନା ହେଲା ମାଳତୀ ଦେବୀ ପ୍ରଜାମଣ୍ଡଳ କର୍ମୀମାନଙ୍କ ପକ୍ଷ ନେଇ ନାନା ଯୁକ୍ତି ଦର୍ଶାଇଥିଲେ । ବିଶ୍ୱନାଥ ବାବା ମାଳତୀ ଦେବୀଙ୍କ ଯୁକ୍ତି ଖଣ୍ଡନ କରି ମହିମା ଗାଦିର ଦାବି ପ୍ରାଞ୍ଜଳ ଭାବରେ ଉପସ୍ଥାପନ କରିଥିଲେ । ନବବାବୁ ସବୁ ଶୁଣି ନିଷ୍ପତ୍ତି ଶୁଣାଇଲେ ଯେ, ପ୍ରଜାମଣ୍ଡଳର ଲୋକେ ସପ୍ତାହକ ମଧ୍ୟରେ ମହିମା ଗାଦି ପରିସରରୁ ବାହାରିଯିବେ ।

ଏହାପରେ ନବକୃଷ୍ଣ ଚୌଧୁରୀ ମୁଖ୍ୟମନ୍ତ୍ରୀ ଥିବା ସମୟରେ ୧୯୫୦ ମସିହା ମାଘ ଶୁକ୍ଳ ଚତୁର୍ଦ୍ଦଶୀ ଦିନ ବଲ୍‌କଲଧାରୀ ଓ କୌପୀନଧାରୀ ସାଧୁମାନଙ୍କ ବିବାଦ ତୁଟାଇବାକୁ ଯୋରନ୍ଦା ଯାଇଥିଲେ । ସାଙ୍ଗରେ ଥିଲେ ମାଳତୀ ଦେବୀ ଏବଂ ତା'ଙ୍କର ଜଣେ ପ୍ରିୟ ଅନୁଗାମୀ ଲୋକନାଥ ପ୍ରଧାନ । ଉଭୟ ବଲ୍‌କଲଧାରୀ ଓ କୌପୁ ନିଧାରୀ ସାଧୁମାନେ ତା'ଙ୍କୁ ପାଞ୍ଚୋଟି ନେଲେ । ମୁଖ୍ୟମନ୍ତ୍ରୀ ଯାଇଥା'ନ୍ତି ବୋଲି ନୂଆ ଖଟ, ନୂଆ ଶେଯ ଓ ତକିଆ ଇତ୍ୟାଦି ଦୁଇଟି ବଖରାରେ ସଜା ହୋଇଥିଲା । ନବବାବୁ ବାବାମାନଙ୍କୁ କହିଲେ, “ଆପଣମାନେ ସମସ୍ତେ ଭୂମିଶାୟୀ, ଆମ ପାଇଁ ଏ ବ୍ୟବସ୍ଥା କାହିଁକି କଲ ?” ସେମାନଙ୍କ ଅନିଚ୍ଛା ସତ୍ତ୍ୱେ ସେ କିଛି ପାଳ ମଗାଇ ବିଛାଇ ଖଣ୍ଡେ ଖଜୁରି ପଟି ମଗାଇ, ତା' ଉପରେ ମେଲି, ନିଜ ବିଛଣା ବିଛାଇଦେଲେ । ତାହା ପରେ ଜଣେ ସାଧୁ ଏକ ବିରାଟ ପିଠଳ ବାସନରେ କଟକରୁ ଅଣାଯାଇଥିବା ମିଠା ଅଜୁର, କମଳା ଆଦି ଖାଇବା ପାଇଁ ରଖିଲେ । ନବବାବୁ ସେସବୁ ଖାଇବାକୁ ମନା କଲେ । ସେତେବେଳକୁ ରୋଷେଇଖିଆ ସରିଥାଏ ଓ ରାତିର ରୋଷେଇ ବ୍ୟବସ୍ଥା ନ ଥାଏ । ଏଣୁ କିଛି ଚୁଡ଼ା, କଦଳୀ ଓ ଗୁଡ଼ ଏବଂ ଆଚାରରେ ରାତ୍ରିଭୋଜନ ହେଲା ।

ଶୂନ୍ୟମନ୍ଦିର ନିକଟସ୍ଥ ଧୁନି ନିକଟରେ ଗୁରୁ ଅନାଦି ମହିମା ରଖି, ମହିମା ଟେକ ଭଜନ ମୁଖରିତ ହେଉଥାଏ । ଉଭୟ ନବବାବୁ ଓ ମାଳତୀ ଦେବୀ ସେଠାରେ ସେମାନଙ୍କ ସହିତ କିଛି ସମୟ ଧୁନି କରି ବିଚାର ଆଲୋଚନା ସ୍ଥଳକୁ ଗଲେ । ସେଠାରେ ନବବାବୁ କହିଲେ, “ଶରୀରର ଦୁଇଟି ହାତ ପରି ଗୋଟିଏ ଧର୍ମରୁ ଆପଣମାନଙ୍କର ଦୁଇଟି ରୂପାନ୍ତର

ହୋଇଛି । ପରିଧାନ ଭିନ୍ନ ହେଲେ ମଧ୍ୟ ମତାନ୍ତର ହେବା ଉଚିତ ନୁହେଁ । ଶୂନ୍ୟ ପ୍ରଭୁ ସମସ୍ତଙ୍କର ଆରାଧ୍ୟ, ତା'ଙ୍କଠାରେ ସମସ୍ତଙ୍କର ଦାବି ଅଛି । ଏଥିପାଇଁ ଆପଣମାନେ ସାଂସାରିକ ଲୋକଙ୍କ ପରି କୋର୍ଟ, କଚେରିକୁ ଯିବା ଦୁର୍ଭାଗ୍ୟଜନକ ।” ଏହା ଶୁଣି ଉଭୟ ମୌନ ରହିଲେ ଓ ନବବାବୁଙ୍କ କଥା ଗ୍ରହଣ କଲା ଭଳି ଜଣାଗଲା, କିନ୍ତୁ ସେମାନଙ୍କର ପୂର୍ବର ମତାନ୍ତର ରହିଗଲା ବୋଲି ପରେ ଜଣାଗଲା ।

ନବକୃଷ୍ଣ ଚୌଧୁରୀ ଦର୍ଶନର ଛାତ୍ର ତ ଥିଲେ, କିନ୍ତୁ ତା'ଙ୍କ ବିଚାର ସର୍ବଦା ବୈଜ୍ଞାନିକ ଯୁକ୍ତି ଉପରେ ପ୍ରତିଷ୍ଠିତ ଥିଲା । ସେଥି ଲାଗି ସେ ଶଙ୍କରଙ୍କ ଅଦ୍ୱୈତ ବେଦାନ୍ତର ବିଚାରକୁ ପୁରୁଣାକାଳିଆ ବୋଲି ବିଚାର କରୁଥିଲେ । ସେଇଥି ଯୋଗୁଁ ଅରବିନ୍ଦ ଓ କୃଷ୍ଣମୂର୍ତ୍ତିଙ୍କ ବିଚାରଧାରାକୁ ସେ ଅଧିକ ପସନ୍ଦ କରୁଥିଲେ । ପ୍ରାର୍ଥନା ତା'ଙ୍କ ଦୈନନ୍ଦିନ କାର୍ଯ୍ୟକ୍ରମର ଅପରିହାର୍ଯ୍ୟ ଅଙ୍ଗ ନଥିଲା; କିନ୍ତୁ ପ୍ରାର୍ଥନା ସମୟରେ ଉପସ୍ଥିତ ଥିଲେ, ସେ ସେଥିରେ ଅଂଶ ଗ୍ରହଣ କରୁଥିଲେ ।

ଯେଉଁ ବେଶଭୂଷା ଓ ଆଚରଣରେ ସେ ଗାନ୍ଧିଜନଙ୍କ ପରି ଦେଖାଯାଉ ନ ଥିଲେ ବି ବହୁ ମୌଳିକବାଦୀ ଗାନ୍ଧିଜନଙ୍କଠାରୁ ତା'ଙ୍କର ଗାନ୍ଧିବୋଧ ଥିଲା ଅଧିକ ଗଭୀର, ଠିକ୍ ସେହିପରି ଧାର୍ମିକ ଲୋକଙ୍କର ବେଶଭୂଷା ଓ ଆଚାର ନ ଥିଲେ ବି ସେ ଥିଲେ ପରମ ଧାର୍ମିକ । ତା'ଙ୍କ ପାଇଁ ଧର୍ମର ସଂଜ୍ଞା ଓ ତତ୍ତ୍ୱ ପାରମ୍ପରିକ ଧାର୍ମିକ ଆଚାର, ବିଚାରଠାରୁ ଥିଲା ସମ୍ପୂର୍ଣ୍ଣ ଭିନ୍ନ । ତା'ଙ୍କଠାରେ ବୈଷ୍ଣବୀୟ ଗୁଣାବଳୀ ଓ ଅବଧୂତର ଚରିତ୍ର କିଛି ପରିମାଣରେ ଥିଲେ ବି ସେ ଲୋକଙ୍କ ଭିତରର ଜଣେ ହୋଇଯାଇଥିବାରୁ ଅଲେଖ ଧର୍ମ ଭଳି ଏକ ସରଳ, ସୂକ୍ଷ୍ମ ଏବଂ ବିଦ୍ରୋହୀ ଧର୍ମାବଲମ୍ବୀଙ୍କର ଥିଲେ ନିକଟତର ।

ବାଜି ରାଉତ ଛାତ୍ରାବାସ ସହିତ ଘନିଷ୍ଠ ଭାବରେ ସଂପୃକ୍ତ ଶିଳ୍ପୀ ଜଗନ୍ନାଥ ଦାସ (ଜଗା ଭାଇ) ଜଣେ ଅଲେଖ ବାବାଙ୍କୁ ଦେଖି ବିହୃତ କରିବାରୁ ନବବାବୁ ତା'ଙ୍କୁ ତାରିଦ୍ କରି କହିଥିଲେ, “ତୁ ଅନ୍ୟ ଧର୍ମର ବାବାଜୀ, ସନ୍ନ୍ୟାସୀଙ୍କୁ ଯାହା କହିଲେ କହିବୁ, ଅଲେଖ ବାବାଙ୍କୁ ସେଭଳି କହିବୁ ନାହିଁ ।” ଅଲେଖ ସନ୍ନ୍ୟାସୀମାନଙ୍କର ସରଳ ଓ ନୀତିନିଷ୍ଠ ଜୀବନ ସମ୍ପର୍କରେ ସେ ଜଗନ୍ନାଥ ଦାସଙ୍କୁ ବୁଝାଇ କହିଲେ ଯେ, ଅଲେଖ ବାବାଜୀମାନେ ମଠ କରି ସମ୍ପର୍କି ସଞ୍ଚୟ କରନ୍ତି ନାହିଁ । ଗୋଟିଏ ଗାଁର ଗୋଟିଏ ପରିବାରରୁ ଥରେ ମାତ୍ର ରକ୍ଷା ଖାଦ୍ୟ ଖାଇଥା'ନ୍ତି । ଗାଁ ଦାଣ୍ଡରେ ବା ଗାଁ ମୁଣ୍ଡ ପରିଷ୍କାର ସ୍ଥାନରେ ବା ବେଢ଼ା ବାହାରେ ପତ୍ର ବା ମାଟି ପାତ୍ରରେ ପ୍ରସାଦ ଗ୍ରହଣ କରନ୍ତି । ରକ୍ଷା ଖାଇବାର ତାତ୍ପର୍ଯ୍ୟ ହେଲା, ସେମାନେ ଯେ କୌଣସି ଜାତିର ଲୋକଙ୍କ ରକ୍ଷା ଖାଇବେ ଓ ଦାତାଙ୍କ ମଙ୍ଗଳ କାମନା କରିବେ । ଯେଉଁ ଗ୍ରାମରୁ ଭିକ୍ଷା ନ ମିଳିବ, ସେ ଗାଁ ମୁଣ୍ଡ ପୋଖରୀରୁ ତିନି ଆଞ୍ଜୁଳା ପାଣି ପିଇ ଗ୍ରାମବାସୀଙ୍କ ମଙ୍ଗଳ କାମନା କରିବେ । ବିନା ବିଛଣାରେ ମାଟିରେ ଶୋଇବେ । ଯେତେ ପ୍ରକାର ଦୁଃଖ ଓ ବିପଦଗ୍ରସ୍ତ ହୋଇ ବିଚରଣ କରିବେ । ପ୍ରାଣୀର ଅମଙ୍ଗଳ ପାଞ୍ଜିବେ ନାହିଁ । ଦୁଃଖ, ସୁଖରେ ସମଜ୍ଞାନା ହୋଇ ବିଚରଣ କରିବେ । ଅନ୍ୟ ଯାହାଠାରୁ ଯାହା ଗ୍ରହଣ କଲେ ବି ରାଜା, ବ୍ରାହ୍ମଣ, ମଠ ଓ ଭିକ୍ଷାଜୀବୀଙ୍କଠାରୁ ଖାଦ୍ୟ ବା ଅନ୍ୟ କିଛି ଗ୍ରହଣ କରିବେ ନାହିଁ । ଟଙ୍କାପଇସା ହାତରେ ରଖିବେ ନାହିଁ ବା କେଉଁଠି ସଞ୍ଚୟ କରିବେ ନାହିଁ । କେହି ସନ୍ନ୍ୟାସୀଙ୍କୁ ଅର୍ଥ ବା ସ୍ୱର୍ଣ୍ଣ ଆଦି ଦାନ ଦେଲେ ସେମାନେ ସେସବୁ ଯଥାର୍ଥରେ ବ୍ୟୟ କରନ୍ତି ।

ଯେତେବେଳେ ବ୍ରାହ୍ମଣ୍ୟ ଧର୍ମ ନିଜର ଆକର୍ଷଣ ହରାଇ ମୂର୍ତ୍ତି ପୂଜା ଓ ମନ୍ତ୍ରତନ୍ତ୍ରରେ ବୁଡ଼ି ରହି ବ୍ରହ୍ମଜ୍ଞାନ ଭୁଲିଥିଲା ଏବଂ ଜାତିଭେଦ ଦ୍ଵାରା ହିନ୍ଦୁ ଧର୍ମକୁ ବିପନ୍ନ କରିଥିଲା, ଓଡ଼ିଶାର ପାହାଡ଼, ଜଙ୍ଗଲଘେରା ବିସ୍ତୀର୍ଣ୍ଣ ଅଞ୍ଚଳରେ ସେହି ସମୟରେ ଏହି ଲୋକଧର୍ମର ଆବିର୍ଭାବ । ଏହି ଆଲୋଚ୍ୟ ବାବାମାନେ ସରଳ ଭାଷାରେ ସାଧାରଣ ଲୋକଙ୍କ ପାଖରେ ବ୍ରହ୍ମଜ୍ଞାନର କେତେକ ମୌଳିକ କଥା ପହଞ୍ଚାଇଦେଇଥିଲେ ଏବଂ ମୂର୍ତ୍ତିପୂଜା ଓ ମନ୍ତ୍ରତନ୍ତ୍ର ବିରୋଧରେ ଏକ ପ୍ରବାହ ସୃଷ୍ଟି କରିପାରିଥିଲେ । ବିଶେଷ କରି ରାଜା ଏବଂ ରାଜତନ୍ତ୍ରର ରକ୍ଷକ ତଥା ପ୍ରଶସ୍ତିଗାନକାରୀ ବ୍ରାହ୍ମଣମାନଙ୍କ ବିରୋଧରେ ସେ ପର୍ଯ୍ୟନ୍ତ କୌଣସି ଧର୍ମ ସ୍ଵର ଉତ୍ତୋଳନ କରିପାରୁ ନ ଥିଲା । ବ୍ରାହ୍ମଣ୍ୟ ହିନ୍ଦୁ ଧର୍ମ ଛଡ଼ା ବୌଦ୍ଧ, ଜୈନ, ଜୈନ, ବୌଦ୍ଧ ଆଦି ଧର୍ମ ରାଜାନୁଶ୍ଠିତ ହୋଇ ପ୍ରସାର ଲାଭ କରିଥିଲା, କିନ୍ତୁ ମହିମାଧର୍ମ ନାନା ସଂସ୍କାର ଓ ମୌଳିକ ଧାର୍ମିକ ଚିନ୍ତାଧାରାକୁ ପାଥେୟ କରି ପ୍ରାୟ ଏକ ଶତ ବର୍ଷ ପର୍ଯ୍ୟନ୍ତ ପଶ୍ଚିମ ଓଡ଼ିଶାରେ ବିସ୍ତାର ଲାଭ କରିଥିଲା । ଦାକ୍ଷାଗୁରୁଙ୍କୁ ଗୁରୁତ୍ଵ ଦିଆଯାଉଥିଲେ ବି ଏହି ଅଲେଖପଛାମାନେ ଗୁରୁବାଦର ବିରୋଧୀ ଥିଲେ । ଏସବୁକୁ ବିଚାର କଲେ ମହିମା ଧର୍ମ ହିନ୍ଦୁ ଧର୍ମର ଏକ ସଂସ୍କାରପଛା ବୈପ୍ଳବିକ ଧର୍ମଧାରା ।

ଏସବୁ ସତ୍ତ୍ୱେ କୌପୁନିଧାରୀ ଓ ବ୍ୟକ୍ତିକଧାରୀ ଅଲେଖ ଧର୍ମାବଲମ୍ବୀମାନଙ୍କର ମହିମାଗାଦି ଲାଗି ଦୃଢ଼ ଓ ବିଚାର ଅପେକ୍ଷା ମହିମାଗୁରୁମାନଙ୍କର ଅଲୌକିକତା ପ୍ରଚାର ଆଦି ଲକ୍ଷ୍ୟ କରି ନବବାହୁ ଶେଷ ବେଳକୁ ନିରାଶ ହୋଇଥିଲେ । ତା'ଙ୍କର ମୃତ୍ୟୁର ମାତ୍ର ପାଞ୍ଚ ମାସ ପୂର୍ବରୁ 'ମହିମାଗାଦି, ମହିମା ଧର୍ମ ଇତିହାସ' ବହିର ମୁଖବନ୍ଧରେ ସେ ଯେଉଁ ଅଭିମତ ଦେଇଛନ୍ତି, ତାହା ବେଶ୍ ତାତ୍ପର୍ଯ୍ୟପୂର୍ଣ୍ଣ । ସେଥି ଲାଗି ସେ ବହିର ଅଭିମତଟି ଏଠାରେ ଉଦ୍ଧାର କରାଗଲା ।

ଅଭିମତ

ମହିମାଗାଦି, ମହିମାଧର୍ମ ଇତିହାସ ଦେଖିଲି । ମହିମାଗାଦିର ମହତ୍ତ୍ୱ ଚିରକାଳକୁ ଯେପରି ରହିବ, ତାହା ଜାଣିବା, ଶୁଣିବା ଓ ବୁଝିବା ଆବଶ୍ୟକ । କାରଣ, ଆମେ ଯେତେବେଳେ ଦେଶ ସ୍ଵାଧୀନ ନିମିତ୍ତ ଗାଁଗଣ୍ଡାରେ ବୁଲି କର୍ମ କରୁଥିଲୁ, ସେତେବେଳେ ମହିମାଧର୍ମର ସାଧୁ, ସନ୍ନ୍ୟାସୀମାନଙ୍କୁ ଦେଖିଲେ ଇଚ୍ଛାସୁଖେ ନତମସ୍ତକ ହୋଇଯାଉ । ସେହିପରି ସାଧୁ ସନ୍ନ୍ୟାସୀମାନେ ଧର୍ମ ନିୟମ ନିଷ୍ଠାରେ ଭୃଷ୍ଟ ହୋଇରହିଲେ ଧର୍ମଧାମର ମହତ୍ତ୍ୱ ବିକଶିତ ହେଉଥିବ । କେବଳ କୋଠାଘର, ଦେଉଳ, ଅଙ୍ଗାଳିକା ଇତ୍ୟାଦି ବଢ଼ାଉଥିଲେ ଧର୍ମଧାମର ମହତ୍ତ୍ୱ ବଢ଼ିବ ନାହିଁ । ଏହି ଭାବକୁ ହୃଦୟଙ୍ଗମ କରି ସାଧୁ ସନ୍ନ୍ୟାସୀମାନେ ଭ୍ରମଣ କରନ୍ତୁ । ସଦାଚାର ଓ ଲୋକମାନଙ୍କ ପ୍ରତି ସଦ୍‌ଭାବନା ରଖି ସଭା ସମିତିରେ ତାହା ପ୍ରକାଶ କରିବା ସମ୍ଭବିତ । କାରଣ ଧର୍ମ ନୀତି, ନିୟମ ଅନୁସାରେ କେତେକ ଧର୍ମର ଉତ୍ଥାନ, ପତନ ଘଟୁଛି । ମହିମା ମହାପ୍ରଭୁଙ୍କର ସେ ବିଷୟରେ କୃପା ଥାଉ, ସେପରି ଉତ୍ଥାନ, ପତନ ଏ ଧର୍ମରେ ନ ଘଟୁ ।

ଅବଧୂତ ସ୍ଵାମୀ ବିଶ୍ଵନାଥ ବାବାଙ୍କ ଦର୍ଶନ ଗ୍ରନ୍ଥ ପଢ଼ିଛି । ବାବାଙ୍କୁ ଜଣାଇଦେଇଛି ଓ ସାକ୍ଷାତରେ ମଧ୍ୟ କହିଛି: ଏ ସୁମହତ୍ ଗ୍ରନ୍ଥ ଯେପରି ଚିରଦିନକୁ ଲୋକମାନଙ୍କ ଦ୍ଵାରା

ଆଦୃତ ହୋଇରହିବ । ବାବା ସ୍ବାମୀଙ୍କ ବିଚାରଧାରା ହେଉଛି, କେବଳ ଧର୍ମର ନୀତି ନିୟମ ସୁରକ୍ଷା, କି ଗୃହସ୍ଥ, କି ସନ୍ନ୍ୟାସୀ, ସର୍ବେ ଏ ବିଷୟରେ ଜାଗ୍ରତ ହୁଅନ୍ତୁ । ଆଉ ମଧ୍ୟ ସାଧୁ, ସନ୍ନ୍ୟାସୀମାନେ ଏପରି କାର୍ଯ୍ୟ କରନ୍ତୁ, ଯଦ୍ବାରା ଆନ୍ଦେମାନେ ଦେଖିଲେ ନତମସ୍ତକ ହେଉଥିବୁ ।

କଟକ

ନବକୃଷ୍ଣ ଚୌଧୁରୀ

ତା ୨୦.୧.୮୪ ରିଖ

ନବବାରୁ କୌଣସି ନିର୍ଦ୍ଦିଷ୍ଟ ରାଜନୈତିକ ଆଦର୍ଶବାଦର ଗଣ୍ଡିରେ ସୀମିତ ନ ରହିଲା ଭଳି ସେ ମଧ୍ୟ କୌଣସି ଗୋଷ୍ଠୀ ଅନ୍ତର୍ଗତ ନଥିଲେ । ନାଗାମାନଙ୍କ ସାହସକୁ ସେ ଯେପରି ତାରିଫ୍ କରିଛନ୍ତି, ସେଥିରୁ ମନେହୁଏ ଯେ, ସେ ବି ଶକ୍ତିର ଉପାସକ । ରାଜନୀତିର ଲୋକେ ତା'ଙ୍କର ମୂଲ୍ୟାୟନ ବେଳେ ଯେଭଳି ଅସୁବିଧାରେ ପଡ଼ନ୍ତି, ଧାର୍ମିକ ଦୃଷ୍ଟକୋଣରୁ ଦେଖିଲା ବେଳେ ସେ ବି ସେମିତି ନିର୍ଦ୍ଦିଷ୍ଟ ଧାର୍ମିକ ରଙ୍ଗର ଜଣାପଡ଼ନ୍ତି ନାହିଁ । ଭାବବାଦରେ ବିଶ୍ବାସୀ ନୁହନ୍ତି କି ବସ୍ତୁବାଦରେ ବିଶ୍ବାସୀ ନୁହନ୍ତି; ପୁଣି ଏସବୁଠାରୁ ଆହୁରି କିଛି ଉନ୍ନତତର ସଂଶ୍ଳେଷଣର ଅନ୍ୱେଷଣରେ ଥିବା ଭଳି ଜଣାଯାଉଥିଲେ ବୋଲି ତାଙ୍କର ଦାର୍ଶନିକ ଭଣଜା ଜିତେନ୍ଦ୍ରନାଥ ମହାନ୍ତି କହନ୍ତି ।

ବୀରିପଦା ଜେଲରୁ ଯେଉଁସବୁ ଚିଠି ଲେଖିଛନ୍ତି, ତହିଁରୁ ଜଣାଯାଏ ଯେ, ସେ ପୁନର୍ଜନ୍ମରେ ବିଶ୍ବାସ କରନ୍ତି ନାହିଁ ଏବଂ ପାତଞ୍ଜଳିଙ୍କ ବସ୍ତୁନିଷ୍ଠ ତର୍କସିଦ୍ଧ ବୈଜ୍ଞାନିକ ଆଲୋଚନାଭଙ୍ଗୀ ତା'ଙ୍କୁ ଭଲ ଲାଗେ । ସବୁ କଥାରେ ଧର୍ମକୁ ଯୋଡ଼ନ୍ତି ବୋଲି ଗାନ୍ଧିଜୀଙ୍କୁ ସମାଲୋଚନା କରୁଥିବା ଯୁବକ ନବକୃଷ୍ଣ ଚୌଧୁରୀ ଅତିମକାଳରେ ସାଧାରଣ ଲୋକଙ୍କର ଧର୍ମଭାବ ଲୋପ ପାଇଯିବାରେ ବ୍ୟଥିତ ହେଉଥିବାର ଜଣାଯାଏ । ଚମ୍ପତିମୁଣ୍ଡା ବିଦ୍ୟାଳୟରେ ରହୁଥିଲା ବେଳେ ଅଧ୍ୟକ୍ଷ ଜୟନାରାୟଣ ଦାସ ଥରେ ତାଙ୍କୁ ପଚାରିଥିଲେ 'ବାପି ! ସବୁ ଧର୍ମ ମଧ୍ୟରେ କେଉଁ ଧର୍ମ ଭଲ ?' ସେ ଭାବିଥିଲେ ନବବାରୁ 'କହିବେ ଖ୍ରୀଷ୍ଟଧର୍ମ ବୋଲି । କିନ୍ତୁ ନବବାରୁ କହିଥିଲେ, ସବୁ ଧର୍ମ ମଧ୍ୟରେ ହିନ୍ଦୁଧର୍ମ ଭଲ । କାରଣ ହିନ୍ଦୁ ଧର୍ମ ଏକ ଅତି ଉଦାର ତଥା ଉନ୍ନତ ଧର୍ମ । ଏଥିରେ ଭିନ୍ନ ମତକୁ ସହ୍ୟ କରାଯାଏ । ଏପରିକି ହିନ୍ଦୁ ଧର୍ମର ବିଭିନ୍ନ ସମ୍ପ୍ରଦାୟ ଛଡ଼ା ଅନ୍ୟ ଧର୍ମର ଅନୁଗାମୀମାନେ ବି ସତ୍ୟ ବା ଭଗବାନଙ୍କୁ ପାଇପାରିବେ, ଏହା ହିନ୍ଦୁ ବିଶ୍ବାସ କରେ ।

ଗାନ୍ଧିବୋଧ

ଅସହଯୋଗ ଆନ୍ଦୋଳନ କାଳରେ ଗାନ୍ଧିଜୀଙ୍କ ଆହ୍ୱାନରେ ଓଡ଼ିଶାର ଯେଉଁ କେତେଜଣ ସ୍କୁଲ, କଲେଜ ଓ କଚେରି ତଥା ଅଫିସ ଛାଡ଼ିଥିଲେ, ନବକୃଷ୍ଣ ଚୌଧୁରୀ ଥିଲେ ସେମାନଙ୍କ ମଧ୍ୟରୁ ଜଣେ । କିନ୍ତୁ ବନ୍ଧୁ ହରେକୃଷ୍ଣ ମହତାବଙ୍କ ଭଳି ସେ ୧୯୨୧ ମସିହାରୁ ଗାନ୍ଧିଜୀଙ୍କର ଏକାନ୍ତ ଅନୁଗାମୀ ନ ଥିଲେ । ଓଡ଼ିଶାରେ ରାଜକୃଷ୍ଣ ବୋଷ, ହରେକୃଷ୍ଣ ମହତାବ ଆଦି ୧୯୨୧ରୁ ୧୯୨୯ ମସିହା ପର୍ଯ୍ୟନ୍ତ ଗାନ୍ଧିଜୀଙ୍କ ଆହ୍ୱାନରେ ଏକାଧିକବାର କାରାବରଣ କରିଥିଲେ ଓ ତା'ଙ୍କ ଓଡ଼ିଶା ଗସ୍ତ ବୋଲ ତା'ଙ୍କ ଗହଣରେ ରହି ସଂପୃକ୍ତ କାର୍ଯ୍ୟକ୍ରମ ପରିଚାଳନା କରିଥିଲେ । ୧୯୪୬ ମସିହା ପର୍ଯ୍ୟନ୍ତ ମହତାବ ବାବୁ ଗାନ୍ଧିଜୀଙ୍କ ସହିତ ଓଡ଼ିଶା ବିଷୟରେ ଘନିଷ୍ଠ ସମ୍ପର୍କ ରଖୁଥିଲେ ।

ନବକୃଷ୍ଣ ଚୌଧୁରୀ କଲେଜ ଛାଡ଼ିଲା ପରେ ୧୯୨୧ ରୁ ୧୯୨୯ ପର୍ଯ୍ୟନ୍ତ ଡେଲ୍‌ହୀରୀ ନ ଥିଲେ କି ଗାନ୍ଧିଜୀଙ୍କ ରଚନାତ୍ମକ କାର୍ଯ୍ୟକ୍ରମ ଚାଲୁରଖିବା ପାଇଁ ଉଦ୍ଦିଷ୍ଟ ଅଳକାଶ୍ରମରେ ବହୁ ବର୍ଷ ରହି ନ ଥିଲେ । ଅବଶ୍ୟ ଲୁଗାବୁଣା ତାଲିମ ନେବା ପାଇଁ ସେ ୧୯୨୨ ମସିହାରେ ସାବରମତୀ ଆଶ୍ରମକୁ ଯାଇଥିଲେ । କିନ୍ତୁ ତାହା ନିରୋଳା ଖତି କାମ ନ ଥିଲା । ଆଦରର ଦୁଃଖୀ (ସରଳା ଦେବୀ)ଙ୍କୁ ଆର୍ଥିକ ସହାୟତା ଦେଇ ଆତ୍ମନିର୍ଭରଶୀଳ ହେବା ଦିଗରେ ସକ୍ଷମ କରାଇବା ଥିଲା ତା'ଙ୍କର ଅନ୍ୟତମ ଲକ୍ଷ୍ୟ । ୧୯୨୧ ମସିହାରେ 'ବର୍ଷକରେ ସ୍ୱରାଜ' ବୋଲି ଗାନ୍ଧିଜୀ ଯେଉଁ ଆହ୍ୱାନ ଦେଇଥିଲେ, ମହତାବ ଆଦିଙ୍କ ଭଳି, ସେଥିରେ ତା'ଙ୍କର ପ୍ରାୟ ଖୁବ୍ ଆସ୍ଥା ନ ଥିଲା । ନ ହେଲେ ସେ ବି ସେହି ସମୟରେ ଡେଲ୍‌ହୀରୀ ଯାଇପାରିଥା'ନ୍ତେ । ସେ କିପରି ଗାନ୍ଧିବୋଧର ଏକ ବିହୂଠାରୁ ଆରମ୍ଭ କରି ଅହିଂସ ସାମ୍ୟବାଦ (ସମାଜବାଦକୁ ସେତେବେଳେ ସାମ୍ୟବାଦ କୁହାଯାଉଥିଲା) ଓ ମାର୍କ୍ସବାଦ ତଥା ଲେନିନ୍‌ବାଦ ଦେଇ ପୁଣି ଗାନ୍ଧିଙ୍କ ପାଖରେ ପହଞ୍ଚିଛନ୍ତି, ତାହା ଓଡ଼ିଶା ବିଧାନସଭାର ୧୯୫୨-୫୩ ମସିହା ଅତିରିକ୍ତ ଖର୍ଚ୍ଚ ଦାବି ଉପରେ ତା'ଙ୍କ ଭାଷଣରୁ ଜଣାଯାଏ । ୧୯୫୩ ମାର୍ଚ୍ଚ ୨୮ ତାରିଖ ଦିନ ସେ ବିଧାନସଭାରେ ଭାଷଣ ପ୍ରସଙ୍ଗରେ କହିଥିଲେ, “ମୁଁ କାହାକୁ ସମାଲୋଚନା ନ କରି ମୋ'କଥା କହିବି । ପ୍ରଥମେ ଗାନ୍ଧିବାଦରେ ଆମେ ଜୟଯୁକ୍ତ ହେବା ଭାବି ସେଥିରେ ରହିଲି । ତା'ପରେ ଫେର୍ ମନେ ହେଲା, ଅହିଂସ ସାମ୍ୟବାଦୀ ଦଳ କରାଯିବା ଦରକାର; ଫେର୍ କିଛି ଦିନ ପରେ ମନେହେଲା, ଏହା ଦ୍ୱାରା କିଛି ହୋଇପାରିବ ନାହିଁ । Marxism Leninism ଦ୍ୱାରା ଭଲ ହେବ ବୋଲି ସେଥିରେ ପଶିଲି । କିନ୍ତୁ ପରେ ଯେତେବେଳେ ଜଣାଗଲା, Marx-ism Leninismର ପ୍ରକୃତ ରୂପ ମହାତ୍ମା ଗାନ୍ଧୀଙ୍କ ଆଦର୍ଶରେ ରହିଛି ଓ ତାହା ବାସ୍ତବତାର ରୂପରେଖ, ସେତେବେଳେ ତା'କୁ ଆମେ ଗ୍ରହଣ କରିନେଲୁ । ଅନେକ କର୍ମୀଙ୍କ ଜୀବନରେ ଏହିପରି ଚିନ୍ତାଧାରା ରହିଛି । ଗୋଟିଏ ପରିବର୍ତ୍ତିତ ଯୁଗ ମଧ୍ୟରେ ପଡ଼ି ଅନେକ ଏହା କରିଥା'ନ୍ତି । ଏସବୁ ସତ୍ତ୍ୱେ ଗୋଟିଏ ବାଟ ପରିଷ୍କାର ଦେଖାଗଲାଣି । ସେ ବାଟରେ ଆମେ ସବୁ ସମୟରେ ଚାଲିପାରୁ ନାହିଁ । କେତେବେଳେ ଚିନ୍ତାର ଶିଥିଳତା, କେତେବେଳେ ଆଲସ୍ୟ, କେତେବେଳେ ବା ପୂର୍ବର ସଂସ୍କାର ଏବଂ କେତେବେଳେ ନୂଆ ନୂଆ ଭାବଧାରା ଆସି ପହଞ୍ଚିଯାଉଛି । ଖାଲି ଭାରତବର୍ଷ ନୁହେଁ, ସମସ୍ତ ଦୁନିଆ ପାଇଁ, ଯେଉଁଠି ଦେଶର ପାଞ୍ଚଟି ଦଳ ଅଛନ୍ତି, ସେମାନଙ୍କୁ ଆଜି ଗୋଟିଏ ରାସ୍ତା ଦେଖାଯାଉଛି । କ୍ଷୀଣ ହେଲେ ମଧ୍ୟ, ସ୍ୱୟଂ ନ ହେଲେ ମଧ୍ୟ, ଗୋଟିଏ ରାସ୍ତା ଦେଖାଯାଉଛି, ଯେଉଁ ରାସ୍ତାରେ ଗଲେ ଆମେ ଦୁନିଆର ଆର୍ଥିକ ଏବଂ ସାମାଜିକ ମୁକ୍ତିର ପ୍ରଶ୍ନର ସମାଧାନ କରିପାରିବା । ସେ ବାଟ ହେଉଛି, ଛୋଟ ଛୋଟ ଗ୍ରାମ ଭିତରେ ପଲ୍ଲୀ ସମାଜକୁ କିପରି ଜୀବନ୍ତ କରିବା । ଏହା ଭିତରେ ଯେଉଁ ଚେତନା ରହିଛି, ନିଜର ଉନ୍ନତି କରିବା ପାଇଁ ଯେଉଁ ପ୍ରବୃତ୍ତି ରହିଛି, ତା'କୁ କିପରି ଜାଗ୍ରତ କରିବା । ସେମାନେ ନିଜର ଉନ୍ନତି କରିବା ପାଇଁ କିପରି ଚେଷ୍ଟା କରିବେ, ସେଥି ପାଇଁ ଯତ୍ନ କରିବା । ତାହା ନ କରି ଖାଲି କେତେଗୁଡ଼ିଏ ଔଷଧ ଖୁଆଇଲେ କିମ୍ବା ତା'ଙ୍କ ଉପରେ ନେଇ କେତେଗୁଡ଼ିଏ ନୂଆ ନୂଆ ସ୍କୁଲ (ବିଚାରଧାରା) ମାଡ଼ିଦେଲେ ଏମାନଙ୍କ ନିଜ ଭିତରେ ଉନ୍ନତି କରିବା ପାଇଁ ଯେଉଁ ପ୍ରବୃତ୍ତି ଅଛି, ତାହା ଜାଗ୍ରତ ହୋଇପାରିବ ନାହିଁ ।”

୧୯୩୩ରେ ଜବାହରଲାଲକୁ ଲେଖୁଥିବା ଚିଠିରେ ତା'ଙ୍କର ଗାନ୍ଧିବୋଧର ସ୍ପଷ୍ଟ ଧାରଣା ମିଳେ । ସେ ଗାନ୍ଧିଙ୍କର ସବୁ କଥାକୁ ବେଦବାକ୍ୟ ଭଳି ମାନିନେବାକୁ ପ୍ରସ୍ତୁତ ନଥିଲେ । ସବୁ କଥାରେ ଗାନ୍ଧି ଧର୍ମକୁ ଯୋଡ଼ିବାଟାକୁ ସେ ପସନ୍ଦ କରୁ ନ ଥିଲେ । ସେ ଗାନ୍ଧିବିଚାରକୁ ମାନ୍ୟତା କଷ୍ଟେ ପଥରରେ ପରଖ କରି ଗ୍ରହଣ କରିଛନ୍ତି । ନବକୃଷ୍ଣ ଚୌଧୁରୀଙ୍କୁ ଅନୁଧ୍ୟାନ କଲେ ମନେହୁଏ, ସେ ମାର୍କ୍ସ ଓ ଗାନ୍ଧିଙ୍କ ବିଚାରକୁ ଭେଦି ଅତିକ୍ରମ କରିଯାଇଛନ୍ତି ।

୧୯୪୫ ମସିହା ଅକ୍ଟୋବର ୨ ତାରିଖରେ ସେ ଆକାଶବାଣୀ କଟକ କେନ୍ଦ୍ରରୁ ଗାନ୍ଧିଜୀଙ୍କ ସମ୍ପର୍କରେ ଏକ ଭାଷଣ ଦେଇଥିଲେ । ସେ କହିଥିଲେ, “ଗାନ୍ଧିଜୀଙ୍କୁ ମୁଁ ଯେତିକି ଜାଣେ, ତା'ଙ୍କ ସମ୍ପର୍କରେ କିଛି ଲେଖିବା ପାଇଁ ମୁଁ ନିଜକୁ ସମ୍ପୂର୍ଣ୍ଣ ଅସମର୍ଥ ମନେକରୁଛି । ଏ କଥା ବିଶ୍ୱାସ କରିବା କଷ୍ଟକର ମନେହୋଇପାରେ । ତା'ଙ୍କ ମୃତ୍ୟୁର କେଇ ସପ୍ତାହ ପୂର୍ବରୁ କେବଳ ଅରଟିଏ ସାକ୍ଷାତ ବ୍ୟତୀତ ମୋତେ ତା'ଙ୍କ ସହ ବ୍ୟକ୍ତିଗତ ଆଳାପ ବା ଆଲୋଚନାର ସୁଯୋଗ ମିଳି ନ ଥିଲା । ଗାନ୍ଧିଜୀଙ୍କୁ ଦେଖିବା, ତା'ଙ୍କର କଥା ଶୁଣିବା ଓ ତା'ଙ୍କର ଲେଖାସବୁକୁ ପଢ଼ିବା ମୋ'ଭଳି ଜଣେ ସାଧାରଣ ଲୋକର ଜୀବନରେ ଏକ ଶ୍ରେଷ୍ଠ ସୁଯୋଗ ବୋଲି ମନେକରୁଛି । ଶହ ଶହ ଲୋକ ତା'ଙ୍କ ପାଦ ଛୁଇଁବାର ପ୍ରଚେଷ୍ଟାକୁ ଲକ୍ଷ୍ୟ କରିଛି । କିନ୍ତୁ ଯାହା ବି ହେଉ, ମୁଁ ତାହା କରିପାରେ ନାହିଁ । ସେ ମୋ' ପାଇଁ ଥିଲେ ଦେବତୁଲ୍ୟ । କିନ୍ତୁ ସେଇ ଅନୁସାରେ, ଅସମ୍ଭବ ବୋଲି ମନେହେଲେ ବି ଗାନ୍ଧିଜୀ ମୋ' ପାଇଁ କେବେ ବି ଅବତାର ସ୍ୱରୂପ ନ ଥିଲେ । ସେ ଥିଲେ ମୋ ପାଇଁ ଖୁବ୍ ଭଲ ମଣିଷଟିଏ । ଗାନ୍ଧିଜୀଙ୍କ ସମ୍ପର୍କରେ ମୋ'ର ଧାରଣା ଆଖି ନ ଥିବା ଲୋକ ପାଇଁ ହାତୀ ଦେଖା ଅନୁଭୂତି । ଏଥିପାଇଁ ମୁଁ କଅଣ ବା କରିପାରେ ? ସେ ଯାହା ହେଉ, ମୁଁ ଏଥି ପାଇଁ ତିଳେ ବି ଦୃଃଖିତ ନୁହେଁ ଯେ, ଅନ୍ୟମାନଙ୍କ ଭଳି ମୁଁ ତା'ଙ୍କୁ କଳିପାରି ନାହିଁ । ତେବେ ଆମେ ସମସ୍ତେ ତା'ଙ୍କ ଉପରେ ବ୍ୟକ୍ତିଗତ ମତ ଦେଇପାରିବା । ଅନ୍ୟାୟ ବିରୋଧରେ ତା'ଙ୍କର ସ୍ପଷ୍ଟ ଓ ଅବିଚଳ ଭୂମିକା ମୋତେ ଉଦ୍‌ବୁଦ୍ଧ କରିଥିଲା । ତା'ଙ୍କର ବଳିଷ୍ଠ ବାସ୍ତବବାଦୀ କାର୍ଯ୍ୟକଳାପ ଏବଂ ଦୃଢ଼ ଏକନିଷ୍ଠତାରେ ମୁଁ ପୂରାପୂରି ଅଭିଭୂତ ହୋଇଥିଲି ।”

ଏହାର ପନ୍ଦର ବର୍ଷ ପରେ ଯେତେବେଳେ ସେ ଗାନ୍ଧିବିଦ୍ୟା ସଂସ୍ଥାନର ଅଧ୍ୟକ୍ଷ ହେଲେ, ସେହି ସମୟରେ ଓ ତା'ପରେ ବି କେତେକ ବିଦେଶୀ ଜିଜ୍ଞାସୁ ତା'ଙ୍କ ସହିତ ଗାନ୍ଧିବିଚାର ସମ୍ପର୍କରେ ଆଲୋଚନା ପାଇଁ ଆସୁଥିଲେ । ଅବଶ୍ୟ ଜୀବନର ଶେଷ ଆଡ଼କୁ ଯୁକ୍ତରାଷ୍ଟ୍ର ଆମେରିକାର ଗାନ୍ଧିଜନ ଜର୍ଜ ଝୁଲୋବି ଅନୁଗୋଳ ଆସି ନିରାଶ ହୋଇଥିଲେ । ସେତେବେଳକୁ ସେ ଅସୁସ୍ଥ ଓ କ୍ଲାନ୍ତ ଏବଂ ଅନେକ ପରିମାଣରେ ହତାଶ । ଝୁଲୋବିଙ୍କ ସହିତ ଗଭୀର ତାତ୍ତ୍ୱିକ କଥା ଆଲୋଚନା କରିବାକୁ ନବବୀରୁ ଏଡ଼ାଇଯାଉଥା'ନ୍ତି ବୋଲି ସେଠାରେ ଉପସ୍ଥିତ ଥିବା କ୍ଷେତ୍ରବାସୀ ପତି ଓ ନାରାୟଣ ଦେଶାଇ ଲକ୍ଷ୍ୟ କରିଥିଲେ ।

ନବବୀରୁ ତାତ୍ତ୍ୱିକ ଆଲୋଚନା ତ ବେଶ୍ କରନ୍ତି, କିନ୍ତୁ ଲେଖିବାଟା ତା'ଙ୍କ ପକ୍ଷରେ ଏକ ଅସହନୀୟ ବୋଝ ବୋଲି ମନେକରନ୍ତି । ତା'ଙ୍କର ଏଭଳି ଜଙ୍ଗକୁ ଜୟପ୍ରକାଶ ପସନ୍ଦ କରୁ ନ ଥିଲେ । ଏଣୁ ଗାନ୍ଧିବିଦ୍ୟା ସଂସ୍ଥାନର ଜଣେ କର୍ମୀ ଭାବରେ ଜୟପ୍ରକାଶ ଥରେ ତା'ଙ୍କୁ ଚିଡ଼େଇ କହିଲେ, “ଆପଣଙ୍କୁ ଆଉ ଆମ ସଂସ୍ଥାନରେ କୁହାଇଦିଆଯିବ

ନାହିଁ; ଆପଣଙ୍କ ବକ୍ତବ୍ୟ ଲିପିବଦ୍ଧ କରିବା ପାଇଁ ଜଣେ ସେନୋ ଦିଆଯିବ । ଗାନ୍ଧିଜୀଙ୍କ ସମ୍ପର୍କରେ ଆପଣଙ୍କ ବକ୍ତବ୍ୟ ସେ ଲିପିବଦ୍ଧ କରିବେ, ଯାହାକୁ ପୁସ୍ତକ ଆକାରରେ ପ୍ରକାଶ କରାଯିବ ।” ତଦନୁସାରେ ଜଣେ ସେନୋ ନବବାବୁଙ୍କ ସଙ୍ଗରେ ରହିଲେ, ସେ ଅନୁଗୋଳ ଆସିଲେ ତା’ଙ୍କ ସହିତ ସେନୋ ଆସନ୍ତି ଓ ଡିକ୍ଟେସନ୍ ନିଅନ୍ତି । ସେ ଡିକ୍ଟେସନ୍‌ର ସମ୍ମାନ ମୁଁ ପାଇ ନାହିଁ । କିନ୍ତୁ ଗାନ୍ଧି ରଚନାବଳୀରୁ ଯେଉଁ କିଛି ଅଂଶ ନବବାବୁ ବାଛିଥିଲେ; ତାହା ତିନିଟି ପାଇଲରେ ନବବାବୁଙ୍କ ପାଖରେ ବହୁ ବର୍ଷ ରହିଲା । ପାଇଲଗୁଡ଼ିକ ଶେଷକୁ ମନମୋହନ ଚୌଧୁରୀଙ୍କ ପାଖରେ ଥିଲା ବୋଲି ନବବାବୁଙ୍କ ଏକ ଚିଠିରୁ ଜାଣି ଲେଖକ ତହିଁରୁ ଦୁଇଟି ସଂଗ୍ରହ କରି ରଖିଛନ୍ତି ।

ପ୍ରଫୁଲ୍ଲ ଦାସଙ୍କ ଲିଖିତ ‘ଅଗ୍ନିଯୁଗର ଆହ୍ୱାନ’ର ମୁଖବନ୍ଧରେ ନବବାବୁ ଲେଖିଛନ୍ତି, ‘.... ଅହିଂସକ ହେଉ ବା ହିଂସୁକ ହେଉ, କୌଣସି ପ୍ରକାର ଜନସଂଗଠନ ଓ ଜନସଂଘର୍ଷ ବିନା କେବଳ ନେତାମାନଙ୍କ ଦ୍ୱାରା ସାଲିସ୍ କଦାପି ପ୍ରକୃତ ସ୍ୱରାଜ ହେବ ନାହିଁ କି ଲୋକଚୈତନ୍ୟ ଜାଗ୍ରତ ହେବ ନାହିଁ ବୋଲି ଗାନ୍ଧିଜୀଙ୍କର ଏହି ଚେତାବନୀକୁ ଅମାନ୍ୟ କରିବା ଫଳରେ ଯେଉଁ ସ୍ୱରାଜ୍ୟ ହେଲା, ସେଥିରେ ଲୋକଙ୍କୁ ପୂର୍ବ ପରି ବା ତତୋଽଧିକ ଭୟଭୀତ କରି ରଖାଗଲା । ଏ ସମୟରେ ଅଗ୍ନିଯୁଗର ଆହ୍ୱାନରେ ଜାଗିଉଠି ଭାରତର ଯୁବକ ଯୁବତୀମାନେ ସମ୍ପୂର୍ଣ୍ଣ କ୍ରାନ୍ତିର ବାହକ ରୂପେ ଏ ମହାଦେଶର ହଜାର ହଜାର ସହର, ବଜାର ଓ ଲକ୍ଷ ଲକ୍ଷ ଗାଁଗଣ୍ଡାରେ ଅଚେତନ ହୋଇ ପଡ଼ିରହିଥିବା ଲୋକଙ୍କ ପାଖରେ ଠିଆହେଲେ ଓ ତା’ଙ୍କ ସହିତ ସମ୍ପୂର୍ଣ୍ଣ ରୂପେ ନିଜକୁ ମିଶାଇଦେଲେ, ବାଟରେ ଅଟକିଯାଇଥିବା ଇତିହାସର ରଥ ଆଗେଇଚାଲିବ ।... ଲୋକେ ନିଜ ନିୟନ୍ତ୍ରଣରେ ରଖିପାରିଲା ଭଳି ସମାଜବାଦୀ ଅର୍ଥନୀତି ଓ ବିକେନ୍ଦ୍ରୀତ ଶାସନ ବ୍ୟବସ୍ଥା ଚାଲୁ କରିବେ ।’

ନବକୃଷ୍ଣ ଚୌଧୁରୀ

ତା ୩୦.୧.୧୯୭୪

ବଞ୍ଚିଥିବା ପର୍ଯ୍ୟନ୍ତ ସେ ଆମ ସମାଜର ଦୁର୍ବଳ ଓ ଅତ୍ୟାଚାରିତ ଲୋକଙ୍କ ଦୁର୍ଦ୍ଦଶାରେ ବିଚଳିତ ହୋଇପଡ଼ିଛନ୍ତି ସତ, କିନ୍ତୁ ଶେଷ ପର୍ଯ୍ୟନ୍ତ ଗାନ୍ଧିଜୀଙ୍କ ପଛରେ ତା’ଙ୍କର ଆତ୍ମା ରହିଥିଲା, ଯଦିଓ ଗଣବିପ୍ଳବ ହେଉ ହେଉ ହିଂସା ମାର୍ଗରେ ଗଲା ତ ତଦ୍ୱାରା ବିପ୍ଳବ ମାରା ହୋଇଗଲା ବୋଲି ସେ ବିଚାର କରୁ ନ ଥିଲେ । ନବକୃଷ୍ଣ ଚୌଧୁରୀଙ୍କର ଗାନ୍ଧିବୋଧ ଏକ ସ୍ୱତନ୍ତ୍ର ଅଧ୍ୟୟନ ସାପେକ୍ଷ, ଯାହା କି ଏହି ଜୀବନୀର କଳେବର ମଧ୍ୟରେ ଅସମ୍ଭବ । ସଂଗୃହୀତ ପାଇଲ ଦୁଇଟିରେ ଥିବା ଗାନ୍ଧିଜୀଙ୍କ ରଚନାବଳୀ ଅନୁବାଦ କରିବାର ବାସନା ଲେଖକର ରହିଛି । ଏହା ଛଡ଼ା ନବକୃଷ୍ଣ ଚୌଧୁରୀଙ୍କ ଗାନ୍ଧିବୋଧ ବାବଦରେ ବୋଧା ଲୋକଙ୍କଠାରୁ କିଛି ଲେଖା ସଂଗ୍ରହ କରି ଅନ୍ୟ ଏକ ସଂକଳନ ପ୍ରକାଶ କରାଯାଇପାରେ ।

ନବକୃଷ୍ଣ ଚୌଧୁରୀଙ୍କ ଚେହେରା, ଚାଲିଚଳଣି ଓ ଅଭ୍ୟାସ ଗାନ୍ଧିଜୀଙ୍କ ପରି ନ ଥିଲା । କୌତୂହଳ ବଶତଃ ସେ ମଦ ବି ଚାଖିଛନ୍ତି, ଜାଣିବାକୁ ଦେହ ଓ ମନ ଉପରେ ତାହାର କିଭଳି ପ୍ରଭାବ ପଡ଼ୁଛି ବୋଲି । କିନ୍ତୁ ଗାନ୍ଧିବିଚାରର ଯେଉଁ ମୁଖ୍ୟ ନିର୍ଯ୍ୟାସ-ସତ୍ୟନିଷ୍ଠା, ଅହିଂସା ଓ ସାଧନାଶୃଙ୍ଖଳା- ସେସବୁ ଉପରେ ସେ କେବେ ସାଲିସ୍ କରି ନାହାନ୍ତି । ସମାଜର ସବୁଠାରୁ ତଳିଆ ଲୋକର ସ୍ୱାର୍ଥକୁ ସବୁ ବେଳେ ଆଗ କରି ଦେଖିଛନ୍ତି ଓ ସ୍ୱେଚ୍ଛାରେ ଅତି ସାଧାରଣ ଜୀବନ ଆଦରି ନେଇଛନ୍ତି ।



ନବମ ଅଧ୍ୟାୟ ପୁରୁଷୋତ୍ତମ

ନବକୃଷ୍ଣ ଚୌଧୁରୀ ଥିଲେ ଏକ ଅଭୂତ ଲୋକ । ପୂର୍ବତନ ମୁଖ୍ୟମନ୍ତ୍ରୀ ବୋଲି କେହି କହିଲେ ସେ ସେଥିରେ ବିରକ୍ତି ପ୍ରକାଶ କରୁଥିଲେ । ସେ କହୁଥିଲେ, “ମୋ’ର କଅଣ ଏହା ଛଡ଼ା କିଛି ଅନ୍ୟ ପରିଚୟ ନାହିଁ ?” ବାସ୍ତବରେ ଓଡ଼ିଶାରେ ଘଟଣାଚକ୍ରରେ ବହୁ ବ୍ୟକ୍ତି ମୁଖ୍ୟମନ୍ତ୍ରୀ ହୋଇଛନ୍ତି, ଯେଉଁମାନେ ହୁଏତ ଖୁବ୍ ବେଶିରେ ବିଧାୟକଟିଏ ହୋଇଥା’ନ୍ତେ । ଏଣୁ ନବକୃଷ୍ଣ ଚୌଧୁରୀଙ୍କୁ ସେହି ପରିଚୟରେ ଚିହ୍ନିବାକୁ ଗଲେ, ସେ କଅଣ ଥିଲେ, ତାହା ମୋଟେ ଜାଣିହେବ ନାହିଁ ବୋଲି ତା’ଙ୍କର ଜଣେ ବଡ଼ ସମାଲୋଚକ ହରେକୃଷ୍ଣ ମହାତାବଙ୍କର ମନ୍ତବ୍ୟ ।

ଅନେକ ଲୋକ ଦୁନିଆ ଲାଗି ମହାନ୍ ବ୍ୟକ୍ତି ଥିଲେ ବି ନିଜ ପରିବାର ଓ ଜାତି, କୁଟୁମ୍ବକ ନିକଟରେ ମହାନ୍ ନ ଥା’ନ୍ତି । ଇଏ କିନ୍ତୁ ଏଭଳି ଜଣେ ଲୋକ ଥିଲେ ଯେ, ଖାଲି ନିଜ ପରିବାର ଏବଂ ଜାତି କୁଟୁମ୍ବ ତ ନୁହନ୍ତି, ବୃହତ୍ତର ‘ବାପି’ ପରିବାରର ସମସ୍ତେ କହନ୍ତି ଯେ, ସେ ତା’ଙ୍କୁ ସବୁଠୁ ବେଶି ଭଲ ପାଆନ୍ତି । ତା’ଙ୍କର ଭଲ ପାଇବାର ଦିଗ୍‌ବଳୟ ଦେଶ, ମହାଦେଶ, ଜାତି, ଧର୍ମ, ବର୍ଣ୍ଣ, ସାମା ଚପିଯାଇଥିଲା । ସମଗ୍ର ଜଗତର ମଙ୍ଗଳ ଥିଲା ତା’ଙ୍କର ଧ୍ୟେୟ । ବିଶ୍ୱର କେଉଁ କୋଣରେ ଅତ୍ୟାଚାରର କାହାଣୀ ଶୁଣିଲେ ସେ ବିଚଳିତ ହୋଇ ପଡୁଥିଲେ, ପୁଣି କେଉଁଠି ଅତ୍ୟାଚାରୀର ପରାଜୟ ଖବର ପାଇଲେ ଆନନ୍ଦରେ ସମସ୍ତଙ୍କୁ କହିହେଉଥିଲେ ।

ମୁଖ୍ୟମନ୍ତ୍ରୀ ଛାଡ଼ିବା ଦିନ ଦଳଗତ ରାଜନୀତି ଛାଡ଼ିଲେ, ହେଲେ ରାଜନୀତି ତା’ଙ୍କୁ ଶେଷ ପର୍ଯ୍ୟନ୍ତ ଛାଡ଼ି ନ ଥିଲା । ବିଶେଷ କରି ଯେଉଁଠି ସେ ତ୍ୟାଗ ଓ ନିଷ୍ଠାର ସନ୍ଦାନ ପାଆନ୍ତି, ସିଏ ଯେଉଁ ଦଳ ବା ଗୋଷ୍ଠୀର ହୋଇଥାନ୍ତୁ, ତା’ଙ୍କୁ ସେହି କ୍ଷେତ୍ରରେ ସେ ଆଦର କରିବାରେ ସଜ୍ଜିତ ହୁଅନ୍ତି ନାହିଁ । ଓଡ଼ିଶା ତଥା ଭାରତବର୍ଷରେ ଯେତେବେଳେ ଯେଉଁଠି ଅନ୍ୟାୟ ଓ ଅବିଚାର ଦେଖାଦେଇଛି, ତାହାର ପ୍ରତିବାଦ ଓ ପ୍ରତିରୋଧ କରିବା ପାଇଁ ଜୀବନର ଶେଷ ପର୍ଯ୍ୟନ୍ତ ସେ ଆଗଭର ହୋଇଛନ୍ତି ।

ଏମିତି ତ ସିଏ ପୂର୍ବରୁ ବାମପନ୍ଥୀମାନଙ୍କୁ ପସନ୍ଦ କରୁଥିଲେ, ଯଦିଓ ସେ କୌଣସି ଦଳରେ ରହିଲେ ନାହିଁ । ତେବେ ବାମପନ୍ଥୀମାନଙ୍କ ମଧ୍ୟରେ ଯିଏ ଲଢୁଆ, ସେମାନଙ୍କ ସହିତ ତା’ଙ୍କର ଘନିଷ୍ଠତା ଥିଲା । ସେହି ଧାରାରେ ଓଡ଼ିଶାର ନବ୍ୟଲ୍‌ପନ୍ଥୀମାନଙ୍କୁ ଆରମ୍ଭ

କରି ସୋସାଲିଷ୍ଟ ଇଉନିଟ୍ ସେକ୍ଟରର ଲୋକଙ୍କ ସହିତ ତା'ଙ୍କର ଆନ୍ତରିକତା ଥିଲା । ସମାଜବାଦୀମାନଙ୍କ ମଧ୍ୟରେ ଲୋହିଆପନ୍ଥୀମାନେ ଥିଲେ ତା'ଙ୍କର ନିକଟତର । କିନ୍ତୁ ଜରୁରୀକାଳୀନ ପରିସ୍ଥିତିରେ ରାଷ୍ଟ୍ରୀୟ ସ୍ୱୟଂସେବକ ସଂଘର ତରୁଣମାନଙ୍କର ସାହସିକତା ତା'ଙ୍କୁ ଖୁବ୍ ପ୍ରଭାବିତ କରିଥିଲା । ଏଣୁ ୧୯୭୭ ମସିହା ବେଳକୁ ଯେତେବେଳେ ରାଷ୍ଟ୍ରୀୟ ସ୍ୱୟଂସେବକ ସଂଘର ସର ସଂଘ ସଞ୍ଚାଳକ ଦେଓରସଙ୍କର କଟକରେ ସଭା ହେଲା, ସେଥିରେ ସଭାପତିତ୍ୱ କରିବା ଲାଗି ସେ କୁଣ୍ଠିତ ହୋଇ ନ ଥିଲେ- ଯଦିଓ ତା'ଙ୍କର ଏକାନ୍ତ ଅନୁଗାମୀ ରବୀନ୍ଦ୍ରନାଥ ସାହୁ ଓ ମନୋରଞ୍ଜନ ମହାନ୍ତି ଆଦି ତା'ଙ୍କର 'ଏହି ପଦକ୍ଷେପକୁ ପସନ୍ଦ କରି ନ ଥିଲେ । ସେହି ଭଳି ଆନନ୍ଦମାର୍ଗୀ ଅଧ୍ୟାପକ ଅଜିତ୍ ମହାନ୍ତି ଆଦିଙ୍କ ସହିତ ତା'ଙ୍କର ସହୃଦୟତା ଥିଲା । ପ୍ରତ୍ୟେକ ଉତ୍ସର୍ଗାକୃତ ପନ୍ଥୀଙ୍କର ବିଚାର ଜାଣିବା ଲାଗି ତା'ଙ୍କର ଆଗ୍ରହ ଥିଲା । ଏହି ହେତୁ ତା'ଙ୍କଠାରେ ଦେଖିବାକୁ ମିଳିଥିଲା ଏଭଳି ଉଦାର ଦୃଷ୍ଟିଭଙ୍ଗୀ । ଇଂରାଜୀର 'ପ୍ରାଗ୍ମାଟିକ୍' ଶବ୍ଦଟି ତା'ଙ୍କ ପାଇଁ ଏକାନ୍ତ ଉପଯୁକ୍ତ ବୋଲି କୁହାଯାଉଥିଲେ ବି ମୌଳିକ ବିଚାରରେ ସେ କେଉଁ ଆପୋଷ କରି ନାହାନ୍ତି ।

ଜୀବନରେ ସାଧାରଣ ଲୋକଙ୍କ ସହିତ ମିଶିବାକୁ ସୁଗମ ହେବା ଲାଗି ସେ ସାଧାରଣ ଲୋକର ଜୀବନ ବାନ୍ଧିନେଇଥିଲେ । ତାହା ତା'ଙ୍କର ବିଦ୍ୟା ଓ ଜ୍ଞାନର ବିକାଶ ପାଇଁ କିଛି ଅସୁବିଧାଜନକ ନ ଥିଲା । ସେ ଓଡ଼ିଶାରେ ମାଳ ଅଞ୍ଚଳର ଅନୁନ୍ନତ ଆଦିବାସୀଙ୍କ ସମସ୍ୟା ଅନୁଧ୍ୟାନ କରିବା ସଙ୍ଗେ ସଙ୍ଗେ ସେସବୁର ସମାଧାନ ପାଇଁ ନିଜକୁ ଯଥାସମ୍ଭବ ନିଯୋଜିତ କରୁଥିଲେ । ସମୟ ପଡ଼ିଲେ ସେ ବାଜି ରାଉତ ଛାତ୍ରାବାସର ଗାଈକୁ ଚରାଇବାକୁ ନେଉଥିଲେ ଓ ଅନ୍ୟ ସମୟରେ ବିଭିନ୍ନ ପ୍ରକାର ଜ୍ଞାନ ଚର୍ଚ୍ଚା ଲାଗି ସମୟ ବାହାର କରିପାରୁଥିଲେ । ଏସବୁ ବିଚାରରୁ ଓଡ଼ିଶାର ଏହି ପର୍ଯ୍ୟାୟର ବ୍ୟକ୍ତିତ୍ୱ ଏପର୍ଯ୍ୟନ୍ତ ଦେଖିବାକୁ ମିଳିନାହାନ୍ତି । ଅତ୍ୟାଚାରିତ ଲୋକର ପିଠି ଆଉଁସି, ତା'ଙ୍କୁ ଯତ୍ନକିଣ୍ତ୍ରୁ ସାହାଯ୍ୟ ଦେବା ଭିତରେ ସେ ଅମୃତ ଅନୁଭବ କରିପାରିଥିଲେ । ବ୍ୟକ୍ତିଗତ ଜୀବନ ଓ ସାଧାରଣ ଜୀବନର ନାନା ଧକ୍କା ସତ୍ତ୍ୱେ ଏଭଳି ପ୍ରାଣଖୋଲା ହସି ପାରୁଥିଲେ ଯେ, ତାହା ଯିଏ ଦେଖୁଥିଲା, ସେ ଜାଣିପାରୁଥିଲା ଯେ, ଏ ମଣିଷଟିର ଭିତର କେତେ ସ୍ୱଚ୍ଛ ଓ ସରଳ ।

ସେ କାହିଁକି ସାମ୍ୟବାଦୀ ବା ସମାଜବାଦୀଙ୍କ ଦଳରେ ରହିଲେ ନାହିଁ ବୋଲି ସେ ଦଳର ଲୋକଙ୍କର ଭାରି ଅଭିମାନ ଓ ଅଭିଯୋଗ । ଭାରତବର୍ଷରେ ସାମ୍ୟବାଦୀ ଓ ସମାଜବାଦୀ ଦଳଗୁଡ଼ିକର ଏବର ପରିସ୍ଥିତିକୁ ଲକ୍ଷ୍ୟ କଲେ, ନବବାହୁଙ୍କର ସେମାନଙ୍କ ଦଳଭୁକ୍ତ ନ ହେବା ନିଷ୍ପତ୍ତିକୁ କଅଣ ଭୁଲ୍ କହିହେବ ? ତା'ଙ୍କ ଭଳି ସ୍ୱଚ୍ଛ ରାଜନୀତି କଲା ଲୋକ 'ମାତ୍ର ଖାଇବା ଓ ମାତ୍ର ମାରିବା' ଗୋଷ୍ଠୀ ସହିତ ବା ଅଣ୍ଟିରେ ଆଇ ତଢ଼ିକଟା ଲୋକଙ୍କ ସହିତ କିଭଳି ରହିପାରିଥା'ନ୍ତେ ? ନବବାହୁ ବଞ୍ଚୁଥିଲା ବେଳେ ତା'ଙ୍କର ଜଣେ ଏକାନ୍ତ ଆନ୍ତରିକ ବ୍ୟକ୍ତି ରବୀନ୍ଦ୍ରନାଥ ସାହୁ ତା'ଙ୍କୁ ବୁଝେଇ ତା'ଙ୍କର ଜୀବନୀ ଲେଖିବାକୁ ଆରମ୍ଭ କରିଥିଲେ, ଯାହା କାହା ପକ୍ଷରେ ସମ୍ଭବପର ହୋଇ ନଥିଲା । ଅବଶ୍ୟ ସେ ଜୀବନୀ ଲେଖା ଚିଠାସ୍ତରରେ ରହିଗଲା । ସେହି ରବୀନ୍ଦ୍ରନାଥ ସାହୁ ୧୯୯୬ ମସିହାରେ

ଭୁବନେଶ୍ୱରରେ ଅନୁଷ୍ଠିତ ସ୍ୱେଚ୍ଛାସେବୀ ସଂଗଠନମାନଙ୍କର ଏକ ସମାବେଶରେ (ଯେଉଁଥିରେ ମେଧା ପାଟକର ଯୋଗ ଦେଇଥିଲେ) କହିଥିଲେ : ନବବାବୁ କୁଆଡ଼େ କହୁଥିଲେ ଯେ, ଭାରତୀୟ ପରିପ୍ରେକ୍ଷାରେ ନକ୍ସଲପନ୍ଥୀ ଓ ରାଷ୍ଟ୍ରୀୟ ସ୍ୱୟଂସେବକ ସଂଘ ଏକାଠି ମିଶି କାମ କରିବା ଲାଗି ବି ବହୁତ କ୍ଷେତ୍ର ଓ ବହୁ ଅବକାଶ ରହିଛି । ଏଇଥିରୁ ବୁଝିହୁଏ, ସ୍ୱାଧୀନତା ପ୍ରାପ୍ତି ପରେ ସେ କାହିଁକି ଚାହୁଁଥିଲେ, ସମାଜବାଦୀ ଦକ୍ଷିଣପନ୍ଥୀ କଂଗ୍ରେସ ଲୋକେ ଗୋଟିଏ ଦଳରେ ରହନ୍ତୁ । ଅବଶ୍ୟ ସେ ସମାଜବାଦୀମାନଙ୍କୁ ଏ କଥା ଖୋଲାଖୋଲି କହି ନାହାନ୍ତି; କିନ୍ତୁ ଏହା ତା'ଙ୍କର ଆଭିମୁଖ୍ୟ ଥିଲା ବୋଲି ତା'ଙ୍କର ଏକାନ୍ତ ବିଶ୍ୱସ୍ତ ବାକ୍ସିହାରୀ ଦାସ କହନ୍ତି ।

ଖାଲି ଭାରତବର୍ଷ ନୁହେଁ, ଆନ୍ତର୍ଜାତୀୟ କ୍ଷେତ୍ରରେ ସାମ୍ୟବାଦ ଯେଉଁ ଭଳି ଦୁର୍ଦ୍ଦଶାଗ୍ରସ୍ତ ହେଲା ଏବଂ ଯେଉଁ ପରିସ୍ଥିତିରେ ପହଞ୍ଚିଛି, ସେସବୁ ଲକ୍ଷ୍ୟ କଲେ ନବକୃଷ୍ଣ ଚୌଧୁରୀ ଆଦି ଭିନ୍ନ ମତାବଳମ୍ବାମାନଙ୍କର ବିଚାରକୁ ନିର୍ଭୁଲ କହିବାକୁ ହେବ । ସାମ୍ୟବାଦୀ ରାଷ୍ଟ୍ରମାନଙ୍କରେ ଘଟିଯାଇଥିବା ଘଟଣାରେ ବହୁ ମାର୍କ୍ସବାଦୀ-ପୂରାପୂରି ସାମ୍ୟବାଦୀ ରାଷ୍ଟ୍ରବିରୋଧୀ ଓ ସାମ୍ୟବାଦୀ ଦଳବିରୋଧୀ ଭୂମିକା ଗ୍ରହଣ କରିଛନ୍ତି ଏବଂ ସାମ୍ୟବାଦକୁ ବି ବିରୋଧ କରିଛନ୍ତି । ନବକୃଷ୍ଣ ଚୌଧୁରୀ କିନ୍ତୁ ଥିଲେ ସେସବୁର ବ୍ୟତିକ୍ରମ । ସାମ୍ୟବାଦୀ ରୁଷରେ ଘଟିଥିବା ଘଟଣାବଳୀକୁ ସେ ଗ୍ରହଣ କରିପାରି ନାହାନ୍ତି, କିନ୍ତୁ ଚୀନ୍ର ସାଂସ୍କୃତିକ ବିପ୍ଳବ ପ୍ରତି ତା'ଙ୍କର ସହାନୁଭୂତି ଥିଲା । କାରଣ, ସେହି ଆନ୍ଦୋଳନ ପୁରୁଣା ସାମନ୍ତବାଦୀ ପିଢ଼ିର ବହୁ ଚଳଣି ଓ ବ୍ୟବସ୍ଥା ତଥା ମନୋଭାବକୁ ଦୂର କରିବା ଲାଗି ଏକ ପ୍ରବାହ ସୃଷ୍ଟି କରିଥିଲା ।

କୌଣସି ସମୟରେ କୌଣସି କଥା ତା'ଙ୍କ ମନକୁ ଠିକ୍ ବୋଲି ଆସୁଥିଲେ, ତାହା ଲୋକଙ୍କ ମଧ୍ୟରେ ଯେତେ ଅପ୍ରିୟ ହେଲେ ବି ତା'କୁ ପ୍ରକାଶ ଓ ପ୍ରଚାର କରିବା ପାଇଁ ସେ ଇଚ୍ଛୁକ ହେଉ ନଥିଲେ । ଏହି ପ୍ରସଙ୍ଗରେ ଚୀନର ଭାରତର ସୀମା ଦାବି ଉପରେ ସେ ଭାରତବର୍ଷର ତଥା ନେହେରୁଙ୍କର ଭୁଲ୍ ବୁଝାମଣା କଥା ସ୍ପଷ୍ଟ ଭାବରେ କହୁଥିଲେ; ଯଦିଓ ଏଭଳି କହୁବା ସେତେ ବେଳେ ଦେଶପ୍ରୀତି ବିରୋଧୀ ବୋଲି ମନେ କରାଯାଉଥିଲା ।

ନବକୃଷ୍ଣ ଚୌଧୁରୀ ମଧୁସୂଦନ ଦାସ, ଗୋପବନ୍ଧୁ । ବିଶ୍ୱନାଥ ଦାସ, ହରେକୃଷ୍ଣ ମହତାବ ଅଥବା ବିଜୁ ପଟ୍ଟନାୟକଙ୍କ ଭଳି ଓଡ଼ିଆ ଜାତିର 'ହିରୋ' ନ ଥିଲେ, ଯଦିଓ ଓଡ଼ିଆ ଜାତୀୟତା ଏପରିକି ଓଡ଼ିଆ ପିଠାପଣା ପ୍ରତି ତା'ଙ୍କର ଦୁର୍ବଳତା ଥିଲା । ମଧୁସୂଦନ ଦାସ ଘରେ ବଜାଳା କହୁଥିଲେ, ନବକୃଷ୍ଣ ଚୌଧୁରୀଙ୍କ ଯୋଗୁଁ ମାଳତୀ ଦେବୀ ଓଡ଼ିଆ କହିବା ଓ ଲେଖିବାରେ ଖାଲି ଦୋରସ୍ତ ହେଲେ ନାହିଁ, ସେ ଓଡ଼ିଶାର ଓ ବିଶେଷ ଭାବରେ ଗଞ୍ଜାମ ଓ କୋରାପୁଟର ମାଳଅଞ୍ଚଳ ଗାଁ ଗହଳିରେ ଲୋକଙ୍କ ସହିତ ମିଶିଯାଇଥିଲେ । ମାଳତୀ ଦେବୀ ଓଡ଼ିଶାର ଲୋକଗୀତ ଓ ଆଦିବାସୀ ସଂସ୍କୃତି ଚୟନ କଲେ ଏବଂ ଓଡ଼ିଶାକୁ ନିଜର କରିନେଲେ ।

ନବକୃଷ୍ଣ ଚୌଧୁରୀଙ୍କ ବିଚିତ୍ର ଗାଉଁଲି ଚେହେରା ଏବଂ ବେଶଭୂଷାରୁ (ଅବଶ୍ୟ ମଝି ମଝିରେ ଦାଢ଼ି ରଖୁଥିଲେ) ଅନେକେ ତା'ଙ୍କୁ ଗାଉଁଲି ଓ ପୁରୁଣାକାଳିଆ ବୋଲି ଭୁଲ୍ ବୁଝନ୍ତି । ସେ କିନ୍ତୁ ଥିଲେ ଅନେକ ଦିଗରେ ତା'ଙ୍କ ସମୟଠାରୁ ବହୁ ଆଗରେ ଏବଂ କେତେ ଦିଗରେ ତା'ଙ୍କର ଚିନ୍ତାଧାରା ଥିଲା ସର୍ବକାଳୀନ । ଯେଉଁ ଦିନ ତା'ଙ୍କ ସାନ ଝିଅର ବିବାହ ପରବର୍ତ୍ତୀ ସ୍ବାଗତିକା, ଠିକ୍ ସେହି ଦିନ ତା'ଙ୍କର ମୃତ୍ୟୁ ଖବର ଗୁଆହାଟୀରେ ପହଞ୍ଚିଥିଲା । ଶତ ଶତ ଅସମାୟା ଲୋକ ସେଦିନ ଆସି ନ ଥିଲେ ଭୋଜି ଖାଇବାକୁ, ଆସିଥିଲେ ହୃଦୟର କଥା କହିବାକୁ, କେତେ ଉତ୍ତମ ଲୋକ ସେ ଥିଲେ, ସେହି କଥା କହିଯିବାକୁ ।

ଜୀବନରେ ବହୁ କାମ ଆଡ଼କୁ ଟାଣିହୋଇଯିବା ଫଳରେ ଏବଂ ବ୍ୟକ୍ତିଗତ ଜୀବନରେ ଦାରୁଣ ଆଘାତ ଯୋଗୁଁ ତା'ଙ୍କଠାରୁ ଯେତିକି ଆଶା କରାଯାଉଥିଲା, ତାହା ତା'ଙ୍କଠାରୁ ମିଳିପାରିଲା ନାହିଁ । ଏଥିପାଇଁ ଦେଶର ତଥା ରାଜ୍ୟର ବିପ୍ଳବୀ ଲୋକଙ୍କର ବିଭିନ୍ନ ଶିବିରରେ ଅସଂଖ୍ୟ ବିଭାଜନ ବରଂ ବେଶି ଦାୟୀ କହିଲେ ଭୁଲ୍ ହେବ ନାହିଁ । ଅଭିଯୋଗ ହୁଏ ଯେ, ସେ କାହିଁକି ବିଭିନ୍ନ ବିଭାଜନ ବେଳେ ନିଜର ଦୃଷ୍ଟିଭଙ୍ଗୀ ସାଧାରଣରେ ପ୍ରକାଶ କଲେ ନାହିଁ ? ତାହାର କାରଣ ସେ ଜାଣିଥିଲେ ଯେ, ତା'ଙ୍କୁ ନ ଜଣାଇ ଅନ୍ୟମାନେ ଏଭଳି ସ୍ଥାନ ପର୍ଯ୍ୟନ୍ତ ଆଗେଇଯାଇଥିଲେ ଯେ, ନିଜର ମତ ପ୍ରକାଶ କରିଥିଲେ ଖାଲି ଡିକ୍ଟାତା ହିଁ ବଢ଼ିଥା'ନ୍ତା, ଯାହା କି ଜୟପ୍ରକାଶ ଆଦିଙ୍କୁ ଡୋରିବାକୁ ପଡ଼ିଥିଲା । ଯେତେବେଳେ ଦଳୀୟ ରାଜନୀତି ବହୁଧା ବିଭକ୍ତ, ସେତେବେଳେ ସେ ବିପ୍ଳବୀ ଦୃଷ୍ଟିଭଙ୍ଗୀର ବ୍ୟକ୍ତିବିଶେଷଙ୍କ ପାଖକୁ ଯାଇଛନ୍ତି, ସେମାନଙ୍କ ସହିତ ସେତୁ ବାନ୍ଧିଛନ୍ତି । ସେମାନଙ୍କ ମଧ୍ୟରୁ କାହାର କିଛି ଅଧୋଗତିର ଖବର ପାଇଲେ, ବ୍ୟତିବ୍ୟସ୍ତ ହୋଇ ରାତି ତିନି ପହରେ ଯାଇ ତା'ଙ୍କ ଘରେ ପହଞ୍ଚିଛନ୍ତି, ଜାଣିବାକୁ ସତ୍ୟ କଅଣ ।

ନବକୃଷ୍ଣ ଚୌଧୁରୀ ସାଧକ ନ ଥିଲେ, ସେ ଥିଲେ ବିଦ୍ରୋହୀ । ନୀତିଗତ କଥାରେ ସେ ଗାନ୍ଧି, ନେହେରୁ ଓ ଶଙ୍କରଙ୍କୁ ସମାଲୋଚନା କରିବାକୁ ଛାଡ଼ୁ ନ ଥିଲେ । ଗଣତାନ୍ତ୍ରିକ ପଦ୍ଧତି ବିଷୟରେ ନିଷ୍ପତ୍ତି ନେବା ବେଳେ ସେ ତା'ଙ୍କର ପ୍ରତିପକ୍ଷ ନୀଳକଣ୍ଠ ଦାସଙ୍କ କାର୍ଯ୍ୟକୁ ବି ସମର୍ଥନ କରି ଅନେକଙ୍କୁ ବିସ୍ମିତ କରିଦେଇଥିଲେ । ତା'ଙ୍କ ସମ୍ପର୍କରେ ପୁଣି ଅଭିଯୋଗ ହୁଏ ଯେ, ସିଏ ସଂଗ୍ରାମକୁ ଏଡ଼ି ଏଡ଼ି ଗଲେ ବୋଲି । ଏକଥା କହିଲା ବେଳେ ସେ ସମୟର ଆମ ଦେଶର ପଛୁଆ ଲୋକଙ୍କର ଚେତନାର ସ୍ତରକୁ ବିଚାରକୁ ନେବାର କଥା । ଏହି ଭଳି ଅଭିଯୋଗ କରିଥିଲେ ଥରେ ତା'ଙ୍କ ଆଦରର 'ଜଗା' (ଶିଳ୍ପୀ ଜଗନ୍ନାଥ ଦାସ) । ନବବୀରୁ ତା'ଙ୍କୁ କହିଥିଲେ, “ଆରେ ତୁ ଆମ ସାଧାରଣ ଲୋକଙ୍କୁ ଚିହ୍ନି ନାହୁଁ । ଖୁବ୍ ମତାମତି କଲେ ହୁଏତ ସେମାନେ ମାତିଯିବେ । କିନ୍ତୁ ଦମନ ହେଲେ ଏକବାର ଭାଙ୍ଗିପଡ଼ିବେ, ଯେ, ଆଉ ତା'ଙ୍କୁ ଯେତେ ବୁଝାଇଲେ ବି ସେମାନେ ବୁଝିବେ ନାହିଁ ।” ଏଣୁ ପଚାଶ ବର୍ଷ ତଳେ ଯାହା ସମ୍ଭବପର ଥିଲା, ନବବୀରୁ ସେହି ମାର୍ଗ ଧରିଥିଲେ । ଶାସନକୁ ଲୋକାଭିମୁଖୀ କରିବା ସଙ୍ଗେ ସଙ୍ଗେ ତଳସ୍ତରର ଲୋକଙ୍କ ଚେତନାସ୍ତର ବିକାଶ ଲାଗି ସେ ଉଦ୍ୟମ କରିଥିଲେ ଓ ସେମାନଙ୍କୁ ପ୍ରତିବାଦ ତଥା ପ୍ରତିରୋଧ କରିବା ଶିଖାଇଥିଲେ । ବେଶଭୂଷା ଓ ଖାଇବା ତ ଥିଲା ସାଧାରଣ ସ୍ତରର,

ଭାଷା ବି ତା'ଙ୍କର ଥିଲା ପୂରାପୂରି ଲୋକଭାଷା । ମୁଖ୍ୟମନ୍ତ୍ରୀ ଥିଲା ବେଳେ, ଜାତୀୟ କବି ବୀରକିଶୋର ଦାସଙ୍କ ଭାଷାରେ ସେ ଥିଲେ 'ଖାଣ୍ଡି ସୁନା'; ଆଉ ତା'କୁ ଜାଣିଥିବା ଲୋକେ କହନ୍ତି, ମଣିଷ ହିସାବରେ ସେ ଥିଲେ ହୀରାଟିଏ ।

ନବକୃଷ୍ଣ ଚୌଧୁରୀ କେଉଁ ମତବାଦର ଲୋକ, ତାହା ନିର୍ଦ୍ଧାରଣ କରିବା ବେଳେ ସମସ୍ତେ ଅସୁବିଧାର ସମ୍ମୁଖୀନ ହୁଅନ୍ତି । ତା'ର କାରଣ ସେ ଗାନ୍ଧି, ମାର୍ଟ୍ଟ ଓ ଶଙ୍କର ଆଦିଙ୍କୁ ଭେଦି ଅତିକ୍ରମ କରିଯାଇଥିଲେ । ଏଣୁ ତା'କୁ ମାର୍ଟ୍ଟୀୟ ଗାନ୍ଧିବାଦୀ କହିବା ବି ଠିକ୍ ନୁହେଁ । ତା'ଙ୍କ ଜୀବନକୁ ବ୍ୟର୍ଥତାର ଏକ ଅଧ୍ୟାୟ ବୋଲି କିଛି ଲୋକ ବି କହନ୍ତି । ସେଭଳି ବିଚାର କରିବାକୁ ଗଲେ ବୁଦ୍ଧ, ଯୀଶୁ ଏବଂ ଗାନ୍ଧି, କାହାର ସ୍ୱପ୍ନ ବା ସାକାର ହୋଇଛି ? ତଥାପି ସେହି ମହାନ୍ ଯୁଗପୁରୁଷମାନଙ୍କର ବ୍ୟର୍ଥତା ମଧ୍ୟରେ ଯୁଗାନ୍ତକାରୀ ସନ୍ଦେଶ ରହିଛି ବୋଲି ସାଧାରଣ ଭାବରେ ସ୍ୱୀକୃତ । ସେହି ବିଚାରରୁ ଅନ୍ଧାରି ମୂଳକରେ ଲୋକଙ୍କୁ ପ୍ରତିବାଦ ଓ ପ୍ରତିରୋଧ ଶିଖାଇବା ଓ ଶାସନ ନିଆଁ ଭିତରୁ ନିଷ୍ପଳଙ୍କ ହୋଇ ବାହାରିଥିବା ନବକୃଷ୍ଣ ଚୌଧୁରୀ, ପର ପିଢ଼ି ଲାଗି ତ୍ୟାଗ ଓ ନିଷ୍ଠାର ଯେଉଁ ଗୌରବମୟ ଅଧ୍ୟାୟ ରଖିଯାଇଛନ୍ତି, ତାହା ଉଦ୍‌ବିଷ୍ଣୁତ ବଂଶଧରଙ୍କ ଲାଗି ଏକ ସମ୍ପଦ ହୋଇ ରହିବ । ତାହା ହିଁ ତା'ଙ୍କର ଆତ୍ମମାନଙ୍କ ପାଇଁ ସନ୍ଦେଶ ।

ସବୁ ଧର୍ମ, ମତବାଦ ଓ ସଭ୍ୟତାର ଚୂଡ଼ାନ୍ତ ସାପଲ୍ୟ ଜାଣିହୁଏ, ତାହା କିଭଳି ମଣିଷ ସୃଷ୍ଟି କରିଛି ସେଇଥିରୁ । ସେହି ବିଚାରରୁ ନବକୃଷ୍ଣ ଚୌଧୁରୀଙ୍କ ଭଳି 'ପୁରୁଷୋତ୍ତମ'ଙ୍କ ପାଇଁ ଯେ କୌଣସି ଜାତି, ଧର୍ମ ଓ ମତବାଦର ଲୋକ ଗର୍ବ ଅନୁଭବ କରିବାର କଥା । ତା'ଙ୍କ ସମ୍ପର୍କରେ ରବୀନ୍ଦ୍ରନାଥଙ୍କର ନିମ୍ନ କବିତାଟି ଅଧିକ ପ୍ରାସଙ୍ଗିକ ବୋଲି ସେଇଟି ଏଠାରେ ଦିଆଗଲା ।

କୋନ୍ ଆଲୋତେ ପ୍ରାଣେର 'ପ୍ରଦୀପ ଭାଲିୟେ ତୁମି ଧରାୟ ଆସ

ସାଧକ ଓଗୋ, ପ୍ରେମିକ ଓଗୋ,

ପାଗଲ ଓଗୋ, ଧରାୟ ଆସ ॥

ଏଇ ଅକୂଳ ସଂସାରେ

ଦୁଃଖ ଆଘାତ ତୋମାର-ପ୍ରାଣେ ବୀଣା ଝଙ୍କାରେ ।

ଘୋର ବିପଦ-ମାଝେ

କୋନ୍ ଜନନୀର ସୁଖେର ହସି ଦେଖିଯା ହାସୋ ।

ତୁମି କାହାର ସନ୍ଧାନେ

ସକଲ୍ ସୁଖେ ଆଗୁନ୍ ଢେଁଲେ ବେତାଓ କେ ଜାନେ !

ଏମନ୍ ବ୍ୟାକୁଲ୍ କରେ

କେ ତୋମାରେ କାଁଦାୟ ଯାରେ ଭାଲୋବାସ ॥

ତୋମାର ଭାବନା କିନ୍ତୁ ନାଉ

କେ ଯେ ତୋମାର ସାଥେର ସାଥ୍ ଭାବି ମନେ ତାଇ ।

ତୁମି ମରଣ ଭୁଲେ

କୋନ୍ ଅନନ୍ତ ପ୍ରାନ୍‌ସାଗରେ ଆନନ୍ଦେ ଭାସ ।

କବି ବିନୋଦଚନ୍ଦ୍ର ରାଉତରାୟ ସାଧାରଣଙ୍କ ବୁଝିବା ଭଳି ଭାଷାରେ ତା'ଙ୍କ ଉଦ୍ଦେଶ୍ୟରେ ଯେଉଁ ସଂକ୍ଷିପ୍ତ ଶ୍ରଦ୍ଧାଞ୍ଜଳି ଜଣାଇଛନ୍ତି, ତାହା ଏହିପରି-

“କିପରି ହେବାକୁ ହୁଏ ସଂଗ୍ରାମରେ ମରଣ ନିର୍ଭୟ
କେଉଁ ପରି କରାଯାଏ ଦୃଢ଼ ହୋଇ ହୃଦୟକୁ ଜୟ,
ରାଜେନ୍ଦ୍ର ଆସନେ ବସି କେଉଁ ପରି କରାଯାଏ ଯୋଗ
ତ୍ୟାଗପୂର୍ବ ଜୀବନକୁ କେଉଁପରି କରାଯାଏ ଭୋଗ;
ତାହା ହିଁ ପ୍ରମାଣ କଲ ଗୋଟି ଗୋଟି ଯୁଗସ୍ରଷ୍ଟା ପରି
ଜାତି ଓ ଜନତା ଆଗେ ହେ ମହାନ ନବ ଚୌଧୁରୀ ।”

ଅନ୍ତିମ ଯାତ୍ରା

ମନମୋହନ ଚୌଧୁରୀଙ୍କ ପୁଅର ଦେହାନ୍ତ ପରେ ବୋହୂ ଓ ଦୁଇ ନାତି ଯୁକ୍ତରାଷ୍ଟ୍ରକୁ ଆସିଥିଲେ । ସେମାନଙ୍କୁ ପୁଣି ଯୁକ୍ତରାଷ୍ଟ୍ରରେ ଛାଡ଼ିବା ଲାଗି ମନମୋହନ ଚୌଧୁରୀ ଓ ସୁମିତ୍ରା ଦେବୀ ସେମାନଙ୍କ ସଙ୍ଗରେ ଯାଇଥିଲେ । ଓଡ଼ିଶା ଛାଡ଼ିବା ପୂର୍ବରୁ ସେମାନେ ନବବାରୁ ଓ ମାଳତୀ ଦେବୀଙ୍କୁ ଦେଖାକରି ବିଦାୟ ନେବାକୁ ଅନୁରୋଧ ଆସିଥିଲେ । କୁଟୀର ସାମନାରେ ନବବାରୁ ଏକ ଦସ୍ତା ପାଣିକୁଣ୍ଡରେ ପ୍ରାକୃତିକ ଚିକିତ୍ସା ପଦ୍ଧତିରେ ସ୍ନାନାବସ୍ଥାରେ ଥାଆନ୍ତି । ବିଦାୟ ନେଲାବେଳେ ମନମୋହନ ବାବୁଙ୍କ ଆଖିରୁ ଦୁଇଗୋପା ଲୁହ ବହିପଡ଼ିଥିଲା, ଯାହା କି ତା'ଙ୍କଠାରେ କେହି ଦେଖୁ ନ ଥିଲେ ଏବଂ ନବବାରୁଙ୍କ ଆଖିରୁ ସେହି ପାଣିକୁଣ୍ଡରେ ଲୁହ ଝରିପଡୁଥାଏ । କିଛି କଥାବାର୍ତ୍ତା ନାହିଁ; କେବଳ ଆଖିରେ ବିଦାୟ-ବିଚ୍ଛେଦ । ସେଇଟି ଥିଲା ଦୀର୍ଘ ଓ ଗଭୀର ସମ୍ପର୍କର ଶେଷ ଦେଖା ।

ବ୍ୟକ୍ତିଗତ ଜୀବନର ଏସବୁ ଲଦିହୋଇପଡ଼ିଥିବା ବିପଦ ତା'ଙ୍କୁ ଯେତେ ଭାଙ୍ଗିପକାଇ ନ ଥିଲା, ତାହାଠାରୁ ଅଧିକ ଦୁଃଖଦାୟକ ହୋଇଥିଲା ଦେଶର ଏବଂ ଲୋକଙ୍କର ସାଂଘାତିକ ଅଧୋଗତି । ବାକି ରାଉତ ଛାତ୍ରାବାସର ପ୍ରାଣଚଞ୍ଚଳ ଅବସ୍ଥା ଯାଇ ସେତେବେଳକୁ ସେ ହୋଇଯାଇଥିଲା ନିଷ୍ପ୍ରାଣ । ନବଜୀବନ ମଣ୍ଡଳକୁ ଆଉ ନୂଆ କର୍ମୀ ଆସୁନଥିଲେ । ଏବଂ ପ୍ରବୀଣ କର୍ମୀମାନେ ବୟସାଧିକ୍ୟ ଯୋଗୁଁ ଅନୁରତ ଅଞ୍ଚଳରେ ଆଖିଦୃଶିଆ କାମ କରିବା ଅବସ୍ଥାରେ ନ ଥିଲେ । ନବବାରୁ ଓ ମାଳତୀ ଦେବୀଙ୍କର ସ୍ୱପ୍ନର ‘ଜୀବନ ବିଦ୍ୟାଳୟ’ର ମୃତ୍ୟୁ ଘଟିଯାଇଥିଲା ବହୁ ଦିନରୁ ।

ଯେଉଁ ଲୋକର ପ୍ରାଣଖୋଲା ହସ ବହୁ ଲୋକଙ୍କୁ ମୁଗ୍ଧ କରିଦେଉଥିଲା, ମୃତ୍ୟୁର ଦଶ ବର୍ଷ ପୂର୍ବରୁ ସେ ହସ ଶୁଖିଯାଇଥିଲା । ଯିଏ ଅଧିକାଂଶ ସମୟ ସ୍ଥିତପ୍ରଜ୍ଞ ଭଳି ଜଣାଯାଉଥିଲେ, ଶେଷ ଆଡ଼କୁ ସେ ଅତ୍ୟନ୍ତ ଅସହିଷ୍ଣୁ ଓ ଚିଡ଼ଚିଡ଼ା ହୋଇପଡ଼ିଥିଲେ । ତା'ଙ୍କ ମୁହଁରୁ ଯେଉଁ ଭାଷା କେହି ଶୁଣି ନଥିଲେ, ସେହି ମୁହଁରୁ ସେଭଳି ଅଶାଳୀନ କଥା ଶୁଣାଗଲା । ଶେଷ ଆଡ଼କୁ ତା'ଙ୍କ ଚେହେରା ବି ଅନେକ ପରିମାଣରେ ବଦଳିଯାଇଥିଲା । ତା'ଙ୍କ ଶେଷ ବେଳର ଫଟୋରୁ ତା'ଙ୍କୁ ମୋଟେ ଚିହ୍ନିହୁଏ ନାହିଁ । ଯିଏ ସବୁ ଦୁଃଖ, ଅବସାଦକୁ ପଛରେ ପକାଇ ଆସିଥିଲେ, ଅନ୍ତିମ କାଳକୁ ସେସବୁ ଯେମିତି ତାଙ୍କୁ

ଘୋଟିଆସିଲା । ଶେଷ ଜୀବନକୁ ଖାଲି ଲୁହ ବୁହାଇବା, ସତେ ଯେଉଁ, ତା'ଙ୍କ ପାଇଁ ରହି ଯାଇଥିଲା ।

୧୯୮୩ ଅକ୍ଟୋବର ମାସରେ ଶୋକସନ୍ତପ୍ତ ବୋହୂ ଓ ନାତିମାନଙ୍କୁ ଦେଖି କଟକରୁ ଫେରିବା ପରେ ସନ୍ଧ୍ୟା ପ୍ରାର୍ଥନା ପରେ କୃଷ୍ଣା ପ୍ରଥମ କେତେ ଦିନ ‘ଗୀତା ପ୍ରବଚନ’ ପଢ଼ି ନବବାବୁଙ୍କୁ ଶୁଣାଯାଉଥିଲେ । ତାହା ସରିବା ପରେ ପ୍ରାର୍ଥନା ପରେ ମନମୋହନ ଚୌଧୁରୀଙ୍କ ‘ହାଟ ବଜାରର ବ୍ରହ୍ମଜ୍ଞାନ’ ପଢ଼ାଯାଏ । ସେ ବହି ସରିବା ପର୍ଯ୍ୟନ୍ତ ନବବାବୁ ସବୁତକ ମନଦେଇ ଶୁଣନ୍ତି । ଅନ୍ୟମାନଙ୍କୁ କହନ୍ତି, “ବୁଲା (ମନମୋହନ ଚୌଧୁରୀ) ଗୋଟାଏ ଚମତ୍କାର ବହି ଲେଖିଛନ୍ତି; ପଢ଼ିଛନ୍ତି ?”

୧୯୮୪ ଜୁନ୍ ମାସରେ କୃଷ୍ଣାଙ୍କର ସାନଝିଅର ବିବାହ ଲାଗି ସବୁ ସମ୍ପର୍କୀୟ ଲୋକେ ଏବଂ ପିଲାମାନେ ଅନୁଗୋଳ ଆସିଥା'ନ୍ତି । ଜୁନ୍ ୧୭ ତାରିଖରେ ସେ ଏତେ ଅସୁସ୍ଥ ହୋଇପଡ଼ିଥିଲେ ଯେ, ଆଉ କିଛି ଖାଇଲେ ନାହିଁ । ସେ ପର୍ଯ୍ୟନ୍ତ ବିବାହ କାର୍ଯ୍ୟରେ ବିଘ୍ନ ଘଟିବ ବୋଲି ସେ ସବୁ କଷ୍ଟ ସହିଯାଉଥିଲେ । ତା'ଙ୍କର ଅବସ୍ଥା ଦେଖି ଡାକ୍ତର ଯଦୁନାଥ ଦାସଙ୍କୁ ଡକାଗଲା । ସେ ଆସି ଦେଖି ଭାରି ବ୍ୟସ୍ତ ହେଲେ । କିନ୍ତୁ ତା'ଙ୍କୁ କଟକ ନେବା ଉଚିତ ମନେକରାଗଲା ନାହିଁ ଓ ସେ ବି ଅନୁଗୋଳରୁ ଏଭଳି ସମୟରେ ଯିବାକୁ ଚାହୁଁ ନଥିଲେ । ଚିକିତ୍ସା ଚାଲିଲା ଓ ବିବାହ ସରି ଜୁନ୍ ୧୯ ତାରିଖ ଦିନ ଝିଅ, କ୍ଲାଙ୍ଗ ବିଦାୟ ନେଲେ । ଏହା ପରେ ନବବାବୁଙ୍କ ଅବସ୍ଥା ଅଧିକ ଖରାପ ହେବାକୁ ଲାଗିଥାଏ । ମୁଖ୍ୟମନ୍ତ୍ରୀ ଜାନକୀବଲ୍ଲଭ ପଟ୍ଟନାୟକ ଏ ଖବର ପାଇ ତା'ଙ୍କୁ ଦେଖି ଫେରି ଯଦୁବାବୁଙ୍କ ସହ କଟକର ଏକ ଡାକ୍ତର ଚିମ୍ ପଠାଇଲେ । ପର୍ଟିଲାଭକର୍ କର୍ପୋରେସନ୍‌ରୁ ଅକ୍ସିଜେନ୍ ସିଲିଣ୍ଡର ଅଣାଗଲା । ପାଲିକରି ଦୁଇଜଣ ଲେଖା ଡାକ୍ତର ତା'ଙ୍କ ପାଖରେ ରହିଲେ । ରାଜ୍ୟପାଳ ବିଶ୍ଵସରନାଥ ପାଣ୍ଡେ ମଧ୍ୟ ତା'ଙ୍କୁ ଦେଖିବାକୁ ଆସିଲେ । ନବବାବୁ ଆଉ କିଛି ଖାଇବାକୁ ଚାହୁଁ ନଥିଲେ । ଝାଡ଼ା ଓ ପରିସ୍ରା ମଧ୍ୟ ବନ୍ଦ ହୋଇଗଲା । ଛାତ୍ରାବାସ ଛୁଟି ହୋଇଯାଇଥିବାରୁ କେହି ପିଲା ନଥା'ନ୍ତି ଓ ଅନେକ କର୍ମକର୍ତ୍ତା ମଧ୍ୟ ନ ଥିଲେ । ନବବାବୁ ସେମାନଙ୍କୁ ଦେଖିବାକୁ ଚାହୁଁଥିଲେ । କଥା ସେତେବେଳକୁ ଅସ୍ପଷ୍ଟ ହେଲାଣି । ତା'ଙ୍କର ଆଶଙ୍କା ହେଲା, ତା'ଙ୍କୁ କଟକ ନିଆଯାଇଛି । ଏଣୁ ସହେଦ ଦୂର କରିବା ଲାଗି ଡାକୁଥା'ନ୍ତି, “ବାବାଜୀ କାହିଁ ? ବଢ଼ଣୀ କାହିଁ ?” ସେହି ଅବସ୍ଥାରେ ରମା ଦେବୀ କଟକ ଅନୁଗୋଳ ମଧ୍ୟରେ ଯା'ଆସ କରୁଥା'ନ୍ତି । ଜୁନ୍ ୨୩ ତାରିଖ ସନ୍ଧ୍ୟାରେ ଖାଇବାକୁ ଯାତିବାରୁ ନବବାବୁ କହିଲେ, “ରହ, ଆଗ ଗାଈ ଖାଆନ୍ତୁ । ଗାଈକୁ କିଏ ଖାଇବାକୁ ଦେଲା ନାଁ ?” କନ୍ୟାଶ୍ରମର ଛୋଟ ଛୋଟ ଝିଅଙ୍କ ନାଁ ଧରି ଡାକୁଥା'ନ୍ତି ।

ସନ୍ଧ୍ୟା ବେଳେ ଯଦୁନାଥ ଦାସ ନବବାବୁଙ୍କୁ ଦେଖି କଟକ ଫେରିଗଲେ । ଗଲା ବେଳକୁ ବିଭୂତି ବାବୁ ଓ ନାରାୟଣ ଦେଶାଇଙ୍କ ପୁଅ ବାବୁଲିକୁ କିଛି ଇଚ୍ଚିତ ଦେଇଗଲେ । ରାତିରେ ସେ ବିଳିବିଲେଇଲେ । ତା'ରି ଭିତରେ ସେ ‘ମହତାବ’, ‘ମହତାବ’ ହେଉଥା'ନ୍ତି । ରାତିରେ ମହତାବଙ୍କୁ ଏ ଖବର ଦେଇ ତା'ଙ୍କୁ ଅନୁଗୋଳ ଆସିବାକୁ ଅନୁରୋଧ କରାଯାଇଥିଲା । ମହତାବ ବାବୁ କହିଥିଲେ, “ଏ ତ ସଂସାରର ଧାରା । ଆଗ ପଛ

ହୋଇ ସମସ୍ତେ ଯିବା । ଆଉ ବ୍ୟସ୍ତ ହେଲେ କଅଣ 'ହେବ ?' ରାତି ଗୋଟାଏ ପରଠାରୁ ନିଃଶ୍ୱାସରେ କଷ୍ଟ ଜଣାଗଲା । ଅକ୍ସିଜେନ୍ ଓ ଇଞ୍ଜେକ୍ଟନ୍ ଚାଲିଥାଏ । ଶେଷରେ ଛାତିକୁ ଘଷିବା ଓ ପାଟିରେ ନିଃଶ୍ୱାସ ପୂରାଇ ତାନ୍ତ୍ରମାନେ ହୃଦ୍‌ପିଣ୍ଡକୁ ସଜୀବ ରଖିବା ଚେଷ୍ଟାରେ ଲାଗିଥା'ନ୍ତି । ଶେଷରେ ସମସ୍ତ ଉଦ୍ୟମ ବ୍ୟର୍ଥ ହୋଇ ହୃଦ୍‌କ୍ରିୟା ବନ୍ଦ ହୋଇଗଲା । ତାନ୍ତ୍ରମାନେ 'ଆଉ କିଛି ନାହିଁ' ବୋଲି ଘୋଷଣା କଲେ । କୃଷ୍ଣା ସେଥିରେ ବିଶ୍ୱାସ ନ କରି ନବବାବୁଙ୍କ ଛାତିରେ ମୁଣ୍ଡ ରଖିଲେ, କିନ୍ତୁ କାନ ପାତି ଆଉ ଶବ ଶୁଣିପାରିଲେ ନାହିଁ । ମାଳତୀ ଦେବୀ ପଥର ହୋଇ ଏସବୁ ଦେଖୁଥିଲେ । କିଛି ସମୟ ପରେ କହି ଉଠିଲେ, “ଦେଖିଲ, ମତେ ଠକିଦେଇ ଏକା ଛାଡ଼ି କେମିତି ଚାଲିଗଲା ?” ସେହି ରାତିର ତୃତୀୟ ପ୍ରହରରେ ଆଶ୍ରମ ଓ ନବଜୀବନ ମଣ୍ଡଳ ପରିସର ମଧ୍ୟରେ ଥିବା ସମସ୍ତଙ୍କୁ ଖବର ଜଣାଇ ଦିଆଗଲା । ଅନେକେ ତ ରାତି ଅଧ ପର୍ଯ୍ୟନ୍ତ ଥିଲେ ଓ ଘରକୁ ଫେରି ସାମାନ୍ୟ ଶୋଇଥିଲେ । ସମସ୍ତେ ଆସିଲା ପରେ ସ୍ଥାନୀୟ ଉପଜିଲ୍ଲାପାଳଙ୍କୁ ତଥା ଜିଲ୍ଲାପାଳଙ୍କୁ ସମ୍ବାଦ ଦିଆଗଲା ଏବଂ ପର ଦିନ ଶବ ସଂସ୍କାର କରାଗଲା ।

ମୃତ୍ୟୁର ଏକାଦଶ ଦିନ ପର୍ଯ୍ୟନ୍ତ ଦୂର ଦୂରାନ୍ତରୁ ବନ୍ଧୁ ଓ ସହକର୍ମୀମାନେ ସଙ୍ଗେଲି ଆସୁଥିଲେ । ହିନ୍ଦୁ ପ୍ରଚଳିତ ପଣ୍ଡିତ ଅନୁସାରେ ଦଶ, ଏଗାର ପାଳନ କରାଯାଇ ନଥିଲା । କିନ୍ତୁ ଏକାଦଶ ଦିନ ଯେଉଁମାନେ ଉପସ୍ଥିତ ଥିଲେ, ସେମାନଙ୍କ ମଧ୍ୟରୁ ଯେଉଁମାନେ ଚାହିଁଲେ, ତା'ଙ୍କୁ କୃଷ୍ଣା ସ୍ମାରକୀ ଭାବରେ ଗୋଟିଏ ଗୋଟିଏ ଜିନିଷ ଦେଇଥିଲେ । ନବବାବୁଙ୍କର ଏକାନ୍ତ ବିଶ୍ୱସ୍ତ ରବୀନ୍ଦ୍ରନାଥ ସାହୁ ତା'ଙ୍କର ଏକ ପଞ୍ଜୀକା ଆଣି ସାଇତି ରଖିଛନ୍ତି

ଜୀବନର ଅନ୍ତିମ କାଳରେ ନବବାବୁ ଲକ୍ଷ୍ୟ କରିଥିଲେ ଯେ, ଲୋକଙ୍କର ଧର୍ମଭାବନା କମି କମି ଯାଉଛି । ସମାଜ ସେବା ଲାଗି ଶିକ୍ଷିତ, ବିଦ୍ୱାନ ଓ ଥିଲାବାଲା ଘରର ପିଲାମାନେ ଆଉ ବାହାରୁ ନାହାନ୍ତି । ଏହା ଫଳରେ ଦୁର୍ଗତଙ୍କ ଆର୍ଥିକ ଛିତି ସୁଧାରିବା ପାଇଁ ଯେଉଁ ବିପୁଳ ରାଷ୍ଟ୍ରୀୟ ସମ୍ବଳ ଦଉ ହେଉଛି, ତା' ପାଣିରେ ପଡୁଛି । ଏହି ତିନୋଟି କଥା ତା'ଙ୍କୁ ଶେଷ ବେଳକୁ ଭାରି ବାଧୁଥିଲା ।

ଶିକ୍ଷିତ, ବିଦ୍ୱାନ ଓ ଥିଲାବାଲା ଘରର ପିଲା ରବୀନ୍ଦ୍ରନାଥ ସାହୁଙ୍କ ଭଳି ଅଳ୍ପ କିଛି ଯୁବକ ସମାଜସେବା ଲାଗି ଆସି ତ୍ୟାଗର ନିଦର୍ଶନ ଦେଖାଇଥିବାରୁ ସେଭଳି ଯୁବକ ନବବାବୁଙ୍କର ଭାରି ପ୍ରିୟ । ସେ ଅନେକ ସମୟ ସେମାନଙ୍କ ଘରକୁ ଯାଇ ନାନା କଥା ଆଲୋଚନା କରୁଥିଲେ ଓ ସମୟ କଟାଉଥିଲେ । ଏହା ସତ୍ତ୍ୱେ ନବବାବୁଙ୍କ ପୁରୁଣା ପଞ୍ଜୀକାଟି ପିନ୍ଧିବାକୁ ରବି ବାବୁଙ୍କୁ ଡର ଲାଗେ ।





ବାଖରାବାଦ ଘର (ନବବୃଷ ଶୈଳୁରାଜ ପୈତୃକ ଗୃହ)



ନେହରୁଙ୍କ ସହିତ ନବବାବୁ



ଜମ୍ବୁନିଷ ନେତା ଗୌତମ ଚକ୍ରୋପାଧ୍ୟାୟ ଓ ମାଳତୀ ଦେବୀଙ୍କ ସହ


ଶୌରାଜ ଚରଣ ଦାସ ଓ ଭଗବତୀ ପାଣିଗ୍ରାହୀଙ୍କ ସହ



ବିନୋବାଜ ସହିତ ନବଦାସ



ବିବାହ ପରେ ମାଳତୀ ଦେବୀଙ୍କ ସହ



ଜନ୍ମା ବୃଷାଙ୍କ ସହ

ମାଳତୀ ଦେବୀ ଜନ୍ମ ୧୯୦୪ ଦେହାନ୍ତ ୧୯୯୯



ନବକୃଷ୍ଣ ଚୌଧୁରୀଙ୍କ ଏକମାତ୍ର ପୁଅ
କାଲୁ (ବିନାୟକ)

ବ୍ରହ୍ମପୁର ଜେଲ ପ୍ରାଙ୍ଗଣରେ ଲକ୍ଷ୍ମଣ
ନାୟକଙ୍କ ସ୍ମୃତି ସ୍ତମ୍ଭ



ଲେଖକ ପଦ୍ମଚରଣ ନାୟକ

ମାର୍ଚ୍ଚ ଜାନୁୟାରୀ ୧୯୨୬ରେ ଅବିଭକ୍ତ କଟକ

ଜିଲ୍ଲାରେ ପାଟକୁରା ଥାନାର ଚଢ଼କୁଳ

ଗ୍ରାମରେ ଜନ୍ମ ଗ୍ରହଣ କରିଥିଲେ । ୧୯୫୧ରେ

ଭେଦେନ୍ଦ୍ରୀ କଲେଜରୁ ରସାୟନ ବିଜ୍ଞାନରେ

ସ୍ନାତକୋତ୍ତର ଡିଗ୍ରୀପରେ ତାଙ୍କୁ ଅଧ୍ୟାପକ

ବାବିରା ଯତୀ ଯାଇଥିଲା, କିନ୍ତୁ ତାଙ୍କର

ସ୍ବପ୍ନଥିଲା ଭିନ୍ନ । ସେ ଚାହୁଁଥିଲେ ସ୍ବାଧୀନ

ଭାରତରେ ରାଜନୀତିରେ ପ୍ରବେଶ କରି

ଦେଶବାସୀଙ୍କ ପାଇଁ କିଛି କରିବେ । ଏବେ

ସେ କହୁଛି ସ୍ବାଧୀନତା ପ୍ରାପ୍ତିପରମ

ରାଜନୀତିର ଅବସ୍ଥା ଭିତରେ ତାଙ୍କର ସ୍ବପ୍ନ

ଦୁଃସ୍ବପ୍ନରେ ପରିଣତ ହେଲା । ପ୍ରଥମ ପୁସ୍ତକ

‘ସ୍ମୃତିକି ଓ ଗ୍ରହାନ୍ତର ପର୍ଯ୍ୟବେକ୍ଷଣ’

ଲେଖିବାକୁ ତାଙ୍କର ବର୍ଷ ପରେ ଏବେ

ହଠାତ୍ ‘ଅନିବାଣ’ର ଆବିର୍ଭାବ ତାଙ୍କୁ

ଓଡ଼ିଆ ସାହିତ୍ୟ କ୍ଷେତ୍ରରେ ସ୍ବାବୁଡ଼ି

ଆଣିଦେଇଛି । ନବକୃଷ୍ଣ ଚୌଧୁରୀ

ଓଡ଼ିଶାର ଜନମାନସ ପଦରୁ ଧୀରେ ଧୀରେ

ଅପସରି ଯାଉଥିବା ବେଳେ

ଓଡ଼ିଶାର ରାଜନୈତିକ ଅଙ୍ଗନର କେନ୍ଦ୍ରରେ

‘ଅନିବାଣ’ ମାଧ୍ୟମରେ ସେ ପୁନଶ୍ଚ ଆଣି

ତାଙ୍କୁ ଠିଆ କରିଛନ୍ତି । ସେ କହୁଛି

ବାଦିତ୍ୟ କ୍ଷେତ୍ରରେ ସେ କଣେ

ଅନୁପ୍ରବେଶକାରୀ; କିନ୍ତୁ ସେହି

ଅନୁପ୍ରବେଶକାରୀଙ୍କୁ ଓଡ଼ିଆ ସାହିତ୍ୟ

ଆପଣେଇ ନେଇ ଏକ ସମ୍ମାନଜନକ

ଆସନରେ ଅବସ୍ଥାନ କରାଇଛି ।

ଅନିର୍ବାଣ

ଓଡ଼ିଶାର ପୂର୍ବତନ ମୁଖ୍ୟମନ୍ତ୍ରୀ ନବକୃଷ୍ଣ ଚୌଧୁରୀଙ୍କ ଜୀବନୀ ଓ ଚର୍ଚ୍ଚାଚାରଣ ପୁସ୍ତକମାନଙ୍କୁ ନେଇ ‘ଅନିର୍ବାଣ’ ଗ୍ରନ୍ଥ ପରିଚଳିତ । ଲେଖକ ପଦ୍ମଚରଣ ନାୟକ ଏକାଧାରରେ ଜଣେ ଗବେଷକ ଓ ସଂପାଦକର ରୂପିବାରେ ଅବତୀର୍ଣ୍ଣ ହୋଇ ଏହି ଜୀବନୀ ଗ୍ରନ୍ଥଟିକୁ ଏକ ନୂତନ ଆର୍ତ୍ତବରେ ପ୍ରସ୍ତୁତି କରିଛନ୍ତି । ବହୁ ମୂଲ୍ୟବାନ ଚିଠି ଓ ଦଲିଲ ଏଥିରେ ସରିବେଶିତ କରି ଜୀବନୀ ଗ୍ରନ୍ଥଟିକୁ ଅଧିକ ବିଶ୍ୱାସନୀୟ କରିପାରିଛନ୍ତି । ଜୀବନୀ ରଚନା କ୍ଷେତ୍ରରେ ‘ଅନିର୍ବାଣ’ ଏକ ନୂତନ ବିଗତ ସୃଷ୍ଟିକରିବା ସହ ଏକ ସ୍ୱତନ୍ତ୍ର ସାରସ୍ୱତ ଆବେଦନର ନମୁନା ବହନ କରୁଛି ।

ଧରିତ୍ରୀ

‘ଅନିର୍ବାଣ’ ଏକ ଅନ୍ୟନ୍ୟ ବ୍ୟକ୍ତିତ୍ୱର ଅମ୍ବୁଜ ଜୀବନ ସ୍ମୃତି । ଇଏ ମଧ୍ୟ ସେହି ସମୟର ରାଜନୈତିକ ଓ ସାମାଜିକ ଇତିହାସ । ଆମେ ଆଶାକରୁଛୁ ଏ ବହିଟି ତା’ର ଯଥାଯୋଗ୍ୟ ପାଠକୀୟ ସ୍ୱୀକୃତି ପାଇବ । ଏପରି ପୁସ୍ତକ ସ୍କୁଲ, କଲେଜ ଓ ବିଶ୍ୱବିଦ୍ୟାଳୟ ପାଠ୍ୟ ପୁସ୍ତକ ଭାବେ ଗୃହୀତ ହେଲେ ଆମେମାନେ ଅଧିକ ଆନନ୍ଦିତ ହେବୁ ।

ସନ୍ଧ୍ୟାବ

ସରଳ ଅଥଚ ମନକୁଆଁ ଶୈଳୀରେ ନବକୃଷ୍ଣ ଚୌଧୁରୀଙ୍କର ଜୀବନୀ ପୁସ୍ତକ ‘ଅନିର୍ବାଣ’ ପ୍ରକାଶିତ । ଦେଶ ଓ ଜାତିର ସ୍ୱାଧୀନତା ସଂଗ୍ରାମ କାଳରେ ନବକୃଷ୍ଣ ଚୌଧୁରୀଙ୍କର ଦୃଷ୍ଟିଭଙ୍ଗୀ, କାର୍ଯ୍ୟ ପଦ୍ଧତି ଓ ସଂଗ୍ରାମର ସମୟ ଓ ଓଡ଼ିଶାର ବିକାଶର ବହୁ ଘନପତା ସଫଳତାର ସହ ଉପସ୍ଥାପନ କରାଯାଇଛି ।

ପ୍ରଜାତନ୍ତ୍ର ସାପ୍ତାହିକା

ବହିଟିର ପ୍ରତ୍ୟେକ ଅନୁଲେଖ ପାଠ କଲା ପରେ ନବକୃଷ୍ଣ ଚୌଧୁରୀଙ୍କ ଜୀବନର ବିଭିନ୍ନ ଦିଗ ଯେପରି ଭାବରେ ଉନ୍ମୁଳିତ ହୋଇ ଚାଲିଛି, ତାହା ଗୋଟିଏ ଉପନ୍ୟାସ ଭଳି ଲାଗୁଛି ।

ପ୍ରଫେସର ଡକ୍ଟର ଶାଧନାଥ ରଥ

ଆମଦେଶର ମହାନ ସ୍ୱାଧୀନତା ସଂଗ୍ରାମୀ, ତ୍ୟାଗୀ ଓ ଜନନାୟକ ନବବାବୁଙ୍କର ଏପରି ଏକ ଚମତ୍କାର ଜୀବନୀ ମାଧ୍ୟମରେ ଓଡ଼ିଶାର ଅର୍ଦ୍ଧ ଶତାବ୍ଦୀର ରାଜନୈତିକ ଚିତ୍ର ମଧ୍ୟ ଅଭିବ୍ୟକ୍ତ ଲାଗୁକରିଛି ।

ପ୍ରଫେସର ଜାନକୀବଲ୍ଲଭ ମହାନ୍ତି (ଭରଦ୍ୱାଜ)



ନବକୃଷ୍ଣ ଚୌଧୁରୀ କଲ୍ ହୋଇଥିବା ବର୍ଷର ସ୍ମାରକାବଳୀ

ଜ୍ୟାମେୟ : ରୁନୁବର ଖୁଣ୍ଟିଆ

ମୂଲ୍ୟ : ଟ ୧୨୫ କା

Rs. 125/-